

دۇنياۋى مەشھۇر ئەسەر

مەسەك ئاۋاج

1

ياشار كامال (تۈركىيە)



شېجاڭ خەلق نەشرىياتى

پاشا کامال (تورکپه)

مس کاوچ

1

تورکچندیق تارخیه قاسمچی : تورکمنلای ساقم



قاسمچی تارخیه تورکچندیق

تام تۈۋىدە تارتتى سۈرىتىمنى،
ئاق قەغەز ئۈستىدە تونۇڭلار مېنى.

توروس تاغلىرىنىڭ ئېتەكلىرى ئاق دېڭىزدىن باشلىنىدۇ. تاغ يانپاشلىرى قىرغاققا دولقۇنلاپ ئۈرۈپ تۇرغان ئاق كۆپۈكلەر بىلەن تۇتىشىپ پەيدىنپەي يۇقىرىغا ئۆرلەيدۇ. ئاق دېڭىز ئۈستىدە دائىم توپ - توپ ئاق بۇلۇت ئۈزۈپ يۈرىدۇ. تىك قىيالار، ئاستى خۇددى قىرىپ تۈزلىگەندەك تۈپتۈز پارقراق مۇنبەت زېمىن. دېڭىز قىرغىقىدىن سائەتلەرچە يىراقلىغاندىن كېيىنمۇ دېڭىز ھىدى، تۈز ھىدى پۇرايدۇ. تۈزنىڭ ئۆتكۈر پۇرىقى پۇراپ تۇرىدىغان، تۈپتۈز، نەم، ھەيدەلگەن قارا چىلان تۇپراقتىن كېيىن چۇقۇر ئوۋا تۈزلەڭلىكىنىڭ چاتقاللىقى باشلىنىدۇ. بىر - بىرىگە چىرىشىپ كەتكەن قويۇق جىغانلار، قومۇشلار، قارىقاتلار، ياۋا ئۈزۈم ۋە چىغلار بىلەن قاپلانغان چەكسىز تۈزلەڭلىك قاراڭغۇ ئورماندىنمۇ خىلۋەت، قاراڭغۇ ئىدى.

يەنىمۇ بىر ئاز ئىچكىرىلەپ ئوسمانىيەدىن ئۆتۈپ ئىسلاھىيەگە يېتىپ بارساق، كەڭ سزالىققا چىقىمىز. ياز ئايلىرىدا پورۇقلاپ قايناپ تۇرغان سزالىق پاسكىنا، سېسىق بولۇپ، يېقىن كەلگىلى بولمايدۇ، چىرىگەن ئوت - چۆپ، دەل - دەرەخ، قومۇشلار ۋە چىرىگەن تۇپراقنىڭ پۇرىقى كېلىدۇ. قىشتا بۇ يەر ئەكسىچە سۈزۈك، پارلىداپ تۇرىدىغان ئېقىن سۈدەك كۆرۈنىدۇ. ياز پەسلىدە ئوت - چۆپ، دەرەخ شاخلىرى بىلەن يېپىلىپ كەتكەچكە، سۇنىڭ يۈزى كۆرۈنمەيدۇ. قىشتا سۇنىڭ يۈزى كەڭ ئاق داستىخاندەك ئېچىلىدۇ. سزالىقتىن ئۆتكەندىن

图书在版编目(CIP)数据

瘦子麦麦德 1: 维吾尔文/(土)凯马尔著; 吐尔逊娜依·沙克木译. — 乌鲁木齐: 新疆人民出版社, 2011.8
ISBN 978-7-228-14415-0

I.①瘦... II.①凯... ②吐... III.①长篇小说 — 土耳其 — 现代 — 维吾尔语(中国少数民族语言) IV.①I374.45

中国版本图书馆 CIP 数据核字(2011)第170932号

责任编辑 阿不都热合曼·艾白
编辑 托乎提·巴克, 库尔班·马木提
责任校对 万力·在顿
封面设计 穆卡达斯·迪力夏提
出版发行 新疆人民出版社
电话 0991-2827472
地址 乌鲁木齐市解放南路348号
邮编 830001
印刷 北京盛通印刷股份有限公司
经销 新疆维吾尔自治区新华书店
开本 880×1230毫米 1/32开本
印张 17.125
版次 2011年8月第2版
印次 2011年8月第1次印刷
印数 1—3000
定价 47.00 元

كېيىن ئېتىزلىقلار باشلىنىدۇ. مۇنبەت تۇپراق پارقىراپ تۇرىدۇ. ئۇ سېخىلىق بىلەن قىرىق - ئەللىك ھەسسە ھوسۇل بېرىشكە تەييار.

پۇراقلىق مەرسىن دەرەخلىرى بىلەن قاپلانغان تۆپىلىكلەردىن ئۆتكەندىن كېيىن بىردىنلا قىيىلار باشلىنىدۇ. ئۇ قىيىلار ئادەمنى چۆچۈتىدۇ. قىيىلار بىلەن قوشۇلۇپ قارىغايلىقمۇ باشلىنىدۇ. قارىغايىلارنىڭ بىللۇر تاشلىرىدەك پارقىراق يېلىملىرى تۇپراققا تېمىپ تۇرىدۇ. باشتىكى قارىغايلىقتىن ئۆتكەندىن كېيىن يەنە تۈزلەڭلىك باشلىنىدۇ. بۇ تۈزلەڭلىك بوز تۇپراقلىق، ھوسۇلسىز، شورلۇق يەر ... بۇ يەردىن تىروس تېغىنىڭ قارلىق چوققىسى خۇددى قول ئۇزارتسا يەتكۈدەك يەردە تۇرغاندەكلا كۆرۈنىدۇ.

دىكەنلى ① تۈزلەڭلىكى ئەنە شۇ تۈزلەڭلىكلەرنىڭ بىرى، دىكەنلى تۈزلەڭلىكىگە بەش يېزا جايلاشقان. بۇ بەش يېزا خەلقنىڭ ھەممىسى يەرسىز، پۈتكۈل يەر ئابدى ئاغىغا ② مەنسۇپ. دىكەنلى تۈزلەڭلىكى دۇنيانىڭ سىرتىدىكى، ئۆز ئالدىغا ئايرىم قانۇنى، ئايرىم خوجىسى بار ئالاھىدە بىر دۇنيا. دىكەنلى تۈزلەڭلىكىنىڭ ئادەملىرى ئۆز يېزىسىدىن باشقا ھېچقانداق يەرنى بىلمەيدۇ. تۈزلەڭلىكتىن سىرتقا چىققۇچىلار بەكمۇ ئاز.

دىكەنلى تۈزلەڭلىكىنىڭ يېزىلىرى، ئادەملىرى ۋە ئادەملىرىنىڭ قانداق ياشاۋاتقانلىقىدىنمۇ ھېچكىمنىڭ خەۋىرى يوق. باجگىرمۇ ئىككى - ئۈچ يىلدا بىر قېتىم كېلىپ قالىدۇ. ئۇ، دېھقانلار بىلەن كۆرۈشمەي، ئابدى ئاغا بىلەن كۆرۈشۈپلا كېتىپ قالىدۇ. دەگىرمەن ئولۇك ③ يېزىسى دىكەنلى تۈزلەڭلىكىدىكى ئەڭ چوڭ يېزا. ئابدى ئاغا مۇشۇ يېزىدا تۇرىدۇ. بۇ يېزا تۈزلەڭلىكىنىڭ شەرق تەرىپىدىكى تاغ ئېتىكىگە

① دىكەنلى — تىكەنلىك.

② ئاغا — باي، خوجا، ئاقساقال، بەگ، ئاكا مەنىسىدە.

③ دەگىرمەن ئولۇك — تۈگمەن بېشى، نور بېشى.

جايلاشقان. قىيا تاشلار ئاچ سۆسۈن رەڭدە كۆرۈنىدۇ. ئۈستىنى سۈتتەك ئاق، يېشىل ۋە كۈمۈش رەڭ داغلار قاپلىغان.

چوققىدا قېرىلىقتىن شاخلىرى يەرگە ئېگىلگەن ۋە ئەگرى - بۇگرى بولۇپ كەتكەن بىر تۈپ چىنار ئۇزاق يىللاردىن بېرى ھەيۋەت بىلەن قەد كۆتۈرۈپ تۇرماقتا. چىنار دەرەخىگە يۈز مېتىر، ئەللىك مېتىر يېقىنلىغاندا ھەممە ياق تەگسىز جىمجىتلىققا چۆككەن. بۇ جىمجىتلىق كىشىگە قورقۇنۇچ سالىدۇ. يىگىرمە بەش مېتىر يېقىنلىغاندىمۇ يەنىلا ئوخشاش، ئون مېتىر جايىمۇ تىمتاس. دەرەخنىڭ يېنىغا كېلىپ قىيا تاش تەرەپكە قاراپ بۇرۇلغاندا ئەھۋال پۈتۈنلەي ئۆزگىرىدۇ، بىردىنلا گۈلدۈرلەش باشلىنىپ، كىشىنى ئالاقزادىلىككە سالىدۇ... گۈرۈلدىگەن ئاۋاز دەسلەپتە كىشىنى گاس قىلغۇدەك دەرىجىدە ئاڭلىنىپ، بارغانسېرى پەسىيىپ، ئاجىزلىشىپ كېتىدۇ.

بۇ گۈرۈلدەش دەگىرمەن ئولۇك سۈيىنىڭ كۆزىدىن كېلىدۇ. ئەسلىدە كۆز بولمىسىمۇ، بۇ يەرنىڭ خەلقى ئۇ يەرنى سۇنىڭ كۆزى دېيىشىدۇ ۋە شۇنداق چۈشىنىدۇ. ئۇ بىر خادا تاشنىڭ ئاستىدىن كۆپۈكلەرنى چاچرىتىپ چىقىدىغان قاينام بولۇپ، ئىچىگە بىر ياغاچ پارچىسى تاشلانسا بىر كۈن، ئىككى كۈن، ھەتتا بىر ھەپتىگىچە سۇنىڭ ئۈستىدە لەيلەپ - پىرقىراپ تۇرىدۇ. بەزىلەرنىڭ ئېيتىشىچە، بۇ قاينامدا ھەتتا تاشمۇ چۆكمەسمىش. ھالبۇكى، سۇنىڭ كۆزى بۇ يەر ئەمەس، بەلكى سۇ يالپۇز ۋە ياۋا رەبھان پۇراقلىرىنى بىللە ئېلىپ، قارىغايلىقلار ئارىسىدىن ئۆتۈپ، ئۇزۇن يوللارنى بېسىپ، ئاقچە تاغدىن كېلىدۇ، بۇ يەردە قىيا تاشنىڭ ئاستىغا كىرىپ، كۆپۈكلىنىپ، شاۋقۇن بىلەن قايناپ يەر ئۈستىگە چىقىدۇ.

بۇ يەردىن تاكى ئاقچە تاغقىچە شۇنداق قىيا تاشلىقى، تىروس تېغىدا ئۆيىنىڭ ئورنىدەك كېلىدىغان بىرەر تۆپىلىك جايىنى ئۇچراتقىلى بولمايدۇ. قىيا تاشلار ئارىسىدا ئېگىز قارىغايىلار، قېيىنلار قەد كۆتۈرۈپ تۇرىدۇ. بۇ تاشلىقتا ھېچقانداق ياۋايى

ھايۋان يوق، پەقەت كەچكە يېقىن تىك بىر قىيا تاشنىڭ ئۈستىدە بۇغىنىڭ ھەم توم، ھەم ئەگرى - بۈگرى مۇڭگۈزنى دۈمبىسىگە سەل تەڭگۈزگەن ھالدا پۈتلىرىنى كېرىپ، يىراقلارغا قاراپ تۇرغانلىقىنى كۆرگىلى بولىدۇ.

2

چېقىرتىكەن ئەڭ ئۈنۈمسىز، ئەڭ شور تاڭ يەرلەردە ئۆسىدۇ. گىياھ ئۈنمەيدىغان، دەرەخ ئاينمايدىغان، ھەتتا ئېشەكمەدىكىمۇ ئۈنمەيدىغان پىشلاققا ئوخشاش بۇنداق ئاپپاق يەرلەردە چېقىرتىكەن بەھۇزۇر ئۆسۈپ كامالەتكە يېتەلەيدۇ.

مۇنبەت يەرلەردە چېقىرتىكەننى ئۇچراتقىلى بولمايدۇ. بۇنىڭ سەۋەبى، بىر غېرىچ مۇنبەت يەرمۇ ئاق قالمايدۇ. دائىم ھەيدىلىپ، تېرىلىپ تۇرىدۇ. شۇڭلاشقا، كىشىلەر چېقىرتىكەن مۇنبەت يەرلەرنى ياخشى كۆرمەيدۇ، دېيىشىدۇ.

ياخشىمۇ ئەمەس، يامانمۇ ئەمەس، تاشلىنىپ قالغان ئوتتۇرا ھال يەرلەردىمۇ چېقىرتىكەنلەر ئۈنۈپ قالىدۇ. كىشىلەر چېقىرتىكەنلىكىنى بۇزۇپ يەر تېرىشىدۇ. توروس تېغى ئېتىكىدىكى تۈزلەڭلىكلەردە شۇنداق قىلىنىدۇ.

ئەڭ ئېگىز چېقىرتىكەن بىر مېتىرچە كېلىدۇ، شاخلىرى نۇرغۇن بولىدۇ. بۇ شاخلار كۆپلىگەن تىكەنلىك گۈل بىلەن قاپلانغان، بۇ گۈللەرنىڭ بەش تال بەرگى بولۇپ، خۇددى يۇلتۇزغا ئوخشاش ئۇچلۇق، قاتتىق گۈل كاسسىسىنىڭ ئوتتۇرىسىدا تۇرىدۇ. ھەر بىر چېقىرتىكەننىڭ يۈزلەرچە گۈلى بولىدۇ.

چېقىرتىكەن بىر - ئىككى ياكى تۆت - بەش تۈپ ئەمەس، بەلكى شۇنداق كۆپ، شۇنداق زىچ ئۆسىدۇكى، ئارىلىقىدىن يىلانمۇ ئۆتەلمەيدۇ. ئۈستىگە يىڭنە تاشلىساڭمۇ يەرگە چۈشۈپ كەتمەيدۇ. ئۇ باھاردا زەئىپ، ئوچۇق يېشىل تۈستە بولىدۇ. مەيىن

شامال چىقسا، يەرگە تەڭكۈدەك ئېگىلىدۇ. ياز ئوتتۇرىلىرىدا چېقىرتىكەننىڭ يوپۇرماقلىرىدا ھاۋا رەڭ تومۇرلار پەيدا بولىدۇ. تىكەننىڭ شاخلىرى، غولى ئاستا - ئاستا سۇس ھاۋا رەڭ تۈسكە كىرىدۇ. كېيىنچە بۇ رەڭ بارغانسېرى قېنىقلىشىپ، ناھايىتى گۈزەل كۆك رەڭگە كىرىدۇ. پۈتۈن دالا، چەكسىز كەتكەن تۈزلەڭلىك تۇم كۆك تۈسكە كىرىدۇ. كۈن ئولتۇرار چاغدا ئەگەر سەللا شامال چىقىدىغان بولسا، پۈتۈن دالا خۇددى دېڭىز دولقۇنىدەك دولقۇنلىنىدۇ. كۈن ئولتۇرار چاغدا سۇلار قانداق قىزىل تۈسكە كىرسە، چېقىرتىكەن دېڭىزمۇ خۇددى شۇنداق قىزىرىدۇ.

كۈزگە يېقىن چېقىرتىكەنلەر قۇرۇيدۇ. كۆكلۈك ئاقلىققا ئايلىنىدۇ. چېقىرتىكەنلەردىن شالدىرىغان ئاۋاز چىقىدۇ. بۇ يەرلەردە تۈگمە چوڭلۇقىدىكى سۈتتەك ئاق قۇلۇبىلەرمۇ بار. يۈزلەپ، مىڭلاپ قۇلۇلە چېقىرتىكەنلەرنىڭ شاخلىرىغا يېپىشىۋالغاندا، تىكەنلەرنىڭ غوللىرى مونچاق - مونچاق ئاپپاق بولۇپ كېتىدۇ.

دەڭىز مەن ئولۇك يېزىسى پۈتۈنلەي چېقىرتىكەنلىك... ئېتىزى، باغباراڭلىرى يوق، پۈتۈنلەي چېقىرتىكەنلىك. چېقىرتىكەنلىك ئارىسىدىن يۈگۈرۈپ كېلىۋاتقان بالىنىڭ دېمى كېسىلدى. ئۇ يىراقتىن توختىماي يۈگۈرۈپ كېلىۋاتاتتى. بىردىنلا توختاپ پاچاقلىرىغا قارىدى. تىكەن تىلىۋەتكەن يەرلەردىن قان چىقىۋاتاتتى. ئۇنىڭ دەسسەپ تۇرغۇدەك ھالى قالمىغانىدى. ئۇ قورقاتتى، بىرى يېتىشىۋالدىغاندەك، ھېلىلا يېتىشىۋالدىغاندەك قورقاتتى. ئۇ قورقۇنۇپ ئىچىدە ئارقىسىغا قارىدى. كۆز يەتكۈدەك يەردە ھېچكىم كۆرۈنمەيتتى. بالا خاتىرجەم بولۇپ ئوڭغا بۇرۇلدى - دە، يەنە بىردەم يۈگۈردى. كېيىن چارچاپ كېتىپ چېقىرتىكەنلىك ئىچىگە كىرىپ ياتتى. سول تەرىپىدە بىر چۈمۈلە ئۇۋىسىنى كۆردى. يوغان چۈمۈللىلەر ئۇۋا ئاغزىدا قىم - قىم قىملىدىشاتتى. بالا بىرمەھەل ھەممىنى

ئۇنتۇپ، چۈمۈللىرى بىلەن بولۇپ كەتتى. ئۇ بىردىنلا ئېسىگە كېلىپ ئورنىدىن چاچراپ تۇردى. ئوڭغا بۇرۇلۇپ، بىر ئاز يۈگۈرگەندىن كېيىن تىكەنلىكتىن چىقتى ۋە تىكەنلىكنىڭ چېتىدە تىزلىنىپ ئولتۇردى. قارىسا، تىكەنلىكنىڭ ئۈستىدىن بېشى كۆرۈنۈپ تۇراتتى. ئۇ دەررۇ چۆكۈپ ئولتۇرۇۋالدى. پاچاقلىرى قاناۋاتاتتى، قان سرغىپ چىقىۋاتقان يەرلەرگە توپا سېپىشكە باشلىدى. يارىسىغا توپا تەگكەن ھامان ئېچىشتۇراتتى. قىيالىق يېقىن ئىدى. ئۇ بارلىق كۈچى بىلەن قىيالىققا قاراپ يۈگۈرۈپ، ئەڭ ئېگىز قىيانىڭ ئاستىدىكى چىنارنىڭ يېنىدا توختىدى. چىنار تۈۋىدىكى ساپسىرىق ئالتۇن رەڭلىك، قىزغۇچ تومۇرلۇق يوپۇرماقلار چىنارنىڭ غولىنى بېلىگىچە كۆمۈۋەتكۈدەك دەرىجىدە دۆۋىلەنگەندى. غازاڭلار شىلدىرلايتتى، بالا ئۆزىنى غازاڭ ئۈستىگە تاشلىدى، چىنارنىڭ يالىڭاچ شېخىنىڭ ئۇچىغا بىر قۇش قونۇۋالغانىدى، بالىنىڭ شەپسىنى ئاڭلاپ ئۇچۇپ كەتتى. بالا ھېرىپ ماغدۇرىدىن كەتكەندى. ئۇ مەشەدە، ئەنە شۇ يۇمشاق غازاڭ ئۈستىدە يېتىپ كېچىنى ئۆتكۈزسەم قانداق ياخشى بولاتتى، دەپ ئويلىدى، كېيىن ئۆز - ئۆزىگە: «ياق، بولمايدۇ، مېنى بۆرە يەپ كېتىدۇ» دېدى. دەرەخ شېخىدا قېلىپ قالغان يوپۇرماقلاردىن بىرقانچىسى يەردىكى يوپۇرماقلار ئۈستىگە چۈشتى.

بالا ئۆز - ئۆزىگە ئۈنلۈك سۆزلەيتتى، خۇددى يېنىدا بىرى باردەك، شۇنىڭغا سۆزلەۋاتقاندا ئىدى: «كېتىمەن، كېتىپ ھېلىقى يېزىغا بارىمەن، ئۇ يەرگە بارغىنىمنى ھېچكىم بىلمەيدۇ. شۇ يەرگە بارىمەن، ئۇ يەرگە بېرىپ پادا باقمىمەن، دېھقانچىلىق قىلىمەن، ئانام مېنى ئىزدىسۇن، ئىزدىگىنىچە ئىزدىسۇن. ھېلىقى ئۆچكە ساقال ئەمدى مېنى كۆرەلمەيدۇ، مەڭگۈ كۆرەلمەيدۇ... مۇبادا يېزىنى تاپالمىسامچۇ؟ تاپالمىسام ئاچلىقتىن ئۆلمەن، ئۆلمەن، خالاس!»

ئىللىق كۈز قۇياشى قىيالارنى، چىنارنى ۋە ياپراقلارنى

قىزىتماقتا ئىدى. ئېتىزلار يالىڭاچ، پارقىراپ تۇراتتى. بىر - ئىككى تۈپ كۈزلۈك گىياھ ئەمدىلا تۇپراقنى يېرىپ باش كۆتۈرۈش ئالدىدا تۇراتتى. دېۋىرقاي ئۆتكۈر پۇراق چاچاتتى. كۈزدە پۈتكۈل تاغ دېۋىرقاينىڭ پۇرىقى بىلەن قاپلانغانىدى.

بالا بۇ يەردە بىر سائەتمۇ، ئىككى سائەتمۇ، ئىشقىلىپ، قانچىلىك تۇرۇپ قالغانلىقىنى بىلمەيتتى. كۈن ئولتۇرۇپ، تاغلارنىڭ ئارقىسىغا ئۆتكەندى. بالا كېيىنچە نېمىشقىدۇر ئۆزى بىلەن سۆزلىشىشنى قويدى، ئېسىنى يىغىپ بىردىنلا بىرەر ئىزدەپ كېلىۋاتقان بولمىسۇن، دېگەن ئويغا كەلدى - دە، ئەندىشىگە چۈشتى. ئۇ كۈنگە نەزەر تاشلىدى، كۈن ئولتۇرۇشقا باشلىغانىدى. ئەمدى نەگە بارىدۇ؟ قايسى تەرەپكە؟ بىلمەيتتى. تۇرۇپلا قىيالىقلار ئارىسىدىكى تار بىر چىغىر يولغا كۆزى چۈشتى. ئۇ شۇ يولغا كىرىپ يۈگۈرۈشكە باشلىدى. ئۇ قىيالىق، تاش - تىكەنلەرگە قارىماي يۈگۈرۈپتتى، ھاسىرايتتى، توختاپ ئارقىسىغا قارايتتى، ئاندىن يەنە يۈگۈرۈشكە باشلايتتى.

پۇتلىرى بىر - بىرىگە پۇتلىشاتتى. شۇ ھالەتتە يۈگۈرۈپ كېتىۋاتقاندا، چىرىگەن كۆتەك ئۈستىدىكى كەسلەنچۈككە كۆزى چۈشتى. نېمىشقىدۇر ئۇ بۇنىڭدىن سۆيۈندى، كەسلەنچۈك ئۇنى كۆرۈش بىلەن كۆتەكنىڭ ئاستىغا قاچتى. بالا سەنتۈرۈلۈپ توختاپ قالدى، بېشى ئايلىنىپ كۆزلىرى قاراڭغۇلاشتى، ئەتراپىدىكى يەر - زېمىن چۆرگۈلەۋاتاتتى، قول - پۇتلىرى تىترەيتتى. بالا ئارقىسىغا قاراپلا يەنە يۈگۈرۈشكە باشلىدى. شۇ چاغدا ياندىكى چۆپلۈكتىن بىرقانچە كەكلىك چۈجىسى ئۇچۇپ چىقتى، بالا شۇر كۈنۈپ كەتتى. ئەسلىدە يېنىكىگە بىر تىۋىشمۇ ئۇنى چۈچۈتەتتى. شۇڭا، يۈرىكى دۈپۈلدەپ كەتتى، ئۈمىدىسىزلىنىپ ئارقىسىغا قارىدى. ئۇ قارا تەرگە چۆمۈلگەندى. تىزلىرى تىترەپ شېغىللىققا ئولتۇرۇپ قالدى. تېنىدىن ئاچچىق تەر پۇرىقى كېلەتتى. بۇرۇنغا بولسا گۈللەرنىڭ يېقىملىق پۇرىقى ئۇرۇلاتتى. ئۇ كۆزلىرىنى تەسلىكتە ئېچىپ،

بېشىنى ئاستا كۆتۈردى - يۇ، ئۆۋەنگە قارىدى. كۈن ئولتۇرۇپ،
سايىلەر ئۇزارغانىدى. تۆۋەندە غىل - پال بىر سوقما تام
كۆرۈندى. خۇشاللىقتىن بالىنىڭ يۈرىكى ئاغزىغا تىقىلدى.
ئۆينىڭ مورسىدىن تۈتۈن چىقماقتا ئىدى. كۈل رەڭ تۈتۈن
تۈرۈلۈپ - تۈرۈلۈپ ھاۋاغا ئېغىر كۆتۈرۈلەتتى. بالا كەينىدىن
ئايغ تىۋىشىغا ئوخشاش بىر تىۋىشنى ئاڭلىغاندەك بولدى ۋە تېز
شۇ ياققا بۇرۇلدى. سول تەرىپىدىكى ئورمان گويا سەل يامغۇرى
ئۇنىڭ ئۈستىگە بېسىپ كېلىۋاتقاندەك بىلىندى. بالا يەنە
سۆزلەشكە باشلىدى. ئەمدى ئۇ ۋارقىراپ سۆزلەيتتى، ھەم
ئورماندىن قېچىۋاتقاندەك قارشى تەرەپكە قاراپ يۈگۈرۈپتتى، ھەم
ئاۋازىنى بولۇشىغا قويۇۋېتىپ سۆزلەيتتى:

— بېرىپ ئۇلارغا دەيمەن، ئۇلارغا دەيمەن، سىزلەرگە...
سىزلەرگە پادىچى بولۇشقا كەلدىم، قوش ھەيدىيەلەيمەن، ئورمان
ئورۇپالايەن، دەيمەن. مېنىڭ ئىسمىم مىستىك، قارا مىستىك،
دەپ ئېيتىمەن... مېنىڭ ئاناممۇ يوق، داداممۇ... ئابدى ئاغىمۇ
يوق، دەيمەن. بالىلىرىڭىزنى باقمەن، يەرلىرىڭىزنى تېرىيمەن،
سىزگە بالا بولمەن، چوقۇم شۇنداق بولمەن، ئىسمىم مەمەت
ئاۋاق ئەمەس، قارا مىستىك، ئانام يىغلىسا يىغلاۋەرسۇن...
شۇنداق قىلىمەن. ئابدى ئاغا دېگەن كاساپەتمۇ ئىزدەپ باقسۇن
مېنى. ئۇلارغا بالا بولمەن.

بالا ۋارقىراپ يىغلاشقا باشلىدى. قاراڭغۇ ئورمان ئېقىپ
كېلىۋاتاتتى. ئۇ تىنماي يىغلايتتى. ئۇ ئۇن سېلىپ يىغلاشتىن
ئادەتتىن تاشقىرى بىر لەززەت سېزەتتى.

ئۇ دۆڭلۈكنىڭ ئېتىكىگە يەتكەندە يىغىسى بىردىنلا
بېسىلدى. كۆزى ۋە بۇرنىنى ئوڭ يېڭى بىلەن سۈرتتى، يېڭى ياش
بىلەن ھۆللەندى.

بالا ھويلىغا كىرگەندە قاش قارايدى. يىراقتا بىرقانچە ئۆي
خىرە - شىرە كۆرۈنەتتى. بالا بىر پەس تۇرۇپ قالدى ۋە بۇ
ھېلىقى يېزا ئوخشايدۇ، دەپ پەرەز قىلدى. ئىشىك ئالدىدا ئۇزۇن

ساقاللىق بوۋاي چوم تىكىش بىلەن ھەپلىشىۋاتاتتى. بوۋاي
بېشىنى كۆتۈرۈپ، ھويلىنىڭ ئوتتۇرىسىدا قاققان قوزۇقتەك
تۇرغان بىر قارا سايىنى كۆردى. بۇ سايە ئۇنىڭغا قاراپ بىر -
ئىككى قەدەم مېڭىپ، يەنە توختىدى. بوۋاي پىسەنت قىلماي
ئىشىنى داۋاملاشتۇرۇۋەردى. ئەتراپ قاراڭغۇلىشىپ، كۆز
باغلانغاندا بوۋاي ئىشىنى يىغىشتۇرۇپ ئورنىدىن تۇردى. سولغا
بۇرۇلۇپ ئابايىقى قارا سايىنىڭ بۇرۇنقى جايىدا مىدىرلىماي
تۇرغانلىقىنى كۆردى ۋە:

— ھەي، ھەي، بۇ يەردە نېمە ئىشىك بار؟ — دەپ سورىدى.
قارا سايە:

— تاغا، مەن سىزگە پادىچى بولاي، قوشمۇ ھەيدىيەلەيمەن،
ھەممە ئىشىڭىزنى قىلىپ بېرەلەيمەن، تاغا، — دېدى.
ساقاللىق كىشى قارا سايىنى قولىدىن تۇتۇپ ئىچكىرىگە
باشلىدى:

— ئاۋۋال ئۆيگە كىر، ئاندىن پاراڭلىشىمىز.

سەل - پەل شامال چىقىۋاتاتتى. مەمەت دىر - دىر
تىترەيتتى. بوۋاي ئىچكىرىدىكى خوتۇنغا قاراپ:

— ئوچاققا ئوتۇن سال، بالا توڭلاپ تىترەۋاتىدۇ، — دېدى.

— ئۇ كىم؟ — ھەيران بولۇپ سورىدى خوتۇنى.

— مېھمان، — دەپ جاۋاب بەردى بوۋاي.

— مېھماننىڭ بۇندىقىنى زادىلا كۆرمەپتىكەنمەن، — دەپ
كۈلۈمسىرىدى خوتۇنى.

— مانا ئەمدى كۆر، — دېدى بوۋاي.

بالا ئوچاقنىڭ سول تەرىپىدە تۈگۈلۈپ ئولتۇردى. بالىنىڭ
بېشى ناھايىتى چوڭ بولۇپ، ئاپتاپتا سەل قىزارغان ئۇزۇن قارا
چاچلىرى پېشانىسى ۋە يۈزىگە چۈشۈپ تۇراتتى. يۈزى كىچىك ۋە
ياداڭغۇ، كۆزلىرى يوغان، قەھۋە رەڭگىدە ئىدى. بالا ئون بىر
ياشلار چامىسىدا كۆرۈنەتتى، ئىشتىنىنى تاكى تىزىغىچە چېقىر
تىكەنلەر پىرتۈۋەتكەچكە، پاچاقلىرى ئېچىلىپ قالغانىدى. يالاڭ

ئاياغ ئىدى. پاچاقلرىدا قان ئۇيۇپ قالغانىدى. ئوت گۈرۈلدەپ كۆيۈۋاتقىنىغا قارىماي، بالا توختىماي تىترەيتتى.

— بالام، قورسىقنىڭ ئاچقاندۇ، توختاپ تۇر، ساڭا كۆجە ئۈسۈپ بېرەي، ئىچىۋال، — دېدى موماي.

— ماقۇل، — دېدى بالا.

— كۆجە ئىچسەڭ ئىسسىيەن، — دېدى موماي.

— بەلكى تىترىكىم توختار، — دېدى بالا.

موماي ئوچاقنىڭ يېنىدا تۇرغان چوڭ ماس قازاندىن قاچىغا كۆجىنى ئۇسۇشقا باشلىدى. بالا قازاندىكى ھور چىقىپ تۇرغان كۆجىگە تىكىلدى.

موماي كۆجىنى بالىنىڭ ئالدىغا قويۇپ، قولىغا بىر ياغاچ قوشۇقنى بەردى:

— تارتىنماي ئال.

— ماقۇل، بولىدۇ، — دېدى بالا.

— بەك تېز ئىچمە، ئاغزىڭ كۆيۈپ قالمىسۇن، — دېدى بوۋاي.

— كۆيمەيدۇ، — دېدى بالا.

بالا كۈلۈمسىردى، بوۋايمۇ كۈلۈمسىردى، موماي بولسا ئۇلارنىڭ نېمىشقا كۈلگەنلىكىنى ئاڭقىرىلمىدى.

— كۆجىنى ئىچىپ ئەزىمەتنىڭ تىترىشى توختىدى، — دېدى بوۋاي.

— توختىدى، — دېدى بالا.

مومايمۇ كۈلۈمسىردى.

ئوچاق لاي بىلەن سىلىق سۇۋالغان، كېسەك تاملىق بۇ ئۆينىڭ ئۆگزىسى شاخ - شۇمبىلار بىلەن يېپىلغانىدى. تورۇسى ئۇزاق يىللار ئىسلانغاچقا، قاپقارا پارقىرايتتى. ئىككى ئېغىز ئۆينىڭ بىرى قوتان ئىدى. ئۆينىڭ ئوچۇق ئىشىكىدىن كالا تېزىكى، سامان ۋە ھۆل شاخلارنىڭ ئىسسىق نەم پۇرىقى كېلەتتى.

سىرتتىن بوۋاينىڭ ئوغلى، كېلىنى ۋە قىزى كىردى. بالا ئۇلارغا قىزىقىش بىلەن خۇشخۇي نەزەر سالدى.

— مېھمىنىمىز بىلەن ئامانلاشساڭچۇ، — دېدى بوۋاي ئوغلىغا قاراپ.

ئوغۇل جىددىي ھالدا:

— خۇش كەپسىز، ئۇكام، تىنچلىقمۇ؟ — دېدى.

— رەھمەت، تىنچلىق، — دەپ ئوخشاشلا جىددىيلىك بىلەن جاۋاب بەردى بالا. قىزمۇ، كېلىنىمۇ مېھمان بىلەن تىنچلىق سوراشتى.

ئوچاقتىكى كۆتەك پارچىسى يالقۇنچاپ كۆيۈشكە باشلىدى. بالا قوللىرىنى قوينىغا تىقىپ تۈگۈلۈۋالغانىدى. بوۋاي بالىنىڭ يېنىغا كېلىپ ئولتۇردى، ئوچاقتىكى ئوت تامغا ئاجايىپ سايىلەرنى چۈشۈرۈپ تۇراتتى. بوۋاي بۇ سايىلەرگە قاراپ بالىنىڭ نېمە ئوي - خىياللاردا ئىكەنلىكىنى بايقاپ ئولتۇراتتى. بوۋاي بىر يەردە ئۇزاق تۇرماي يالقۇنغا ئەگىشىپ ئۆزگىرىۋاتقان سايىلەرگە تىكىلىپ قالدى، بىر پەستىن كېيىن كۆزىنى سايىدىن ئېلىپ كۈلۈمسىردى. بوۋاينىڭ يۈزى ياداڭغۇ ۋە سوزۇنچاق ئىدى. ئاپپاق ساقاللىرى گىجەكلەشكەن، پېشانىسى ئاپتاپتا كۆيۈپ ماس رەڭگىگە كىرگەن، يۈزىگە ئوچاقتىكى ئوتنىڭ شولىسى چۈشكەندە ئۇنىڭ پېشانىسى، يۈزى، بوينى قىزىل مىستەك پارقىرايتتى.

بوۋاي توساتتىن بىر ئىش يادىغا كەلگەندەك، بالغا قاراپ:

— قېنى مېھمان، ئىسمىڭ نېمە؟ ئېيتىمىدىڭغۇ؟

— مېنى مەمەت ئاۋاق دېيىشىدۇ... — دېدى بالا.

ئارقىدىن پۇشايىمان قىلغاندەك ئاستىنقى كالىپۇكىنى چىشلىدى، خىجىل بولغاندەك بېشىنى تۆۋەن سالدى، يولدا «ئىسمىم قارا مىستىك» دېگەنلىكىنى ئېسىدىن چىقىرىپ قويغانىدى. «بوپتۇ، — دېدى ئۆز - ئۆزىگە، — ئۆزۈمنىڭ ئىسمىم تۇرغاندا مىستىك دەپ، ئىسمىمنى يوشۇرۇپ نېمە

قىلاي، بۇ يەردە مېنى كىم تونۇيتتى.»

بوۋاي كېلىنىگە:

— داستىخان سېلىڭ، تاماق يەيلى، قېنى، تېز بولۇڭ، —

دېدى.

داستىخان كەلتۈرۈلۈپ، ئوتتۇرىغا يېيىلدى، ھەممەيلەن داستىخاننى چۆرىدەپ ئولتۇرۇشتى. تاماق ۋاقتىدا ھېچكىم ئېغىز ئاچمىدى. ئۇن — تىنىسىز تاماقنى يەپ بولغاندىن كېيىن ئوچاققا يەنە بىر قۇچاق ئوتۇن تاشلاندى، بوۋاي بىر تال كۆتەك پارچىسىنى ئەكەلپ ئوچاقنىڭ دەل ئوتتۇرىسىغا سېلىپ قويدى. ياندىكى ئوت ئوچقۇنلىرى كۆتەكنى ئوربۇۋالدى. بۇ، بوۋاينىڭ ئەڭ ھۇزۇرلىنىدىغان ئىشى ئىدى. مۇشۇنداق قىلمىسا كۆڭلى تىنمايتتى. ئەتراپتىكى يالقۇنلار كۆتەك پارچىسىنى يېلىنجىتىپ كۆيدۈرۈشكە باشلىدى. بوۋاي بۇنىڭغا زوقلىنىپ ئولتۇراتتى. موماي بوۋاينىڭ قۇلىقىغا يېقىن كېلىپ بوش ئاۋازدا دېدى:

— سۇلايمان، بالغا نەگە ئورۇن سېلىپ بېرىمىز؟

سۇلايمان ھەر دائىملىق خۇشخۇي كۈلكىسى بىلەن:

— نەگە بولاتتى؟ قېرى ئاتنىڭ ئوقۇرىغا... بىز قەيەردە ياتساق شۇ يەرگە — دە... سۆيۈملۈك مېھمانىمىز كىم بولىدۇ، ئاللىقايلاردىن سۇلايماننى دەپ بۇ يەرگە كەلگەندۇ؟ — دېدى.
سۇلايمان مەمەتكە قارىدى. مەمەت ئىسسىقتىن بوشىشىپ، مۈگدەشكە باشلىغانىدى.

— ماڭا قارا، مېھمان، ئۇيقۇڭ كەلدىمۇ؟

مەمەت چۆچۈپ كەتتى:

— ياق، ئۇيقۇم كەلمىدى.

— ھە، مەمەت ئاۋاق، — دېدى سۇلايمان، — نەدىن كېلىپ،

نەگە كېتىۋاتىسەن؟ بۇ ھەقتە ھېچنېمە دېمىدىڭ.

مەمەت ئاۋاق تۇتۇن كىرگەن كۆزلىرىنى ئۇۋۇلاپ تۇرۇپ:

— دەگىرمەن ئولۇك يېزىسىدىن كېلىۋاتىمەن، ھېلىقى

يېزىغا بارىمەن، — دېدى.

— دەگىرمەن ئولۇك يېزىسىنىڭ بىلىمىز، ھېلىقى يېزا

دېگىنىڭ قەيەر؟ — دەپ قىزىقىپ سورىدى سۇلايمان.

مەمەت ھېچ ھودۇقماي:

— تۇرسۇننىڭ يېزىسى، — دېدى.

— قايسى تۇرسۇننىڭ؟

— ئابدۇ ئاغا بارغۇ... — مەمەت توختاپ قېلىپ،

كۆزلىرىنى بىر نۇقتىغا تىكتى.

— ھە؟... — دېدى سۇلايمان.

— ئابدۇ ئاغا بىزنىڭ خوجايىنىمىز، تۇرسۇن ئۇنىڭ

مالىيى، دېھقانچىلىق قىلىدۇ، ئابدۇ ئاغىنىڭ يېرىنى تېرىدۇ.

ئەنە شۇ تۇرسۇن، — دېدى مەمەت كۆزلىرىنى پارقىرتىپ، سەل

تۇرۇۋېلىپ سۆزىنى داۋاملاشتۇردى، — ئۆتكەندە ئۇ بىر بۈركۈت

چۈجىسىنى تۇتۇۋالغان... ئەنە شۇ تۇرسۇن، ئەمدى يادىڭغا

كەلگەندۇ، تاغا!

— ھە، يادىڭغا كەلدى، كېيىنچۇ؟ — دېدى سۇلايمان.

— شۇنىڭ يېزىسىغا كېتىۋاتىمەن. تۇرسۇن ماڭا: «بىزنىڭ

يېزىدا بالىلارنى ئۇرۇپ — تىللىمايدۇ، قوش ھەيدەشكە سالمايدۇ،

ئېتىزلىرىدا چىقىرتىكەن ئۈنمەيدۇ» دېگەندى، شۇڭا ئاشۇ يەرگە

كېتىۋاتىمەن، — دېدى مەمەت.

— خوپ، ئۇ يېزىنىڭ ئىسمى نېمە ئىكەن؟ تۇرسۇن ساڭا

ئېيتىمىغانمۇ؟ — دېدى سۇلايمان.

مەمەت جىم بولۇپ قالدى، باش بارمىقىنى ئاغزىغا تىقىپ

ئويلىنىپ تۇرۇپ كەتتى. ئاندىن بىردىنلا:

— ياق. يېزىنىڭ ئىسمىنى تۇرسۇن ئېيتىپ بەرمىگەندى، —

دېدى.

— راست، ئاجايىپ ئىش ئىكەن، — دېدى سۇلايمان.

— راست، ئاجايىپ ئىش، — دەپ تەكرارلىدى مەمەت، —

بىز تۇرسۇن بىلەن بىللە دېھقانچىلىق قىلاتتۇق. ئۇ بىر تاشنىڭ

ئۈستىدە ئولتۇرۇپ: «ئاھ، بىزنىڭ يېزىنى بىر كۆرسەڭ ئىدىڭ، تېشى، توپىسى ئالتۇندەك، دېڭىزى بار، قارىغايلىقلىرى بار، ئادەم كېمىگە چۈشۈپ دېڭىزدا ماڭسا ھەممە يەرگە بارالايدۇ» دېگەندى. تۇرسۇن ئۇ يەردىن قېچىپتىكەن. ئۇ ماڭا: «ئۇ يەردىن قاچقانلىقىمنى ھېچكىمگە ئېيتما» دېگەندى. شۇڭا، مەن ئانامغىمۇ ئېيتىمىدىم.

مەمەت سۇلايماننىڭ قۇلقىغا ئاستا پىچىرلاپ:

— سەنمۇ ھېچكىمگە ئېيتما جۈمۇ، تاغا، — دېدى.

— قورقما، ھېچكىمگە ئېيتمايمەن، — دېدى سۇلايمان.

كېلىنى ئورنىدىن تۇرۇپ چىقىپ كەتتى. بىردەمدىن كېيىن لىق تولدۇرۇلغان بىر تاغارنى يۇدۇپ كىردى. ئۇ تاغارنى ئۆيىنىڭ ئوتتۇرىسىغا قويۇپ، ئاغزىنى ئېچىشى بىلەن غوزىلار ئۆكۈلدى. غوزىلار تازىلانغان، ئاپپاق ئىدى، ھەربىر غوزا گويا بىر پارچە ئاق بۇلۇتقا ئوخشايتتى. بىردىنلا ئۆيىنىڭ ئىچىنى غوزا پۇرىقى بىر ئالدى.

— قېنى، كەل، مەمەت ئاۋاق، پاختىنى ئايرىيلى، ئۆزۈڭنى كۆرسىتىپ باق، — دېدى سۇلايمان خۇشخۇيلۇق بىلەن.

مەمەت ئاۋاق ئالدىغا بىر قۇچاق پاختىنى تارتىپ:

— ... پاختا ئايرىشۇ ئىشمۇ! — دېدى.

ئۇنىڭ ئۆگەنگەن ماھىر قوللىرى ماشىنىغا ئوخشاش ئىشلىگىلى باشلىدى.

— مەمەت ئاۋاق، — دېدى سۇلايماننىڭ ئوغلى، — ئەمدى ئۇ يېزىنى قانداق تاپسەن؟

مەمەت ئاۋاق بۇ سوئالدىن خورسىنىپ، ئۇھ تارتىپ:

— ئىزدەيمەن، — دېدى، — ئۇ يېزىنىڭ يېنىدا دېڭىز بار، ئىزدەيمەن — دە.

— بىلەمسەن، مەمەت ئاۋاق، — دېدى بوۋاينىڭ ئوغلى، — دېڭىز بۇ يەردىن نەق ئون بەش كۈنلۈك يىراقتا.

— ئىزدەيمەن، ئۆلسەممۇ دەگىرمەن ئولۇققا قايتمايمەن...

ھەرگىز قايتىپ بارمايمەن، زادىلا قايتمايمەن، — دېدى مەمەت ئاۋاق.

سۇلايمان سۆزگە ئارىلاشتى:

— ماڭا قارا، مەمەت ئاۋاق، دەردىڭ بار ئوخشايدۇ، ئېيتقىنا، نېمىشقا بۇ سەپەرگە ئاتلاندىڭ؟

مەمەتنىڭ قوللىرى ئىشتىن توختىدى.

— سۇلايمان تاغا، — دېدى ئۇ، — ئالدىرما، ساڭا ھەممىنى سۆزلەپ بېرىمەن، دادام ئۆلۈپ كەتكەن، يالغۇزلا ئانام بار، باشقا ھېچكىمم يوق. مەن ئابدى ئاغىنىڭ يېزىنى تېرىتتىم، — گەپ بۇ يەرگە كەلگەندە كۆزىگە لىق ياش كەلدى. گېلىغا بىرىنمە تىقىلغاندەكلا بولدى. ئۆزىنى تۇتۇۋالدى، بولمىسا يىغلاپ تاشلايتتى، — ئۇنىڭ يېزىنى ئىككى يىل تېرىدىم. چىقىرتىكەن سانجىلىدۇ، پۇتلىرىمنى ئىت تالىغاندەك قىلىۋېتىدۇ. ئەنە شۇنداق يەرنى تېرىدىم. ئابدى ئاغا ھەر كۈنى مېنى ئۆلگۈچە ئۇرىدۇ. تۈنۈگۈن ئەتىگەندىلا يەنە ئۆلگۈدەك ئۇردى، بەدىنىم تىتىلىپ كەتتى. شۇڭا، ئۇ يەردىن قاچتىم. ھېلىقى يېزىغا كېتىمەن. ئابدى ئاغا مېنى ئۇ يەردىن تاپالمايدۇ، ئۇ يېزىدا خەقنىڭ يېزىنى تېرىمەن، مېلىنى باقمەن، خالىسا بالىسى بولىمەن.

«بالىسى بولىمەن» دەۋاتقاندا سۇلايماننىڭ كۆزىنىڭ ئىچىگە تەلمۈرۈپ قارىدى. مەمەتنىڭ كۆڭلى بۇزۇلدى، ئەگەر يەنە بىر ئېغىز سۆزلىسە ئۆزىنى تۇتالماي يىغلىۋېتەتتى. شۇڭا، سۇلايمان ئابدى ئاغا توغرىسىدىكى گەپنى توختىتىپ، سۆزىنى باشقا ياققا بۇردى:

— ماڭا قارا، مەمەت ئاۋاق، ئۇنداق بولسا ئۆيۈمدە قالغىن، — دېدى.

مەمەت ئاۋاقنىڭ چىرايى ئېچىلدى، پۈتۈن ۋۇجۇدىنى خۇشاللىق قاپلىدى.

— دېڭىز بەك يىراقتا، مەمەت ئاۋاق، ھېلىقى يېزىنى

ئوڭايلىقچە تاپقىلى بولمايدۇ، — دېدى سۇلايماننىڭ ئوغلى.
پاختا ئاداللىنىپ بولدى. ئۆينىڭ ئىچىگە قاپقارا كېۋەز قۇرتى
يامراپ كەتتى، ئۇلار ھەر ياققا يۈگۈرمەكتە ئىدى...
ئوچاقنىڭ يېنىغا بىر ئورۇن سېلىندى. مەمەتنىڭ ئۇيقۇسى
كېلىپ كۆزلىرىنى ئاچالمايتتى. ئۇ ئورۇنغا ئىنتىزارلىق بىلەن
قارايتتى. سۇلايمان خېلى بۇرۇنلا مەمەتنىڭ ئەھۋالىنى
سەزگەندى.

— قېنى يات، — دەپ ئورۇننى كۆرسەتتى سۇلايمان.
مەمەت ھېچنېمە دېمەستىنلا ئورۇنغا ئۆزىنى ئاتتى.
تىزلىرىنى مەيدىسىگە تىردى. ئۇنىڭ پۈتۈن بەدىنى ئۇرۇپ
چېقىۋەتكەندەك زىڭىلداپ ئاغرىيتتى.
مەمەت ئۆز — ئۆزىگە: «بالا بولمەن، ئەلۋەتتە بالا بولمەن،
ئانام ئىزدىسە ئىزدەپ تۇرسۇن، ئابدى ئاغا ئىزدىسىمۇ مەيلى،
قىيامەتكىچە ئىزدىسۇن، ھەرگىز قايتىپ بارمايمەن» دەپ
پىچىرلايتتى.

مەمەت تاڭ ئېتىشتىن ئىككى سائەت بۇرۇن، ھەر كۈنى
ئېتىزغا ماڭىدىغان ۋاقتىدا چۆچۈپ ئويغاندى. ئورنىدىن تۇرۇپ
تاشقىرىغا چىقتى. ئۇيقۇلۇق ھالدا ھاجەت قىلغاندىن كېيىن
ئاندىن ئېسىگە كەلدى. ئاخشامقى ئىشلارنى، ئۇزۇن ساقاللىق
سۇلايمان بوۋايىنى ئەسلىدى. «بۇ سۇلايماننىڭ ئۆيى، — دېدى
ئىچىدە، — ھېلىقى يېزىغا بېرىپ نېمە قىلمەن؟ سۇلايمان
تاغامغا بالا بولمەن، مۇشۇ يەردە قالمەن، ھەرگىز كەتمەيمەن.»
ئەتىگەنلىك سوغۇقنى قۇياش ئىللىتتى. موماي ئوچاقتىن
قازاننى چۈشۈردى، ئوچاق يېنىدىكى ئىسسىق تاماق مەزىلىك
پۇرايتتى. سۇلايماننىڭ ئوغلى خېلى بۇرۇنلا ئېتىزغا كەتكەن،
سۇلايمان بولسا چومنىڭ قېشىدا ئولتۇرۇپ ئاخشام ئېشىپ
قالغان ئىشىنى باشلىۋەتكەندى.
— سۇلايمان، — دەپ چاقىردى موماي، — تاماق سوۋۇپ
قالدى، كېلىپ ئىچىۋال!

— مېھمان قوپتىمۇ؟ — سورىدى سۇلايمان.
— بىچارە بالا، — دېدى موماي، — تۈنۈگۈن بەك ھېرىپ
كېتىپتىكەن، كېچىچە جۆيلۈپ چىقتى.
— ئويغاتما، تۈنۈگۈن بىر كۈن يول يۈرۈپتۇ، چىرايىدىن
ھارغانلىقى بىلىنىپ تۇرىدۇ، — دېدى سۇلايمان.
— ئۇ نېمىشقا قېچىپتىكەن؟ — سورىدى موماي.
— بەك خارلىنىپ قاپتۇ، — دەپ جاۋاب بەردى بوۋاي.
— ئۇۋال، — دېدى موماي، — نېمىدېگەن چىرايلىق بالا.
مۇناپىقلار مۇشتەك بالىدىن نېمە تەلەپ قىلاتتىكى؟
— ئۆيىمىزدە خالىغىنىچە تۇرسۇن، — دېدى بوۋاي.
بۇ چاغدا مەمەت كېرىلىپ ئويغاندى. كۆزلىرىنى
ئوۋۇلۇپتۇ، ئوچاق تەرەپكە قارىدى. ئاغزى ئوچۇق قازاندىن
ھور چىقىۋاتاتتى. ھويلىغا قارىدى، ئىشىكتىن كۈن نۇرى پىچاق
بىسىدەك چۈشۈپ تۇراتتى. ھالسىز بەدىنىنى كۆتۈرۈپ ئورنىدىن
قوپتى.

سۇلايمان مەمەتنىڭ ئەندىشىسىنى كۆرۈپ:
— قورقما، بالام، — دېدى، — ھېچقىسى يوق، ئۇخلاۋەر.
مەمەت ئارقىسىغا يېنىپ ئوچاق بېشىدىكى ئىمۋىرنى ئېلىپ
ھويلىغا چىقتى. يۈزىنى پاكىز يۇغاندىن كېيىن سۇلايماننىڭ
قېشىغا كېلىپ، ئۇنىڭ ئىشىغا قاراپ تۇردى.
— كېلىڭلار، تامىقىڭلارنى يەڭلار، تاماق سوۋۇپ قالدى، —
دەپ قايتا چاقىردى موماي.
سۇلايمان چومنىڭ قېشىدىن قوپۇپ كىيىملىرىنى قاقتى.
مەمەتكە قاراپ كۆزىنى قىسىپ كۈلۈپ قويۇپ:
— يۈر، تاماق يەيلى، — دېدى.
تاماق سۈتلىك كۆجە ئىدى. سۈت بىلەن بۇغداينىڭ پۇرىقى
قوشۇلۇپ مەزىلىك بىر پۇراققا ئايلىنغانىدى. ئۇلار ياغاچ
قوشۇقلار بىلەن كۆجىنى ئىچىشتى. كۆجە مەمەتكە بەك تېتىدى.
«بالا بولمەن، زادى» دېدى ئىچىدە.

سۇلايمان چومنى تىكىپ بولۇپ، ئىچىگە قۇرۇق ئوت - چۆپلەرنى تىقىۋاتتى. ئوت - چۆپلەر بوۋاينىڭ قاتمال، ئۇزۇن بارماقلىرى ئارىسىدىن تۆكۈلۈپ تۇراتتى.

كۈز قۇياشنىڭ پارلاق نۇرى ھەممە ياقنى يورۇتقان، سۇلايمان قۇرۇق ئوت - چۆپلەرنى ئارىلاشتۇرغانچە، ئۇششاق ئالتۇن رەڭلىك چاڭ كۆتۈرۈلەتتى. چاڭ - توزان كۈن نۇرى ئاستىدا پارقىراپ ھەر ياققا تارقىلاتتى.

— ئابدۇ ئاغا سېنى قىيىندىمۇ؟ — دەپ سورىدى سۇلايمان. مەمەت مۇنداق سوئالنى كۈتمىگەنىدى، ئۇ تەمكىن ھالدا مۇنداق دېدى:

— مېنى ئۆلگۈدەك ئۇراتتى، قىشنىڭ سوغۇقىدا چېقىر تىكەنلىكتە يالاڭ ئاياغ يەر ھەيدىتەتتى، ئۇرۇپ ئۆلتۈرەي دەيتتى. بىر قېتىم شۇنداق قاتتىق ئۇردىكى، بىر ئاي ئورنۇمدىن تۇرالمايدىم. ئۇ ھەممىمىزنى ئۇراتتى، لېكىن مېنى بەكرەك ئۇراتتى. ئانامنىڭ ئېيتىشىچە، ئەگەر سارى موللىنىڭ تۇمارى بولمىغان بولسا، مەن ئاللىقاچان ئۆلۈپ قالدىكەنمەن...

— دېمەك، بۇ يەردە قالدىكەنمەن - دە؟ — دەپ سورىدى سۇلايمان.

— ھېلىقى يېزىدا مېنىڭ نېمە ئىشىم بار، بۇ يەردىن ئون بەش كۈنلۈك يىراقلىقتىمىش، دېڭىزى بارمىش، ماڭا نېمە ئىدى! ئۇ يەردە چېقىرتكەن بولمىسا، بۇ يەردىمۇ يوق ئىكەن. بۇ يەردە قالمىمەن. مېنى بۇ يەردىن ھېچكىم تاپالمايدۇ، شۇنداق ئەمەسمۇ؟ دەگىرمەن ئولۇك يېزىسى بەك يىراققا قالدى، مېنى ھېچكىم تاپالمايدۇ، شۇنداقمۇ؟ — دېدى مەمەت.

— ئەخمەق بالا، بىلىپ قوي، دەگىرمەن ئولۇك يېزىسى مۇشۇ تاغنىڭ كەينىدە، كەلگەن يولۇڭنى بىلمەسەن؟ — دېدى سۇلايمان.

مەمەت ھەيران بولۇپ قېتىپ قالدى، كۆزلىرى چەكچىيىپ كەتتى. پېشانىسىدىن مۇزدەك تەر چىقىپ كەتتى. پۈتۈن ئۈمىدى

سۇغا چىلاشتى. بىرنېمە دېمەكچى بولدى - يۇ، لېكىن تىلى گېلىغا قاپلىشىپ قالغاندەك سۆزلىيەلمەي قالدى. ئاسماندا لاچىنلار ئايلىنىپ يۈرەتتى. مەمەت ئۇنىڭغا تىكىلدى. سۇلايمانغا بىر ئاز يېقىن كېلىپ:

— مەن ھېلىقى يېزىغا بېرىپ باشقا بىر كىشىگە بالا بولسام قانداق؟ ئابدۇ ئاغا مېنى بۇ يەردىن تېپىۋالسا ئۇرۇپ ئۆلتۈرۈپ قويدۇ، — دېدى.

— ماڭ، ئاشۇ يېزىغا كەت، شۇ يەردە بىرىگە بالا بول، — دېدى سۇلايمان قېيىدىغان ھالدا.

— مەن سېنىڭ ئوغلۇڭ بولسام قانداق ئوبدان بولاتتى، — دەپ خۇشامەت قىلدى، — ئوغلۇڭ بولۇپ قالسام نېمىدېگەن ياخشى بولاتتى، لېكىن...

— لېكىن دېگەننىڭ نېمىسى؟ — دەپ سورىدى سۇلايمان.

— مېنى تېپىۋالدىغان بولسا، ئابدۇ ئاغا خۇدانىمۇ ئۇنتۇيدۇ... مېنى قىيما - چىيما قىلىۋېتىدۇ، — دېدى مەمەت.

— نېمە ئىلاج؟ — دەپ بېشىنى كۆتۈرۈپ مەمەتكە قارىدى سۇلايمان. مەمەتنىڭ يۈزى تاتىرىپ، يوغان كۆزلىرى غەمگە تولغانىدى. مەمەت سۇلايماننىڭ ئۆزىگە قارىغانلىقىنى سېزىپ تېخىمۇ يېقىن كېلىپ ئۇنىڭ قوللىرىنى تۇتۇپ:

— قانداق قىلىش كېرەك؟ — دېدى ۋە پۈتۈن ئارزۇلىرىنى كۆزىگە يىغىپ ئۇنىڭغا تەلمۈردى.

— قورقما، — دېدى سۇلايمان. مەمەت ھەم خۇشاللىق، ھەم قورقۇنچىنى ئىپادە قىلغۇچى بىر خىل ئاچچىق كۈلكە بىلەن كۈلدى.

سۇلايمان ئىشىنى پۈتكۈزۈپ ئورنىدىن تۇردى ۋە مەمەتكە: — ماڭا قارا، مەمەت ئاۋاق، ئۇدۇلدىكى ئۆيدە بىر ئىشىم بار، شۇ يەرگە بارماقچىمەن، سەن نېمىنى خالىساڭ شۇنى قىل. يېزىنىڭ ئىچىنى ئايلىنىپ چىق، — دېدى.

مەمەت ئۇنىڭدىن ئايرىلىپ يېزا ئىچىگە يول ئالدى. بۇ

يىگىرمە - يىگىرمە بەش ئۆيلۈك يېزا ئىدى. ئۆيلەرنىڭ تاملىرى مايماق - سايماق تاشلاردىن بولۇشىغا قوپۇرۇلۇپ، قارا لاي بىلەن سۇۋالغانىدى. ئۆيلەر يەردىن بىر مېتىرچە كۆتۈرۈلۈپ تۇراتتى.

ئۇ، يېزىنىڭ بۇ بېشىدىن ئۇ بېشىغا چىققۇچە ئايلىنىدى. بالىلار بىر دۆۋە قىغ ئۈستىدە ئوينىۋاتاتتى. ئۇ، خوتۇنلارنى كۆردى، ئۇلار ئۆيلەرنىڭ تەسكەي تەرىپىدە توپ - توپ ئولتۇرۇپ يىپ ئېگىرىشەتتى. ئۇ، يالغۇز بىر ئىتتىمۇ كۆردى، قۇيرۇقىنى قىسىپ، قورققان ھالدا تام ياقىلاپ كېتىۋاتاتتى. بۇ يېزىنىڭ ھەممە يېرى قىغ دۆۋىلىرى بىلەن تولغانىدى. مەمەت كەچكىچە يېزىنى ئۆيمۇئۆي ئايلىنىپ چىقتى. ھېچكىم ئۇنى قەيەردىن كەلدىكى، نەگە بارىسەن دېمىدى. ئۆز يېزىسىدا بولسا بىر يات ئادەمنى كۆردىمۇ، ھەممە بالا ئۇنىڭ چۆرىسىگە ئولتۇرۇۋالدى. بۇ باشقىچە بىر يېزا ئىكەن. بۇ ئىش ئۇنىڭغا ئانچە ياقىمىدى. ئۆيگە كېلىۋاتقاندا سۇلايماننى ئۇچراتتى.

— ھە، مەمەت ئاۋاق، ئۆيگىمۇ كەلمىدىڭ، قانداقراق؟ — دەپ سورىدى سۇلايمان.

— ياخشى! — دېدى مەمەت.

شۇ كۈندىن كېيىن مەمەت بىرنەچچە كۈن يېزىنىڭ ئىچىنى يەنە كەزدى. بىرقانچە بالا بىلەن دوست بولۇپمۇ قالدى. ئۇلار بىلەن كوكۇچ^① ئوينىدى. كوكۇچ ئويناشقا ئۇنىڭدىن ئۈستىسى چىقمىدى. ئەمما، مەمەت بۇ ھۈنرى بىلەن مەغرۇرلانمىدى. مەمەتنىڭ ئورنىدا باشقا بالا بولسىدى، چوقۇم ماختانغان بولاتتى، بۇنى بالىلارنىڭ ئىشى دېگەندەك، مۇرىسىنى قىسىپ قوياتتى. شۇ سەۋەبتىن مەمەتنىڭ ئۇلارنى يېڭىشى بالىلارنى رەنجىتىمىدى.

توروس تېغىنىڭ كۈز يامغۇرى باشلاندى. توروس تېغىنىڭ يامغۇرى خۇددى كۈز ياپراقلىرىغا ئوخشاش يوغان - يوغان

① بىر خىل بالىلار ئوينى.

چۈشەتتى. ھاۋا گۈلدۈرلەيتتى، يېزىنىڭ يۇقىرى تەرىپىدىكى تاغدىن تاشلارنى تۈزلەڭلىككە دومىلىتىپ چۈشۈرەتتى. تاغ قويۇق ئورمانلىق ئىدى. يوغان - يوغان دەرەخلەر بار ئىدى. ئورمان تولمۇ قويۇق ئىدى.

بىر كۈنى مەمەت سۇلايماننىڭ قېشىغا كېلىپ:

— سۇلايمان تاغا، مۇشۇنداق بىكار يۈرۈۋەرسەم قانداق بولىدۇ؟ ئىچىم سىقىلىدۇ، بىكارغا نان يەۋاتمەن، — دېدى.

— تۇرۇپ تۇر، نېمە ئالدىرايسەن؟ ساڭمۇ ئىش تېپىلىپ قالار، مەمەت ئاۋاق، — دېدى سۇلايمان.

بىرقانچە كۈندىن كېيىن يامغۇر توختىدى، نەم تاشلار، قىيالار، دەل - دەرەخلەر، يەر - جاھان قۇياش نۇرىدا يالترايىتتى. ھەممە يەردىن ھور كۆتۈرۈلەتتى، يېزىنىڭ نەم ھاۋاسىدىن قىغنىڭ پۇرىقىمۇ كېلەتتى. بەزىدە كۈمۈشتەك بۇلۇتلار كۈن نۇرىنى توسۇۋالدى.

مەمەت ئاۋاق ئىشك ئالدىدىكى تاشنىڭ ئۈستىدە ئولتۇرۇپ سۇلايمان خام تېرىدىن تىكىپ بەرگەن چورۇقنى كىيىۋاتاتتى. چورۇق ھۆل ئىدى. چورۇقنىڭ ئۈستىدىكى كۆكۈچ تۈكلەر ئۇنىڭ تايىنچا تېرىسىدىن تىكىلگەنلىكىنى كۆرسىتەتتى.

چورۇقنى كىيگەندىن كېيىن مەمەت خۇشاللىقىدىن ئۇچقۇدەك بولدى.

سۇلايمان كېلىپ مەمەت ئاۋاقنىڭ باشتىن - ئايىغىغىچە قاراپ چىقتى. ئۇنىڭ چورۇقنى تارتىشىنى تاماشا قىلدى. مەمەتنىڭ قولى چورۇق تارتىشقا ئەپلىك ئىدى... بوغۇقچىلىرىنى رەتلىك ئۆتكۈزۈپ ئارقىدىن چىڭ تارتىپ باغلىدى.

— مەمەت ئاۋاق، — دېدى سۇلايمان، — سەن چورۇق تارتىشقا ئۇستا ئىكەنسەن.

مەمەت ئاۋاق بېشىنى كۆتۈرۈپ كۈلۈمسىرىدى:

— مەن چورۇق تىكىشىمۇ بىلىمەن، سۇلايمان تاغا، — دېدى، — ئەمما سەن بۇنى ياخشى تىكىپسەن.

مەمەت ئاۋاق ئورنىدىن تۇردى. ئۇ بىرقانچە قېتىم چىڭ - چىڭ دەسسەپ باقتى، ئون - ئون بەش قەدەم مېڭىپ ئارقىسىغا ياندى. يەنە بىر ئاز مېڭىپ چورۇقلىرىغا قارىدى ۋە خۇشال بولدى. سۇلايماننىڭ ئۇدۇلىغا كېلىپ:

— ئايغىمغا تازا دەل كەلدى، — دېدى.

ئۇلار يولغا چىقتى. يولدا مەمەتنىڭ كۆزلىرى ھامان چورۇقتا ئىدى. بەزىدە ئىلدام ماڭاتتى، بەزىدە ئاستا ماڭاتتى، بەزىدە توختاپ چورۇقغا سەپسىلىپ قارايتتى، ھەتتا بەزىدە ئېگىلىپ چورۇقنى سىلاپ قوياتتى.

سۇلايمان مەمەت بىلەن تەڭلا خۇشاللاندى ۋە ئۆز ئىشىدىن رازى بولدى:

— مەمەت، ساڭا بەك يارىدىغۇ دەيمەن؟ — دېدى.

— ئايغىمغا تازا ئوبدان كەلدى. بۇنداق چورۇقنى ياخشى كۆرىمەن، — دەپ جاۋاب بەردى مەمەت.

— قارا، ئەگەر ھېلىقى يېزىغا كەتكەن بولساڭ، ساڭا بۇنداق چورۇقنى ھېچكىم تىكىپ بەرمەيتتى.

— ئۇ يېزىدىكىلەر ئاياغ كىيىم كىيمەمدۇ؟ — دەپ گويا بىلمەيدىغاندەك ساددىلىق بىلەن سورىدى مەمەت.

ئۇنىڭ ئۇقمايدىغانلىقىنى ياكى ساددىلىقىنى بايقىيالمى:

— كىيىدۇ، ئەمما چورۇق كىيمەيدۇ، — دەپ جاۋاب بەردى سۇلايمان.

— ئوقتۇم، — دېدى مەمەت.

ئۇلار ماڭا - ماڭا يېزىنىڭ چېتىگە چىقىشتى. مەمەت بىردىن خۇشاللىنىپ كەتتى. ئېتىزلار نېرىقى تاغنىڭ ئېتەكلىرىگە قەدەر سوزۇلغانىدى. بۇ ئېتىزلاردا ئىش يوق ئىدى. چىقىرى تىكىنى بولمىسىمۇ ئىشلەۋاتقانلار يوق ئىدى. بۇ ئېتىزلار تاشلىق ئېتىزلار ئىدى. مەمەت توختاپ:

— نەگە بارىمىز سۇلايمان تاغا؟ — دەپ سورىدى.

— ئۇيان - بۇياننى ئارىلاشقا چىقتۇق - دە، — دېدى

سۇلايمان.

مەمەت قايتا سورىدى، مېڭىشنى داۋاملاشتۇرۇشتى. مەمەتنىڭ يېڭى چورۇقى لاي بولۇپ كەتتى، مەمەت چورۇقغا يېپىشقان لايلىرىنى ئىچىدە تىللايتتى.

يېزا يىراقتا قالدى، يېزىدىكى بىر - ئىككى ئۆيىدىن چىقۇۋاتقان تۈتۈندىن باشقا ھېچنېمە كۆرۈنمەيتتى.

— قۇلاق سال، مەمەت، — دېدى سۇلايمان، — مانا مۇشۇ يەرلەردە ئۆچكىلەرنى باقسەن، ئاۋۇ يەرلەرگىچە بارساڭمۇ بولىدۇ. پەقەت ئاۋۇ تۆپىلىكنىڭ كەينىگە ئۆتمە. ئۇ يېقى سىلەرنىڭ يېزاڭلار، سېنى تۇتۇپ كېتىدۇ.

— بارمايمەن، ئېيتىپ قويغىنىڭ ياخشى بولدى، — دېدى مەمەت.

— يۈر، قايتايلى، — دېدى سۇلايمان.

ئۇلار قايتىشتى. ئاسماندىكى بۇلۇتلار ئاپپاق ئىدى. تاشلىق دالادىكى خامانلار توق يېشىل رەڭلىك ئارالدىك كۆرۈنەتتى. ئېگىز ئۆسكەن ئوت - چۆپلەرنىڭ ئۇ يەر - بۇ يەرگە يېپىشقان قۇلۇبىلەر كۆزگە تاشلىناتتى.

— ھەي مەمەت ئاۋاق، ئۆچكە ساقاللىق ئابدى ئاغا سېنى بەك قىيىندىمۇ؟ — دەپ سورىدى سۇلايمان.

مەمەت توختىدى. سۇلايمانمۇ توختىدى، مەمەت يېڭى چورۇقلىرىغا يەنە بىر قېتىم كۆز يۈگۈرتۈپ چىقتى.

— مەشەدە بىردەم ئولتۇرايلى، — دېدى سۇلايمان.

— ماقۇل، — دېدى مەمەت ۋە ئەھۋالىنى سۆزلەشكە باشلىدى:

— سۇلايمان تاغا، ساڭا ئېيتسام، دادام ئۆلگەن ھامان ئابدى ئاغا ھەممە نەرسىمىزنى تارتىۋالدى. ئانام بىر ئېغىز گەپ قىلىپ قويسا، ئۆلگۈچە ئۇراتتى، مېنى قولۇمدىن تۇتۇپ يەرگە ئاتاتتى. بىر قېتىم مېنى بىر دەرەخكە ئىككى كۈن باغلاپ قويدى، چۆلىنىڭ ئوتتۇرىسىغا تاشلاپ كەتتى. يائىلا، شۇ يەردە ئىككى

كۈن باغلاقلىق تۇردۇم. ئانام كېلىپ قۇتقۇزۇۋالدى. ئانام كەلمىگەن بولسا بۆرىلەر يەپ كېتەتتى.

سۇلايمان ئۇھ تارتتى ۋە:

— دېمەك، ئىشلىرىڭ مۇشۇنداق دېگىن، مەمەت ئاۋاق؟ — دەپ ئورنىدىن تۇرۇپ كەتتى. ئارقىدىن مەمەتمۇ تۇردى. — دېگىنىمدەك قىل، مەمەت. ئاۋۇ دۇڭنىڭ ئارقىسىغا ئۆتمە. بىرەرى كۆرۈپ قېلىپ خەۋەر قىلىپ قويسا، ئۆچكە ساقال ئابدۇ ئاغا سېنى تۇتۇپ كېتىدۇ، — دېدى سۇلايمان.

مەمەت:

— خۇدايىم ساقلىسۇن، — دېدى.

گەتسى مەمەت سەھەر ئويغاندى. ئورنىدىن تۇرۇپ دەرھال ھويلىغا چىقتى، ئۇيۇق ئاستا - ئاستا ئاقارماقتا ئىدى. ئۇ سۇلايمان ياتقان تەرەپكە باردى. سۇلايمان خورەك تارتىپ ئۇخلاۋاتاتتى. ئۇنى تۇرتۇپ ئويغاتتى.

سۇلايمان ئۇيقۇلۇق ھالدا:

— ھە! سەنمىدىڭ، مەمەت ئاۋاق، نېمە ئىش بولدى؟ — دەپ ئاستا سورىدى. مەمەت پەخىرلەنگەن ھالدا:

— ھەئە، مەن، — دېدى، ئارقىدىن، — خېلى ۋاق بولۇپ

قالدى، ئۆچكىلەرنى ھەيدەپ چىقاي، — دېدى.

سۇلايمان دەررۇ ئورنىدىن تۇرۇپ موماينى ئىزدىدى. موماي خېلى بۇرۇن تۇرغان بولۇپ، ھويلىدا سىيىر سېغىۋاتاتتى، ئۇ، خوتۇنغا قاراپ:

— مەمەتكە يەيدىغان بىر نەرسە تەييارلاپ بەر، — دېدى.

موماي سۈت يۇقى قوللىرىنى ئىدىشتىكى سۇدا يۇيۇپ تۇرۇپ:

— بولدىلا، قالغىنىنى ئاشاملىققا ساغاي، — دېدى. تاماقنى

ناھايىتى چاپسان تەييارلاپ بولدى. ئوچاقتا قايناۋاتقان كۆجىنى

ئۇسۇپ مەمەتنىڭ ئالدىغا قويدى. مەمەت كۆجىنى بىردەمدە

سۈمۈرۈپ ئىچىۋالدى. ئازغىنا يېمەكلىكنى بېلىگە تۈگىدى - دە،

ئۆچكىلەرنى ھەيدەپ ماڭدى. بېشىدىن مايلىشىپ كەتكەن بۆكىنى

ئېلىپ ئۆچكىلەرنىڭ ئۈستىگە ئاتتى. «چەگ - چەگ ... ياشا ...» ئارقىسىدىن سۇلايمان:

— قەدىمىڭ خەيرلىك بولسۇن، — دەپ ۋارقىردى ۋە مەمەت ئۆچكىلەر بىلەن بىللە كۆزدىن غايىب بولغۇچە قاراپ تۇردى. سۇلايمان ئۆز - ئۆزىگە: ئاھ بالىلىق، بالىلىق دېگەن شۇ - دە... دېدى.

موماي يېنىغا كېلىپ:

— نېمىگە قايغۇرۇۋاتىسەن؟ — دېدى، — نېمە دەردىڭ بار؟

سۇلايمان ئۇھ تارتقان ھالدا:

— ئاۋۇ بالىغا قارا، ئۆچكە ساقال ئابدۇ ئاغا ئۇنىڭغا نېمىلەرنى قىلمىغان! بالىنىڭ ھالىغا قاراپ يۈرىكىڭ ئېزىلىپ كېتىدۇ. دادىسىنى تونۇيتتىم. مۆمىن، ياۋاش ئادەم ئىدى. بالىنىڭ ئەھۋالىغا قارىغىنا! جېنىدىنمۇ كېچىپ، ئۆزىنى تاغلارغا، يىرتقۇچ ھايۋانلار ئارىسىغا ئېتىپتۇ... ھالىغا ۋاي! — ۋاي سۇلايمان، — دېدى موماي، — سەنمۇ ھەممە نەرسىنى ئۆزۈڭگە دەرد قىلىۋالسىن. ئىچكىرىگە كىرىپ تامىقىڭنى يەۋال.

3

كەچ كىردى. ھەممە ئېتىزدىن قايتتى، مەمەت ئاۋاق قايتىمىدى. كۈن ئولتۇردى، مەمەت ئاۋاق كەلمىدى. قاراڭغۇ چۈشتى، مەمەت ئاۋاق يەنىلا كەلمىدى.

يان قوشنىسى زەينەپ مەمەتنىڭ ئانىسىنى چاقىردى:

— دۆنە! دۆنە! مەمەت تېخى كەلمىدىمۇ؟

دۆنە يىغلامسىرىغاندەك:

— كەلمىدى، يەڭگە. مەمەت تېخى كەلمىدى، قانداقمۇ

قىلارمەن؟ — دېدى.

زەينەپ دۆنەگە بۇ سۆزنى ئون قېتىمدەك ئېيتقاندى. يەنە

شۇنى تەكرارلىدى:

— بېرىپ ئابدى ئاغىدىن سورا، بەلكى ئۇ يەرگە بارغاندۇ.
بېرىپ سورىغىن، يەتتىگە، ھەي ي... سەن شورلۇقنىڭ بېشىغا
نېمىلەر چۈشمىدى. ۋاي بىچارە دۆنە!

— بېشىمغا نېمىلەر كېلىۋاتىدۇ — ھە، ھەي شور پېشانەم،
مەمتىم يېزىغا قايتقان بولسا، ھايال قالماي ئۆيگە كېلەتتى.
ئابدى ئاغىنىڭ ئۆيىدە بىردەممۇ تۇرمايدۇ. شۇنداقتمۇ، بېرىپ
باقاي... بەلكى... — دېدى دۆنە.

ئاسماندا ئاي يوق ئىدى. ھاۋا بۇلۇتلۇق بولغاچ يۇلتۇزلارمۇ
كۆرۈنمەيتتى. قاراڭغۇلۇق، ئاجايىپ بىر قاراڭغۇلۇق ئىدى. دۆنە
ئابدى ئاغىنىڭ ئۆيىگە قاراپ يولغا چۈشتى، قاراڭغۇدا تەمتىرەپ
ماڭاتتى. ئاللىقاندا پەنجىرىنىڭ يوقىدىن سۇس يورۇق
كۆرۈندى. ئۇ يورۇققا قاراپ ماڭدى. يېقىن كەلگەندە بولسا
يۈرىكى دۈپۈلدەپ، بىردەم تۇرۇۋالدى، پۇت — قولى تىترەيتتى.
چىشىنى چىڭ چىشلىدى. كېيىن نېمىشقىدۇر ناھايىتى پەس،
ئۆلۈك بىر ئاۋازدا دېدى:

— ئابدى ئاغا، ئابدى ئاغام، ئايغىڭىزغا يىقىلاي، ئابدى
ئاغام، ئوغلۇم مەمت تېخى قايتمىدى. ئۆيىڭىزدىمىكىن دەپ
كەلدىم.

ئىچكىرىدىن قاتتىق ھۆركىرىگەن ئاۋاز ئاڭلاندى:

— كىم بۇ؟ بۇ كېچىدە نېمىدەپ كەلدىڭ؟...

دۆنە تەكرارلىدى:

— سادىڭ كېتەي، ئابدى ئاغا! مەمت كەلمىدى. بۇ
يەردىمىكىن دەپ كەلدىم، بۇ يەرگە كەلمىدىمۇ؟

ئىچكىرىدىن يەنە ھۆركىرىگەن ئاۋاز ئاڭلاندى:

— سەنمىدىڭ دۆنە، خۇدا جاجاڭنى بەرسۇن.

— ھەئە مەن، باي ئاغا، — دېدى دۆنە.

— ئىچكىرى كىر، قېنى، نېمە دېمەكچىسەن؟

دۆنە قورۇنۇپ ئىچكىرىگە كىردى. ئابدى ئاغا مورا ئوچاقنىڭ

يېنىدىكى سۇپىدا يۇمشاق كۆرىپە ئۈستىدە باداشقان قۇرۇپ
ئولتۇراتتى. بېشىدىكى دۇخاۋا شىلەپسىنىڭ گىرۋىكى سول
قولىغا تېگىپ تۇراتتى. ئۇ يولدا ماڭغاندىمۇ، يېزا، ھەتتا
شەھەردىمۇ شۇنداق يۈرەتتى. بۇنىڭ بىلەن ئۇ سوپىلىقنى
كۆرسەتمەكچى بولاتتى. ئۇچىسىغا كەشتىلىك يىپەك كەمزۇل
كىيگەنىدى. ئۇ چوڭ — چوڭ كەھرىۋالاردىن تىزىلغان
تەسۋىسنى شاراقلاماقتا ئىدى.

ئابدى ئاغا ئات يۈزلۈك، كۆك كۆزلۈك، مەڭزى قىپقىزىل،
جىددىي قىياپەتلىك بىر ئادەم ئىدى.

— يەنە نېمە دەيسەن، قېنى سۆزلە! — دەپ تەكرارلىدى
ئابدى ئاغا.

دۆنە قوللىرىنى قوۋۇشتۇرغان، ئالدىغا سەل ئېگىلگەن ھالدا
سول قولىنى ئوڭ قولىنىڭ ئالدىغا ئېلىپ توختىماستىن
سقاتتى.

— ئاغام، مەمتىم ئېتىزدىن تېخى كەلمىدى، بۇ يەردىمىكىن
دەپ كەلدىم.

— ھە! — دېدى — دە، ئورنىدىن تۇردى ئابدى ئاغا، —
تېخىچە كەلمىدىمۇ؟ ۋاي ئىتنىڭ بالىسى، ئىت — دە! تېخى
كەلمىدىمۇ! ئۆكۈزلىرىمچۇ؟

ئابدى ئاغا چاپىنىنى سۆرەشتۈرۈپ تېز ئىشك ئالدىغا كەلدى
ۋە تاشقىرىغا قاراپ ۋارقىراشقا باشلىدى:

— تۇرسۇن، ئوسمان، ئەلى قەيەردە سىلەر؟

ئۈچ ئاۋاز ئۈچ يەردىن:

— بىز بۇ يەردە، ئاغا! — دەپ جاۋاب بېرىشتى.

— تېزىرەك بۇ يەرگە كېلىڭلار! — دېدى ئابدى ئاغا.

قاراڭغۇلۇقتىن ئۈچ كىشى يۈگۈرۈشۈپ چىقىشتى. بۇلاردىن
بىرى قىرىق ياشلار چامسىدىكى تۇرسۇن ئىدى. تۇرسۇن
بەستىلىك، قالغان ئىككىسى ئون بەش ياشلاردىكى بالىلار ئىدى.

— دەرھال ئېتىزلىققا بېرىپ ھېلىقى ئىتنىڭ بالىسىنى

ئىزدەڭلار، ئۆكۈزلىرىمنى تېپىپ كېلىڭلار، ئۆكۈزلىرىمنى تاپماي قايتمىڭلار، ئاڭلىدىڭلارمۇ؟ — دېدى باي.

— بىزمۇ شۇنى سۆزلىشىۋاتتۇق، مەمەتكە نېمە بولغاندۇ، نېمىشقا تېخىچە كەلمىدى دېيىشتۇق. بېرىپ ئىزدەيلى، — دېدى تۇرسۇن. دۆنە بىردىن ھۆڭرەپ يىغلاشقا باشلىدى.

ئابدۇ ئاغا ئۇنىڭغا يىرگىنىپ قاراپ:

— بولدى، بولدى! سېنىڭ بۇ كۈچۈكۈڭنى قانداق قىلسام بولار؟ ئەگەر ئۆكۈزلىرىمگە بىرنېمە بولسا، پاقىقىنى چېقىپ، ئۆلۈكىنى ئىتقا تاشلاپ بېرىمەن! — دەپ ۋارقىردى.

تۇرسۇن، ئەلى، ئوسمانلار قاراڭغۇلۇققا كىرىپ كەتتى. دۆنەمۇ ئۇلارنىڭ كەينىگە چۈشتى.

تۇرسۇن دۆنەگە قاراپ:

— يەڭگە، سەن بارما، بىز ئىزدەپ تاپمىز، بەلكى ساپاننىڭ بىر يېرىنى بۇزۇپ قويغاندۇ، بويۇنتۇرۇقنى سۇندۇرۇپ قويغاندۇ، قورقۇپ كېلەلمەيۋاتقاندى. سەن بارما، بىز تېپىپ كېلىمىز. قايتىپ كەتكىن، دۆنە يەڭگە، — دېدى.

— سادىغاڭ كېتەي بالىلىرىم، بالامنى تاپماي كەلمەڭلار، تۇرسۇن تاغىسى، ئوغلۇم ساڭا ئامانەت، بالامنى تاپماي قايتما! بالامنى ساڭا تاپشۇردۇم، ئۇنى تاپماي قويما. ئوغلۇم سېنى تاغام دەپ بەك ياخشى كۆرەتتى، — دېدى دۆنە.

ئايال كەينىگە يېنىپ ئۆيىگە ماڭدى.

ئۈچ كىشى قاراڭغۇلۇققا كىرىپ كەتتى. كېچىدە يىراقلىشىپ كېتىۋاتقان ئاياغ تىۋىشلىرى ئاڭلىنىپ تۇراتتى. كۆنگەن ئاياغلار ماڭدىغان يوللىرىنى بىلەتتى. شېغىل تاشلىق ئېتىزلىققا چىقتى. ئاندىن تىك قىيادىن ئۆتتى. قىيانىڭ كەينىدە دەم ئېلىش ئۈچۈن ئولتۇردى. ئۇلار يانمۇيان تىزىلىشىپ چاپلىشىپ ئولتۇرۇشتى، ئۇزاققىچە جىم ئولتۇرۇپ قېلىشتى. بۇ مۇدەھىش قاراڭغۇ كېچىدە ھاشاراتلارنىڭ ئاۋازىدىن ئۈزگە تاۋۇش ئاڭلانمايتتى.

بىرىنچى بولۇپ تۇرسۇن سۆز باشلىدى، ئۇ بىرىگە ئەمەس، كېچىگە مۇراجىئەت قىلاتتى:

— بۇ بالغا نېمە بولغاندۇ — زادى، نەگىمۇ كەتكەندۇ؟

— كىم بىلسۇن... — دېدى ئوسمان.

— مەمەت ماڭا نېمە دېگەنلىكىدىن خەۋىرىڭلار بارمۇ؟ مەن

يىراق بىر يېزىغا كېتىمەن، ئۆلتۈرۈۋەتسىمۇ بۇ يەردە تۇرمايمەن، دەيتتى، — دېدى ئەلى.

— مەمەت ساراڭلىق قىلىپ قېچىپ كەتمىسۇن يەنە، — دېدى تۇرسۇن.

— قاچقان بولسا، ياخشى قىپتۇ، — دەپ چىشلىرىنىڭ ئارىسىدىن ئىسقىرتقاندىك سۆزلىدى ئەلى.

— بەك ياخشى قىپتۇ! — دېدى ئوسمان.

— بىزنىڭ كۈنىمىز ئىتتىن بەتتەر، — دېدى ئەلى.

— چۇقۇر ئوۋاغا كەتسەك ئىدۇق كاشكى، — دېدى ئوسمان.

— چۇقۇر ئوۋا يېقىن، — دېدى تۇرسۇن، — يۈرەڭىز دېگەن

يەر بار، ئۇ مېنىڭ يېزام، — دەپ سۆزىنى داۋام قىلدى

تۇرسۇن، — كۆپ ئىشلىسەڭمۇ ئۈزۈڭگە خوجايىنسىن. ھېچ

كىشى ئىشىڭغا ئارىلاشمايدۇ. ئېتىزغا قارساڭ، خۇددى

ئاسماندىكى ئاق بۇلۇتلار يەرگە چۈشكەندەك كۆرۈنىدۇ. كېۋەز

ئەنە شۇنداق ئوخشايدۇ، تېرىۋالسەن — دە، بىر ئۇككا^① پاختىنى

ئون قۇرۇش^② تىن ساتسىن، بىر يازدا ئابدۇ ئاغا بەرگەندىن بەش

ھەسسە كۆپ پۇل تاپالايسىن. ئادانا دېگەن بىر شەھەر بار، ھەممە

يېرى ئەينەكتىن ياسالغان، كېچە — كۈندۈز پارقىراپ تۇرىدۇ،

قۇياشنىڭ ئۆزى، ئۇنىڭ ئىچىدە كېزىسەن. ئۇلار ئۆيلەرنىڭ

ئارىلىقىنى سوقاق^③ دەپ ئاتايدۇ. چوڭ رەستىلەر ئەينەكتەك

پارقىراپ تۇرىدۇ، خۇددى ياغ تۆكۈلسە يالىغۇدەك بەك پاكىز،

① ئۇككا — تۈركىيەنىڭ ئېغىرلىق ئۆلچەم بىرلىكى. 1 ئۇككا 1283 گىرامغا تەڭ.

② قۇرۇش — تۈركىيەنىڭ پۇل بىرلىكى — پارچە پۇل.

③ سوقاق — كوچا.

پويىزلار كېلىپ - كېتىپ تۇرىدۇ. دېڭىز يۈزىدە بىر يېزىدەك چوڭ كېمىلەر ئۈزۈپ يۈرىدۇ، دۇنيانىڭ ئېرىقى تەرىپىگە بارىدۇ. ئۇمۇ قۇياشتەك يېنىپ تۇرىدۇ، يورۇقى كۆزنى چاقنىتىدۇ. بىر كۆردۈڭمۇ، زادى كۆزۈڭنى ئۈزەلمەيسەن. پۇل دېگەن چۇقۇر ئوۋادا ئېرىقتىكى سۈدەك ئاقىدۇ، ئىشلىسەڭلا بولىدۇ.

ئوسمان توساتتىن بىر سوئال تاشلىدى:

— دۇنيا نېمىدېگەن كەڭ - ھە؟

— بەكمۇ كەڭ، — دېدى تۇرسۇن.

ئۇلار ئورنىدىن تۇرۇشقانىدەمۇ تۇرسۇن يەنىلا يېزىسىنى ماختايتتى.

ئۇلار قىيالاردىن ئۆتكەندىن كېيىن چىقىرتىكەنلىككە چىقىشتى. چىقىرتىكەنلەر پاچاقلرىنى تىلىشقا باشلىدى.

— مەمەت ھەيدەۋاتقان ئېتىز مۇشۇ يەردە ئىدى، — دېدى ئوسمان.

— بۇ يەرلەرنى مەن بىلمەيمەن، سىلەر بىلىسىلەر، — دەپ جاۋاب بەردى تۇرسۇن.

ئوڭ تەرەپتىن ئەلىنىڭ:

— دەل مۇشۇ يەر، — دېگەن ئاۋازى ئاڭلاندى.

— راست مۇشۇ يەرمۇ؟ — دەپ ئىشەنمىگەندەك سورىدى تۇرسۇن.

— دەل مۇشۇ يەر، پۇراپ باققىنا، ھەيدەلگەن يەرنىڭ پۇرىقى كېلىۋاتىدۇ، — دېدى ئەلى.

تۇرسۇن توختىدى، تولدۇرۇپ تىندى - دە، شۇنداق دېدى.

ئۇ تەرەپتىن ئوسماننىڭ:

— ئايىغىم ھەيدەلگەن تۇپراققا پېتىۋاتىدۇ، — دېگەن ئاۋازى ئاڭلاندى.

— مېنىڭمۇ، — دېدى ئەلى.

— توختاپ تۇرۇڭلار، مەنمۇ باراي، — دېدى تۇرسۇن.

ئۇلار توختاشتى، تۇرسۇن كەينىدىن يېتىشىۋالدى.

— ئەمدى ھەيدەۋاتقان يېرىنى تاپايلى، قانداق دەيسىلەر، — دېدى تۇرسۇن.

— ئۇنى تېپىش ئاسان، — دېدى ئوسمان، — تاپىمىز.

— بەك توڭلاپ كەتتىم، — دېدى ئەلى.

— ئاۋۋال ئۇنى تاپايلى، ئاندىن ... — دەپ تەسەللى بەردى تۇرسۇن. دەل شۇ چاغدا ئوسماننىڭ يىراقتىن:

— بۇ يەردە چۆنەكلەر ئۆز پېتى تۇرىدۇ. بۈگۈن يەر ھەيدىمەپتۇ، — دېگەن ئاۋازى ئاڭلاندى.

ئەلى يېتىپ كېلىپ يەرنى ماڭداپ كۆردى، ھەيدەلگەن يەرنىڭ قىرىنى بىرقانچە قېتىم ئايلىنىپ چىقىپ:

— بۈگۈن مەمەت يەر ھەيدىمەپتۇ، چۆنەكلەر ئۆز پېتى تۇرىدۇ، — دېدى.

— ئۇ بىر پالاكەتكە يولۇقتىمۇ نېمە؟ — ئەنسىرەپ سورىدى تۇرسۇن. ئۇنىڭ ئاۋازىدا بىر خىل ھەيرانلىق بار ئىدى.

— ئۇنىڭغا ھېچنەمە بولمايدۇ. ئۇ شەيتاننىڭ قېرىندىشى، ئۇنىڭغا ھېچ نەرسە بولمىغاندۇ، — دېدى ئوسمان.

— تۇرسۇن ئاكا، سەن ئۇنى بىلمەيتتىڭمۇ؟ ئۇنىڭغا پالاكەت كېلەتتى! — دەپ تەكىتلىدى ئەلى.

— خۇدايىم شۇنداق بولغىلى نېسىپ قىلسۇن. مەمەت بەك ئوبدان بالا، بىر يېتىم، — دېدى تۇرسۇن.

ئۇلار ھەيدەلگەن ئېتىزنىڭ ئوتتۇرىسىغا كېلىپ توختاشتى. ئوسمان چاۋاز تېرىپ كەلدى، ئەلى بىلەن تۇرسۇن سۆزلىشىۋاتقاندا ئۇ ئوت قالدى. ئۇلار ئوتنى چۆرىدەپ

ئولتۇرۇشتى ۋە تۈرلۈك ئېھتىمالدا تەخمىن قىلىشتى: ھوشىدىن كېتىپ قالغان بولۇشى مۇمكىن، بۆرە كېلىپ ئۇنى يەپ قويۇشى

ياكى ئوغرىلار ئۆكۈزلەرنى بۇلاپ كەتكەن بولۇشىمۇ مۇمكىن... يەنە قانچىلىك ئېھتىماللار بولسا ئۇ ھەقتە تەكرار - تەكرار

سۆزلىشىشتى. ئەمما، بىرەر ئېھتىمالنى مۇقىملاشتۇرۇشقا ئامالسىز قېلىشتى. ھەممە ئېھتىمالنىڭ بولۇشى مۇمكىن ئىدى،

بىرىنىڭمۇ بولماسلىقى ھەم مۇمكىن ئىدى.

تۇرسۇننىڭ يۈزىگە ئوتنىڭ يالقۇنى چۈشۈپ، يۈزىنى قىزىل مىس رەڭگىگە كىرگۈزدى، چىرايىدا بىلىنەر - بىلىنمەس خۇشاللىق تەبەسسۇمى جىلۋىلەندى.

ئوت ئۆچۈشكە باشلىدى. گۈلخاندا بىرقانچە تال چوغ مۈشۈكنىڭ كۆزىدەك پارقىرايتتى. ئۇلارنىڭ يۈرىكى سىقىلماقتا ئىدى. ئەلى ناخشا ئېيتتى. بۇ مۇڭلۇق ناخشا كېچە قاراڭغۇلۇقىغا سىڭىپ كەتتى.

ياسىدىم ھارۋا سەپەرگە ئاتاپ،

سېغىنىپ سېنى ھالىم بەك خاراب.

قۇرئان تۇتمەن ماڭا ئىشەنگىن،

سەندىن باشقىغا قويماي مەن قاراپ.

ئۇلار مۇزلاشتى. ئوسمان چاۋار تېرىپ كېلىپ ئوتنى ئۇلغايىتى. تۇرسۇن بىلەن ئەلىمۇ ئورنىدىن تۇرۇپ شاخ - شۇمبا تېرىشكە ماڭدى. ئوتنىڭ يېنىغا چوڭ بىر دۆۋە چاۋار يىغىلدى.

— ھە، ئەمدى نېمە قىلىمىز؟ — دېدى ئوسمان.

— يېزىغا قۇرۇق قول قايتىدىغان بولساق ئابدۇ ئاغا قىزىل قىيامەتنى كۆرسىتىدۇ بىزگە، ياخشىسى بۇ يەردە ياتايلى، سەھەردە ئىزدەپ تاپمىز، — دېدى تۇرسۇن.

— مەمەتنى ھەرگىزمۇ تاپالمايمىز، ئىشقىلىپ، ئۇ ھېلىقى يېزىغا كەتتى، ئۇ ئاشۇ يېزىنى ئاغزىدىن چۈشۈرمەيتتى، — دېدى ئەلى.

تۇرسۇن كۈلدى.

ئوتنى ئۆچۈرۈپ قويماسلىق ئۈچۈن ئەلى نۆۋەتچى بولۇپ قالدى. قالغانلىرى قىڭغىيىشتى. ئەلى ئوتقا تىكىلىپ قالغانىدى. بىر ئازدىن كېيىن بېشىنى كۆتۈردى. كۆزلىرىنى

ئوتتىن ئېلىپ كېچە قاراڭغۇلۇقىغا تىكىلدى. ئۆز - ئۆزىگە: «كەتتى، بوپتۇ، ئوبدان قىلدى، ھەشەمەتلىك شەھەرگە كەتتى. يۈرەڭگىرگە كەتتى. بارسۇن، ئوبدان قىلدى. مەيلى كەتسۇن» دەيتتى.

ئوسمان ئويغانغاندىن كېيىن نۆۋەتچىلىكنى ئۇنىڭغا بېرىپ، ئۆزى بىر كېسەككە بېشىنى قويۇپ:

— ئوسمان، ئۇ ھېلىقى يېزىغا كەتكەنمىدۇ؟ مەمەت چوقۇم شۇ يەرگە كەتتى، تۇرسۇن ئېيتقان يەرگە، — دېدى.

— شۇ يەرگە — ھە... — دېدى ئوسمان.

سۈبەدە ئۈچىلىسى تەڭ ئويغاندى. شەرق قىزىرىشقا باشلىدى. بۇلۇتلار قىزىل ھەل بېرىلگەندەك بولۇپ كەتتى. بىر ئازدىن كېيىن بۇلۇتلار ئاقىرىشقا باشلىدى. ئاندىن مەيىن بىر شامال ئوردى. گەرچە ئازراق سوغۇق بولسىمۇ، بەك يېقىملىق سەھەر شامىلى ئىدى. بىردەمدىن كېيىن ئۆپچۆرە يورۇپ، ئەتراپتىكى نەرسىلەر ئېنىق كۆرۈنۈشكە باشلىدى. ھەيدەلگەن يەرنىڭ ئۇ تەرىپىدە چېقىرتىكەنلىك تاكى ئۇپۇققىچە سوزۇلۇپ ياتاتتى.

ئۈچىلىسى ئورنىدىن ئېغىر قوزغىلىشتى. تاڭ يورۇقىدا ئۇلارنىڭ سايىسى كۈنپېتىشقا قاراپ سوزۇلغانىدى. ئۈچىلىسىمۇ قوللىرىنى سوزۇپ كېرىلىشتى. ئاندىن ھاجەتكە ئولتۇرۇشتى. ئۇلار ئاستا مەمەت ھەيدەپ قويغان ئېتىزنى ئايلىنىپ چىقىشتى.

— ئېتىزغا قاراڭلار، — دېدى ئوسمان، — ئۆكۈزلەر ساپاننى سۆرەپ كېتىپتۇ... يۈرۈڭلار، ئىزدەيلى.

ئۇلار ئىز بويلاپ مېڭىشتى، بىر يەرگە كېلىپ توختاپ ئۇزاق سۆزلەشتى. بۇ يەردە بىر جۈپ ئۆكۈز ياتقان ئىز بار ئىدى. ئۇلارنىڭ ئىزلىرى بۇزۇلمىغان، بويۇنتۇرۇق، ساپان بىلەن ياتقاندەك تۇراتتى.

كۆتۈرۈلگەن قۇياش ئەتراپىنى ئىسسىتىشقا باشلىدى. ئۇلار چېقىرتىكەنلىكتىن چىقىپ ئېقىن سۇغا كېلىشتى. ئەلى

بىردىنلا ئىسقىرتىۋەتتى، ئىككىسى بىردەك ئەلى تەرەپكە ماڭدى.
كېلىۋېتىپ بويىدا بويۇنتۇرۇق، ساپان قوشۇقلۇق ئۆكۈزلەرنى
كۆردى. ئۆكۈزلەرنىڭ بىرى سۈر، بىرى قىزغۇچ، ھەر
ئىككىلىسىنىڭ قورساقلىرى چاپلىشىپ كەتكەندى.

ئوسماننىڭ چىرايى تاتىرىپ كەتتى:

— بۇ بالغا بىر ئىش بوپتۇ، مەمەت قاچقان بولسا،
ئۆكۈزلەرنى ساپانغا قېتىقلىق تاشلاپ كەتمەيتتى. بىرىنچە بوپتۇ
ئۇنىڭغا...

— ھېچنەمە بولغىنى يوق، مەمەتكە. قۇۋلۇقىدىن ئۆكۈزلەرنى
مۇشۇنداق تاشلاپ، ئاشۇ يېزىغا كەتكەن گەپ، — دېدى ئەلى.

ئوسماننىڭ ئاچچىقى كېلىپ:

— ئاۋۇ يېزا، ئاۋۇ يېزا ... دەۋىرەمسەن؟ ئۇ يېزا بولسا نېمە
بوپتۇ؟ ساراڭ بولدۇڭمۇ؟ — دېدى.

— بولدى جېدەللەشمەڭلار، — دېدى تۇرسۇن كۈلۈمسىرەپ.

ئۇلار ئۆكۈزلەرنى ھەيدەپ مېڭىشتى.

ئۇلار يېزىغا كىرگەندە كۈن تىكلەشكەندى. ئۇدۇلدىكى
تاغدىن ئاستا — ئاستا تۇمان تارقىلىشقا باشلىدى.

دۆنەننىڭ ئەتراپىغا نۇرغۇن بالا، ئەر — ئايال، ياش — قېرى
توپلانغاندى، مالايىلارنىڭ ئۆكۈزلەرنى ھەيدەپ كېلىۋاتقانلىقىنى

كۆرۈپ ھەممە بىردەك ئورنىدىن تۇرۇشتى. ھېچكىم گەپ
قىلمايتتى. كۆزلىرىنى ئۆكۈزلەرگە تىكىشكەندى.

دۆنە ۋارقىرىغىنىچە ئۆكۈزلەرنىڭ قېشىغا كەلدى.

— بالامنى نېمە قىلدىڭ، تۇرسۇن تاغا؟ قوزام سېنى بەك
ياخشى كۆرەتتىغۇ؟

— ئۆكۈزلەرنى دالادا مۇشۇنداق قوشۇقلۇق ئۇچراتتۇق، —
دېدى تۇرسۇن.

ئايال:

— مەمەت قوزام ... راھەت كۆرمىگەن يېتىم قوزام ... — دەپ
بوزلاپ پەرياد چەكتى.

— يەڭگە، ئۇنىڭغا ھېچنەمە بولمىدى، مەن ئۇنى ئىزدەيمەن.
ئىزدەپ تاپمەن، — دېدى تۇرسۇن. دۆنەننىڭ قۇلىقىغا گەپ
كىرمەيتتى. ئۇ يىغلاپ تۇرۇپ: «بەختسىز قوزام، يېتىم قوزام»
دەپ يىغلايتتى.

دۆنە كېيىن دەلدەڭشىپ يەرگە يىقىلدى. سوزۇپ — سوزۇپ
ئىغراشقا باشلىدى، ئۇنىڭ يۈز — كۆزى، چاچلىرى توپىغا
مىلەنگەندى. كېيىن كۆز ياشلىرىدىن يۈزى لاي بولۇپ كەتتى.
كۆپچىلىك بىر ئۆكۈزلەرگە، بىر دۆنەگە قاراپ تۇرۇپ قېلىشتى.
توپ ئىچىدىن ئىككى ئايال چىقىپ توپىدا دومىلاپ ياتقان دۆنەنىڭ
قېشىغا كەلدى. ئۇنىڭ قوللىرىنى تۇتۇپ ئۆرە تۇرغۇزدى، دۆنە
يېرىم ھوشسىز ئىدى. بېشى ئۆلۈكنىڭ بېشىدەك ئوڭ
يەلكىسىگە ساڭگىلىغاندى. ئاياللار ئۇنىڭ قولتۇقىدىن يۆلەپ
ئۆيىگە ئەكەتتى.

دۆنە كەتكەندىن كېيىن كۆپچىلىك جانلىنىپ سۆزلەشكە
باشلىدى. ھەممىدىن بۇرۇن جەننەت بۇۋى سۆز باشلىدى.
كىشىلەر ئۇنى ئات يۈزلۈك جەننەت بۇۋى دەپ ئاتايتتى. سوزۇق
يۈزىنى قورۇق باسقان، بويى ئېگىز، ئورۇق بارماقلىرى تالنىڭ
چىۋىقلىرىدەك ئىدى.

— بىچارە دۆنە، ئوغلىغا نېمە بولغاندۇ؟ — دېدى ئۇ.

ئەلىپ سۆز قاتتى، ئۇ يېزىدا شۇم ئېغىزلىق بىلەن نام
چىقارغان، پاكىر بويۇق ئايال ئىدى.

— ئۆلمىگەن بولسا، مەمەت قايتىپ كېلەتتى، — دېدى ئۇ.

كېيىن بۇ سۆز كۆپچىلىك ئارىسىدا باشتىن — ئاياغ
تەكرارلاندى:

— ئۆلمىسە كېلەتتى.

— ئۆلمىسە كېلەتتى.

— ئۆلمىسە كېلەتتى.

ئەلىپ قايتا سۆز باشلىدى:

— بەلكى دادىسىنىڭ دۈشمەنلىرى ئۆلتۈرگەندۇ.

— دادىسىنىڭ دۈشمەنلىرى يوق ئىدى. ئىبراھىم چۈمۈلگىمۇ ئازار بەرمەيتتى، — دەپ جاۋاب بەردى جەننەت بۇۋى.

ئاق سەللىلەر، رەڭگارەڭ ياغلىقلار، بېغىر رەڭ فەس^①، بېغىر رەڭ جىيەكلىك، تەڭگە پۈللۈك تەقىيلەردىن تەشكىل تاپقان ئادەملەر توپى ھاياجان بىلەن تالاش — تارتىش قىلىشاتتى.

— ئىبراھىم چۈمۈلگىمۇ ئازار بەرمەيتتى.

— ئىبراھىم چۈمۈلنى ...

— چۈمۈلگىمۇ ئازار بەرمەيتتى.

ئاندىن كېيىن قالايمىقانچىلىق باشلاندى. ھەر ئېغىزدىن بىر ئاۋاز چىقاتتى.

— ۋاي مەمتەي!

— ۋاي يېتىم!

— كۆزۈڭ كور بولار كاپىر، دىنسىز.

ئاندىن كۆپچىلىككە بىر تەكلىپ قويۇلدى. كىمنىڭ ئېيتقانلىقى مەلۇم ئەمەس ئىدى:

— دۆنە قاغا — قوزغۇنلار ئايلىنىپ يۈرگەن يەرلەرگە بېرىپ قاراپ باقسۇن!

— جەسەت بار يەردە قوزغۇن ئايلىنىدۇ.

— نەدە قوزغۇن ئايلىنسا شۇ يەردە.

— دەل شۇ يەردە ...

— قاينامغا چۈشۈپ كەتكەندۇ.

كۆپچىلىك بۇ گەپنى قىلغان ئايالغا قاراشتى ۋە بىر پەس جىم قىلىشتى. كېيىن يەنە بۇرۇنقى ھالىغا قايتىپ جانلاندى.

— قاينامغا چۈشۈپ كەتكەندۇ.

— قاينامغا.

كىشىلەر شەرققە قاراپ يول ئالدى، يالاڭ ئاياغ بالىلار ئالدىدا

① فەس — تۈركىيە ۋە ئاسىيا، ئافرىقا ئەللىرى خەلقى كىيىدىغان يۇمىلاق، ئۈستى تۈز، پۆپۈكى بار بىر خىل باش كىيىمى.

كېتىۋاتاتتى. ئالدى بىلەن بالىلار چېقىرتكەنلىككە كىرىشتى. ئارقىسىدىن ئاياللار ... بالىلارنىڭ پاچاقلىرى قاناپ ئالسىپار بولۇپ كەتتى. بالىلار يەنىلا يۈگۈرۈشەتتى. ئاياللارمۇ يوللىرىدا ئۈنۈپ چىققان چېقىرتكەنلەردىن قاقشايتتى.

— يىلتىزى قۇرۇپ كەتكۈرلەر ...

چېقىرتكەنلىكتىن چىققاندىن كېيىن ئۇنىڭ ئارقىسىدا خادا تاشلار كۆرۈندى، ھارغان، ئاياغلىرى قانغان بالىلار ئارقىدا قالدى. ئاياللار ئالدىغا ئۆتتى.

چىنار تۈۋىگە يېتىپ بارغاندا ھەممەيلەن چارچىغانىدى، چىنار شىلدىرلىماقتا. ئۇلار توساتتىن سۇنىڭ شارقىرىغان ئاۋازىنى ئاڭلاپ توختاپ قېلىشتى، بىردەم تىنىۋالغاندىن كېيىن ھەممەيلەن بىردىن سۇغا قاراپ يۈگۈردى. كەلگەن ھەربىر كىشى سۇ قاينىمىغا تىكىلىپ قارايتتى. ئاياللار يانمۇيان، ئارقىمۇ ئارقا تىزىلىپ ھالقا بولۇشتى. سۇ زور قىيانىڭ تېگىدە قاينام بولۇپ ئۆركەشلەيتتى. قىيانىڭ سول تەرىپىدە سۇ يىغىلىپ چوڭ بىر كۆل ھاسىل قىلغان. قاينام يۈزىگە ئۈچ — تۆت يوپۇرماق چۈشۈپ قالغانىدى، ئۇلار ئېقىپ كەتمەي كۆپۈكلەر ئارىسىدا چۆرگۈلەپ، لەيلەپ يۈرەتتى.

ئۇلار بىرھازا غىچە جىمجىت قاراپ تۇرۇشتى.

— بالا بۇ يەرگە چۈشۈپ كەتكەن بولسا بۇ چاغقىچە سۇ يۈزىگە لەيلەپ چىققان بولاتتى، — دېدى جەننەت بۇۋى.

كۆپچىلىك يەنە غۇلغۇلا قىلىشتى، باشلىرىنى چايقاشتى.

— بىر قېتىم بولسىمۇ چىقاتتى.

چۆكۈپ كەتكەن يەردىلا تۇرمايدۇ — دە، ... لەيلەپ چىقاتتى.

— ھە، چىقاتتى.

كۆپچىلىك ھارغان، تالغان، ئۈمىدسىز، كۆڭۈلسىز ھالدا سولشىپ كەينىگە ياندى.

بۇ قېتىم بالىلار ئارقىدا قېلىپ، ئوينىشىپ كېلىشەتتى. كۆپچىلىك توپلىشىپ ماڭماي، ھەرقايسىسى ھەر يەردە بېشىنى

ساڭگىلىتىپ ماڭدى.

دۆنە شۇ كۈندىن باشلاپ يىغلاۋېرىپ، ياستۇق تۇتۇپ يېتىپ قالدى. پۈتۈن بەدىنى ئوت بولۇپ ياناتتى. يېزىنىڭ ياش قىزلىرى ئۇنىڭغا ياردەم قىلىشتى. دۆنە بىرقانچە كۈندىن كېيىن ئورنىدىن تۇردى. ئۇنىڭ كۆزلىرى قان قۇيغاندەك قىزىرىپ كەتكەنىدى. يېشانسىنى بىر پارچە ئاق لاتا بىلەن تېڭىۋالغانىدى.

بىر كۈنى يېزىدا: «دۆنە تاماق يېمەي، بىر يۈتۈم سۈمۈ ئىچمەي، كىرىپك قاقماي قاينامغا قاراپ ئولتۇرغۇدەك، ئوغلۇمنىڭ ئۆلۈكى چىقىپ قالامدىكىن دەپ ساقلاۋاتقۇدەك» دېگەن قىزىقارلىق بىر خەۋەر تارقالدى.

خەۋەر توغرا ئىدى. دۆنە ھەر كۈنى تاڭ سەھەردە كۈن چىقماستىن بۇرۇن سۇنىڭ بېشىغا كېتەتتى، كۆزىنى سۇدىن ئۈزمەي قاراپ ئولتۇراتتى. بۇ ئەھۋال ئون كۈنچە داۋاملاشتى. كېيىن دۆنە ھالىدىن كەتكەن ھالدا قايتىپ كەلدى - دە، ئۆيىدىن چىقماس بولۇۋالدى. ئەمدى خىيالغا باشقا بىر نەرسە كەلدى. يەنە ھەر كۈنى سەھەردە ئورنىدىن تۇراتتى، ئۆگزىگە چىقاتتى، يىراق ئاسمانغا كۆز تىكەتتى، ئۇنى كۆزى تەتتى. قەيەردە بىرەر سار چۆرگۈلەپ يۈرگەنلىكىنى كۆرسە، يالاڭ ئاياغ شۇ يەرگە چاپاتتى. ئۇ ئورۇقلاپ بىر تېرە - بىر سۆڭەك بولۇپ قالدى. بەزىدە سار ناھايىتى ئۇزاقتا، مىسالەن ياغمۇر چوققىسىدا ئايلىنىپ يۈرگەن بولاتتى. ئۇ يەر بۇ يەردىن بىر كۈنلۈك يىراقتا ئىدى. دۆنە شۇ يەرگىمۇ باراتتى.

بىر كۈنى كېچىسى دۆنەنىڭ ئىشىكى ئۇرۇلدى.

— دۆنە يەڭگە، ئىشىكى ئاچ، مەن تۇرسۇنمەن، — دېدى.

دۆنە ئۈمىد ۋە قورقۇنۇچ ئىچىدە ئىشىكىنى ئاچتى.

— كەل، تۇرسۇن، قېرىندىشىم! مېنىڭ مەمىتىم ساڭا بەكمۇ ئامراق ئىدى، — دېدى دۆنە.

تۇرسۇن دۆنە سېلىپ قويغان كۆرىپىگە ئاستا، تەمكىنلىك بىلەن ئولتۇرغاندىن كېيىن:

— يەڭگە، ماڭا قارا، يۈرىكىم شۇنداق ھۆكۈم قىلىۋاتىدۇكى، ئوغلۇڭ ئۆلمىدى. مېنىڭچە، ئۇ باشقا بىر ياققا بېشىنى ئېلىپ كەتتى. مەن ئۇنى تاپمەن، — دېدى.

دۆنە تۇرسۇننىڭ يېنىدا تىزلىنىپ ئولتۇردى:

— ئېيتە، قېرىندىشىم تۇرسۇن، بىرەر خەۋەر ئاڭلىدىڭمۇ؟

— خەۋەر ئاڭلىغىنىم يوق، يەڭگە، لېكىن كۆڭلۈم شۇنداق تەك سېزىۋاتىدۇ، — دېدى تۇرسۇن.

— تىلىڭدىن ئۆرگۈلەي، قېرىندىشىم، — دەپ يالۋۇردى دۆنە.

— مەن ئۇنى ئىزدەيمەن، ئىزدەپ تاپمەن، مەن شۇنىلا ئېيتايكى، ئوغلۇڭ ئۆلمىدى — مەمەت ئۆلمىدى، — دېدى تۇرسۇن.

دۆنە ئۇنى ئۈزىتىپ چىقىپ:

— بىر ئۈمىدىم سەندە قالدى، قېرىندىشىم. ئاھ، ئوغلۇمنىڭ ئامانلىق خەۋىرىنى بىر ئاڭلىسام ... دۇنيادا بۇنىڭدىن باشقا ھېچ نەرسىنى خالىمايمەن. سەن بىلىسەن، تۇرسۇن ئاغا، سۆزۈڭگە قۇربان بولاي، ئۆزۈڭ بىلىسەن، — دېدى.

4

ياز كەلدى. زىرائەتلەر ئورۇلماقتا، ئىسسىق ھەممە نېمىنى كۆيدۈرمەكتە، چۇقۇر ئوۋاننىڭ ئىسسىقلىقى سېرىق ئىسسىق دېيىشىدۇ، تۈروس ئېتەكلىرىنىڭ ئىسسىقلىقى ئاق ئىسسىق دەيدۇ. ئاق ئىسسىق يېتىپ كەلدى.

مەمەت ئاۋاق كەلگەندىن بېرى پادىچى ئەمەس، بەلكى مۇشۇ ئۆيىنىڭ ئوغلى بولدى. سۇلايمان مەمەت ئاۋاقنى جېنىدەك ياخشى كۆرەتتى. خۇشاللىقتىن تېرىسىگە سىغىمىغان بۇ ئەقىللىك بالىدا يېقىنقى كۈنلەردە بىر ئۆزگىرىش يۈز بەردى، ئاغزىنى زادىلا ئاچمايدۇ، كالىسىنى قانداقتۇر بىر خىيال چۇلغۇۋالغان؛

بۇرۇن تىنماي ناخشا ئېيتاتتى، چاقچاقلىشاتتى، ئەمدى ناخشىلىرىمۇ جىمىدى.

ئۆچكىلەرنى ئەڭ بولۇق ئوتلاققا، ئەڭ قويۇق يوپۇرماقلىق ئورمانلارغا ئاپىراتتى. بۇرۇن بىر ئۆچكە سەل - پەل ئوتلىماي قويسىلا، سەل ئاغرىقتەك كۆرۈنسىلا، مەمەت دەرھال سېزىۋالاتتى، چارسىنى قىلىپ ساقايتاتتى، مانا ئەمدى بولسا ئۆچكىلەرنى ئوتلاققا مەيلىچە قويۇۋېتىدۇ - دە، ئۆزى بىر دەرەخنىڭ تۈۋىدە، بىر خادا تاشنىڭ سايىسىدا ئولتۇرۇپ ئېڭىكىنى تايىقتا يۆلگىنىچە خىيال سۈرىدۇ. بەزى - بەزىدە چىدىماستىن ئۆزى بىلەن ئۆزى سۆزلىشىپ كېتىدۇ.

«جېنىم ئانام ... ئاھ، ئانام! زىرائەتلىرىڭنى كىممۇ ئورۇپ بېرەر؟ كاپىر ئابدى ئاغا! ھەي جېنىم ئانام! زىرائەتلىرىمىز قۇرۇپ تۆكۈلۈپ كېتىدىغان بولدى. ھازىر مەن يوق، ئاشلىقلارنى ساڭا كىممۇ ئورۇپ بېرەر، جېنىم ئانا؟»

يەنە جىم بولىدۇ، ئاسمانغا، بۇلۇتلارغا، تۇپراققا، قىزىرىشقا باشلىغان زىرائەتلەرگە تىكىلىدۇ.

«لەيلەككۆزى دالاسىدىكى ئېتىزلىرىمىز بۇ چاغقىچە قۇرۇپ كەتكەندۇ، كىممۇ ئورۇپ بېرەر؟ جېنىم ئانا! ... يالغۇز قانداقمۇ ئورارسەن؟»

كېچىلىرىمۇ كۆزىگە ئۇيقۇ كىرمەيدىغان بولۇپ قالدى. ھە دەپ ئۇياقتىن - بۇياققا ئۆرۈلىدۇ. ئەس - يادى لەيلەككۆزى دالاسىدىكى ئېتىزىدا.

«لەيلەككۆزى ئېتىزىدىكى زىرائەتلەر ۋاقتى - ۋاقتىدا ئورۇۋېلىنمىسا بىر تالمۇ دان ئالغىلى بولمايدۇ.»

سەھەردە ئورنىدىن تۇرىدۇ، ھەممە يېرى سىرقىراۋاتقان ھارغىن، خامۇش؛ ئۆچكىلەرنى ئالدىغا سېلىپ ھەيدەپ كېتىدۇ. ئۆچكىلەر ھەر يانغا تارقىلىپ كەتسىمۇ كارى بولمايدۇ. قارايمۇ قويمايدۇ. گاھىدا كۆز ئالدىغا سۇلايماننىڭ ئاق، يېقىملىق چىرايى، مۇھەببەت، شەپقەت بىلەن تولغان كۆزلىرى كېلىدۇ ...

ئۆز - ئۆزىدىن خىجالەت بولۇپ كېتىدۇ، جانلىنىدۇ. پادىنى يىغىپ ئوتلىرى بولۇق يەرگە ھەيدەپ بارىدۇ ... بۇ ھەم ئۇزاق داۋام قىلمايدۇ. يەنە خىيال بېسىۋالىدۇ. يەردە ئولتۇرىدۇ، توپا ئوتتەك قىزىق. «لەيلەككۆزى» دەيدۇ. «جېنىم ئانام» دەيدۇ. بىردىن قارىسا كەچ بولۇپ قالغان، كۈن ئولتۇرغان ... تارقىلىپ كەتكەن ئۆچكىلەرنى توپلايدۇ ... ئۇلارنى يەنە ئولتۇرۇۋاتقان قۇياشنىڭ ئاخىرقى نۇرلىرى بىلەن پارقىراپ تۇرغان قىنالتۇپىگە ھەيدەيدۇ. مالنى تۇپىنىڭ ئاستىدا قالدۇرۇپ، ئۆزى ئۈستىگە چىقىدۇ. يىراقتا بىر تۈزلەڭلىك كۆرۈنىدۇ. تۈزلەڭلىكنىڭ ئۈستىنى قاپلىغان كەچكى تۇمان ئاستا - ئاستا كۆتۈرۈلمەكتە. بۇ كۆرۈنگەن تۈزلەڭ چىقىرتىكەن تۈزلىڭى. قىنالتۇپى ھازىرقىسىدىكى دەڭگىز مەن ئولۇك يېزىسىنى كۆرەلمەيدۇ. ئوتتۇرىنى بىر دۆڭ خۇددى قېلىن پەردىدەك توسۇپ تۇرىدۇ. بۇ بىر بوزتوپا دۆڭى. بۇ يەردىكى ئوتلاق ھېلىلا ئوت ئېلىپ كېتىدىغاندەك قۇرۇپ قاغىراپ كەتكەن. ئۇ ئېسىنى يىغىپ ئۆز - ئۆزىگە كايىدۇ. سۇلايمان نېمە دېگەندى؟ «قىنالتۇپىنىڭ ئۇ يېقىغا ئۆتمە» دېگەندى. قىنالتۇپىنىڭ ئۇ يېقىدا ئىنس - جىن يوق، بۇ ئىشقا تېخىمۇ ئىچى پۇشاتتى. ئۇ يۈگۈرە - يۈگۈرە تۇپىنىڭ ئۈستىدىن ئېتىكىگە چۈشتى. تارقىلىپ كەتكەن ئۆچكىلەرنى كەچ كىرگۈچە ئاران يىغىۋالدى، يېزىغا بەكمۇ كەچ قايتتى. سۇلايمان ئۇنىڭدىن كەچ قالغانلىقىنىڭ سەۋەبىنى سورىغاندا:

— ئوبدان بىر ئوتلاق تاپقاندىم، ئۆچكىلەرنى ئۇ يەردىن ئەكېتىشكە كۆزۈم قىيمىدى، — دەپ يالغان ئېيتتى.

بىر كۈنى ئۇ بەك ئەتىگەن ئورنىدىن تۇرۇپ كەتتى. قوتانغا كىردى. ئىسسىق، دىمىق بىر كېچە ئىدى. ئۆچكە قوتىنى سېسىق پۇرايتتى. ئۆچكىلەرنى قوتاندىن چىقاردى - دە، ئالدىغا سېلىپ ماڭدى. بەزى - بەزىدە تاڭ يورۇماستىن خېلى بۇرۇن، ئاسماننىڭ كۈنچىقىش تەرىپى قىزىرىشقا باشلايدۇ. بىر ئازدىن كېيىن ئۇ

يەردىكى بۇلۇتلارنىڭ كانارىلىرى ھەل بېرىلگەندەك پارقىرايدۇ. ئاندىن تاڭ ئاتىدۇ. مەمەت كۈنچىقىشقا باقتى. بۈگۈنمۇ شۇنداق بىر كۈن ئىدى.

مەمەتنىڭ كۆڭلى يورۇپ كەتتى. قەلبىدە بىر خىل يېنىكلىك ھېس قىلدى. ئۆزىنى قۇشتەك يەڭگىل، ئەركىن سېزەتتى. بۇ چاغدا سەھەر شامىلىمۇ چىقىشقا باشلىدى. سەھەر شامىلى ئۇششاق دولقۇنلارغا ئوخشاش ئۇنىڭ يۈزىنى يالاپ ئۆتۈپ كېتەتتى.

يۈرىكى دۈك - دۈك ئۇرغان ھالدا ئۆچكىلەرنى قىنالتۇپىگە قاراپ ھەيدىدى. مەمەت ئارقىدا، ئۆچكىلەر ئالدىدا كۆتۈرۈلگەن چاڭ بۇلۇتلىرىنى ئارقىدا قالدۇرۇپ يۈگۈرۈپتتى. دەل دۆڭلۈكنىڭ تۈۋىگە كەلگەندە مەمەت ئۆچكىلەرنىڭ يۆنىلىشىنى بۇرىدى. ئۇ ئىككىلىنىپ قالغانىدى. ئۆچكىلەر ھەر ياققا تارقاپ كەتتى. مەمەت يەردە ئولتۇردى. تايقىنى ئېڭىكىگە تىرىدى. ئۇزاق ئويلىنىدى. بىردەمدىن كېيىن غەزەپ بىلەن ئورنىدىن تۇردى. ئۆچكىلەرنى توپلاپ دۆڭگە قاراپ ھەيدىمەكچى بولدى. بۇنىڭدىنمۇ ۋاز كەچتى. قايتا ئولتۇرۇپ خىيالغا چۆمدى. خېلىغىچە بېشىنى تۈتۈپ ئولتۇرۇپ قالدى، بىر ئۆچكە كېلىپ ئۇنىڭ بويىنى، قوللىرىنى يالىدى. مەمەت ئۇنىڭغا پەرۋا قىلمىدى. ئۆچكىمۇ ئۆزلۈكىدىن بىر ياقىلارغا كەتتى. ئەتراپ شۇنداق يورۇپ كەتكەنكى، تاغلار، تاشلار، يېزىلار ئوت - چۆپلەر ھەممىسى كۈن نۇرىغا چۆمۈلۈپ كەتكەندەك قىلاتتى.

قوللىرىنى يۈزىدىن ئالدى. كۆزلىرىنى ئاچقاندا كۆزىگە كۈن چۈشۈپ قاماشتۇردى. بىر ھازاغىچە كۈنگە قارىيالمىدى. كۆزلىرى يورۇققا كۆنگەندىن كېيىن ھارغان، ئۈمىدسىزلەنگەن ھالدا ئورنىدىن تۇردى. ئۆچكىلەرنى تەسلىكتە يىغدى. دۆڭگە قاراپ ھەيدىدى. ئۆچكىلەر بىردەمدە دۆڭنىڭ ئارقىسىغا ئۆتۈپ كەتتى. مەمەت كۈنپېتىشقا بۇرۇلدى. قولىنى چېكىسىگە ئايرىپ يىراقلىرىغا كۆز تىكتى. كۆزىگە زور چىنارنىڭ شاخلىرى

كۆرۈنگەندەك بولدى. يۈرىكى قاتتىق سوقۇپ كەتتى. دۆڭنىڭ شىمال تەرىپى تۈزلەڭ ئىدى. دەگىرمەن ئولۇك يېزىسىنىڭ ئېتىزلىرى بىلەن، يەنى چېقىرتىكەنلىك تۈزلەڭلىكى بىلەن تۈزلەڭ ئارىلىقىدا بوزتوپىلىق دۆڭ سوزۇلۇپ ياناتتى. بۇ قېتىم ئۆچكىلەرنى دۆڭنىڭ تۈۋىگە قاراپ ھەيدىدى. ئالدىدىن ئىككى كىچىك قۇش پۇر قىلىپ ئۇچۇپ كەتتى. ئاسماندىمۇ يالغۇزلا بىر قۇشنى كۆردى. تۈزلەڭ جىمجىت ئىدى، ھېچ نەرسە كۆرۈنمەيتتى. ئۇزاقلاردا چاڭ - توزاندىن ھاسىل بولغان ئاق بۇلۇت ئۆرلىمەكتە. بىردىنلا كۆزىگە تۆۋەندە - دۆڭنىڭ تۈۋىدە كىچىككىنە بىر ئېتىز چېلىقتى. ئېتىزنىڭ دەل ئوتتۇرىسىدا بىر كىچىك قارا بىر ئېگىلىپ، بىر كۆتۈرۈلەتتى. بۇ نۆۋەتمۇ ئۆچكىلەرنى ئۇ بىر خىل خالىماسلىق ۋە ھارغىنلىق بىلەن شۇ تەرەپكە ھەيدىدى. ئېكىنزارلىققا يېقىن كەلگەندە ئورما ئورۇۋاتقان كىشىنى تونۇدى. بۇ پانجار ھۆسۈك بوۋاي ئىدى. پانجار ھۆسۈك ئۆچكىلەرگىمۇ، مەمەتكىمۇ بېشىنى كۆتۈرۈپ قارىمىدى، ئورمىسىنى ئورۇۋەردى، مەمەتمۇ ئۆچكىلەرنى ئۆز ئىختىيارىغا قويۇۋەتتى. ئۆچكىلەر ئېتىزنىڭ قىرىغا كەلدى، ھۆسۈك يەنىلا بايقىمىدى. كېيىن ئۆچكىلەر ئېتىزنىڭ ھەر تەرىپىدىن زىرائەتكە ئېتىلدى. ئېتىزلىقتا شالدۇر - شۇلدۇر ئاۋاز كۆتۈرۈلدى. ئۆچكىلەرنىڭ زىرائەت ئىچىدە يۈرگەنلىكىنى كۆرگەن ھۆسۈكنىڭ ئەرۋاھى ئۇچتى. ئارقىدىن ئۆزىمۇ بار كۈچى بىلەن يۈگۈرۈپ تىللىغان پېتى ئۆچكىلەرنى قوغلاشقا كىرىشتى. مەمەت ئۆز جايىدا تۇرۇپ ھۆسۈكنىڭ تاماشىسىنى كۆرەتتى. پانجار ھۆسۈك ھاسىراپ - ھۆمۈدەپ يۈرۈپ مىڭ مۇشەققەتتە ئۆچكىلەرنى ئېتىزدىن قوغلاپ چىقىرىۋېتىپ، ئۆزىگە پەرۋاسىز ھالدا قاراپ تۇرغان بالىنى كۆرۈپ قالدى. ئۇنىڭ مۇشۇ ئۆچكىلەرنى باققۇچى پادىچى ئىكەنلىكىنى بىلدى. شۇڭلاشقا، قاتتىق غەزەپكە كەلدى، ئەرۋاھى ئۇچتى، ئۆچكىلەرنى بىر تەرەپكە قايرىپ قويدى. ئورغىقىنى ئاتقان يېرىدىن

ئالدى - دە، تىللىغان پېتى بالغا قاراپ يۈگۈردى، ئاغزىدىن كۆپۈكلەر چاچرايتتى.

— خەپ، سەن ئىتنىڭ بالىسىنى، قاراپ تۇر، ئۆچكىلىرىڭنى ئېتىزىمغا قويۇۋېتىپ ئۆزۈڭ تاماشا كۆرۈپ تۇرىسىنا! سەندەك ئىت ئەمگەن ھارامزادىنى تۇتۇۋېلىپ ... ھۇ ... داداڭنى ... بۇزۇق ئاناڭنى ...

بالا ئۆز جايىدا قىمىرلىماي تۇراتتى. بوۋاي بالىنىڭ قېچىپ كېتىدىغانلىقىنى، ئۆزىنىڭ قوغلاپ يېتەلمەيدىغانلىقىنى چۈشىنىپ، بالغا ئېتىش ئۈچۈن قولغا تاش يىغدى. بالغا يېقىن كەلدى. ھە، مانا قاچىدۇ، ئەنە قاچىدۇ، دەپ ئويلىدى. بالا قاچمىدى، ھۆسۈك بالىنىڭ قولىنى تۇتۇۋالدى. ئورغاقنىڭ كەينى بىلەن بالىنىڭ بېشىغا سالاي دېيىشىگە قولى تىترەپ كەتتى، بالىنىڭ قولى ئۆز قولىدىن بوشاپ كەتتى.

— مەمەت ... بالام سەنمۇ سەن؟ ھەممەيلەن سېنى ئۆلۈپ كەتتى، دەپ ئويلىۋىدۇق.

ئۇنىڭ نەپىسى بوغۇلۇپ، ئاران تىناتتى، ئۇ زوڭزىيىپ ئولتۇرۇپ قالدى. قىزارغان بويىنىدىن، يۈزىدىن چىپىلداپ تەر ئاقاتتى. شۇ ئارىدا ئۆچكىلەر يەنە ئېتىزغا كىرىۋالدى.

— ماڭ، ئۆچكىلەرنى قوغلىۋېتىپ كەل، — دېدى پانجار ھۆسۈك.

شۇنىڭدىن كېيىنلا ھەيكەلدەك قېتىپ قالغان مەمەت قىمىرلىدى ۋە يۈگۈرۈپ ئېتىزغا ماڭدى. زىرائەت ئارىسىغا كىرگەن ئۆچكىلەرنى يىراققا قوغلىۋەتتى. ئاندىن پانجار ھۆسۈكنىڭ قېشىغا كېلىپ ئولتۇردى.

— مەمەت ئوغلۇم، كىشىلەر سېنى ئىزدەپ - ئىزدەپ ھالى قالمىدى، بىز سېنى سۇغا چۈشۈپ كەتتى، دەپ ئويلاپتۇق. ئاناڭ سېنىڭ دەردىڭدە ئۆلگىلى تاس قالدى. ئاناڭغا ئىچىڭ ئاغرىمىدىمۇ سېنىڭ؟

مەمەت بېلىنى ئېگىپ، تايىقىنى ئېڭىكىگە تىرىگەن پېتى

جىم تۇراتتى.

— بۇ ئۆچكىلەر كىمنىڭ؟ — دەپ سورىدى ھۆسۈك.

مەمەت تۇرقىنى بۇزماي جىم تۇردى.

— ساڭا دەۋاتىمەن، مەمەت! بۇ ئۆچكىلەر كىمنىڭكى؟

مەمەت خۇددى ئاغزىدىن سۆزلەر تۆكۈلۈپ چۈشۈۋاتقاندەك:

— كەسمە يېزىسىدىكى سۇلايماننىڭ.

— سۇلايمان ئوبدان ئادەم، — دېدى ھۆسۈك، كېيىن قوشۇپ

قويدى، — ھەي ساراڭ، قېچىپ كەتمەكچى بولغانىكەن سەن،

ئاناڭنى خەۋەرلەندۈرۈپ قويساڭ بولمامتى؟ نومۇسىز ئابدى

ئاغىنىڭ قولىدا جاق تويۇپسەن. ئاناڭغا ئېيتىپ قويۇپ، نەگە

قاچساڭ قېچىۋەرمەسەن!

«ئابدى» دېگەن سۆزنى ئاڭلاپ مەمەت ھۆسۈكنىڭ قولىرىغا

يېپىشتى:

— ھۆسۈك تاغا، ھەر ئىش بولسىمۇ سۇلايمان تاغىنىڭ

مالچىسى بولغانلىقىمنى ھەرگىز بىر كىمگە ئېيتما، مۇبادا ئابدى

تاغا ئۇقۇپ قالسا مېنى تۇتۇپ كېتىدۇ، ئۇرۇپ ئۆلتۈرۈۋېتىدۇ!

— سېنى ھېچكىم بىر نېمە قىلالمايدۇ، ساراڭ بالا! ئادەم

ئانىسىغا دەپ قويمايمۇ قاچامدۇ؟ بىچارە سېنىڭ دەردىڭدىن

ئۆلگۈدەك بولدى ... — دېدى ھۆسۈك.

ھۆسۈك بىردىنلا سۆزىنى توختاتتى - دە، ئورنىدىن تۇردى.

مەمەتكە قارىماستىن ئېتىزغا بېرىپ ئورمىسىنى ئورۇۋەردى، ئۇ

ناھايىتى تېز ئورۇۋېتتى، ئورغاقنىڭ ئاۋازى مەمەتكىمۇ

ئاڭلىناتتى.

ھۆسۈك بېشىنى كۆتۈرمەستىن ئورما ئورۇۋېتتى. بەزى -

بەزىدە قوللىرىنى بېلىگە تىرەپ يىراقلارغا قارايتتى، يەنە

ئورۇشقا باشلايتتى. مەمەتنى ئاللىقاچان ئۇنتۇپ كەتكەندەك

ئىدى. مەمەتمۇ ئېتىزنىڭ قىرىدا مىدىرلىماستىن جىمجىت قاراپ

تۇراتتى.

كۈن قىيىسايدى، كۆلەڭگىلەر ئۇزاردى.

مەمەت كۈنگە بىر نەزەر تاشلىدى. كۈن قىزارماقتا ئىدى. تۈزلەڭدىكى چۆپلەرنىڭ بىر تەرىپى پارقىراپ، يەنە بىر تەرىپى قارىيىپ كۆرۈنەتتى، چۆپلەر يەلپۈنەتتى.

مەمەت ھۆسۈككە قاراپ ماڭدى. ئۇ بىر خىل تېزلىكتە ئورمىسىنى ئورۇيتتى. مەمەت ئۇنىڭ ئۇدۇلىغا كېلىپ توختىدى، يۈرىكى دۈك - دۈك سوقاتتى. ھۆسۈك مەمەتنىڭ شەپسىسىنى سېزىپ بېشىنى كۆتۈردى، ئۇ تەرلىگىنىدىن قاپقارا كۆرۈنەتتى. ئۇلارنىڭ كۆزلىرى ئۇچراشتى. ھۆسۈك ھارغان نەزەر بىلەن مەمەتنىڭ كۆزىنىڭ ئىچىگە قارىدى. كۆز قارىچۇقىغا تىكىلدى. مەمەت يەرگە قارىۋالدى. بېشىنى كۆتۈرمەستىن ھۆسۈك تەرەپكە بىر - ئىككى قەدەم تاشلىدى. ئۇنىڭ قوللىرىنى تۇتۇپ:

— ھۆسۈك تاغا، خۇدانىڭ ۋە پەيغەمبەرنىڭ ھەققى - ھۆرمىتى ئۈچۈن مېنى كۆرگەنلىكىڭنى مەيلى ئانامغا، مەيلى باشقا كىشىلەرگە ئېيتما، — دېدى.

ئۇ ھۆسۈكنىڭ قولىنى بىردىن قويۇۋېتىپ ئارقىسىغا قارىماي يۈگۈرۈپ كەتتى.

مەمەت كۈن ئولتۇرغاندا قىنالتۇپىگە كەلدى، تەرگە چۆمگەندى. نېمىشقىدۇر بىردەم خۇشاللىنىپ، ئارقىسىدىن يۈرىكى قىسىلىپ كېتەتتى، يەنە خۇشاللىناتتى، ئارقىسىدىن ... بىئاراملىق. دۆڭلۈكنىڭ ئۈستىگە چىقتى، دۆڭنىڭ ئېتىكىدىكى كىچىككىنە ئېتىزغا كۆزىنى تىكتى. ئېتىزنىڭ ئوتتۇرىسىدا كىچىك بىر قارا چېكىت مىدىرلاپ يۈرەتتى.

ھۆسۈك يېزىغا كىرگەندە ئۇچرىغان ھەر بىر كىشىگە ناھايىتى مۇھىم بىر سىرنى بىلىمەنۇ، ھېچكىمگە ئېيتمايمەن، دېگەندەك كۈلۈمسىرەپ قارايتتى. ھۆسۈكنىڭ بۇ ئەھۋالدىن ھېچكىم بىرەر مەنە چىقىرالمىدى. ئۇ ئۇدۇللا دۆنەنىڭ ئۆيىگە باردى. دۆنە ئىشىك ئالدىدا تۇراتتى. ئۇ پانجار ھۆسۈكنىڭ ئۆزىگە قاراپ توختىماي كۈلۈمسىرەپ كېلىۋاتقانلىقىنى كۆرۈپ ھېچنېمىنى چۈشەنمىدى. پانجار بەك ئاز كۈلىدىغان ئادەم ئىدى. شۇنىڭدەك يا

دۆنەنىڭ ئۆيىگە، ياكى باشقىلارنىڭ ئۆيىگە بارمايتتى. ئۆيىدىن ئېتىزغا، ئېتىزدىن ئۆيىگە مېڭىپلا يۈرىدىغان كىشى ئىدى. ئەگەر باشقا بىرەر بولسا ئۇنىڭ بۇ ھەرىكىتىگە دىققەتمۇ قىلمىغان بولاتتى. ئادەتتە ھۆسۈك بوۋاي بىكار بولسا ئىشىك ئالدىغا بىر پارچە بورا سېلىپ شۇ يەردە يالغۇز ئولتۇراتتى، ھېچكىم بىلەن سۆزلەشمەيتتى. ياغاچلارنى ئويۇپ چىرايلىق نەقىشلىك قوشۇقلارنى، ئۇرچۇقلارنى، چۆچەكلەرنى، تەسۋىلەرنى ياسايتتى. ھازىر بولسا دۆنەنىڭ ئىشىكى ئالدىدا توختاپ كۈلەتتى. كۆزلىرىنى دۆنەدىن ئۈزۈپ كۈلەتتى، ئەمما گەپ قىلمايتتى. دۆنەمۇ نېمە دېيىشىنى بىلمەيتتى. مەلۇم ۋاقىت ھودۇققان ھالدا ھۆسۈكنىڭ ئەتراپىدا چۆرگۈلەپ يۈرگەندىن كېيىن:

— خۇش كەپسىز، ھۆسۈك تاغا، كېلىڭ، ئولتۇرۇڭ، — دېدى.

ھۆسۈك ھېچ نەرسە سەزمىگەندەك قىلىپ كۈلۈۋەردى. — ھۆسۈك تاغا، كېلىپ ئولتۇرسىڭىزچۇ؟ — دەپ تەكلىپ قىلدى دۆنە.

ھۆسۈك كۈلكىسىنى توختىتىپ ئاستاغنا:

— دۆنە! دۆنە! — دېدى — دە، گېپىنى توختاتتى.

دۆنە قۇلقىنى دىڭ تۇتتى.

— دۆنە، سۆيۈنچەمنى بەر.

دۆنە كۈلۈمسىرىدى، ئارقىدىن ئالدىراپ، تىترىگەن ئاۋازدا:

— سۆيۈنچە سەندىن ئايلانسۇن، ھۆسۈك تاغا، — دېدى.

— دۆنە، بۈگۈن ئوغلۇڭنى كۆردۈم، — دېدى ھۆسۈك.

دۆنە ھېچنېمە دېمىدى. ئۇ ھازىر شۇنچىلىك داڭ قېتىپ قالدىكى، خۇددى يوقاتقان دەك تىكىلىپ قارايتتى.

— ئوغلۇڭ بۈگۈن يېنىمغا كەلدى، چوڭ بوپتۇ، سەمرىپ قاپتۇ ... — دېدى.

— تىلىڭدىن ئۆرگۈلەي، ھۆسۈك تاغا، — دەپ يىغلامسىرىدى

دۆنە، — سۆيۈنچە ئۈچۈن جېنىمنى دەپسەڭمۇ بېرەي.
دۆنە تۇرۇپ — تۇرۇپ:

— راست دەۋاتامسەن، ھۆسۈك ئاغا؟ راستمۇ؟ —
دەيتتى، — سۆيۈنچە سەندىن ئايلانسۇن، سۆزلىرىڭگە، ئاشۇ
چىرايلىق سۆزلىرىڭگە قۇربان بولاي، ھۆسۈك ئاغا.

ئاندىن ھۆسۈك ئولتۇردى، بولۇپ ئۆتكەن ئىشلارنى دۆنەگە
بىر — بىرلەپ سۆزلەپ بەردى، دۆنە ئولتۇرالمىتتى. ئۆيىنىڭ ئۇ
بېشىدىن بۇ بېشىغا مېڭىپ يۈرەتتى.

پانجار ھۆسۈك ئەكەلگەن بۇ خەۋەر بىردەمنىڭ ئىچىدە پۈتۈن
يېزىغا تارقىلىپ بولدى. ئەر — ئايال، ياش — قېرى پۈتۈن يېزا
خەلقى دۆنەنىڭ ئىشىكىگە يىغىلدى. ئاينىڭ يورۇقى يېزىنىڭ
سوقما تاملىرىغا، دۆنەنىڭ ئىشىكى ئالدىدا مېغىلداپ يۈرگەن
يېزا خەلقىنىڭ بېشىغا چۈشۈپ تۇراتتى.

كۆپچىلىكنىڭ ۋارالڭ — چۇرۇڭ قىلىشقان، مۇنازىرىلەشكەن
ئاۋازلىرى ئاڭلانماقتا ئىدى. توساتتىن ۋارالڭ — چۇرۇڭ
بېسىلدى. ئەتراپ جىمىپ كەتتى. ھەممە باش جەنۇب تەرەپكە
بۇرۇلدى. نېرىدىن بىر ئاتلىق كېلىۋاتاتتى. ئاتنىڭ ئېگەر —
جابدۇقىدىكى زىننەتلىك بۇيۇملار ئاي يورۇقىدا پارقرايتتى.
ئاتلىق كىشى يېقىنلاشتى، كۆپچىلىكنى يېرىپ كىرىپ،
ئوتتۇرىدا توختىدى.

— دۆنە! دۆنە! — دەپ ۋارقىردى.

— مەن مەيەردە، ئابدى ئاغا، — دېگەن ئاجىز بىر ئايال
تاۋۇشى توپ ئىچىدىن ئاڭلاندى.

— ئاڭلىغان گېپىم راستمۇ، دۆنە؟

دۆنە كېلىپ ئاتنىڭ بېشى تەرەپتە توختىدى:

— پانجار ھۆسۈك كۆرۈپتۇ، كېلىپ ماڭا ئېيتتى.

— پانجار قېنى؟ — دەپ ھۆركىرىدى ئابدى ئاغا، —

قېشىمغا كەلسۇن!

— يوق، ھۆسۈك يوق، — دەپ جاۋاب بەردى كۆپچىلىك.

— ھۆسۈك كۆپچىلىك بار يەرگە ھەرگىز كەلمەيدۇ.

— قىيامەت قايم بولسىمۇ ئۆيىدىن چىقمايدۇ.

— بېرىپ ھۆسۈكنى چاقىرىپ كېلىڭلار! — دەپ بۇيرۇق
قىلدى ئاغا.

ھۆسۈك كەلگۈچە كۆپچىلىكتىن بىرەر ئاۋاز چىقمىدى.
ئەتراپ ئېغىر سۈكۈتكە چۆمگەندى.

بىر ئازدىن كېيىن ئاق ئىشتان، كۆڭلەكلىك ھۆسۈكنى
كەلتۈرۈشتى. ئۇ چىڭ تۇتۇۋالغان ئىككىلەننىڭ قولىدىن بوشاپ
چىقىشقا تىرىشاتتى.

— بۇ كېچىدە مېنى نېمە قىلماقچىسىلەر؟ نېمە گېپىڭلار
بار. خۇدا جاجاڭلارنى بەرسۇن، دۆيۈزلەر!

— سېنى مەن چاقىرتتىم، ھۆسۈك، — دېدى ئاغا.

ھۆسۈك قولىنى چۈشۈردى ۋە يۇمشاپ قالدى.

— ئۆلگۈر نومۇسسۇزلار، نېمىشقا ئابدى ئاغا چاقىرىدۇ
دېمىدىڭلار؟

ھۆسۈك ئابدى ئاغاغا قاراپ:

— ئەيبىكە بۇيرۇما، ئاغام، — دېدى.

— ھۆسۈك، سەن دۆنەنىڭ ئوغلىنى كۆرگەنمىشسەن،
شۇنداقمۇ؟ — دەپ سورىدى ئابدى ئاغا.

— دۆنەگە ئېيتتىم.

— ماڭمۇ ئېيتتە! — دېدى.

ھۆسۈك سۆزىنى باشلاش بىلەن كۆپچىلىك ئۇنىڭغا ئولشىپ
ھالقا شەكلىگە كەلدى. ھۆسۈك مەمەتنى قانداق كۆرگەنلىكىنى،

ئورغاق بىلەن ئۇنىڭ بېشىغا قانداق ئۇرماقچى بولغانلىقىنى ۋە
ھەممە ئىشنى بىر — بىرلەپ، تەكرار — تەكرار قالدۇرماي

سۆزلىدى. ئابدى ئاغا غەزەپلىنىپ جېنى چىقاي دېدى.

— ۋاي سۇلايمان، خەپ! دېمەك، سەن سۇلايمان ئىشىكىم —

دىكى ئادەملىرىمنى ئازدۇرۇپ، پادىچى قىلىۋاپسەن. ئېشىكىڭ

كۆۋرۈكتىن ئۆتۈۋالدى — ھە سۇلايمان، كەسمە يېزىسىدىكى

— ماقۇل، ئاغا، يۈر، ماڭايلى، — دېدى — دە، ئاتنىڭ ئالدىغا چۈشۈپ ماڭدى.

ئۆچكىلەرنىڭ يېنىغا كەلگۈچە ھەر ئىككىلىسىمۇ لام — جىم دېيىشىمىدى. ئۇلار كەلگەندە مەمەت بىر تاشنىڭ يېنىدا ئولتۇرۇپ خىيال سۈرمەكتە ئىدى. ئۇلارنى كۆرۈپلا ئورنىدىن تۇردى، يېنىغا كەلدى، ئابدۇ ئاغاغا ھەيرانمۇ بولمىدى. كۆزى سۇلايماننىڭ كۆزى بىلەن ئۇچراشتى، بىر — بىرىگە قاراشتى ... سۇلايمان قولۇمدىن نېمىمۇ كېلىدۇ، دېگەندەك بويىنى قىستى ... ئابدۇ ئاغا ئېتىنى مەمەت تەرەپكە قاراپ بىر — ئىككى قەدەم ئالدىغا دېۋىتتى:

— ئالدىمغا چۈش! — دېدى.

مەمەت ھېچنېمە دېمەستىن ئاتنىڭ ئالدىغا چۈشۈپ ماڭدى. ئۇ بېشىنى ئىككى مۇرىسى ئىچىگە تىقىۋالغانىدى. دەل چۈش مەزگىلىدە مەمەت ئالدىدا، ئابدۇ ئارقىدا يېزىغا كىرىپ كەلدى. يولدا ئابدۇ ئاغا بىر ئېغىزمۇ گەپ سورىمىدى، مەمەتمۇ ھېچنېمە دېمىدى. پەقەت مەمەت ئابدۇ ئاغا ھېلىلا ئېتىنى چاپتۇرۇپ مېنى چەيلۈپتەمدىكىن دەپ قورقاتتى، چۈنكى ئۇنىڭ خۇيىنى بىلەتتى.

دۆنەننىڭ ئىشىكىگە كېلىپ توختىدى.

ئابدۇ ئاغا ئىچكىرىگە قاراپ ۋارقىردى:

— دۆنە! دۆنە! ئال كۈچۈكۈڭنى!

دۆنە تاشقىرىغا چىققاندا ئۇ ئېتىنىڭ بېشىنى قايرىدى. دۆنە داد — پەرياد بىلەن ئوغلىغا ئېسىلدى. بۇ چاغدا يېزىدىكىلەرمۇ خەۋەر تېپىشقانىدى. ئاستا — ئاستا ئادەملەر يىغىلىشقا باشلىدى. كۆپچىلىك مەمەتنى قورشىۋالدى. ھەركىم ھەر خىل سوئال سوراپتتى.

— قەيەر دېدىڭ، مەمەت؟

— بۇ نېمە ئىش، مەمەت؟

— ھەي مەمەتەي!

ھېلىقى سۇلايمان — ھە؟!

دەل شۇنىڭ ئۆزى، — دېدى ھۆسۈك.

ئابدۇ ئاغا دۆنەگە ۋارقىردى:

— مەن ئۇنى ئەتە بېرىپ قايتۇرۇپ كېلىمەن.

ئۇ ئېتىنى چاپتۇرۇپ كەتتى. كۆپچىلىك ئارقىسىدىن غۇدۇراپ قېلىشتى.

* * *

ئابدۇ ئاغا چاپتۇرغان ئېتىنى سۇلايماننىڭ ئىشىكى ئالدىدا توختاتتى.

— سۇلايمان! ھەي سۇلايمان!

سۇلايمان ئىچكىرىدە ئىدى، تاشقىرىغا چىقتى، ئابدۇ ئاغىنى كۆرۈش بىلەن تامدەك تاتىرىپ كەتتى. ئابدۇ ئاغا ئات ئۈستىدە تۇرۇپ سۇلايمانغا ئېگىلدى.

— ھەي سۇلايمان، خىجىل بولمىدىڭمۇ؟ ئىشىكىمدىكى ئادىمىمنى ئازدۇرۇشتىن خىجىل بولمىدىڭمۇ؟ ھايا قىلمىدىڭمۇ؟ ئابدۇنىڭ ئىشىكىدىن ئادەم ئەكەتكىلى بولامدۇ؟ ھازىرغىچە مۇشۇنداق ئىش بولۇپ باققانمۇ؟ بۇنى بىلمەسەن؟ ئىست، سۇلايمان! شۇ ئاق ساقلىڭغىمۇ قارىماپسەن ...

— ئاغا، ئالدى بىلەن ئاتتىن چۈش! ئاتتىن چۈشۈپ ئىچكىرىگە كىر، ھەممە نەرسىنى بىر — بىرلەپ سۆزلەپ بېرىمەن، ئاغا! — دېدى سۇلايمان.

— ئويۇڭگە كىرمەيمەن، بالا قەيەردە؟ ئېيتىپ بەر!

— ساڭا جاپا بولۇپ قالارمىكىن، ئاغا، مەن ھازىر بېرىپ ئەكېلىمەن.

— جاپا — پاپا دېگىنىڭنى قويۇپ، بالىنىڭ بار يېرىنى

كۆرسەت!

سۇلايمان بويىنى ئېگىپ:

مەمەت بېشىنى يەرگە ساڭگىلاتقان ھالدا ئاغزىنى ئاچمايتتى. ئادەم بارغانچە كۆپەيمەكتە ئىدى.

5

مەمەت خاماننىڭ چۆرىسىدە قالغان ئاخىرقى ئەنجۈنى سېلىپ بولدى. خامان راسلاۋاتقاندا يامغۇر يېغىپ ئەنجۈنى بىر - بىرىگە چاپلاشتۇرۇۋەتكەندى. ئەنجۈدىن كۆمۈر چېڭىغا ئوخشاش قاپقارا بىر خىل چاڭ تۈزۈپتتى. ئەتىگەندىن بۇيان تىنماي ئەنجۈ تاشلىغان مەمەتنىڭ يۈز - كۆزى قاپقارا بولۇپ، كىشى تونۇمىغۇدەك ھالغا كەلگەن، پەقەت چىشلىرىلا پارقىراپ تۇراتتى. ئاخىر ئەنجۈلەرنى تاشلاپ تۈگەتتى. ئەنجۈلەر شۇ دەرىجىدە ئېگىز دۆۋىلەنگەنكى، ئوتتۇرىدىكى موما كۆمۈلۈپ قالغانىدى.

ئەنجۈ دۆۋىلەنگەن يەردە كۆكۈچ ھۆل دائىرە قالدى. چارچىغان مەمەت يەردە ئوڭدىسىغا يېتىپ كۈنگە قاقلىنىدى. ئېڭىزلىقنىڭ ئىچىدە نۇرغۇن چۈمۈلە ھەر تەرەپكە چېپىشىپ يۈرەتتى، ئۇ قوللىرى بىلەن كۆزلىرىنى توسۇپ ئوڭدا يېتىپ چوڭقۇر نەپەس ئالاتتى.

نەچچە كۈندىن بېرى ئۆزى يالغۇز شۇنچە ئورمىنى ئورۇپ تۈگەتتى. لەيلەككۆزى دالاسىدىكى زىرائەتنىڭ ئارىسىدا تۈگە ياتتىقى ئىنتايىن كۆپ ئۈنگەندى. كېيىن خامان راسلاش ئۈچۈن ئانىسى بىلەن بىللە بىرقانچە كۈن تۇلۇق سۆرەپ يەر چىڭدىدى. بىرقانچە كۈندىن بېرى خامان تېپىۋاتىدۇ، ئۇ ئورۇقلاپ بىر تېرە، بىر سۆڭەك بولۇپ قالدى. يۈزى قورۇلۇپ، تېرىسى ساڭگىلىغان، كۆيۈپ قارىداپ كەتكەن. كۆزلىرى ئوبدانلا ئولتۇرۇشقان، قوۋۇزلىرى ئىچىگە كىرىپ كەتكەندى.

بىر ئاز نېرىدا بىر ئات چىشلىرىنى كاراسلىتىپ ئوت يېمەكتە. ئۇ يىقىلىپ چۈشكۈدەك دەرىجىدە ئورۇق ...

قوۋۇرغىلىرى كۆرۈنۈپ تۇراتتى ... ئۇ قېرى ئات، ئون بەش ياش چامىسىدا، كۆزلىرىگە چىۋىنلەر ئولاشقان، دۈمبىسىنىڭ دەل ئوتتۇرىسىدىكى ساقايماس يېغىرى يىرىڭلىغان، قان ئارىلاش يىرىڭ ئېقىپ تۇراتتى، يېغىرغا خامان تۈزىنى يېپىشقان، چوڭ - چوڭ قارا چىۋىنلەر قونۇپ، ئۇچۇپ تۇراتتى.

كۈن چاشكا بولدى. مەمەت بىر يېنىغا ئورۇلدى. ئۇ چىلىق - چىلىق تەرلىگەن. قولىنى يۈزىگە سۈركىدى - دە، قولىغا چاپلاشقان تەرنى سىلكىپ چۈشۈردى.

كۈن نۇرىدا پارلىداپ كەتكەن ئېڭىزلىق ۋە تۈزلەڭلىك كۆزنى ئاچقىلى بولمايدىغان دەرىجىدە قاماشتۇراتتى. ئۆلگۈدەك چارچاپ كەتكەن مەمەت ياتقان يېرىدە ئېڭىز ئارىسىدىن ئاتقا بىر - ئىككى قېتىم قاراپ قويدى. ئاتنىڭ ئەتراپىدا تۆت - بەش قارلىغاچ ئايلىنىپ يۈرەتتى. قارلىغاچلارغا ئۇزاق قاراپ تۇردى. قولى بىلەن چۈمۈلىلەرنىڭ ماڭىدىغان يولىنى توسۇۋالدى. چۈمۈلىلەر قولىنىڭ ئۈستىدىن مېڭىپ كەتتى.

ئۇ چىشىنى مەھكەم چىشلىگەن ھالدا ياتقان يېرىدىن تەسلىكتە قوزغىلىپ ئولتۇردى. بىراق، يەنە بېشىنى ئوڭ تىزىنىڭ ئۈستىگە قويۇپ جىم بولۇپ قالدى. كېيىن ئازراق ئۆزىگە كېلىپ قوللىرىنى يەرگە تىرەپ كۈچىنىپ ئورنىدىن تۇردى. يۈزىگە، قوينىغا چۈمۈلىلەرنىڭ ئولاشقىنىنى سەزدى ۋە ئۇلارنى قولى بىلەن سىيرىپ تاشلىدى. ئات توپا باسقان بىر تۈپ قارىقاتنىڭ يېنىدا تۇرۇپ ئالدى پۈتىنى يالايتتى. مەمەت بېرىپ ئاتنى يېتىلەپ كەلدى.

تۈگە يانتىقىنىڭ ھاۋا رەڭ يوغان گۈلى ئېچىلغانىدى، يېنىك بىر شامال كۆتۈرۈلۈپ ئۇنى يەرگە ئەگدى.

ئاتنى يېتىلەپ كېلىپ مىڭ جاپادا تۇلۇققا قاتتى. ئات دۆۋىلەنگەن ئەنجۈنى يېرىپ ماڭالماتتى. مەمەت تۇلۇقتىن چۈشتى. ئات بىلەن ئەنجۈ ئۈستىدە يۈگۈرۈشكە باشلىدى. ئات ھېلىدىن - ھېلىغا مۇدۈرەيتتى. مەمەتنىڭ ئاتقا بەك ئىچى

ئاغرىدى. نېمە قىلىشنى بىلمەيتتى. ئات قاپقارا تەرگە چۆمۈلگەن، ئۇ شۇنچىلىك ھاسىراتتىكى، ھەربىر نەپەس ئالغاندا كۆكسى، قوۋۇرغىلىرى تەڭ كۆتۈرۈلۈپ، تەڭ چۈشەتتى. تۆشى، كۆكسى ۋە ساغرىسىنى تەر باسقاندى. مەمەتمۇ تەرگە چۆمدى. ھەممە يېرىدىن تەر شۇرۇلداپ ئاقتى، كۆزلىرىگىمۇ كىرىپ كېتەتتى. كۈن كۆيدۈرەتتى، چىرىگەن زىرائەتنىڭ نەم پۇرىقى نەپەسنى سىقاتتى. بىر مەزگىل ئەنجۈگە پېتىپ، چىقىپ يۈرۈپ خاماننى ئايلانغاندىن كېيىن ئەنجۈلەر سەل بېسىلدى، بىر ئاز ئوڭايلاشقانداك بولدى. تۇلۇقنىڭ ئاستىدا ئەنجۈلەر شىتەر - شىتەر قىلىپ ئاۋاز چىقىراتتى.

چۈشكە يېقىن ئەنجۈلەر خېلى ئوبدانلا يۈمشىدى. سېلىنغان ئاياقنىڭ قارىسى كېتىپ پارقىراشقا باشلىدى. چۆرگۈلەۋاتقان تۇلۇقنىڭ كەينىدىن ئۇششاق ئالتۇنسىمان توزان كۆتۈرۈلۈپ مەمەتنىڭ بۇرنىنى ئېچىشتۈراتتى، توپا - توزان پۇرايتتى، ئاچچىق پۇرايتتى.

يىراقتا بىر ئادەم باغ باغلىماقتا. ئۇنىڭ نېرىراقتا بىر - ئىككى كىشىنىڭ خامان تېپىۋاتقانلىقى كۆرۈنەتتى. شۇنداق كەڭ دالادا ئۇلاردىن باشقا ھېچكىم يوق ئىدى.

ئېڭىزلار ئېڭىز - ئېڭىز قالغان ... ئورۇش ماشىنىسى بىلەن ئورۇغان چاغدا بۇغداينى تۇۋىدىن ئورۇيدۇ. يەردە بىر غېرىچچە، بەلكى ئۇنىڭدىن پاكارراق ئېڭىز قالىدۇ. قول بىلەن ئورۇغاندا پەقەت بۇغداي باشاقلرى كېسىۋېلىنىپ، يەردە ئۇزۇن بۇغداي غوللىرى قالىدۇ. ئېڭىزنىڭ نېرىسى چىقىرتىكەنلىك ئىدى.

مەمەتنىڭ تامىقى قۇرۇپ كەتتى. ئىسسىقتا ئاتمۇ بېشىنى ئالدى پۇتلىرى ئارىسىغا ئېڭىشتۈرۈپ، ئاران - ئاران ماڭاتتى. مەمەتمۇ تۇلۇق ئۈستىدە ھېچ ياققا قارىماي خىيال سۈرەتتى. قارلىغاچلارمۇ خاماننىڭ قېشىغىچە كېلىشىۋالغان. مەمەت ئۇخلاپ قالغانداك ئىدى. ئات بەزى - بەزىدە يانچىلغان ئەنجۈلەرنى ئاغزىغا ئالاتتى، لېكىن ئاغزىدىن چۈشۈپ كېتەتتى.

مەمەت ھېچ نەرسىگە پەرۋا قىلمايتتى. كۈن بېشىغا تىك چۈشەتتى. ئۇ توختاپ يېزا تەرەپكە قارىدى. ئادەمنىڭ قارىسى كۆرۈنمەيتتى. ئۇ چىشلىرىنى چىڭ چىشلىدى: «ۋاي شۇ ئانام...» دەپ قويدى.

ئانىسى ئۇنىڭغا تاماق ۋە ئۇسسۇلۇق ئەكەلمەكچى ئىدى. مەمەت يۇتقۇندى. ئاغزىدا نەم دىدارى قالمىغاندى. ئۇ ئاستا تۇلۇق ئۈستىدە مۇكچەيدى. ئات توختىدى ۋە بېشىنى ئەنجۈگە تىقتى. مەمەت ئۇنى سەزمىگەندى. كېيىن بۇ ئەھۋالنى ئاڭقىرىپ دەرھال ئاتنىڭ چۇلۇۋۇرىنى سىلكىدى:

— چۇھ جانۋار، چۇھ!

چىۋىنلەر ئاتنىڭ يېغىرىغا ئولىشىۋالغان، ئات قۇيرۇقى بىلەن ئاستا ۋە توختىماستىن قورۇيتتى، بىزەك چىۋىنلەر نېرى كەتمەيتتى.

غەزەپ بىلەن ئورنىدىن تۇرغان مەمەت يېزا تەرەپكە بۇرۇلدى. تۆگە يانتىقىنىڭ كەينىدىن بىر باش كۆرۈنۈپ قالدى. بىر ئازدىن كېيىن كېلىۋاتقان كىشىنىڭ ئانىسى ئىكەنلىكىنى بىلدى. غەزىپى شۇ ئاندا خۇشاللىققا ئايلاندى.

يېقىن كەلگەن ئانىسى قارا تەرگە چۆمگەن، تاماق كۆتۈرگەن قولى يەرگە تەگكۈدەك دەرىجىدە سوزۇلغاندى.

— قانداق قىلدىڭ، قوزام؟ بىر يەرگە ئاپاردىڭمۇ؟

— ئەنجۈلەرنىڭ ھەممىسىنى سالدىم.

— قېلىن بولۇپ كەتمىدىمۇ؟

— قېلىن بولۇشى بولدى، ئەمما يۇمشاپ قالار، — مەمەت

ئانىسىنىڭ قولىدىن كومزەكنى ئېلىپلا بېشىنى تىقتى. ئۇزاققىچە قېنىپ - قېنىپ سۇ ئىچتى. كومزەكتىن ئاققان سۇ كۆكسى، قورسىقى ھەتتا پاچاقلرىنىمۇ ھۆل قىلىۋەتتى.

— سەن كېلىپ نېنىڭنى يەۋال، مەن ئازراق ھەيدەي، — دەپتى ئانا.

مەمەت ئاتنىڭ تىزگىنىنى ئانىسىغا بېرىپ، قارىقات

چاتقىلىنىڭ سايسىدا ئولتۇرۇپ داستىخاننى ئاچتى. پىياز مۇ، تۈز مۇ بار ئىدى. قېتىق بار چانچىنىڭ سىرتىغا ئۇششاق ھاشاراتلار يېپىشىۋالغانىدى. بىر قاچىغا قېتىق تولدۇردى.

تاماق يەپ بولغاندىن كېيىن قارىقات ئاستىدا ياتتى. بېشى سايدا، بېلىنىڭ تۆۋىنى ئاپتاپتا ئىدى. ئۇخلاپ كەتتى. ئويغانغان چاغدا ۋاقىت پېشىندىن ئاشقاندى. كۆزلىرىنى ئۇۋۇلاپ ئورنىدىن تۇردى ۋە خامانغا يۈگۈردى.

— ئانا، ھاردىڭمۇ؟ بەك ھېرىپ كەتتىڭ - دە، — دېدى.

— كەل، قوزام، — دەپ قايغۇلۇق ھالدا بويىنى ئەگدى ئانا. ئىككى كۈندىن كېيىن خامان سورۇلدى، ئۈچىنچى كۈنى يەنە پايخان قىلىندى، تۆتىنچى كۈنى چەشلەندى. ياقۇتتەك قىزىل بۇغداي دانلىرى خامان ئوتتۇرىسىدا پارقىراپ تۇرماقتا ئىدى. ئۇ كۈنى بۇغداينى تاغلارغا قاچىلاپ ئۆيگە توشۇۋالدى. چەش خاماننىڭ ئوتتۇرىسىدا قېلىپ قالدى. بۇنىڭ سەۋەبى، ئابدى ئاغىنىڭ ۋاقتىدا كېلىپ ھەققىنى ئالمىغانلىقى ئىدى. ئۇ كېچىسى مەمەت بىلەن ئانىسى پاشىلارغا تالىنىپ چەشنى ساقلاپ چىقىشتى. ئەتىسى ئەتىگەندە ئابدى كەلمىدى. چۈش بولدى، يەنىلا خەۋەر يوق. نامازدىگەرگە يېقىن سېمىز ئاتلارغا مىنگەن ئۈچ مالىينى ئارقىسىغا سېلىپ يېتىپ كەلدى. ئابدىنىڭ يۈزى قارىيىپ قورقۇنچلۇق تۈس ئالغانىدى. بۇ سورۇن تەلەتنى كۆرۈپ دۆنەنى قورقۇنچ باستى. چۈنكى، دۆنە بۇ سورۇن چىراينى كۆپ يىلدىن بېرى ئوبدان بىلەتتى. شۇڭا، دۆنەنىڭ قورۇلۇپ بىر تېرە، بىر سۆڭەك بولۇپ قالغان يۈزى تېخىمۇ پۇرۇشتى.

ئابدى ئاغا ئىشارەت قىلىپ دۆنەنى يېنىغا چاقىردى ۋە مالايلىرىغا بۇيرۇق قىلدى:

— تۆتتىن ئۈچى بىزگە، بىرى دۆنەگە.

دۆنە باينىڭ ئۈزەڭگىسىگە ئېسىلدى:

— ئۇنداق قىلما، ئاغام، بۇ قىش ئاچلىقتىن ئۆلىمىز،

ئۇنداق قىلما، ئايغلىرىڭنى سۆيەي، باي ئانا.

— زارلانما، دۆنە، ھەققىڭنى بېرىۋاتمەن.

— مېنىڭ ھەققىم ئۈچتىن بىرى ئىدى، — دېدى دۆنە زارلىنىپ.

ئاغا ئات ئۈستىدە دۆنەگە ئېڭىشتى ۋە كۆزلىرىنىڭ ئىچىگە تىكىلىپ سورىدى.

— يەرنى كىم ھەيدىدى، دۆنە؟

— مەن ھەيدىدىم، ئاغا.

— بىزنىڭ مالايىلار ساڭا ياردەم بەرمىدىمۇ؟

— ياردەم بەردى، ئاغا.

— دۆنە!

— خوش، ئاغا؟

— سەن ئوغلۇڭغا نەسەھەت قىلىپ قوي، يەنە قېچىپ كېتىپ سۇلايمانلارغا پادىچى بولمىسۇن.

دۆنە سارغىيىپ كەتتى. ئابدى ئاغا ئېتىنى دېۋىتىپ كېتىپ قالدى.

دۆنە ئارقىسىدىن يالۋۇرۇپ:

— قۇلۇڭ بولاي، قۇرباننىڭ بولاي، ئاغا، رەھىم قىل! — دېيىشكىلا ئۆلگۈردى.

مالايىلار ئۆلچەشكە باشلىدى. ئۈچ غەلۋىرنى بايغا، بىر غەلۋىرنى دۆنەگە تۆكەتتى. باينىڭ بۇغداي دۆۋىسى زورايدى، دۆنەنىڭ دۆۋىسى بولسا كىچىككىنلا ئىدى.

دۆنە بۇغداي دۆۋىسىگە قاراپ تۇرۇپ قارىدى:

— خۇدايىم يېڭىلى نېسىپ قىلمىسۇن، ئۆچكە ساقال! مەندىن ئالغانلىرىڭنى دوختۇرغا، تېۋىپقا خەجلەپ تۈگىتەرسەن

ئىلاھىم! گېلىڭغا ھونناق چىقسۇن!

مالايىلار باينىڭ بۇغدايلىرىنى ئۈچ ئانقا ئارتتى. ئۇلارنىڭ بىرەرمۇ دۆنەگە گەپ - سۆز قىلمىدى.

مەمەت كېلىپ ئانىسىنىڭ يېنىدا ئولتۇردى. توپا - چاڭلىق خاماننىڭ ئوتتۇرىسىدا كىچىككىنە بىر بۇغداي دۆۋىسى تۇراتتى. بايىلا چەشلەنگەن بۇغداي شۇنچىلىك ئېگىز ئىدى، مەمەت بىردەم بۇغداي دۆۋىسىگە، بىردەم ئانىسىغا قارىدى، گۇناھكار دەك خورسىندى.

— سۇلايماننىڭ ئۆيىدىن ياندۇرۇپ كېلىۋاتقاندا نېمىشقا سېنى ئۇرۇپ يانچۇۋەتمىگەنلىكىنى بۈگۈن ئۇقتۇم، چۈشەندىم، ئوزۇقتىن قىسماقچىكەن، كاپىر! — دېدى ئانا.

مەمەت ئۆزىنى تۇتالمىدى، زارلاپ ۋارقىراشقا باشلىدى:

— مېنىڭ كاساپىتىمدىن ...

ئانا ئوغلىنى پۈتۈن كۈچى بىلەن قۇچاقلاپ باغرىغا باستى.

— قانداق قىلىمىز، قولىمىزدىن نېمە كېلىدۇ؟

— بۇ قىشتا؟ ... — دېدى مەمەت.

— ئاھ، بۇ قىش! — دېدى ئانا.

ئاندىن كېيىن ئانىمۇ يىغلاشقا باشلىدى:

— ئاھ، داداڭ بولسىدى، ئاھ، داداڭ ...

6

ئۇلارنىڭ پەقەت بىرلا سىيىرى بار ئىدى. سىيىر بۇ يىل موزايلىدى. موزىيى ئەركەك ئىدى. ئەگەر مەمەت ئاۋاقتىڭ بىر دۆنۈم^① يېرى بولغان بولسىدى ... كېلەر يىلى سىيىر يەنە بىر ئەركەك موزاي تۇغۇپ بەرسە. بۇنى ئۇ تۆت كۆز بىلەن، ئۇيۇقسىنى قاچۇرغۇدەك بىر ئىستەك بىلەن كۈتەتتى. كېلەر يىلى تۇغۇلىدىغان موزايىنى خىيالىدا كۆرگەندەك بولاتتى. ئۇنىڭ تەسەۋۋۇرىچە، ئىككى موزاي بىردەك چوڭ بولاتتى. چوڭ بىر يايلاقنىڭ ئوتتۇرىسىدا ئەگرى مۇڭگۈزلۈك بىر جۈپ ئاساۋ

① دۆنۈم — تۈركىيەنىڭ كۆلەم ئۆلچەم بىرلىكى، 1 دۆنۈم 10 كىۋادرات گىز. يەنى، 3913 كىۋادرات مېتىرغا باراۋەر.

ئۆكۈز ... ئاساۋ ئۆكۈزلەر بويۇنتۇرۇققا ئوڭايلىقچە كۆنمەيدۇ. ئۇلارنى بويۇنتۇرۇققا ئۆگىتىش كېرەك. ئەڭ ئاخىرىدا قوزغا ئوخشاش ياۋاشلىشىپ قالىدۇ ... دالادا چېقىرتىكەن ھازىر ئۇنە ئۈنۈپ تۇرسۇن. بىر يىل ئۈندۈ، ئىككى يىل ئۈندۈ، ئۈچىنچى يىلىغا بارغاندا يىلتىزغا گۇڭگۈرت سۈيى قۇيسەن. گەپ، يەرنىڭ ئۆزۈڭنىڭ بولۇشىدا ...

يېڭى تۇغۇلغان موزايىنىڭ تۈكلىرى قوڭۇر قىزىل بولىدۇ. كېيىن ئۆزگىرىپ سېرىق قىزىل قوڭۇر رەڭگە كىرىدۇ.

قۇلىقىنىڭ تۈكلىرى مەخمەلدەك يۇمشاق، كىشى ئالدىقىنى ئېچىپ موزايىنىڭ قۇلىقىغا سۈركىسە سوغۇق، يۇمشاق بىر غىدىقلىنىش، بىر خىل ھۇزۇرلىنىش ھېس قىلىدۇ.

پۈتكۈل كەمبەغەل دېھقان ئۆيلىرىدە يېڭى تۇغۇلغان موزايىلارنىڭ ئورنى يان مورا ئوچاققا يېقىن، ئۆي ئىگىسى ئورۇن سېلىپ ياتىدىغان جايىنىڭ يېنىدا بولىدۇ. موزايىلارنىڭ ئاستىغا گۈللىرى ئېچىلغان باھار ئوت - چۆپلىرى سېلىپ بېرىلىدۇ. ئۆيىنىڭ ئىچى باھار گۈللىرى، ئوت - چۆپ، موزاي قىغى ۋە موزاي پۇرىقى بىلەن تولغان بولىدۇ.

كۈز كەلگەندە موزاي چوڭىيىدۇ، - دە، كالىلار ئارىسىغا قېتىلىدۇ.

ئانا پۈتۈن باھارنى موزايىدىن خەۋەرسىز، ئۇنىڭ بىلەن كارى بولماي ئۆتكۈزدى. ئوغلىنىڭ دەردى بولمىسىدى، موزاي ياخشى بېقىلىپ، ئۆي ئىچىدە سەكرەپ ئويىناپ، ئۆيىنىڭ مەلىكىسى، خۇشاللىقىغا ئايلانغان بولاتتى.

مەمەتلەرنىڭ ئۆيى بىر ئېغىزلىق، پاكار كېسەك تاملىق ئۆي ئىدى. تېمى ئاران بىر مېتىر ئېگىزلىكتە ئىدى. پۈتۈن يېزىنىڭ ئۆيلىرى كۈزنىڭ يامغۇرىغا چىداشلىق بېرەلمەستىن تامچە ئۆتۈپ كېتەتتى. بۇ يېزىدا پەقەت مەمەتلەرنىڭ ئۆگزىسىلا كۈزنىڭ يامغۇرىغا بەرداشلىق بېرەلەيتتى. مەمەتنىڭ دادىسى ھايات چاغدا سارىچاغشاڭ دېگەن يەردىن توپا ئەكېلىپ، ئۆگزىسىگە لاي

سالغانىدى. سارىچاغشاكنىڭ توپىسى باشقىچە بىر توپا ئىدى. بىز بىلگەن قارا، قۇملۇق شور توپىلاردىن ئەمەس. بۇ توپا كالىكە - كالىكە بولۇپ، بىللۇرغا ئوخشاش قاتتىق، سېرىق، قىزىل، كۈل رەڭ، كۆك، يېشىل ھەر خىل رەڭدە ئىدى. بۇ رەڭگارەڭ توپىنىڭ كىرىستاللىرى بىر - بىرىگە ئارىلاشقانىدى. شۇڭلاشقا، مەمەتلەرنىڭ ئۆگزىسى ھەر خىل رەڭدە پارقىراپ جۇلالىنىپ تۇراتتى.

يازدا ئانا - بالا پۈتۈن كۈچىنى چىقىرىپ تىرىشىپ ئىشلىدى. ئەمما، ئامال قانچە! ... كۈزدە غەم - قايغۇ بىلەن ئۆيىگە قايتىشتى. بىر موزىيى بارلىقىنى شۇ چاغدىلا ئەسلەشتى. ئۇنى ئۇنتۇپ قېلىشقانىدى. موزاي چوڭ بولۇپ قاپتۇ.

ئانا ئوچاققا خېلى چوڭ بىر كۆتەكنى تاشلىدى. سىرتتا قارا بۇلۇتلار جەنۇبتىن شىمالغا قاراپ سىلجىماقتا ئىدى. بىر ئازدىن كېيىن ئۆيىنىڭ ئىچىنى بىر چاقماقتەك نۇر يورۇتۇۋەتتى. ئوچاققا ئوت يالقۇنلىرى بىر - بىرى بىلەن قوغلىشاتتى. بۇ چاغدا مەمەت ئۆيىگە كىردى. قوللىرى توڭغۇپ قىزىرىپ كەتكەنىدى. ئوچاق قېشىغا كېلىپ ئولتۇردى. ئارقىسىغا قاراپ يەردە يېتىپ كۆشەۋاتقان سىيىرنى كۆردى. سىيىر خاتىرجەم ياتاتتى. ئالدىغا تاشلانغان ساماننى يېمىگەنىدى. ئۆيىنىڭ بىر تەرىپىگە سامان دۆۋىلەنگەنىدى. ئۇ ئورنىدىن تۇرۇپ سىيىرنىڭ قېشىغا بېرىپ، ئۇنىڭ يېنىدا تۇرغان موزايىنىڭ قۇلىقىنى تۇتۇۋالدى. موزاي بۇنىڭغا خۇيلاندى. بېشىنى بوشتىپ، سىيىرنىڭ ئۇ يېقىغا قېچىپ كەتتى. بالا كۈلۈمسىرىدى.

— سەن يوق چاغدا بۇ كىچىككەنە موزايىنى ئالغىچىل دېگەن سايدا تۇغقاندى. يېرىم كېچىدە ئىزدەپ - ئىزدەپ بىر چاقماقنىڭ ئارىسىدىن تاپتىم، ئانىسى بېشىدا تۇرۇپ يالاۋاتقانكەن. مېنى خېلىغىچە موزايىغا يېقىن كەلتۈرمىدى. كېيىن پەشتامغا ئوراپ ئۆيىگە ئېلىپ قايتتىم، — دېدى ئانىسى.

— ھازىر چوڭ بولۇپ قاپتۇ، — دېدى مەمەت.
— ھەئە... — دېدى ئانا.

كېيىن سۆز ئۈزۈلۈپ قالدى، بىر - بىرىنىڭ يۈزىگە قارىيالمىدى. ھەر ئىككىلىسىمۇ باشلىرىنى ساڭگىلاتقان ھالدا ئوتقا تىكىلىپ ئولتۇرۇشتى.

— بۇنى ساتمىساق بولمايدۇ. ھازىر يېڭۈدەك ئون قالمىدى، — دېدى ئانا. مەمەت جاۋاب بەرمىدى.
ئانا سۆزىنى داۋام قىلىپ:

— ئابدۇ ئاغا بىزگە ئۆچ، موزايىنى بىكارغا دېگۈدەك ئېلىۋالدىمۇ - دە، يەنىلا يازغا ئولتۇرالمىدىمىز.
مەمەت جىم تۇراتتى.

— باشقا چارىمىز يوق، قوزام! شۇ سېنىڭ قېچىپ كېتىشىڭ بېلىمىزنى يۈكۈۋەتتى.

مەمەت بېشىنى ئاستا كۆتۈرۈپ ئانىسىغا قارىدى، كۆزلىرىگە لىق ياش تولغان ھالدا:

— مېنى بىر باھانە قىلىۋالدى. قاچمىغان بولساممۇ باشقا باھانىنى تاپاتتى، — دېدى.

— راست، باھانە تاپاتتى ئۇ كاپىر. داداڭنىڭمۇ جان دۈشمىنى ئىدى.

شۇ ئاندا ھەر ئىككىسى سىيىرنىڭ قېشىغا باردى. بۇ قىزىل، سېمىز، پېشانىسىدە چىرايلىق ئاق قاشقىسى بار سىيىر ئىدى.

قىش كەلدى. تىز بويى قار ياغدى. چۈشتىن كېيىنلا قاراڭغۇ چۈشۈپ كەتكەن. ئانا ئىسلىشىپ قارىيىپ كەتكەن كورنىنى ئوچاققا ئېسىپ قويغان، ئىچىدىكى سۇ خېلىدىن بېرى قاينىماقتا ئىدى.

ئۆيىگە جەننەت بۇۋى كىردى.

— كەل، ئولتۇر، جەننەت بۇۋى، مەيەرگە كەل، — دېدى دۆنە.

— ئولتۇرامدىم، يەڭگە، ئولتۇرالايمەنمۇ؟ — دېدى - دە، بىر

چەتتە زوڭزايىدى. ئەتىگەندىن بۇيان ئۆيمۇئۆي دوقۇرۇپ يۈردۈم، نېمە قىلىشىمنى، قەيەرگە بېرىشىمنى بىلمەيمەن، سەندىمۇ بۇغداي قالمىغانغا ئوخشايدۇ. ئارپىنىمۇ تۈگىتىپسەن، بىزنىڭ تۈگەتكىنىمىزگىمۇ بىر ھەپتە بولدى. تاغلارنىڭ تېڭى كۆرۈنۈپ قالغىنىغا خېلى بولدى. بۇ يىل بىزنىڭ زىرائىتىمىز ئوخشىمىدى. يەڭگە، سىلەرنىڭكىدەك بولغان بولسا ئىدى... ئېرىم ھەممە يەرنى، ھەممە ئۆيىنى ئارىلاپ چىقتى، ئۆتنە سورىدى. ھېچكىمدىمۇ بەرگۈدەك بىرنېمە يوق.

جەننەت بۇۋى ئوچاقتا قايناۋاتقان سۇنى كۆرۈپ:

— كورىغا نېمە سالىسەن؟ — دەپ سورىدى. ئۇنىڭ بۇ سوئالىدا بىر مەنە بار ئىدى.

دۆنەنىڭ كالىپۇكلىرىدا بىلىنەر - بىلىنمەس ھەسرەتلىك تەبەسسۇم پەيدا بولدى.

— سۇ قۇيۇپ قويدۇم، — دېدى.

— ھېچنېمە قالمىدىمۇ؟ — دەپ ھەيران بولۇپ سورىدى جەننەت بۇۋى.

— بارىنى يەپ بولدۇق، — دېدى.

— ئەمدى قانداق قىلىسەن؟ — دەپ ئېچىنىپ سورىدى جەننەت بۇۋى.

— بىلمەيمەن، — دېدى دۆنە.

— بېرىپ موستولۇدىن بىر قېتىم سوراپ باققىن.

— سوراپ باقارمەن، بىراق ئۇنىڭدىمۇ قالمىغاندۇ.

بىرقانچە كۈندىن بۇيان شىددەتلىك قار - بوران كۆزنى ئاچقۇزمايتتى. ئۆيلەرنىڭ ئالدىدا ئىتلارمۇ كۆرۈنمەيتتى. يېزا خۇددى گىياھسىز تاغ چوققىسىدەك غۇيۇلداپ قالغان. ھەممە كىشى ئۆز ئۆيىدىن چىقماي تۇڭلۇكلىرىنى ئېتىپ ئولتۇراتتى. كالىسى بارلار سامانىمۇ ئۆيىگە دۆۋىلىۋېلىپ تالاغا چىقمايتتى. ھېچكىمنىڭ ھېچكىم بىلەن كارى يوق ئىدى.

ھەپتە - ئون كۈندىن بۇيان دۆنەنىڭ بارمىغان ئۆيى، باش

تېقىمىغان ئىشىكى قالمىدى. ئۇ:

— ئۆلسەممۇ ئابدى ئاغىغا يالۋورمايمەن، — دەيتتى، — ئۆلسەممۇ...

ھەر يىلى شۇنداق بولاتتى. يېزىدىكى تەڭدىن تولا دېھقان ئاچ قېلىپ ئابدى ئاغىنىڭ ئىشىكىگە دوقۇرايتتى.

دۆنە ئۇنداق قىلمىدى. ئۇ يالغۇز بولسا مەيلى ئىدى، بىراق ئوغلى بار. خېلى كۈنلەردىن بۇيان بالىسى ئېغىز ئاچماس بولۇپ قالغانىدى. يۈزى، كالىپۇكىدا بىر تامچە قان ئەسرى قالمىغان، كالىپۇكلىرى قەغەز دەك ئېپىزلىشىپ كەتكەن، يۈزى ئۆلۈكنىڭ چىرايىدەك سارغىيىپ، پۈتۈن تېنى ماغدۇرسىزلانغانىدى. بىر يەردە ئولتۇرسا كەچكىچە شۇ يەردىن تۇرمايتتى. بېشىنى ئىككى قوللىنىڭ ئارىسىغا ئېلىپ خىيال سۈرەتتى. پۈتۈن جېنى ۋە پۈتۈن ھاياتى كۈچى، نەپرەت ۋە مۇھەببەتتى، قورقۇنچى ۋە غەيرىتى ئۇنىڭ يوغان كۆزلىرىگە توپلانغانىدى. كۆزلىرىدە ئارىلاپ يىڭىنىڭ ئۈچىدەك ئۆتكۈر غەزەپ ئۇچقۇنلىرى چاقناپ ئۇچاتتى. بۇ مۇدەھىش قورقۇنچلۇق بىر ئۇچقۇن، ئۇنىڭدىن قورقۇش لازىم! بۇ قورقۇنچلۇق، چۈنكى ئېتىلىپ پارچە - پارچە قىلىۋېتىشكە ھازىرلانغان قاپلاننىڭ كۆزىدىنمۇ شۇنداق ئۇچقۇن يېنىپ تۇرىدۇ. بۇ ئۇچقۇن نەدىن كەلگەن؟ بەلكى يارىتىلىشىدىن شۇنداق تۇتۇ. ئەڭ توغرىسى، مەمەتنىڭ كۆزلىرىدىكى بۇ ئۇچقۇن چەككەن ئازاب - ئوقۇبەتلەرنىڭ، دەرد - ئەلەملەرنىڭ مەھسۇلىدۇ! بۇ ئۇچقۇن مەمەتنىڭ كۆزىدە كېيىنكى بىر يىل ئىچىدە پەيدا بولغانىدى. ئۇنىڭدىن بۇرۇن مەمەتنىڭ مەسۇم كۆزلىرىدە ھەيرانلىق، خۇشاللىق نۇرلىرى چاقنايتتى.

ئاسماندىكى قارا بۇلۇتلار دومىلىشىپ يۈرەتتى. ئابدى ئاغىنىڭ ئىشىكى ئالدىدا سوغۇقتىن تۈگۈلۈپ كەتكەن، يىرتىق، ماتا چاپان كىيگەن نۇرغۇن ئادەم بىر - بىرىگە يېپىشقان ھالدا تىترىشىپ تۇرماقتا ئىدى. پەقەت بىرلا كىشى كۆپچىلىكتىن ئايرىلىپ چەتتە تۇراتتى. ئۇ، دۆنە! ھەممەيلەن ئابدى ئاغىنى

كۈتمەكتە. ئىچكىرىدىن ئابدى ئاغا چىقىپ ئۇلارغا سۆز قىلىشنى كۈتۈپ تۇرغان چاغدا، ئابدى ئاغا قولىدا توقسان توققۇز مونچاقلىق تەسۋى، بېشىدا تۆگە يۈڭىدىن توقۇلغان تەقىيەسى، ئۆچكە ساقىلى بىلەن چىقىپ كەلدى - دە:
— يەنە ئاچ قالدىڭلارمۇ؟ — دەپ سۆز باشلىدى.
كۆپچىلىكتىن ھېچبىر تاۋۇش چىقمىدى.
كۆپچىلىكنىڭ كەينىدە يەككە - يېگانە تۇرغان دۆنەنى كۆرگەن ئابدى ئاغا:

— دۆنە! دۆنە! — دەپ ۋارقىرىدى، — سەن ئۇدۇل ئۆيۈڭگە كەت، ساڭا بىر تال دانمۇ بەرمەيمەن. ئۆيۈڭگە كەت! دۆنە! — ھازىرغىچە مېنىڭ يېزامدىن، مېنىڭ ئىشىكىمدىن بىرەر ئادەم قېچىپ كېتىپ باشقا يېزىغا بېرىپ باشقا كىشىگە پادىچى بولغان ئەمەس، مالايىمۇ بولغان ئەمەس. بۇنى سېنىڭ بىر غېرىچ ئوغلۇڭ ئىجاد قىلدى. ئۇدۇل ئۆيۈڭگە كەت!

كېيىن كۆپچىلىككە قاراپ:

— كەينىمدىن مېڭىڭلار! — دېدى.

ئۇ كەڭ شالۋۇرنىڭ يانچۇقىدىن بىر تۇتام ئاچقۇچنى قولغا ئالدى، جىلتىكىسىنىڭ يانچۇقىدىن بىر دەپتەرنى چىقاردى.
بىر ئازدىن كېيىن ئېسىنى يىغىۋالغان دۆنە ئۇنىڭ ئارقىسىدىن:

— ئاغا، ئۇ كىچىككەنە بىر يۇمران بالا، ئىچىڭ ئاغرىسۇن. بىزنى ئاچ قويما! — دېدى.

ئاغا توختاپ دۆنەگە قارىدى، ئارقىسىدىكى كۆپچىلىكمۇ توختاپ شۇ ياققا قارىدى.

— بالا بالىلىقنى قىلىشى كېرەك، — دېدى ئاغا، — مەن ئەقلىمگە كەلگەندىن بۇيان ھېچكىم دەگىرمەن ئولۇك يېزىسىدىن قېچىپ باشقا يېزىغا بېرىپ پادىچىلىق، مالايلىق قىلغان ئەمەس. بۇنىڭدىن كېيىنمۇ قىلمايدۇ. ماڭ، ئۆيۈڭگە كەت!

ئابدى ئاغا ئامبارنىڭ ئىشىكىنى ئاچقاندا، چاڭ ئارىلاش

ئىسسىق بۇغداي پۇرىقى سىرتقا ئېتىلىپ چىقتى.
ئۇ ئىشىكتە تۇرۇپ:

— ماڭا قاراڭلار، دۆنەگە بىر تالمۇ ئاشلىق بەرمەڭلار، ئاچلىقتىن ئۆلسۇن. ھازىرغىچە دەگىرمەن ئولۇك يېزىسىدا ئاچتىن ئۆلگەنلەر بولمىغان، ئۇ ئۆلسۇن. ساتىدىغان بىر نەرسىسى بولسا ساتسۇن. ئەگەر سىلەر بەرسەڭلار، بەرگىنىڭلارنى تۇيۇپ قالسام، ھەممىڭلارنىڭ ئۆيىگە بېرىپ بەرگىنىمنىڭ ھەممىسىنى قايتۇرۇۋالمايمەن. ئېيتىمىدى دېمەڭلار! — دېدى.

كۆپچىلىك ۋارقىراشتى:

— ئۆزىمىزگىمۇ يەتمەيدۇ ...

— يەتمەيدۇ ...

— ئۆزۈمگە يەتمەيۋاتسا ...

— دۆنەگە ...

ئەڭ ئارقىدىن بىر ئايالنىڭ ئاۋازى ئاڭلاندى:

— دۆنەنىڭ ئوغلى قاچمىغان بولسىدى ... بىزگە نېمە! مەيلى ئاچتىن ئۆلۈۋەرسۇن.

ھەربىر ئادەم ئۆشنىسىگە قوناق، بۇغداي، ئارپا ئارىلاشمىسىنى يۈدۈگەن ھالدا ئۆيىگە قايتتى. تۈگمەن بولسا يېزىنىڭ نېرىقى قېتىدا، چوڭ چىنارنىڭ سەل تۆۋىنىدە ئىدى. ئىككىنچى كۈنى تۈگمەننىڭ ئالدى قاپلار بىلەن تولدى، تۈگمەن ئۇزاقتىن بۇيان توختاپ قالغانىدى. ئىسمائىل چولاقتىڭ كۈنى تۇغدى.

كەچقۇرۇن ھەممە ئۆيدىن ئىسسىق ناننىڭ پۇرىقى كېلەتتى.

دۈرمۈش ئەلى دەل ئاتمىش ياشتا ئىدى. يېزىنىڭ ئەڭ بەستلىك ئادىمى، قېرى چىناردەك ساغلام ئىدى. يۈزى چوڭ، كۆزلىرى كىچىككەنە بولۇپ، بىر ئۆمۈر ئاياغ كىيمىگەن. ئۇنىڭ تاپىنىدىكى قاپقارا، تىلىم - تىلىم يېرىلىپ كەتكەن قېلىن بىر قەۋەت تېرە ئاياغ كىيىم ۋەزىپىسىنى ئۆتەيتتى. پۈتى بەك چوڭ بولۇپ، بۇنداق پۇتقا لايىق ئۆتۈك تېپىلمايتتى. ئەڭ چوڭ

نومۇرلۇق ئايىلار، ھەتتا چوڭ چورۇقتەك ئايىغۇ پاتمايتتى. ئەمما چورۇق كىيىشنى خالىغان بولسا كىيگەن بولاتتى. بۇنى ئۇنىڭدىن سورىغاندا، ھېچنېمە دېمەي تىللاپلا قوياتتى، خالاس.

ئاياللارنىڭ بىرى خېمىر يۇغۇراتتى، بىرى نان ئاچاتتى، بىرلىرى بولسا تاۋىغا سېلىپ پىشۇراتتى. پىشۇرۇۋاتقان ئايالنىڭ ئوڭ تەرىپىدە قىپقىزىل پىشقان قېلىن تاۋا نانلىرى دۆۋىلىنىپ كەتكەندى.

ئەلى بىر - ئىككى ناننى ئىشتىھا بىلەن يېدى. كېيىن خىيال سۈرۈپ كۆزىگە ياش ئالدى - دە، ئايالىغا قاراپ:

— خوتۇن، نېنىڭلار گېلىمدىن زادىلا ئۆتمەيۋاتىدۇ، — دېدى.

— نېمىشقا، ئەلى؟ — دەپ ھەيران بولۇپ سورىدى خوتۇنى.

— شۇ بىزنىڭ ئىبراھىمنىڭ بالىچاقىسى ... ئابدى ئاغا

دېگەن كاپىرنىڭ قىلغانلىرى ئېسىمدىن چىقمايۋاتىدۇ، دۆنەنى قوغلىۋەتتى. بىر تالمۇ دان بەرمىدى.

— بىچارە، — دېدى خوتۇنى، — ئىبراھىم بولسىدى ...

— ئابدى بىزگىمۇ ئەسكەرتىپ قويدى ...

— ئاڭلىدىم.

— مۇشۇنداق چوڭ يېزىدا كۆزىمىز كۆرۈپ تۇرۇپ ئاشۇ

ئىككىلەن ئاچ قالارمۇ؟

ئەلى غەزەپلەندى، تىللاشقا باشلىدى. ئاۋازىنىڭ بارىچە

ۋارقىرىدى. ئۇنىڭ ئاۋازى يېزىنىڭ ئۈچىتىگىمۇ ئاڭلىناتتى.

— قوپ، خوتۇن، — دېدى، — شۇ نانلاردىن بىر داستىخان

تەييارلا، خالىغاندەك مەچەندە بىر ئون قاچىلا، ئىبراھىمنىڭ

ئۆيىگە ئاپىرىپ بېرى.

خوتۇنى ئېتىكىدىكى ئۇنلارنى قاققان ھالدا نان تاختىسىنىڭ

يېنىدىن تۇردى.

ئەلى خالتا بىلەن داستىخاننى كۆتۈرگەن ھالدا، خۇددى

گۈرۈلدىگەن شاخلىق دەرەخكە ئوخشاش تېزلىكتە دەرۋازىدىن

چىقتى. دۆنەنىڭ ئىشىكىگە كەلگەندە كۆڭلى تىنچىدى.

— دۆنە، ھەي دۆنە! ئاچ ئىشىكىنى! — دەپ ۋارقىرىدى.
دۆنە بىلەن ئوغلى ئوتى ئۆچكەن ئوچاقنىڭ ئالدىدا تۈگۈلگەن
پېتى خۇددى بىر پارچە تاشتەك قىمىر قىلماي ئولتۇرماقتا
ئىدى.

ئەلى يەنە بىرقانچە قېتىم:

— دۆنە! دۆنە! — دەپ ۋارقىرىدى.

دۆنە ئاۋازنى خېلىدىن كېيىن تونۇپ، ئالدىراپ ئورنىدىن
قوپتى. كۆڭلى تارتماستىن بېرىپ ئىشىكىنى ئاچتى.

— كەل، ئەلى ئاغا، — دېدى.

— قىزىم، — دېدى ئەلى، — ئەتىگەندىن بېرى نېمىشقا

مېنى تالادا ساقلىتىپ قويدۇڭ؟

— كەل، ئىچكىرى كىر، ئاغا.

ئەلى ئېگىلگەن ھالدا ئىچكىرىگە كىردى.

— بۇ ئوت نېمىشقا يانمايۋاتىدۇ؟ — دەپ سورىدى.

مەمەتنىڭ كۆزىدە يىڭنە ئۈچىدەك چاقىنغان ئۇچقۇن يەنە
پەيدا بولغانىدى. ئەلىنىڭ يېقىملىق كۈلۈمسىرىگەن ئاتلارچە

قىياپىتىنى كۆرگەندىن كېيىن ئۇچقۇن غايىب بولدى.

ئەلى داستىخاننى كۆرسىتىپ:

— ئاللاھۇ كەرىم، — دېدى.

— تەڭرىم ئۇلۇغدۇر، — دەپ قوشۇمچە قىلدى دۆنە.

— توڭلاپ كەتتىم، دۆنە! قارىغىنا، بالىمۇ تۈگۈلۈپ

كېتىپتۇ، ئوتنى ياقساڭچۇ.

دۆنە قۇيقۇرۇق ئوچاققا قاراپ:

— ئۆچۈپ قاپتۇمۇ؟ دىققەت قىلماپتىمەن، — دېدى - دە،

ئوچاققا ئوتۇن سالىدى ۋە تۇتاشتۇردى:

— بۇ كاپىر ئابدىنى قارا ...

ئابدىنىڭ نامىنى ئاڭلاپلا مەمەتنىڭ كۆزىدە ھېلىقى ئۇچقۇن
يەنە چاقىندى.

— ئۇنى ئۆلتۈرگۈچىنىڭ قولى نۇرلىنىدۇ، توپتوغرا

جەننەتكە كىرىدۇ. ئۇنىڭ دادىسى بۇنداق ئەمەس ئىدى،
يېزىلىقلارنىمۇ ئويلايتتى، — دېدى ئەلى.

ئەلىدىن كېيىن بىرقانچە دېھقان ئۇلارغا يەيدىغان نەرسىلەرنى
ئەكبىلىشتى. بۇنى ئابدى تۇيمايلا قالدى. ئەمما، ئۇلارنىڭ ئەكبىلىپ
بەرگەنلىرى پەقەت ئون بەش كۈنلا يەتتى. ئانا بىلەن ئوغۇل
ئىككىسى ئىككى كۈن ئاچ قالدى. ئۈچىنچى كۈنى ئەتىگەندە دۆنە
ھېچ نەرسە دېمەستىنلا سىيرنى ياتقان يېرىدىن تۇرغۇزدى،
تاندا باغلاپ سىرتقا چىقاردى.

سىير تاشقىرىغا چىققاندا، مەمەت:

— ئانا! — دېدى.

— ھە، باغرىم، — دېدى دۆنە.

دۆنە سىيرنى يېتىلەپ ئابدى ئاغىنىڭ ئىشىكى ئالدىدا پەيدا
بولدى. موزاي سىيرنىڭ ئاياغلىرى ئارىسىغا بېشىنى تىقىپ
ئېمەتتى. دۆنە ئۆيىنىڭ ئالدىدا بىر مەزگىل تۇرۇپ قالدى.
تۇرسۇن كۆرۈپ خوجايىنىغا خەۋەر قىلدى. خەۋەرنى ئاڭلاپ ئاغا
سىرتقا چىقتى، دۆنە بېشىنى يەردىن ئۈستۈن قىلمايتتى.
كالىپۇكلىرى، ئۇزۇنچاق ئېڭىكى تىرەيتتى. ھېلىلا ۋارقىراپ
يىغلىۋېتىدىغان بالدەك كالىپۇكلىرىنى چىڭ يۇمۇۋالغانىدى.
پۈتۈن بەدىنىگىمۇ يېنىك بىر تىرەك ئولاشتى.

ئابدى ئاغا سىيرنىڭ دۈمبىسىگە ئۇرۇپ تۇرۇپ:

— دۆنە، سېتىش ئۈچۈن ئەكەلدىڭمۇ؟ — دەپ سورىدى.

دۆنە بېشىنى كۆتۈرمەي تۇرۇپ:

— ھەئە، ئاغام، — دېدى.

ئابدى ئاغا تۇرسۇنغا:

— بۇ سىيرنى دۆنە يەڭگەننىڭ قولىدىن ئېلىپ بىزنىڭ
ئېغىلغا ئاپىرىپ قوي! — دەپ بۇيرۇق قىلدى.

تۇرسۇن يانچۇقىدىن بىر ئۇتام ئاچقۇچىنى چىقاردى — دە:

— تاغار ئەكەلدىڭمۇ قىزىم، دۆنە؟ — دەپ سورىدى. ئۇنىڭ

ئاۋازى يۇمشاق ۋە مېھرىبان ئىدى.

— ھەئە، — دېدى دۆنە.

ئەمەن ئۆسكەن جايدا ئۇنىڭدىن باشقا ھېچقانداق ئۆسۈملۈك
ئۆسمەيدۇ. تاغۇتاش، ئېدىر، ھەممە يەردە ئەمەن ئۆسكەن. ئەمەن
غوللۇق، قىسقا ئۆسدىغان ئۆسۈملۈك بولۇپ، شاخلىرى كالتە،
ئەڭ ئۇزۇن شېخى بىر مېتىردىن ئاشمايدۇ. قويۇق يېشىل
يوپۇرماقلىرى ئۈستى — ئۈستىگە قەۋەتلىشىپ كېتىدۇ. يەرگە
پۈتۈن كۈچى بىلەن مەھكەم يېپىشقان بۇ ئۆسۈملۈكنى ھەرقانداق
كۈچ قومۇرۇپ ئالمايدىغاندەك كۆرۈنىدۇ.

ئەمەن ئۆسكەن يەر ئۈنۈمسىز، شورلۇق بولۇپ، ئۈستىدە
ئەمەندىن باشقا نەرسە ئۆستۈرمەسكە قەسەم ئىچكەندەك
كۆرۈنىدۇ.

قەدىرلى دېگەن جاي بىلەن چىغچىقنىڭ ئوتتۇرىسىدىكى
كىچىك — كىچىك دۆڭلۈك. دۆڭلەر يۇمشاق، قاپقارا مۇنبەت. بۇ
يەرلەر بۇرۇنقى چوقۇر ئوۋا پاتقاقلىقنىڭ ئاخىرقى قىسمى،
كۈنپېتىش تەرىپىدە ئاچچەساز پاتقاقلىقى، كۈنچىقىش تەرىپىدە
توروس تېغىنىڭ قارىغايلىقى بار. دۆڭلۈكلەرنىڭ ئۈستىدىكى
ھەممىلا يەرگە زىرائەت تېرىلاتتى. ئەنە شۇ ئېتىزلىقلاردىمۇ
ئەمەنلەر ئۆسىدۇ. ئۇلار سەرۋى دەرىخىدەك ئېگىز، شاخلىرىدا
بىر خىل يېشىللىق ئۇرغۇپ تۇرىدۇ، غوللىرى باشقا قىسقا
غوللۇق ئەمەنلەرنىڭكىدەك مۇدۈر — چوقۇر ئەمەس ئىدى. بەلكى
قاياق تېرەكلەرنىڭكىدەك سىلىق، تۈز ئىدى. ئېكىنزارلىق
ئىچىدە ئەمەن ئەمەس، خۇددى باشقا دەرەخلەردەك تۇراتتى.

چېقىرتىكەنلىك بەزىدە يېشىل، بەزىدە كۈل رەڭ، بەزىدە
سۈتتەك ئاق رەڭدە دولقۇلىنىپ تۇرىدۇ. دالانىڭ ئۇپۇققا يېقىن
جايلىرىغا قىرۋۇ چۈشكەن، يەر — جاھاننى مۇز قاپلىغانىدى.

مەمەتلەر چېقىرتىكەنلىكنىڭ ئوتتۇرىسىدا پاقاقلارنى
قىيما — قىيما قىلىپ يەر ھەيدەپ، تېرىقچىلىق قىلدى،

سوغۇقتا توغلىدى، تومۇز ئىسسىقىدا خامان تەپتى، كۆيۈپ - پىشتى. مىڭ مۇشەققەتتە قولغا كەلتۈرگەن ھوسۇلنىڭ تۆتتىن ئۈچ قىسمىنى ئابدۇ ئاغا تارتىۋالدى. باشقىلاردىن بولسا ھوسۇلنىڭ ئۈچتىن ئىككى قىسمىنى ئالدى. شۇ يىلدىن تارتىپلا ئابدۇ ئاغا ئۇلارغا نىسبەتەن كۆڭلىدە غۇم ساقلىدى، پەيلىدىن يانمىدى، پۇرسەت بولسىلا مەمەتنى ئۇراتتى، ھاقارەتلەيتتى.

كىشىلەر ئۆزى تۇغۇلغان تۇپراقنىڭ خۇسۇسىيىتىگە بېقىپ ئۆسۈپ تەرەققىي قىلسا كېرەك، ئېھتىمال. مەمەت مۇشۇ شورلۇق يەردە تۇغۇلۇپ ئۆستى.

مىڭبىر جاپا - مۇشەققەتتە چوڭ بولغاچقا بويى ئۆسمىدى. ئۇنىڭ يەلكىسى تار، پاچاقلرى ئىنچىكە ئىدى. قوللىرى، پاچاقلرى قۇرۇغان دەرەخنىڭ شېخىغا ئوخشايتتى. تېرىسى قۇرۇپ كەتكەن، سۆڭەكلىرى چىقىپ تۇراتتى. يۈزى قارىقۇمچاق، كۈن نۇرى كۆيدۈرگەندەك ئىدى. ئۇنىڭغا قاراش بىلەنلا ئادەمنىڭ ئېسىگە ھېلىقى توۋا دەرىخى كېلەتتى. چۈنكى، ئۇ ھەم پاكار، ھەم جىۋەك ئىدى. ئۇ، توۋا دەرىخىدەك يەرگە مۇستەھكەم ئورناشقان، قاتتىق ۋە كەسكىن ئىدى. بىرلا يېرىدە مۇلايىملىق ساقلىنىپ قالغان. لەۋلىرى بوۋاق لېۋىدەك قىزىل، ھەر دائىم بىر خىل مۇلايىم تەبەسسۇم ئىپادىلىنىپ تۇراتتى. بۇ ئۇنىڭ چۇس ۋە قەيسەر قىياپىتىگە يارىشاتتى.

بۈگۈن ئەتىگەن مەمەت ئاۋاقنىڭ خۇشاللىقى تولۇپ تاشقانىدى. بىردەم سىرتقا - ئاپتاپقا چىقاتتى، ئاپتاپتا ئايلىنىپ يۈرەتتى. بىردەم ئىچكىرىگە كىرەتتى. قاچقۇن ئەسكەردىن سېتىۋالغان يېڭى كەمزۇلنىڭ يانچۇقىدا بىر قول ياغلىقى بار ئىدى. ياغلىقنى ھەر خىل شەكىلدە قاتلاپ باقاتتى. ئۇنى بەزىدە بىر تال يوپۇرماققا ئوخشاش قاتلاپ ئارقا - ئالدىنى ئۆرۈپ قارايتتى، بەزىدە بۇزۇۋېتەتتى. شەپكىسىمۇ يېڭى ئىدى. شەپكىسىنى كىيىپ ئۇنىڭ ئاستىدىن بىر تۇتام قارا چېچىنى چىقىرىپ پېشانىسىگە چۈشۈرۈپ قوياتتى. ياراشمىغاندەك ھېس

قىلىپ بۇرۇنقى ھالىتىگە كەلتۈرۈپ بارماقلىرى بىلەن تارايتتى. ئەينەككە قاراپ بېقىپ ياراتمايتتى - دە، قارا چاچلىرىنى يەنە چىقىرىپ پېشانىسىگە چۈشۈرەتتى. شۇ يېتى قويناپ قوياتتى. شالۋۇرىمۇ يېڭى ئىدى. ئىككى يىل ئىلگىرى ئالغان بولسىمۇ تېخى كىيىمگەندى. بۈگۈن تۇنجى قېتىم كىيىدى.

پايپاقلرىنى كىيىدى، سېلىۋەتتى. نېمىدېگەن جىق پايپاق بۇ؟ پايپىقى كۆپ ئىدى. ئانىسى پايپاقنى ئوبدان توقۇيتتى، ياخشى گۈل چىقىرايتتى. ئەڭ ئاخىرىدا كىيگەن پايپاقنىمۇ ياراتمىدى. سېلىپ بىر ياققا تاشلاپ قويدى. ئانىسىغا كۆز قىرىدا قاراپ قويۇپ ساندۇققا قاراپ ماڭدى ۋە ئۇنى ئاچتى، ساندۇقنىڭ ئىچىدىن ياۋا ئالما پۇرىقى كېلەتتى، بىر چەتتە تۇرغان گۈللۈك پايپاققا كۆزى چۈشۈپ تىترەشكە باشلىدى. ئېگىلىپ قولغا ئالدى. ياۋا ئالمنىڭ پۇرىقى ئۇنىڭ ھەممە يېرىگە تارقىلىپ كەتكەندى. پايپاققا قولى تېگىش بىلەن تىترىشى كۈچەيدى. يۈرىكىدىن ئىسسىق بىرىنمە شۇر قىلىپ ئېقىپ كەتكەندەك بولدى. شادلىنىپ كەتتى، بىر خىل ئىللىقلىق ۋە لەززەت ھېس قىلدى. ساندۇق ئىچىدە پايپاقنىڭ رەڭگى توق كۆرۈنەتتى ... قولغا ئېلىپ يورۇققا تۇتقاندا، رەڭگى ئېچىلىپ يالتىراپ كەتتى.

پايپاق بىر ناخشىنى ئەسلىتىدۇ ... كېچىدىكى ناخشا ئاۋازى بىلەن كۈندۈزدىكى ناخشا ئاۋازى ئوخشىمايدۇ. بالىلار ئېيتسا باشقا ئاھاڭدا، ئايال ئېيتسا باشقىچە ئاھاڭدا چىقىدۇ ... ياشلارنىڭ ناخشىسى بىلەن قېرىلار ئېيتقان ناخشا ئوخشىمايدۇ ... تاغدا ئېيتىلسا باشقىچە، تۈزلەڭدە، ئورماندا، دېڭىزدا باشقىچە ئاڭلىنىدۇ ... ھەممىسىنىڭ ھۇزۇرى باشقىچە. ئەتىگەندە، چۈشتە، كەچتە ۋە كېچىسى باشقىچە تەسىر قىلىدۇ ...

بۇ گۈللۈك پايپاق خۇددى بىر ناخشا كەبى ئىدى. ئۇ بىر خىل ناخشا ئىللىقلىقى بىلەن توقۇلغانىدى. سېرىق، قىزىل، كۆك،

قىزغۇچ، ئىشقىلىپ، خىلمۇخىل رەڭ بىرلىشىپ بىر - بىرىگە ماسلىشىش ئارقىلىق بىر ئىللىقلىق، بىر خىل يېقىملىقلىقنى ۋۇجۇدقا كەلتۈرگەنىدى. ئىشقى - مۇھەببەتنى، مېھىر - شەپقەتنى ئىپادىلىگۈچى بىر نەرسە ئىدى.

بۇ پايپاق ئىشقى - مۇھەببەتنى ئىپادىلەيتتى. بۇ بىر خىل ئەنئەنىگە ئايلىنىپ قالغانىدى. مەمەتنىڭ بۇ پايپاققا قولى تېگىش بىلەن تىترەپ كېتىشى، يورۇققا تۇتقاندىن كېيىن يۈرىكىنىڭ ئويىناپ كېتىشى بىكار ئەمەس ئىدى. بۇنداق پايپاقلارغا تۇمشۇقلىرىنى بىر - بىرىگە تىرەپ سۆيۈشۈۋاتقاندا تۇرغان ئىككى قۇش رەسمى كەشتىلەنگەن بولاتتى ... يەنە يوغان گۈللۈك، كىچىك گەۋدىلىك ئىككى دەرەخمۇ كەشتىلەپ سېلىنغان بولۇپ، دەرەخلەر يانمۇيان، گۈللىرى بولسا خۇددى سۆيۈشىدىغاندەك بىر - بىرىگە تېگىپ تۇراتتى. ئۇندىن باشقا، بۇ ئىككى نەقىش ئوتتۇرىسىدا سۈتتەك ئاق سۇ ئېقىپ تۇراتتى، ئەتراپىدا قىزىل قىيالىار كۆرۈنۈپ تۇراتتى. ھەر خىل رەڭ بىرىكىمىسى جۇلالىنىپ تۇراتتى.

مەمەت پايپاقنى كىيدى. ئۈستىگە چورۇقنى تارتتى، پايپاق تىزىغا چىقاتتى. پاچىقىدا ئىككى قۇش، ئىككى گۈل سۆيۈشمەكتە، سۇلار ئاقماقتا ئىدى.

ئۇ ئۆز كۆڭلىدە خەدىچەگە مۇشۇنداق كۆرۈنۈشمە دەپ ئويلىدى. خەدىچەلەرنىڭ ئۆيىگە قاراپ ماڭدى. خەدىچە بوسۇغىدا تۇراتتى. مەمەتنى كۆرۈش بىلەن چاقىناپ تۇرغان چوڭ كۆزلىرى كۈلۈمسىرىدى. ئۆزى توقۇپ بەرگەن پايپاقنى ئۇنىڭ پۇتىدا كۆرۈپ تېخىمۇ خۇرسەن بولدى.

مەمەت ئۇ يەردىن ئۇدۇل يېزىنىڭ ئىچىگە قاراپ ماڭدى. ئۆز ئۆيىگە قايتقان چېغىدا كۈن ئوبدانلا چىققانىدى. بىر تاشنىڭ ئۈستىدە ئولتۇرۇپ دوستىنى ساقلاشقا باشلىدى. بىر - ئازدىن كېيىن دوستى تامنىڭ كەينىدىن چىقىپ كەلدى. — بالىلىرىم، بازاردىن ئۇزاق ھايال بولماڭلار، ئابدى ئاغا

شەھەرگە كەتكەنلىكىڭلارنى تۇيىمىسۇن، ھالىڭلارغا ۋاي بولىدۇ، — دېدى ئانا.

— تۇيمايدۇ، — دەپ جاۋاب بەردى مەمەت.

ئۇنىڭ دوستى ئەلى تازىنىڭ ئوغلى مۇستافا ئىدى. ئۇمۇ بۇ يىل ئون سەككىزگە كىرگەن، ئۇلار ئىككىسى بىرلىكتە شەھەرنىڭ قانداق يەر ئىكەنلىكى توغرىسىدا تالاش - تارتىش قىلىشقانىدى. ئاقىۋەت چىدىماي شەھەرگە بېرىپ كېلىشكە قارار قىلىشتى. ئۇ يەرگە ئۇلارنى قانداقتۇر بىرنېمە تارتماقتا ئىدى. بەلكى تۇرسۇن سۆزلەپ بەرگەن چۆچەكلەردىكىگە ئوخشايدىغان چۇقۇر ئوۋا بولسا كېرەك. ئۇلار بۇ قارارغا بۇنىڭدىن دەل ئىككى يىل بۇرۇن كەلگەنىدى. بۈگۈن، ئەتە دەپ بۈگۈنگىچە ئەمەلگە ئاشۇرالمىغانىدى. مۇستافا دادىسىدىن، مەمەت بولسا ئانىسىدىن قورقاتتى. ئىككىسى بىردەكلا ئابدى ئاغدىن قورقاتتى.

بۇنىڭدىن ئۈچ كۈن بۇرۇن ئىككىسى بىرلىكتە مەسلىنى مەمەتنىڭ ئانىسىغا ئېيتىشتى.

— قانداق بولار؟ بۇ يېشىڭلاردا شەھەرگە قانداقمۇ بارارسىلەر، ئۇندىن باشقا ئابدى ئاغا نېمە دەرى؟ ئابدى ئاغا تويۇپ قالسا بىزنى بۇ يېزىدىن جەزمەن قوغلىۋېتىدۇ، — دېدى ئانا. مەمەت ئانىسىغا يالۋۇرۇشقا باشلىدى.

— بولمايدۇ، — دېدى ئانا، ئەمما، — ئابدى ئاغا قوغلىسا قوغلىۋەتسۇن، بىزمۇ ... — دېدى ئاخىر.

مۇستافانىڭ دادىسىغا ئېيتىشىمىدى. ئۇنىڭغا بۇغا ئوۋلاشقا بارىدىغانلىقىنى، بىرقانچە كۈن تاغدا تۇرۇپ قالدىغانلىقىنى ئېيتىشتى. بۇرۇنمۇ بۇغا ئوۋلاشقا بېرىشتى. يېزىدا مەمەتنى بېسىپ چۈشىدىغان ئوۋچىمۇ چىقمايتتى. ئۇ شۇنداق مەرگەن ئىدىكى، ئوق بىلەن بۈرگىنىمۇ سوقالايتتى. ئەلى تاز ئەگەر ئۇلارنىڭ مۇشۇنداق ياسانغان، «مۇھەببەت» پايپاقلىرىنى كىيگەن ھالدا ئوۋغا تەييارلانغانلىقىنى كۆرگەن بولسا، ئۇلارنىڭ ئوۋغا چىقىشىغا ھەرگىز ئىشەنمىگەن بولاتتى. مۇستافا ئوۋدا

ئىشلىتىش ئۈچۈن ئالغان مىلتىقنى مەمەتلەرنىڭكىدە تاشلاپ قويدى.

شۇ كېچىسى ئۇلار تاڭ ئاتقۇچە پىلان تۈزۈپ چىقتى، بىر مىنۇتمۇ كۆز يۈمىدى، شۇ ھەقتىلا سۆزلەشتى.

تاڭ سۈزۈلمەي تۇرۇپ ئەتراپ ئالا قاراڭغۇ چاغدىلا يولغا چىقىشتى.

ئۇلار يۈگۈرگەندەك مېڭىپ كېتىشىۋاتاتتى.

تۆۋەندىن سوغۇق بىر شامال ئۇرماقتا.

كۈن ئازراق كۆتۈرۈلۈپ چىققانغا قەدەر بىر ئېغىزمۇ سۆزلەشمىدى، توختاپ بىردەممۇ ئارام ئالمىدى.

كېيىن مەمەت يېشىل چۆپلۈككە كېلىپ توختاپ چوڭقۇر نەپەس ئالدى:

— ئالدىمىزدىكى يېزا سارىبۇغا يېزىسى، ئالدى بىلەن شۇ يەرگە بارىمىز، ئۇنىڭ كەينىدە دەگىرمەنلەر يېزىسى، ئۇنىڭدىن كېيىن بەكەرلى يېزىسى بار، ئۇ يەردىن ئۆتسەك شەھەرگە كىرىمىز.

— ھە، ئۇنىڭ ئارقىسىدىن شەھەر ... دەپ پىچىرلىدى مۇستافا.

مېڭىشتى، خۇددى يۈگۈرگەندەك كېتىشىۋاتاتتى. ئارىلاپ توختاپ بىر - بىرىگە قاراپ كۈلۈشتى. كېيىن يەنە ئىلدام مېڭىپ كېتىشتى.

ئۇزاق ئۆتمەي سۇلايمانلىدىكى ئەسكى ياغاچ كۆۋرۈكتىن، يەر ئاستى يولىدىن ۋە گۆرستانلىقتىن ئۆتۈپ كېتىشتى. تورۇنلارغا كەلگەندە چۈش بولغانىدى. ھاۋا ئىللىپ قالغان، ئانار دەرەخلىرى قىپقىزىل چېچەكلىگەن، يەرلەر نەملىشىپ تۇراتتى. يەردە ئولتۇرۇشتى. توساتتىن ئانار دەرەخلىرىنىڭ كەينىدىن مەيدىسى ئوچۇق، چارچىغان، تەر باسقان ئېگىز بويلۇق بىر بوۋاي چىقىپ كەلدى. ئۇنىڭ مەيدىسىدىكى ئۇزۇن تۈكلەرمۇ ئاقىرىپ كەتكەنىدى. ئاقارغان تۈكلىرى، ئاپپاق ساقىلىمۇ گىچەك -

گىچەك ئىدى. يەلكىسىدىكى خورجۇننى چۈشۈرۈپ تۇرۇپ:

— ئەسسالا مۇئەلەيكۇم، يىگىتلەر، — دېدى.

بوۋاينىڭ ئاۋازى بوم چىقاتتى.

ئۇ ئولتۇرا - ئولتۇرمايلا خورجۇندىن بىر تۈگۈن چىقىرىپ يەشتى، تۈگۈندە نېپىز ئاق نانلار بار ئىدى. ئۇنىڭدىن باشقا، بىر باش قىزىل پوستلۇق پىياز ... قۇرۇتمۇ بار ئىدى.

بۇ ئائىلانى يېيىشكە باشلىغان بوۋاي:

— ئېلىڭلار، يىگىتلەر، — دەپ تەكلىپ قىلدى.

— رەھمەت، — دېدى مەمەت.

— رەھمەت، — دېدى مۇستافا.

— كېلىڭلار، يىگىتلەر، — دەپ زورلىدى بوۋاي.

— ئۆزىڭىز ئېلىڭ، — دېدى مەمەت.

— ئۆزىڭىز يەڭ، — دېدى مۇستافا.

بوۋاي توختىماستىن يېيىشكە زورلايتتى.

— شەھەردە تاماق يېمەكچىمىز، — دەپ گەپنى ئۈزۈۋەتتى مەمەت.

— شەھەردە تاماق يېمەكچىمىز، — دەپ قوشۇپ قويدى مۇستافا.

— ئۇنداق بولسا باشقا گەپ، — دەپ كۈلۈمسىرىدى بوۋاي، — ئەمدى بىلدىم، بازار نېنى ... تېخى بازارغىچە خېلى يول يۈرىسىلەر - دە.

— شۇ يەرگە بېرىپ يەيمىز، — دېدى مەمەت.

— شۇ يەردە يەيمىز! — دەپ تەكرارلىدى مۇستافا.

يانلىرىدىكى سۇ شارقىراپ، كۆپۈكلىنىپ قىيا تاشلارنىڭ كەينىدىن، ئۈستىدىن، يېنىدىن، ئەتراپىدىن تېز ئاقماقتا ئىدى.

بوۋاي ئاغزىغا لىق نان سېلىۋېلىپ:

— بۇ سۈنى بويلاپ ماڭساڭلار سىلەرنى ئۈدۈل بازارغا ئېلىپ بارىدۇ، — دېدى.

— سىز بىز بىلەن بارمامسىز؟ — دەپ سورىدى مەمەت.

— ۋاي قوزام، مەنمۇ بازارغا كېتىۋاتىمەن، ئەمما سىلەر بىلەن قانداقمۇ تەڭ ماڭالايمەن؟ — دېدى بوۋاي.

مەمەت جىم بولدى. بوۋاي تامىقىنى يەپ بولدى. تۈگۈننى تۈجۈپىلەپ چىڭ چىگىپ بولغاندىن كېيىن سۇ بويىدا دۈم يېتىپ قانغۇچە سۇ ئىچتى، قولىنىڭ كەينى بىلەن لېۋىنى، بۇرۇنلىرىنى سۈرتكەندىن كېيىن كېلىپ ئولتۇردى. تاماكا خالتىسىنى چىقاردى. ئۇنى ئاچتى، دەپتەرنىڭ سېرىق قەغەزىنى يىرتىپ بارماقتەك موخوركا ئوردى. چاقمىقىنى چىقىشقا باشلىدى. بىردەمدىن كېيىن گۇڭگۈرت ياندى. ئەتراپقا يېقىملىق پۇراق تارقالدى. موخوركىسىنى تۇتاشتۇرۇۋېلىپ، دۈمبىسىنى ئانار دەرىخىگە ياخشىلاپ يۆلگەندىن كېيىن:

— قېنى يىگىتلەر ئېيتىڭلارچۇ، سىلەر قەيەردىن بولسىلەر؟ — دەپ سورىدى.

— دەگىرمەن ئولۇكتىن، — دېدى مەمەت.

— دەگىرمەن ئولۇكتىن، — دېدى مۇستافا.

— ئۆچكە ساقال كاپىر ئابدىنىڭ يېزىسىدىنمۇ؟ ئاڭلىشىمچە، كاپىر ئابدى يېزىغا ئاغا بوپتۇمىش. ئۇ، دېھقانلارنى قۇلغا ئوخشاش ئىشلىتەرمىش، ئۇلارنى ئاچ قويارىمىش، قىش كەلگەندە خەلق ئاچلىقتىن ئۆلەرمىش، ئابدىنىڭ ئىجازىتى بولمىسا ھېچكىم ئۆيلىنەلمەسمىش، ھەتتا يېزىدىن سىرتقا چىقالماسمىش. ئېيتىشلارغا قارىغاندا، ئابدى كۆپ كىشىنى كالتەكلەپ ئۇرۇپ ئۆلتۈرۈۋېتىپتۇمىش. بەش يېزىنىڭ ھۆكۈمىتىمۇ، پادىشاھمۇ شۇ ئىسمىش. ئاسقانى ئېسىپ، سويغاننى سويارىمىش! ... ھەي ئۆچكە ساقاللىق ئابدى! شۇ ئابدى، ئاغا بوپتۇمىش تېخى — ھە!

بوۋاينى كۈلكە قىستاپ كەتتى، توختىماستىن كۈلەتتى ۋە «ۋاي ئابدى ئەبلەخ، ۋاي ئۆچكە ساقاللىق ئابدى كاپىر» دەپ ھەيران بولاتتى. ئۇ كۈلكىسىنى توختاتتى.

— ئاڭلىغانلىرىم توغرىمۇ؟ — دەپ سورىدى بوۋاي ۋە

قاشلىرى تۇرۇلۇپ كەتتى.

بالىلار بىر — بىرىگە قاراشتى. يىڭنە ئۈچىدەك ھېلىقى غەزەپ ئۇچقۇنى مەمەتنىڭ كۆز قارىچۇقىدا يەنە ئەكس ئەتتى. بوۋاي بالىلارنىڭ جاۋاب بەرمىگەنلىكىنى، غەزەپلەنگەنلىكىنى كۆرۈپ:

— ھەي يىگىتلەر، — دېدى، — ئاشۇ ئۆچكە ساقاللىق ئىتچۇ ... ھېلىقى دېھقانلارغا زۇلۇم سالغان دۆيۈز، ئۇ خوتۇنى تالاق خۇمسىچۇ ... توشقانغا ئوخشاش قورقۇنچاق بىرنېمە، ئۇ خوتۇن كىشىنىڭ ئۆزى. ئىسىت، ۋاقىت ئۆتۈپ كەتتى — دە، ئۇنىڭ مۇشۇنداق بىر نومۇسىز بولۇپ چىقىدىغانلىقىنى بىلگەن بولسام جېنىنى جەھەننەمگە ئەۋەتكەن بولاتتىم، ئىلاج قانچە، ئۆتكەن ئىش ئۆتۈپ كەتتى، خەپ ئۆچكە ساقال! يەنە كۈلۈشكە باشلىدى:

— دېمەك، ئابدى پادىشاھلىق دەۋاسى قىلىۋېتىپتۇ — دە؟ بەش يېزىنى قۇل قىلغانمىش — ھە؟ تۇفى، ئانىسىنى! ... ئابدى، سېنىڭ بۇنداق بىر نومۇسىز بولۇپ چىقىدىغانلىقىڭنى بىلگەن بولسام، خۇدا ھەقىقى، بىلگەن بولسام، خەير ...

مەمەت بىلەن مۇستافا بىر — بىرىگە چاپلىشىپ ئولتۇرۇشتى. بوۋايغا گۇمان بىلەن قارىشاتتى. مۇستافا كۈلۈمسىرىگەندەك قىلدى. بۇنى بوۋاي پەملەپ قېلىپ:

— دېمەك، سىلەر ئابدىنىڭ يېزىسىدىن ئىكەنسىلەر — دە، ئابدىنىڭ پۇتلىرىغا باش قويىدىغان كۈنلىرى ئۆتۈپ كەتتى! — دېدى.

بۇ گەپلەرنى ئاڭلاپ مۇستافا بوۋاينى مەسخىرە قىلغاندەك مىيىقىدا كۈلۈپ قويدى. مەمەت بۇنى كۆرۈپ، سېزىپ قالمىسۇن دەپ مۇستافانى ئوقۇپ قويدى. بوۋاي بۇنىمۇ كۆردى:

— سىلەر ئەخمەت چوڭ دېگەن ئىسمىنى ئاڭلىغانمۇ؟

— ئاڭلىغان! — دەپ جاۋاب بەردى مەمەت.

— ساڭا دەۋاتىمەن، سەن ئاڭلىغانمۇ؟ — دېدى.

مۇستافا ئالدىراپ:

— راستتىنلا ئاڭلىغان، ئۇنىڭ ئېتىنى بىلمەيدىغان كىشى بارمۇ؟ — دېدى.

— سىرىنگاچتىن كېلىۋاتقىنىدا ئىككى قاراقچى ئابدىنىڭ ئالدىنى توسۇپ بۇلاپتىكەن، ھەتتا خوتۇنىنى تارتىۋاپتىكەن، بۇنى ماڭا خەۋەر قىلىشتى، ئابدۇمۇ كېلىپ ئايغىمغا يىقىلىپ يالۋۇردى. بېرىپ خوتۇنىنى قايتۇرۇپ كەلدىم، ئۆزىگە تاپشۇردۇم. غېرىب - غۇرۋالارغا بۇنداق زۇلۇم قىلىدىغانلىقىنى بىلگەن بولسام ...

ئەخمەت چوڭ بۇ تاغلاردا بىر داستان ئىدى، ئانىلار يىغلىغان بالىلىرىنى «ئەخمەت چوڭ كەلدى» دەپ پەس قىلاتتى. ئەخمەت چوڭ بۇ يەرلەردە دەھشەتلىك بولغىنىدەك، سۆيۈملۈكمۇ ئىدى. ئەخمەت چوڭ يىللاردىن بۇيان ئىككى خىل تۇيغۇنى بىردەك پەيدا قىلىپ كەلگەنىدى. بۇ ئىككى خىل تۇيغۇنى بىردەك ئويغىتالمىغان قاراقچى بۇ تاغدا بىر يىلدىن ئارتۇق ياشىيالمىتتى. چۈنكى، قاراقچىنى سۆيگۈ ياشىتالايدۇ، لېكىن يالغۇز سۆيگۈ ئاجىزلىق قىلىدۇ، يالغۇز قورقۇشنىڭ ئۆزىلا ئۆچمەنلىك كەلتۈرۈپ چىقىرىدۇ.

ئۆتكەن ئون ئالتە يىل ئىچىدە ئەخمەت چوڭنىڭ بۇرۇنمۇ قانىمىدى. ئەخمەت چوڭ ئون ئالتە يىل داۋام قىلغان قاراقچىلىقى جەريانىدا ئاران بىر ئادەمنى ئۆلتۈرگەنىدى. ئۇ بولسىمۇ ئۆزى ئەسكەرلىككە كەتكەن چاغدا ئانىسىغا زورلۇق قىلىپ نومۇسىغا تەگكەن ئادەم ئىدى. يېزىغا كەلگىنىدىن كېيىن بۇنى ئوقۇپ، ئۇنى ئۆلتۈرۈۋېتىپ تاغقا چىقىپ كەتكەنىدى. بۇ ئادەم ھۈسەين ئاغا ئىدى.

ئۇ يول توسۇمايتتى، ئۇ كېزىپ يۈرگەن يەرلەردە باشقا قاراقچىلارمۇ يول توسۇمايتتى.

ئۇ چۇقۇر ئوۋا بايلىرىدىن بىرىنى نشان قىلىپ، ئۇنىڭغا ئادەملىرىدىن بىر پارچە خەت ئەۋەتىپ، مۇنچىلىك پۇل تەلەپ

قىلىمەن دەيتتى. خەتنى تاپشۇرۇۋالغان باي دەررۇ تەلەپ قىلىنغان پۇلنى ئەۋەتىپ بېرەتتى. قاراقچىلىق قىلىش جەريانىدا كىمىدىن قانچىلىك پۇل تەلەپ قىلغان بولسا، بىر تىيىنمۇ كەم قالدۇرماي ئالغانىدى. باشقا قاراقچىلار بولسا يېزىلارغا بېرىپ بايلارنى قىينايتتى، ئۆلتۈرۈۋېتەتتى. لېكىن، كۆپىنچە بىر تىيىنمۇ ئالالماي قۇرۇق قول، ھەتتا كەينىدە بىر توپ ژاندارما قايتىپ كېلىشەتتى.

ئەخمەت چوڭ ئالغان پۇللىرىنى ھەرگىز بۇزۇپ - چېچىپ يوقاتمىتتى. تاغدا نەگىمۇ خەجلىسۇن؟ ئۇ مەزكۇر پۇللارغا ئاغرىق - سىلاق كىشىلەر ئۈچۈن دورا - دەرەمەك، ئۆكۈزسىزلەرگە ئۆكۈز، ئاچ قالغانلارغا يېمەكلىك ئېلىپ بېرەتتى ...

كەچۈرۈم قىلىنىپ ئۆز يېزىسىغا قايتىپ كەلگەندە، ئۇنى كۆرۈش ئۈچۈن يىراق - يېقىن يېزىدىكى دېھقانلار ئايىغى ئۈزۈلمەستىن كېلىپ تۇرغانىدى.

كەچۈرۈم قىلىنغاندىن كېيىن ئەخمەت چوڭ ئۆز ئۆيىگە قايتتى. ئۆزىنىڭ كۈچ - قۇۋۋىتىنى دېھقانچىلىققا سەرپ قىلدى. چۈمۈلىگىمۇ ئازار بەرمىدى، پەقەت بىرەر ناھەقچىلىكنى كۆرۈپ ئادەتتىن تاشقىرى خاپا بولغان چاغلىرىدا: «ئاھ، ئاشۇ كۈنلەر» دەپ قوياتتى. ئارقىدىن بۇ گېپىدىن خىجالەت بولغاندەك جىم بولۇپ قالاتتى. ئاچچىقى يانغاندىن كېيىن ئاشۇنداق گەپنى قىلغىنىغا كۈلەتتى.

ۋاقىت ئۆتكەنچە ئەخمەت چوڭ ئۆز يېزىسىدا كىشىلەرنىڭ ئېسىدىن كۆتۈرۈلۈپ كەتتى. بۇنداق ئادەم بارمۇ - يوقمۇ، ھېچكىم دىققەت قىلمايتتى. يېزا خەلقى ئۇنىڭغا كۆنۈپ قېلىشقانىدى. بۇ ئاق ساقاللىق بوۋاينىڭ بىر چاغلاردا توروس تاغلىرىدا داڭ چىقارغان ئەخمەت چوڭ ئىكەنلىكىنى ھېچكىممۇ يادىغا كەلتۈرمەيتتى. ئەخمەت چوڭ بارمۇ - يوقمۇ خىيالغا كىرىپ - چىقمايتتى.

تاغدا بىرەر قاراقچى نام چىقارسا كىشىلەر «ئەخمەت چوڭغا ئوخشاش» دېيىشەتتى. بىرەر قاراقچى ئاياللارغا ھاقارەت قىلمىسا - يوللارنى توسمىسا، «ئەخمەت چوڭغا ئوخشاش» دەپ قويۇشاتتى. ئادەم ئۆلتۈرمىسە، خەلققە زۇلۇم قىلمىسا، يەنە: «ئەخمەت چوڭدەك...» دەيتتى. قىسقىسى، ھەرقانداق بىر ياخشىلىق بولسا «ئەخمەت چوڭغا ئوخشاش» دېيىش ئادەت بولۇپ قالغانىدى.

بوۋاي مۇستافاغا قاراپ:

— ئەخمەت چوڭ دېگەن قانداقراق ئادەم ئىكەن؟ ئاڭلىدىڭمۇ؟ — دەپ سورىدى.

— دادامنىڭ ئېيتىشىغا قارىغاندا، ئەخمەت چوڭغا ئوخشىغان باتۇر، نومۇسكەر، غېرىب - مىسكىنلەرگە باشپاناھ بولىدىغان بىر قاراقچى بۇ مەملىكەتتە بولماپتىكەن، — دەپ جاۋاب بەردى مۇستافا.

— بوي - تۇرقى، چىرايى قانداق ئىكەن؟ داداڭ ئېيتىمىدىمۇ؟ — دېدى بوۋاي.

— دادامنىڭ ئېيتىپ بېرىشىچە، ئەخمەت چوڭ ئېگىز بويلىق، قارامتۇل كەلگەن، شاپ بۇرۇت، تاغدەك زور ئادەم ئىمىش، دادام ئۇنىڭ بىلەن سۆزلەشكەنكەن. ماڭلىيدا يوغان بىر قارا مېڭى بارمىش، كۆزلىرى چاقناپ تۇرارمىش. مىلتىقتا مىس تەڭگىنىمۇ سوقارمىش. دادام تېخى ئۇنىڭ بىلەن سۆزلىشىپتىكەن، — دېدى مۇستافا.

بوۋاي چاقچاق ئارىلاش سورىدى:

— كاپىر ئابدىنىڭ خوتۇنىنى قاراقچىدىن تارتىۋېلىپ ئەكېلىپ بەرگەن كىم؟

— كىم بولاتتى، ئۆزۈڭمۇ؟ مەن ئېلىپ بەردىم دېمىدىڭمۇ؟

بوۋاي پۇشايماق قىلغاندەك بېشىنى چايقاپ:

— ياق، مەن ئەمەس، مەن ئەمەس، مەن... — دېدى.

مەمەت بۇ ئادەمنىڭ يۈزىگە سەپسىلىپ قارىدى، ئىككى

قېشىنىڭ ئوتتۇرىسىدا، ئاق تۈكلەرنىڭ ئارىسىدا خېلى چوڭ بىر مەڭنى كۆردى. مەڭ قارا بولماي، كۆكۈچ ئىدى... شۇنىڭدىن كېيىن مەمەت بوۋايدىن زادى كۆز ئۆزىمىدى.

— سەن ئېلىپ بەرمىگەنمىدىڭ؟ — دېدى يەنە مۇستافا.

— ياق، ياق، مەن ئېلىپ بەرمىدىم. ئۇ ئۆلۈپ كەتتى... — دېدى بوۋاي.

شۇنداق دېگەندىن كېيىن يەردە ئوڭدىسىغا سوزۇلۇپ يېتىپ خۇرجۇنىنى بېشىغا قويدى.

مۇستافا مەمەتنى نوقۇپ، ئاستاغنا:

— قوپ، ماڭايلى، — دېدى.

مەمەت جاۋاب بەرمەيلا ئورنىدىن قوپتى. كۆزلىرى ھېلىمۇ بوۋاينىڭ چىرايىدا ئىدى. ئۇلار ئورنىدىن تۇرۇش بىلەن بوۋايمۇ كۆزىنى ئاچتى.

— دېمەك، كېتىسىلەر، شۇنداقمۇ؟ — دەپ سورىدى بوۋاي.

مەمەت ھەيرانلىق ئىچىدە:

— ئامان بول! — دېدى.

— ئامان بول! — دېدى مۇستافا.

بوۋاي «يول بولسۇن» دېدى. بېشىنى خۇرجۇندىن كۆتۈرۈپ ئۇلارغا قارىدى. ئۇلار كەتكەندىن كېيىن خۇرجۇنغا بېشىنى قويدى، كۆزلىرىنى يۇمدى. ياندىكى سۇ شارىلداپ ئاقماقتا ئىدى. ئۇلار تۈگەپ بوپنى قارىغايلىقىغا كەلگۈچە سۆز قىلىشىمىدى. مەمەتنىڭ چىرايىدىن زەھەر تېمىپ تۇراتتى. غەزەپلىك ئىدى. بىردەمدە ئۇنىڭ چىرايىغا خۇشاللىق يۈگۈرۈپتتى. سەل ئۆتمەي خۇددى قارا بۇلۇت باسقاندەك غايىب بولاتتى.

مەمەت بىرقانچە قېتىم مۇستافاغا كۆزىنىڭ قىرىدا قاراپ قويدى. مۇستافا ھەيرانلىق ئىچىدە ئىدى. دۆڭگە چىققاندىن كېيىن مەمەت ھارغىن ھالدا بىر تاشنىڭ ئۈستىدە ئولتۇردى. بىردىن كۈلۈمسىرىدى، مۇستافا بۇ پۇرسەتتىن پايدىلىنىپ:

— نېمىگە كۈلدۈڭ؟ ئېيتقىنا، — دېدى.

مەمەت كۈلۈمسەرەشنى داۋام قىلدى.

— ئېيتقىنا، — دېدى مۇستافا.

مەمەت جىددىيلەشتى:

— خۇدا بىلىدۇ، مۇشۇ ئادەم ئەخمەت چوڭنىڭ دەل ئۆزى.

ماڭا شۇنداق تەك بىلىنىۋاتىدۇ، — دېدى.

— يوق گەپ، — دەۋەتتى مۇستافا.

— يوق گەپ دېگەننىڭ نېمىسى؟ بۇ ئادەم ئەخمەت چوڭنىڭ

ئۆزى، — دەپ ئاچچىقلاندى مەمەت.

— ماڭغىناۋاي، بۇ ئادەم ھەممىمىزگە ئوخشاشلا ئادەم، ئۇنىڭ

ئۈستىگە بوۋامدەك، ئۇنىڭ ئەخمەت چوڭغا ئوخشايدىغان نېمىسى

بار؟ — دېدى مۇستافا.

— ماڭلىيدىكى مېڭىنى كۆردۈڭمۇ؟ قوشۇمىسىنىڭ دەل

ئوتتۇرىسىدا، — دېدى مەمەت.

— كۆرمىدىم، — دېدى مۇستافا.

— ئۇنىڭ كۆزى خۇددى مەشئەلدەك چاقناپ تۇرىدۇ، — دېدى

مەمەت.

— ياق، — دېدى مۇستافا.

— كۆزلىرى مەشئەلدەك پارقىراپ تۇرىدۇ، — دېدى مەمەت.

— مەن كۆرمىدىم، — دېدى مۇستافا.

— مېنىڭچە، مۇشۇ ئادەمدىن باشقىسى ئەخمەت چوڭ

بولالمايدۇ.

— بىكار گەپ، مۇشۇنداق ئادەم ئەخمەت چوڭ بولىدىغان

بولسا، دۇنيا ئەخمەت چوڭلار بىلەن تولۇپ كەتكەن بولاتتى. بۇ

ئادەم سەن بىلەن ماڭا ئوخشاشلىغۇ ...

— كۆزلىرى مەشئەلگە ئوخشاش يېنىپ تۇرىدۇ، چىرايىدا

بىر خۇشخۇيلۇق، جان كۆيەرلىك بار ... كاشكى، سېنىڭ داداڭ

بۇ ئادەمنى كۆرگەن بولسىدى ...

ئۇلار مۇشۇنداق گەپلىشە - گەپلىشە دۆڭدىن پەسكە چۈشۈش

بىلەن ئالدىلىرىدا بىر تۈزلەڭلىك كۆرۈندى. تۈزلەڭلىكتە كەڭ

بىر تېرەكلىك بار ئىدى. ئۇنىڭ ئوتتۇرىسىدىن بىر دەريا

جۇشقۇنلىنىپ ئاقاتتى. تۈزلەڭلىكنى بويلاپ، كۈندە پارقىراپ،

ئۇزۇن ئەگىم - ئەگىم بولۇپ، بۇزغۇنلىنىپ، تۆپتۈز تۈزلەڭدە

ئاقىدىغان دەريانى بۇلار تۇنجى قېتىم كۆرۈۋاتاتتى.

— يېقىنلىشىپ قالدۇق، — دېدى مەمەت.

— نەدىن بىلىدىڭ؟ — دەپ سورىدى مۇستافا.

— چۇقۇر ئوۋادا سۇلار ئەگىپ ئاقىدۇ، مېنىڭچە، بۇ سۇ

ساۋرۇن دەرياسى. تېرەكلەر قەدىرلىنىڭ دەگرىمەن تېرەكلىكى

بولسا كېرەك. دۈرمۈش ئەلى تاغام شۇنداق دېگەنىدى. بولدىمۇ؟ —

دەپ جاۋاب بەردى مەمەت.

مۇستافا مەمەتنىڭ كەسكىن سۆزلىرىگە قاراپ

ئاچچىقلانغانلىقىنى ھېس قىلدى. مەمەت ئوڭايلىقچە

ئاچچىقلانمايتتى. ئەگەر ئاچچىقلىنىپ قالىدۇ، بولدى ... ئىش

چاتاق بولاتتى. شۇ سەۋەبتىن مۇستافا ئۇنىڭ كۆڭلىنى ئالماقچى

بولدى.

— دېمەك، بۇ يەر چۇقۇر ئوۋا دېگەن. ئەلى تاغىنىڭ

ئېيتقىنى ئېسىڭدە ئوبدان قالغانكەن، — دېدى مۇستافا.

شاپابلى دېگەن يەرگە كېلىشتى. شاپابلىنىڭ يېنىدىن

ئۆتىدىغان ئېرىق بۇزۇلۇپ كەتكەچكە يولنى سۇ بېسىپ

كەتكەنىدى. ئاياغلىرىنى سېلىپ سۇغا كىرىشكە مەجبۇر

بولۇشتى.

شاپابلىنىڭ تۆۋىنىدە، يەنى ھازىرقى پولات مۇستافانىڭ

ئۆيىنىڭ ئەتراپىدا قىزىل تۇپراقلىق يەرلەر بىلەن ئاق تۇپراقلىق

يەرلەر ياندىشىپ تۇراتتى. ئۇ يەرنىمۇ چاتقالار ئىگىلىگەنىدى.

چاتقاللىقتىن ئۆتكەندىن كېيىن شەھەرنىڭ ئۆيلىرى

كۆرۈندى. بۇ ئۆيلەرنىڭ بىر قىسمى قومۇش بىلەن يېپىلغان

ئۆيلەر ئىدى. مەزكۇر ئۆيلەرنىڭ نېرىقى يېنىدا كاھىش

ئۆگزىلىك بىر ئۆي كۆرۈندى. ئۇلارنىڭ ئۇ تەرەپىدە

چاقچۇقلىرى، ئاقلانغان تامللىرى، قىزىل كاھىش ئۆگزىلىك

ئۆيلىرى بىلەن بازار خۇددى ئويۇنچۇق شەھەردەك سوزۇلۇپ كەتكەندى. مەمەت بىلەن مۇستافانىڭ كۆزلىرى شەھەردە. نېمىدېگەن ئاق، نېمىدېگەن كۆپ ئۆي - ھە؟ ئۇلار كۆزىنى بازاردىن ئۈزەلمەيتتى.

بوكلو ئۆستىڭىدىن ئۆتكەندىن كېيىن شەھەرگە كىرىپ كېلىشتى. كۈن نۇرى دېرىزىلەرنىڭ ئەينەكلىرىنى پارقىرتاتتى، مىڭلاپ ئەينەك پارقىرماقتا ئىدى ... ئەينەكلىك سارايلار ... خۇددى تۇرسۇن ئېيتقاندەك، پەرىلەر پادىشاھنىڭ شەھىرى.

شەھەرگە كىرىشتە ئوڭ - سول تەرەپ قەبرىستانلىق ئىدى. قەبرە تاشلىرى ھەر يانغا قىڭغىيىپ تۇراتتى. قارىيىپ كەتكەن قەبرە تاشلىرىنىڭ شىمال تەرەپلىرىنى مۇخ باسقانىدى. قەبرىستاننىڭ دەل ئوتتۇرىسىدا شاخلىرى يوپۇرماقسىز، بىر تەرىپى چىرىپ قۇرىغان قېرى بىر ئۈجمە دەرىخى تۇراتتى. بۇنداق چوڭ بىر قەبرىستاننىمۇ بالىلار تۇنجى قېتىم كۆرۈۋاتاتتى.

شەھەر بازىرىغا كەلگۈچە مازارنى ئارىلاپ مېڭىشتى. مازارلىقتىن ئۆتكەندە ئۇلارنىڭ ئىچىگە بىر خىل قورقۇنچ ۋە ئەندىشە چۈشكەندى. تۇنجى دۇكاننى كۆرگەندىن كېيىنلا مازارنى ئۇنتۇدى. تۇنجى دۇكان ئۈستى چاقچۇق بىلەن يېپىلغان كىچىككىنە بىر دۇكان ئىدى. دۇكانچى بىر ئۈستەل ئۈستىگە رەڭگارەڭ تاتلىقلار تولدۇرۇلغان ئەينەك قاچىلارنى تىزىۋەتكەندى. ئەينەك قاچىلار تىزىلغان ئۈستەلنىڭ ئالدىدا كىرىسىن تۇڭلىرى، شېكەر، تۇز، ئەنجۈر، قۇرۇق ئۈزۈم ساندۇقلىرى قويۇلغانىدى.

ئۇلار يانمۇيان تۇرۇشۇپ بىردەم دۇكاننى تاماشا قىلىشتى. بۇ دۇكان ئابدى ئاغىنىڭ دۇكانىغا زادىلا ئوخشىمايتتى.

بىر مېڭىپ، بىر توختاپ تاماشا قىلىپ، بازارنىڭ ئوتتۇرىسىغا كەلگەندە كۈن قايرىلغانىدى. بىر گەزمال

دۇكانىنىڭ ئالدىغا كېلىپ توختاشتى. كۆزى چاقىتىدىغان ھەر خىل چىت، گۈللۈك رەخت، شالۋۇرلۇق، قوزۇقلارغا ئېسىلغان دوپپا، تاۋار - دۇرۇن ... يىپەك رەخت رەت - رەت قىلىپ دۇكان ئىچىگە ئېسىپ قويۇلغانىدى. دۇكان ئىچىدە باداڭ قورساق پاكىز بىر كىشى مۈگدەپ ئولتۇراتتى.

ئۇلار تاش ياتقۇزۇلغان يول چېتىدە توختاشتى. ياتقۇزۇلغان تاشلار قومۇرۇلۇپ كەتكەندى. مەمەت ئىچىدە: «يەرنىمۇ يېپىپ قويۇشۇپتەكەن - دە؟» دەپ ئويلىدى. بازارنىڭ ئوڭ تەرىپىدە قاتار - قاتار ئېگىلىپ كەتكەن قېرى ئۈجمە دەرىخىلىرى بار ئىدى، ئۇلار ئورمانغا ئوخشاش بىر - بىرىگە كىرىشىپ كەتكەن، ئۈجمە ئاستىدا بىرقانچە تاقىچى ئولتۇرۇشاتتى. بالىلارنىڭ بۇرۇنغا يات بىر خىل پۇراق ئۇرۇلاتتى. ئاچچىق پۇراق، سوپۇن پۇرىقى ... تۇز، يېڭى ماتا بويماقلىرىنىڭ پۇرىقى، ئېچىلغان نەرسىلەرنىڭ پۇراقلىرى كېلەتتى.

مەمەت مۇستافانىڭ قولىنى تۇتتى، بىر ئۈجمىنىڭ ئاستىغا تارتتى. ئۈجمە ئۈستىدە قۇشقاچلار ۋىچىرىلىشاتتى. شۇنچىلىك ۋىچىرىلىشاتتىكى، پۈتۈن شەھەر قۇشقاچ ئاۋازى بىلەن تولۇپ كەتكەندەك بىلىنەتتى.

— كەچ كىرىۋاتىدۇ، مۇستافا، قانداق قىلىمىز؟ — دېدى مەمەت.

مۇستافا ئېسىنى يىغدى، ئۆزىگە كەلدى.
— قانداق قىلايلى؟ — دەپ مەمەتنىڭ كۆزلىرىنىڭ ئىچىگە مۆل - مۆل قارىدى، ئۇ خۇددى چۈشىدە كېزىپ يۈرگەندەك ئەھۋالدا ئىدى.

— ئەلى تاغىنىڭ ئېيتىشىچە، يېزىلىقلار شەھەرگە كەلگەندە دەڭدە ياتىدىكەن، دەڭگە كېتەيلى، — دېدى مەمەت.

— دەڭگە بارايلى، ھەممىسىدىن دەڭ ياخشى، — دېدى مۇستافا.

— ئەمدى دەڭ نەدىكىن؟ ئۇنى تاپساق بولاتتى.

— ئىزدەپ باقايلى، — دېدى مۇستافا.

دۇكانلارنىڭ ئىشىكلىرى، تاختايلىرى شاراقلاپ يېپىلماقتا ئىدى. بۇ خىل ئاۋازلار ئۇلارنى ساراڭ قىلىۋەتتى. ئۇيۇدۇن ئويغانغاندەك مېڭىپ كەتتى. ئۇلارنىڭ يېنىدىن بويىغا تەنزە ئېسىۋالغان سېمىز ئىككى كىشى ئۆتتى، دەڭنى سوراڭقا پېتىنالمىدى. ئاندىن كېيىن بىر دۇكاننىڭ ئالدىغا بېرىپ توختاشتى. كۈن ئولتۇرغان، ئەتراپنى گۈگۈم قاراڭغۇلۇق باسقان، ئۇلار خۇددى كىچىك بالىلاردەك بىر — بىرىنىڭ قولىدىن تۇتۇۋالغانىدى. دۇكانچى ئۇلارنى خېرىدار دەپ چاغلاپ:

— كېلىڭلار، ئاغلار، نېمە ئالسىلەر؟ — دەپ ئىلتىپاتلىق سۆزلەرنى قىلدى.

ئۇلار ئۆزلىرىنى ئاغلار دېگەنلىكىدىن خىجىل بولۇشتى. دۇكاننى تاشلاپ ئۇ يەردىن كېتىپ قالدى. ئەسلىدە ئۇلار دەڭنى سوراڭماقچى ئىدى.

دۇكانلارنىڭ ھەممىسى دېگۈدەك تاقالدى. لېكىن، ئۇلار ئۇ يەردىن بۇ يەرگە مېڭىپ يۈرۈشمەكتە ئىدى. بىر سائەتچە سورايدىغان ئادەم تاپالماي، چۆرگۈلەپ يۈرۈشتى. كۆرۈنگەن ھەرقانداق ئادەمدىن سوراڭنى لايىق كۆرۈشمىدى. مەمەت يامان خىياللارغا پېتىپ تۇرۇپلا بىردىن خۇشاللىنىپ كەتتى. چۈنكى، ئۇلارنىڭ يېنىدىن تاغلىقلار قولدا توقۇغان رەختتىن چاپان كىيىۋالغان بىر كىشى ئىتتىك ئۆتۈپ كەتتى. مەمەت ھەممىنى ئۇنتۇپ ئارقىسىدىن يۈگۈرۈپ باردى.

— بۇرادەر، ھەي بۇرادەر! — دەپ ۋارقىردى، — تۇرۇپ تۇر! بۇ كىشى توختىدى. مەمەتنىڭ ھودۇققان قىياپىتىگە ھەيرانلىق بىلەن قارىدى، ئۇنىڭ بۇ خىل قارىشى مەمەتكە ياقىتى. ئۇ، بۇنى كۈتمىگەندى.

— ھە، نېمە دەيسەن؟ — دەپ قاتتىق تەگدى بۇ ئادەم.

— بىز مۇساپىر ئىدۇق، — دېدى مەمەت.

— نېمە دېمەكچىسىلەر؟ — دېدى ھېلىقى ئادەم.

مەمەت تارتىنىپ — قورۇنۇپ تۇرۇپ:

— دەڭ نەدىكىن؟ شۇنى سورايمى دېگەندۇق، — دېدى.

بۇ ئادەم ئارقىسىغا ياندى.

— ئارقامدىن مېڭىڭلار، — دېدى ۋە بىر كوچىغا باشلىدى.

ئۇ تېز ماڭاتتى. مەمەت ئۇنىڭ مېڭىشىغا دىققەت قىلدى. بۇ، تاغلىقلارنىڭ مېڭىشى ئىدى. چۈنكى، تاغلىق ئادەملەر قەدەم تاشلىغاندا ئاياغلىرىنى ئېگىز كۆتۈرىدۇ، ئاندىن ئېھتىيات بىلەن قورقۇپ چۈشۈرىدۇ. بۇنىڭغا ئادەتلىنىپ قالغان. ھالبۇكى، تۈزلەڭدە ياشىغۇچىلار پۈتۈنلەي ئۇنىڭ ئەكسىچە، پۈتلىرىنى سۆرىگەندەك ماڭىدۇ.

دەڭ بولسا چوڭ دەرۋازىلىق، دەرۋازىسىنىڭ تاختايلىرىنى قۇرت يەپ چىرىتىۋەتكەن ۋەيرانە بىر قورۇ ئىدى. ئابايىقى ئادەم «دەڭ مۇشۇ» دەپ كۆرسىتىپ قويۇپلا، بۇرۇنقى تاغلىقلار مېڭىشى بويىچە ئىلدام كېتىپ قالدى.

— بېرىپ دەڭچىنى تاپايلى، — دېدى مەمەت.

— تاپايلى، — دېدى مۇستافا.

ئىچكىرىگە كىرىشتى. دەڭنىڭ ئىچى ئاتلار، ئېشەكلەر، قېچىرلار، ھارۋىلار بىلەن تولۇپ كەتكەندى. ئىچكىرىدە ئات، ئېشەك قىغلىرى تىزغىچە كېلەتتى. ھۆل قىغلار كىشىنىڭ دىمىقىنى يارغۇدەك سېسىق پۇرايتتى. بۇ سېسىق پۇراقتىن ئۇلارنىڭ كۆڭلى ئېلىشىپ كەتتى. ئوتتۇرىلىقىدا چوڭ بىر پەنەر ئېسىقلىق تۇراتتى. پەنەر شېشىسىنىڭ كۆپ قىسمى ئىسلىشىپ قارىيىپ كەتكەندى.

— نېمىدېگەن چوڭ، — دېدى مۇستافا.

بويى پاكار، جۇغى كىچىك، تار ئېڭەكلىك بىر ئادەم قورۇدا تىنماي ئۇ ياقىتىن — بۇ ياققا مېڭىپ يۈرەتتى، بىر تەرەپتە، كىيىملىرىدىن ماراشلىق ئىكەنلىكى بىلىنىپ تۇرغان ئون بەشتەك ئادەمدىن تەشكىل تاپقان بىر توپ ۋارقىرىشىپ تالاش — تارتىش قىلىشماقتا ئىدى. بىرى ئاچچىقلىنىپ ئاغزىنى بۇزۇپ

تىللايتتى. ئاغلارنى، پاشالارنى، دۇنيانى، پەلەكنى، ئانىسىنى،
خوتۇنىنى، ھەممىنى تىللايتتى.

ئۇ كىشى توختاپ قېلىپ، كېيىن تىللاشنى توختاپ قالغان
يېرىدىن باشلايتتى.

— ئەگەر بىز مۇنۇ ماتالارنى ساتالمىساق، — دەپ بىرى
سۆزنى باشلىشى بىلەن ھېلىقى ئاغزى يامان ئادەم:

— ئانىسىنى، خوتۇنىنى ... — دەپ گەپنى تاماملايتتى.
مەيلى قايسىبىرى سۆز باشلسۇن، ئۇ تىللاشقا چۈشەتتى.

— ئۇنىڭمۇ ئانىسىغا، خوتۇنىغا مىڭ ...

— ئۇنىڭمۇ ئەۋلادىغا، ئاتا - بوۋىسىغا مىڭ ...

مۇستافا بىلەن مەمەت ئىختىيارسىز ئۇلارغا يېقىن كەلدى.
گەپ تالىشىۋاتقانلار ئۇلارغا پەرۋامۇ قىلمىدى. ئەڭ چەتتە بىر
بوۋاي بۇلارنىڭ جېدەللىرىگە ئارىلاشماي ئولتۇراتتى. ئۇنىڭ
چىرايى بالىلارنىڭكىدەك يېقىملىق ئىدى، نېمىلەرنىدۇر ئويلاپ،
ئارىلاپ ئۆزىچە كۈلۈمسىرەپ قويايتتى.

مەمەت تارتىنمايلا ئۇنىڭغا يېقىن باردى:

— تاغا، دەڭچى نەدىدۇ؟ — دەپ سورىدى.

— نېمە قىلىسەن ئۇ دۆيۈزنى! ئۇ سۇغا چۈشۈپ

كېتىپتۇمىش، — دەپ جاۋاب بەردى بوۋاي.

— ئۇۋال، بىچارىگە، — دېدى مۇستافا.

مەمەت بۇ گەپ ئۈچۈن مۇستافانى نوقۇپ قويدى، ئۇ بوۋاينىڭ
چاقچاق قىلغانلىقىنى چۈشەنگەنىدى.

— بېشى بىلەنلا سۇغا چۈشۈپ كېتىپتۇ، — دەپ كۈلدى

بوۋاي.

مۇستافا يەنىلا چۈشەنمەي:

— ھەي ي ... ئۇ بىچارىگە ئۇۋال بوپتۇ! — دېدى.

— ۋاي، ئۇۋال بولدى ... — دېدى بوۋاي.

— تاغا، بۇنىڭ گېپىگە قۇلاق سالما، بىز بۇ دەڭگە قونغىلى

كەلگەن، دەڭچى قەيەردە؟ — دېدى مەمەت.

بۇ گەپنى ئاڭلىغان مۇستافا خاپا بولۇپ قالدى.

بوۋاي ئوتتۇرىدا چېپىپ يۈرگەن ئادەمگە ئاڭلىتىپ تۇرۇپ:

— دەڭچى خۇنپەر ئاۋۇ شۇ، دەردىڭلارنى شۇنىڭغا دەڭلار، —
دېدى.

دەڭچى بۇ گەپنى ئاڭلاپ كۈلۈپ قويدى:

— خۇنپەرنى ئىزدەسەڭلار، چوڭ خۇنپەر يېنىڭلاردىكى ئاق

ساقال شۇ ... ئۇنىڭ ساقىلى تۈگمەندە ئەمەس، بەلكى

خۇنپەرلىكتە ئاقارغان ... — دېدى.

— ھەي خۇنپەر، بۇ يىگىتلەر ياتىدىغان يەر سوراۋاتىدۇ، —

دېدى بوۋاي.

مەمەت دەڭچىنىڭ ئالدىغا قاراپ ماڭدى.

— ئاشۇ ئاق ساقاللىق خۇنپەر ياتقان ھۇجرىدا ياتىسىلەر، ئۇ

سىلەرنى شۇ ھۇجرىغا باشلاپ كىرىدۇ، — دېدى دەڭچى.

— ھەي خۇنپەر! — دەپ ئورنىدىن تۇردى بوۋاي، —

يۈرۈڭلار، يىگىتلەر، مەن سىلەرگە ياتىدىغان ئورنۇڭلارنى

كۆرسىتىپ قوياي.

ئۇلار توپا، لىڭشىپ تۇرغان ياغاچ پەلەمپەيدىن قورقۇپ تۇرۇپ

يۇقىرىغا چىقىشتى. چۈنكى، ئۇنىڭ تاختايلىرى ھېلىلا چۈشۈپ

كېتىدىغاندەك غىچىرلاپ تۇراتتى. توپا - چاڭ باسقان بىر ئۆيگە

كىرىشتى. ھۇجرىدا بىر - بىرىگە يانداشتۇرۇپ بىرمۇنچە ئورۇن

راسلانغانىدى.

— سىلەرنىڭ تۇنجى قېتىم شەھەرگە كېلىشىڭلارمۇ؟ — دەپ

سورىدى بوۋاي.

— تۇنجى قېتىم، — دەپ جاۋاب بەردى مەمەت.

— تۇنجى قېتىم، — دەپ قوشۇپ قويدى مۇستافا.

— بۇ قانداق بولغىنى؟ ھەربىرىڭلار يىگىرمە ياشتىن

ئاشقانداك قىلىسىلەر، قانداق قىلىپ مۇشۇ چاغىچە شەھەرگە

كېلىپ باقمىغانسىلەر؟ — دېدى بوۋاي.

مەمەت خىجىل بولغان ھالدا:

— ھەئە، — دەپدى مەمەت ۋە سۆزىنى داۋاملاشتۇرۇپ، —
ئادەم بۇ تۈتۈن ۋە سېسىق پۇراقتىن تۇنجۇقۇپ قالىدىغانغا
ئوخشايدۇ... — دەپدى.

مەمەت بىلەن مۇستافا جىم بولۇشۇپ قالدى.
— قانداق، شەھەر يارىدىمۇ؟ — دەپ سورىدى ئونبېشى.
— بەك چوڭ ئىكەن، ئۆيلىرى چوڭ، سارايدەك ئىكەن، —
دەپدى مەمەت.

ھەسەن ئونبېشى كۈلۈپ تۇرۇپ شۇنداق دەپدى:
— ئەگەر ماراشنى كۆرگەن بولساڭلار، تېخى! ئۇنىڭ ئۈستى
يېپىق بازىرى بار، ئۇنىڭدا رەڭگارەڭ نۇر چاقناپ تۇرىدۇ. ھەممە
نەرسە ساڭا قاراپ كۈلۈپ تۇرغاندەك كۆرۈنىدۇ. كۆرۈپ لال
بولسىن. بىر ياندا گەزمالپۇرۇشلار، بىر ياندا ھۈنەرۋەنلەر، بىر
ياندا مىسكەرلەر... نېمە دېسە شۇ بار، ماراش بىر جەننەت!
ماراش بۇ يەردىن يۈز ھەسسە چوڭ!
مەمەت ئۇزاققىچە ئويلىنىپ:
— پاھ، — دەپدى.

— شۇنداق، راستلا شۇنداق، ئەگەر ئىستانبۇلنى كۆرسەڭلار
تېخى... — دەپدى ھەسەن ئونبېشى.
مەمەت ئېزىلىپ كېرىلدى، يۈزى قارىيىپ پۇرۇشۇپ كەتتى،
راھەتلىنىپ يەنە گەپ باشلىدى:

— بۇ شەھەرنىڭ ئاغىسى كىم؟
ھەسەن ئونبېشى باشتا ياخشى چۈشەنمەي:
— نېمە دېدىڭ؟ — دەپ سورىدى.
— بۇ شەھەرنىڭ ئاغىسى كىم دەۋاتىمەن، — دەپدى مەمەت.
— ئوغلۇم، ئاغا دېگەننىڭ نېمىسى؟ شەھەرنىڭمۇ ئاغىسى
بولامدۇ؟ بۇ يەردە ئاغا يوق، ھەركىم ئۆزىگە ئاغا. بۇ يەردە بايلارنى
«ئاغا» دەيدۇ. ئۇنداق ئاغلار تولا، — دەپدى ھەسەن ئونبېشى.
مەمەتنىڭ ئەقلى يەتمىدى:
— بۇ يەرنىڭ چوڭ ئاغىسى كىم؟ — دەپ تەكرارلىدى، —

— كېلەلمىدۇق، — دەپدى.
— قايسى يېزىدىن كەلدىڭلار؟ — دەپ سورىدى بوۋاي.
— دەگىرمەن ئولۇكتىن، — دەپدى مەمەت.
— ئۇ يەر تاغلىق يېزىمۇ؟ — دەپدى بوۋاي.
— تاغلىق، — دەپدى مەمەت.
— سىلەر تېخى تاماق يېمىدىڭلارغۇ دەيمەن؟ — بۇ گەپ
بىلەن ئۇلار قورساقلىرىنىڭ قاتتىق ئېچىپ كەتكەنلىكىنى ھېس
قىلىشتى.

— ئېتىم ھەسەن ئونبېشى... — دەپدى بوۋاي.
— مېنىڭ ئېتىم مەمەت، بۇنىڭ مۇستافا، — دەپدى مەمەت.
ئۇلار تۈنكە قۇتلىرى دات بېسىپ كەتكەن، قۇرۇق ئۈزۈم،
پەشمەك ۋە ھالۋىلىرىنىڭ ئۈستىگە قارا بۇلۇتتەك چىۋىن قونغان
بىر باققال دۈكىنىغا كىرىشتى.
ھەسەن ئونبېشى باققالغا:
— بۇ ئارسلانلار نېمە خالىسا شۇنى بەر، ماڭمۇ ھالۋا بىلەن
نان بەر، — دەپدى.

— بىزگىمۇ ھالۋا بىلەن نان بەرسۇن، — دەپدى مەمەت.
ئۇلار پىل - پىل يېنىپ تۇرغان كىرىسىن لامپىسىنىڭ
يورۇقىدا ھالۋىلارنى ئىشتىھا بىلەن يېيىشتى.

دەڭدىكى ھۇجرىغا قايتقان چاغدا، ئۆز ئورۇنلىرىدىن باشقا
ئورۇنلارنىڭ ھەممىسىدە ئادەم يېتىپ بولغانىدى. ئۇلار
يېشىنىمەيلا ئورۇنغا كىرىشتى. ئۆيىنى تاماكا تۈتۈنى قاپلىغانىدى.
تاماكا ئىسى ئىنتايىن قويۇق ئىدى. تاماكا ئىسىنىڭ ئارقىسىدا
پاسكىنا چۇسا ئۆلتۈرۈلگەن قان داغلىرى بىلەن بويالغان تامدا
بىر كىرىسىن لامپىسى خىرە يورۇپ تۇراتتى. ياتاقتىكىلەر ھەر
يەردە گۆڭۈر - گۆڭۈر سۆزلەشمەكتە ئىدى.

ھەسەن ئونبېشى يېتىشقا تەييارلىنىۋاتقان بالىلارغا قاراپ:
— دېمەك، بىرىنچى قېتىم دەڭدە يېتىۋاتىسىلەر - دە؟ —
دەپدى.

ئۇنىڭ ئېتى نېمە؟ بۇ دۇكانلارنىڭ، بۇ ئېتىزلارنىڭ ئىگىسى كىم؟

ھەسەن ئونبېشى ئاقىۋەت ئۇنىڭ سۆزىگە چۈشەندى ۋە مەمتەن:

— سىلەرنىڭ يېزاڭلارنىڭ ئاغىسى كىم؟ — دەپ سورىدى.

— ئابدۇ ئاغا، — دېدى مەمت.

— يېزاڭلاردىكى ئېتىزلارنىڭ ھەممىسى ئابدۇ ئاغىنىڭمۇ؟

— شۇنىڭ بولماي كىمنىڭ بولاتتى؟!

— دۇكانلىرىچۇ؟

— ئاغىنىڭ.

— سىيرلىرى، ئۆچكىلىرى، قويللىرى، ئۆكۈزلىرىچۇ؟

— كۆپىنچىسى شۇنىڭ، — دېدى مەمت.

ھەسەن ئونبېشى ساقىلىنى تاتىلاپ ئويلانغاندىن كېيىن:

— ماڭا قارا، ئوغلۇم مەمت! بۇ يەردە سەن بىلگەندەك

ئاغىلار يوق، بۇ شەھەردىكى يەرلەر ئازدۇر — كۆپتۈر ھەركىمگە

مەنسۇپ. يېرى يوقلارمۇ ئەلۋەتتە بار. بۇ دۇكانلارنىڭ

ھەربىرىنىڭ بىردىن ئىگىسى بار، خوجايىنلارنىڭ ئېتىزلىرى

كۆپ، ئەلۋەتتە. كەمبەغەللەرنىڭ ئاز. يەرسىز كەمبەغەللەرمۇ

جىق، — دېدى ھەسەن ئونبېشى.

— دېگەنلىرىڭ راستمۇ؟ — ھەيران قالدى مەمت.

— يالغان بولاتتىمۇ، راست، — دېدى ھەسەن ئونبېشى.

بوۋاي يەر — زېمىنى يوقلار ھەققىدە ئۇزاق سۆزلىدى. ئاندىن

ماراش ھەققىدە سۆزلەشكە باشلىدى. ماراشتىكى شاللىقلار، شال

تېرىيدىغان دېھقانلار، ماراشنىڭ باغلىرى، ئېتىزلىرى ...

توغرىسىدا سۆزلىدى. خوجا ئوغلى ناملىق بىر ئاغىنى

تونۇشتۇردى. ئۇنىڭ چەكسىز جىق يېرى، كۆپلەپ ئالتۇنى

بارلىقىنى سۆزلىدى. مەمت ئېغىز ئاچمايتتى. ھەسەن ئونبېشى

ئۆز زامانىسىدا ئەسىرگە چۈشۈپ كاپكازغا بېرىپ قالغانىدى. شۇ

يەرلەرنى سۆزلەپ بەردى. گالىچىيانى، شامنى، بېيرۇتنى،

ئادانانى، مەرسىنى، كونيە شەھىرىنى تونۇشتۇردى. كونيەدە

مەۋلانا دېگەن بىر ئۇلۇغ زاتنىڭ ئۆتكەنلىكى ۋە ئۇنىڭ مازارى

ھەققىدە سۆزلەپ بەردى. كېيىن بىردىنلا سۆزدىن توختاپ

يوتقانىنى بېشىغا پۈركىۋالدى، ئۇنىڭ ئىچىدىكى ۋاراك —

چۇرۇڭمۇ بېسىققاندى. چەتتەك بىرى مۈكچىيىپ ئولتۇرۇپ

ساز چالاتتى. بوم ئاۋاز بىلەن ئاڭلىنار — ئاڭلانماس ناخشمۇ

ئېيتاتتى. ئۇ ئادەمنىڭ ئۇزۇنچاق يۈزى كىرىسىن لامپىنىڭ

يورۇقىدا ھەر خىل شەكىلگە كىرەتتى، بىر ئۇزىرايتتى، بىر

قىسقىرايتتى، بىر كېڭىيەتتى. مەمت ھېچ نەرسە ئويلىماستىن

ئۇزاقچە شۇ سازنى ئاڭلىدى. سازچى سازنى بېشى تەرەپتىكى

مىخقا ئېسىپ قويغاندىن كېيىن، يوتقانىنى بېشىغا پۈركىۋالدى.

مەمتكە بىر نەرسە بولغانىدى. كۆزىگە ئۇيقۇ كىرمەيتتى.

تىنماي خىيال سۈرەتتى، خىيال مېڭىسىگە ھۇجۇم قىلاتتى.

دۇنيا مېڭىسىدە چوڭىيىپ باراتتى. دۇنيانىڭ كەڭ ئىكەنلىكىنى

ئويلايتتى. دەگىرمەن ئولۇك يېزىسى پەقەت كىچىك چېكىتتەك

كۆز ئالدىغا كېلەتتى. شۇنداق چوڭ ئابدۇ ئاغىمۇ ئۇنىڭ

نەزىرىدە بىر چۈمۈلىدەك بولۇپ كۆرۈنمەكتە ئىدى. بەلكى تۇنجى

قېتىم مۇشۇنداق توغرا چۈشەنچىگە ئىگە بولۇۋاتاتتى. بۇلارنى

مۇھەببەت بىلەن، قىزىقىش بىلەن خىيال قىلاتتى. ئەينى

ۋاقىتتا ئۆچمەنلىك ھېسىمۇ ئاشماقتا ئىدى. ئۆزىنىڭ نەزىرىدە

ئۆزىمۇ چوڭىيىپ كەتكەندەك بىلىنەتتى، ئۆزىنىمۇ ئىنسان

قاتارىدا ساناشقا باشلىدى. ئورۇندا ئۇياندىن — بۇيانغا ئۆرۈلگەن

ھالدا «ئابدۇ ئاغىمۇ ئىنسان، بىزمۇ ...» دەپ ئۆزىچە

پىچىرايتتى.

ئەتىگەندە مۇستافا ئۇنى نوقۇدى، ئۇ تۇيىمىدى، قاتتىق ئۇيقۇدا

ئىدى. بەلكى ئۇخلاۋاتقانداك جىم ياتقاندۇ. مۇستافا يوتقانىنى

ئېچىۋەتتى، ئۈستىدە يوتقان بولمىسا ئۇ ئۇخلىيالمىتتى.

ئويغاندى، مىدىرلاپ قويدى، كۆزلىرى ئىششىپ، يۈزى سارغىيىپ

كەتكەنىدى. ئەمما، چىرايىدا بىر مەنۇنلۇق ئىپادىلىنىپ

تۇراتتى، كۆزلىرىدە خىيال سۈرۈشنىڭ بەختىيارلىقى كۆرۈنەتتى.

دەڭچىنىڭ پۇلىنى تۆلەپ، چىقىپ كېتىشتى.

— ھەسەن ئونبېشى قەيەردىكىن؟ ئۇنىڭغا بىر خوش دەپ قويساق بولاتتى، — دېدى مەمەت.

— شۇنداق قىلساق بولاتتى، — دېدى مۇستافا.

دەرۋازا ئالدىدا پاكىر دەڭچىدىن سوراشتى.

— ئۇ خۇنپەرمۇ؟ كېچىدە ئورنىدىن تۇرۇپ، ماللىرىنى ئارتىپ يېزىلارغا سېتىش ئۈچۈن كەتتى. ئون كۈندىن كېيىن كېلىدۇ، ئۇ خۇنپەر بىلەن كارىڭلار بولمىسۇن، — دېدى دەڭچى.

— كۆرۈشەلسەك ئىدى كاشكى، — دەپ ئۇھ تارتىپ قويدى مەمەت.

— كاشكى ... — دېدى مۇستافا.

ئۇلار بازارنىڭ مەركىزىگە كېلىشتى ۋە ھودۇقۇپ قېلىشتى ھەم ھەيرانلىق بىلەن ھەر يانغا قارىشاتتى. كۈن ئالاھىدە ئىسسىق قالغانىدى. بۇنداق بازاردىكى ئادەملەر ئۇلار ئۈچۈن كۆرۈلۈپ باقمىغان بىر خىل قاينام بولۇپ كۆرۈندى. مەمەت ئادەمنىڭ كۆپلۈكىنى كۆرۈپ «چۈمۈلىدەك قايناپ كېتىپتۇ» دەپ گويلىدى. شەربەتچىلەر قوللىرىدىكى تۇچتىن ياسالغان قاچىلىرىنى تاراڭلىتىپ ۋارقىرىشاتتى:

— شەربەت، شەربەت! ھەي ... تاتلىق شەربەت، ھەسەل شەربىتى ... مېۋە شەربىتى! ئىچكەنلەر ھەيراندا، ئىچمىگەنلەر ئارماندا!

سېرىق تۇچ تۇڭلارغا چۈشكەن كۈن نۇرى كۆزنى قاماشتۇراتتى. مەمەت تۇچتىن ياسالغان تۇڭلارنى يېقىندىن كۆرۈش ئۈچۈن:

— شەربەتچى، ماڭا بىر قاچا شەربەت بېرىڭ، دوستۇمغىمۇ بېرىڭ، — دېدى.

شەربەتچى سەل ئېگىلىپ قاچىلارغا شەربەت قويۇۋاتقاندا، مەمەت پارقىراپ تۇرغان سېرىق تۇچ تۇڭنى قورقۇپراق سىلاپ باقتى، شەربەتچى ھەر ئىككىسىگە بىر قاچىدىن شەربەت ئۇزارتتى. شەربەت مۇزدەك سوغۇق، كۆپۈكلىنىپ تۇراتتى. ھەر ئىككىسىمۇ شەربەتنىڭ پەقەت يېرىمىنىلا ئىچىشتى، شەربەت ئۇلارنىڭ كۆڭلىگە ياقمىغانىدى.

بىر چەتتە، ئېگىز كۆتەكنىڭ ئۈستىدە بىرەيلەن ئولتۇرۇپ تاقا سوقماقتا، بولقا ئاۋازىغا ناخشا ئاۋازى جور بولۇپ كەتكەنىدى. بۇ كىشى شەھەردىكى داڭلىق تاقىچى ھاجى قارىغۇ ئىدى. مەمەت تۇڭلارغا، ئۇنىڭ ئالدىدا دۆۋىلىنىپ تۇرغان تاقىلارغا قاراپ ھەيران بولدى. كېيىن بۇرنىغا مەزىلىك پۇراق ئۇرۇلدى. بۇ كاۋاپ پۇرىقى ئىدى. ئۇلار ئارقىسىغا ئۇرۇلۇپ بىر ئەسكى دۇكاننىڭ ئىچىدىن ياغ بۇسى چىقىۋاتقانلىقىنى بايقاشتى. بۇستىن بىر خىل گۆش ۋە ياغ پۇرىقى كېلەتتى، بۇ پۇراقلار ئۇلارنىڭ باشلىرىنى قايدۇراتتى. كاۋاپچىنىڭ دۇكىنىغا ئىختىيارسىز كىرىپ قېلىشتى.

شاگىرت بالا ئۇلارغا «كېلىڭلار، كېلىڭلار!» دەپ ئىلتىپات كۆرسەتتى. بۇ ئۇلارنى تېخىمۇ ھودۇقتۇرۇپ قويدى. ئولتۇرۇشتى ۋە كاۋاپ كېلىشىنى كۈتۈشتى. تۈنۈگۈنكى بازار، تۈنۈگۈنكى شەھەر، تۈنۈگۈنكى دۇنيا بۈگۈن مەمەتنىڭ كۆزىگە پۈتۈنلەي باشقىچە بولۇپ كۆرۈندى. بۈگۈن ئاياغلىرىدىكى، كۆڭۈللىرىدىكى چىگىچلەر يېشىلىپ كەتكەندەك ئىدى. ئۇ ئۆزىنى ھۆر - ئەركىن ھېس قىلاتتى، ئۇچۇپ كېتىدىغاندەك يەڭگىل بولۇپ قالدى.

ئۇلار كاۋاپنى بەكمۇ تارتىنىش ئىچىدە يېدى، گويا دۇكاندىكى كىشىلەرنىڭ ھەممىسى ئورۇنلىرىدىن تۇرۇپ ئۇلارغا قاراۋاتقاندا دۇكاندىن چىققاندىن كېيىن مەڭدەپ قېلىشتى.

بازارنىڭ ئۇ يېشىدىن بۇ يېشىغا ئىككى - ئۈچ قېتىم چۆرگۈلەپ چىقىشتى. مەمەت مۇستافاغا قاراپ:

— بۇ يەرنىڭ ئاغىسى يوقمىش، — دېدى.

— راست شۇنداق ئىكەن، — دېدى مۇستافا.

— ئاغىسى يوق يېزا، — دېدى مەمەت.

تاۋار - دۈردۈنلار ئېسىقلىق بىر دۇكانغا كىرىشتى، مەمەت بىر سېرىق يىپەك ياغلىقنى تاللىدى، يىپەك ياغلىقنى ئاللىقىنىغا ئېلىپ مېچىقلاپ باقتى. ئاللىقىنى ئاچتى. ياغلىق ئاللىقىنىدىن سىيرىلىپ يەرگە چۈشۈپ كەتتى، ساپ يىپەك ئىدى، ئۇنى سېتىۋالدى - دە تاشقىرى چىقىشتى.

مۇستافا مەمەتكە كۆزىنى قىسىپ:

— خەدىچەگىمۇ؟ — دېدى.

— بىلىۋالدىڭ، ئەقىللىك بالىسەن - دە! — دەپ چاقچاق

قىلدى مەمەت.

تۈنۈگۈن ئاخشام ھالۋا يېگەن دۇكاندىن يەنە ھالۋا ئېلىشتى. ئاندىن ناۋايدىن ئىسسىق نان ئالدى، ناندان ئىسسىق ھور چىقىپ تۇراتتى. ھالۋا بىلەن ناننى قول ياغلىقلىرىغا چىگىۋېلىشتى. ئۇلار بازارنىڭ چېتىدىكى بىر ئاق تاشنىڭ ئۈستىدە ئولتۇرۇشتى. مېۋە دۇكىنىدىكى دۆۋىلەنگەن ئاپپىلىسىغا كۆزى چۈشتى. ئورنىدىن تۇرۇشتى، بىر تالدىن ئاپپىلىسىن سېتىۋېلىشتى - دە، سويۇپ يېيىشتى.

يېزىغا قاراپ ماڭغان چاغدا چۈش بولۇپ قالغانىدى. تىك كۆتۈرۈلگەن كۈن ئۆز سايىلىرىنى دەل ئۇ ئىككىسىنىڭ ئاياغلىرىنىڭ ئۈستىگە چۈشۈرەتتى. ئۇلارنىڭ كۆلەڭگىلىرى كىچىك قارا دائىرە شەكلىگە كىرگەنىدى.

شەھەرنىڭ سىرتىغا چىققاندىن باشلاپ تاكى شەھەر كۆزدىن غايىب بولغۇچە يېنىپ - يېنىپ ئارقىسىغا قاراپ مېڭىشتى. شەھەرنىڭ ئۈستىدە ئاق بۇلۇتلار ئەگىپ يۈرەتتى. ئۆيلەرنىڭ مورلىرىدىن كۆتۈرۈلگەن كۈمۈش رەڭ ئىسلار ھاۋادا لەيلەپ يۈرەتتى. قىزىل ئۆگزىلەر كۆپكۆك ئاسمان بىلەن تۇتىشىپ كەتكەندەك كۆرۈنەتتى.

ئۇلار تۈن يېرىمىدا يېزىغا كىرىپ كېلىشتى. ئۇپۇقتا يوغان،

يورۇق يۇلتۇز تۇغۇپ پارقىراپ، ئەتراپقا نۇر چاچماقتا ئىدى.

مۇستافا مەمەتلەرنىڭ ئۆيى ئالدىدا ئۈنىگەن ئايرىلدى.

بەكمۇ ھېرىپ كەتكەنىدى. شەھەرگە بارغىنىغىمۇ، بارماقچى بولغىنىغىمۇ پۇشايمان قىلاتتى، ھالبۇكى مەمەت دەل بۇنىڭ ئەكسىچە، خۇشاللىق ئىچىدە ئىدى. مەمەتمۇ ئۆيىگە قاراپ ماڭدى، بىراق ئاياغلىرى كەينىگە كېتەتتى. ئۆيىنىڭ تېمىغا يۆلىنىپ تۇردى، كىرەيمۇ - كىرمەيمۇ؟ دەپ ئويلىدى. ئاقسۇت كىرمەسلىككە قارار قىلدى. ئارقىسىغا ياندى. قاشالارنىڭ قاراڭغۇ سايىسىنى بويلاپ مېڭىپ كەتتى. بىر ئۆيىنىڭ ئىشىكى ئالدىدا دېمى تۇتۇلغاندەك توختاپ قالدى. ئۆيىنىڭ ئالدىدا شاخلىرى كۈنلۈككە ئوخشاش باراقسانلىغان بىر تۈپ ئۈجمە دەرىخى بار ئىدى، تۇرغان يېرى ئەنە شۇ ئۈجمە دەرىخىنىڭ ئاستى ئىدى. كېيىنرەك سول تەرەپتىكى قاشاننىڭ سايىسىغا بېرىپ ياتتى. ئاستا - ئاستا ھاردۇقى چىقىشقا باشلىدى.

مۇشۇ ئەتراپتا پاچاقلىرى بەكمۇ ئۇزۇن، ئۆزى نازۇك، رەڭگى يېشىلغا مايىل، تۇمانغا ئوخشاش، ھېلىقى تۇمانلار ئارقىسىدىن كۆرۈنىدىغان دەرەخلەرنىڭ يېشىللىقى بارغۇ، ئەنە شۇنداق يېشىل بىر قۇش بار ئىدى، بۇ قۇشنىڭ بويىنى ۋە تۇمشۇقى شۇنچىلىك ئۇزۇنكى، ئۇنىڭ بويىنى بىلەن تۇمشۇقى گەۋدىسىدىن ئايرىم تۇرغاندەك كۆرۈنىدۇ. بۇ قۇشلار سۇ بويلىرىدا ياشايدۇ. دەڭىرمەن ئولۇك دېھقانلىرى بۇ قۇشنى دىۋىلىك قۇشى (تىنماس قۇش) دەپ ئاتىشىدۇ. بۇ ئىسىم ئۇنىڭ ئاۋازىغا كىنايە قىلىپ قويۇلغان بولسا كېرەك. بۇ قۇش غەلىتە، ئىسقىرتقاندىك سايىدا، ئۈزۈپ - ئۈزۈپ سايىدا ياشايدۇ. بۇ قۇش سايىدا باشلاپلا بىردىن ئاۋازى ئۈزۈلۈپ قالىدۇ. بۇ قۇشلارنىڭ سايىدا ياشىدىكى ئالاھىدىلىك ئاۋازىنىڭ ئۈزۈلۈپ - ئۈزۈلۈپ چىقىشىدا ئىدى. مەمەت ئەنە شۇ قۇشنىڭ سايىرىشىنى بەكمۇ ئوخشىتىپ دورايتتى. ئۇ ياتقان يېرىدە بىرنەچچە قېتىم شۇ قۇشنىڭ

سايىرىدى، كۆزى ئىشىكتە ئىدى، ئىشىك ئېچىلمىدى. ئېچىلىدىغاندەكمۇ ئەمەس، خاپا بولدى، ئارقا - ئارقىدىن بىر نەچچە قېتىم سايىرىدى. بىرھازادىن كېيىن ئىشىك ئاستا ئېچىلدى. مەمەتنىڭ يۈرىكى قېپىدىن چىقىپ كەتكۈدەك دەرىجىدە سوقۇشقا باشلىدى. ئىشىكتىن چىققان قارا سايە ئۈن - تىنسىزلا ئاستا - ئاستا ئۇنىڭ يېنىغا كېلىپ ياتتى. ئۇلار قاشانىڭ سايىسىغا ئوبدانراق يوشۇرۇنۇۋېلىشتى.

مەمەت ئاستا قولىنى ئۇزارتتى - دە:

— خەدىچە! — دېدى.

— جېنىم، — دېدى خەدىچە، — يولۇڭغا بەك قارىدىم، كۆزلىرىم يولۇڭدا بولدى.

بەدەنلىرىنىڭ ئىسسىقى بىر - بىرىگە ئۆتۈشتى، تىنىقلىرى خۇددى ئوت يالقۇنىدەك ئىدى. ئۇلار بىر - بىرىگە تېخىمۇ يېقىنلاشتى. باشلىرى ئايلانغاندەك بولدى.

مۇزدەك ۋە يۇمشاق يىپەك ياغلىق خۇددى سۇدەك مەمەتنىڭ قولىدىن خەدىچەنىڭ قولىغا ئاقتى.

ئۇلار خېلىغىچە ئاشۇنداق قۇچاقلاشقان پېتى يېتىشتى. سۆزلەشمىدى، دىر - دىر تىترىشەتتى، پاچاقلرى كېرىلەتتى. چىمەنلىك پۇرىقى ... باشلىرى پىرقىرايتتى ...

— سەن بولمىساڭ مەن ئۆلۈپ قالمەن، ياشمايمەن، ئىككى كۈن نېرى كەتكەننىڭ ... دۇنيا كۆزۈمگە تار كۆرۈنۈپ كەتتى، — دېدى خەدىچە.

— مەنمۇ ئۇزاق تۇرالمىدىم، — دېدى مەمەت.

— شەھەر قانداق ئىكەن؟ — دەپ سورىدى خەدىچە.

— توختاپ تۇر! — دېدى مەمەت، — ساڭا ئېيتىدىغان گېپىم جىق. ئىشلار باشقىچە ... ھەسەن ئونبېشى دېگەن بىر ئادەم بىلەن تونۇشتۇم، ئۇ ئىستانبۇلنىمۇ كۆرۈپتىكەن. ئۇ ھەسەن ئونبېشى دېگەن ماراشلىق ... ماراشنىڭ ئۆزىدىن، ماڭا ھەممە نەرسىنى سۆزلەپ بەردى. ھەسەن ئونبېشى قانداق ئادەم

دېگەن، ئۇ ماڭا: سەن ۋەدىلەشكەن قىزىڭنى ئېلىپ چۇقۇر ئوۋاغا كەل، چۇقۇر ئوۋانىڭ ئاغىسى يوق ... دېدى. ئۇ ماڭا يەنە يەر، ئۆكۈز، ئۆي تېپىپ بېرىمەن، دېدى ... ھەسەن ئونبېشى بارغۇ، چۇقۇر ئوۋادا. «ۋەدىلەشكەن قىزىڭنى ئەپقېچىپ كەل!» دېدى.

— ھەسەن ئونبېشى؟! — دېدى خەدىچە.

— ئۇ شۇنداق ياخشى ئادەمكى، بىزدىن جېنىنىمۇ ئايمايدۇ. قېچىپ كېتەلسەك، ئۇ بىز ئۈچۈن ھەممە ئىشنى قىلىپ بېرىدۇ ... — دېدى مەمەت.

— قاجالساڭ ... — دېدى خەدىچە.

— ھەسەن ئونبېشى ... ئۇنىڭ ساقىلى ئۇزۇن، سۈتتەك ئاق. ئۇ چۇقۇر ئوۋادا بولىدىكەن، بىزگە غەيرىي ئادەم كېرەك ئەمەس. ھەسەن ئونبېشى ماڭا: «بولدى، يىگىت، ۋەدىلەشكەن قىزىڭنى ئال - دە، قېچىپ كېلىۋەر» دېدى. مەنمۇ: «ماقۇل، ئون كۈندىن كېيىن ئەكېلىمەن» دېدىم.

— ئون كۈندىن كېيىن؟ ...

— دادىمىزدىنمۇ ياخشى ... ئاق ساقاللىق، ئېقىن سۇدەك، يالتىراپ تۇرىدۇ.

— ھازىرلا كەتسەكچۇ؟ — دېدى خەدىچە.

— ياق، ئون كۈندىن كېيىن ...

— قورقىمەن.

— ھەسەن ئونبېشى چۇقۇر ئوۋادا بولسىلا قورقۇشنىڭ ھاجىتى يوق. مېنىڭ غېمىم ئانامدا. ئانامغا ئابدى زۇلۇم سالىدۇ. — ئۇمۇ بىز بىلەن كەتسۇن، ھەسەن ئونبېشى بار بولغاندىكىن ...

— يالۋۇرىمەن، چۈشەندۈرىمەن، ئونبېشى بار دەپ ئېيتىمەن، بەلكى بارار ...

— مەن قورقىمەن، ئابدىدىن قورقىمەن. جىيەنى ھەمىشە بىزنىڭ ئۆيدە. ئانام بىلەن تىنماي كۇسۇلدىشىدۇ ... ئۆلۈشكۈن

تېخى ...

— ئون كۈن ... ئون بىرىنچى كۈنى دېگەندە ... سەن، مەن، ئانام ... بىر كېچىدە ... قايدىسەن چۇقۇر ئوۋا دەپ يولغا ... ھەسەن ئۈنۈپىشى، بىز كەلدۇق، دەيمىز. ئۇ ھاڭ - تاڭ قالدۇ، يەنە شۇنداق خۇشال بولىدۇكى، — دېدى مەمەت.

— بەلكى خۇشال بولار، بىراق مەن قورقمەن، — دېدى خەدىچە.

ئۇلار ئۇزاققىچە جىمىپ كېتىشتى. تىنىقلىرىدىن باشقا ئاۋاز ئاڭلانمايتتى. كېچە ھاشاراتلىرى چىرىلداشماقتا ئىدى.

— قورقمەن، — دېدى خەدىچە.

— ئۈنۈپىشى ئىنتايىن خۇشال بولدى، — دېدى مەمەت.

— ئانامدىن قورقمەن، — دېدى خەدىچە.

مەمەتنىڭ بېشى قايدى. ئۇنىڭ كۆز ئالدىدا سېرىق ئۇچقۇنلار ئۇچاتتى، بولۇشىچە ئېقىۋاتقان، چۆرگۈلەۋاتقان، يېنىۋاتقان سېرىق ئۇچقۇنلار ...

— يەنە ئون كۈن ئۆتۈپ ئون بىرىنچى كۈن بولغاندا ... يائاللا ... — دېدى مەمەت.

خەدىچە ئوسماننىڭ قىزى ئىدى. ئوسمان ياۋاش، ھېچ كىشى بىلەن ئارىلاشمايدىغان، ئۆز ھالى بىلەن ياشايدىغان ئادەم ئىدى. بىراق، خەدىچەنىڭ ئانىسى بولسا خۇدانىڭ بالايىپىتى ئىدى. يېزىدا قانداقلا ماجىرا - غوۋغا بولسا، شۇ يەردە تەييار ئىدى. ئۇ ئېگىز بويلىق، كۈچلۈك ئايال ئىدى. ئائىلىنىڭ پۈتۈن ئىشلىرىنى ئۆزى باشقۇراتتى، ھەتتا تېرىقچىلىق ئىشلىرىنىمۇ قىلاتتى.

مەمەت بىلەن خەدىچە بالىلىق دەۋرىنى بىللە ئۆتكۈزگەنىدى. ئوغۇل بالىلار ئىچىدە لايدىن كىچىك ئۆي ياساشقا مەمەت ناھايىتى ماھىر ئىدى. ئۇنى بېزەشكە خەدىچە ئۇستا ئىدى. ئادەتتە بىللە ئوينىۋاتقان بالىلارنى ئويۇنغا مەلىكە قىلىپ قويۇپ، ئۆزلىرى باشقا يەرگە كېتەتتى ۋە خىلمۇخىل ئويۇننى تېپىپ ئوينىشاتتى ...

ئون بەش ياشقا كىرگۈچە خەدىچە مەمەتنىڭ ئانىسىدىن پايپاق توقۇشنى ئۆگىنىش ئۈچۈن ھەر كۈنى مەمەتلەرنىڭ ئۆيىگە كېلەتتى. مەمەتنىڭ ئانىسى ئۇنىڭغا ئەڭ چىرايلىق نۇسخىلارنى بېرەتتى، ئەڭ چىرايلىق گۈل توقۇشنى ئۆگىتەتتى. ئاندا - ساندا خەدىچەنىڭ چاچلىرىنى سىلاپ تۇرۇپ:

— خۇدايىم بۇيرۇسا سەن ماڭا كېلىن بولىسەن، چىرايلىق قىزىم، — دەپ قوياتتى.

ئۇ خەدىچەنىڭ ئانىسى بىلەن ۋە باشقا ھەرقانداق كىشى بىلەن خەدىچە توغرىسىدا سۆزلەشسە «كېلىنىم» دەيتتى.

ئۇنىڭ ئۈستىگە ئون ئالتە ياشلىرىدا ھەممە ئىش ئايان بولدى. مەمەت چارچىغان ھالدا كېلىۋاتاتتى. خەدىچەمۇ تاغدىن موگۇ تېرىپ قايتىۋاتاتتى. تەخمىنەن بىر ئايدىن بېرى بىر - بىرىنى كۆرمىگەنىدى، گۈگۈم ۋاقتىدا ئۇچرىشىپ قالغىنىغا ھەر ئىككىسىمۇ خۇشاللىنىپ، چىرايلىرىنى كۈلكە قاپلىدى. بىر تاشنىڭ ئۈستىدە ئولتۇرۇشتى. قاراڭغۇ چۈشمەكتە ئىدى، خەدىچە قوپماقچى بولدى، مەمەت قولىدىن تۇتۇپ ئولتۇرغۇزۇۋالدى - دە:

— بىردەم توختا، — دېدى.

مەمەت دىرىلداپ تىترەيتتى، پۈتۈن بەدىنى ئوتتەك قىزىپ كەتكەن، تېنى جۇغۇلدىماقتا ئىدى.

— سەن مېنىڭ ۋەدىلەشكىنىم ئەمەسمۇ سەن؟ — دېدى مەمەت.

ئۇ خەدىچەنىڭ قوللىرىنى ئالغىنىغا ئېلىۋالدى.

— سەن مېنىڭ ... — دېدى خەدىچە كۈلۈپ.

— ئېيتقىنا قىز، سەن مېنىڭ ۋەدىلەشكىنىم ئەمەسمۇ؟ — دەپ سورىدى مەمەت.

خەدىچە مەمەتنىڭ قولىدىن چىقىشقا تىرىشاتتى، مەمەت تۇتۇۋېلىپ كەتكىلى قويمىتتى، ئۇنى تەر باسقانىدى ...

— قىز، سەن ... — دەيتتى.

ئەڭ ئاخىرىدا سۆيۈۋېلىشنى ئويلىدى.

خەدىچە شەلپەردەك قىزىرىپ، مەمەتنى بىر ئىتتىرىپلا قاچتى. مەمەت ئارقىسىدىن يېتىشىۋېلىپ تۇتۇۋالدى. قىز خۇددى قوزىدەك ياۋاشلىشىپ قالغان، مەمەتنىكى ھاياجانمۇ خېلىلا بېسىلىپ قالغانىدى.

— بۈگۈن يېرىم كېچىدە كېلىمەن، — دېدى مەمەت، — چوڭ ئۈجمە دەرىخىنىڭ سايىسىغا يوشۇرۇنۇۋالىمەن، دېۋلىك قۇشىغا ئوخشاش سايىرايمەن ... باشقىلار دېۋلىك قۇشى سايىراۋاتىدۇ، دەپ ئويلايدۇ.

ئاندىن بىرقانچە قېتىم دېۋلىك قۇشىنى دوراپ سايىردى.

— مانا، مۇشۇنداق، — دېدى مەمەت.

خەدىچەنىڭ كۈلكىسى قىستاپ كەتتى.

— خۇددى دېۋلىك قۇشىغىلا ئوخشايدۇ، ھېچكىممۇ پەرق ئېتەلمەيدۇ، — دېدى خەدىچە.

— بىز بىر - بىرىمىزنىڭ ۋەدىلەشكىنى ئەمەسمۇ، ھېچكىمنىڭ بىلىمىگىنى ياخشى، — دېدى مەمەت.

توساتتىن خەدىچەنىڭ رەڭگى تاتىرىپ:

— ۋاي ... بىزنى بىراۋ كۆرۈپ قالغان بولسا قانداق بولىدۇ! — دەپلا قېچىپ كەتتى.

دېمەك، شۇ كۈندىن باشلاپ ئۇلارنىڭ ئىشقى - مۇھەببەتلىرى كۈنسىمىن كۈچىيىشكە باشلىدى. ئۇلارنىڭ سەۋداسى تىللاردا داستان بولۇپ كەتتى.

ئۇلار ھەرقانداق ئامالنى قىلىپ ھەر كۈنى كەچقۇرۇن كۆرۈشەتتى. تېپىشالماي قالسا ئىككىلىسىنىڭمۇ كۆزلىرىگە ئۇيقۇ كەلمەيتتى ... خەدىچەنىڭ ئانىسى كۆرۈپ قالغان چاغلارمۇ بولدى. ئانىسى خەدىچەگە زۇلۇم سېلىشقا باشلىدى، ھېچ ئامال قىلالماي ئاخشىمى خەدىچەنىڭ قول - پۇتىنى باغلاپ قويدى، ئىشىككە قوش قۇلۇپ سېلىپمۇ قويدى. ئامال بولمىدى. خەدىچە ھامان بىر چارە تاپاتتى ... خەدىچە مەمەتكە مۇھەببەت پايپاقلىرى

توقۇيتتى، قول ياغلىقلار كەشتىلەپ بېرەتتى. مەمەت ھەققىدە قوشاق توقۇغانىدى. ئىشقى - مۇھەببەتتى، ھەسرەتتى، كۈنچىلىكىنى خىلمۇخىل گۈل ۋە ناخشا ئارقىلىق ئىپادىلەيتتى. بۇ خىل ناخشىلار ھازىرغىچە تۈروس ۋادىسىدا ئېيتىلماقتا. ئۇ پايپاقلىرىنى كۆرگەنلەر ھەيران قالاتتى، بۇنداق ناخشىلارنى ئاڭلىغانلار، ئېيتقانلار خۇشاللىققا چۆمەتتى. بىر خىل ساپ جۇشقۇن ھېسسىياتلار ئۇرغۇپ چىقاتتى ...

مەمەت ئۆز ئويىگە قاچان ۋە قانداق كېلىپ قالغانلىقىنى بىلمەي قالدى. شەرقتە پارقىراپ تۇرغان ھېلىقى يۇلتۇز نۇرىنى يوقاتقان، ئاقىرىپ كەتكەن، تاڭ ئاتاي دەپ قالغانىدى.

— ئانا! ئانا! — دەپ ئىشىكتىن چاقىردى.

ئانا ئۇخلىماي ئوغلىنى ئويلاپ ياتقاندى.

— قوزام! — دەپ ئورنىدىن تۇردى - دە، ئىشىكىنى ئاچتى ۋە بالىسىغا ئېتىلدى.

— كېچىدە مېڭىپسىلەر دە؟ — دېدى ئانا.

— ھەئە، — دېدى - دە، ئىچكىرىگە كىرىپلا ئۆزىنى ئورۇنغا تاشلىدى. بەكمۇ ئۇيقۇسى كەلگەنىدى. مېڭىسىدە سېرىق ئۇچقۇنلار چاقىنايتتى. پارلىدىغان ئۇچقۇنلار چۆرگۈلەيتتى.

بەلكى بۇ ئۈمىد تۇ ياكى بىر سېغىنىش. سېغىنىش ھارارەتلىك بولىدۇ. سېغىنىشنىڭ ئۆزى بىر دوست، سېغىنىش بىر سۆيۈملۈك يار. ئۇنىڭ ھارارىتى ئىنساننى كۆيدۈرىدۇ. مەمەتنىڭ مېڭىسىگە، يۈرىكىگە، ھەتتا يىلىكلىرىگىچە سېڭىپ كەتكەن بىر خىل سېرىق ئۇچقۇن پارلىغاندەك ئىدى. بۇنداق پارلىغان ئۇچقۇنلارنىڭ كەينىدە قىزىل كاھىشلىق ئۆگزىلىرى ئاسمانغا تۇتىشىپ كەتكەن شەھەر ...

سېرىق تۇچ قاپلارنىڭ پارقىراشلىرى، كاۋاپنىڭ كۆكۈچ تۇتۇنلىرى، ھاجى قارىغۇنىڭ تاقا سوقۇشلىرى، پىيادىلەر يولىغا يېپىلغان ئاپپاق تاش تىزمىلىرى، ئاپپاق پارقىراپ كۆرۈنۈشلىرى.

ئانا ئوغلنىڭ باش تەرىپىدە ئولتۇرۇپ سورىدى:

— قوزام، شەھەر قانداق ئىكەن؟

مەمەت بولسا «ھە، نېمە؟» دېدى — يۇ، مۇگدەشكە باشلىدى.

ھاجى قارىغۇنىڭ تاقا سوقۇۋېتىپ قانداق ناخشا

ئېيتقانلىقىنى خىيال قىلدى. خىيالى تاقىدىن ئۆتۈپ قىزىل

كاھىش ئۆگزىلىك ئۆيلەرگە كەتتى. يېرىم ئۇيقۇلۇق، يېرىم

ئويغاق ھالەتتە كۈلۈمسىردى. يەنە ئەتە — ئۆڭۈن قېچىپ

كېتىشلىرى خىيالغا كەلدى. ئۇ: ھەسەن ئونبېشى يېزىلاردىن

ئون كۈندىن كېيىن قايتىپ كېلىدۇ، دەپ ئويلىدى. بۇنىڭغا سەل

خاپا بولدى — يۇ، ئۇزاق ئۆتمەي خاپىلىقى يوقالدى. چۈنكى، ئون

كۈنگىچە ھەسەن ئىشلىرىنى توغرىلاپ بولىدۇ. شۇ ئاندا ھەسەن

ئونبېشىنىڭ بالىلارچە چاقچاقچى ئىسسىق چىرايى كۆز ئالدىغا

كەلدى. ئۇنىڭ ئاپپاق ساقاللىرىنى ئەسلىدى، ئۇنىڭ ساقىلى

خۇددى چاپلىمۇلغان سۈنئىي ساقالدىك تۇراتتى. ھەسەن ئونبېشى

بۇلارغا يەر — زېمىن، قىلىدىغان ئىش تېپىپ بېرىدۇ. مەمەت

نېمىشىقىدۇر ھەسەن ئونبېشىغا بەك ئىشىنىپ كەتكەنىدى. ئۆز

كۆڭلىدە: «ھەسەن ئونبېشى دۇنيانى باشتىن — ئاياغ كېزىپ

چىققان، ھەممىنى بىلىدىغان ئادەم» دەپ تونۇيتتى. شەھەرنىڭ

ئاغىسى يوق ... خەدىچە، ئانىسى ۋە ئۆزى ئۈچ يەردە ئىشلىسە،

ئىشلەپ تاپقىنى ئۆزلىرىنىڭ بولىدۇ. ھەسەن ئونبېشى مۇشۇنداق

قىلامدۇ؟ ئەلۋەتتە شۇنداق قىلىدۇ. مەمەت چوقۇر ئوۋاننىڭ يېرى

ھوسۇلۇق دېگەن سۆزنى نەدىن ئاڭلىغانلىقىنى ئېسىگە

ئالالمىدى. ئەمما، بۇنى خىيالغا كەلتۈرگەندە، يۈرىكى

يېرىلغۇدەك خۇش بولۇپ كەتتى. چوقۇر ئوۋاننىڭ يەرلىرىدە

چېقىرتىكەن ئۈنمەيدىكەن، ئۆزلىرى چوقۇر ئوۋاغا ئورۇنلىشىپ

ئۆي — جايغا ئىگە بولغاندىن كېيىن ئۆز يېزىسىغا كېلىدۇ.

«چوقۇر ئوۋا ئۇنداق، چوقۇر ئوۋا مۇنداق ...» دەپ ئېيتىپ

بېرىدۇ. يېزىدىكى جىمى دېھقان ئۇنىڭ ئارقىسىدىن چوقۇر

ئوۋاغا ماڭىدۇ، ئابدى يېزىدا ئۆزى يالغۇزلا قالىدۇ. ئۇ زىرائەت

تېرىشىنىمۇ، ئورۇپ يىغىۋېلىشىنىمۇ بىلمەيدۇ ... ئاچلىقتىن
ئۆلىدۇ ...

— شەھەر قانداق ئىكەن، ئوغلۇم؟ — دەپ قايتا سورىدى
ئانىسى.

ئۇ ئانىسىغا جاۋاب بېرىۋاتقاندا ھېس قىلاتتى. بىراق،

خىيال سۈرەتتى. ئاپپاق شەپكە كىيگەن بىر كىشىنىڭ مېۋە

دۈكىنى ئالدىدا تۇرغانلىقى كۆزىگە كۆرۈنىدى. پاك — پاكىز،

ئاپپاق شالۋۇز كىيگەن بىر ئادەم. ئۇ، قولغا ئاپپىلىسىنلارنى

ئالاتتى، مەمەت ئۇنىڭ بارماقلىرىغا دىققەت قىلاتتى، ئۇزۇن ئاق

بارماقلىرى پۇللارنى تېز — تېز سانايىتتى. پۇللار بارماقلىرىنىڭ

ئارىلىقىدىن ئېقىپ چۈشمەكتە ئىدى. كۈمۈش تەڭگىلەر

پارقىرايتتى.

— قوزام، ئۇخلاۋاتامسەن؟ — دەپ سورىدى ئانىسى.

ئۇ ئۇخلاۋاتاتتىمۇ؟ تۇچتىن ياسالغان تۇغلاردىن ئەكس ئەتكەن

نۇر ئۇنىڭ مېڭىسىنى قالايمىقان قىلىۋەتتى. چوقۇر ئوۋا

قۇياشنىڭ ئاستىدا، كۈن نۇرى چۈشۈش بىلەن ئەكس ئەتكەن

مىليونلاپ نۇر ...

ئويغانغان چېغىدا چاشكا بولۇپ قالغانىدى. ئانىسى ئۇنىڭغا

قاراپ بېشىدا ئولتۇراتتى. ئۇ ئانىسىدىن ئۇيالىدى، يوتقانىنى

بېشىغا پۈركىۋالدى. بالىلىق چاغلىرىدا خۇشال بولغاندا ھەمىشە

ئاشۇنداق قىلاتتى. ئانىسى كۈلۈپ تۇرۇپ يوتقانىنى بېشىدىن

تارتىۋەتتى.

— قوپە يىگىت، چاشكا بولۇپ قالدى، ئورنۇڭدىن قوپۇپ

شەھەر ھەققىدە سۆزلەپ بەر، — دېدى.

ئۇ كۆزلىرىنى ئۇۋۇلاپ ئاران ئورنىدىن تۇردى، تاشقىرى

كۆزنى قاماشتۇرغۇدەك ئاپتاپ ئىدى. كۈنگە بىر قاراپ قويدى.

كۆزى قامىشىپ تەتۈر قارىۋالدى. قۇياش نۇرى ھەممە نەرسىنى

ئاستىن — ئۈستۈن قىلىپ كۆرسىتەتتى.

بۈگۈن ئۇ قاتتىق چارچىغان ۋە بوشاشقان ھالدا ئورنىدىن

تۇرغانىدى. قاتتىق چارچىغانلىقىغا ۋە ئىچىدىكى خىرەلىككە قارىماي، كۆڭلىنىڭ بىر يېرىدە قانداقتۇر بىر خىل يورۇقلۇقنى ھېس قىلاتتى. يۈرىكىدىكى سىقىلىشنى نېرى كەتكۈزۈۋاتقان نەرسىنىڭ نېمە ئىكەنلىكىنى ئۆزىمۇ بىلمەيتتى. بەلكى ئۇ خۇشاللىق، ئەنە شۇ پارلاق نۇرنىڭ تۈپەيلىدىدۇ. بۇ نۇر نېمىدىن پەيدا بولغان؟

ئانىسىنىڭ تىزىغا يېقىن ئولتۇرۇپ شەھەرنى بىر - بىرلەپ سۆزلەپ بەردى. دۆنە بىرقانچە قېتىم ئېرىدىن، بىرقانچە قېتىم باشقىلاردىن شەھەر ھەققىدە ئاڭلىغانىدى. بىراق، ھېچكىم شەھەرنى بۇنداق چىرايلىق سۈپەتلەپ بەرمىگەنىدى. مەمەت كۆزلىرىدە ھېلىقى سېرىق ئۇچقۇنلار پەيدا بولغاندا ھاياجانلىنىپ كەتتى، ئاغزىدىن سۆزلىرى خۇددى ئېقىن سۈدەك راۋان چىقاتتى ... مەمەت شەھەرنى قىزغىنلىق بىلەن سۆزلەپ بەردى. پەقەت ئانىسىغا ئېيتماقچى بولغان گەپكە كەلگەندە دۇدۇقلاپ قالدى، ئانىسى ئۇنىڭ بۇ ئەھۋالىنى بىلەتتى. بۇ قېتىمىمۇ مەسىلىنى ھېس قىلدى. ئوغلىنىڭ چاچلىرىنى سىلىدى، كۆزلىرىنىڭ ئىچىگە قارىدى. ئوغلى بىر نەرسە ھەققىدە، ناھايىتى مۇھىم بىر نەرسە ھەققىدە سۆزلىمەكچى ئىدى - يۇ، ئەمما سۆزلىمەيتتى. مەمەت كۆزىنى ئانىسىنىڭ كۆزىدىن قاچۇراتتى. ئانا ئىچىدە: «كۆڭلۈمگە ئايان، بىر ئىش بار، چوقۇم بىر ئىش بار» دەپ ئويلىدى. مەمەت ھەرىكەت قىلالايدىغان، مىدىرلىيالايدىغان ھالدا ئەمەستەك كۆرۈنەتتى. ئانىسى «ئاسانلا ئېيتالمايدۇ» دېگەن ئويغا كەلدى ۋە تاقەت قىلالماي:

— تىلىڭنىڭ ئۈچىدىكى گەپنى قىلساڭچۇ، جېنىم بالام، — دېدى. مەمەت بۇ گەپنى ئاڭلاپ چۆچۈدى، چىرايى تاتىرىپ كەتتى. — سۆزلىسەڭچۇ، — قىستىدى ئانا.

مەمەت يەرگە قاراپ تۇرۇپ:

— مەن بۈگۈن كېچە خەدىچە بىلەن سۆزلەشتىم، قېچىپ كېتىشنى قارار قىلدۇق، — دېدى.

— مەمەت، ئەقلىڭنى يوقاتتىڭمۇ؟ — دېدى ئانا. — بىز ھەممىنى ئويلاپ قويدۇق. سەن يېزىدا قالساڭ ئابدى ئاغا ساڭا زۇلۇم قىلىدۇ، سەنمۇ بىز بىلەن چوقۇر ئوۋاغا كەت، شەھەرگە بېرىپ ئورۇنلىشىمىز. ئانا دەھشەت ئىچىدە:

— ساراڭ بولدۇڭمۇ مەمەت، مەن يۇرتۇمنى، ئۇۋامنى، ئۆيۈمنى تاشلاپ نەگە كېتىمەن؟ خەقنىڭ قىزىنى نەگە ئەكەتمەكچىسەن؟ — دېدى.

— ئۇنداق بولسا قانداق قىلىمىز؟ ئۆزۈڭ بىر ئەقىل كۆرسەت.

— مەن ساڭا شۇ خەدىچەدىن ۋاز كەچ دەپ يۈز قېتىم، ساڭا قېتىم ئېيتتىم. ۋاز كەچ! ئۇنى ئابدى ئاغىنىڭ جىيەنىگە چاي ئىچۈرمەكچىمىش، ساڭا بەرمەيدۇ. بۇنداق خىيالىدىن ۋاز كەچ! — ۋاز كەچمەيمەن، مەيلى ئابدى ئاغا بولامدۇ، باشقىسى بولامدۇ، ھەرگىز ۋاز كەچمەيمەن. ئابدى ئاغا باشقىلارنىڭ كۆڭلىگە ئاغىلىق قىلامدىكەن! خەدىچەنى ئالمەنۇ، قاچمەن، بىراق مەن بىر نەرسىدىنلا قورقمەن، ئۇ بولسىمۇ ساڭا ئۇنىڭ زۇلۇم قىلىشى، مېنىڭ قورقۇنچىم شۇ! بولمىغاندا ... ئاۋۋىلى خۇدا ...

— ئۆي - ئوچىقىمنى، يۇرتۇمنى، ئۇۋامنى تاشلاپ ھېچ يەرگە بارمايمەن. سەن خەدىچەنى ئەكېتىۋەر! يەنە شۇنى ساڭا ئېيتىپ قويايىكى ئوغلۇم، سەن يالغۇز سەن، بۇنىڭدىن ياخشىلىق چىقمايدۇ، ئالدىڭدا بەش يېزىنىڭ چوڭ ئاغىسى تۇرماقتا. قىزنى ئۇنىڭ جىيەنى سوراۋاتىدۇ. بۇنىڭ ئاقىۋىتى ياخشى بولمايدۇ، بۇ ئىشتىن ۋاز كەچ. ساڭا قىز تېپىلماي قالمايدۇ!

مەمەتنىڭ ئاچچىقى كەلدى. ئانىسىغا بەكمۇ ئاز ئاچچىقلىناتتى.

— قىز يوق، دۇنيادا خەدىچەدىن باشقا قىز يوق، — دېدى - دە قايتا ئېغىز ئاچمىدى.

ئىككى كۈندىن كېيىن مەلۇم بولۇشچە، ئابدۇ ئاغىنىنىڭ نېرىقى يېزىدا تۇرۇشلۇق جىيەنى خەدىچەنى سورىتىپ ئەلچى ئەۋەتسىتۇ، ئەلچىلەرنىڭ ئىچىدە ئابدۇ ئاغىمۇ بار ئىكەن. قىزنىڭ نالە - زارىغا قارىماي، ئەلچىلەرنىڭ بىرىنچى قېتىم كېلىشىدىلا ئۇنى ئابدۇ ئاغىنىنىڭ جىيەنىگە بېرىشكە ماقۇل بولۇشۇپتۇ. ئابدۇ ئاغىنىنىڭ جىيەنى تولىمۇ قاملاشمىغان - ئوسال بىر نېمە ئىدى. ئەگەر قىزنىڭ ئۆزىگە قويۇپ بەرسە، ئۇنىڭغا تەگكەندىن كۆرە سىگانلارغا ياكى ناغرىچىغا تەگكەن بولاتتى. خەدىچە تىنماي يىغلاپ ئازابلانماقتا ئىدى. ئىككى كۈندىن كېيىن قىزغا رەسمىي چاي ئىچۈرۈلدى. ئابدۇ ئاغىمۇ كېلىنىگە ۋەدىلەشكەنلىكىنىڭ نىشانىسى قىلىپ ئۈزۈك سېلىپ قويدى. چاي ئىچۈرۈلگەندىن كېيىن يېزىدىكى ئەرلەر - ئاياللار، بالىلار، قېرىلارنىڭ ئاغزىدا ھەر خىل سۆز - چۆچەك تارقىلىپ كەتتى:

— مەمەت خەدىچەنى چوقۇم ئەپقاچىدۇ، خەدىچەنى ئابدۇ ئاغىنىنىڭ تاز جىيەنىگە بەرمەيدۇ ...

— مەمەت قورقىدۇ.

— مەمەت زادى قورقمايدۇ.

— مەمەتنىڭ كۆزىدە كىم قورقۇشنى كۆرگەن؟!

— ئۇنىڭ ئېتى مەمەت.

— مەمەت زادى قانچىلىك نېمە ئىدى؟ ئابدۇ ئاغى ئۇنى پارچە - پارچە قىلىپ، گۆشىنى ئىتقا تاشلاپ بېرىدۇ.

— ئۇنىڭ ئاچچىقى كەلمسۇن ... غەزەپلەنسە ئاتتۇرۇپمۇ تاشلايدۇ.

— مەمەت قىزنى ئېلىپ بىر ياقىلارغا كېتىدۇ.

— نەگە كېتەلەيدۇ!

— ئۇ كېتىدىغان يېرىنى بىلىدۇ.

— نەگە كەتسىمۇ، ھەتتا يىلاننىڭ ئىنىغا كىرىۋالسىمۇ ئابدۇ ئاغى ئۇنى تېپىۋالىدۇ.

— ئابدۇ ئاغىنىنىڭ قولى ئۇزۇن، ئۇنىڭ ئارقىسىدا ھۆكۈمەت بار ...

— ھۆكۈمەتمۇ بار، ھاكىممۇ بار، مۇدىرمۇ بار، ھەتتا ساقچى باشلىقىمۇ بار.

— ھەر كۈنى مۇدىر ئۇنىڭ ئۆيىگە كېلىپ تۇرىدۇ.

— خۇدا ھەققى، شۇ مەمەتكە ئىچىم ئاغرىۋاتىدۇ.

— يات يېزىلىق دۆيۈز كېلىپلا قىزنى تارتىۋالدى.

— مەمەتنى ئاخشام كۆردۈم.

— ۋاي بىچارە!

— ئۆيىنىڭ كەينىدە كۆردۈم، چىرايى ساپسىپىرىق، زەھەر رەڭگىگە كىرىپتۇ، يېشىل، سېرىق.

— مەنمۇ كۆزلىرىدىن قورقتۇم، ئەسلىدە كۆزى يېقىملىق ئىدى.

— بىچارە، قىزغا چاي ئىچۈرۈلگەن كۈندىن بېرى ئۆيدىن چىقماستىن.

— قاراڭغۇ بىر بۇلۇڭغا كىرىۋېلىپ كەچكىچە خىيال سۈرەر ...

— بۇ قارا سەۋدا، ئېغىر دەرد جۇمۇ.

— كۆيۈك ئادەمنى ساراڭ قىلىۋېتىدۇ.

— مەمەت ئۆزىمۇ يېرىم ساراڭ ئىدى.

— قىزنى ئانىسى ھەر كېچىسى باغلاپ قويدىكەن، پۈت - قولىنى چىگە تانا بىلەن تېڭىۋېتىدىكەن.

— دەرۋازىغا قوش قۇلۇپ سالارمىش.

— دۆنەننىڭمۇ ھالى خاراب.

— ئۇمۇ ئوغلدىن غەم قىلارمىش.

— ئابدۇ ئاغىمۇ ئاڭلاپتۇدەك ...

— ۋاي بىچارە مەمەتنى ...

— ئابدۇ ئاغىنى زانچىلىق قىلىپ كۆلۈپ قويغانمىش ...

— قىزنىڭ ئىككى كۆزى بۇلاققا ئايلىنىپتۇ.

— ۋاي بىچارە مەمەتەي ...
 — ئۆزى بالا بولسىمۇ، لېكىن ...
 — يىلدا مەمەت قانچە تاغ تېكىسى ئاتىدۇ؟
 — ساناپ باققىنا!
 — ئوقنى يىڭىنىنىڭ تۆشۈكىدىنمۇ ئۆتكۈزۈۋېتىدۇ.
 — ئابدىنىڭ كۆزىنى قۇيۇۋەتسەن.
 — ئاستىراق سۆزلە!
 — مەمەتنىڭ قولىغا قورال چىقىپ قالسا ئابدى ئاغىنى ساق قويمايدۇ.
 — مۇشۇ كۈنلەردە ئەخمەت چوڭ تاغدا بولسىدى ...
 — يېزىغا كېلىپ ئۇلارنىڭ توپلىرىنى بۇزۇپ، قىزنى مەمەتكە ئېلىپ بېرەتتى.
 — قولىغا بىر قورال چۈشۈپ قالسىدى ...
 — مەمەت ئۇنىڭ ئەدىپىنى بېرەلەيتتى.
 — كاشكى، شۇنداق بولسا ...
 — يېزىمىزدا شۇ كۈننى كۆرسەك ... قىرىق كېچە - كۈندۈز توي قىلغان بولاتتۇق.
 — ئاشىق - مەشۇقلارنى ئايرىۋەتكەن ئادەم ياخشىلىق كۆرمەيدۇ.
 شۇنداق بولغاي.
 — مەمەتتىن كەلمىسە خۇدادىن كېلىدۇ.
 — ئىنشائاللا شۇنداق بولار ...
 — ئاستا! ئاستا!
 — ئەخمەت چوڭ قەيەردىسەن؟ ئۆزۈڭنى كۆرسىتىپ قويدىغان پەيت كەلدى.
 — ئەخمەت چوڭ داغىستاندا دېھقانچىلىق قىلىۋېتىپتۇمىش. خوتۇنلاردىنمۇ قورقارمىش.
 — مەمەت شەھەرگە كېتىپتۇمىش.
 — ئۆزىگە جاي ئىزدەۋاتقاندۇ.

— ۋاي بىچارە مەمەت.
 — ئابدى ئاغىنىنىڭ تاز جىيەنى كېلىپ، مېنى كۆرۈپ قوي دېگەندەك يېزىدا چۆرگۈلەپ يۈرگۈدەك.
 — مۇڭگۈزلۈك ...
 — بۇغا مۇڭگۈزى ...
 — بۇغا ...
 — زۇلۇم ...
 — ۋاي بىچارە مەمەت.
 — زۇلۇم.
 — مەمەت ئاچچىقلىنىپ جېنى چىقىپ كەتمىسە ... دەيمەن.
 — قىزغەم - قايغۇدىن ئۆلۈپ قالارمىكىن.
 — ئۇلارنى جۇدا قىلغانلارنىڭ كۆزلىرى قۇيۇلۇپ كەتسۇن.
 — ئاستا گەپ قىلىڭلار.
 — يالجمىسۇن شۇ زالمىلار.
 — خانىۋەيران بولسۇن ...
 — خۇدايىم بۇيرۇسا ئۇلارنىڭ تېنىنى قۇرت - قۇمۇسقا يەيدۇ.
 — يىلان چىقىپ ئىڭراپ قوپالماي ياتسۇن ...
 — ئاستا گەپ قىل.
 — كۆزلىرىدە چىقىرتىكەن ئۈنگەي ...
 — بەش يېزا، تاغ - تاشمۇ ئۈنىڭكى.
 — پۇل بىلەن دۇنيانى سېتىۋالغىلى بولىدۇ، كۆڭۈلنى سېتىۋالغىلى بولمايدۇ.
 — ۋاي بىچارە مەمەت.
 — ئابدى قاراپ تۇرسۇن، مەمەت ئۇنىڭ بېشىغا ھەر بالالارنى كەلتۈرۈشى مۇمكىن، كۆرۈپ قالارسىلەر ...
 — ئۆلتۈرۈۋەتسە - ھە؟
 — ئۆلتۈرۈۋەتسىغۇ قولى شىپا تاپىدۇ.
 — مەمەت يەنىلا بالىدە ...

— شۇ تاز كۈيۈ ئوغۇلغا بىر بالا تەگسىدى.

— ئۈستىگە چاقماق چۈشسەن.

— تۇرۇپلا جېنى چىقىپ كەتسەن.

— جېنى چىقىپ كەتسەن.

— قىزنى مەمەت ئالسا، بىر ياقلاغا ئەكەتسە.

— مەمەت قىزنى ئېلىپ قاچسا.

— مەن خەدپەنى ياخشى بىلىمەن، ئۆزىنى ئۆلتۈرۈۋالىدۇ.

— ئۇ ئۆلسە مەمەتمۇ ياشمايدۇ.

— ۋاي بىچارە مەمەت.

— بىچارە دۆنە، ياش تۇرۇپلا ئېرىدىن ئايرىلدى، ئەمدى

بالمىسىدىن ئايرىلىپ قالمىسەن.

— ئوغۇلسىز قالمىسەن.

يېزىنىڭ ھەممە ئادىمى پۈتۈنلەي مۇشۇ ھەقتە سۆزلىشەتتى.

مەمەتنىڭ ئىشى ئۇلار ئۈچۈن بىر دەرد بولغانىدى، ئەمما قولىدىن

ھېچنەم كەلمەيتتى. بۇ گەپ - سۆزلەر ئابدى ئاغىنىڭ قولىغا

ھەر مىنۇتتا يېتىپ باراتتى. يېزىدىكى «تىرىق» قىلغان

ئاۋازنىمۇ ئۇ بىلىپ تۇراتتى، يېزىلىقلارنىڭ

ئېچىنىۋاتقانلىقىنى، نېمە گەپ - سۆز قىلىشىۋاتقانلىقىنى

بىر - بىرلەپ بىلىپ تۇراتتى.

بىر كېچىسى ئادىمىنى ئەۋەتتى، مەمەتنى ئۆز ئالدىغا

چاقىرتتى. مەمەت بېشىنى ساڭگىلىتىپ ئۇنىڭ ئالدىغا كېلىپ

توختىغاندا، ئابدى ئاغا گۈرۈلدىگەن ئاۋاز بىلەن ۋارقىراپ:

— ھەي نومۇسىز، تۈزكۈر! كۈچۈككە ئوخشاش ئىشىكىمدە

ئۆسۈپ چوڭ بولدۇڭ، ئادەم بولدۇڭ، ئوياتسىز! ئاڭلىسام،

جىيەنىم ئالدىغان قىزغا كۆز تىكىپسەن! — دېدى.

مەمەت تاشتەك قانقان ھالدا قىمىر قىلماي تۇراتتى. چىرايى

تامدەك تاتىرىپ كەتكەنىدى. مىدىر - مىدىر قىلمايتتى. بىراق،

يىڭنە ئۈچىدەك ھېلىقى بىر ئۇچقۇن كېلىپ كۆز قارىچۇقىغا

ئورۇنلاشقانىدى.

— مەمەت، ماڭا قارا! — دېدى ئابدى ئاغا، — بۇ يېزىدا

ياشاينى، نان يېيىشنى خالايدىغان بولساڭ، گېپىمدىن چىقما.

سەن تېخى بالىسەن، سەن بىلمەيسەن، سەن تېخى مېنى

بىلمەيسەن، مەن ئەسل - نەسلىڭنى قۇرۇتۇۋېتىمەن، ئاڭلىدىڭمۇ

قەلەندەر، نان كور! نەسلىڭنى قۇرۇتۇۋېتىمەن!

كېلىپ مەمەتنىڭ قولىنى قوپاللىق بىلەن تۇتتى.

— مېنىڭ ئېتىم ئابدى ئاغا، مەن ئادەملەرنىڭ نەسلىنى

قۇرۇتۇۋېتەلەيمەن.

مەمەت جىم تۇراتتى. مەمەت ئۇن چىقارمىغانچە ئۇنىڭ

ئوغىسى قاينايتتى، ۋارقىرايتتى:

— گاداينىڭ بالىسى، قەلەندەر، جىيەنىمنىڭ ئالدىغا

قىزغا ھېچكىم كۆز تىكلەلمەيدۇ. مەن ئۇنداق ئادەمنى پارچىلاپ،

ئۆلۈكىنى ئىتلارغا تاشلاپ بېرىمەن. ماڭا قارا! ئۇ ئىشىك

ئالدىدىن ھەرگىز ئۆتمەيسەن! ئاڭلىدىڭمۇ! قەتئىي ئۆتمەيسەن،

ئۇقتۇڭمۇ؟

مەمەتنى بىرقانچە قېتىم قوپاللىق بىلەن سىلكىشلىدى.

تاشتىن ئاۋاز چىقاتتى - يۇ، ئەمما مەمەتتىن ئاۋاز چىقمايتتى.

بۇ جىمجىتلىق ئۇنى تېخىمۇ غالجىرلاشتۇردى. بىردىن ئۆزىنى

تۇنالمىي مەمەتنى تېپىشكە باشلىدى. مەمەت ئۇنى ئۆلتۈرۈپ

قويماسلىق ئۈچۈن ئۆزىنى زورغا تۇتۇپ تۇراتتى. چىشىنى

چىشلەپ جىم تۇراتتى. قوۋۇزىنى چىشلەپ قانتىۋەتتى، ئاغزىغا

قان توشۇپ كەتتى. مېڭىسىدە ھېلىقى سېرىق ئۇچقۇن چاقىناپ

كەتتى.

— كۆزۈمدىن يوقال! سىلەرگە ياخشىلىق قىلىش، سىلەرنى

چوڭ قىلىپ ئادەم قىلىش ھارام! كۆزۈڭنى قاغا چوقۇسۇن!

يوقال ئىتنىڭ كۈچۈكى!

مەمەت يېرىم ھوشسىز، يېرىم تەلۋىلەرچە كوچىغا چىققاندىن

كېيىن يەرگە تۈكۈردى، تۈكۈرۈك بىر ئوچۇم قان ئىدى.

ئۆيلەر، دەرەخلەر، قىيالار، يۇلتۇزلار، ئاي، يەر، بۇ دۇنيادا نېمە بولسا ھەممىسى قاراڭغۇلۇق ئىچىدە يوقىلىپ، ئېرىپ كەتكەندەك ئىدى. شۇ قاراڭغۇلۇق ئۈستىگە سىم - سىم يامغۇر ياغاتتى. يامغۇر بىلەن بىللە ئازراق سوغۇق شامالمۇ چىقىپ تۇراتتى. تۇرۇپ - تۇرۇپ ئىتلار ھاۋشىپ قوياتتى. بىر خوراز سوزۇپ - سوزۇپ چىللىدى، ۋاقتىسىز چىللىغان بۇ خورازنى ئەتە ئەتىگەندە ئىگىسى چوقۇم بوغۇزلىۋېتىدۇ.

ئۇزاقتىن - تاغنىڭ نېرىسىدىكى يولدىن قوڭغۇراق ئاۋازى ئاڭلاندى. قوڭغۇراق ئاۋازى بىردەم ئۈزۈلۈپ، بىردەم ئاڭلىناتتى، بۇ، كېلىۋاتقان يولۇچىلارنىڭ ھېرىپ كەتكەنلىكىنىڭ ئالامىتى ئىدى.

مەمەت خېلىدىن بېرى يوغان شاخلىرى كۈنلۈكتەك ئېچىلىپ تۇرغان ئۈجمە دەرەخىنىڭ يېنىدىكى قاشا تۈۋىگە مۆكۈنۈۋېلىپ كۈتۈۋاتاتتى. مەمەت ئويغا چۆمدى ... ياق! بۇ ھالەتتە مەمەت ھېچ نەرسىنى ئويلىيالماتتى، پەقەت توڭلاۋاتاتتى. مەمەت توستاتىن بىر نەرسىلەرنى سەزگەندەك قىلاتتى. قاراڭغۇلۇقتا يامغۇر چۈشۈۋاتاتتى. يامغۇر مەمەتنىڭ ئىچ - ئىچىگە ئۆتۈپ كېتىۋاتاتتى. بەزىدە بىر تىترەك باساتتى - دە، يەنە توختاپ قالاتتى. قاشانىڭ نېرىسىدا شىلدىرىلغان بىر ئاۋازنى ئاڭلىدى. قۇلىقىنى دىڭ نۇتتى. بۇ، قاشادىن ئاتلاپ ئۆتكەن مۈشۈك بولسا كېرەك. شۇ ئان ئانىسى ئېسىگە كەلدى. بەدىنى تىلىنغاندەك بىر ئاغرىق سەزدى، يۈرىكى زەھەر قۇيغاندەك ئېچىشتى. پۈتۈن بەدىنى سىرقىراپ كەتتى. ئۇلارنىڭ ئانىسىنى قانداق ئازابلانغانلىقى كۆز ئالدىغا كەلدى ... يىراق بىر يەردە چاقماق چىقىپ، تۈن قاراڭغۇسىدىكى ئۈجمە دەرەخىنىڭ غوللىرى ۋە شاخلىرىنى يورۇتتى. مەمەتنىڭ قەلبىدىمۇ بىر يورۇق يول -

ئۇزۇن كەتكەن پارلاق يول ئېچىلغاندەك بولدى.

بۇ چاغدا پۈتۈن يېزا ئات - ئېشەكلىرى، قوي - كالىلىرى، ئۇچار قاناتلىرى، توخۇلىرى، مۈشۈكلىرى، ئىتىلىرى، ھەممە نېمىسى بىلەن بىللە ئۇيقۇدا ئىدى. دۈشمەنلىك، ئۆچمەنلىك، مۇھەببەت، قورقۇش، غەم - قايغۇ، باتۇرلۇقلار ئېغىر ئۇيقۇدا پەقەت چۈشلەرلا داۋاملاشماقتا. چۈشلەرلا ياشماقتا.

ئادەمنىڭ كۆرۈش دائىرىسىنىڭ قانچىلىك تار بولۇشىغا قارىماي، خىيال دەرياسى شۇنچە كەڭ بولىدۇ. دەڭىز مەن ئولۇك يېزىسىدىن باشقا يەرگە چىقىپ باقمىغان بىر ئادەمنىڭمۇ ئاجايىپ كەڭ خىيال دۇنياسى بار، ئۇ، يۇلتۇزلارنىڭ نېرىسىغىچە ئۇزىراپ كېتىدۇ. ئەگەر ھېچ يەرنى تاپالمىسا، قاپ تېغىنىڭ ئارقىسىغىچە كېتىدۇ ... ئۇمۇ بولمىغان تەقدىردە، چۈشلىرىدە كۆرگەن يەرلىرى ئۆزگىرىپ جەننەتكە ئايلىنىدۇ. ھازىر شۇ چاغنىڭ ئۆزىدە، ئۇيقۇ ئىچىدە چۈشلەر داۋاملاشماقتا. شۇ يوقسۇل خەلق شۇ دوزاخنىڭ دەڭىز مەن ئولۇك يېزىسىدا باشقىچە دۇنيادا ياشاۋاتاتتى.

مەمەت چۈش كۆرۈۋاتاتتى. ھەم قورقاتتى، ھەم چۈش كۆرەتتى. بىردىنلا چاقماق چىقىپ كەتتى. چۇقۇر ئوۋانىڭ ئوتلۇق قۇياشى مېڭىسىدە پارچىلاندى، چوڭايىدى، كېڭەيدى. قەلبىدىكى يورۇقلۇق ئېقىمى توختاش بىلەن مەمەت ئەندىشىگە چۈشتى ۋە قورقتى، «كەلمەي قالسىچۇ؟» دەپ ئويلىدى. مېڭىسىگە ھەر خىل ئېھتىماللىق ھۇجۇم قىلدى. «كەلمىسە نېمە قىلىشنى ئۆزۈم بىلىمەن!» دېدى. قولى تاپانچىسىنىڭ تەپكىسىگە سوزۇلدى. تاپانچىسى يادىغا كېلىش بىلەن بارلىق قورقۇنچى تۈگىدى، ئىلاجسىز قالغانلىقىنى ئۇنتۇپ قالدى. دەل تاپانچىسىنى ئويلاپ تۇرغاندا يېنىك ئاياغ تىۋىشى ئاڭلاندى. ئۇنىڭ ئالدىغا كېلىپ تۇرغان خەدىچە ئىدى. مەمەت سەللا بۇرۇن ئويلىغانلىرىدىن خىجالەتچىلىك ھېس قىلدى. ئەگەر كۈندۈزى بولۇپ خەدىچە مەمەتنىڭ يۈزىگە قارىغان بولسا، يۈزىنىڭ دەسلەپ

سارغىيىپ، كېيىن قىزىرىپ كەتكەنلىكىنى كۆرگەن ۋە ھەيران قالغان بولاتتى. بۇ خىل ھالەتنى باشقا ئىشلاردىن ياكى قورقۇشتىن بولدى دەپ ئويلىغان بولاتتى.

— تازىمۇ ساقلايتتىم، ئانام زادىلا ئۇخلىماي كەتتى، — دەپ ئۆزى قويدى خەدىچە.

ئۇلار قول تۇتۇشۇپ قورقۇپراپ مېڭىپ كېتىشتى. شۇنچىلىك پەم بىلەن ماڭاتتىكى، كىچىككەنە شەپمۇ چىقمايتتى. خۇددى پۈتلىرى يەرگە تەگمىگەندەك ماڭاتتى.

يېزىدىن چىقىپ كەتكۈچە تىنىمدى دېسەكمۇ خاتالاشمايمىز. يېزىدىن چىققاندىن كېيىنلا قورقۇشلىرى پەسىيىپ، ئۆزلىرىنى سەل — پەل ئازادە ھېس قىلىشتى.

خەدىچەنىڭ بوغجۇمىسىنى مەمەت كۆتۈرۈۋالغانىدى. خەدىچە مەمەتنى ھېرىپ كەتمىسۇن دەپ ئۇنى ئۈزۈم كۆتۈرەي دېگەنىدى، مەمەت ئۇنىماي قويدى.

بەختكە قارشى سىم — سىم يېغىۋاتقان يامغۇر بىردىنلا شارقىراپ يېغىشقا باشلىدى. ئارقا — ئارقىدىن چاقماق چېقىلاتتى. ئۇلار قىيالىقتىن ئۆتۈپ بىر ئورمانلىققا كىردى، چاقماق چاققان چاغدا ئورماننىڭ ئىچى يورۇپ كۈندۈزدەك بولۇپ كېتەتتى. دەرەخلەردىن سۇلار شارىلداپ چۈشۈۋاتقانلىقى كۆرۈنەتتى. خەدىچە ئۆكسۈپ يىغلاشقا باشلىدى.

مەمەت خاپا بولۇپ:

— دەل يىغلايدىغان ۋاقىتنى تاپتىڭ — دە! — دېدى.

تاڭ سۈزۈلگىچە ئورماندا مۇشۇ ھالەتتە مېڭىشتى. نەدە كېتىپ بارغانلىقىنىمۇ بىلمەيتتى. يامغۇر توختىماستىن ياغاتتى.

خەدىچە ھەربىر قەدەمنى باسقاندا:

— خۇدايىم جاجىسىنى بەرسۇن! — دەپ يامغۇرنى قارغايتتى.

كۈن قىزىرىشقا باشلىغاندا قىيالىقتىكى بىر ئۆڭكۈرگە

كىرىۋېلىشتى، ئۆرە تۇرۇشتى، ھەر ئىككىسى دىر — دىر تىترەيتتى. كىيىملىرى بەدەنلىرىگە چاپلىشىپ كەتكەنىدى. خەدىچەنىڭ چاچلىرىدىن ھازىرمۇ يامغۇردا كېتىۋاتقانداك سۇلار تامچىپ تۇراتتى.

مەمەت چىشلىرىنى كاسىلدىتىپ:

— تارىشا گۆڭگۈرت ھۆل بولۇپ كەتمىگەن بولسىلا ئوت قالاپ ئىسسىنىمىز، كىيىملىرىمىزنى قۇرۇتىمىز، — دېدى.

خەدىچە خۇشاللىق بىلەن كۈلۈمسىرىدى.

— كۈلمىگىن، — دېدى مەمەت، — يامغۇرغا شۇنداق چىلاشتۇقكى، چۆپ سۈزمە بولۇپ كەتتۇق. تېرە قاپچۇققا يامغۇر ئۆتمىگەن بولسىلا مەيلى ئىدىغۇ!

بەلبېغىغا باغلانغان تېرە قاپچۇقنى قوللىرى تىترىگەن ھالدا ئېچىشقا باشلىدى. بارلىق ئۈمىد مۇشۇ قاپچۇقتا ئىدى. كۆزلىرى قاپچۇقنىڭ ئىچىگە تىكىلگەنىدى. كېيىن بىر — بىرىگە قارىشىپ كۈلۈمسىرەشتى. چۈنكى، قاپچۇقنىڭ ئىچىگە سۇ ئۆتمىگەنكەن. — بۇ قاپچۇقنى كىم تىكىپ بەرگەن، بىلمەسەن؟ — دېدى مەمەت.

— ياق! — دېدى خەدىچە.

— ھېلىقى مەن ئۆيىگە قېچىپ بېرىۋالغان سۇلايمان تاغا بارغۇ، شۇ كىشى تىكىپ بەرگەنىدى. شۇ چاغدىن بېرى بۇنى يادىكار قىلىپ ساقلاۋاتىمەن.

مەمەت ئەنسىرەش بىلەن ئەتراپىغا قاراپ:

— قوللىرىمنى ئېرتىۋەتكۈدەك قۇرۇق نەرسە يوق، بۇ ھۆل قوللىرىم تەگسىلا تارىشا گۆڭگۈرت ھۆل بولۇپ كېتىدۇ.

— تارىشا گۆڭگۈرتنى ھۆل قولۇڭ بىلەن تۇتمىغىن، — دېدى خەدىچە.

— قاراپ تۇر، قوللىرىمنى قانداق قۇرۇتىمەنكىن، — دەپ ماختاندى مەمەت.

ئۇ ئۆڭكۈرنىڭ ئىچىگە قاراپ ماڭدى. ئۇ يەرگە يامغۇر

چۈشمىگەندى. توپا توزۇپ تۇراتتى. قوللىرىنى توپىغا سۈركىدى. توپا قوللىرىنى ئېگىز كۆتۈرۈپ: — ئەمدى بولىمۇ؟ — دەپ خەدىچەدىن سورىدى. خەدىچە كۈلۈمسىرەپ قويدى.

— خەدىچە، بېرىپ چاۋار تېرىپ كەلگىنە! — دېدى.

خەدىچە گۆڭكۈردىن چىقىپ يامغۇردا يۈگۈردى. بىر ئازدىن كېيىن بىر قۇچاق چاۋار تېرىپ كىردى، شاخ - شۈمبىلار ھۆل ئىدى. ئۇلارنى ئۇششاق - ئۇششاق قىلىپ ئۈستۈپ، ئۆڭكۈرنىڭ ئوتتۇرىسىغا يىغدى. تارىشا گۆڭگۈرتنى ياقىتى. تارىشا گۆڭگۈرت بولغان بىلەن چاۋارلارنى تۇتاشتۇرغىلى بولمايتتى. چاۋارلارنى تۇتاشتۇرۇش ئۈچۈن كىچىككىنە بولسىمۇ ئۇچقۇن چىقىرىش كېرەك ئىدى. ئەمدى قانداق قىلىش كېرەك؟

— سەن تۇرۇپ تۇر، — دېدى مەمەت، — مەن بېرىپ تۇتۇرۇق تېپىپ كېلەي.

بىر ئازدىن كېيىن قولىدا ئازراق قۇرۇق تۇتۇرۇق ئېلىپ قايتىپ كىردى. خەنجىرى بىلەن تۇتۇرۇقنى ياردى. تارىشا گۆڭگۈرت تۇتۇرۇقنىمۇ تۇتاشتۇرالمىدى، ئۇنىڭغىمۇ ئۇچقۇن كېرەك، كىچىككىنە ئۇچقۇن بولسىلا تۇتۇرۇق تۇتۇشىپ كېتەتتى. ھازىر بىر تال سەرەڭگە بولغان بولسىدى ... ھەممە ئىش ھەل بولاتتى ... سەرەڭگە ئېلىۋالغاندى، بىراق ھۆل بولۇپ مېچىلداپ كېتىپتۇ.

— خەدىچە، ئازراق قۇرۇق لاتا تاپقىلى بولماسمۇ؟

خەدىچەنىڭ چىشلىرى كاسىلدايتتى.

— بوغچىنى ئېچىپ باقاي، بەلكى ئوتتۇرىسىغا سۇ ئۆتمىگەندۇ.

سىرتتا يامغۇر قاتتىق ياغماقتا، گويا ئاسمان تېشىلىپ كەتكەندەك.

خەدىچە بوغچىنى ئاچتى، ئىزدەشتۈرۈپ يۈرۈپ كۆڭلەكلەر ئىچىدىن پۇرلىشىپ كەتكەن بىر ياغلىقنى تاپتى. بۇ، مەمەت

تۇنجى قېتىم ئۇنىڭغا سوۋغا قىلىپ بەرگەن قىزىل چېكىم ياغلىق ئىدى. يېزا ئاياللىرى مۇشۇنداق ياغلىق چىگەتتى.

— بۇ قۇرۇق ئىكەن، — دەپ مەمەتكە كۆرسەتتى خەدىچە.

مەمەت ياغلىقنى كۆرۈپلا تونۇۋالدى:

— بۇ تېخى بارمۇ؟ — ئۇ ياغلىقنى كۆرۈپ ئاجايىپ خۇشال بولدى.

— ھەئە شۇ، — دېدى خەدىچە.

مەمەت سەل خاپا بولغاندەك قىلىپ:

— بۇ يەردە توغلاپ ئۆلسەممۇ بۇنى كۆيدۈرمەيمەن! — دېدى.

— بەلكى كۆڭلەكلىرىمنىڭ ئارىسىدىن قۇرۇق يەرلىرى چىقىپ قالار.

— قېنى، ئەكەل!

خەدىچە بوغچىنى مەمەتنىڭ ئالدىغا قويدى.

مەمەت بوغچىنى ئاقتۇرۇپ:

— ئوھۇي ... بۇلارنىڭ ئىچىدىن بىر پارچە قۇرۇق لاتا

ئەمەس، يۈز پارچىنى تېپىشىمۇ مۇمكىن، — دېدى.

— تېپىلىدۇ. ھەممىنى يېقىۋېتىپ يالىڭاچ قالايلى، — دېدى خەدىچە.

— مۇشۇنداق بولسا، ئۇمۇ يىراق ئەمەس، — دېدى مەمەت.

بىر قۇرۇق كۆڭلەكنىڭ غول ئەستىرىنى سۆكۈپ چاقماقنى ياقىتى.

تارىشا گۆڭگۈرتنى لاتىنىڭ ئىچىگە ئوراپ پۈۋلەشكە

باشلىدى، ھارغۇچە پۈۋلىدى، ھارغاندىن كېيىن خەدىچەگە

بەردى. دەل شۇ چاغدا ئۇلارنىڭ يېنىغىلا بىر چاقماق چۈشتى.

يەر تەۋرەپ كەتتى، دەرەخلەر ۋاراسلىدى، خەدىچەنىڭ قولىدىكى

نەرسە يەرگە چۈشۈپ كەتتى. مەمەت پۈكلىنىپ ئالدى. قوۋۇزىنى

تولدۇرۇپ يەنە پۈۋلىدى، قوۋۇزلىرى ئاغرىپ كەتتى. لاتىنىڭ

ئۈستىدە كىچىككىنە بىر ئۇچقۇن پەيدا بولۇشى بىلەن

خۇشاللىققا چۆمدى. شۇ ھامان قولىدىكى تۇتۇرۇقنى ئۇنىڭغا

تۇتتى، تۇتۇرۇق چىرسىلداپ تۇتىشىشقا باشلىدى. بىرنەچچە تال تۇتۇرۇقنى بىرلەشتۈرۈپ يېنىۋاتقان تۇتۇرۇقنىڭ ئەتراپىغا قويدى. يامغۇر بارغانسېرى قاتتىق ياغماقتا ئىدى. ئاسماننى قارا تۇمان قاپلاپ كەتكەن، تىنماستىن چاقماق چاقتى، چاقماقلار يەرگە چۈشەتتى. چاقماق بىردەملىك بولسىمۇ جاھاننى يورۇتۇۋېتەتتى. ھەر بىر چاقماق چاققاندىن كېيىن مەمەتنىڭ قەلبى سېرىق ئۇچقۇنلار بىلەن تولاتتى.

ئوت ئۇلغىيىشقا باشلىدى. مەمەت توختىماستىن يالقۇنغا ئوتۇن تاشلايتتى. ئوتۇن قۇرۇش بىلەنلا تۇتىشىپ كېتەتتى. يالقۇنلار گۈرۈلدەيتتى. ئۇلار كىيىملىرىنى يەشتى، بىر شاخنىڭ ئۈستىگە يايىدى ۋە شاخنى ئوتنىڭ يېنىغا قاقلاپ قويدى. خەدىچە ئىزا تارتىپ كەتتى، شۇڭلاشقا ئىچ كۆڭلىكى بىلەن تامبىلىنى سالمىدى.

— ئۇلارنىمۇ سېلىۋەت، تىترىكنىڭ توختىسۇن! — دېدى مەمەت.

خەدىچە يالۋۇرغاندەك قىلىپ مەمەتكە قارىدى ۋە:

— بۇلار ئۈستۈمدە تۇرۇپ قۇرۇسۇن، — دېدى.

— ئۈستۈڭدە تۇرۇپ قۇرۇمايدۇ، — دېدى جىددىي ھالدا

مەمەت، — ئۈستۈڭدە قۇرغۇچە مۇزلاپ ئۆلسەن!

خەدىچە مەمەتنىڭ تېرىككەنلىكىنى بىلىپ، كۆڭلىكىنى سېلىشقا باشلىدى. مۇرىسى تولۇققىنا بولۇپ، بۇغداي ئۆڭلۈك ئىدى. كۆڭلىكىنى يېشىلا شاخ ئۈستىگە تاشلىدى ۋە قوللىرى بىلەن كۆكرىكىنى يېپىۋالدى. مۇرىسى تىترەيتتى، بويىنى ئاق قۇنىڭ بويىندەك ئۇزۇن ۋە چىرايلىق ئىدى. ئۇششاق چاچلىرى قۇلاقلىرىنىڭ ئارقىسىغىچە بۇدۇر — بۇدۇر بولۇپ يېپىشىپ تۇراتتى. ئۇرۇلگەن قاپقارا چاچلىرى كەينىگە تاشلانغانىدى، ئالمىدەك كۆكسى قوللىرى، بارماقلىرى ئارىسىدىن كۆرۈنۈپ تۇراتتى. سېرىق تۈكلەرنىڭ ئورنى سوغۇقتىن بۇدۇر — بۇدۇر بولۇپ كەتكەنىدى. ئىسسىق بىلەن بۇ بۇدۇرلەر يوقالدى. بەدىنى

سىلىقلىنىپ، ئاستا — ئاستا قىزىرىشقا باشلىدى.

مەمەتنىڭ كۆزلىرى خەدىچەگە تىكىلگەنىدى. ئىچىدە يۈگەنلەپ بولمايدىغان بىر ئارزۇنى ھېس قىلدى.

— خەدىچە!

خەدىچە بۇ ئاۋازدىن، بۇ خىل چاقىرىلىشتىن شۈرگۈنۈپ كەتتى، بۇ ئاۋاز ھەممىنى ئىپادىلەيتتى. بۇنى چۈشەندى.

— مەمەت، ھازىر يېزىمىزدا قىيامەت بولۇۋاتقاندۇ، ئۇلار بىزنى ھېچ يەرنى ئالا قويماي ئىزدىشىۋاتقاندۇ، تېپىۋالارمىكەن دەپ قورقۇۋاتمەن.

مەمەتنىڭ كۆڭلىدە ئەنە شۇ قورقۇش بار ئىدى. بىراق ئۇنى بىلىندۈرمىدى.

— بۇ ئورمانلىقنىڭ ئىچىدىن بىزنى قانداق تاپالسىۇن؟ شۇنداقمۇ؟ سەنمۇزە! — دېدى.

— بىلمەيمەن، بىلمەيمەنۇ، بىراق قورقۇۋاتمەن.

خېلى ئۇزاققىچە جىم ئولتۇرۇشتى. يامغۇرمۇ خېلى ئاستىلاپ قالغاندەك ئىدى. ئوت بارغانسېرى ئۇلغايدى، ئەتراپتىكى تاشلار ئىسسىق باشلىدى، توپىلارمۇ قۇرۇپ كەتتى. خەدىچە قۇرۇغان كۆڭلىكىنى كىيگەندىن كېيىن تامبىلىنى سالدى. مەمەت ئۇنىڭ تولغان چىرايلىق پاچاقلىرىنى كۆردى. ئۇزاقتىن بېرى پەيدا بولغان كۆڭلىدىكى ئارزۇ چىدىغۇسىز ھالەتكە كەلگەنىدى.

يەنە شۇ خىل ئاھاڭدا:

— خەدىچە! — دېدى.

— قورقۇۋاتمەن، مەمەت، — دېدى خەدىچە.

مەمەت خەدىچەنىڭ يېنىغا بېرىپ بىلەكلىرىنى ئاغرىتقۇدەك دەرىجىدە قاتتىق تۇتتى. خەدىچە ئۇياق — بۇياققا تولغانىدى. مەمەت خەدىچەنى پۈتۈن كۈچى بىلەن قۇچاقتى، سۆيىدى. خەدىچە بىردىنلا بوشىشىپ كەتتى. مەمەت ئۇنى قىيا تاشنىڭ تۈۋىگە ئەكەلدى. خەدىچەنىڭ قېلىن كالىپۇكلىرى ئېچىلىپ، كۆزلىرى يۇمۇلغان، پۈت — قوللىرى بوشاشقانىدى. ئاستاغىنا

«قورقۇۋاتمەن، مەمەت، ئۇنداق قىلمىغىن» دەيتتى.

كۈچلۈك ئوت يالقۇنلىرى ئۇلارنىڭ ئۈستىگە چۈشەتتى. ئۇچقۇنلار تاشلارغا ئۇرۇلاتتى ...

بىرھازادىن كېيىن ئۇلار ئۆزلىرىگە كېلىشتى. مەمەت خەدىچەنى قولىدىن تۇتتى، يانتقان يېرىدىن تۇرغۇزماقچى بولدى. خەدىچە سەل مىدىرلىدى ۋە يەنىلا ئوڭدىسىغا ياتتى. قورقۇنچى پۈتۈنلەي تۈگىگەندى. قەلبىدە بىر خىل ئېزىلىش، ۋۇجۇدىدا بىر خىل ھارغىنلىق بار ئىدى. كېيىن ئۆزى ئورنىدىن تۇردى. پاچاقلىرى، دۈمبىسى، يانپىشى توپىغا مىلىنىپ كەتكەندى ... خەدىچە خوتۇن بولۇپ قالغانىدى ...

9

ئانا تاڭ سۈزۈلۈشتىن بۇرۇن ئورنىدىن تۇردى. خەدىچەنىڭ يانتقان يېرىگە قارىدى. يوتقان كۆتۈرۈلۈپ تۇراتتى. ھېچ شۈبھىلەنمىدى. تاڭ ئاتقاندىمۇ خەدىچەنىڭ كۈندىكىدەك بالدۇرلا ئورنىدىن تۇرمىغانلىقىنى بايقاپ، يۈرىكى جىخ قىلىپ قالدى. قورقىنى توغرا چىقتى. يوتقانىنى ئېچىش بىلەن بېشىغا چاقماق چۈشكەندەك بولدى. خەدىچە بىر تەككىنى يوتقانىنىڭ ئىچىگە ئۇزۇنىسىغا تىقىپ قويغانىدى. يوتقان ئاستىدا خەدىچەنىڭ ئورنىدا تەككىيە ياتاتتى. بۇ، خەدىچەنىڭ كېچىدە قېچىپ كەتكەنلىكىنى كۆرسىتەتتى. تەككىنى بولسا ئانام دەرھال بىلىپ قالمىسۇن دەپ قويۇپ قويغانىدى.

ئانا يوتقانىنى تۇتقىنىچە قېتىپلا قالدى. پەقەت خەدىچەنىڭ دادىسى ئۇنى چاقىرغاندىلا ھوشىغا كەلدى ۋە يوتقان قولىدىن چۈشۈپ كەتتى.

توروس يېزىلىرىدا بىر خىل ئادەت بار ئىدى. قىزى قېچىپ كەتكەن، ئېتى، كالىسى، توخۇسى ئوغرىلانغان ئادەم ئىشىكى ئالدىغا چىقىپ پۈتۈن يېزىنى، كۆرەلمەسلەرنى، كۆزىگە

ئىلمىغانلارنى بولۇشىچە تىللاشقا باشلايتتى، سائەتلەپ قارغايىتتى. يېزىدىكىلەر ئۇلارغا زادىلا جاۋاب قايتۇرمايتتى، كارىمۇ بولمايتتى. قارغىغۇچىنىڭ بىرھازادىن كېيىن ئاچچىقى بېسىلىپ ئاندىن ۋەقەنى جىددىيلىك بىلەن سۆزلەپ بېرەتتى. ئانا ئېرىگە قاراپ:

— قىز قېچىپتۇ، ئەمدى قانداق قىلىمىز؟ — دېدى.

خەدىچەنىڭ دادىسى خۇشال بولۇپ ۋارقىرىۋەتتى:

— خۇداغا مىڭ مەرتەم شۈكۈر، خۇداغا شۈكۈر، ئابدى ئاغىنىڭ شۇ تاز جىيەنىگە قىزىمنى زادىلا بەرگۈم يوق ئىدى. چارسىزلىق بېلىمنى پۈكمەكتە ئىدى. مىڭ مەرتەم شۈكۈر ... — جىم! — دېدى ئانا، — ئاغزىڭنى يۇم! بىرى ئاڭلاپ قالمىسۇن. ئابدى ئاغا قىزنى ئۆزلىرى قاقۇرۇۋەتكەن دەپ تېرىمىزنى تەتۈر سويىمىسۇن.

كېيىن ئانا ئادەت بويىچە ئىشىك ئالدىغا چىقتى، ئاستا - ئاستا ۋايىشقا باشلىدى. ئىچىدىن بىر پەرياد چىقمايتتى. ھېچكىمنى تىلغا ئالمايتتى. ۋارقىرىيالمايتتى. پەقەتلا ئىككى تەرەپكە چايقلاتتى ۋە:

— ۋاي مېنىڭ بېشىمغا كەلگەن بالا - قازا! ... ۋاي قىزىم! ... قانداق قىلاي قىزىم! ... سەرسان بولارسەن ئىلاھىم! نومۇسۇمنى بىر تىيىن قىلدىڭ! خۇدا جاڭگىنى بېرەر! ئىككى كۆزۈڭ ئېقىپ كەتسۇن! — دەپ يالغاندىن ۋارقىرايتتى. ئېرىنىڭ ئاچچىقى كېلىپ قوپاللىق بىلەن:

— كىر ئۆيگە! قىزىمىز ياخشى قىلدى. كۆڭلى خالىغان ئادىمى بىلەن قېچىپتۇغۇ؟ نېمە بولسا بولسۇن، ئۇنىڭنى چىقارما خوتۇن! ۋارقىرما! ماڭ، بېرىپ ئابدى ئاغىغا بولغان ئەھۋالنى سۆزلەپ بەرگىن، قىزنى قارغىما! ئىچكىرى كىر.

ئانا ئېرىنىڭ دېگىنىدەك قىلدى. بېشىغا قارا ياغلىقىنى سېلىپ توپتوغرا ئابدى ئاغىنىڭ قېشىغا باردى.

ئابدى ئاغا ئايالنى كۆرۈش بىلەن:

— ھوي قۇدا، نەلەردە يۈرسەن؟ قۇداڭنىڭ ئۆيىگە يولماس بولۇپ كەتتىڭمۇ؟ كەل، يېنىمدا ئولتۇر! — دېدى.

ئايال ئولتۇردى، يىغلاشقا باشلىدى. ئايالنى بېشىدا قارا ياغلىق، يىغلىغان ھالدا كۆرۈش بىلەن ئابدى ئاغنىڭمۇ يۈرىكى جىغ قىلىپ قالدى.

— نېمە بولدى، قۇدا؟ — دەپ ئەنسىرەپ سورىدى ئۇ.

ئايال بېشىنى كۆتۈرمەيتتى، يىغلاپ، جاۋاب بەرمەيتتى.

— سۆزلە! — دەپ ۋارقىرىدى ئابدى ئاغا، — خۇدا ھەققى،

سۆزلىسەڭچۇ؟!

بىردەم ئويلاپ تۇرۇپ:

— سۆزلىگىنە، كېلىن بالىغا بىر ئىش بولدىمۇ؟ — دېدى.

— ئاغام! ...

— سۆزلە!

— ئاغا، ئاغام! — دەپلا توختاپ قالدى ئايال. ئۆكسۈپ

سۆزىنى داۋام قىلدۇرالمىتتى.

— ھەي خوتۇن! — دېدى ئاغا، — خۇدايىم جاجاڭنى

بەرسۇن، ئادەمنىڭ جېنىنى چىقارمىغىن!

— قېچىپتۇ، ئورنىغا تەككىنى تىقىپ قويۇپ ئاۋۋال

ئاخشامدا قېچىپتۇ، — دېدى.

ئابدى ئاغا ۋارقىراشقا باشلىدى:

— ۋاي، ۋاي خۇدا! ئەمدى بېشىمغا كەلمىگەن مۇشۇ ئىش

قالدىمۇ؟! ئابدى ئاغنىڭ كېلىنى بىر مالا بىلەن قاچقانمىش.

شۇنداقمۇ تېخى؟! — ئارقىسىغا بۇرۇلۇپ ئايالنى بىرنى تەپتى.

— بۇ يېزىنى باشتىن — ئاياغ كۆيدۈرۈۋېتىمەن! ئوت قويۇپ

كۈل قىلىۋېتىمەن!

توختىدى، بىرھازاغىچە ئويلاندى. ئايالنىڭ قولىدىن تۇتتى.

قۇلقىغا ئېگىلدى:

— دۆنەنىڭ يېتىم ئوغلى ئېلىپ قېچىپتۇمۇ؟

ئايال كۆز يېشىنى ياغلىقى بىلەن ئېرتىپ تۇرۇپ بېشى بىلەن

«شۇنداق» دەپ تەستىقلىدى.

ئابدى ئاغا ئورنىدا تۇرالماي قالدى. ئۆز ئادەملىرىنى

چاقىردى، پۈتۈن يېزىدىكىلەرنى چاقىردى، بۇ ئىش ئۇنىڭ

يېزىدىكى ئابروۋى ئۈچۈن ئىنتايىن چوڭ زەربە ئىدى. شۇڭا، بۇ

ئىشنى بىر تەرەپ قىلماي بولمايتتى.

— قاراپ تۇرسۇن، — دېدى ئۇ، — تېخى كۆرىدۇ ئۇ

قەلەندەر مالاى! ئۇنىڭغا نېمە قىلىشىمنى كۆرسۇن! پارچە —

پارچە، قىيما — چىيما قىلىۋېتىمەن!

بۇ ۋەقە بىردەمدە پۈتۈن يېزىغا پۇر كەتتى. پۈتۈن

يېزىدىكىلەر توي — بايرام قىلىشقا باشلىدى. ئەر — ئايال،

قېرى — ياش ۋە بالىلار بىر ئېغىزدىن خۇشاللىق سادالىرىنى

ياڭراتتى، لېكىن بۇنى ئابدى ئاغىدىن يوشۇرۇنچە قىلاتتى.

دېھقانلار ئابدى ئاغىنىڭ ۋە ئۇنىڭ ئادەملىرىنىڭ ئالدىدا

ئۇلاردىنمۇ قايغۇلۇق كۆرۈنەتتى، ئاستا پىچىرلىشاتتى.

يامغۇر توختىماي ياغماقتا ئىدى. يېزا ئادەملىرى يېغىۋاتقان

يامغۇرغا قارىماي توپلىنىپ، بىر — بىرىگە سۈركىلىشىپ،

غۇزمەك — غۇزمەك بولۇشۇپ پاراڭلىشاتتى. يامغۇرغا قارىماي

ئۆيدىن — ئۆيگە قاتراپ يۈرگەنلەر، شۈمشەيگەن ھالدا بىر — بىرى

بىلەن سۆزلىشىۋاتقانلار — ھەممىسى، خۇددى سۇغا چۈشۈپ

كەتكەندەك چۆپ سۈزمە بولۇپ كەتكەندى. بولغۇسى كۈيۈ ئوغۇل

نېرىقى يېزىنىڭ ئادەملىرىنى باشلاپ «يا ئاللا — يا ھەزرەت»

دېيىشىپ يېزىغا بېسىپ كىردى. ئۇلارنىڭ قولىدا ئوۋ مىلتىقى

بار ئىدى. كۈيۈ ئوغۇل بولغۇچى ئوق ئاتاتتى. ئوق ئاۋازى ھەممە

ئادەمنى ئالاقزادە قىلىۋەتتى. «كۆيدۈرۈۋېتىمەن! ۋەيران

قىلىۋېتىمەن!» دەپ مەمەتنىڭ ئويى تەرەپكە قاراپ ماڭدى. بۇ

چاغدا دۆنە ئۆيىنىڭ ئىچىدە دۇنيادىن بىخەۋەر ئولتۇراتتى.

قىزىنىڭ لايىقى دەرۋازىنىڭ ئالدىغا چېپىپ كېلىپ ئاتتىن

چۈشتى ۋە ئىچكىرى كىردى. ئايالنىڭ چاچلىرىدىن تۇتتى،

سۆرىگەن پېتى ئابدى ئاغىنىڭ ئىشىكى ئالدىغا گەكەلدى. ئابدى

ئاغا ئايالنى كۆردى، ئۆزىنى باسالمدى، كېلىپ ئۆتۈكى بىلەن چەيلەشكە باشلىدى، دۈنەننىڭ غىڭ قىلغان ئاۋازى چىقمايتتى. ھەممە يېرى لايغا مېلەنگەندى، لاي دەستىدىن كۆزلىرىمۇ كۆرۈنمەيتتى. ئابدۇ ئاغا ئايالنى دەسسەپ - چەيلەپ ھارغاندىن كېيىن يىگىت كېلىپ دەسسەپ. ئۇنىڭدىن كېيىن بۇرۇتلارنى تولغاپ قويۇپ ھويلىدا ئۇياقتىن - بۇياققا ماڭدى. قايتا كېلىپ ئايالنى تېپىشكە باشلىدى. ئايالنىڭ ئاغزىدىن ئاققان قان لايغا ئارىلىشىپ قىزغۇچ سىزىق ھاسىل قىلىپ، تۆۋەنگە، ئاياغلىرىغىچە ئېقىپ چۈشەتتى.

ئابدۇ ئاغا ئادەتتىن تاشقىرى غەزەپلەنگەندى. گەپ قىلماستىن ھويلىدا پىرقىراپ يۈرەتتى. كۆزىگە ھېچنېمە كۆرۈنمەيتتى. ئەتراپتىكىلەر پىرقىراپ يۈرگەن ئابدۇ ئاغىنى نېمە دەرگەن دەپ قاراپ تۇراتتى. ئابدۇ ئاغا مۇھىم بىر قارارغا كېلىش ئالدىدا ساقلىنى بىگىز بارمىقىغا ئوراپ تارتاتتى. ھازىرمۇ توختىماستىن شۇنداق قىلىۋاتاتتى. ئۇ، ھويلىنىڭ ئوتتۇرىسىغا كېلىپ توختىغاندا ھەممە جىم بولدى، ئۇنىڭغا قارىدى. بارمىقىغا ئورۇلغان ساقلىنى قويۇۋەتتى ۋە سىلاشقا باشلىدى.

— سۆزۈمنى ئاڭلاڭلار، — دېدى، — ھازىر ئۇلار ئۇزاققا بارمىدى، يا قىيالىقتا، ياكى ئورمانلىقتا. ئىزدىشىمىز كېرەك، لېكىن مۇنداق كۆپ ئادەمنىڭ ھاجىتى يوق، ئوندەك ئادەم بولسا كۇپايە. ئۇلارنى تاپساڭلار ئۆلتۈرمەيسىلەر. ئۇ يەردە مەن بولماي قالسام ئالدىغا ئەكېلىسىلەر، ئۇنىڭ ئەدىپىنى ئۆزۈم بېرىمەن، ئابدۇ ئاغىنىڭ كېلىنىنى قانداق ئەپچىشىنى ئۇنىڭغا ئۆگىتىپ قويىمەن.

ئابدۇ ئاغا سۆزىنى تۈگىتىش بىلەن نېرىقى يېزىلىق رۇستەم ئوتتۇرىغا چىقتى. ئۇ تاز، چوقۇر، بۇرنى يوغان ئادەم ئىدى.

— مەن دەپ باقاي، ئاغا، سەن ئاڭلاپ باق، — دېدى ئۇ، — تۈنۈگۈن ئاخشامدىن بېرى يامغۇر توختىماي يېغىۋاتىدۇ،

شۇنداقمۇ؟

بىرنەچچە ئادەم بىر ئېغىزدىن «شۇنداق» دېيىشتى. — پاتقاقتا ئىز قالىدۇ، شۇنداقمۇ؟ — دېدى رۇستەم. — ئىز قالىدۇ، — دېيىشتى باشقىلار. — ئىزى قالمىغان ھالەتتىمۇ ... مەيلى قالمىغانمۇ بولسۇن، بەلكى قىيالىقلار ئىچىدىن ماڭغاندۇ، ئىزىنى ئىزدەيمىز. ئۇلار يېقىن ئەتراپتا، چوقۇم ئىزىنى تاپالايمىز، ئىز ... — ئۈچ ئادەم بازار يولىغا ماڭسۇن، ئۇلارنى بازارغا قاچتى دەپ ئاڭلىدىم، — دېدى ئابدۇ ئاغا. كېيىن رۇستەمگە قاراپ: — كىم ئىز ئىزدەيدۇ؟ — دەپ سورىدى.

— ئەلى توكۇر. — ئەلى توكۇر خالىسىلا ھېلىغۇ يامغۇر ئىكەن، قۇرۇق توپىدىنمۇ، تاشتىنمۇ ئىز تاپىدۇ. ھەتتا قۇشلارنىڭ ئىزىنىمۇ تاپىدۇ، — دېگەن ئاۋازلار ئاڭلاندى.

— قۇشنىمۇ تاپالايدۇ، قاننىڭ كىچىككىنە يېرى يەرگە تېگىپ كەتسىلا كۇپايە. ئۇچۇپ كېتىۋاتقان قۇشنىمۇ ئىزدەپ تاپىدۇ.

— ئەلى توكۇرنى نەدىن بولسىمۇ تېپىپ كېلىڭلار، — دەپ بۇيرۇق قىلدى ئاغا.

— ئەلى توكۇر مۇشۇ يەردە، — دېيىشتى. ئەلى توكۇر پۇتىنى سۆرەپ، دىڭگۈسلاپ ئاغىنىڭ ئالدىغا كەلدى:

— ئاغام، خاتىرجەم بول، كۆڭلۈڭگە گۇمان كەلمىسۇن، ئەگەر مەمەت ئاۋاق يەرگە دەسسەگەن بولسىلا تاپمەن، قۇش بولۇپ ئۇچۇپ كەتمىگەن بولسىلا تاپمەن. كۆڭلۈڭگە غەم - ئەندىشە چۈشمىسۇن ...

ئەلى توكۇرنىڭ يېزىلىقلىرى باشقا يېزىلىقلارغا، ئابدۇ ئاغىغا ئەلى توكۇرنى بولۇشىچە ماختاپ بەردى:

— بۇ ئەلى توكۇر بىزنىڭ يېزىدا ئوغرىلىقنىڭ ھەممىسىنى

تاپقاندى.

— ئون — ئون بەش يىلدىن بېرى يېزىمىزدىن بىر تال يىڭنىمۇ يىتمىدى.

— ئەلى توكۇر بولغىنى ئۈچۈن ...

— ئەلى توكۇر بىلەن بۇغا ئوۋلاشقا بېرىش كېرەك.

— تاشلارنىڭ، قىيالارنىڭ ئۈستىدە ئىز كۆرۈنەتتىمۇ؟ ئەلى توكۇر قىيالاردىن ئىز قوغلاپ بۇغىنىڭ ئوتلاۋاتقان يېرىگىچە ئېلىپ باردى ...

— ئەلى توكۇر دەپ ئاتىشىدۇ بۇنى ئاغام !

— بۇ ئەتراپلاردا سۇغۇرمۇ قالمىدى.

— ئەلى توكۇر بولغىنى ئۈچۈن ...

— مەمەت ئاۋاق ئاسمانغا چىقىپ كەتسىمۇ تاپىدۇ ...

— بولۇپمۇ ئادەمنى ! ئۈچ كۈنلۈك يەردىكى ئادەمنىڭ پۇرىقىنى پۇراپ تاپىدۇ.

ئابدۇ ئاغىنىڭ ئۆيىنىڭ ئالدىغا، ئادەملەرگە زادىلا ئارىلاشمايدىغان، يېزىدا كۆزگە چېلىقمايدىغان ھۆسۈكمۇ كەلگەندى. بۇ ئادەم ئوزۇنتۇرا ھۆسۈك دەپ ئاتىلاتتى. ھۆسۈك، ئەلى توكۇر بىلەن يانمۇيان تۇرۇپ يەر ھەيدىگەن ۋە توكۇرنىڭ ئۈستى ئىزچى ئىكەنلىكىنى ياخشى بىلەتتى. بۇ ئەتراپتا توكۇرنى بىلمەيدىغان ئادەم يوق ئىدى. ئابدۇ ئاغىمۇ توكۇرنىڭ داڭقىنى ئاڭلىغانىدى. يېزىلىقلىرىنىڭ ئۇنى شۇنچە ماختاشلىرى ئۇنى ئاغىغا تونۇشتۇرۇش ئۈچۈن ئەمەس، پەقەت ماختىنىش ئۈچۈن ئىدى.

ھۆسۈكنىڭ بايقىشىچە، ئەلى توكۇر مەمەتنىڭ ئىزىنى ئىزدەشكە ماقۇل كەلگەندەك تۇراتتى. ئەلى توكۇر مەمەت نەدە بولسا، قايسى يولدا، قايسى غاردا، قايسى قوۋۇقتا بولسا، ئۆزى يوشۇرۇپ قويغاندەكلا تېپىۋالىدۇ. قانداقلا بولسۇن ئىش باشلاشتىن بۇرۇن توكۇر بىلەن سۆزلەشسە ياخشى بولاتتى. ئەلى توكۇر ئۇنىڭ سۆزىنى يىرمايتتى. شۇنچە يىلدىن بېرى بىللە تۇز -

تائام يېيىشىپ كەلگەندى. ئەلى توكۇر يېزىلىقلىرىنىڭ ئۆزىنى ئابدۇ ئاغىغا ماختاپ بېرىشلىرىنى ھەيرانلىق بىلەن ئاڭلايتتى.

ئۇلار توكۇرنى ماختىغانچە، ئۇمۇ «ئاۋۋال خۇدا، ئاندىن سېنىڭ سايەڭدە ئاغام ...» دەپ كېرىلىپ تۇراتتى.

باشقىلار ئۇنى باتۇر دېسۇن، ياخشى ئادەم دېسۇن، ئەلى توكۇردەك ئادەم دۇنيادا يوق دېسۇن، پەرقسىز ئىدى. ئەلىنىڭ كارى بولمايتتى. پەقەتلا «توكۇردەك ئىزچى يوق» دېگەن خۇشاللىققا ھېچنېمە تەڭ كەلمەيتتى.

توكۇرغا ھاجىتى چۈشكەنلەر بىر - ئىككى كۈن بۇرۇن ئۇنىڭغا ئاڭلىتىپ تۇرۇپ: «ئەلى توكۇردەك ئىزچى دۇنيادا بارمۇ؟ مۇنداق ئىزچى زادىلا يوق، ئادانا زېمىنىنى كېزىپ چىقساڭمۇ تېپىلمايدۇ. ئانىلار پەقەت بىرلا ئىزچى تۇغۇپتەكەن، ئۇ بولسىمۇ ئەلى توكۇر» دەپ ماختىشىدۇ. بۇ ماختاشلىرىنى ئەلى توكۇرنىڭ ئاڭلىغانلىقىنى بىلگەندىن كېيىن ئاندىن ئۇنىڭغا مۇراجىئەت قىلىشاتتى. ئەلى توكۇرمۇ ئۇلارنىڭ خالىغىنىنى ئورۇنلايتتى. مۇنداق ئادەمنىڭ ئىشىنى ئەلى توكۇر جېنى چىقىپ كەتسىمۇ قىلىپ بېرەتتى.

توكۇر كۆپچىلىكتىن ئايرىلىپ ئىزنىڭ ئۈچىنى تېپىش ئۈچۈن خەدىچەنىڭ ئۆيىگە كېتىۋاتقاندا، ھۆسۈك ئارقىسىدىن كەلدى.

— توختا، ئەلى، ساڭا ئىككى ئېغىز سۆزۈم بار.

— ئوھۇي، قېرىندىشىم ھۆسۈك ! — دەپ بويىغا ئېسىلدى ئەلى، — ھۆسۈك، سېنى شۇنچىلىك كۆرگۈم كەلدىكى، گەپ قىلما ! بۈگۈنلەردىن سېنىڭ قېشىڭغا بارماقچىدىم. ھە، قېرىندىشىم، ئەھۋالڭ قانداق؟ مۇشۇ ئىشنى تۈگىتىپلا قېشىڭغا قونغىلى بارىمەن. شۇ بالىنى تاپاي، ھېلىلا تاپمەن ... ئادەمنى تېپىش نېمە ئىدى؟

— ئارقامدىن ماڭ، سۆزلەشكىنىمىزنى ھېچكىم كۆرمىسۇن، ئاغا مەندىن گۇمان قىلىدۇ، — دېدى ھۆسۈك.

ئەلى توكۇر ھەيرانلىق بىلەن ھۆسۈكنىڭ ئارقىسىغا چۈشۈپ ماڭدى. خېلىدىن بېرى پەسلەپ قالغان يامغۇر يەنە قاتتىق چۈشۈشكە باشلىدى.

ئاغىنىڭ ئىشىكى ئالدىدا ئەلى توكۇر ئۈچۈن ئات توقۇلۇۋاتاتتى. ئىزنى ئاتلىق قوغلامدۇ؟ ئەلى توكۇر مۇنداق ئىزنى كۆزىنى باغلاپ قويسىمۇ تاپالايدۇ.

ھۆسۈك بىر تامنىڭ ئارقىسىغا مۆكۈندى ۋە يېنىغا كەلگەن ئەلىگە خاپا بولۇپ مۇنداق دېدى:

— ھەي قېرىندىشىم، كەل، يېنىمدا ئولتۇر، قېنى ئەلى، سەن قانداق قىلىپ شۇ بىچارىنى ئابدىغا تۇتۇپ بەرمەكچىسەن؟ بۇ ئىشنى قانداقمۇ قىلغۇڭ كېلىدۇ؟ شۇ مەمەت ئاۋاققا ئىچىڭ ئاغرىسۇن، شۇ يېتىمنى ئايىغىن، ئىبراھىم ئاكىدەك ياخشى ئادەم بارمىدى؟ سېنىمۇ بەك ياخشى كۆرەتتى. سەن شۇنداق قىلساڭ گۆرىدە ئۆرە ئولتۇرىدۇ. بىلىمەن، ئۇلارنى ھازىرلا ئۆزۈڭ مۆكتۈرۈپ قويغاندەك تېپىپ كېلىسەن. ئابدى ئۇنىڭغا زۇلۇم سالدى، دېمەك، شۇ زۇلۇمنى ئۇنىڭغا سەن سالغان بولىسەن. ساڭا بىر نەرسە دەيمۇ ئەلى؟ سەن بۈگۈن بۇلارنى يولدىن ئاداڭتۇر. مەمەت بۈگۈننى ئۆتكۈزۈۋالسىلا قۇتۇلۇپ كېتىدۇ. مەمەت بالا ۋاقتىدا بىر قېتىم كەسمە يېزىسىدىكى سۇلايماننىڭ ئۆيىگە قېچىپ بارغانىدى، ئۇنى ھەممە ئادەم ئۆلدىگە چىقارغان، ئالتە ئايىمۇ، بىر يىلمۇ، ئىشقىلىپ، خېلى ۋاقتتىن كېيىن مەن ئۇنى كۆرۈپ قېلىپ ئانىسىغا سالامەتلىكىنىڭ خەۋىرىنى يەتكۈزگەندىم، ئۇ چاغدا شۇنداق ئىش بولغانىدى. بالىنى ھەممىمىز ئۆلدىگە چىقىرىۋەتكەندىدۇق. بېشىنى تىقىدىغان بىر يەر تاپىدۇ. قېنى بۇرادەر، ئۇلارنى ئاداڭتۇرۇۋەت، كىم بىلىدۇ، شۇ بىچارىلەر مۇشۇ يامغۇردا قەيەرگە يوشۇرۇنغاندۇ؟ سوغۇقتىن تىترىشىپ كەتكەندۇ؟ ھە، ئەلى، بىرنېمە دېگىنە، بۇ ئىشىڭدىن ۋاز كەچكىن! ھۆسۈك سۆزلىگەنسىمۇ توكۇرنىڭ رەڭگى تاتىرىپ كەتتى.

تېخى ھېلىلا «ئىز قوغلايمەن، شۇنچە چوڭ يېزىدا ھەممىنىڭ ئالدىدا ئىز قوغلاپ، قاچقانلارنى تاپمەن» دەپ قانچىلىك خۇشال بولغانىدى. ئەمدى! ھۆسۈك سۆزلىگەندە لام - جىم دېمەي يەرگە قاراپ تۇردى.

ئۇ جىم تۇرۇۋالغاندىن كېيىن، ھۆسۈك ئېچىنغۇدەك سۆزلەرنى قىلدى.

— قېرىندىشىم ئەلى، ھازىر ئۇ بىچارىلەر بىر دەرەخنىڭ ئاستىغا كىرىپ، تىترىشىپ، بىر - بىرىگە يېپىشىپ تۇرغاندۇ؟ ئۈستىدىن يامغۇر ئەمەس، ئۈستەڭ قۇيۇلۇۋاتقاندۇ؟ سەلدەك قۇيۇلۇۋاتىدۇ - دە! ئەلى بۇرادەر! ئۇ بىچارىلەر ھازىر قورقۇۋاتقاندۇ. ئۇلارغا ئادەمنىڭ ئىچى ئاغرىدۇ، بۇ يامغۇرنىڭ قىلىۋاتقىنىنى قارا، توختىماستىن قۇيۇۋاتىدۇ. شۇلارغا ئېچىنىپ بولسىمۇ توختاپ قالسا بولماسمىدى! ئۇلار ھازىر قۇش پىرىلىدىسا چۆچۈيدۇ، بىر چاشقان ئۆتسىمۇ، كەسلەنچۈك مىدىرلىسىمۇ يۈرەكلىرى قېپىدىن چىققۇدەك بولىدۇ. «مانا كېلىدۇ، ئەنە كېلىدۇ» دېگەن ئەندىشىدە. ئۇلار ئاشىقلار. ھەي ئەلى، ئاشىق - مەشۇقلارغا ئۇۋال قىلغان ئادەم راۋاج تاپمايدۇ. بۇنداق كىشىنىڭ قوللىرى خۇددى قاقشال دەرەختەك قورۇلۇپ قالىدۇ. راستتىنلا قولى قورۇلىدۇ. ئەلى ئاداش! يولدىن ئاداڭتۇرۇۋەت! شۇ ئاشىق - مەشۇقلارنى قۇتۇلدۇرۇۋال! ئورنۇڭ جەننەتتە بولىدۇ. خۇدايىم ھازىرلا ئورۇن تەييارلاپ قويغاندۇ. قېنى سۆزلە، ئەلى! ماڭا ۋەدە بەرگىن!

ھۆسۈك ئەلىنىڭ كۆزىگە «مۇشۇنداق قىلمىساڭ بولمامدۇ؟» دېگەندەك قىلىپ تىكىلىپ قارىدى، بىراق ئەلى لام - جىم دېمىدى. ھۆسۈك ئەلىنىڭ قولىنى تۇتۇپ يەنە سۆزلەشكە باشلىدى:

— ئەلى، ماڭا قارا، مەن ساڭا شۇنى دەيىكى، ئۇلار بالىلىق چاغلىرىدىن تارتىپلا بىر - بىرىنى ياخشى كۆرۈشەتتى. قىز مەمەتنى بىر كۈن كۆرمىسە يېمەي - ئىچمەي، ئۇخلىماي ھۆڭرەپ

يىغلايتتى، ئۇلارنى خۇدايىم ئۆزى قوشقان. ئۇقتۇشما، خۇدانىڭ ئۆزى! ھېلىقى چاغدا مەمەت كەسمە يېزىسىغا قېچىپ كەتكەندە، مەن ئانىسىغا خەۋەر ئەكەلگەندىم. شۇ چاغدا بۇ قىز مەمەت قايتىپ كەلگۈچە ئاغرىق ياتتى، ساراڭ بولايلا دېدى. ئىشلار مانا شۇنداق، قېرىندىشىم! مانا شۇنداق بولغان، ئەلى! قالغىنىنى ئۆزۈڭ ئويلاپ كۆر، ئاداش! ئاخىر قىزنى ئابدىنىڭ تاز جىيەنىگە بەرمەكچى بولدى، شۇڭلاشقا ئۇلار قېچىپ كەتتى. ئەمدى قالغىنىنى ئۆزۈڭ بىل! بىر قۇش بىر يۇلغۇننىڭ تۇۋىگە يوشۇرۇنسا، يۇلغۇن چېغدا ئۇنىڭغا پاناھ بولىدۇ. مەمەت سەندىن پاناھ ئىزدەيدۇ، ئەمدى سەن ئۇنىڭغا زامىن بولما! سەن بۇ ئىشنى قىلىپ بەرسەڭ، ئابدى ساڭا دوست بولۇشى مۇمكىن، ئەمما پۈتۈن يېزا خەلقى سەن بىلەن دۈشمەنلىشىدۇ. «مەيلى، ئابدى دوست بولسلا بولدى» دېيىشنىڭ مۇمكىن، ئىش ئۇنداق ئەمەس! ئۇ ساڭا دوست بولمايدۇ، بۇنى ئۆزۈڭمۇ بىلىسەن، ئەلى. ساڭا دېمەكچى بولغانلىرىم شۇ...

مۈكچىيىپ، سولغۇن چىرايى قايغۇدىن ئۆزگىرىپ كەتكەن ئەلى ھۆسۈككە ھېچ نەرسە دېمەستىنلا ئورنىدىن تۇردى. ھۆسۈك ئۇنىڭ ئارقىسىدىن:

— پۈتۈن يېزا ساڭا دۈشمەن بولۇپ قالىدۇ، — دېدى. كېيىن قوغلاپ بېرىپ قۇلىقىغا دېدى، — ئاشىق — مەشۇقلارنى ئايرىۋەتكەن ئادەمنىڭ ياخشى كۈن كۆرگەنلىكىنى ئاڭلىغانمىدىڭ زادى؟ ئۇلارنىڭ ئارىسىغا قارا تىكەن بولۇپ ئۈنمە، ئەلى! «ئۇۋا بۇزغۇچىنىڭ ئۆز ئۇۋىسى بۇزۇلىدۇ». «ئاشىق — مەشۇقلار تېپىشتى» دەپ پۈتۈن يېزىدا بايرام بولۇپ كەتتى. پۈتۈن يېزا خەلقى بىلەن دۈشمەنلىشىپ قالساڭ، چىرىگەن دەرەخكە ئايلىنىپ قالسىەن. قارىغىنا، مەمەتنىڭ ئانىسىنى نېمە قىلىۋەتتى؟! تېخىچە پاتقاققا مىلىنىپ ياتىدۇ! بەلكى... ئويلاپ باق، ئەلى!

بۇ چاغدا ئات ھازىرلانغانىدى، ئەلىنى چاقىرىشتى. بىر يىگىت ئاتنى ھۆرمەت بىلەن يېتىلەپ كېلىپ ئەلىنى كۈتمەكتە ئىدى.

ئاتقا ئۇزۇن يۇڭلۇق قارا يوپۇق يېپىلغانىدى.

يامغۇر سىم — سىم يېغىۋاتاتتى.

پۈتكۈل يېزا خەلقى سىرتقا چىقىۋالغانىدى، ئەلگە ئىككىلىپ تۇراتتى. بۇ قەدىلىپ قاراشلار خۇددى ئۇنىڭ بەدىنىنى تېشىپ ئۆتۈۋاتقاندەك بىئارام قىلدى. ئۇنىڭ توكۇر پۈتۈمغا دەھشەنلىك ئاغرىق كىرىپ كەتتى. ئاغرىققا چىدىغىلى بولمايتتى. ھەرقانداق چاغدا قىيىنچىلىققا ئۇچرىسا توكۇر پۈتۈمغا ئاغرىق كىرىپ كېتەتتى، ئاغرىققا چىداپ بولمايتتى.

پۈتكۈل يېزا ئادەملىرى، تاش — تۇپراقلرى، مال — ۋارانلىرى توكۇرنى قارغىماقتا ئىدى.

خەدىچەنىڭ ئىشىكى ئالدىدىكى ئۈجمە دەرەخىنىڭ ئاستىدا ئىككى ئىز يانمۇيان كۆرۈنۈپ تۇراتتى. ئىزنى تونۇدى. ئالدى بىلەن خەدىچەنىڭ ئۆيىنى تۆت — بەش قېتىم ئايلاندى، يېزىدىكى ھەممە بالا ئۇنىڭ ئارقىسىغا كىرىۋالغانىدى. كېيىن ئۇ يېزىنىڭ توغرا كەلگەن بىر تەرىپىگە مېڭىپ خېلىغىچە ئايلىنىپ يۈردى.

بىرنەچچە دېھقان ھۆسۈكنىڭ يېنىغا كېلىپ:

— توكۇرغا نېمە دېدىڭ؟ — دەپ سوراشتى.

ئۇ ماختانغاندەك قىلىپ:

— دېمەكچى بولغانلىرىمنى دېدىم، توكۇر سۆزۈمنى يەردە قويماس دەپ ئويلايمەن، — دېدى.

دېھقانلار توكۇرنىڭ ئەركىن ئايلىنىپ يۈرگەنلىكىنى كۆرۈپ خاتىرجەم بولدى. توكۇر ئىز قوغلىغاندا يېزىدا ئايلىنىپ يۈرمەيتتى. ئىز قوغلىغاندا ھامان ئاخىرىغا يەتكۈزمەي قويمايتتى، لېكىن توكۇرنىڭ يېزا ئىچىدە مۇنداق ئايلىنىپ يۈرۈشىدە ياخشىلىق بار... بۇ سۆز ئېغىزدىن — ئېغىزغا كۆچۈپ يۈردى.

— توكۇرنىڭ مۇنداق ئايلىنىپ يۈرۈشىدە بىر ياخشىلىق بار.

— كىم دېدى؟

— ھۆسۈك دېدى.

— كىم؟

— ئۇزۇنتۇرا.

— توكۇر يېزىدىن چىقماي ئايلىنىپ يۈرىدۇ. خۇدا بىلىدۇ، ئاشىقلارغا ئىچى ئاغرىغاندۇ. ئۇلارنى يولدىن ئاداشتۇرماقچىدۇ. قېنى سېنى بىر كۆرەيلى، توكۇر! — دېدى ھۆسۈك.

— مەن ئۇ توكۇرنى ياخشى بىلىمەن، — دەيتتى ئەلى تاز. بۇ توكۇر دادىسىنىڭ ئىزىنىمۇ تاپىدۇ. دادىسى تېپىلسا دارغا ئاسىدىغانلىقىنى بىلىسمۇ، يەنىلا ئىز قوغلاشتىن يانمايتتى. ئىزنى كۆرگەندە چىداپ تۇرالمايدۇ. توكۇرنىڭ ئۆزى ياخشى، كۆڭلى يۇمشاق، ئاشىق — مەشۇقلارغا ئىچ ئاغرىتىۋاتقاندۇ؟ بىراق، ئىزنى ئىزدەمەي تۇرالمايدۇ، ئىز قوغلاشتا كۆزىگە ھېچ نەرسە كۆرۈنمەيدۇ. ئۆزىنى ئۆلتۈرۈۋېتىشنى بىلىپ تۇرسىمۇ، ئالدىدىكى ئۆلۈمنى كۆرۈپ تۇرسىمۇ، كۆزىگە ئىزلا چىلىقىدىكەن، قوغلاپ تاپىدۇ.

— ياقەي، ئەلى، — دېدى ھۆسۈك، — ئۇ ئۆيىنى ئون قېتىمچە ئايلىدى، خېلىدىن بېرى يېزىدا ئىز قوغلىغاندەك قىلىپ ئايلىنىپ يۈرىدۇ. مەمەت قىزنى ئېلىپ ئۆيمۇ ئۆي ئارىلاپ يۈرمىگەندۇ، قىز ئەپچاقچان ئادەم كەينىگە باقمايدۇ. ئەلى توكۇر ئىزنى يوقىتىپ قويدىغان ئادەم ئەمەس، بولۇپمۇ بۇ يامغۇردا ... مەن ئۇنىڭغا شۇنداق دېدىمكى: «ئەلى، ئەگەر شۇنداق قىلساڭ ئىككىنچى يۈزۈمگە قارىما! ...»

ئەلى تاز شۇ گەپنى ئاڭلاپ ئويلىنىپ قالدى. چىرايىدا بىر خىل ئۈمىد ۋە خۇشاللىق پەيدا بولدى.

— خۇدايىم، شۇ توكۇرنىڭ كۆڭلىگە ئىنساب بېرىپ خۇيىنى ئۆزگەرتكەن بولسا ئەجەب ئەمەس، يېزىدا ئايلىنىپ يۈرگىنىگە قارىغاندا خۇيى ئۆزگەرگەندەك تۇرىدۇ. قېنى، ئەلى توكۇر، سېنى بىر كۆرۈپ باقايلى!

ئەلى توكۇر ئۇيان ماڭدى، بۇيان ماڭدى، ئۆيلەرنىڭ ئالدىغا كېلىپ ئاتتىن چۈشتى، يەرلەرنى سىنچىلاپ تەكشۈردى. تاشلارغا

قارىدى. ئىز تېپىش ئۈچۈن قىلىشقا تېگىشلىك ھەممە ئىشنى قىلدى. لېكىن، ئەسلىدىكى ئىز بار جايغا نېمە ئۈچۈندۇر يېقىنلاشمايتتى. قورقاتتى. چۈنكى، ئىزنى كۆرۈپ قالسىلا چىدىيالىماي ئارقىسىدىن ماڭاتتى. ئىز ئىزدەۋاتقان كىشى بولۇپ يېزىنىڭ سىرتىغا چىقتى. ئىچىدە ئاتنى راسا تويغۇزۇپ، بېشىنى ئەپچىچىپ كېتىشنى ئويلايتتى. ئورمانلىققا ئۇزاق تىكىلىپ قارىدى. ئىز توپتوغرا ئورمانلىققا قاراپ ماڭغانىدى. سۆيۈشكەن ئىككى ئادەمنى كۆرگەندەك بولدى. كالىسىغا كەلمىگەن خىياللار كەلدى.

يامغۇر ئاستا ياغماقتا ئىدى.

ئېتىنىڭ بېشىنى يەنە خەدىچەنىڭ ئۆيى تەرەپكە قاراپ بۇرىدى. خەدىچەنىڭ ئىشىكى ئالدىدىكى ئۈجمە دەرىخىنىڭ يېنىدىكى قاشاغا كېلىپ توختىدى. يەردە ئۇزۇن بىر چورۇقنىڭ ئىزى تۇراتتى. ئۇ ئۆز — ئۆزىگە: «چورۇق يېڭى تىكىلگەن، تۈكلىرى ئۇزۇن، بۇ چوقۇم قىشتا ئۆلگەن موزاينىڭ تېرىسى بولۇشى مۇمكىن» دېدى. كۆز ئالدىغا يەنىلا ئورمانلىقتىكى ئاشىق — مەشۇقلار كەلدى. ئاستا يېغىۋاتقان يامغۇردا پۈتۈن ۋۇجۇدىنى بىر خىل قىزىقىش ئوتى كۆيدۈرمەكتە ئىدى.

ئويغا پېتىپ تۇرغاندا بىر دېھقان ئۇنىڭ يېنىغا كېلىپ شۇنداق دېدى:

— نېمە بولدى، ئەلى؟ بۇ يەردە ئۇخلاپ قالدىغاندەك تۇرسەن. ئابدى ئاغىنىڭ تاقىتى تاق بولۇپ كەتتى، «نېمە ئۈچۈن يېزىنىڭ ئىچىدە ئايلىنىپ يۈرىدۇ، شۇنچىلىك ماختىغان ئەلى توكۇرنىڭ تاپقان ئىزى شۇمۇ» دەۋاتىدۇ.

بۇلار سۆزلىشىۋاتقاندا ئابدى ئاغا ئېتىنى چاپتۇرۇپ كېلىپ قالدى.

— نېمە ئىش؟ — دېدى، — سەنمۇ ئىزچىمۇ؟ ماشائاللا، ئىزچى! ئىزنى شۇنداق تاپىدىكەنسەن — دە! ئەتىگەندىن بېرى توپا قازىدىغاندەك پۈتۈن يېزىنى ئايلىنىپ چىقتىڭ، مانا ھازىر

بۇ قاشانىڭ تۈۋىدە ئۇخلاپ قالىدىغاندەك تۇرسەن.
ئەلى توكۇرنىڭ كۆزىگە قاراڭغۇلۇق تىقىلدى. ئېتىنىڭ
بېشىنى تېزلىكتە ئابدى ئاغا تەرەپكە بۇراپ:

— ئاغا، — دېدى، — دېھقانلاردىن سوراپ باق، ئۇ يېڭى
چورۇق كىيگەنمۇ؟ بۇ چورۇق قىشتا ئۆلگەن موزاي تېرىسىدىن
تىكىلگەنمۇ؟

ئاغا دېھقانلارغا قاراپ:

— توغرىمۇ؟ — دەپ سورىدى.

— توغرا، — دېدى بىر دېھقان، — قىشتا ئىسمائىلنىڭ
موزىبى ئۆلۈپ قالغانىدى، ھېلىقى تۈگمەنچى ئىسمائىلنىڭ،
ئېسىڭلارغا كەلدىمۇ؟ مەمەت ئۇنىڭدىن بىر چورۇقلۇق ئالغانىدى.

ئاغا ئەلى توكۇرغا قاراپ:

— توغرا ئىكەن ... ھە ئەلى، قېنى ھۈنرىڭنى كۆرسەت! —
دېدى.

ئەلى بويىنى ئىچىگە تىقتى. ئاستىدىكى ئاتنى قامچىلىدى،
ئابدى ئاغا بىلەن يەتتە - سەككىز ئاتلىق ئادەم ئۇنىڭ
ئارقىسىدىن يېزىنىڭ سىرتىغا چىقتى. قىيالىققا كېلىش بىلەن
ئەلى ئاتنىڭ چۈلۈۋىرىنى تارتتى. باشقىلارمۇ ئاتلىرىنى
توختاتتى. ئىز قىيالىققا قاراپ كەتكەنىدى. بۇ چاغدا ئەلى
راستتىنلا تەمتىرەپ قالدى، ئەسلىدە ئىزلار ئورمانلىققا قاراپ
ماڭغانىدى. لېكىن، ئۇ قىيادىكى ئىزلارغا يېپىشتى.

— قىيالار ئارىسىدىن مېڭىپتۇ، ئاتتىن چۈشۈڭلار، قىيا
تاشلار ئىچىدىن ئىزنى قوغلايلى، — دېدى.

ئاتلارنى بىرىگە تاپشۇرۇپ ئەلىنىڭ ئارقىسىدىن مېڭىشتى،
قىيالارنىڭ ئارىسىدا كىچىك بىر پارچە يەرنى كۆردى. بۇ يەردە
ئۈچ تۈپ سېرىق گۈل ئېچىلىپ تۇراتتى. بۇ يەرنىڭ توپىسى
قارا، يۇمشاق ئىدى، سېرىق گۈللەر ئېچىلىپ كەتكەنىدى. سېرىق
گۈلنىڭ بىر توپى قىڭغىيىپ قالغانىدى. ئەلى بۇنى
ئارقىدىكىلەرگە كۆرسىتىپ:

— بىلەمسىلەر، نېمە ئۈچۈن بۇ گۈل قىڭغىيىپ قېلىپ،
باشقىلىرى تىك تۇرىدۇ؟ تۈنۈگۈن ئاخشام ياكى يېرىم كېچىدە
بىرى دەسسۈۋەتكەن. قاراڭلار، چورۇقنىڭ يان تەرىپى، شۇ يەردە
بىر ئىز قالدۇرۇپتۇ.

ئەلى قىيالىقلار ئارىسىدا ئايلىنىپ يۈردى. ئابدى ئاغا
ئۇنىڭغا ئەگىشىپلا ماڭدى. ئۇچلۇق قىيا تاشنىڭ تۈۋىگە كېلىش
بىلەن:

— مانا بۇ يەردىن ئارقىلىرىغا قايتىپتۇ، — دېدى.

ئۇلار ئاتلارنىڭ يېنىغا قايتىپ كەلدى. ئەمدى ئىزلار
ئورمانلىققا قاراپ كەتكەن بولۇپ، ئوچۇق كۆرۈنۈپ تۇراتتى. بۇ
ئىزلارنى باشقىلارمۇ تېپىپ ماڭالايتتى. ئورمانلىقنىڭ چېتىگە
كېلىش بىلەن ئەلى تۇرۇپلا قالدى. يۈزى ساماندىك سارغىيىپ،
كۈلدەك تاتىرىپ كەتتى. كېيىن كۆكرىشكە باشلىدى. ئىزلار
ئورمانلىقتىكى قىيا تاشلار ئارىسىغا قاراپ يۆنىلىشىنى
ئۆزگەرتكەنىدى. بۇ، قارىغۇلارچە مېڭىش ئىدى. نەگە مېڭىشنى
بىلمىگەنلەرنىڭ مېڭىشى ئىدى. ئىز خېلىغىچە تۈپتۈز كەتكەن،
كېتىۋېتىپ، يەنە باشقا تەرەپكە بۇرۇلغان، يەنە قايتىپ
كەلگەنىدى. ئەلى بۇ ئىزلارنىڭ بىرقانچە قېتىم ئايلىنىپ، يەنە
مۇشۇ يەرگە كەلگەنلىكىنى بىلدى، ئىچى سىيرىلىپ كەتتى.
«مۇشۇ ئابدىنى ئورمانلىقنىڭ ئاخىرىغىچە ئېلىپ باراي،
بىچارىلەر قۇتۇلسۇن» دەپ ئويلىدى.

بىر دەرەخ يىلتىزىنىڭ تۈۋىدە ياپيېشىل ئوت ئۈنۈپ
قالغانىدى. بۇ يۇمران ئوت دەرەخنىڭ يىلتىزى تەرەپكە قاراپ
قىڭغىيىپ قالغان، ئوتنىڭ يېرىمى ئېزىلىپ كەتكەنىدى. ئۇنىڭ
يېنىدا بىر پارچە ئوتۇن توپىغا كۆمۈلۈپ قالغانىدى.

يامغۇر باشقىدىن قاتتىق يېغىشقا باشلىدى. ئەلى توكۇر
ئاتنىڭ يوپۇقىنى ئېلىپ ئۈستىگە ئارتىۋالدى. باشقىلار جىم
تۇراتتى.

— ۋاقت ئۆتۈپ كېتىۋاتىدۇ، ئەلى، ئىزنى يەنە يوقىتىپ

قويدۇڭمۇ نېمە؟ — دەپ سورىدى ئابدۇ ئاغا.

— ياق، مېڭىڭلار! — دېدى ۋە ئاتنى ئورمانلىققا باشلىدى.
بۇ قېتىم راستتىنلا ئىزنى يوقىتىپ قويدى. ئابدۇ ئاغا قاراپ:
— ئىزنى يوقىتىپ قويدۇم، — دېدى.

— ھۇنرىڭ شۇمىدى، ئەلى توكۇر! شۇنچىلىكىمدى؟ —
دەپ غودۇڭشىشقا باشلىدى ئابدۇ ئاغا.

بولغۇسى كۈيۈ ئوغۇل ئەڭ ئارقىدا تاپانچا تۇتۇپ تۇراتتى ...
ئەلى توكۇر ئابدۇ ئاغانىڭ سۆزىگە خاپا بولۇپ كەتتى:

— ھازىر تاپمەن ئىزنى، بۇلار مۇشۇ ئەتراپتا بولۇشى
مۇمكىن. بۇ يەردە شۇنچىلىققا ئۇچراپ قاپتۇ، بۇ يەردە خېلى
ئايلىنىپ يۈرۈپتۇ. شۇڭا، ئىزنى يوقىتىپ قويدۇم.

ئەلى توكۇر خېلى ئىزدىگەندىن كېيىن ئىزنى تېپىۋالدى.
ئورمان قويۇق ئىدى. ئاتلار ماڭالمىغۇدەك ھالغا كەلگەندى.

ئاتلارنى تاشلاپ قويۇشتى، ئۆزلىرى پىيادە مېڭىشقا باشلىدى.
— مانا بۇ يەردىن بىر شاخ سۇندۇرۇۋاپتۇ، — دېدى ئەلى، —

كېيىن ھاياجانلىنىپ كەتتى.

— يېقىنلاشتۇق، بۇ يەردىنمۇ بىر قۇچاق يۇلغۇن توپلاپتۇ،
قۇرۇق يۇلغۇن. ئىز قىيا تاشلار ئىچىگە كىرىپ كېتىپتۇ.

ئەلى توكۇر بىلەن ئابدۇ ئاغاندىن باشقىسى چىلىق — چىلىق
ھۆل بولۇپ كەتكەندى. ئابدۇ بولغۇسى كۈيۈ ئوغۇلغا قاراپ:

— نېمىشقا يوپۇقۇڭنى ئالمىدىڭ؟ — دەپ سورىدى.
يىگىتنىڭ جاۋاب بەرگۈدەك ھالى يوق ئىدى، قولىدىكى

تاپانچىسى چۈشۈپ كېتىدىغاندەك تىترەيتتى.
ئەلى توكۇر قىيا تاشلار ئارىسىغا قاراپ يۈگۈرۈشكە باشلىدى.

ھاياجانلانغانلىقىدىن نەپىسى بوغۇلاتتى. ئۇنىڭ ئارقىسىدىن
باشقىلارمۇ يۈگۈرۈشتى.

— تاپتىم! — دېدى ئەلى، — شۇ يوغان قىيانىڭ ئاستىدا،
ئاستا كېلىڭلار!

ئابدۇ ئاغا ئارقىدا كېلىۋېتىپ ۋارقىرايتتى:

— شۇ يەردىمۇ؟ تۈزۈك بىر نەرسە دېسەڭچۇ، ئەلى!

ئەلى توكۇردىن سادا چىقمايتتى. ئابدۇ ئاغا ھاسىراپ —
ھۆمۈدەپ يېتىپ كەلدى ۋە ئەلى تۇرغان يەردە تۇرۇپ كۆزىتىشكە
باشلىدى. ئارقىدا قالغانلارمۇ بۇ يەرگە كېلىپ تىزىلدى.

ئەلى مۇنداق دېدى:
— بۇ يەردە ئوت يېقىپتۇ، شۇ يۇلغۇننىڭ ئۈستىگە

كىيىملىرىنى يېيىپ قۇرۇتۇپتۇ، ئوتنى سەرەڭگە بىلەن ئەمەس،
تارىشا گۆڭگۈرت بىلەن يېقىپتۇ ...

ئەلى ئۆڭكۈرنىڭ ئىچىگە، قۇرۇق توپىلىق يەرگىچە باردى.
يەرگە ئېگىلىپ ئۇزاققىچە قارىدى. توپىدا قىزنىڭ كەڭ، قاتتىق
يانپىشىنىڭ ئىزىنى پەرق ئېتەلمىدى. يانپىشىنىڭ سەل ئۈستىدە

تاغاق سۆڭەكلىرىنىڭ ئىزى بىلىنىپ تۇراتتى.
— كېلىڭلار! — دەپ ئارقىسىدىكىلەرنى چاقىردى ئەلى، —

كېلىپ كۆرۈڭلار!
ھەممىسى ئېڭىشىپ توپىغا قارىدى. ئابدۇ ئاغا نېمە بولدى

دېگەندەك قىلىپ ئەلى توكۇرغا تىكىلدى.
— بولىدىغان ئىش بولۇپ بوپتۇ، — دېدى ئەلى.

ئابدۇ ئاغا بۇ سۆزنى چۈشىنىپ تۇرۇپمۇ يەنە سورىدى:
— نېمە بوپتۇ؟

— قاراپ باق، ئاغا! بۇ، قىزنىڭ يانپىشىنىڭ ئىزى، ئاۋۇ
بولسا تاغاقلىرىنىڭ ... ئاۋۇ بېشىنى قويغان يەر ... شۇ

سىزىقلارغا قارىغىنا، بۇ يەرگە چاچلىرى چۇۋۇلغان ... يەنى،
ئاغام، قىزلىقى ئېلىنغان ...

ئابدۇ ئاغانىڭ چىرايى ئۆزگىرىپ كەتتى، بىرھازا جىم
بولۇپ كەتتى، كېيىن ئاستا — ئاستا جانلىنىپ:

— سېنىڭچە، ئۇلار نەگە كەتكەندۇ؟ — دېدى.
— يىراققا كەتمىدى، ھازىرلا تاپمىز.

كۈن ئولتۇراي دەپ قالغانىدى.
— قاراڭغۇدا قالمايلى، ئەلى، — دېدى ئابدۇ ئاغا.

— ئۇلارنىڭ بۇ يەردىن كەتكىنىگە كۆپ بولسا ئىككى سائەت بولغاندۇ. بۇ قويۇق ئورمانلىقتا ئىككى سائەتتە قانچىلىك يول ماڭغىلى بولاتتى؟! ئۇنىڭ ئۈستىگە ئۇلار ئاچ قورساق! ئىسسىنغان يېرىدە نان ئۇۋىقى يوق، يېڭۈدەك نەرسىسى بولمىسا يېگەن بولاتتى.

بولغۇسى كۈيۈ ئوغۇل شۈمشىيىپ كەتكەن بولۇپ، ھەممە يېرىدىن سۇ ئاقاتتى، چىشلىرى كاسىلدايتتى.

— ئوت يېقىپ ئىسسىنمۇ ئايلى، توڭلاپ ئۆلگۈدەك بولدۇق، — دېدى ئۇ.

— توڭلاپ ئۆلىدىغان بولدۇق، — دېدى باشقىلارمۇ.

ئابدۇ ئاغا غەزەپ بىلەن:

— بىز ئۇلارنى ئىزدەيلى، سىلەر قېلىپ ئىسسىنمۇ، توخۇ يۈرەك مەخلۇقلار! — دېدى.

ئۇلار ئەلى بىلەن بىللە ئورمانلىققا كىرىشتى. ئابدۇ ئاغا تاپانچىسىنى چىقاردى. بولغۇسى كۈيۈ ئوغۇل ئابدۇ ئاغىنىڭ خاپا بولغانلىقىنى كۆرۈپ ئوت يېقىشتىن يالتىيىپ، ئۇنىڭ ئارقىسىدىن ماڭدى.

ئاستا - ئاستا قاراڭغۇ چۈشۈشكە باشلىدى. ئەلى دەل ئىزنىڭ ئۈستىدىن مېڭىۋاتاتتى. ئىز شۇنچىلىك ئېنىق ئىدىكى، قاراڭغۇدىمۇ تاپقىلى بولاتتى. ئۇلار قاپقانغا چۈشكەندى؛ ھازىرلا قولغا چۈشەتتى. ئىزلار بارغانسېرى يېڭىلىنىپ باراتتى. بىر چاتقال ئارقىسىدىن شىلدىرىلغان ئاۋاز ئاڭلاندى. قۇلاقلىرىنى دىڭ تۇتۇشتى، قاراڭغۇلۇق بارغانسېرى قويۇقلاشتى.

— چاتقالنى قايرىڭلار! — دەپ بۇيرۇق قىلدى ئابدۇ ئاغا.

— مانا بۇ يەردە ئىكەن، — دېدى ئەلى.

بىردىنلا ئايالنىڭ چىرقىرىغان ئاۋازى ئاڭلاندى.

— مەمەتنى ئۆلتۈرمەڭلار، تۇتۇپ مېنىڭ ئالدىمغا ئەكىلىڭلار! ئۇنى مەن ئۆز قولۇم بىلەن ... ئۇنى نېمە قىلىش كېرەك بولسا ئۆز قولۇم بىلەن قىلىمەن ... مەمەتنىڭ بىر تال مويىغىمۇ

تەگمەڭلار! — دەپ ۋارقىرىدى ئابدۇ ئاغا.

مەمەت چاتقالنىڭ ئارقىسىغا مۆكۈنۈۋالغانىدى. قولى تاپانچىنىڭ تەپكىسىدە، تاپانچىسى بولسا ئوڭ يانچۇقىدا ئىدى. ھازىر ئۇ ھېچ نەرسىدىن، ھېچكىمدىن قورقمايتتى. خەدىچەگە قاراپ:

— قورقما، سېنى ئۇلارغا بەرمەيمەن! — دېدى.

چاتقالدىن چىقىپ تىك تۇردى، قورقۇش بىلەن ئۆزىگە قاراپ كېلىۋاتقانلارغا قاراپ:

— تەسلىم! تەسلىم بولىمەن! — دېدى مەمەت.

— توختاڭلار! شۇ ئىتنىڭ قېشىغا ئۆزۈم باراي، — دېدى ئابدۇ ئاغا.

باشقىلار ئارقىسىغا داغىشقا باشلىدى. ئابدۇ ئاغا بىلەن بولغۇسى كۈيۈ ئوغۇل ئالدىغا چۈشتى. مەمەت بىر قارا سايدەكلا كۆرۈنەتتى. ئەلى توكۇر سەللا بۇرۇن ئىز قوغلاپ تاپقانلىقى ئۈچۈن شۇنچىلىك خۇشال بولغانىدىكى، ئەمدى بۇ ۋەزىيەتنى كۆرۈپ دەھشەتلىك قايغۇغا چۆمدى. ئەزەلدىن شۇنداق بولاتتى. شۇ يەردىكى بىر كۆتەكنىڭ ئۈستىگە كېلىپ ئولتۇرۇپ قالدى. بېشىنى قولىنىڭ ئارىسىغا ئالدى، ئۆزىچە پىچىرلايتتى «مەن بۇ ئىشنى قىلمايمەن، ھەرگىزمۇ قىلمايمەن، ۋاي مەمەت!»

— ھەي نان كور، ھەي گاداي، ماڭا شۇنداق قىلىدىڭما؟ خەپ سېنى، — دېدى ئابدۇ ئاغا، — يېزىغا ئېلىپ بارمەن ... قالغىنىنى ئۆزۈڭ ئويلاپ كۆر ...

دەل شۇ چاغدا «پاق» قىلىپ بېسىلغان تەپكىنىڭ ئاۋازى ئاڭلاندى. لېكىن، ئوت ئالمىدى. ئابدۇ ئاغا ئارقىسىغا قاراپ غەزەپ بىلەن:

— ۋاي سىلەرگە دېدىمغۇ؟ ئۇنىڭغا زادىلا چېقىلماڭلار ...

مەمەت مىدىرلىماستىن تۇراتتى. يا ھاياجانلانمايتتى، يا قورقمايتتى، تاشتەك قېتىپ قالغانىدى. بۇ چاغدا شالۋورنىڭ ئوڭ يانچۇقىدىكى قولى سەل - پەل مىدىرلىدى، تاپانچىسىنى

ئاستا - ئاستا تاماكا قۇتسىنى ئالغاندەك خاتىرجەم چىقاردى ۋە ئابدۇ ئاغىغا قارىتىپ توغرىلىدى. خۇددى ھېچ نەرسە بولمىغاندەك خاتىرجەم ئىدى. ئىككى پاي ئوق ئاتتى. ئابدۇ ئاغا «ئۆلدۈم، ۋاي ئانام...» دەپ يىقىلغاندا، تاپانچىسىنى بولغۇسى كۈيۈ ئوغۇلغا قاراتتى، ئۇنىڭغا ئۈچ پاي ئاتتى. ئۇمۇ «ۋايجان» دەپ يەرگە يىقىلدى.

مەمەت تاپانچىسىنى يانچۇقىغا سالدى ۋە سوغۇققانلىق بىلەن: — خەدىچە مۇشۇ يەردە. ئۇنىڭ مويىغا تېگىدىغان بولساڭلار سىلەرگە كۆرگۈلۈكۈڭلارنى كۆرسىتىمەن، — دېدى ۋە خەدىچەگە قاراپ، — سەن ھازىرچە ئۆيگە كېتىپ تۇر، مەن كېيىن كېلىپ سېنى ئەكىتىمەن، بېشىمىزنى ئېلىپ ھېچكىم بىلمەيدىغان يەرگە كېتىمىز، سەن توپتوغرا ئۆيگە قايتىپ كەتكىن، بۇلار ساڭا چېقىلالمايدۇ.

ئۇلار مەمەتكە قارىتىپ ئوق ئېتىشقا باشلىدى. مەمەت بۇنىڭغا ھەيران قالدى. چۈنكى، مەمەت ئاللىبۇرۇن يىراقلىشىپ كەتكەندى. ئۇلار ئوقنى قاراڭغۇلۇققا ئېتىشتى. يېرىم كېچىگە يېقىن ئورمانلىقتىن چىقتى. تېخى سىم - سىم يامغۇر يېغىۋاتاتتى.

10

ئىشىك ئاستا قورقۇپراق ئورۇلدى، بىردەم توختاپ يەنە ئورۇلدى.

ئايال ئېرىنى ئويغاتتى:

— ھەي، تۇرغىنا، ئىشىكنى بىرى قېقىۋاتىدۇ.

ئۇيقۇلۇق ئەر كىشى بىرنەچچە قېتىم تۇرۇشقا تەمشەلگەندىن كېيىن يەنە بېشىنى ياستۇققا تاشلىدى. بۇ قېتىم ئىشىك قاتتىقراق ئورۇلۇشقا باشلىدى.

— ئورنۇڭدىن تۇرساڭچۇ! بىرى ئىشىكنى ئورۇۋاتىدۇ، —

دېدى ئايال.

ئەر غودۇڭشىپ ئورنىدىن تۇردى ۋە سەنتۇرۇلۇپ ئىشىكنىڭ قېشىغا بېرىپ:

— كىم؟ — دەپ ۋارقىردى.

— مەن! — دېدى تىترىگەن بىر ئاۋاز ۋە گېلىنى قىرىپ قويدى.

— كىمسەن؟

— ئىشىكنى ئاچ، مېنى تونۇيسەن!

ئەر كىشى ئىشىكنى ئاچتى:

— ئۇنداق بولسا كىرگىن.

تاشقىرىدىكى ئادەم سەنتۇرۇلۇپ ئۆيگە كىردى. ئۇيىچى قاراڭغۇ ئىدى...

— خوتۇن، چىراغنى يېقىۋەت، مېھمان كەلدى. — دېدى ئۆي ئىگىسى.

بىرھازادىن كېيىن چىراغ يېقىلدى. چىراغنى يېقىپ بولۇپ ئايال ئۇلارنىڭ يېنىغا كەلدى. مېھماننىڭ ئۈستىبېشىدىن سۇ ئاقاتتى. كىيىملىرى بەدىنىگە چاپلىشىپ كەتكەندى. ئۇلار چىلىق - چىلىق سۇغا چىلاشقان مېھمانغا ھەيرانلىق بىلەن قارىدى.

ئايال نېمە ئۈچۈندۇر بۇ مېھماندىن كۆزىنى ئۈزەلمەيتتى. تۇرۇۋېلىپ ئوبدان قارىدى. بويىغا سەپسالدى، كۆزلىرىگە، چاچلىرىغا قارىدى، بىراق تونۇيالمىدى.

— بۇ مېھماننى تونۇغاندەك قىلىمەنۇ، بىراق ئەسلىيەلمەيۋاتمەن، — دېدى.

ھەر دائىم كۈلۈمسىرەپ تۇرىدىغان بۇ ئەر كىشى يەنە كۈلۈمسىرەپ:

— ماڭىمۇ تونۇشتەك قىلىدۇ. مېنىڭمۇ ئېسىمگە كەلمەيۋاتىدۇغۇ؟ بۇ مېھمان كۆزۈمگە ئىسسىق كۆرۈنىدۇ. نەدە كۆرگەندىمەن؟ — دېدى.

مېھماننىڭ مۇرسىگە قولىنى قويۇپ قارىدى.

— بىلمەيۋاتمەن، تونۇشلا بىر چىراي، بىراق بىلەلمىدىم، — دېدى — دە، ئايالىغا قاراپ، — خوتۇن، بۇ مېھمان توڭلاپ كېتىپتۇ، پۈتۈن ئەزايى سۇ، تېز ئوت يېقىۋەتكىن، — دېدى.

— قېنى مېھمىنىم، زادى كىم بولسەن، كۆرۈمگە ئىسسىق كۆرۈنۈۋاتسەن، بىراق ئەسلىيەلمەۋاتمەن، — دېدى.

— تاغا! — دېدى مېھمان، — مەن مەمەت ئاۋاق. سۇلايمان نېرىقى ئۆيدىن ئوتۇن ئاچقىۋاتقان ئايالىغا ۋارقىردى:

— خوتۇن، قارىغىنا، كىم ئىكەن! بىر قاراپ باق!

— كىم ئىكەن؟ — دەپ ھاياجانلىنىپ سورىدى ئايال.

— بىزنىڭ مەمەت ئاۋاق! ماشائاللا، ئۆكۈزدەك چوڭ بولۇپ كېتىپتۇ، چوپچوڭ يىگىت بولۇپ قاپتۇ. مەن مۇشۇ كۈنلەردە تۇرۇپ — تۇرۇپلا سېنىڭ گېپىڭنى قىلىپ قوياتتىم. بۇ بالغا نېمە بولغاندۇ دەيتتىم. دېمەك، كۆڭلۈم تۇيۇپتىكەن — دە.

— ۋاي بالام، — دېدى ئايال، — سۇلايمان تاغاڭ تۇرۇپ — تۇرۇپلا سېنىڭ گېپىڭنى قىلىدىغان بولۇپ قالغانىدى.

سۇلايمان بەكمۇ قېرىپ كەتكەندى، ئۆسۈپ، ئاقىرىپ كەتكەن قاشلىرى كۆزلىرىنىڭ ئۈستىگە چۈشۈپ تۇراتتى. ساقىلىمۇ ئۇزۇن ئىدى. بىر تۇتام پاختىدەك بۇ ساقال سۇلايمانغا ھەيۋەتلىك تۇس بەرگەندى.

ئايال بىر قۇر كىيىم ئاچىقىپ مېھماننىڭ ئالدىغا قويدى:

— ئۈستۈڭدىكىنى سېلىۋېتىپ، مۇنۇلارنى كىيىگىن، زۇكام بولۇپ قالسەن.

مەمەت ئۆينىڭ قاراڭغۇ بۇلۇڭىغا بېرىپ كىيىملىرىنى يەڭگۈشلىدى. كۆڭلەك، تامبال بىلەنلا ئوچاق بېشىغا كېلىپ ئولتۇردى.

— خوش؟ — دېدى سۇلايمان.

— سىلەرنى شۇنچىلىك سېغىنىدىم، بىراق ئىلاج قانچە! يېزىچىلىق... — دېدى مەمەت.

سۇلايمان مەمەتكە چاقچاق قىلدى:

— ھېلىقى يېزىغا تېخى بارالمىدىڭمۇ، مەمەت؟

مەمەت ئاچچىق — ئاچچىق كۈلۈپ: «بارالمىدۇق» دېگىنىدە، مېڭىسىنىڭ ئىچكىرىسىدە بىر توپ سېرىق ئۇچقۇن پارقراپ كەتتى.

— سورىغان ئەيىب بولماس، بۇ كېچىدە نېمە ئىش بولدى مەمەت؟

— ئەمدى سۆزلەپ بېرىمەن، — دېدى مەمەت، — دەردىمگە دەرمان بولارمىكەن دەپ قېشىڭغا كەلدىم. دۇنيادا سەندىن باشقا ماڭا ياردەم قىلغۇدەكمۇ ھېچكىم يوق.

— توڭلاپ كېتىپسەن، بالام، بىر چىنە كۆجە ئۆسۈپ بېرەي، ئىچىۋال، توڭلاپ كېتىپسەن، — دېدى ئايال.

مەمەت كۆجە قاچىسىنى قولغا ئېلىش بىلەن شۇنچە يىللار بۇرۇن مۇشۇ ئۇچاقنىڭ مۇشۇ بۇرجىكىدە خۇددى بۈگۈنكىدەك توڭلاپ كىرگەندە ئىچكەن كۆجىسىنى ئويلىدى. ئۇ چاغدا يالغۇز ئىدى ۋە قورقاتتى. ھەممە نېمىدىن قورقاتتى. ئورمانلىق بېشىغا كىيىلگەندەك قورقاتتى. ھازىر جاسارەتلەنگەن، قەتئىي قارارغا كەلگەندى. دۇنياغا كۆز ئېچىپ، نەزەر دائىرىسى كېڭىيىپ، ئەركىنلىكنىڭ تەمىنى تېتىغانىدى. قىلغان ئىشىدىن زادىلا پۇشايمان قىلمايتتى.

— سىلەر ئولتۇرۇپ پاراڭلىشىڭلار، مەن چىقىپ ياتاي، — دېدى ئايال.

ئايال ئۆيدىن چىقىپ كەتكەندىن كېيىن:

— قېنى سۆزلە، مەمەت بالام، — دېدى سۇلايمان.

— ئابدىنى ئېتىۋەتتىم، جىيەنىنىمۇ ئاتتىم.

مەمەتنىڭ ئاغزىدىن بۇ سۆز چىقىشى بىلەن سۇلايمان ھەيران بولۇپ:

— قاچان؟ — دەپ سورىدى.

— بۈگۈن قاراڭغۇ چۈشكەندە، — دېدى.

— راست دەۋاتامسەن مەمەت؟ — دەپ ئىشەنمەي سورىدى سۇلايمان، — ھېچ ئادەم ئۆلتۈرگەن تۇرقۇڭ يوق.

— شۇنداق بولۇپ قالدى. قانداق قىلمەن. تەقدىر شۇنداق ئوخشايدۇ.

مەمەت سۇلايمانغا بولۇپ ئۆتكەن ئىشلارنى باشتىن — ئاياغ سۆزلەپ بەردى.

خوراز چىلاشقا باشلىدى. سۆزىنى تۈگەتكەندىن كېيىن سۇلايمان:

— قولۇڭغا دەرد كەلمسۇن، بالام، ياخشى قىپسەن. ھە، ئەمدى نېمە قىلماقچىسەن، دېگەنە؟

— ھەرھالدا ھۆكۈمەتنىڭ ئالدىغا بېرىپ تەسلىم بولمايمەن، تاغقا چىقىپ كېتىمەن.

— سەن بۈگۈن يېتىپ دەم ئال، قالغان ئىشلارنى ئەتە ئويلىشىپ كۆرەيلى.

— مېنى ئۇلار بۇ يەردە قولغا چۈشۈرۈۋالمايۇن يەنە؟

— ھېچكىمنىڭ ئەقلىگە كەلمەيدۇ. ئادەم ئۆلتۈرۈپ بولۇپ، بۇرنىنىڭ تۈۋىدىكى يېزىغا كېلىپ سۇقۇنۇۋېلىشنى كىم

ئويلىسۇن.

— شۇنداق! — دېدى مەمەت، — ئۇلار سېنى ئىزدەسە، يىراق

يېزىلاردىن، تاغلاردىن ئىزدەيدۇ ...

قات — قات دەستىلەنگەن گۈللۈك تاغلار تامغا يۆلەپ قويۇلغانىدى. سۇلايمان مەمەتنى چاقىرىپ:

— كەل، مەمەت، شۇ تاغلارنى بېرى تارتايلى، نېمە بولىدۇ، نېمە ئەمەس، بىز يەنىلا تەدبىرلىك بولۇشىمىز كېرەك.

تاغلارنىڭ ئارقىسىغا ساڭا ئورۇن سېلىپ بېرى.

خېلى ۋاقىت تەرلەپ، تەپچىرەپ ئاران دېگەندە تامنىڭ تۈۋىدىن بىر ئادەم پاتقۇدەك يەرنى ئېچىشتى. تاغلارنىڭ

ئارقىسىغا بىر كىشىلىك ئورۇن ھازىرلىغاندىن كېيىن سۇلايمان شۇنداق دېدى:

— كىرىپ يات! خالىساڭ بىر ئاي يات، بۇ يەردىن ھېچكىم گۇمانلانمايدۇ. ئۈستۈڭگە بىر پالاس ئارتىپ قويساملا بولىدى.

خالىغىنىڭچە يېتىۋېرسەن.

مەمەت ھېچ نەرسە دېمەستىن ئورۇنغا كىرىپ ياتتى.

سۇلايمان ئىشىكىنى ياخشىلاپ تاقىغاندىن كېيىن ئورۇنغا كىرىپ ياتتى. ئۇخلاپ قالغان ئايالىنى ئويغىتىپ:

— ماڭا قارا، — دېدى، — مەمەتنىڭ ئورنىنى تاغلارنىڭ ئارقىسىغا سېلىپ بەردىم، مەمەتنىڭ بۇ يەرگە كەلگەنلىكىنى

كېلىنىڭگە، ئوغلۇڭغا، ھېچكىمگە دېمەيسەن!

ئايالى «بولدۇ» دېدى — دە ئۇيقۇغا كەتتى.

مەمەت ئورنىدا يېتىپ خېلىغىچە خەدىچەنى ئويلىدى. ئابدىنىڭ تولغىنىپ يىقىلغانلىقىنى كۆز ئالدىغا كەلتۈردى. ئابدى

مۇنداق بولۇشنى ھېچ كۈتمىگەنىدى. جىيەنىنىڭ ۋارقىرىشىنى، قوللىرى بىلەن توپىلارنى، يەردىكى شاخلارنى، توپىلارنى قاماللىشىنى ۋە كېيىن بىردىنلا قان ئىچىدە سوزۇلۇپ

يانتقانلىقىنى كۆز ئالدىغا كەلتۈردى. شۇ چاغدا بىر ئادەمنى كۆرۈپ قالغانىدى. ھەممە ئادەم ئۇنىڭغا ئوق ئېتىۋاتسا، ئۇ ئادەم

بېشىنى قوللىرى ئارىسىغا ئېلىپ بىر كۆتەكنىڭ ئۈستىدە غەمكىن لىڭشىپ ئولتۇراتتى. ئۇنىڭ زور قايغۇ ئىچىدە بىئارام

بولۇۋاتقانلىقى كۆرۈنۈپ تۇراتتى. بۇ زادى كىم؟ بۇنىڭغا ئەقلى يەتمەيتتى.

كېيىنچە ھەممە نەرسىنى ئۇنتۇدى. گويىا يېڭىدىن تۇغۇلغاندەك كالىسىدا ھېچ نەرسە يوق ئىدى. ھېچ نەرسە بولمىغاندەك ئۇخلاپ قالدى.

كەيپى جايىدا ئويغاندى. بولغان ئىش بولغانىدى. تۈنۈگۈن ئاخشام بولغان ئىشلارنى ئويلىغاندا، ھېلىقى يىڭىنىڭ ئۈچىدەك

ئۇچقۇن كۆزىدە چاقنىدى.

— ماڭا قارا، مەمەت، — دېدى سۇلايمان، — مەن ئەتگەن تۇرۇپ يېزىنى ئارىلاپ چىقتىم، ئابدىنىڭ ئېتىلغانلىقى ھەققىدىكى خەۋەرمۇ يېتىپ كەپتۇ. ئۇلار بۇ يەرلەرنىمۇ ئىزدىشى مۇمكىن. بۈگۈن كېچە سەن بىلەن تاغقا چىقىپ قاراقچىلارنى تاپايلى.

مەمەتنىڭ خۇشال بولغانلىقى چىرايىدىن چىقىپ تۇراتتى. سۇلايمان مەمەتكە قاراپ شۇنداق دېدى:

— تۇردى تەلۋە بىزگە تۇغقان كېلىدۇ، ياخشىلىقىمنى كۆپ كۆرگەن، شۇڭا سېنى قوغداپ قالىدۇ. ئۇنىڭ يېنىدا ئۈچ ئايدىن ئارتۇق تۇرما. ئۇ ئىتنىڭ ئۆزى. ئۇنى بەربىر تاغدا ئۇزاق ياشاتقۇزمايدۇ، قانداق قىلىپ بولسۇن ئۆلتۈرۈۋېتىدۇ. ئۇنىڭغا ئوخشاش قاراقچىنىڭ تاغدا بىر يىلدىن ئارتۇق تۇرۇپ قېلىشى كۆرۈلۈپ باقمىغان ئىش. بىراق، ئۇنىڭدا بىر خىسلەت بار. شۇنداق بولغان تەقدىردىمۇ، مېنىڭ قارشىمچە، ئۇنىڭ كۈنى ئۇزاققا بارمايدۇ. ئۆز ئورنىنى تېپىۋېلىپلا، ئۇنىڭدىن ئايرىلىشقا ھەرىكەت قىل. ئىشقىلىپ، بىر — ئىككى ئاي مەشىق كۆرۈپ قالارسەن. ئۇنىڭدىن كېيىن ئۆزۈڭ بىر ئەترەت قۇرۇۋالساڭ بولىدۇ. ماڭا قارا، ساڭا تاپىلاپ ئېيتايكى، ئۇ ئىت بىلەن ئۇزاق ۋاقىت بىللە يۈرمە. ئۇ باتۇر ئەمەس، بۇلاڭچى ئوغرى ... سېنى دېمىسەم يۈزىڭمۇ قارىمىغان بولاتتىم. ئەسلىدە بۇ تۇردى تەلۋە ياخشى بالا ئىدى، ئۇنى يېزىلىقلىرى بۇزدى. بىر كۈنى ئۆز يېزىسىغا مېھمان بولۇپ بارغاندا ئۆز يېزىلىقلىرى ئۇنى تەلۋىلەرچە يېگۈزۈپ — ئىچكۈزۈپ، ساقچىلارغا تۇتۇپ بېرىپتۇ، مېڭ تەسلىكتە قۇتۇلۇپتۇ، ئەنە شۇ كۈندىن باشلاپ بۇزۇلدى. نېمە بولسۇن، بىر — ئىككى ئاي ئۇنى سەن باشقۇرغىن.

— تۇردى تەلۋىنىڭ ئەترىتى چوڭمۇ؟ — دەپ سورىدى مەمەت.

— بۇ يەرلەردە قانچىلىك ئىت بولسا، شۇ يەرگە توپلانغان،

داردىن، تۇرمىدىن قۇتۇلۇپ چىققانلارنىڭ ھەممىسى ئۇنىڭ ئەتراپىغا يىغىلغان. ماڭا قارا، ئوغلۇم مەمەت، ساڭا بىر — ئىككى ئېغىز نەسھەت قىلاي، ياخشى ئاڭلا. سەن تېخى ياشىسەن، لېكىن چېنىقسەن. ئۇزاققىچە تاغلاردا قالامسەن — قالمامسەن، بۇنى بىر خۇدانىڭ ئۆزى بىلىدۇ. ئەگەر ئۆزۈڭگە پايدىلىق ھېسابلىساڭ سۆزۈمنى ياخشى ئاڭلا. قاراقچىلار بىلەن كۆپ ئارىلاشتىم، بىللە يېتىپ — قوپتۇم، ئۇلارنى ياخشى بىلىمەن. كۆپلىرىنىڭ ئاقسۆتىنى ئۆز كۆزۈم بىلەن كۆردۈم. ئەترەتكە كىرەر — كىرمەيلا ھەممىسى بىلەن ئاپاق — چاپاق بولۇپ كەتتە. ئۇلار بېرىشنىڭ بىلەنلا سەن بىلەن دوست بولۇشنى خالايدۇ، ساڭا ياخشى ۋە سىلىق مۇئامىلىدە بولىدۇ، دوستتەك كۆرۈنىدۇ، ساڭا قىزىقىدۇ، دەردى بارلىرى ساڭا دەردىنى تۆكىدۇ. ئادەملەر ئومۇمەن شۇنداق بولىدۇ. سەن ھېچقاچان سىرىڭنى ئاچماسلىقىڭ، ئېچىلىپ — يېپىلىپ كەتمەسلىكىڭ كېرەك. شۇ چاغدىلا ئۇلارغا بەرگەن تەسىرىڭ ياخشى بولىدۇ. ئېغىر — بېسىق بولۇشۇڭ كېرەك. قاراقچى بولۇشتا ئەتراپتىكىلەرگە تەسىرىنى ئوتكۈزۈش شەرت. ھە، نېمە دەۋاتاتتىم، بېرىپلا ھەممىسى بىلەن تونۇشۇپ، يېقىنلىشىپ كېتەي دەپ ئويلىما. بىر ئاجىزلىقىڭنى تۇتقۇزۇپ قويساڭلا بولىدى، ئۆمرۈڭنىڭ ئاخىرىغىچە ھېچ نەرسە قىلالمايسەن، ئۇلارنىڭ ئالدىدا بىر تىيىنلىك ئابروۋۇڭ قالمايدۇ. كۈنلەرنىڭ ئۆتۈشى بىلەن ئۇلارنىڭ ھەممىسىنى ياخشى تونۇۋالسىەن. ئادەمنىڭ سۆزىگە قاراپ ئەمەس، ئەمەلىيىتىگە قاراپ باھا بەرگىن! شۇنىڭدىن كېيىنلا دوست بولغۇدەك ئادەمنى تاللاپ تېپىپ دوست بول. يېپىنىڭ ئۈچىنى قوللىرىغا تۇتقۇزۇپ قويغان كۈنۈڭ ئۆزۈڭنىڭ ۋەيران بولغان كۈنۈڭ بولىدۇ. تۈرمە بىلەن تاغنىڭ قىلچە پەرقى يوق، ھەر ئىككى يەردە باشلىقلار بولىدۇ. باشقىلار شۇ باشلىقلارنىڭ قولى، ئەڭ تۆۋەن دەرىجىدىكى قۇللىرى ... باشلىقلار ئادەمدەك ياشايدۇ، باشقىلار ئىتتەك ... سەن باشلىق بولسىەن. بىراق سەن باشقىلارنى قۇلدەك ئىشلەتمە.

ئۇ سېنىڭ ھاياتتىكى سېرىڭ بولسۇن. سەن بېرىش بىلەنلا تۇردى تەلۋە بىر تاپانچا بېرىدۇ. باشقا قوراللارغا ئاستا - ئاستا ئىگە بولسەن. مەن ھازىر بېرىپ تۇردى تەلۋىنىڭ قەيەرلەردە يۈرگەنلىكىنى بىلىپ كېلەي.

بۇ يېزىلىقلاردىن بىرى تۇردى تەلۋىنىڭ نەرسىلىرىنى سىغدۇرۇپ بېرەتتى، سۇلايمان شۇنىڭ ئۆيىگە باردى. ئۇنىڭدىن تۇردى تەلۋىنىڭ تۇرغان يېرىنى بىلىپ كەلدى.

تۇردى ئۇدۇلدىكى ئاقسۆڭەت يېزىسىدىن ئىدى. سۇلايمان ئۇنى بالىلىق چاغلىرىدىن تارتىپ بىلەتتى. دادىسى سوقۇشقا كەتكەن پېتى قايتىپ كەلمىگەن. ئازراق تۇغقانچىلىقى بولغانلىقى ئۈچۈن سۇلايمان ئۇنىڭغا ۋە ئانىسىغا ياردەم قىلغان، توغرىسىنى ئېيتقاندا، ئاچلىقتىن ئۆلۈپ كەتمەسلىكىلىرىگە سەۋەبچى بولغانىدى. ئۇ بالا ۋاقتىدىلا ئاسمانغا پىچاق ئاتىدىغان قۇلاق كەستىلەرنىڭ بىرى ئىدى.

بەش يىلدىن بېرى تاغدا ئىدى. ئوت قويمىغان ئۆيى، ۋەيران قىلمىغان ئائىلىسى قالمىغانىدى. بۇ تەرەپلەردىكى دېھقانلار ئۇنىڭدىن زار - زار قاقشايتتى. ئۇنىڭ دەستىدىن يوللاردا ئادەم ماڭالمىتتى. ئۇچرىغاندا ئادەمنىڭ بار - يوقىنى پاك - پاكىز بۇلاپ كېتەتتى. ھەممە نەرسىسىنى، ھەتتا ئىشتانلىرىنىمۇ سالدۇرۇۋالاتتى. بۇ تەلۋە دوستلۇق، تۇغقانچىلىق دېگەننى بىلمەيتتى. قېرىندىشىنىڭ، ھەتتا ئاتا - ئانىسىنىڭ سۆزىنى ئاڭلىمايتتى. شۇنداق بولغىنى ئۈچۈن سۇلايمان مەمەتنى ئۇنىڭ ئالدىغا ئېلىپ بېرىشتىن قورقاتتى. تۇردى تەلۋە خىيالغا كەلسە بۇ بالىنى ئېتىپ تاشلىشىمۇ مۇمكىن ئىدى.

سۇلايمان مەمەتكە شۇنداق دېدى:

— بۇ تەلۋە ئىتنىڭ تۇرغان يېرىنى بىلىپ كەلدىم. تۇمان تېغىدا ئىكەن. بىز تۇمان تېغىغا چىقىپ ئۈچ پاي ئوق ئاتىمىز، تۇردى تەلۋىنىڭ ئادەملىرى كېلىپ بىزنى ئەكېتىدۇ. مەنغۇ بۇ تەلۋىگە ئانچە ئىشىنىپ كەتمەيمەن ... نېمە بولسۇن ...

ھۆرمىتىمنى قىلىدۇ. كاشكى، يېقىن ئەتراپتا باشقا قاراقچىلار ئەترىتى بولغان بولسىدى ...

كۈن ئولتۇرغاندىن كېيىن سۇلايمان ئالدىدا، مەمەت كەينىدە يولغا چىقتى. يېزىدىن چىقىپلا سۇلايمان كەينىگە قاراپ:

— ھەي مەمەت! ئەمدى سەن قاراقچى بولسەن، بىزنىڭ ئۆيىگە ھۇجۇم قىلىپ يۈرمە جۈمۇ؟ — دېدى.

— ئالدى بىلەن سىلەرنىڭ ئۆيىنى بۇلايمەن، بۇ قاراقچىلىقنىڭ شەرىپى. مەن تۇردى تەلۋىنىڭ ئەترەت ئەزاسى ئەمەسمۇ؟

سۇلايمان قاققلاپ كۈلۈپ كەتتى ۋە:

— شۇنداقمۇ تېخى! — دېدى.

— توغرا ئەمەسمۇ؟ — دەپ سورىدى.

سۇلايماننىڭ چىرايى ئۆزگىرىپ كەتتى.

— مېنىڭ مەمەتتىم، — دېدى، — يامان ئىش قىلغان

بولساڭ، ئابدىدىن باشقا ھەرقانداق بىرىنى ئۆلتۈرگەن بولساڭ ئىدىڭ، ئۆز قولۇم بىلەن ھۆكۈمەتكە تۇتۇپ بەرگەن بولاتتىم.

— مەنمۇ باشقا ئادەمنى ئۆلتۈرۈشكە قىيمايتتىم، — دېدى مەمەت.

سۇلايمان تۇرغان يېرىدە توختاپ مەمەتنىڭ ياقىسىنى تۇتۇپ، كۆزلىرىگە تىكىلىپ تۇرۇپ:

— ماڭا قارا، ئوغلۇم مەمەت، گۇناھسىز ئادەمنى، ئازراق

گۇناھ قىلىپ قويغان ئادەمنى پۇل ئۈچۈن ئۆلتۈرىدىغان بولساڭ ئىككى قولۇم ياقاڭدا قالسۇن!

مەمەت ئادەتتىن تاشقىرى پەس ئاۋازدا:

— بۇنىڭدىن كېيىن ئادەم ئۆلتۈرمەيمەن، — دېدى.

سۇلايمان ئۇنىڭ ياقىسىنى قويۇپ بەرمەستىن:

— ئەگەر يەنە بىر ئابدى ئاغىغا يولۇقۇپ ئۇنى ئۆلتۈرمىسەڭ،

يەنىلا ئىككى قولۇم ياقاڭدا بولسۇن! يۈز ئابدى ئاغىنى

يولۇقتۇرساڭ، يۈزىنىڭ ھەممىسىنى ئۆلتۈرگىن ...

— گېپىم گەپ! — دەپدى مەمەت كۈلۈپ تۇرۇپ، — يۈزىگە يولۇقسام، يۈزىنى ئۆلتۈرىمەن ...

يامغۇر ئەتىگەندە توختىغان، تۈزلەڭلىك پاتقاق ئىدى. ئۇلار تاغقا چىقىپ كېتىۋاتتى. يول شېغىللىق، ئۇششاق تاشلار پۇتلىرىنىڭ ئاستىدىن سىيرىلىپ چۈشەتتى. ھاۋادا چىرىگەن دەرەخنىڭ، ئاچچىق گۈل ۋە ئوت — چۆپلەرنىڭ پۇرىقى كېلەتتى. ئاسماندا چوڭ — چوڭ يۇلتۇزلار ... ھەربىر يۇلتۇزنىڭ ئەتراپىنى بىر يورۇق ھالقا ئوراپ تۇراتتى ... ئوغلاقتەك مەرەيدىغان بىر قۇش بار ئىدى. ئەنە شۇ قۇش بەزىدە مەرەپ قويايتتى. سەل يۇقىرى چىققاندا ھۇقۇش ھۇۋلاشقا باشلىدى.

تۇمان تېغىنىڭ چوققىسىغا چىققاندا، سۇلايمان:

— مەمەت، تاپانچاڭنى چىقىرىپ ئۈچ پاي ئوق ئات! — دەپدى. سۇلايمان ھاسىراپ — ھۆمۈدەپ يەرگە ئولتۇرۇۋالدى. ئۇنىڭ دېمى سىقىلاتتى.

— ئۇھ! ... ئۇھ قېرىلىق ... ئىست ياشلىق! — دەپدى. بۇ چاغدا مەمەت ئاسمانغا قارىتىپ ئۈچ پاي ئوق ئاتتى. ئۇزاقتىن، قىيالىقلاردىن جاۋاب تەرىقىسىدە بىر پاي ئوق ئاۋازى ئاڭلاندى.

— ۋاي، ۋايجان تىزلىرىم! — دەپ ئورنىدىن تۇردى سۇلايمان، — قېنى بالام، شۇ تەرەپكە قاراپ ماڭايلى.

مەمەت سۇلايماننى قولتۇقلاپ ماڭدى. دەل ئۇلارنىڭ يېنىدا بىر پاي ئوق ئېتىلىش بىلەن توختاپ قېلىشتى.

— نېمە ئىش، ئىتنىڭ بالىلىرى! مېنى ئاتماقچىمۇ سىلەر؟ — دەپ ۋارقىرىدى سۇلايمان.

— كىم ئۇ؟ — بىر ياش ئادەمنىڭ ئاۋازى ئاڭلاندى. — ھەي، بۇ يەرگە كېلىپ بىزنى تەلۋىنىڭ ئالدىغا ئېلىپ بار، — دەپدى سۇلايمان.

ئوڭ تەرەپتىكى قىيا تاشنىڭ ئارقىسىدىن بىر ئادەم چىقىپ:

— ئوق ئاتقان سىزىمدىڭىز؟ — دەپ سورىدى. — بىز ئىدۇق، تەلۋە نەدە؟ تەلۋىنى ماڭا كۆرسەتكىن، — دەپدى سۇلايمان بوم ئاۋازدا. — خوجايىنغا كىم كەلدى دەيمەن؟ — دەپ سورىدى ھېلىقى كىشى.

— كەسمە يېزىسىدىكى سۇلايمان تاغا، دېگىن. — خاپا بولما، سۇلايمان تاغا، ئاۋازىڭنى تونۇمايتىمەن. — قېرىلىق، ئوغلۇم، — دەپدى سۇلايمان، — ئادەمنىڭ ئاۋازىمۇ ئۆزىگىرىپ كېتىدىكەن. سەن كىم بولسىن، ئوغلۇم؟ مەنمۇ تونۇيالىمدىم.

— كاراجا ئۆرەندىكى مۇستۇقنىڭ ئوغلى جاپپار بولمەن. مەن دادام بىلەن سىزنىڭ قېشىڭىزغا چوم تىكتۈرۈش ئۈچۈن بارغانىدىم، ئۇ چاغدا بىزگە ھەم چوم تىكىپ بېرەتتىڭىز، ھەم ناخشا ئېيتىپ بېرەتتىڭىز.

— ئاجايىپ ئىش، — دەپدى سۇلايمان، — سەنمۇ قاراقچى بولۇپ كەتتىڭمۇ، زادىلا ئاڭلىمايتىمەن.

— بولۇپ قالدۇق — دە، — دەپدى ۋە تۇردىغا ۋارقىرىدى، — كەسمە يېزىسىدىكى سۇلايمان تاغا ئىكەن. ئاۋاز قىيالىلاردا ئەكس سادا قوزغىدى.

غارغا ئوخشاپ كېتىدىغان چوڭ بىر قىيا تاش ئاستىدا گۈلخان يېنىۋاتتى. گۈلخان ئەتراپىدا يەتتە — سەككىز كىشى مىلتىقلىرىنى تازىلاۋاتتى. ياندىكى قىيا تاشلار خۇددى قاپاق تېرەكتەك ئېگىز ئىدى. يېنىۋاتقان گۈلخان قىيا تاشلار ئۈستىدە ھەر خىل قورقۇنچلۇق شەكىللەرنى ھاسىل قىلاتتى. مەمەت قىيا تاشلارنى، ئادەملەرنى، قوراللارنى، ئوتلارنى مۇنداق ئوچۇق كۆرۈش بىلەن كۆڭلى ئاجايىپ بولۇپ قالدى.

قاراڭغۇلۇق ئىچىدىن كەلگەن ئاياغ تاۋۇشلىرىنى ئاڭلاش بىلەن گۈلخان ئەتراپىدىكى ئادەملەردىن بىرى ئورنىدىن تۇردى. ئۇنىڭ بويى ئېگىز ئىدى. ئۇنىڭ كۆلەڭگىسى ئۇزۇن شەكىللەر

بىلەن قىيا تاشنىڭ ئۈستىگە چۈشۈپ مىدىرلاشقا باشلىدى. بۇ ئادەم توپتوغرا كېلىۋاتقانلارنىڭ ئالدىغا قاراپ ماڭدى.

— بۇ كېلىۋاتقان بىزنىڭ تەلۋىغۇ دەيمەن، — دېدى سۇلايمان.

— شۇنداق، تۇردى ئاغام ... — دېدى جاپپار.

تۇردى ۋارقىراپ كەتتى، ئاۋازى قوغغۇراق تەك جاراڭلايتتى:

— خۇش كەپسەن، سۇلايمان تاغا! بۇ كېچىدە نېمە ئىش بولدى؟ بىزگە قوشۇلۇش ئۈچۈن كەلدىڭمۇ، سۇلايمان تاغا؟ — دېدى ۋە سۇلايماننىڭ قولىنى تۇتۇپ سۆيدى.

— ۋاي تەلۋە، — دېدى سۇلايمان — سېنى بۇ تاغلارنىڭ پادىشاھى بوپتۇ، دەپ ئاڭلىدىم. خالغانچە چېپىپ - قىرىپ يۈرۈپسەن ...

— شۇنداق بولدى، سۇلايمان تاغا! — دېدى، — خۇدا ھەققى، ئەنە شۇ تۆۋەنكى يوللاردىن ئادەم ئۆتكۈزمەيمەن. يېقىندا ئادەم ئۆتۈشنى مەنئى قىلىمەن. بۇنىڭدىن كېيىن بۇ يەرلەرگە ئادەم قەدىمى تەگمەيدۇ. بۇ يەردىن ماراشقىچە بولغان يولنىڭ ھەممە بېجىنى ئۆزۈم ئالىمەن، ئاقسۆڭەت يېزىسى مېنى تونۇپ قويسۇن! تۇردى تەلۋىنىڭ كىملىكىنى بىلىپ قويسۇن!

— يەنىلا تەلۋىدەك سۆزلەشكە باشلىدىڭ، — دېدى سۇلايمان.

— ئەگەر ئۇلار مېنى يەنە خاپا قىلسا ئاقسۆڭەت يېزىسىنى كۆيدۈرۈپ كۈل قىلىۋېتىمەن، يەر بىلەن يەكسان قىلىمەن، ئورنىغا ئېشەك مەدىكى تېرىيمەن، — دېدى تۇردى.

— مۇنداق سۆزلىرىڭنى قوي، تەلۋە! — دەپ دوق قىلدى سۇلايمان.

— ئۇنداقتا سېنىڭ مەندىن خەۋىرىڭ يوق ئىكەن - دە، — دەپ غودۇڭشىدى تۇردى، — خەۋىرىڭ يوق ئىكەن.

— خەۋىرىم بار، — دېدى سۇلايمان، — خەۋىرىم بولمامدىغان نەس تەلۋە، قاراقچىلىقنى بىر تىيىن قىلىۋەتتىڭ.

— يەنە بىرنەچچە يىل ئۆتسۇن، مەن باي بولاي،

قاراقچىلىقنىڭ قانداق بولىدىغانلىقىنى ئاندىن بىلىسەن!

— ئۇ چاغقىچە مەن ئۆلۈپ كېتىمەن، قاراقچىلىقنىڭ كۆرەلمەيمەن. ھازىرچە ئوغرىلىق بىلەن دالڭ چىقاردىڭ.

— كۆرسەن، تېخى كۆرسەن، — دېدى تۇردى.

سۇلايمان خاپا بولۇپ:

— مۇشۇنداق كېتىۋېرىدىغان بولساڭ، مۇشۇ ئاغزىڭ بولسىلا ھەي تەلۋە، سېنى چوقۇم ئۆلتۈرۈۋېتىدۇ. سېنىڭ ئۆلۈكۈڭنىلا كۆرمىمەن. ياشلىقىڭغا ۋاي، ئۆزۈڭمۇ بىلىسەن، مەن سېنى بەكمۇ ياخشى كۆرمىمەن! — دېدى.

— ياخشى كۆرىدىغانلىقىڭنى بىلمەمدىمەن، بىلمەيدۇ دەپ ئويلايمەن؟ يولداشلىرىمدىن سوراپ باق، ھەر كۈنى گېپىڭنى قىلىمەن، سۆڭىكىمنى خۇدايىم ياراتقان، گۆشۈم سۇلايمان تاغامنىڭ دەيمەن، — ئۇ ئەتراپتىكىلەردىن سورىدى، — شۇنداق ئەمەسمۇ سەپداشلار!

— شۇنداق، — دېيىشتى باشقىلار.

— مەن سېنىڭ سەۋەبىڭنىلا قاراقچى بولۇپ كېتىشىڭنى خالىمايمەن. خوش، ئېيتقىنا، سەن نېمە ئۈچۈن تاغقا چىقتىڭ؟ شۆھرەت ئۈچۈن، بۇ قاملاشمايدۇ. تۇردى! بۇ تەلۋىلىك.

— ئولتۇرغىن، سۇلايمان تاغا! ئولتۇرۇپ چاي ئىچكىن.

سۇلايمان تىزلىرىنى تۇتۇپ ئاران ئولتۇردى:

— بۇ ياشلىق ئەمدى قايتىپ كېلەمدۇ؟! ۋاي ھارىمىلار، سىلەر ياشلىقنىڭلارنى تاغلاردا چىرتتىڭلار، — دېدى - دە، تۇردىغا قاراپ كۈلۈمسىردى.

— جاننىڭ قەدرىنى بىلمەيدىكەنسىن، تەلۋە، بۇ پىچانلارنى نەدىن يىغىپ كەلدىڭ؟

گۈلخان ئەتراپىدىكى خامان ئورنىدەك يەرگە پىچان سېلىنغاندى ۋە قېلىن تۆشەك قىلىپ يېپىتىلغاندى. كېچىلىك ھاۋاغا پىچاننىڭ خۇشبوۋى پۇرىقى تارقالغان. پىچاننىڭ ئۆزىمۇ، پۇرىقىمۇ يۇمشاق بولۇپ، كىشىنى مەست قىلاتتى.

تۇردى مەغرۇرلىنىپ:

— سېنىڭ سايەڭدە ھەممىنى تاپمىز، تاغا، بۇ تاغلار

بىزنىڭ، — دېدى.

سۇلايمان قاقلاپ كۈلۈپ:

— ۋاي تەلۋىيەي! دېمەك، پىچانلارنىڭمۇ ئۆشۈرسىنى

ئايىرىپسەن — دە!

مەمەت ھەممىگە دىققەت قىلاتتى. قاراقچىلارنىڭ ھەممىسى قىزىل فەس كىيىۋالغانىدى. قىزىل فەس كىيىش تاغلاردا ئادەت ئىدى. قىزىل فەس قاراقچىلارنىڭ بەلگىسى ئىدى. قالپاق ياكى شەپكە كىيگەن قاراقچى يوق ئىدى. لېكىن، بۇ فەسنى بۇ تاغلاردا كىمنىڭ ئىجاد قىلغانلىقى مەلۇم ئەمەس، شىلەپە ئىنقىلابىدىن كېيىن كىمنىڭ كىيگەنلىكىمۇ ئېنىق ئەمەس، بەلكى شىلەپە ئىنقىلابى بولۇۋاتقان چاغدا تاغلاردا قاراقچىلار بولۇپ، ئۇلار فەسنى ئەمەلدىن قالدۇرۇش كېرەكلىكىنى ئاڭلىماي قالغاندۇ. شۇنىڭدىن كېيىن تاغقا چىققان ئادەملەر بېشىغا فەس كىيىپ يۈرگەندۇ.

سۇلايمان ئولتۇرۇش بىلەن ھەممە قاراقچى يىغىلدى. سالام بەرگەندىن كېيىن ھەممىسى ئۇنىڭ قولىنى سۆيۈپ چىقتى. مەمەتكە ھەيران بولۇپ قاراشتى. مەمەت سۇلايماننىڭ ئارقىسىغا ئۆتۈۋالغان، بېشىنى مۇرىسى ئىچىگە تىقىپ تۈگۈلۈپ ئولتۇراتتى.

— بۇ بالىنى بىلمەكچى بولساڭلار، ئىسمى مەمەت ئاۋاق، قولىدىن قاتىللىق قىلىش كەپتۇ، شۇڭا سىلەرنىڭ قېشىڭلارغا ئەكەلدىم، — دەپ مەمەتنى تونۇشتۇردى سۇلايمان. بۇ چاغدا مەمەت يەرگە قاراپ ئولتۇرۇپ ئۆزىنى كىچىكلەپ كەتكەندەك ھېس قىلدى. تۇردى بىر بالىغا، بىر سۇلايمانغا قاراپ ھەيران بولۇپ سورىدى:

— بىز بىلەن بىللە بولامدۇ؟

— ئەگەر سىلەر قوبۇل قىلساڭلار... قوبۇل قىلمىساڭلارمۇ

يالغۇز ئۆزى تاغدا يۈرىدۇ، — دېدى سۇلايمان.

— سۇلايمان تاغا، — دېدى تۇردى، — سەن ئەكەلگەندىكىن بېشىمىزغا ئېلىپ كۆتۈرىمىز... —

تۇردى ئارقا يانچۇقىدىن بىر فەس چىقىرىپ مەمەتكە تاشلاپ بەردى. ئويلىنىپ ئولتۇرغان مەمەت فەسنى تۇتۇۋالدى.

— ئالە، باتۇرۇم، بۇنى كىيىۋال، بۇ مېنىڭ كونا فەسىم ئىدى، ھازىر باشقىسى يوق، كېيىن بېگىنى تاپمىز، — كېيىن سۇلايمانغا قارىدى ۋە كۈلۈپ تۇرۇپ دېدى، — ماشائاللا، بەكمۇ ياش ئىكەن.

سۇلايمان بۇنىڭغا رەنجىگەندەك قىلىپ:

— بەكمۇ ياش، بىراق قىرىق يىل دەۋران سۈرگەن ئابدى ئاغىنى يوق قىلدى، بۇ تاغقا ئېشەك ئوغرىلاپ قويغىنى ئۈچۈن چىققىنى يوق، — دېدى.

— ئابدى ئاغىنىمۇ؟ — دەپ دەھشەت بىلەن سورىدى تۇردى.

— ئابدى ئاغىنى — ھە؟ ۋاي ئانىسىنى...

— نېمىدەپ ئويلىغاندىڭ؟ — دېدى سۇلايمان.

تۇردى مەمەتكە ئىشەنمىگەندەك، ئۇنىڭ غەيرەت بىلەن تولغان كۆزلىرىگە قاراپ:

— مىللىتىڭ يوققۇ دەيمەن بۇرادەر، — دېدى ۋە، — ئابدى ئاغىنى جايلاپ ياخشى قىپسەن، قولۇڭ دەرد كۆرمىسۇن. بەش يېزىنىڭ قېنىنى ئىچەتتى، خۇددى سۈلۈكتەك... — كېيىن جاپپارغا بۇرۇلدى، — جاپپار، ئاخىرقى ھۇجۇمدا قولغا چۈشكەن ھېلىقى مىللىتى بارغۇ، ئۇنى كۆمۈپ قويغان يەردىن ئەكەل، بىر — ئىككى ئوقدانمۇ ئەكەل، ئوقلارنىمۇ قوشۇپ...

تۇردى مۇشتۇمدەك ئاۋاق بىر بالىنىڭ ئابدى ئاغىنى ئۆلتۈرگەنلىكىگە نېمە ئۈچۈندۇر ئىشەنمەيتتى، شۇڭلاشقا ئۇنىڭغا گۇمان بىلەن قارىدى. بۇنى سەزگەن سۇلايمان:

— يالغۇز ئابدى ئاغىنىلا ئەمەس، جىيەنىمۇ ئۆلتۈردى، ئۇقتۇڭمۇ تۇردى؟! — دېدى.

تۇردى تېخىمۇ ھەيران بولدى.

— دېمەك، ئۇنىڭ جىيەنىنىمۇ ئۆلتۈردى دېگىن! ...

بۇ چاغدا مەمەت شۈمشىيىپ گۈلخان قېشىدا تېخىمۇ كىچىكلەپ كەتكەندەك ۋە مۇزلاۋاتقانداك ئولتۇراتتى.

ئۇزۇن ئىستاكىلارغا ئىسسىق چاي قۇيۇپ سۇلايمان بىلەن مەمەتكە سۇنۇلدى.

سۇلايمان مەمەتكە خۇددى دادىسىدەك مېھرىبانلىق بىلەن قاراپ:

— ئەمدى قاراقچىلىق ھاياتىڭ باشلاندى، مەمەت، چىڭ تۇر! — دېدى.

گۈلخان ئۈستىگە ھەر تەرەپتىن ئوتۇنلار تاشلىناتتى. ئوت بارغانسېرى ئۇلغايىدى. ئوتنىڭ تەپتى كۈچەيگەنسېرى، پىچاننىڭ خۇش يۇرىقى دىماققا تېخىمۇ كۈچلۈك ئۇرۇلاتتى. ئوت يورۇقىدا ئاسماندىكى يۇلتۇزلار ئۇششاق يىڭنە ئۈچىدەك كۆرۈنەتتى.

— خاتىرجەم بول، سۇلايمان تاغا! — دېدى تۇردى، — مەن بار ئىكەنمەن، ئۇنىڭ بىر تال مويىمۇ تەۋرىمەيدۇ.

سۇلايمان تۇردىغا باشتىن — ئاياغ ئېچىنىش بىلەن قاراپ:

— ھەي تۇردى، سەن توپتوغرا ئۆلۈمگە قاراپ كېتىۋاتسەن، — دېدى.

— نېمىشقا؟ — دەپ كۈلدى تۇردى.

— قاراقچىلىق قىلىپ يۈرگەن كىشى تاغ ئۈستىدە مۇنداق ئوت ياقمايدۇ، دۈشمىنىڭ چۈمۈلىدەك بولسىمۇ ئۇنى كىچىك چاغلىما، بۇنداق قىلىش توغرىدىن — توغرا ئۆلۈمگە قاراپ ماڭغانلىق دېمەكتۇر.

تۇردى سۇلايماننىڭ بۇ سۆزىگە قاققلاپ كۈلۈپ كەتتى.

— ھەي تاغا! بۇ تاغ بېشىدا كىم بار، كىممۇ كۆرەتتى؟! —

— بىر كۈن كۆرمەيدۇ، ئىككى كۈن كۆرمەيدۇ، ئاخىر بىر كۈن چىلىبۆرىدەك يامراپ كېلىدۇ.

— كۆرمەيدۇ، كۆرۈپ قالغان تەقدىردىمۇ تۇردى تەلۈننىڭ

ئۈستىگە ژاندارما كېلەلمەيتتى. ۋاي تاغا! سەن تۇردى تەلۈننى تېخى چۈشەنمەيسەن، تۇردى تەلۈ ۋە بۇ تاغلارنىڭ بۈركۈتى، تۇردى تەلۈننىڭ تەۋەسىگە كىم كېلەلمەيدۇ؟

— كۆرەرمىز، — دېدى سۇلايمان.

تۇردى گەپنى باشقا تەرەپكە يۆتكەش ئۈچۈن مەمەتتىن:

— ئابدى ئاغىغا ئوق ئاتقاندا قولۇڭ تىترىمىدىمۇ؟ — دەپ سورىدى.

— ياق، زادىلا تىترىمىدى.

— قەيىرىگە قارىتىپ ئاتتىڭ؟

— كۆكسىگە ... دەل يۈرىكىگە ...

مەمەت مۇشۇ گەپنى قىلىۋاتقاندا چۈشەندۈرۈپ بەرگۈسىز بىر خىل يالغۇزلۇق ھېس قىلدى. ئەتراپتىكى ھەممە نەرسە يوقالغاندەك بولدى. ئۇ تۇردى تەلۈنى زادىلا ياققۇرمىغانىدى. كۆڭلىدىكى غەربىلىق تۇيغۇسى بەلكى شۇنىڭ ئۈچۈنمىكىن؟ قارشىسىدىكى ئوت قارىداشقا باشلىدى، قوراللىرىنى تازىلاۋاتقانلارنىڭ يۈزى قاراڭغۇدا كۆرۈنمەي قالدى. قىيا تاشلار ئۈستىدىكى سايىلەر چوڭىيىپ، ئاخىر يوقالدى. شامال ئوت ئۇچقۇنلىرىنى كۈنپېتىش تەرەپكە ئۇچۇراتتى. بىردىنلا مەمەتنىڭ كۆزى سۇلايمانغا چۈشتى، ئۇنىڭ كەيپى چاغ ئىدى. ئاق ساقاللىق يۈزى ئوت يالقۇنىدا ھەر خىل تۈسكە كىرەتتى. ئۆزگىرىپ تۇراتتى. مەمەت سۇلايماننىڭ ئۆزىدىن غۇرۇرلىنىدىغانلىقىنى سەزدى، غەربىسىنىشى سەل پەسەيدى. كېيىن قاتتىق ئويۇ باستى، ئولتۇرغان يېرىدىلا مۈگدەپ قالدى.

— بالىلار، مەنمۇ مۇشۇ يەرگىلا يانپاشلاي، بىزنىڭ ئوغۇل ئۇخلاپ قالدى، — دېدى سۇلايمان.

— تاغا! — دېدى تۇردى، — يېڭى بىر ھەربىي جۇۋام بار، ئۈستۈڭگە يېپىۋال.

— ئەكەل! — دېدى سۇلايمان.

سۇلايمان جۇۋىنىڭ بىر پېشىنى مەمەتكە يېپىپ، ئۇنىڭ

يېنىغا كېلىپ ياتتى. باشقا قاراقچىلارمۇ ياتتى. يالغۇز بىر نۆۋەتچى قېلىپ قىيانىڭ چوققىسىدا كۆزەتمەكتە ئىدى.

مەمەت توڭلاپ، تاشتەك قېتىپ قالغان ھالەتتە ئويغاندى. تېخى كۈن چىقمىغاندى. ھازىرچە چىقىدىغاندەكمۇ تۇرمايتتى. ئۇ غۇۋا قاراڭغۇدا گۈلخاننى چۆرىدەپ يېتىپ خورەك تارتىۋاتقان قاراقچىلارنى كۆردى. كۆزلىرى نۆۋەتچىنى ئاڭلىدى، ھېچكىم كۆرۈنمەيتتى. پەقەت خورەكلا ئاڭلىناتتى. خاتىرجەم ئۇخلىمىغانلار خورەك تارتىدۇ، دېگەن سۆز توغرا ئىدى. مەمەت بىرنەچچە كۈندىن بېرى تۇنجى قېتىم قورقۇش ھېس قىلدى. ھازىر ئىككىلا كىشى كېلىدىغان بولسا، بۇ خورۇلداپ ئۇخلاۋاتقانلارنى بىر ھۇجۇم بىلەن يوق قىلاتتى ۋە بۇرۇتتىنى تولغىغان پېتى كېتىپ قالاتتى. مەمەت مىلتىقىغا ئوق سېلىپ نۆۋەتچىلىكتە تۇردى.

ئالدى بىلەن تۇردى، ئاندىن باشقىلار ئويغاندى. سۇلايمانمۇ ئۇلار بىلەن بىللە ئويغاندى.

تۇردى كۆزلىرىنى ئۇۋۇلاپ:

— نۆۋەتچى! — دەپ ۋارقىردى.

مەمەت:

— خوش، ئاغام! — دەپ قىيالىقتىن چۈشتى، — ھېچ ۋەقە يۈز بەرمىدى، ھېچكىمنى كۆرمىدىم، — دەپ جىددىي دوكلات قىلدى.

— سەنمۇ، مەمەت ئاۋاق؟! نۆۋەتچى سەنمىدىڭ؟ — دەپ سورىدى تۇردى.

— مەن! — دېدى مەمەت.

— سەن تېخى يېڭى كەلدىڭ، توختاپ تۇر، نۆۋەتچىلىككە تېخى خېلى بار... — دېدى تۇردى.

— ئۇيغۇم كەلمەي، بېرىپ بۇرادەردىن نۆۋەتچىلىكنى تاپشۇرۇۋالدىم.

— شۇنداق بولسۇن، تاغقا چىققان ئادەمنىڭ بىر ھەپتىگىچە

ئۇيغۇسى كەلمەيدۇ. كۆڭلىدە بىر غېرىبلىق، بىچارىلىك تۇيغۇسى پەيدا بولسۇن، دۇنيادا ئۆزىنى يالغۇز قالغاندەك ھېس قىلسۇن.

سۇلايمان ئۇيغۇلۇق يېتىپ:

— قاراڭلار بىزنىڭ شۇ تەلۋىگە، نېمىلەرنى بىلىپ كەتكەن، توۋا، — دەپ زاڭلىق قىلدى.

— ۋاي سۇلايمان تاغا! سەن مېنى قولىدىن ھېچ ئىش كەلمەيدۇ دەپ قارايسەن، ھازىر ئەھۋالىم قانداقراق ئىكەن؟

ئەتراپ ئاستا - ئاستا يورۇشقا باشلىدى. كۈن تېخى چىقمىغاندى، لېكىن ئۇدۇلدىكى تاغ چوققىسىغا كۈن نۇرى چۈشكەن، چوققا يورۇق بولۇپ، تاغنىڭ باشقا يەرلىرى تېخى قاراڭغۇ ئىدى. كۈن نۇرى ئاستا - ئاستا چوققىدىن ئەتراپقا يېيىلدى. بىر ئازدىن كېيىن ئۇدۇلدىكى تاغنىڭ ئارقىسىدىن كۈن كۆتۈرۈلۈپ چىقتى.

سۇلايمان تۇردىغا ئۇن - تىنىسىز قاراپ قويۇپ:

— ئامان بولۇڭلار! — دېدى - دە، مەمەتنىڭ پېشانىسىدىن سۆيۈپ قويۇپ يولغا چىقتى.

— سۇلايمان تاغا، ھېچبولمىسا چېيىمىزنى ئىچىپ ماڭساڭچۇ؟ — دەپ ئارقىسىدىن يۈگۈردى تۇردى، — چېيىمىزنى ئىچمىسەڭ بولمايدۇ... خۇدا ھەقىقى، چاي بەرمەستىن يولغا سالمايمەن!

— سالامەت بول، بالام، دۆلىتىڭ زىيادە بولسۇن!

تۇردى سۇلايماننىڭ يېڭىدىن تارتىپ:

— چېيىمىزنى ئىچمىسەڭ كەتكۈزمەيمەن، شۇنچە يىلدا بىر قېتىم تاغقا چىققىنىڭدا... بىر پىيالە چاي بەرمەستىن يولغا

سالامدىم - ھە! ... سېنى قويۇپ بېرىمدىم!؟

سۇلايمان ئۆز - ئۆزىگە: «بۇ تەلۋىدىن قۇتۇلغىلى بولمايدۇ، ياناي ئەمدى» دېدى - دە، بېشىنى ئەگدى.

— گۈلخاننى ياخشىلاپ يېقىڭلار! — دەپ بۇيرۇق قىلدى تۇردى.

— ھازىر ئوتنىڭ ئىسى كۆرۈنۈپ قالدغۇ؟ — دېدى سۇلايمان.

— قانداق قىلىمىز، ئوت ياقماي نېمە قىلالايمىز، سەن دەپ باققىنا قېنى؟ — دېدى تۇردى.

— مەن ساڭا ھېچ نەرسە ئۆگىتەلمەيمەن، ئوغلۇم، ھەممە چارىنى ئۆزۈڭ ئويلاپ تاپسەن، — دېدى سۇلايمان.

تۇردى تەلۋە ئويلىنىپ قالدى. بېشىنى بىر — ئىككى قېتىم چايقاپ قويدى. فەسنىڭ ئاستىدىن قارا چاچلىرى پېشانىسىگە چۈشۈپ تۇراتتى.

سۇلايمان سۆزىنى داۋام قىلىپ:

— يوقسۇل بىچارىلەرگە زۇلۇم سالماسلىقنىڭ كېرەك، يولسىزلىق قىلغانلارغا، يامانلارغا نېمە قىلساڭ قىل، جاسارىتىڭگە ئىشىنىپ كەتمەسلىكنىڭ كېرەك. ئويلاپ ئىش قىلغىن، بولمىسا ياشىيالمىسەن، بۇ يەر تاغ يېرى، تۆمۈر قەپەسكە ئوخشايدۇ.

چاي تېزلىكتە قاينىدى. چاينىڭ دەسلىپىنى سۇلايمانغا سۇندى. ئەتەگەنكى سوغۇقتا چايدىن ھور چىقىپ تۇراتتى ...

سۇلايمان ئايرىلىش ۋاقتىدا شۇنداق دېدى:

— مەمەتنىڭ سىلەرگە ياردىمى تېگىدۇ. دەسلەپكى كۈنلەردە مەمەتكە ياخشى قاراڭلار! خاپا قىلماڭلار، ئۆز مەيلىگە قويۇپ بېرىڭلار، بىرنەچچە كۈندىن كېيىنلا ئۆگىنىپ كېتىدۇ.

سۇلايمان تاياققا تايىنىپ تاغدىن چۈشۈشكە باشلىدى. بېلى مۈكچەيگەن بولسىمۇ يەنىلا يىگىتلەردەك مېڭىپ كېتىۋاتاتتى.

سۇلايمان كېتىۋاتقان چاغدا مەمەتنىڭ كۆزلىرىگە ياش كەلدى. «كىم بىلىدۇ، قاچان كۆرۈشىمىز، بەلكى كۆرۈشەلمەيمىز» دەپ ئويلىدى — دە، يىغلىۋەتتى. ئۇ ئۆز — ئۆزىگە: «بۇ دۇنيادا نېمىدېگەن ياخشى ئادەملەر بار — ھە!» دەپ پىچىرلىدى.

كۈن پارقىراپ چىقىپ ئەتراپنى ئىسسىتماقتا ئىدى.

تۇردى بىر تاشنىڭ تۈۋىگە كېلىپ ئولتۇرغان مەمەتنى چاقىردى:

— كەلگىنە مەمەت ئاۋاق، يېڭى مىلتىقنى سىناپ كۆر! مۇنداق مىلتىقنى ئېتىپ كۆرگەنمىدىڭ؟ — دېدى.

— بىرنەچچە قېتىم ئېتىپ كۆرگەن.

— قارىغىنا، ئاۋۇ قىيا تاشنىڭ ئۈستىدە بىر ئاق داغ تۇرامدۇ؟

— ھەئە.

— ئەنە شۇنى قارىغا ئال ...

مەمەت مىلتىقنى مۇرىسىگە تىرىدى، ئاق داغقا قارىتىپ ئوق چىقاردى.

— تەڭكۈزەلمىدىڭ، مەمەت ئاۋاق! — دېدى تۇردى.

— قانداق ئىش بولۇپ كەتتى؟ — دەپ تېرىكىپ سورىدى مەمەت، — نېمە بولدى؟ ...

— مەمەت، نەدىن بىلەي! — دەپ مۇرىسىنى قىستى تۇردى، — شۇنداق، تەڭكۈزەلمىدىڭ.

مەمەت كالىپۇكلىرىنى چىشلىدى. بۇ قېتىم مىلتىقنى ياخشىلاپ مۇرىسىگە قويدى، ئۇزاقچە چەنلىدى، كېيىن تەپكىسىنى باستى.

— مانا بۇ قېتىم بولدى، دەل ئوتتۇرىسىغا تەڭدى، — دېدى تۇردى.

ئاق داغنىڭ ئوتتۇرىسىدىن ئىس چىقاتتى.

مەمەت ھودۇقۇش بىلەن:

— نېمە ئۈچۈن ئابايىقى ئوق تەڭمىگەندۇ؟ — دەپ يەنە سورىدى.

— مەمەت ئاۋاق، سەن ئاتقان ھەربىر ئوقۇڭنى تەڭكۈزەلمەسەن؟ — دەپ سورىدى تۇردى.

— بىلمەيمەن! — دەپ كۈلۈمسىردى مەمەت.

تۇردىنىڭ سوزۇنچاق يۈزى تارتىشىپ كەتتى. تۇردى ياش

بولۇشىغا قارىماستىن يۈزلىرىگە قورۇق چۈشۈپ كەتكەندى.
ئاغزى يوغان، كالىپۇكلىرى نېپىز ئىدى. ئوڭ ياغقىنىڭ
ئۈستىدىن چاچلىرىنىڭ ئىچىگىچە ئۇزۇن بىر تانۇقى بار ئىدى.
ئېڭىكى ئۇچلۇق ئىدى، ئەمما ناھايىتى كۈچلۈك كۆرۈنەتتى.
دائىم كۈلۈپ تۇراتتى، ھەربىر كۈلكىسىدە بىر خىل ئەلەم
بىلىنىپ تۇراتتى.

— مەمەت ئاۋاق، سەندە بىر خىسەت باردەك تۇرىدۇ، — دېدى
تۇردى.

مەمەت ئاۋاقنىڭ بالىلارنىڭكىدەك تارتىنچاق يۈزى ۋىللىدە
قىزىرىپ كەتتى ۋە يەرگە قارىۋالدى.

پەستە ئارقا — ئارقىدىن ئۈچ قېتىم پۈشتەك چېلىندى.
قۇلاق سېلىپ ئاڭلاشتى.

— ئەنە، خەۋەرچى كېلىۋاتىدۇ، — دەپ ۋارقىردى جاپپار.
بىردەمدىن كېيىن خەۋەرچى ھاسىراپ — ھۆمۈدەپ يېتىپ
كەلدى — دە، دېمىنى ئالمايلا:

— تۆۋەندە چاناكلى تۈزلەڭلىكىدىن ئاقبول تەرەپكە قاراپ
بەشچە ئاتلىق كېلىۋاتىدۇ. ھەممىسىنىڭ ئۈستىبېشى ئېسىل ...
باي ئادەملەردەك قىلىدۇ، — دېدى.

تۇردى تەييارلىنىۋاتقان ئادەملىرىگە قاراپ:

— تېزدىن ھازىرلىنىڭلار، ھەممە ئادەم كۆپرەك ئوق
ئېلىۋالسۇن! — دەپ بۇيرۇق چۈشۈردى ۋە، — تۇردى تەلۋە يەنە
بىرنەچچە ئائىلىنى ۋەيران قىلىدۇ، — دەپ قوشۇپ قويدى.
كېيىن مەمەتكە:

— قارا، مەمەت ئاۋاق! — دېدى.

ئاق داغقا قاراپ ئوق ئاتتى، قىيالىقنى ئىس قاپلىدى ۋە
تارقالدى.

— قانداق، مەمەت ئاۋاق؟ — دەپ ماختاندى تۇردى.

— دەل ئوتتۇرىسىغا تەگدى، — دېدى مەمەت.

— ھە، ئوتتۇرىسىغا، — دەپ كۈلۈمسىردى تۇردى.

تۇردى ئەتراپىغا قاراپ كۆزىنى قىسىپ قويۇپ:

— مەمەت ئاۋاق، بۇ سېنىڭ تۇنجى قېتىم ئوۋغا چىقىشىڭ،
چىڭ تۇر! — دېدى.

مەمەت جاۋاب بەرمىدى.

— تەييار بولدۇڭلارمۇ بۇرادەرلەر؟ — دېدى تۇردى.

— تەييار! — دەپ جاۋاب بەردى باشقىلار.

زىچ ئۆسكەن توۋا دەرەخلىرى ئارىسىدىكى يولغا كەلگەندە
چۈش بولغانىدى. يولنىڭ بىر چېتىگە ئەللىك قەدەمدە بىردىن
مۆكۈنۈپ يېتىشتى، بىرى ئالدىغا بېرىپ كۆزەتچىلىك قىلىپ
تۇردى.

بىر ئازدىن كېيىن يولنىڭ ئوتتۇرىسىدا ئورۇق، پۇتلىرى
ئالمىشىپ كېلىۋاتقان بىر بوز ئېشەكنىڭ ئارقىسىدىن چار
ساقىلى چاڭگىلىشىپ كەتكەن، ئۇزۇن بۇرۇتلىرى ئاغزىنى يېپىپ
تۇرغان، بۇرۇتلىرىنىڭ ئۇچى تاماكا ئىسىدىن ساپسىرىق بولۇپ
كەتكەن، سېرىقلىقى يىراقتىنلا كۆرۈنۈپ تۇرغان، كۆزلىرىنىڭ
ئەتراپىنى قورۇق بېسىپ كەتكەن، يوغان پۇتلىرى توپىغا
مىلەنگەن، ياماق تامبىلىنىڭ پۇچقاقلرى ساڭگىلاپ تۇرغان
بىرى كېلىۋاتاتتى، ئۈسسۈل ئوينىغاندەك مېڭىپ ناخشا
ئېيتاتتى. ئۆزىچە ھەر خىل ھەرىكەت قىلاتتى. ئۇلار كۈلۈمسىرەپ
ناخشىنى تىڭشىدى.

قارىغاي سېغىزى ئاقىدۇ

قىز يىگىتكە باقىدۇ.

كۆكسۈڭدىكى ئەمچەكلەر

ئالما ھىدى چاچىدۇ.

ئامان، ئامان، قارا قىز،

چاچلىرىڭنى تارا، قىز.

بولۇپ بانۇر كۆزەتچى

قوغداي سېنى گۈزەل قىز.

— تەسلىم بول ! ئاتمەن ! — دەپ ۋارقىرىدى تۇردى.
ناخشا توختىدى. ئۇ ئادەم تۇرغان يېرىدە قېتىپلا قالدى.
— تەسلىم بولاي، باتۇرۇم ! تەسلىم بولدۇم. نېمە بولدى؟
تۇردى تەلۋە ئورنىدىن سەكرەپ يولغا چۈشتى.
— كىيىملىرىڭنى يەش !
ھېلىقى ئادەم ھودۇقۇپ كەتتى.
— نېمىنى يېشىمەن، ئاغام؟
— ئۈستۈڭدىكىلەرنى ...
ئۇ ئادەم كۈلۈشكە باشلىدى ۋە:
— خۇدا ھەقىقى، چاقچاق قىلما، كىيىملىرىمنى نېمە
قىلماقچىسەن؟ مېنى قويۇۋەت، يولۇمغا ماڭاي. بەك ھېرىپ
كەتتىم، تاپانلىرىمنىڭ ئاغرىشىدىن يىقىلغۇدەك ھالغا كەلدىم.
مېنى قويۇۋەت، چىرايلىق ئاغام ...
— سال دېدىمغۇ، سالماسەن؟ — تۇردى تەلۋە قاپاقلىرىنى
تۇردى.
بۇ ئادەم گۇمان بىلەن ئىككىلىنىپ، چاقچاقمىدۇ ياكى
راستمۇ دېگەندەك تۇردىنىڭ كۆزلىرىنىڭ ئىچىگە خۇشامەت
قىلىۋاتقان ئىتتەك كۈلۈمسىرەپ قارايتتى.
تۇردى قوپاللىق بىلەن:
— قېنى يەش، ساقلاتما ! — دېدى.
ئۇ ئادەم تېخىچە ئىشەنمەستىن كۈلۈمسىرەيتتى. تۇردى
قاپاقلىرىنى تۈرۈپ پۇتغا بىرنى تەپتى.
ئۇ ئادەم ئاغرىقتىن ۋارقىراپ كەتتى.
— سال دەيمەن ساڭا، سال ! — دېدى تۇردى.
ئۇ ئادەم يالۋۇرۇشقا باشلىدى:
— پاشا ئەپەندىم، ئايغلىرىڭغا يىقىلاي، قوللىرىڭنى سۆيەي،
بۇنىڭدىن باشقا كىيىم يوق، مەن ئاندىن تۇغما، قىپپالغىچ
قالمەن ... — ئۇ ئادەم بىگىز بارمىقىنى ئاغزىغا تىقىپ شوراپ
قايتا چىقاردى، — ئاھ، خۇدا، مانا مۇشۇنداق يالغىچ،

مۇشۇنداق ... باشقا ھېچ نەرسەم يوق، پاشا ئەپەندى. قوللىرىڭنى
سۆيەي، پۇتلىرىڭنىمۇ ... كىيىملىرىمنى سالدۇرما ... سەن
ناھايىتى چوڭ پاشا، ئەپەندى، بۇ جەندىلىرىمنى نېمىمۇ
قىلاتتىڭ. پۇتلىرىڭنى، قوللىرىڭنى سۆيۈپ قويماي ...
— ھەي ئىتتىڭ كۈچۈكى، يەش دەۋاتمەن ساڭا، نېمە پاشا
ئەپەندى، پاشا ئەپەندى؟ !
بوۋاي توختىماستىن يالۋۇراتتى. كېيىن يىغلاشقا باشلىدى:
— مەن بەش ئايدىن بېرى مۇساپىر بولۇپ يۈردۈم، چۇقۇر
ئوۋاغا بېرىپ ئىشلەپ كەلدىم ...
تۇردى ئۇنىڭ سۆزىنى پۆلۈپ:
— دېمەك، پۇلۇڭ بار ئىكەن - دە؟ — دېدى.
بوۋاي بالىلاردەك بۇرنىنى تارتىپ يىغلاشقا باشلىدى.
— بەش ئاي غۇربەتتە ئۆتتۈم، چۇقۇر ئوۋانىڭ پاشىلىرى
مېنى ئۆلتۈرۈپ قويماي دېدى ...
— دېمەك، پۇلۇم بار دېگىنە ! — دەپ تەكرارلىدى تۇردى.
— ئازراق بار. شۇ قېرىلىقىمغا قارىماستىن شاللىقتا
ئىشلىدىم، پاتقاقلىقتا. چۇقۇر ئوۋادا ئۆلەي دېدىم، ئەمدى
ئۆيۈمگە كېتىۋاتمەن. ئۇنداق قىلما، ئەپەندىم، مېنى
بالىچاقلىرىمنىڭ ئالدىغا قىپپالغىچ ئەۋەتمە.
تۇردى تېخىمۇ غەزەپلەندى:
— شۇنداق بارساڭ بەك ياخشى، كىيىملىرىڭنى سال،
ھەممىسىنى سال !
بوۋاي تولغىناتتى، تۇردى خەنجىرىنى چىقاردى. خەنجەر كۈن
نۇرىدا ۋال - ۋۇل قىلىپ يالتىراپ كەتتى. خەنجەرنىڭ ئۇچىنى
بوۋايغا تەگكۈزدى، بوۋاي سەكرەپ ۋارقىرىۋەتتى:
— مېنى ئۆلتۈرمىگىن، بالىچاقامنى كۆرۈۋالاي،
كىيىملىرىمنى سېلىپ بېرەي، سېنىڭ بولسۇن.
مۆكۈنۈپ ياتقانلار كۈلۈشتى. پەقەت مەمەتلا ئاچچىقلىناتتى.
يىرتقۇچ يولۋاسنىڭ كۆزلىرىدىكى ئۇچقۇن ئۇنىڭ كۆزلىرىدە

چاقنىدى. تۇردىدىن يىرگەندى.

بوۋاي ھودۇقۇش ۋە قورقۇش ئىچىدە قوللىرى قولاشماستىن چاپىنىنى، شالۋۇرنى سېلىۋاتقاندا:

— ھە، ئەنە شۇنداق سال! شۇنداق... ئادەمنى نېمانچە خاپا قىلسەن، ھەي قېرى؟ — دېدى تۇردى.

بوۋاي قوللىرى تىترەپ تۇرۇپ كىيىملىرىنى سالىدى، بىر تەرەپكە قويدى.

— ئىشتاننىمۇ، كۆڭلەكنىمۇ سال، — دەپ ۋارقىرىدى تۇردى ۋە خەنجەرنىڭ ئۇچىنى ئۇنىڭغا تېخىمۇ پاتۇردى. بوۋاي ھەم تىترەيتتى، ھەم كۆڭلىكىنى سالاتتى.

— ياخشى ئاغام، پاشايىم، مېنى ئۆلتۈرمەڭ، ھەممىنى سېلىپ بېرى.

كۆڭلىكىنى سېلىپ كىيىملىرىنىڭ ئۈستىگە قويدى، ئىچ كۆڭلىكى يوق ئىدى. ئەمدى تۇردىغا يالۋۇرغاندەك قىلىپ بوينىنى ئېگىپ قارايتتى.

— قېنى، تېزىرەك بول، كۆزلىرىمگە قارىما، ئىشتىنىڭنى سال!

بوۋاي ئىشتىنىنىمۇ مىڭ تەستە سالىدى. تىترەشتىن ھېلىلا ئۇچۇپ كېتىدىغاندەك تۇراتتى. قوللىرى بىلەن ئالدىنى توسۇپ يۈگۈرگەن بويى ئېشىكىنىڭ يېنىغا كەتتى. ئېشەك يولىنىڭ چېتىدە ئوتلاۋاتاتتى. سول قولى بىلەن چولۋۇرنى تارتتى. ئۇنىڭ پاقاقلىرى ئىنچىكە تۈكلۈك ئىدى. بولجۇڭ گۆشلىرى سۆڭەكتەك قاتتىق، تېشىغا چىقىپ تۇراتتى. تارتىشىپ كەتكەن قورسىقى پۈرۈم — پۈرۈم، خۇددى پوستەكتەك ئىدى...

مەيدىسىدىكى تۈكلەر ئاقارغان، كىرلەشكەندى. مۇكچەيگەن مۇرىسى تۆۋەن ساڭگىلىغانىدى، پۈتۈن بەدىنى بۇرگە، پاشىلارنىڭ چىقىشىدىن قاپارغان، قىزىرىپ كەتكەن، بەدىنى خۇددى توقۇلغان بورىدەك ئىدى. مەمەت ئالدىدىن ئۆتۈپ كېتىۋاتقان بوۋاينى كۆرۈپ تېخىمۇ ئېچىندى.

بۇ چاغدا يولنىڭ نېرىقى بېشىدا تۇرغان نۆۋەتچى:

— كېلىۋاتىدۇ! — دەپ يۈگۈرۈپ كەلدى.

— ئاتلىقلار كېلىۋاتىدۇ! — دېدى تۇردى.

مۆكۈنۈپ ياتقانلار بىر قولى بىلەن ئالدىنى توسۇپ ئاران — ئاران كېتىۋاتقان، قەددى يۈكۈلگەن قېرىنى زاڭلىق قىلىپ كۈلۈشۈۋاتاتتى. بوۋاي بەش — ئون قەدەم مېڭىپ كېيىن ئارقىغا بۇرۇلدى ۋە كىيىملىرىگە ھەسرەت بىلەن قارىدى. يەنە ماڭدى، كېيىن توختاپ ئارقىغا قارىدى.

تۇردى بوۋايغا قاراپ ۋارقىرىدى:

— بۇياققا كەل، نەرسىلىرىڭنى ئال، بىزنىڭ ئوۋلار كېلىۋاتىدۇ. جېنىڭنى قۇتۇلدۇر...

تۈگۈلۈپ — تۈگەشكەندەك كۆرۈنگەن بوۋاي كۈتۈلمىگەن چاققانلىق بىلەن يۈگۈرۈپ كېلىپ ئەسكى — تۈسكى، كىرلىشىپ قېتىپ كەتكەن كىيىملىرىنى قۇچاقلدى. يەنە يۈگۈرگەنچە ئارقىغا قايتتى. ئېشىكىنىڭ ئالدىدا تىنماي يۈگۈرۈپتتى.

مەمەتنىڭ چىرايى قارىداپ كەتتى، قوللىرى تىترەيتتى. قولىدىكى مىلتىقتا قانچىلىك ئوق بولسا، ئۇنىڭ بىرىنىمۇ زايە قىلماي تۇردىنىڭ كاللىسىغا ئېتىشنى ئىستەيتتى. ئۇنى ئېتىپ تاشلاشتىن ئۆزىنى زورغا نۇتۇۋالدى.

تۇردى بۇ قېتىم تېخىمۇ قاتتىق ئاۋازدا:

— تەسلىم بولۇڭلار! — دەپ ۋارقىرىدى. كېلىۋاتقان بەش ئاتلىقنىڭ بەشىلىسى تەڭلا دېگۈدەك ئاتلىرىنى توختاتتى.

— بىر قەدەم چامدىساڭلار، قىمىر قىلساڭلار ئېتىپ تاشلايمەن، خۇدا ھەققى، ئېتىپ تاشلايمەن! — دېدى تۇردى ۋە مۆكۈنۈپ تۇرغانلارغا ۋارقىرىدى، — مەن ئۇلارنىڭ قېشىغا بارمەن، بىرەر ھەرىكەت قىلسىلا، ھەممىڭلار ھەر تەرەپتىن ئوق ئېتىڭلار!

ئۇ پايپاسلاپ، خۇددى ھېچ نەرسە بولمىغاندەك ئاتلىقلارنىڭ

يېنىغا باردى ۋە:

— ئاتتىن چۈشۈڭلار! — دېدى.

ئاتلىقلار ئاۋاز چىقارماستىن ئاتلىرىدىن چۈشتى.

ئاتلارنىڭ ئېگەر — جابدۇقلىرى كۈمۈشتىن ئىدى.

ئادەملەرنىڭ ھەممىسى ئېسىل كىيىنگەندى. بۇلاردىن

ئىككىسىنىڭ كىيىمى شەھەر كىيىمى ئىدى. بۇ بەش ئاتلىقنىڭ

بىرى ئون يەتتە ياشلاردىكى بالا ئىدى.

تۈردى ئۆز ئادەملىرىگە ۋارقىردى:

— ئۈچ ئادەم كەلسۇن!

دەل شۇ چاغدا ئون يەتتە ياشلاردىكى بالا ۋارقىراپ يىغلاشقا

باشلىدى:

— مېنى ئۆلتۈرمەڭلار، نېمىنى خالساڭلار ئېلىڭلار، نېمە

بولدۇ، مېنى ئۆلتۈرمەڭلار.

— ھەي ئاسلان! — دېدى تۈردى بالىغا قاراپ، —

قىيپالغاچ — ئاندىن تۇغما بولسىن، ئۇنىڭدىن كېيىن

يولۇڭغا ماڭ! — دېدى.

بالا بىردىنلا خۇشال بولۇپ ۋارقىرۋەتتى:

— مېنى ئۆلتۈرمەمسىلەر!؟

بالا كىيىملىرىنى تېز — تېز سېلىۋېتىپ:

— دېمەك، مېنى ئۆلتۈرمەيدىكەنسىلەر — دە؟ — دەپ

مىننەتدارلىق بىلەن سورايتتى، كۆزنى يۈمۈپ — ئاچقۇچە

كىيىملىرىنى — كۆڭلىكىنى، ئىچ كۆڭلىكىنى، ئىشتىنىنى،

قىسقىسى، ھەممە نېمىسىنى سېلىۋەتتى، تۈردىنىڭ ئالدىغا

ئەكېلىپ: «ئال» دېدى.

باشقىلارمۇ ھېچ نەرسە دېمەستىن يېشىندى. پەقەت

ئىشتانلىرىلا قالدى.

— ئىشتانلىرىڭلارنىمۇ سېلىڭلار، ئاغىلار. ئەڭ مۇھىمى،

ماڭا ئىشتان كېرەك! — دېدى تۈردى.

ئادەملەر يەنىلا ھېچ نەرسە دېمەستىن ئىشتانلىرىنى سېلىپ

قوللىرى بىلەن ئالدىلىرىنى توسۇۋالدى — دە، يولغا چۈشتى.

قاراچىلار ئۇلارنىڭ ئاتلىرىنى، كىيىملىرىنى ۋە ھەممە

نېمىسىنى ئېلىپ توپتوغرا تاغقا قاراپ ماڭدى.

تاغقا چىقىپ كېتىۋېتىپ تۈردى مەمەتكە شۇنداق دېدى:

— تەلەيلىك ئىكەنسىن، ئاۋاق، بۈگۈن تەلەيىمىز ئوڭدىن

كەلدى، ئۇلارنىڭ يانچۇقىدىن توپتوغرا بىر مىڭ بەش يۈز لىرا^①

پۇل چىقتى. ئاتلىرى، كىيىم — كېچەكلىرى، جابدۇقلىرى ...

ھېلىقى بالىنىڭ كىيىملىرى ساڭا دەل كېلىدۇ، يېپىيىڭى

ئىكەن. ئۇ كۈچۈكنىڭ قانداق چىرقىرىغىنىنى ئاڭلىدىڭمۇ؟

جېنى بەك تاتلىق ئىكەن ئۇنىڭ...

قاراڭغۇ قىيالىقتىكى پاناھلىقنىڭ تۈۋىگە يېتىپ كەلگەندە

تۈردى ئاتتىن چۈشۈپلا بالىنىڭ كىيىملىرىنى مەمەتكە كىيگۈزدى

ۋە قاراپ — قاراپ:

— ھەي مەمەت ئاۋاق! — دېدى، — ئۇ كۈچۈكنىڭ

كىيىملىرى ساڭا كارامەت ياراشتى ... خۇددى ئوقۇغۇچىلاردەك

بولۇپ قالدىڭ ...

مەمەت يات كىيىملەر ئىچىدە يۈرىكى ئېزىلىپ، ئۆزىنى

كىچىكلەپ كەتكەندەك ھېس قىلدى. بوغۇلۇپ كېتىۋاتقاندەك

بولاتتى.

مەمەت نەگە بېرىشنى، نېمە قىلىشنى بىلمەيتتى، يولدا

كېلىۋېتىپ كۆڭلىگە پۈكۈپ قويغان، لېكىن نېمە ئۈچۈندۈر

دېيىشكە جۈرئەت قىلالمىغان سوئالنى ئوتتۇرىغا قويدى:

— ھەممە نەرسىسىنى ئالدۇق. ئېلىشىڭمۇ ئالايسى، نېمە

ئۈچۈن ئىشتانلىرىنىمۇ سالدۇرۇۋالسىمىز؟ بۇنى زادىلا

چۈشەنمىدىم؟ ...

بۇنى دەپ بولۇپ يېنىكلەپ قالغاندەك بولدى. بىردەم بولسىمۇ

ئۈستىدىكى باشقىلارنىڭ كىيىمىنى ئۈنتۈپ قالدى.

① لىرا — تۈركىيە پۇلى، 1000 قۇرۇشقا باراۋەر.

تۇردى مەمەتنىڭ بۇ سوئالغا كۈلۈپ تۇرۇپ:

— داڭقىمىز مەملىكەتكە تارقالسۇن دەپ ئىشتانلىرىنى
سالدۇرۇۋالدىمىز، — دېدى، — تۇردى تەلۋىدىن باشقا قاراقچى
ئىشتاننى ئالمايدۇ، كىشىلەر بۇلارنىڭ تۇردى تەلۋە تەرىپىدىن
بۇلانغانلىقىنى بىلىۋالسۇن!

11

يامغۇردىن كېيىنكى دىمىق ئىسسىق باشلانغاندى. چىلىق —
چىلىق تەرلىتىدىغان ھۆل ئىسسىق ... ۋەلىنىڭ ھۆل
كىيىملىرى تېنىگە يېپىشقان، قان ۋە لايدا مىلەنگەن جەستىنى
ئابدۇ ئاغىنىڭ ھويلىسىدىكى بىر كىگىز ئۈستىگە ياتقۇزۇپ
قويغانىدى، يېشىل چۈنلەر يالت — يۇلت ۋازىلداپ مېيىتنىڭ
ئۈستىدە غوڭۇلداپ يۈرەتتى. مېيىت بىر غېرىبىلىق ۋە يالغۇزلۇق
ئىچىدە ياتاتتى. سارغىيىپ كەتكەن قوللىرى ئېچىنىشلىق ھالدا
ئىككى تەرەپكە تاشلىنىپ تۇراتتى.

ئوقنىڭ بىرى ئابدۇ ئاغىنىڭ سول مۇرىسىگە تەگكەنىدى.
ئوق مۇرىسىنى تېشىپ كىرىپ تاغىقىنىڭ ئاستىدا توختاپ
قالغانىدى. يەنە بىر ئوق سول پاچىقىغا تەگكەن، بىراق سۆڭەككە
تەگمەستىن چىقىپ كەتكەنىدى. ئابدۇ ئاغىنىڭ يارىسىنى
ئورمانلىقتىلا يېزا دوختۇرى تېڭىپ قويغانلىقتىن قان كۆپ
چىقىمىغانىدى. بىراق، تاغىقى ئاستىدىكى ئوق ... بەكمۇ ئاۋارە
قىلماقتا ئىدى. بۇ ئوق ئۆپكەسىگە بېرىپ تاقالغانىدى.

ئابدۇ ئاغىنىڭ بىرى ئون تۆتتە، يەنە بىرى ئون ئالتىدە
ئىككى ئوغلى بار ئىدى. ئوغۇللىرى، ئۇرۇق — تۇغقانلىرى،
مالايلىرى، ئۇنىڭ بېشىغا توپلانغان، ئۇلار ئۇنىڭ ئاغزىدىن بىر
ئېغىز سۆزنىڭ چىقىشىنى كۈتۈۋاتاتتى. ئۇ ئاستاغىنا ئىگىراپ
ئۆھ تارتاتتى. خوتۇنلىرىمۇ ئۇنىڭ بېشىدا ئولتۇرۇپ، ئون
چىقارماستىن مىشىلداپ يىغلىشاتتى.

ئابدۇ ئاغا تۇيۇقسىزلا كۆزلىرىنى غەلىتە ئالايىتىپ:

— جىيەنىم قانداق؟ ۋەلىنىم قانداق بولدى؟ — دەپ
سورىدى.

ئاياللار ھۆڭرەپ يىغلاش بىلەن جاۋاب بەردى.

— دېمەك ... — دەپ قويدى ئابدۇ ئاغا.

— بېشىڭ ئامان بولسۇن! — دەپ جاۋاب بەردى

يېزىلىقلاردىن بىرى، — ئۆزۈڭ سالامەت بول، ئابدۇ ئاغىمىز!

ئابدۇ ئاغا كۆزلىرىنى پارقىرىتىپ:

— ئۇ مەلئۇنچۇ؟! — دەپ سورىدى.

ھەممىسى باشلىرىنى ئېگىپ ئارانلا:

— قاچۇرۇپ قويدۇق، — دېيىشتى.

ئابدۇ ئاغا كۆزلىرىنى غەزەپ بىلەن ئالايىتىپ يەنە سورىدى:

— ھېلىقى قىز دېگەن بۇزۇقچۇ؟

— ئۇنى ئەكەلدۇق.

ئابدۇ ئاغا كۆزىنى يۇمدى، بېشىنى ياستۇققا قويدى،

ئىگىراشقا باشلىدى. بىرھازادىن كېيىن كۆزلىرىنى ئېچىپ:

— قىزنى ئۇرمىغانسىلەر؟ — دەپ سورىدى.

— زادىلا ئازار بەرمىدۇق! — دېيىشتى.

— بەك ياخشى قىپسىلەر، تاك قىلىپ بىرنى

چەكمىگەنسىلەر؟

— بىرىنىمۇ چەكمىدۇق.

— بەكمۇ ياخشى قىپسىلەر.

ھەممىگە مەلۇم ئىدىكى، دېھقانلاردىن بىرەرى بىرەر گۇناھ

ئۆتكۈزۈپ قويغاندا، ئابدۇ ئاغا ئۇنى ئۇرغۇزمىسا، دېمەك،

ئۇنىڭغا ھەممە يامانلىقنى قىلاتتى. ئۇ ئادەم ئۆمرىنىڭ

ئاخىرىغىچە قىلغان گۇناھىنىڭ جازاسىنى تارتاتتى. ئەگەر

ئۇرغۇزىدىغانلا بولسا، بۇ ئىش ئۇنتۇلۇپ كېتەتتى. ئابدۇ ئاغىغا

قارشى بىرەر گۇناھ قىلىپ قويغان دېھقان ئۇنىڭ ئالدىغا

كېلىپلا ئولتۇراتتى، تاكى تاياق يەپ بولمىغۇچىلىك ئۇنىڭ

ئالدىدىن نېرى كەتمەيتتى.

ئۇ كۆزلىرىنى يەنە يۈمىدى، يۈزى ساپسېرىق سارغايغان ۋە ئۈزىراپ قالغانىدى. سەل تۇرۇپ كۆزلىرىنى ئاچقاندا چىرايىدا بىلىنەر - بىلىنمەس خۇشاللىق ئالامىتى كۆرۈندى.

— مەن بىلەن بىللە ئورمانغا بارغانلارنىڭ ھەممىسى مۇشۇ يەردىمۇ؟ — دەپ سورىدى.

— ئەلى توكۇر بىلەن رۇستەم يوق.

— بېرىپ ئۇلارنىمۇ دەرھال تېپىپ كېلىڭلار، — دەپ

جىددىي بۇيرۇق قىلدى.

بىردەمدىن كېيىن ھويلىنىڭ ئىچى ئاياللارنىڭ يىغا - زارىغا تولدى. ۋەلىنىڭ دادىسى، ئانىسى، يېزىلىقلىرى كەلگەنىدى.

ئانىسى ئوغلىنىڭ ئۈستىگە ئۆزىنى ئېتىپ، قان ۋە پاتقاق ئىچىدە ياتقان مېيىتىنى سۆيەتتى. دادىسى بىر قولىدا پېشانىسىنى تۇتۇپ، خۇددى ئېسىدىن ئازغان كىشىدەك ئولتۇراتتى. ئانىسىنى

مىڭ تەسلىكتە ئوغلىنىڭ جەستى ئۈستىدىن ئايرىپ ئەكېتىشتى. دادىسىمۇ ھوشسىز ھالەتتە بېشىنى ساڭگىلىتىپ

ئاستا ئورنىدىن تۇردى. بۇ ئېگىز، ئورۇق، سوزۇق، ماڭلىيى كەڭ ئادەم ئىدى. ئۈستىگە كەشتىلىك ياقىسىز كۆڭلەك، يوللۇق

رەختىن شالۋۇر كىيگەن، پۇتىغا تېرە چورۇق تارتقان، چورۇقنىڭ تۈكلىرىمۇ چۈشمىگەنىدى. ئورنىدىن تۇرغاندىن

كېيىن ئەتراپىغا ھودۇقۇش بىلەن قاراپ، قوللىرىنى ساڭگىلىتىپ داڭ قېتىپ قالدى ... چىرايى قايغۇ ۋە

تەرىپلىگىلى بولمايدىغان بىر خىل ئەلەم بىلەن تولغانىدى. ئوغلىنىڭ جەستىگە زادىلا قارىيالمىتتى، چىدىيالمىتتى.

ئۇ ئەنە شۇنداق تۇرغاندا، بىرى كېلىپ قولىدىن تۇتتى ۋە ئابدى ئاغىنىڭ ئالدىغا ئەكەلدى. ئابدى ئاغا ئۇنى كۆرۈش بىلەن:

— تەقدىر! — دەپ بېشىنى ئەگدى.

ئۇ ئادەم بىر سەسكىنىپ:

— تەقدىر ... تەقدىر — بۇنى تەقدىر دېگىلى بولمايدۇ، ئابدى

ئاغا. بۇ تەقدىر ئەمەس، بىر مۇشۇككە، بىر ئىتقا، بىر قۇشقا، ئىشقىلىپ، بىر جانلىققا ھۇجۇم قىلساڭ بىرىنچى قېتىم

قورقىدۇ، ئىككىنچى قېتىممۇ قورقىدۇ ... ئۈچىنچى قېتىم جېنىنى قولىغا ئېلىپ يولۋاسقا ئايلىنىدۇ ... ۋە سېنى پارە -

پارە قىلىۋېتىدۇ. ئادەملەرگە ئۈنچىلىك قاتتىقلىق قىلماسلىق كېرەك ئىدى. قىزنى ئەپقېچىپتۇ ... قويۇپ بەرگەن بولساڭ

بولاتتى ... خۇدايىم جاجىسىنى بېرەر ئىدى — ... دېدى - دە، جىم بولۇپ قالدى. يەنىلا ئەسلىدىكى ھوشسىز ھالەتكە چۈشۈپ

قالدى. خۇددى بۇ ئۆيگە كىرگەندىن بېرى سۆزلىمىگەندەك، مىدىر قىلمىغاندەك، جايىدا تاشتەك قېتىپلا قالغانىدى.

ئابدى ئاغا چىشلىرىنى غۇچۇرلىتىپ:

— ئۇنىڭ مۇشۇنداق قىلىشىنى بىلگەن بولسام ئىدىم ...

بىلگەن بولسام ... قاراپ تۇر، ئۇلارنىڭ بېشىغا نېمە كويلارنى سالمەن تېخى! ئۇ مەلئۇنمۇ، ئۇ بۇزۇقمۇ پەرياد ئۇرۇپ ئۆزىگە

مىڭ قېتىم ئۆلۈم تىلەيدۇ، مىڭ قېتىم ... ئىزدەپ تاپتۇرمىەن، مۇنداق بولۇشىنى بىلگەن بولسام ۋەلىنى بىللە ئاپىراتتىممۇ؟

سەن شۇنداق ئويلايمسەن؟ بىر قارىغايغا باغلاپ، ئاستىدىن ئوت قويدۇرمىەن، نېمە قىلىپ بولسىمۇ ئۇلارنى قولغا چۈشۈرمىەن ...

يېنىدىكىلەردىن سورىدى:

— قوغلاشقا چىقىپ كەتتىمۇ؟

— ئاخشامدىن بېرى ...

— ساقچىغا ئادەم ئەۋەتتىڭلارمۇ؟

— ئاخشام ئەۋەتكەن.

— ژاندارمىلار تېخى كەلمىدىمۇ؟

— كەچقۇرۇن كېلىدۇ، ھۆكۈمەتكە خەۋەر قىپتۇ. سوتچى

بىلەن دوختۇرنى كۈتۈۋاتقاندۇ؟! ...

— دوختۇر كەلمىسە بولمايدۇ، — دېدى ئابدى ئاغا، — ئۇلار

كېلىشتىن بۇرۇن ئورماندا مەن بىلەن بىللە بولغانلارنىڭ

ھەممىسى جەم بولسۇن، بىرى كەم بولسا بولمايدۇ ...

— ئەلى توكۇر بىلەن رۇستەم سىرتتا تۇرىدۇ.

— دېمەك، ھەممىسى جەم بوپتۇ - دە؟

— ھەممىسى!

— ئۇنداق بولسا ھەممىسى قېشىمغا كەلسۇن، ئۆيدە باشقا ھېچكىم قالمىسۇن، ھېچقانداق كىشى ... — دېدى ئابدى ئاغا. ئۆلگەن بالىنىڭ دادىسى ئەس - ھوشىنى يوقاتقان ھالدا ئورنىدىن تۇردى، ئاستا سىرتقا چىقىپ كەتتى. ئابدى ئاغىنىڭ چىرايىغا قاراپمۇ قويمىدى، ئۇنىڭ ئارقىسىدىن ئۆيدىكىلەرنىڭ ھەممىسى چىقىپ كەتتى.

ئۇلارنىڭ ئورنىغا ئورماندا بىللە بولغانلار كىرىشتى. ئابدى ئاغىنى چۆرىدەپ ئولتۇرۇشتى. ھەممىسى تەشۋىشتە ئىدى. ئۇنىڭ «ئۇنداق دەپ گۇۋاھلىق بېرىڭلار! مۇنداق دەپ گۇۋاھلىقتىن ئۆتۈڭلار» دەيدىغانلىقىنى بىلىشەتتى. ھۆكۈمەتنىڭ بىرەر ئىشى چىقىپ قالسىلا، ئۇلار ئۆزلۈكىدىن ھېچ نەرسە دېيەلمەيتتى. نېمە دېيىش كېرەك بولسا، ئابدى ئاغا ئۇلارنى چاقىرىپ كېلىپ بۇ سۆزلەرنى يادلىتاتتى. شۇنىڭدىن كېيىن ئۇلار ھۆكۈمەت ئادەملىرىنىڭ ئالدىغا چىقىپ شانۇتىدەك ئۆگەتكەن گەپلەرنى تەكرارلىشاتتى. يادلىۋالغان سۆزلىرى تۈگەپ، باشقا بىرەر سوئال سورىلىپ قالغان تەقدىردە «بىلمەيمەن» دېيىشەتتى. نېمىنى سورىسا «بىلمەيمەن» دەپلا جاۋاب بېرىشەتتى. ئابدى ئاغا ھەممىسىنىڭ چىرايىغا قاراپ چىقتى. ھەممىسىنىڭ رەڭگى سارغىيىپ كەتكەنىدى. ئۇ بىرھازا غىچە يەرگە قاراپ ئون - تىنسىز تۇرۇپلا قالدى. بېشىنى كۆتۈرۈپ يەنىلا ئۇلارنىڭ كۆزىنى تېشىۋەتكۈدەك قىلىپ تىكىلدى. كالىپۇكلىرى ئاستاغىنا مىدىرلىدى. ئۇنىنى ئارانلا چىقىرىپ:

— ماڭا قۇلاق سېلىڭلار، قېرىنداشلار! — دېدى، — ئالدى بىلەن قولۇڭلارنى كۆكسۈڭلەرگە قويۇڭلار ... قويدۇڭلارمۇ؟ ھە، ئەمدى ئويلاڭلار ... ھازىر مەن سىلەردىن سورايىمەن: يۇنداڭلارنى ئىچىپ، ئىشىكىڭلاردا ياتقان ئىت سىلەرنى تالاپ، بالىچاقاڭلارنى

ئۆلتۈرۈۋەتسە، سىلەر قانداق قىلىسىلەر؟ بۇنىڭغا جاۋاب بېرىڭلار ... قولۇڭلار كۆكسۈڭلەردە بولسۇن! قورقۇپ كەتمەڭلار ... ھەر بىر كىشىگە ئۇزاققىچە تىكىلىپ قاراپ چىققاندىن كېيىن يەنە سورىدى:

— جاۋاب بېرىپ بېقىڭلار قېنى، سىلەر بولساڭلار قانداق قىلغان بولاتتىڭلار؟

بۇ قېتىم كۆزلىرىنى دەھشەت بىلەن چاقماق تېزلىكىدە يۈگۈرتۈپ چىقتى.

— سىلەر بولساڭلار قانداق قىلاتتىڭلار؟ سۆزلەڭلار.

— جاجىسىنى بەرگەن بولاتتۇق، — دېيىشتى مىرىلدېشىپ.

— قانداق قىلىپ؟ — دېدى ئابدى ئاغا كۆزلىرىنى ئالايىتىپ.

— سېنىڭ دېگىنىڭدەك قىلاتتۇق، ئاغا، بۇنى ئۆزۈڭ بىلىسەن.

بۇنى ئاڭلىغان ئابدى ئاغا خۇددى ئۇلار مۇھىم نەرسىلەرنى سۆزلىگەندەك، ئۇلارنىڭ سۆزىنى تەستىقلىغان ھالدا:

— خوپ، قېرىنداشلار! مانا مېنىڭ بالامنى تالىدى، مېنى يارىلاندى، ئىتنىڭ بىرى قېچىپ كەتتى، چوقۇم تۇتۇلىدۇ، قۇتۇلۇپ كېتەلمەيدۇ. بۇ يەردە ئۇنىڭ گۇناھلىق ھەمراھى قالدى. ئەسلىدىمۇ بۇ ئەسكىلىكلەر شۇ قىزنىڭ كاساپىتىدىن بولغانىدى. ھەممە جىنايەت ئۇنىڭ ... ئۇ بالىنى شۇ قىز ئاتتى ... بۇنى كۆزىمىز بىلەن كۆردۇق، ۋەلىنى شۇ قىز ئاتتى. ھەر ئىككىسىنىڭ قولىدا تاپانچا بار ئىدى. بۇنى ھەممىڭلار كۆردۈڭلار، ئالدى بىلەن ئۇ مەلئۇن مېنى قارىغا ئېلىپ ئوق چىقاردى. كېيىن قىز ئۇ يىگىتنى چەنلەپ ئوق ئاتتى.

ئابدى ئاغا تاشقىرىغا قاراپ ۋارقىرىدى:

— بالىلىرىم، بىرىڭلار كىرىڭلار.

چوڭ ئوغلى كىرىپ كەلدى.

— ئۇ قورالنى ئېلىپ بەرگىن، بالام!

ئوغلى ئۆيىنىڭ تام ئىشكاپىدىن يېپىيىڭى بىر تاپانچىنى ئېلىپ

دادىسىغا بەردى. ئابدۇ ئاغا قولىدىكى تاپانچىنى يېنىدىكىلەرگە ئۇزارتتى:

— قايتا - قايتا ئوبدان قاراپ چىقىڭلار، قىزنىڭ قولىدىن تارتىۋالغان تاپانچا مۇشۇمۇ؟ ۋەلىنى ئاتقان تاپانچا مۇشۇمۇ؟ ئوبدان قاراڭلار ...

تاپانچا قولىدىن - قولغا ئۆتتى، ئاخىر يەنە ئابدۇ ئاغىنىڭ قولىغا كەلدى.

— كۆردۈڭلارمۇ؟ — دېدى ئابدۇ ئاغا.

— كۆردۈق.

— بۇ تاپانچا ۋەلىنى ئاتقان قىزنىڭ قولىدىكى تاپانچا. قىز ۋەلىگە ئوق چىقاردى، ۋەلى يەرگە يىقىلىش بىلەن تەڭ تاپانچىمۇ قىزنىڭ قولىدىن يەرگە چۈشۈپ كەتتى. تاپانچىنى يەردىن ھاجى ئالدى. قىزنىمۇ ھاجى تۇتۇۋالدى، بۇنىمۇ ھەممىڭلار كۆرۈپ تۇردۇڭلار، شۇنداق ئەمەسمۇ، ھاجى؟

ھاجى پاكار، چېقىر كۆز، بۇرنى يوغان، ۋاقتىدىن بۇرۇن قېرىپ كەتكەن، يىرتىق چاپانلىق، يۈز - كۆزىنى قاسماق بېسىپ كەتكەن، چاچ - ساقاللىرىغا تارغاق سېلىنمىغان، خۇددى توپىغا مىلىنىپ چىققانداك بىر ئادەم ئىدى.

— شۇنداق بولدى، سادىغاڭ كېتەي ئاغام، دەل شۇنداق بولدى. تاپانچا يەرگە چۈشۈش بىلەن، يەنە يەرگە چۈشۈش بىلەن، جېنىم ئاغام، مەن ئېلىۋالدىم ... قىز ئارقىغا بۇرۇلۇپ قاچقاندى، يەنى ئوغۇلنىڭ قولىنى تۇتۇپ ... ئوغۇل دېگىنىم ھېلىقى مەلئۇن مەمەت ئاۋاق بارغۇ، شۇنىڭ دەل ئۆزى. ئۇلار بىر - بىرىنىڭ قوللىرىنى تۇتۇشۇپ بىللە قېچىپ كېتىۋاتاتتى. بېرىپلا خەدىچەگە ئېسىلدىم، ماڭغۇزىمدىم. دەل شۇ چاغدا كۆز ئالدىمدىلا خەدىچە ۋەلىنى ئېتىۋەتتى ... ھاجى بېشىنى لىڭشىتىپ كۆزىنىڭ يېشىنى ئېرتقانداك قىلدى.

— ئاھ، ۋەلى غوجام، ۋەلى غوجامغا يېتىدىغان ئادەم بارمىدۇ؟ يامانلار ئۇنىڭغا قەست قىلدى. باتۇرلارنىڭ باتۇرىنى ئۆلتۈرگەننى

كىم كۆرگەن؟! ئاھ، ۋەلى غوجام، بىر تېيىنگە ئەرزمەيدىغان خوتۇننىڭ ئوقىنى يەپ ئۆلگەن غوجام. بۇ كاپىرنىڭ قىزى كۆز ئالدىمدىلا ئوق چىقاردى ... شۇنداق بىر قارىغا ئالغانىدى، ئىتنىڭ قىزى ... بىر چەنلىدى ... نەدىن ئۆگەنگەندۇ بۇنى ... — ئاڭلىدىڭلارغۇ، ھەممىڭلار مانا شۇنداق كۆرگەندىڭلار، راستمۇ؟ زەكەرىيە، سەنمۇ خۇددى شۇنداق كۆرگەندىڭ؟ — دېدى ئابدۇ ئاغا.

— راست، خۇددى شۇنداق كۆرگەندىم، — دېدى زەكەرىيە.

— ئەلى توكۇر، سەنچۇ؟

ئەلى توكۇر باياتىن بېرى پارتلاپ كېتەي دەپ قالغانىدى.

— مەنمۇ؟ — دېدى ئۇ — ھېچ نەرسىنى كۆرمىدىم، ئاغا. ھېچقانداق نەرسىنى كۆرمىدىم، بىر ئىزنى قوغلاپ تاپقىنىم ئۈچۈن يېزىدىكىلەر يۈزۈمگە قارىماس بولدى، مەيلى مۇشۇ يېزىدىكىلەر بولسۇن، مەيلى ئۆزۈمنىڭ يېزىلىقىلىرىم بولسۇن، يۈزۈمگە قارىمايدۇ، بالىلار چېغىدا ماڭا تەتۈر قارايدۇ، خوتۇنۇممۇ مەندىن يىرگىنىدىغان ۋە ماڭا گەپ قىلمايدىغان بولۇۋالدى. ھېچ نەرسىنى كۆرمىدىم، ئاغا. بۇنى ياخشى بىلىۋال، ئاغام! مەمەتنىڭ سېنى ئاتقانلىقىنىمۇ كۆرمىدىم، — دېدى — دە ئورنىدىن تۇرۇپ ئىشىككە قاراپ ئىلدام ماڭدى. ئۇنىڭ پۈتۈن ۋۇجۇدى بىر ئىسيانغا ئايلانغان، ھەقىقىي ئىسيانكاردەك ماڭاتتى.

ئابدۇ ئاغا مۇنداق ھەرىكەتنى، مۇنداق ئىسياننى ھېچكىمدىن كۈتمىگەننىدى. تېرىككەنلىكىدىن ساراڭ بولاي دەپ قالدى. كالىپۇكلىرى ساڭگىلاپ كەتتى، سەل ئۆزىگە كەلگەندىن كېيىن غەزەپلەندى، ئاچچىقىدىن بېشى پۇلاڭلاشقا باشلىدى. ئارقىسىدىن يۈگۈرىدىغانداك ئۇنىڭغا قاراپ سوزۇلدى:

— ئەلى توكۇر! ھەي ئەلى توكۇر! ئەمدى بۇ يېزىدا تۇرغۇچى بولما! كۈدە - كۆرپەڭنى يىغىشتۇرۇپ نەگە كەتسەڭ كەت! يەنە بىر كۈن تۇرۇپ قالساڭ، ئادەم ئەۋەتىپ ئويۇڭنى بېشىڭغا يىقىتقۇزىمەن. ئۇقتۇڭمۇ ئەلى توكۇر؟! — دەپ ۋارقىراپ كەتتى

ۋە ئۆز - ئۆزىگە، — نومۇسسۇزلار، نان كورلار، يالاڭ ئۆشلەر ... —
دېدى، كېيىن ئاۋازىنىڭ بارىچە ۋارقىرىدى:

— ھەممىڭلار خۇددى ھاجىغا ئوخشاشلا كۆرگەندىڭلارغۇ؟
ھەممە ئادەم بىر ئېغىزدىن:

— شۇنداق، كۆردۈق! — دېيىشتى.

— يەنە قولۇڭلارنى كۆكسۈڭلەرگە قويۇڭلار، ئەي
يېزىلىقلىرىم، قېرىنداشلىرىم ... مېنى مۇشتۇمدەك ھېلىقى
شۈمتەك ئۆلتۈرمەكچى بولسۇنۇ ... مەندەك بەش يېزىنىڭ
ئاغىسىنى ... خوجايىنىنى ... بىر قىز ئۈچۈن ... مەن ئۆلگەن
بولسام سىلەرنىڭ ھالىڭلار نېمە بولاتتى؟! ... بۇنى ئويلاپ
بېقىڭلارچۇ قېنى! مېنى يوق دەپ پەرەز قىلىپ كۆرۈڭلارچۇ
قېنى! بىر قىز ماڭا كېلىن بولىدىغان چاغدا بىر يالاڭ تۆش
بىلەن قېچىپ كەتسۇن، بۇ قايسى كىتابتا يېزىلغان؟
ۋىجدانڭلارغا مۇراجىئەت قىلىڭلار ... ۋىجدان ئارىلاشمايدىغان
ئىش ئىش بولمايدۇ، ئۇ ئىشتىن ياخشىلىق چىقمايدۇ ... بولۇپمۇ
ۋىجدان ...

— ئاغىمىز ئۈچۈن قولىمىزنى قويدۇق مانا! — دېدى
باشقىلار.

ئاغا ماختىغاندەك قىلىپ:

— ياشاپ كەت، مۇسا! — دېدى.

— ئاغىمىز ئۈچۈن ئەمەسمۇ؟ بولدى، ھەممىمىز قولىمىزنى
كۆكسىمىزگە قويدۇق، بولدى، — دېدى قانداق كېكەچ.

— رەھمەت سىلەرگە، — دېدى ئاغا، — بۇ يىل سىلەردىن
ھوسۇلنىڭ پەقەت تۆتتىن بىرىنى ئالىمەن. قېنى، چارۋا
ماللارنىمۇ سىلەرگە بېغىشلىدىم، قولۇڭلاردىكى ماللار سىلەرنىڭ
بولىدۇ. خوپ، مېڭىڭلار، قولۇڭلارنى كۆكسۈڭلەرگە قويۇپ تۇرۇپ
ھۆكۈمەتكە نېمە دەيدىغىنىڭلارنى ئويلاپ كۆرۈڭلار ...

ئۇلار ئاغىنىڭ ئالدىدىن خۇشال - خۇرام، كۈلۈپ چىقىشتى.
ھوسۇلنىڭ تۆتتىن ئۈچى! ماللارمۇ! ۋاي ئاناڭنى! دېيىشىپ

ھويلىنىڭ بىر بۇلۇڭىغا — ئەللىك مېتىر نېرىدىكى بىر يەرگە
يىغىلىشتى، دېمەكچى بولغان سۆزلىرىنى يادلىشاتتى:

— ھاجى ئەپەندى ... مانا بۇ ھاجى ئەپەندى بېرىپلا تاپانچىنى
يەردىن ئالدى. قىز ئوغۇلنىڭ قولىنى تۇتۇپ قاچقاندى، قىز
ئوغۇلنىڭ قولىدىن بوشاپ چىقتى ... باردۇق - دە، تۇتۇۋالدۇق ...
ھاجى ئۇلارنىڭ سۆزىنى توختىتىپ:

— بۇ يېرى قاملاشمىدى، — دېدى. — مۇنداق دېيىش
كېرەك: «ھاجى، يەنى مەن باردىم، ئۇلار قول تۇتۇشۇپ
قاچقاندى، مەن بېرىپلا خەدىجەگە ئېسىلدىم، مەن، يەنى ھاجى
ئېسىلغاندا دەيسىلەر، ئوغۇل بالا، يەنى مەمەت ئاۋاق قىزنى تاشلاپ
قاچتى ... ھاجى بېرىپلا قىزغا ئېسىلدى. ھاجى قىزغا
ئېسىلىشى بىلەنلا ئوغۇل، يەنى مەمەت ئاۋاق قىزنى تاشلاپ
قاچتى ... قىز تاپانچىنى بەتلىدى ... نەلەردە ئۆگىنىۋالدىكىن بۇ
ئىتنىڭ قىزى؟ ۋەلىنى چەنلەپ تۇرۇپ ئۈچ پاي ئوق چىقاردى.
ئۈچىلىسى دەل تەگدى! ۋاي ئىتنىڭ قىزى، ئۈچىلىسى! ...
شۇنىڭدىن كېيىن ۋەلى يەرگە جانسىز يىقىلدى. قىزنىڭمۇ
قولىدىكى تاپانچا يەرگە چۈشتى، ھاجى قېشىغا باردى. مانا بۇ
ھاجى بېرىپ تاپانچىنى يەردىن ئالدى ...»

— توغرا! دەل شۇنداق بولدى، — دېدى ھاجى، — ئۇلار
كېلىشتىن بۇرۇن بىز ياخشىلاپ يادلىۋالساق بولىدۇ.

چۈشتىن كېيىن ئالدىدا ئىككى نەپەر قوراللىق ژاندارما،
ئارقىسىدا دوختۇر بىلەن تەپتىش، ژاندارما چاۋۇش^① كېلىپ
ئابدۇ ئاغىنىڭ ئۆيىگە چۈشتى. ھويلىدىكى مېيىتنىڭ ئۈستىگە
بىر گۈللۈك يوتقان يېپىلغاندى، مېيىتنىڭ ساپسىرىق قولى
يوتقاننىڭ چېتىدىن چىقىپ تۇراتتى.

دوختۇر ياش، كۆك كۆز، قىزلارغا ئوخشايدىغان بىر ئادەم
ئىدى. ئاتتىن چۈشۈپ مېيىتقا يىرگىنىپ قاراپ چىقتى ۋە

① چاۋۇش — بەنجاڭ دەرىجىلىك ئەمەلدار.

يوتقانى ھىم بېيىپ قويدى.

— كۆمسەڭلار بولىدۇ، — دېدى دوختۇر.

ئۇلار قاپاقلىرى سۈرلۈك قىياپەتتە ئىچكىرى كىرىپ كەتكەن ئاغىنىڭ يېنىغا كېلىپ ئولتۇردى. بەكمۇ ھېرىپ كېتىشكەندى. بۇلارنىڭ ئۈچىلىسى ئابدى ئاغىنى شەھەردىكى چېغىدىلا تونۇيتتى. چاۋۇش ئابدى ئاغىنىڭ يېقىن دوستى ئىدى. بۇ ۋەقەدىن قايغۇرغانلىقىنى پۇرسەت تاپسىلا ئەسكەرتىپ تۇردى: — سەن زادىلا قايغۇرما، ئاغا! قاتلىنى خۇددى ئۆزۈم قويۇپ قويغاندەك تېپىپ كېلىمەن. جاجىسىنى يەيدۇ، زادىلا بىئارام بولما! ... ئىزدەش ئۈچۈن تۆت ژاندارمىنى ئەۋەتتىم.

چاۋۇش ماشىنىكىنىمۇ ئالغىچ كەلگەندى. قېپىدىن چىقىرىپ تاختاينىڭ ئۈستىگە قويدى. بىر ژاندارمىنى ئەۋەتتى، خەدپەنى ئەكەلدى. قىزنى سوراق قىلدى. قىز ۋەقەنى باشتىن — ئاخىر سۆزلەپ بەردى. دېگەنلىرى ماشىنىكىدا بېسىلدى. ئاندىن كېيىن ۋەقەنىڭ گۇۋاھچىلىرى ئۆز ئىپادىلىرىنى بىلدۈرۈشتى. ئالدى بىلەن ھاجى گۇۋاھلىق بەردى. ۋەقەنى باشتىن — ئاخىر سۆزلەپ بەرگەندىن كېيىنلا:

— مەمەت ئابدى ئاغىغا ئوق ئاتقان چاغدا بىردىنلا خەدپەگە كۆزۈم چۈشۈپ قالدى. بۇ قىزنىڭ قولىدا تاپانچا، ۋەلىنى چەنلەپ شۇنداق بىر ئاتتىكى، ۋەلى: «ۋاي ئانام! ئۆلدۈم! ...» دەپ يەرگە دۈم چۈشۈش بىلەن خەدپە قېتىپلا قالدى ... تاپانچىمۇ قولىدىن چۈشۈپ كەتتى ... مەن بېرىپ تاپانچىنى پاتقاقنىڭ ئىچىدىن ئالدىم. مەمەت قىزنى، يەنى خەدپەنى قولىدىن تۇتۇپ قاچقاندى، بېرىپلا ئۇلارغا ئېتىلدىم — دە، ئىككىسىنىلا تۇتۇۋالدىم ... مەمەت قېچىپ كەتتى، مەن قىزغا ئېسىلىپلىۋالدىم، زادىلا قويۇپ بەرمىدىم، مانا شۇنداق، قويۇپ بەرمىدىم، قويۇپ بېرەتتىم! ...

خەدپە ھاجىنىڭ بۇنداق گۇۋاھچىلىقىغا ھەيرانلا قالدى. ھاجى نېمە قىلماقچى، بۇنى زادىلا بىلەلمىدى.

— بۇ ئادەم ۋەلىنى سېنىڭ ئۆلتۈرگەنلىكىڭنى ئىسپاتلىدى.

بۇنىڭغا نېمە دەيسەن خەدپە؟ — دەپ سورىدى تەپتىش.

— ياق! — دېدى خەدپە، — مەن قانداق قىلىپ يوغان بىر ئادەمنى ئۆلتۈرەلەيمەن؟ ۋەقە ھېچقاچان ھاجىنىڭ دېگىنىدەك ئەمەس. نېمە ئۈچۈن ئۇلار مۇشۇنداق دەيدۇ، ۋاي خۇدايىم توۋا! ئۇنىڭدىن كېيىن زەكەرىيە گۇۋاھلىقتىن ئۆتتى. ئۇمۇ خۇددى ھاجىدەكلا سۆزلىدى. بىر سۆزنى كەم قويمىدى، بىر سۆزنىمۇ قوشمىدى. گۇۋاھچىلارنىڭ ھەممىسى بىر خىل سۆزلىگەندىن كېيىن خەدپە ئۆزىگە قارشى بىر سۈيىقەست قىلىنىۋاتقانلىقىنى سەزدى، قورققىنىدىن يۈرىكى سېلىپ كەتتى، كۆزىدىن تاراملاپ ياش تۆكۈلدى.

تەپتىش گۇۋاھچىلارغا تاپانچىنى كۆرسىتىپ:

— خەدپەنىڭ قولىدىكى تاپانچا مۇشۇمىدى؟ — دەپ سورىدى.

— ھەئە، مۇشۇ تاپانچا ئىدى، — دەپ جاۋاب بېرىشتى.

ئۇلار شۇ كېچىسى ئابدى ئاغىنىڭ ئۆيىدە قونۇپ قېلىشتى. ئاستىلىرىغا قاتمۇقات كۆرپىلەر سېلىندى، ھۆرمىتىگە قوزىلار سويۇلدى، تونۇر كاۋاپلىرى قىلىندى. تەپتىش ھەر قېتىم تاغلىق يېزىلارغا كەلگىنىدە تونۇر كاۋاپى قىلدۇرۇپ يەيتتى. گۆشنى ئەڭ لەززەتلىك پىشۇرۇشنىڭ ئۇسۇلى مۇشۇ ئىدى.

شۇ كېچە خەدپەنىمۇ ياندىكى بىر ئۆيگە سولاپ قويدى. ھېچ نەرسىنى چۈشىنەلمىگەن خەدپە بېشىنى تىزلىرىنىڭ ئۈستىگە قويۇپ تاڭ ئاتقۇچە ئىچىدە يىغلاپ چىقتى. تاڭ ئېتىش بىلەن ئىككى ژاندارما خەدپەنى سولاپ قويغان ئۆيدىن ئاچقىپ ئالدىغا سېلىپ مېڭىشتى. خەدپە تۈرمىگە ئېلىپ كېتىلىۋاتاتتى. ئۇ ئەس — ھوشىنى يوقانغاندى. نېمە بولۇشىنى، نېمە قىلارنى بىلەلمەيتتى. ماڭغاندا پۇتلىرى ئالمىشىپ كېتەتتى. بۇ ئۇنىڭ ئۆز يېزىسىدىن ئىككىنچى قېتىم چىقىشى ئىدى. بىرىنچى قېتىمدا يېنىدا يۆلەنچۈكى، سۆيگىنى بار ئىدى، ئۇ چاغدا نەگە

بېرىشنى، نېمە قىلىشنى بىلەتتى، مېھرى ئىسسىق ئېتىز، بىر ماكاننىڭ شېرىن خىيالى كەينىدىن كېتىۋاتاتتى. ھازىر بولسا يۈرىكىدە بىر خىل قورقۇش ۋە ئۈمىدسىزلىك بار ئىدى. بۇ ئادەملەرنىڭ ئۇنى نېمە قىلىشنى ئويلايتتى. يېزىدىن ئايرىلغاندا ھەتتا ئاپسىمۇ خوشلاشقىلى چىقمىدى ... دوستلىرىمۇ ئۇزاتمىدى. بۇ ئۇنىڭ كۆڭلىگە قاتتىق كەلدى. بۇ ئىش ئۇنى تۈگەشتۈرۈۋەتتى. ئۆزىنى يات ئادەملەر ھەيدەپ كېتىۋاتاتتى. تۇرۇپلا ھېچ نەرسىنى ھېس قىلالمايتتى، ئويلىيالمىتتى ۋە كۆرەلمەيتتى. بەزىدە ھوشىنى يىغىپ ئىككى تەرىپىدە كېتىۋاتقان زاندارمىلارغا قاراپ قورقاتتى. خەدىچە ئۈچۈن كەلگۈسى قاراڭغۇ ئىدى، ماڭغانسېرى تېخىمۇ قاراڭغۇلۇققا كىرىپ كېتىۋاتقاندەك ... كۆز ئالدىدا كارامەت چوڭ بىر ھۆكۈمەت ... زاندارمىلار ... ئالدىدا كېتىۋاتقان ئىككى ھۆكۈمەت ئادىمى ...

ئەتىسى شەھەرگە كەلگەندە خەدىچە ھالىدىن كەتكەنىدى. چارچاشتىن سۆرىلىپ ماڭاتتى. بازار كۆڭلىگە سەل - پەل ئارام بولدى. يۈرىكىمۇ ئاز - تولا ئىزىغا چۈشتى، قورقۇنچى ئازايدى. مەمەتنى ئەسلىدى. مەمەت دائىم سېرىق رەڭلىك ئۇچقۇننى تەسۋىرلەپ بېرەتتى. ئاپپىلىسىنلارنى، ئاپپاق شېغىل تاشلارنى، ئېقىن سۇلارنى، كاۋاپ پۇراقلىرىنى ... بىر ئۆيىنىڭ ئۈستىدە قارلىغىچ ئۇۋىسىدەك كىچىككىنە كەپە بار، دېگەندى. شۇ ئۆي نەدىكىنە؟ بىر ئۆيىنىڭ ئەينەكلىرىگە كۈن چۈشۈپ قىزارتۇۋەتكەندى. پەنجىرىگە قىزىل پەردە تارتقانىدى. بىردىنلا بېشى قىيىپ كەتتى. مەمەت ئۆز ئەينى كۆز ئالدىغا كەلدى. مەمەت ھازىر نەدىدۇ؟ ئەگەر مەمەتنى تۇتۇۋالسا چوقۇم ئېتىۋېتىدۇ، بۇ ئىشلارنىڭ ھەممىسىنى مەن ئۈچۈن قىلدى، بىچارە ...

زاندارما ئىدارىسىنىڭ ئاستىدىكى تۈرمە سېمونت ئىدى. ئوشۇققىچە سۇ توشقۇزۇلغانىدى. نېمە ئۈچۈن سۇ توشقۇزۇلغانلىقىنى، نېمە ئۈچۈن مۇشۇنداق قىلغانلىقىنى

بىلگىلى بولمايتتى. ئۇنىڭ ئۈستىگە سېسىق پۇراق چىقىپ تۇراتتى ۋە قاراڭغۇ ئىدى، ئالىقاندەكلا پەنجىرىسى بار ئىدى. ئۇمۇ چىڭ يېپىقلىق تۇراتتى. خەدىچەنى مۇشۇ يەرگە ئىتتىرىپ كىرگۈزدى. بىر كېچىنى شۇ يەردە ئۆتكۈزدى، كۆزىگە ئۇيقۇ كەلمىدى. ئۇخلىغۇدەكمۇ يەر يوق ئىدى. ئەگەر كۆڭلى خاتىرجەم بولغان بولسىدى، ئۆرە تۇرۇپ ئۇخلىغان بولاتتى. شۇنچە چوڭ تۈرمە، دەريادەك قاراڭغۇلۇق ئۇنى يۇتۇپ كېتىۋاتقاندەك بىلىندى. ئىشكىنىڭ ئېچىلىشىنى تۆت كۆز بىلەن كۈتەتتى. ئىشك ئېچىلىشىلا قۇتۇلۇپ كېتىدىغاندەك قىلاتتى. تاڭ ئاتقانلىقىنى پەرەز قىلدى. ھېچقانداق يەردىن، ئىشكىنىڭ يوقىقىدىنمۇ يورۇق چۈشمەيتتى، شۇنداق بولسىمۇ يەنىلا تاڭ ئاتقانلىقىنى پەرەز قىلدى.

بىردىنلا ئىشك ئېچىلدى. ئوقتەك كىرگەن يورۇقلۇقنىڭ ئۇرۇلۇشى بىلەن ئېسىنى يوقىتىپ قويدى. ئارىدىن خېلى ۋاقىت ئۆتكەندىن كېيىن ئاستا - ئاستا ئۆزىگە كەلدى. بۇ چاغدا بىر زاندارما ئۇنىڭ قولىدىن تۇتۇپ سىرتقا سۆرىدى.

سىرتتا بىر مۇنچە ئادەم توپلىشىپ تۇراتتى. خەدىچە سىرتقا چىقىشى بىلەن ھەممىسى ئۇنىڭغا بۇرۇلدى. «مانا، لايىقىنى ئۆلتۈرۈۋەتكەن قىز» دېگەن سۆزلەرنى ئاڭلىدى. دېمەك، شۇنچە كۆپ ئادەم ئۆزىنى كۆرۈش ئۈچۈن توپلانغانىكەن - دە. كۆپچىلىككە بىر قېتىممۇ بېشىنى كۆتۈرۈپ قارىمىدى. شۇ يېتى ئادەملەرنىڭ ئارىسىدىن ئۆتۈپ كەتتى. ئىككى يېنىدىكى زاندارما ئۇنىڭغا قورقۇش ئەمەس، بەلكى مەدەت بەرگەندەك بولدى.

ئۇنى بىر سوراچىنىڭ ئالدىغا كەلتۈرۈشتى. سوراچى بېشىدىن نۇرغۇن سىناق ۋە ئىش ئۆتكەن، بوينى پۇرلىشىپ كەتكەن شاپ بۇرۇت قېرى بىر ئادەم ئىدى. قىزنىڭ

تەرجىمىھالىنى سوراپ بىلگەندىن كېيىن سوراچى قىلدى:

— مۇستافانىڭ ئوغلى ۋەلىنى ئۆلتۈرگەنلىكىڭ راستمۇ؟

خەدىچە مۆڭلەردەك ساددىلا جاۋاب بەردى:

— خۇدا ھەققى، ۋەلىنى ئۆلتۈرمىدىم، مەن ئادەم ئۆلتۈرەلمەيمەنمۇ؟ قولۇمغا تاپانچا ئېلىشتىنمۇ قورقمەن.

سوراقچى يېزىلىقلارنى، يېزا ئاياللىرىنى ئوبدان بىلەتتى، شۇنچە يىلدىن بېرى نەچچە مىڭنى سوراق قىلغانىدى. خەدىچەنىڭ گۇناھسىز ئىكەنلىكىنى دەرھال سەزدى. لېكىن، ئۇنى سولاپ قويۇشقا مەجبۇر بولدى، چۈنكى گۇۋاھچىلار كۈچلۈك ئىدى.

ئاياللار كامبىرى تۈرمىگە كېيىن قوشۇلغان ياندىكى بىر ئۆيدە ئىدى. سۇۋاقلىرى تۆكۈلۈپ تۇراتتى ... تاملىرى قان داغلىرى بىلەن بويالغان، ھازىرغىچە بۇ تاملاردا يۈزلەپ، مىڭلاپ ھاشارات ئۆلتۈرۈلگەن، بۇ، شۇلاردىن قالغان داغلار ئىدى. تام — تورۇسلار، پەنجىرلەر، تاختايلىرى چىرىپ كەتكەن.

ھەممە يەر زەي ۋە سۈيدۈك پۇرايتتى. ئىشىكنىڭ ئارقىسىدا بىر قاچا تۇراتتى. گۈندىپاي ئۇ قاچىنى كۆرسىتىپ، كېچىسى قىسىلسا، بۇ قاچىنى ئىشلىتىشكە بولىدىغانلىقىنى ئېيتقاندى.

خەدىچە گۈندىپاي ئەكىرىپ بەرگەن ناندان بىر پارچىنى خالىماستىن ئاغزىغا سالدى، چاپناپ — چاپناپ يۇتالمىدى، تۈكۈرۈۋەتتى.

ئەتسىمۇ، ئۆگۈنمۇ ھېچ نەرسە يېمىدى. ئۇ ياشاۋاتقان بۇ دۇنيا ئەڭ يامان زۇلۇم دۇنياسى ئىدى. بۇنىڭغا ئۇ زادىلا كۈنەلمەيتتى. ئۈچىنچى كۈنى ئانىسى كىرىپ كەلدى. ئانىسىنىڭ كۆزلىرى يىغىدىن قىزىرىپ كەتكەنىدى، ئۇ تۈرمە پەنجىرىسىنىڭ ئالدىدا ئولتۇرۇپ:

— قىزىم، چىرايلىق قىزىم! سېنىڭ بېشىڭغا كەلگەن بۇ نېمە كۈندۈ؟ كىشىنىڭ بالىسىنى نېمىشقا ئۆلتۈردۈڭ؟ — دېدى.

قىز بىرىنچى قېتىم رەت قىلىپ، غەزەپ بىلەن:

— مەن قانداق قىلىپ كىشىنىڭ بالىسىنى ئۆلتۈرەي؟! مەن قولۇمغا قورال ئېلىپ كۆرگەنمىدىم؟ بۇنى سەن بىلمەمسەن؟! — دەپ ۋارقىردى.

ئايال بۇ سۆزلەردىن كېيىن يۈمشىدى، قىزىنىڭ بۇ ئىشلارنى

قىلالماسلىقىنى ئويلاپ كۆرمىگەنىدى.

— مەن نەدىن بىلەي، جېنىم قىزىم، ھەممە ئادەم ۋەلىنى

ئاتقان خەدىچە دەپ يۈرىدۇ، مەن نەدىن بىلەي، چىرايلىق قىزىم!

ئەرز يازدىغان ئادەمنىڭ يېنىغا بېرىپ بىر ئەرز يازدۇرمىەن.

قىزىم قورالدىن قورقۇدۇ، دەيمەن. ئابدى ئاغا ماڭا ئەرز قىلىپ يۈرمىسۇن دەپ كىشى ئەۋەتپتۇ. ئۇنىڭغا ئۇقتۇرماستىن بىر

ئەرز يازدۇرمىەن، جېنىم قىزىم، مېنى ئۆلتۈرۈۋەتسىمۇ ئەرز قىلىمەن. ئۇنداق بولسا جېنىم قىزىم، سېنىڭ گۇناھىڭ يوق،

ئۇ كاپىر مەمەت ئاۋاق كىشىنىڭ بالىسىنى ئېتىپ تاشلاپ، ساڭا ئارتىپ قويغان ئوخشايدۇ. ئۇ كاپىر مەمەت ئاۋاق ئۆيىمىزنى خاراۋ قىلدى ... سېنىڭ ئۈچۈن ياخشىلاپ بىر ئەرز يازدۇرمىەن،

جېنىم قىزىم. بېرىپ ئەرز يازغۇچىغا يىغلايمەن. خەير، قىزىم، مەن كېتەي! ... — يېزىدىن يېمەكلىك بىلەن تولدۇرۇپ كەلگەن تۈگۈننى پەنجىرىدىن ئۇزىتىپ بەردى.

— ئەرز يازغۇچىغا بېرىپ ھەممىنى يازدۇرمىەن. ئەرزنى ھۆكۈمەت ئوقۇيدىغانلا بولسا، سېنىڭ گۇناھسىزلىقىڭنى

بىلىدۇ ... ھۆكۈمەتمۇ ئادەمغۇ ... ئۇنىڭدىمۇ مېھىر — شەپقەت باردۇ؟ گۇناھسىز تۇرساڭ نېمە ئۈچۈن سېنى بۇ يەرگە سولايدۇ؟

ئانىسىنىڭ كېلىشى ئۇنىڭ كۆڭلىنى بىر ئاز ئاچقاندى.

خەدىچە تۇنجى قېتىم پەنجىرىدىن مۇنۇلارنى ئوچۇق كۆردى: يېڭى سېلىنغان بىر ئۆينىڭ قارمۇ، پاك — پاكىز، قىپقىزىل

كاھىشلىرى، ئۇنىڭ ئارقىسىدا مەسچىتنىڭ گۈمبىزى، ئىنچىكە، تۈپتۈز سۈتتەك ئاق مۇنارى، نېرىقى تەرەپتە — تامنىڭ تۈۋىدە قويۇق يوپۇرماقلىق ئەنجۈر دەرىخى، ئۇنىڭ ئېرىسىدا توپا —

چاڭلىق چوڭ ھويلا، ھويلىدا ئۇ يەر — بۇ يەرگە كېتىۋاتقان ئادەملەر كۆرۈنۈپ تۇراتتى ... مەمەت بۇلارنىڭ ھەممىسىنى

دېگەنۇ، لېكىن قىزىل كاھىشنىڭ گۈزەللىكىنى، پارقراقلىقىنى دېمىگەنىدى.

گۈندىپاي كېلىپ ئىشىكنى ئاچتى. ئۇ ئاچچىقى يامان ئادەم

ئىدى، قوپاللىق بىلەن:

— تاشقىرىغا چىقىپ ھاۋا يەپ كىرسەڭ بولىدۇ! — دېدى.
چۈشلۈكى، كەچلىكى ئىشىكى ئېچىپ ئۇنى سىرتقا
چىقىراتتى. ھازىرغىچە سىرتقا چىقىشنىڭ قەدرىگە يەتمىگەندى.
مانا ھازىر يېڭىدىن دۇنياغا كەلگەندەك خۇشاللىق ھېس قىلدى.
تۈرمىنىڭ چوڭ دەرۋازىسى بىلەن كامېرنىڭ ياندىكى
پەنجىرىسى ئۈدۈلمۈكۈدۈل ئىدى. بىر — ئىككى مەھبۇس ئۇنىڭ
خېلى ئېچىلىپ قالغانلىقىنى، دۇنياغا ئانچە — مۇنچە قىزىقىپ
قالغانلىقىنى كۆرۈش بىلەن ئۇنىڭغا ۋارقىرىدى:
— ھەي سىڭلىم، غەم قىلما! ئادەمنىڭ بېشىغا نېمە ئىشلار
كەلمەيدۇ. ئۇ كاپىرنىڭ ئەدىپىنى ياخشى بېرىپسەن. ياشا
سىڭىل، ياشىسۇن ئىشقى — مۇھەببەت!
خەدىچە جاۋاب بەرمىدى، ئىچكىرىگە كىرىپ كەتتى. مەمەتنى
ئويلاشقا باشلىدى ...

ئانىسى ئەرز يازغۇچى ھاراقكەش پەخىرنىڭ قېشىغا باردى.
پەخىرى دەلدۈش خېلى يىللار بۇرۇن سوت كاتىپى بولۇپ، پارا
يېگەنلىكى ئۈچۈن قوغلانغانىدى، شۇ كۈندىن باشلاپ ئەرز يېزىپ
بېرىپ كۈن كەچۈرەتتى. ئۇنىڭ ھازىرقى كىرىمى كاتىپلىق
قىلغان كىرىمىدىن نەچچە ھەسسە كۆپ ئىدى. «ئادۋوكاتتىنمۇ
ئۈستۈن» دەپ دالڭ چىقارغانىدى. كېچە — كۈندۈز دېگۈدەك مەست
يۈرەتتى. ئەرزىنىمۇ مەست ھالدا يازاتتى.

پەخىرى دەلدۈش بېشىنى ماشىنىكا قويغان مەينەت ئۈستەلگە
قويۇپ ئۇخلاۋاتاتتى. ئۇنىڭدىن ھاراق پۇراپ تۇراتتى. ئۇ ئايغ
تاۋۇشنى ئاڭلاپ بېشىنى كۆتۈردى. بۇ خىلدىكى ئايغ تاۋۇشى،
ئەرز يازدۇرغۇچىنىڭ ئايغ تاۋۇشى ئىدى. پەخىرى شۇنچە يىلدىن
بېرى بۇ ئىش بىلەن شۇغۇللانغانلىقى ئۈچۈن ئەرز
يازدۇرغۇچىلارنى ئايغ تاۋۇشىدىن تونۇيتتى. يېزىق ئۈستىلى
بىر قاسساپ دۈكىنىنىڭ سايۋىنى ئاستىدا بولغىنى ئۈچۈن بۇ
يەردىن ئادەم كۆپ ئۆتەتتى، ئۆتۈۋاتقانلارنىڭ بىرەرىگىمۇ بېشىنى

كۆتۈرۈپ قارىمايتتى. ئەرز يازدۇرغۇچى خېلى يىراقتا كېلىۋاتقان
بولسىمۇ، ئۇ بېشىنى دەرھال كۆتۈرۈپ، كەلگۈچىنىڭ
كۆزلىرىنىڭ ئىچىگە قارىلىپ قاراپ:
— قېنى، سۆزلىگىن، — دەيتتى.
خەدىچەنىڭ ئانىسىغىمۇ:

— قېنى، سۆزلىگىن، — دېدى.
ئايال يولنىڭ چېتىگە كېلىپ بېشىنى تامغا يۆلەپ ئولتۇردى.
— سادىغاڭ كېتەي، پەخىرى ئەپەندىم، — دەپ سۆزىنى
باشلىدى ئايال، — بېشىمىزغا كەلگەنلەرنى سەن سورىما.
پەخىرى ئەپەندى قەلىمىنى ئاغزىغا تىقىپ شوراپ ئولتۇراتتى.
— قۇرباننىڭ بولاي، پەخىرى ئەپەندى، يالغۇز قىزىم بار ئىدى ...
جېنىم قىزىم خەدىچە ... پەخىرى ئەپەندى، ساڭا دەپ بېرەي،
چىرايلىق قىزىمنى ئەكىتىپ تۈرمىگە سولاپ قويدى، جېنىم
قىزىم تۈرمىدە ياتىدۇ ...

پەخىرى ئەپەندى ئاغزىدىكى قەلەمنى ئاستا تارتىۋالدى.
— قىزىڭ نېمە سەۋەبتىن تۈرمىگە چۈشۈپ قالدى؟ بۇلارنى
ماڭا سۆزلەپ بەرگىن، — دېدى.

— سادىغاڭ كېتەي، پەخىرى ئەپەندى، ساڭا دەپ بېرەي، ئوبدان
ئاڭلا ... قىزىمنى ئابدى ئاغىنىڭ جىيەنى ۋەلىگە ماقۇللىشىپ
قويغانىدۇق، چىرايلىق قىزىمنى، كەكلىكتەك چاققان قىزىمنى.
ھايۋاندىن تۆرەلگەن ھېلىقى مەمەت ئاۋاق بارغۇ، دۆنەنىڭ يېتىم
ئوغلى، قىزىم ئۇنىڭ بىلەن مۇھەببەت باغلىغانمىش، بۇنى بىز
نەدىن بىلەيلى. بىر كېچىدە قېچىپ كەتتى. ئىزچى ئەلى توكۇرنى
تونۇمسەن؟ ئۇنى تونۇمايدىغان ئادەم يوق. ئۇ كاپىر ئۇلارنىڭ
ئىزىنى قوغلاپ يۈرۈپ، بىر قىيانىڭ تۈۋىدە سۆيۈشۈپ تۇرغاندا،
ئۆز قولى بىلەن تىقىپ قويغاندەكلا تېپىۋاپتۇ. يىگىت
تاپانچىسىنى چىقىرىپ ئابدى ئاغىنىمۇ، ۋەلىنىمۇ ئېتىپتۇ.
شۇنىڭدىن كېيىن قېچىپ كېتىپتۇ ... ئۇنىڭدىن كېيىنكىسىنى
قېرىندىشىم ساڭا سۆزلەپ بېرەي، يىگىتنى ھازىرغىچە

تۇتالمىدى. ئۇنىڭ ئورنىغا زاندارمىلار مېنىڭ ئىشچان قىزىمنى تۇتۇپ كەتتى. مېنىڭ گۈل قىزىمنى تۈرمىگە تاشلىدى. ئۇ كۆزى كور بولۇپ كەتكۈر يېتىم ئوغلاق مەمەت ئاۋاقنىڭ كاساپىتىدىن مۇشۇنداق بولدى. ۋەلىنى قىزىم ئۆلتۈرۈۋېتىۋېتىش ... دېھقانلارنىڭ ھەممىسى شۇنداق دەپ گۇۋاھلىقتىن ئۆتتى. يالغۇز بىرلا ئەلى توكۇر گۇۋاھ بولالمىمەن، دەپتۇ. ئابدۇ ئاغا ئۇنىمۇ يېزىدىن ھەيدىدى ... مەن نەدىن بىلەي، پەخرى قېرىندىشىم، قىزىمنىڭ ۋەلىنى ئۆلتۈردى دېگىنىگە دەسلەپتە مەنمۇ ئىشەنگەندىم، شۇنچە چوڭ بىر يېزا خەلقىنىڭ ھەممىسىلا يالغان سۆزلىمەس، دېدىم. ئۇلارنىڭ قىزىمغا نېمە قەستلىرى بارلىقىنى بىلمىدىم. ئۇ نومۇسىز ئابدۇ شۇنداق دېگۈزگەنكەن ... يېزىلىقلار ھېچقاچان ئابدۇنىڭ سۆزىدىن چىقمايدۇ. ۋاي ئەقىلسىز بېشىم ... توۋا، تۇرۇپلا شۇلارغا ئىشىنىپ كەتكىنىمنى! ۋاي پەخرى ئەپەندى، قېرىندىشىم ... كېيىن قىزىمنىڭ قېشىغا بېرىپ سورىدىم. ئىش باشقىچە ئىكەن ... چىرايلىق قىزىم: ئانا، مەن قورال ئىشلىتىشنى بىلمەيمەن، دېدى. مەنمۇ ئويلاپ كۆردۈم. راستتىنلا قىزىم قورال ئىشلىتىشنى بىلمەيدۇ. ئۇنىڭ ئۈستىگە قورالدىن بەكمۇ قورقۇدۇ. بىزنىڭ ئۆيدە ھېچقاچان قورال بولۇپ باققان ئەمەس. بىچارە قىزىمنىڭ دادىسى قورالنى زادىلا ياقتۇرمايتتى. ئۇلارنىڭ ھەممىسى قىزىم ئۈستىدە يالغان گۇۋاھلىق بەردى ... غەرەزلىك ئىش قىلدى. پەخرى ئەپەندى، ئاغام، ئىش مانا شۇنداق ... جېنىم قىزىم قورالدىن قورقىدۇ ... مىللىتىنى كۆرسە يۈرىكى يېرىلىپ كېتىدۇ ... ھۆكۈمەتكە بۇلارنى ئۆز ئەينى بويىچە يازغىن ...

پەخرى ئەپەندى قەغەزنى ئېلىپ ئەبجىقى چىقىپ كەتكەن ماشىنىغا سالدى، تاقىلدىتىپ بېسىشقا باشلىدى. توختىماستىن تولۇق بەش بەت ئەر زىزى يازدى.

— قاراپ باق، خانىم، مەن ئوقۇپ بېرەي، سەن ئاڭلاپ باق، قالتىس قانۇرۇۋەتتىم، — پەخرى ئەپەندى تاماكىسىنى ئاغزىنىڭ

بىر ئۇ تەرىپىگە، بىر بۇ تەرىپىگە يۆتكەپ تۇرۇپ ناھايىتى تېزلىكتە ئەر زىزى ئوقۇپ بولۇپ، قانداق؟ — دەپ سورىدى. — قولۇڭ دەرد كۆرمىسۇن، بەك ياخشى يېزىپسەن، — دېدى ئايال.

— خانىم، — دېدى پەخرى، — باشقىلارغا ئون بەش لىراغىمۇ يېزىپ بەرمىگەن بولاتتىم، سەن ئون لىرا بەرسەڭمۇ بولىدۇ. ئەر زىزى يېزىش شۇنداق بىر ھۈنەركى، تاشنىمۇ ئېرىتىۋېتىدۇ، خۇدا ھەققى! تاشقىمۇ تەسىر قىلىدۇ. ئانا قوللىرى تىترەپ تۇرۇپ، قات - قات ئورغان تۈگۈچتىن پۇلنى چىقىرىپ تۇرۇپ:

— قولۇڭغا دەرد كەلمىسۇن، خۇدايىم بۇيرۇسا تاشنىمۇ ئېرىتىۋېتەر! — دېدى.

پەخرى ئەپەندى قىپقىزىل ئون لىراللىق پۇلنى قولىدا ئايلاندۇرۇپ تۇرۇپ، ئەر زىزى نەگە ئاپىرىدىغانلىقىنى، نېمە دەيدىغانلىقىنى ئۇنىڭغا ياخشىلاپ چۈشەندۈرۈپ بەردى.

ئايال ماڭماقچى بولۇپ:

— خاپا بولۇپ قالمىغىن، پەخرى ئەپەندى، قېرىندىشىم، كېيىنكى قېتىم كەلگەندە ساڭا تۇخۇم، ماي ئالغىچ كېلىمەن ... — دېدى.

دېگەن يەرگە باردى. ئەر زىزى بېرىدىغان يەرنىمۇ تاپتى، ئالدىدا قىزىنى ئەكەتكەن ئەمەلداردىن بىرىنىڭ تۇرغانلىقىنى كۆرۈش بىلەن دەسلەپ قورقتى، كېيىن:

— سادىغاڭ كېتەي، باشلىق، — دېدى، — قىزىمنى نېمە ئۈچۈن ئەكەتتىڭ؟ ئەكېلىپلا تۈرمىگە سولاپ قويدۇڭ. قىزىم مىللىتىم ئېتىشىنى بىلمەي تۇرۇپ قانداقمۇ ئادەم ئۆلتۈرسۇن؟! قىزىم مىللىتىم ئۆلگۈدەك قورقىدۇ ... كىچىكىدە بىر مىللىتىم كۆرۈپ قالسا يىغلىغان پېتى ماڭا ئېسىلاتتى، يوشۇرۇنۇشقا تىرىشاتتى. ساڭا بىر ئەر زىزى ئەكەلدىم، پەخرى ئەپەندى شۇنداق قاتۇرۇپ يېزىۋەتتى. ئوقۇپلا قىزىمنى قويۇۋەتكىن، قېرىندىشىم،

ئايانلىرىغا يىقىلاي. مېنىڭ ئۇ ئىشچان قىزىمنىڭ زادىلا گۇناھى يوق. كۆڭلى چۈشۈپ قاپتۇ، شۇڭا ئۇ كاپىر مەمەت ئاۋاق بىلەن قېچىپتۇ ... باشقىلارنىڭمۇ قىزى قاچىدۇغۇ؟ قىزىمنى قويۇۋەت، تاپانلىرىڭنى سۆيەي، قېرىندىشىم ... تەپتىش قوپاللىق بىلەن:

— تولا ھىلىگەرلىك قىلما! ئەرزىڭنى قويۇپ قويۇپلا ئۆزۈڭ كەتكىن، سوت ئادىل قارار چىقىرىدۇ، — دېدى. ئۈستەل ئۈستىدىكى ماتېرىياللارغا قاراپ يەنە يېزىشقا كىرىشىپ كەتتى. ئانىسى تۈرمىگە كەلگەندە كەچ كىرىپ كەتكەنىدى. خەدىچە ئەتىگەندىن بېرى ئۇنى تۆت كۆز بىلەن كۈتۈۋاتاتتى.

— پەخرى ئەپەندىگە شۇنداق بىر ئەرز يازدۇردۇمكى، تاشنىمۇ ئېرىتىۋېتىدۇ. ئۇنى ھۆكۈمەت بىر ئوقۇپ كۆرسۈن، سېنى جەزمەن قويۇۋېتىدۇ. گۇناھسىز ئىكەنلىكىڭنى بىلىپ قويۇۋېتىدۇ. ئەرزىگە سېنىڭ قورالدىن قورقىدىغانلىقىڭنى يازدۇردۇم. سەن كىچىك چېغىڭدا مىللىتىڭنى كۆرسەڭ قېچىپ كېتەتتىڭ ۋە قۇچقىمغا مۆكۈنۈۋالاتتىڭ. مانا شۇلارنىمۇ يازدۇردۇم. پەخرى ئەپەندى شۇنچىلىك قاملاشتۇرۇپ يازدىكى، توپتوغرا يىگىرمە لىراللىق ئەرزىگە مەندىن ئون لىرا ئالدى. مەيلى قانچە ئالسا ئالسۇن، سېنىڭدەك قىزىم ئۈچۈن مەيلى ئەمەسمۇ؟ مېلىم كەتسىمۇ مەيلى، جېنىم كەتسىمۇ مەيلى ... ئۇنى ھۆكۈمەت بىر ئوقۇپ كۆرسۈنچۈ ...

— كاشكى، دېگىنىڭدەك بولسىدى، — دېدى خەدىچە ۋە ئانىسىنىڭ كۆزلىرىنىڭ ئىچىگە تىكىلىپ بېشىنى ئەگدى، — ئانا، جېنىم ئانا، ماڭا مەمەتنىڭ خەۋىرىنى ئېلىپ بەرسەڭ، يەنە بىر كېلىشىڭدە خەۋەر ئەكەل، ماقۇلمۇ، جېنىم ئانا؟ بىر خەۋەر ئەكەل!

ئانىسى خاپا بولۇپ:

— ھەي بالا - قازاننىڭ تۇتۇرۇقى! ... — دېدى.

خەدىچە بېشىنى كۆتۈرۈپ ئانىسىغا يالۋۇرغاندەك قارىدى:

— ئانا، جېنىم ئانا، قارىغىنا، بۇ تۆشۈكتە چىرىپ كېتىمەن. مەمەت بولمىسا مەن بۇ يەردە ئۆلۈپ كېتىمەن. سەن قىزىڭنىڭ ئۆلۈشىنى خالامسەن؟ ئۇنىڭدىن بىر خەۋەر ... — ۋاي بالا - قازا! — دېدى ئانا، — خۇدايىم بۇيرۇسا ئۇنى پارە - پارە قىلىپ تاشلا، ساڭا ئۇنىڭ ئۆلۈم خەۋىرىنى ئەكبەلمەن، ئىنشائاللا ...

قىز يىغلاشقا باشلىدى. ئانا بۇنى كۆرۈپ جىم بولدى. قىز خېلىغىچە يىغلىدى ۋە ھېچ نەرسە دېمىدى. — كەچ بولۇپ كەتتى، قىزىم، مەن كېتەي، خوش! — دېدى ئانا.

— ئانا ... — دەپ چاقىردى خەدىچە.

ئانا تۇرۇپلا قالدى. قىزنىڭ كۆزلىرىگە ياش تولغانىدى.

— خوپ، — دېدى ئانا تىترىگەن ئاۋاز بىلەن، — سېنىڭ يۈزۈڭنى قىلىپ بولسىمۇ بىر خەۋەر ئېلىشقا تىرىشىپ كۆرەي. مەمەتنىڭ ئانىسىنى بەك قاتتىق ئۇرۇۋېتىپتۇ ... بەلكى ئۇ بىچارە ئۆلۈپ قالار، ۋاي بىچارە دۆنە، ئامان بول، قىزىم، — دېدى - دە، مېڭىپ كەتتى، — قورقما قىزىم، پەخرى ئەپەندى ئەرزىنى قاتۇرۇپ يېزىۋەتتى ... ئانا ئاپىرىپ بەرگەن ئەرزىگە بەكمۇ ئىشىنەتتى.

12

شۇنچىلىك قاراڭغۇ ئىدىكى، ھېچ نەرسىنى كۆرگىلى بولمايتتى. ئورمان ھۆۋۈلدايتتى، ئورمان قاراڭغۇدا بىر تامدەك سوزۇلۇپ تۇراتتى. يىراقتىكى تاغنىڭ چوققىسىغا يېقىن بىر يەردە پىل - پىل قىلغان ئوت كۆرۈنەتتى. ئۇلار دەرەخلەرگە ئۇرۇلۇپ، قوللىرى بىلەن سىيىلاپ مېڭىشاتتى، شالدىرىغان تاۋۇش چىقىراتتى. كېچە ھاۋاسى نەم پۇرايتتى. قارىغاي، قېيىن، پىچان ۋە ئەمەنلەرنىڭ خۇشبۇي پۇراقلىرى، تەرنىڭ ئاچچىق

پۇرىقى بىرلىشىپ گۈپۈلدەپ پۇرايتتى. ئاسماندا بىر - ئىككى يۇلتۇز بىردەم چاقناپ، بىردەم ئۆچەتتى. شۇنچە ئايدىن بېرى ئۇلار بىرمۇنچە ئۆيىنى بۇلغان، يوللارنى توسقان، ژاندارمىلار بىلەن ئېلىشقانىدى. ژاندارمىلار باشقا قاراقچىلارنىڭ ئارقىسىدىن قوغلاشنى تاشلاپ، تۇردى تەلۋىنىڭ ئىزىغا چۈشكەنىدى. تۇردى تەلۋىمۇ ژاندارمىلارنى زاغلىق قىلىپ ئويۇن ئوينىماقتا ئىدى. مەمەت قىسقىغىنا ۋاقىت ئىچىدىلا ئۆزىنى كۆرسەتكەنىدى. سەپداشلىرى ۋە تۇردى تەلۋىمۇ ئۇنى ياخشى كۆرۈپ قالدى. ئۇنىڭ بۇ ئەترەتكە چوڭ ياردىمى تەگكەنىدى.

قاراغۇلۇق ئىچىدىن تۇردىنىڭ ئاۋازى ئاڭلاندى:

— مۇشۇ يەردە دەم ئالايلى، تۈگىشىپلا كەتتۇق، ئۆلىدىغان بولدۇق، ئىككى كۈندىن بېرى توختىماستىن قاچتۇق، مۇشۇنداق ماڭساق نېمە ئەھۋالغا چۈشۈپ قالغىمىز؟! — ئۇنىڭ ئاۋازى شىددەتلىك ۋە كەسكىن ئىدى.

مەمەت ئۇنىڭ يېنىغا باردى:

— ئاستا، بوشراق سۆزلە، ئاغام.

— نېمە بوپتۇ؟ — دەپ غەزەپ بىلەن سورىدى تۇردى.

ئەگەر مەمەت بولماستىن باشقا بىرى مۇشۇنداق ئاگاھلاندۇرۇش بەرگەن بولسىدى، مۇنچىلىك خاپا بولمىغان بولاتتى. چۈنكى، ئۇ تۈنۈگۈن كېلىپلا بۈگۈن قاراقچىلارغا دەرس بېرىۋاتاتتى.

— دۈشمىنىڭ چۈمۈلىدەك بولسىمۇ ... — دېدى مەمەت.

— ھە ... كېيىنچۇ؟ — دېدى تۇردى.

مەمەت تۇردىنىڭ تەنسىنى بىلمەسكە سېلىپ:

— يەنە دېمەكچىمەنكى، ئۇنى كىچىك چاغلىما!

تۇردى چىدىيالىماستىن كۆڭلىدىكىنى ئېيتىۋەتتى.

— ۋاي - ۋوي مەمەت ئاۋاقەي، سۇلايمان كەھيا سېنى بىزگە سەپداش ئورنىدا ئەمەس، ھەربىي باشلىق سۈپىتىدە ئەۋەتىپتىكەن - دە؟ مۇنداق ئىشلارغا ئارىلاشما!

جاپپار مەمەتنىڭ سول تەرىپىدە كېتىۋاتاتتى، تېز - تېز نەپەس ئالاتتى.

— مەمەت توغرا دەۋاتىدۇ، ئاغا، — دېدى ئۇ، — ئورماننىڭ ئىچىدە قېلىپ قالساق، بىزنى قورشىۋالىدۇ، ئۇلار ئارقىمىزدىنلا كېلىۋاتىدۇ. بىزنى كەكلىكىنى تۇتقاندەكلا تۇتۇۋالىدۇ. خۇدايىم ساقلىسۇن، تۇتۇپ ئارقىمىزغا قايتۇرۇپ كېتىشنى ... ئاسم چاۋۇش مۇشۇنداق بىر پۇرسەتنى كۈتمەكتە، ئاستا ... — كەكلىكىنى ئوۋلىغاندەكلا ... — دېدى مەمەت.

— ئارقىمىزدا كېلىۋاتقان ژاندارمىلار ئاز ئەمەس، — دېدى جاپپار، — ئۇلارغا دېھقانلار، بىزگە ئۆچمەن قاراقچىلار قوشۇلغان، ئاغا، ئۇلارغا تەڭ كېلەلمەيمىز.

— تەڭ كېلەلمەيمىز، تېخى قوراللىرىمىز يوق، — دېدى مەمەت.

تۇردى تۇرغان يېرىدە تىكىلىپ تۇرۇپلا قالدى.

— بۇ يەردىن بىر قەدەم نېرى ئاتلاشقا رۇخسەت يوق! — دەپ ۋارقىرىدى تۇردى. ئۇنىڭ ئاۋازى ئورماندا جاراخلاپ كەتتى.

— ئىككى كۈندىن بېرى ئىتتەك قېچىپ يۈرمىز، ئىتتەك! بۇلارنىڭ ئارىسىدا رەجەپ چاۋۇش دېگەن بىرى بار ئىدى. ئۇنىڭ نەدىن كەلگەنلىكىنى، قانچە يىلدىن بېرى قاراقچىلىق قىلىپ يۈرگەنلىكىنى ھېچكىم بىلمەيتتى. ھېچكىممۇ ئۇنىڭ كەچۈرمىشىنى سورىمايتتى. سورىغۇچىنى ئۆلتۈرۈۋەتكۈدەك قىلاتتى. ئۇنداق ئادەم بىلەن ھەرگىز بىر يەردە بولمايتتى، ئۇچراپ قالسىمۇ سۆز قىلمايتتى. قىرىق يىللىق دۈشمىنىدەك مۇئامىلە قىلاتتى. ئەللىكتىن ئاشقانىدى. ئۇنىڭ ئەخمەت چوڭنىڭ ئەترىتىدە بولغانلىقىدىن باشقا، ھېچقانداق ئىشى مەلۇم ئەمەس ئىدى. مەزكۇر ئەترەتنى ھۆكۈمەت كەچۈرۈم قىلغاندىن كېيىن ھەممە ئادەم ھۆكۈمەتكە تەسلىم بولغان بولسىمۇ، يالغۇز مۇشۇ ئادەملا بۇ كەچۈرۈمنى قوبۇل قىلماپتۇ. بىر - ئىككى يىل تاغلاردا يالغۇز ياشاپتۇ، ئىككى يىلدىن كېيىن تاغدا يېڭى

قاراقچىلار ئەترىتى پەيدا بولغاندا ئۇلارغا قوشۇلۇپتۇ. ئۇ قاتناشمىغان قاراقچى ئەترىتى يوق دېيەرلىك ئىدى. قايسى ئەترەتتە بولسۇن ئۇزاق تۇرمايتتى، ھەممە قاراقچىلار ئەترىتى بۇ ئادەمنى تونۇيتتى، ھۆرمەت قىلاتتى، ياخشى كۆرەتتى. ئۇ بىرلا ئەترەتكە مەنسۇپ بولۇپ قالالمايتتى. بۈگۈن خالسا تۇردى تەلۋىنىڭ ئەترىتىگە كىرەتتى، ئەتە كۆڭلى تارتسا تۇردى تەلۋىنىڭ ئەشەددىي دۈشمىنى يۈز جۇنىڭ ئەترىتىگە قاتنىشاتتى. ھېچكىمگە ھېچكىم ھەققىدە غەبۇت قىلمايتتى. ئوشۇقچە بىر ئېغىز گەپ قىلمايتتى ... ئۆگۈنلۈككە بولسا، كۈرد رەشىدىنىڭ ئەترىتىگە كېتىپ قالاتتى ... ھەرقانداق قاراقچىلار ئەترىتىدە ئۇنىڭ ئورنى بار ئىدى. ئۇنىڭغا نېمە ئۈچۈن كەلدىڭ؟ نېمە ئۈچۈن كېتىپ قالسىن دېگۈچىلەرمۇ چىقمايتتى. ئۇنىڭ ئۈستىگە كىمنىڭ ئەترىتىگە كەلسە، شۇ ئەترەت بەكمۇ خۇشال بولاتتى. ئايغى يارىشىدۇ، دەپ قارايتتى. قاراقچىلىققا بەكمۇ ئۇستا ئىدى. جەڭگە قاتنىشىپ قالسىلا بولدى، ئۇنىڭ قولى ئاپتوماتىك ئىشلەيتتى.

قاراڭغۇلۇقتىن ئۇنىڭ بوم ۋە يات ئاۋازى ئاڭلاندى:

— تۇردى، بالىلار راست دەيدۇ، ئورماندىن چىقىپ قىيالىققا بارايلى، — دېدى.

— ھەي رەجەپ چاۋۇش، رەجەپ چاۋۇش، — دەپ ۋارقىرىدى تۇردى، — بۇ يەردىن بىر قەدەم نېرى مېڭىشقا بولمايدۇ!
— تۇردى ئاغا، — دېدى جاپپار، — ھېچ نەرسە قىلالمىغان تەقدىردىمۇ، ئۇلار بىزنى قورشىۋېلىپ ئورمانلىققا ئوت قويۇۋېتىدۇ ...

— بىر قەدەممۇ ماڭمايسىلەر! ... — دېدى تۇردى.

— ئۇنداق قىلما، ئاغا، — دېدى جاپپار.

— قەتئىي مېڭىشقا بولمايدۇ، — دېدى تۇردى.

— ۋەيران بولۇپ كېتىمىز، — دېدى جاپپار.

— مەن ئەترەتنىڭ باشلىقىمۇ، ئەمەس؟ — دېدى تۇردى.

— ھەي، — دېدى جاپپار، — سەن باشلىقسەن!

— ئەستاغپۇرۇللا ... — دېدى مەمەت.

باشقىلارمۇ شۇنداق دېيىشتى.

— ھەي ئاغا، — دېدى مەمەت، — مەن بىر نەرسە دېسەم خاپا بولما.

— قېنى دەپ باققىنا باش قوماندان! — دەپ كۈلدى تۇردى.

— ھېچبولمىسا قويۇق دەرەخلىك ياكى تاشلىق چوڭقۇر بىر يەرگە بارايلى، — دېدى مەمەت.

— بىر قەدەم ماڭمايمىز! — دېدى تۇردى.

تۇردى تۇرغان يېرىدىلا ئولتۇرۇۋالدى. باشقىلارمۇ ئولتۇردى. خېلى ۋاقىتقىچە ئۇن چىقىرىشىمىدى. بىر - ئىككىسىنىڭ قوللىدىكى تاماكا ئوتى قاراڭغۇدا يۇلتۇزدەك پارقرايتتى. ھېچكىمدىن تىۋىش چىقمايتتى.

جاپپار ئورنىدىن تۇردى، كېرىلدى، يۇقىرى تەرەپكە ماڭدى. مەمەتمۇ ئۇنىڭ ئارقىسىدىن ماڭدى.

جاپپار بىر دەرەخنىڭ تۈۋىگە تەرەت قىلدى، مەمەتمۇ يېنىغا باردى. بىرھازادىن كېيىن جاپپار ئىشىنى تۈگىتىپ قايتتى، مەمەتمۇ ئارقىسىدىن ماڭدى. ئارقىلىرىغا قاراپ سۇس يورۇقلۇقنى كۆرۈشتى - دە، ھودۇقۇپ كېتىشتى. تۇرغان جايلرىدا قېتىپلا قېلىشتى. تۇردى قارىغاي شاخلىرىنى يىغىپ ئوت قويۇۋەتكەندى، ئوتنىڭ يورۇقىدا ئۇ خۇددى سايدەك ھەر يانغا ئىرغاڭلايتتى.

— توپتوغرا ئۆلۈمنى ئىزدەپ كېتىۋاتىدۇ، بۇ ئادەم! — دېدى مەمەت.

— ئاسىم چاۋۇشقا مەيلى ئىدى، خەۋپنىڭ ئەڭ چوڭى ئارقىمىزدىكى دېھقانلاردىن كېلىدۇ. چۈنكى، ئۇلارنىڭ ھەممىسىنى ئىشتانسىز قويدۇق، — دېدى جاپپار.

— مەن كەلگەندىن بېرى ئاز دېگەندە بەش يۈز ئادەمنى ئىشتانسىز قويدۇق، — دېدى مەمەت.

— بۇلۇڭالغان كىيىملىرىمىزنى ھېچبولمىسا شۇ يېزىلاردىكى كەمبەغەللەرگە تارقىتىپ بەرگەن بولساق، — دېدى جاپپار، — بەلكى دېھقانلارنىڭ قولىدىن قۇتۇلۇپ قالغان بولاتتۇق. ئىككى كۈندىن بېرى قۇتۇلالماسلىقىمىزنىڭ سەۋەبى بار. سىرتتا ھېچقانداق ياردەمچىمىز يوق، دېھقانلارنىڭ، بولۇپمۇ ئاقسۆڭەكلەرنىڭ قولىغا چۈشۈپ قالدىغان بولساق، بىزنى تىرىك تۇرغۇزۇپلا يەۋېتىدۇ... زۇلۇم قىلدۇق... تۇردىنىڭ ئۇلارغا قىلمىغان ئەسكىلىكى قالمىدى. چەكسىز زۇلۇم، ئەقىلگە سىغمايدىغان ئازابلارنى سالدى، ھاقارەتلەرنى قىلدى.

— ماڭا قارا، ئاداش، — دېدى مەمەت، — ئادەملەرنى ئۇرساڭمۇ، ئۆلتۈرسەڭمۇ، لېكىن ئۇلارنىڭ نومۇسىغا تەگمەسلىك، ئىززەت - نەپسىنى ئاياغ ئاستى قىلماسلىق كېرەك. ئىشتانسىز، قىپپالغاچ يېزىسىغا، ئۆيلىرىگە بېرىش بىر ئادەم ئۈچۈن ئۆلۈمدىن ئېغىر ئىش. مانا شۇنداق قىلماسلىقىمىز، ئىنسان بىلەن ئويناشماسلىقىمىز كېرەك ئىدى. ئىنسان دېگەننىڭ مەلۇم تەرىپى، نازۇك تەرەپلىرى بولىدۇ، ئەنە شۇنىڭغا چېقىلىشقا بولمايدۇ. مەن ئابدۇ ئاغىنىنىڭ شۇنداق قىلغانلىقىنى بىلىمەن. بولمىسا، ئادەملەرنىڭ ئەنە شۇنداق نازۇك تەرەپىدىن قورقۇش كېرەك. ئادەملەرنى پەس كۆرمەسلىك كېرەك.

ئۇلار قايتىپ كېلىۋېتىپ كىچىك بىر ئورەكتىكى سۇغا كىرىپ كېتىپ، تىزلىرىغىچە پېتىپ قالدى. سۇدىن يالپۇز پۇرىقى كېلەتتى. ئەتراپقا يالپۇز پۇرىقى چېچىلدى. ئاسماندا يۇلتۇزلار چىمىلداپ نۇر چاچاتتى. ئەتراپقا يالپۇز پۇرىقى تارالدى. كىچىككىنە سۇ، يۇلتۇزلار، شۇۋۇلداپ تۇرغان قارىغايىلار، يېشىل يالپۇزلار...

— كاشكى، شۇ تەلۋىنى كۆندۈرۈپ مۇشۇ يەرگە ئەكەلسەك، — دېدى مەمەت.

— ئۆلتۈرسەڭمۇ بىر قەدەم سىلجىتالمايسەن ئۇ جاھىلنى، —

دېدى جاپپار.

تۇردى ياققان ئوت ئۇلغا ياندى. بىر خامانىنىڭ ئورنىدەك يەر يېلىنجاپ تۇراتتى. ئۇچقۇنلىرى ئاسمانغا كۆتۈرۈلەتتى. چوڭ - چوڭ كۆتەكلەر چارسىلداپ ياناتتى.

تۇردى كۈلگىنىچە ئوتنىڭ ئەتراپىدا ئايلىنىپ يۈرەتتى:

— قاراڭلار شۇ ئوتقا، بۇ ئوتتىن كەچكىلى بولامدۇ؟ مۇنداق ئوتنى قەيەردە ياققىلى بولىدۇ؟

— يانمىسىچۇ كاشكى! — دېدى جاپپار.

— گۈرۈلدەپ يانسۇن! — دېدى تۇردى.

— كاشكى... — دېدى جاپپار.

— ئۇنىڭنى چىقارما، جاپپار! — دەپ ۋارقىردى تۇردى.

ئۇلار شۇ كېچىسى شۇ يەردە — ئوتنىڭ ئەتراپىدا قونۇشتى. تۇردىدىن باشقىسى قورقۇپ ئۇخلىيالمىدى. ھەممىنىڭ كۆڭلىدە، ئۇخلاپ ياتقاندا ژاندارمىلار باستۇرۇپ كېلىپ ئۆلتۈرۈۋېتىدۇ، دېگەن قورقۇش بار ئىدى. بۇ خىل ۋەھىمە كىمىنىڭ كۆڭلىگە چۈشسە شۇنى بىئارام قىلاتتى.

ئۈچ ئادەمنى، يەنى رەجەپ چاۋۇش، ھۇرالى ۋە مەمەتنى نۆۋەتچىلىككە قويۇپ، باشقىلار ئۇخلاشقا ياتتى. خېلىغىچە ئۇخلاشقا تىرىشىپ باقتى. ياتقان يەرلىرىدە ئۇيان - بۇيان ئۆرۈلۈپ ئۇخلىيالماي ئاخىر تۇرۇپ كېتىشتى. ئالدى بىلەن جاپپار تۇرۇپ كەتتى، ئوتنىڭ بېشىدا باداشقان قۇرۇپ ئولتۇردى. ئۇنىڭ ئارقىسىدىن باشقىلار... تۇردى خاتىرجەم خورۇلداپ ئۇخلاۋاتاتتى. ئوتنىڭ ئەتراپىدا گەپ - سۆز قىلماستىن بىر - بىرىگە قارىشىپ ئوتقا تىكىلىپ ئولتۇرۇشتى.

تاڭ يورۇش بىلەن تەڭ قىيامەت باشلاندى. تۆت تەرەپتىن يامغۇردەك ئوق ياغقىلى باشلىدى. ئۇلار ئاخشامدىن بېرى «مانا كېلىدۇ، ئەنە كېلىدۇ» دەپ كۈتۈپ تۇرغانىدى. ھودۇقۇپ كېتىشىمىدى. ئوتنىڭ يېنىدىن قېچىپ بېرىپ خېلى ئېرىدا

مۇداپىئەگە تەييارلاندى.

مەمەت قۇلقىنىڭ تۇۋىدىن ۋىڭلىداپ ئوق ئۆتكەندىن كېيىن ئۆزىنى ئارانلا بىر دەرەخنىڭ تۈۋىگە ئاتتى. زاندارما باشلىقى ئاسىم چاۋۇش ئوبدان يوشۇرۇنمىغاچقا، ئۇنىڭ دۈمبىسى كۆرۈنۈپ قالغانىدى. مەمەت مۇ دەل ئۇنىڭ ئۇدۇلىدا ئىدى، مىلتىقىنى ئېلىپ ئاسىمنى قارىغا ئالدى. ئىچى ئېلىشىپ كەتتى، مىلتىقىنى بۇراپ باشقا تەرەپكە ئاتتى.

ئۇ ئۆزىچە كۈلۈپ تۇرۇپ:

— چاۋۇش، ھەي چاۋۇش! — دەپ ۋارقىرىدى، — ياخشى مۆكۈنمەيسەن، ئوقۇمنى يەپ قالسەن!

چاۋۇش بۇنى سەزدى. ئەتراپىدا ئوق ياغاتتى، بۇ مۆكۈندىغان جاي ئەمەس ئىدى. دەل شۇ چاغدا بىر پاي ئوق شەپكىسىنى ئۇچۇرۇۋەتتى.

— خەپ! خەپ، قولۇمغا بىر چۈشەرسەن! — دەيتتى ئۇ.

— مېنى مەمەت ئاۋاق دەيدۇ. ھەي چاۋۇش، سەن ئۆلۈم گىرۋىكىگە كېلىپ قالدىڭ، بالچاقلىق ئادەمسەن، ئارقاڭغا قايت، چاۋۇش، كېتىپ قال، يولۇڭغا ماڭ!

— ھەي ئىسىت... — دېدى چاۋۇش.

چاۋۇشنىڭ مىلتىق تەپكىسىنى تۇتقان قولىنى ئوق سۈرۈپ كەتتى، قولىدىن قان تامچىلىماقتا ئىدى.

— يولۇڭغا ماڭ! چاۋۇشۇم، بىزگە چېقىلما! بىزنىڭ قوللىمىزدا ئۆلۈپ كەتمىگىن! يامانمۇ پېيىمىزگە چۈشۈۋالدىڭ!

چاۋۇشنىڭ ھەممە تەرىپى ئوچۇقچىلىق ئىدى. قورقۇپ چېكىندى. پەرەز قىلدىكى، شەپكىسىنى ئۇچۇرۇۋەتكەن، قولىنى سۈرۈپ كەتكەن ئوقنى ئاتقان بۇ ئادەم، ئۇنىمۇ ئېتىپ ئۆلتۈرەلەيتتى. بۇ مەمەت ئاۋاق دېگەن كىم بولغىيىدى؟ ئەگەر ئۆزىنى تۇردى تەلۋە مۇشۇ ھالەتتە تۇتۇۋالدىغان بولسا، ھالى خارا بولاتتى. مەمەت ئاۋاق! مۇنداق بىر ئىسىمنى ئەسلىيەلمىدى. مەمەتلەر بەكمۇ كۆپ، ئەمما مەمەت ئاۋاق!؟

— خەپ، خەپ، ساڭا مەمەت ئاۋاقلقىڭنى كۆرسىتىمەن! —

دەيتتى چاۋۇش.

ئوق ياغاتتى، قىزىل چوغدەك ئوقلار شەپەق يېيىلىۋاتقان تەرەپكە ياغاتتى. تۇردى ئوچۇقچىلىقتا ئەتراپىغا قارايتتى، چىشىنى چىشلەپ تۇرۇپ توختىماستىن ئوق چىقىراتتى. بەزىدە تۇرۇپلا چاۋۇشنى تىللايتتى:

— چاۋۇش، ھەي چاۋۇش! تۇردى تەلۋىنى قېچىپ كەتتى دەپ ئويلىما، سېنى يۈزبېشىنىڭ ئالدىغا ئىشتانسىز ماڭدۇرمەن تېخى. باتۇر بولساڭ يىڭىندەك يېرىڭنى كۆرسىتىپ باققىن قېنى، ئىشتانسىز!

چاۋۇش، زاندارمىلار ۋە دېھقانلار قاراچىلارنى تۆت تەرەپتىن قورشاپ قاپقانغا چۈشۈرگەندى ...

تۇردى تەلۋە ئۆزلىرىنىڭ قاپقانغا چۈشۈپ قالغىنىنى بىلگەندى. ئۇ سۈرۈلۈپ - سۈرۈلۈپ مەمەتنىڭ يېنىغا كەلدى. قوشۇنىدا ئەڭ ئىشىنىدىغان ئادىمى مەمەت ئىدى. ئۇلار تۇرغان جاي ئوق بىمالال تېگىدىغان جاي ئىدى. دۈشمەن يەنە ئازراق قىستاپ كېلىپ مۇھاسىرە چەمبىرىكىنى كىچىكلەتسىلا ھەممىسى ئوق يەيتتى.

تۇردى ئۆمرىدە تۇنجى قېتىم سەل - پەل ھودۇقۇپ قالدى. بۇ قاپقان يامان قاپقان ئىدى. قارشى تەرەپمۇ تۇردىدىن قورقاتتى. قىستاپ كېلەلمەيتتى. بۇ يەردە — ئورماننىڭ ئوچۇقچىلىق يېرىدە تۇردىنىڭ ئۇلار بىلەن جەڭ قىلماقچى بولغىنىغا ھەيران بولۇشاتتى. بۇنىڭدا بىر قۇۋلۇق - شۇملۇق بار، دېيىشەتتى. شۇنىڭ ئۈچۈنمۇ ئۇلار تۇرغان يېرىدىن ئىلگىرىلىيەلمەيتتى. تۇردىنىڭ قېچىپ كېلىپ جەڭنى مۇشۇ يەردە — ئوچۇقچىلىقتا قىلماقچى بولغىنىغا ئەقلى يەتمەيتتى.

— ئىش چاتاق، — دېدى تۇردى تەرگە چۆمگەن، ھاسىرىغان ھالدا، — ھېچقايسىمىز قۇتۇلۇپ كېتەلمەيمىز.

شۇ چاغدا بىرى:

— ۋايجان، ئۆلدۈم! — دەپ ۋارقىردى.

— بۇ بىرىنچىسى، — دېدى تۇردى، — رەجەپ چاۋۇش تۈگىدى!

تۇردى سەل تۇرۇۋېلىپ:

— بۇلارنىڭ ھېچقايسىسىدىن قورقمايمەن. ئۇلارنىڭ ئىچىدە تۆت يوللۇق دەپ ئاتىلىدىغان بىر ژاندارما بار، يەنە بىزنىڭ يېزىدىن قارا مۇستان دېگەن بىرى بار، ئۇلار بولمىغان بولسا قورشاۋنى يېرىپ چىقىپ كېتەتتىم. ئۇ ئىككىسى بۈرگىنىمۇ تاقلاستىن ئاتالايدۇ.

مەمەت ئارقىسىغا قارىدى:

— مىلتىقىم قىزىپ كەتتى، — دېدى، — قولۇمنى كۆيدۈرۈۋاتىدۇ. قانداق قىلارمەن؟!

— ئوقنى كۆپ ئېتىۋېتىپسەن، مەمەت ئاداش. قولۇڭدىكى مىلتىق ئەڭ ياخشى مىلتىق ئىدى. ئېتىشنى توختىتىپ، مىلتىقنى بىردەم توپىغا سۈركە، سوۋۇيدۇ. بولمىسا ئاتالماسەن، كېرىلىپ كېتىدۇ.

— تۇفى ... — دەپ ئېچىندى مەمەت.

— قېرىندىشىم، — دەپ ئاستا سۆزلەشكە باشلىدى تۇردى، — ئەمدى قورشاۋدا قالدۇق، ماڭا قارىماڭلار، مېنىڭ تەجرىبەم كۆپ، نەدىن بولسىمۇ بۆسۈپ چىقىپ كېتىمەن. ئۆلۈپ كەتسەممۇ ئارمىنىم يوق. بىراق، سىلەرنى ئويلاۋاتمەن. مېنىڭ كاساپىتىمدىن ... تەلۋىلىكىمدىن ... سىلەر قانداقمۇ قۇتۇلۇپ كېتەرسىلەر؟ غېمىم شۇ. مەن قۇتۇلۇپ چىقسام، كىشىلەر: «تۇردى تەلۋە سەپداشلىرىنى تاشلاپ، ئۆزى قېچىپتۇ» دېيىشىدۇ. — مېنىڭچە، ھازىر ھېچقانداق ئامالسىز يوق. ئاخشامغىچە كۈتۈش كېرەك، — دېدى مەمەت.

شۇ چاغدا تۇردىنىڭ دەل ئالدىغىلا ئىككى پاي ئوق كېلىپ چۈشتى، توپا تۈزۈپ كەتتى.

— چارىمىز يوق، — دېدى مەمەت، — كەچكىچە چىداشلىق

بېرىشىمىز كېرەك.

تۇردى يەرگە كىرىپ كەتكەن ئوقلارنىڭ ئىزىنى كۆرسىتىپ:

— بۇ ئوق قارا مۇستاننىڭ ئوقى، ئەمدى ھەر ئىككىمىزنى ئېتىۋېتىدۇ. بىزنى كۆرۈپ قالغاندەك قىلىدۇ، — دېدى.

— تۇردى ئاغا، رەجەپ چاۋۇش ئۆلگەنمىدۇ؟ يېنىغا بېرىپ باقساق بولاتتى، — دېدى مەمەت.

— قوزغالما، ئۇ مۇناپىق بىزنى جايلىۋېتىدۇ، تۇرۇپ تۇر، — دېدى تۇردى.

دەل شۇ چاغدا ئۇلارنىڭ ئالدىدىن قاتتىق چاڭ كۆتۈرۈلدى. ئەتراپىغا قانچىلىك ئوق چۈشكەنلىكىنى ئۆزلىرىمۇ بىلمەيتتى.

— ساڭا دېمىدىمۇ، قارا مۇستان دېگەن نومۇسىزنى مەن ياخشى بىلىمەن، — دېدى تۇردى.

— ۋاي ئاناڭنى ... — دېدى مەمەت.

— تېزلىكتە بۇ يەردىن يۆتكىلىشىمىز كېرەك ... — دېدى تۇردى.

ئۇلار دومىلاپ بېرىپ بىر تۈپ دەرەخنىڭ ئارقىسىغا يوشۇرۇندى.

— ئارىسىدا شۇ قارا مۇستان بولمىسا ...

مەمەتنىڭ پۈتۈن ئەس - يادى رەجەپ چاۋۇشتا ئىدى:

— رەجەپ چاۋۇشتىن سادا چىقمايۋاتىدۇ، بېرىپ باققان بولساق ...

باشلىرىغا ئوق يېغىۋاتاتتى. ئوقلار شاخلارنى ئۈزۈپ چۈشۈرەتتى، نوتىلارنىمۇ ...

ئۇلار ئۆمىلەپ مېڭىشتى. يېغىۋاتقان ئوقلارغا قارىماي رەجەپ چاۋۇشنىڭ يېنىغا بېرىشتى. رەجەپ چاۋۇش ئوڭ يېنىنى بېسىپ

ياتاتتى، ھەممە يېرى قانغا مىلەنگەن. ئۇلارنىڭ كەلگەنلىكىنى كۆرۈپ ئاغرىقتىن چىشىنى چىشلەپ تۇرۇپ كۈلۈمسىرىدى،

بېشىنى ئاران كۆتۈرۈپ:

— سەپداشلار، — دېدى، — ئۆزۇڭلارنىڭ غېمىنى قىلىڭلار،

ئۇلار ئاز دېگەندە يۈز ئەللىك ئادەم چىقىدۇ، مېنى مۇشۇ يەردە قالدۇرۇپ ئۆزۈڭلار كېتىڭلار. تەقدىر مۇشۇنداق ئوخشايدۇ ... يارىسىغا قارىدى. ئوق ئۇنىڭ بويىغا تەگكەندى ... بويىدىن كىرگەن ئوق تاغقىنىڭ ئۈستىدىن سوڭگەكنى زەخمىلەندۈرمەستىن چىقىپ كېتىپتۇ. ئوق تەگكەن يەر تىتىلىپ كەتكەندى.

— سىلەرگە دەيدىغان بىر سۆزۈم بار، — دېدى رەجەپ چاۋۇش، ھېلىقى جاپپار بارغۇ، ئۇنىڭغا كۆز — قۇلاق بولۇڭلار. ئۇ ساغلام، باتۇر يىگىت. ئۇ پۈتۈن بىر قىسىمغىمۇ باشچىلىق قىلالايدۇ. ئۇ بولمىغان بولسا ئۆتمەتۈشۈك بولۇپ كېتەتتىم. ماڭا ئوق تەگكەنلىكىنى كۆرۈش بىلەن ئۇلارنى ئۆزى تەرەپكە قارىتىۋالدى، شۇنداق قاتتىق ئوت ئاچتىكى، ئۇلارنى ئالاقزادە قىلىپ قويدى.

ئۇلار كۆڭلىكىنى يىرتىپ رەجەپنىڭ يارىسىنى تاڭدى. رەجەپ چاۋۇش جۈپلۈگەندەك:

— يېرىڭلار، — دېدى ئۇ، — قورشىۋىنى يېرىپ چىقىڭلار. — مۇمكىن ئەمەس، چاۋۇش! يېرىشقا كىرىشسەك چوقۇم ئوققا تۇتۇلىمىز. بىزدىن خېلىلا قورقۇۋاتىدۇ. بىز يا كەچكىچە چىداشلىق بېرىمىز، ياكى بۇ يەردە ئۆلىمىز.

رەجەپ چاۋۇش ئويلىنىپ قالدى. يۈزى تارتىشىپ كەتتى. ۋارقىرىۋەتمەسلىك ئۈچۈن ئۆزىنى قاتتىق تۇتۇپ:

— قارىغىنا، بۇنى توغرا ئويلاپسەن، مەمتىم. ئاراڭلاردىن بىرى قاچسىلا ھەممىڭلار ئۆلسىلەر. سەپداشلارنىڭ ھەممىسىنى توپلاڭلار، بىر قەدەممۇ مىدىرلىماسلىققا قەسەم ئىچىڭلار. ئېنىقكى، قېچىش — ئۆلۈش دېگەن سۆز. چىداپ تۇرۇڭلار، ئۇلار ھېچقاچان ئۈستۈڭلەرگە باستۇرۇپ كېلەلمەيدۇ، كېلەلگەن بولسىدى، ئاللىقاچان كەلگەن بولاتتى. بىر نەرسىدىن، يەنى قاپقانغا چۈشۈشتىن قورقىدۇ.

— قېنى تۇردى ئاغا، شۇنداق قىلايلى، — دېدى مەمەت.

— زالانىڭ ئوغللىدىن قورقساڭلار بولىدۇ. ئۇ توخۇ يۈرەكنىڭ بىرى، ئۇنىڭغا كۆز — قۇلاق بولۇپ يۈرۈڭلار، بەلكى ئۇ قېچىشى مۇمكىن ... — دېدى رەجەپ چاۋۇش.

— ئاغىنىلەرنى توپلايلى، ھۇرالى بىلەن جاپپار ئوق چىقىرىپ ئۇلارنى مەلىكە قىلىپ تۇرسۇن، — دېدى تۇردى.

شۇنىڭدىن كېيىن يىغىلىش ئۈچۈن ئىسقىرتتى. بۇنى ئاڭلىغان قاراچىلار دەل مۇشۇ چاغدا — ئوق يامغۇردەك يېغىۋاتقان پەيتتە چېلىنغان يىغىلىش ئىسقىرتىشنىڭ مەنىسىگە چۈشىنەلمىدى.

— قىيامەت قايىم بولۇۋاتسا، يىغىلغۇلۇق! — دەپ يانلىرىدىكى سەپداشلىرىغا ھەسرەتلىنىپ سۆزلىدى زالانىڭ ئوغلى، — ئەمدى قۇتۇلۇش تەس ... رەجەپ چاۋۇشمۇ توڭدى. ئالدى بىلەن ھۇرالى كەلدى. ئۇنىڭدىن كېيىن ئالايۇسۇپ، كېيىن گۈدۈك ئوغلى.

— زالانىڭ ئوغلى قېنى؟ — دەپ گۇمان بىلەن سورىدى تۇردى.

— كېلىۋاتىدۇ، — دېدى ھۇرالى، — ئۇ، يەرگە يېپىشىۋاپتۇ، بىر پايىمۇ ئوق چىقارمىدى، توختىماي تىترەيدۇ. — توۋا! ئاجايىپ ئىش، — دېدى تۇردى، — مەن ئۇنى ئىچىمىزدىكى باتۇرلاردىن دەپ ئويلايتىمەن.

دەل شۇ چاغدا زالانىڭ ئوغلىمۇ ئۆمىلەپ كەلدى، قوللىرى قاناپ كەتكەندى.

تۇردى ھۇرالى بىلەن جاپپارغا قاراپ:

— سىلەر توختىماستىن ئوق ئېتىڭلار، ئۇلارنى مەلىكە قىلىپ تۇرۇڭلار، بىزنىڭ سۆزلىشىدىغان ئازراق ئىشىمىز بار، — دېدى.

بۇ يىغىلىش جەريانىدا بىردەملىككە ئوقنىڭ توختاپ قېلىشى ئاسىم چاۋۇشنى خېلىلا بىئارام قىلىپ قويدى. بۇ ئۇنىڭ تۇردى تەلۋە بىلەن بىرىنچى قېتىملىق ئۇچرىشىشى ئەمەس ئىدى.

ئەمما، ئۇنىڭ نېمە قىلىدىغانلىقىنى بىلگىلى بولمايتتى. تەلۋىلەرچە ھەرىكەت قىلغىنىغا ئوخشاش، ئەڭ ئەقىللىك ھەرىكەتلەرنىمۇ قىلاتتى. بۇ ئورماننىڭ مۇشۇنداق ئوچۇقچىلىق يېرىدە ئۇرۇشۇشنى لايىق كۆرگەن بۇ ئادەم يا بىراقلا ئۇلۇشنى خالىغان، ياكى دۆتلۈك، تەلۋىلىك قىلغان، ياكى بولمىسا چوقۇم باشقا بىر خىل قاپقان قورغان. تۇردى تەلۋىدەك يىڭىننىڭ كۆزىدىن ئۆتەلەيدىغان ئادەم مۇنداق خاتا يولنى باساتتىمۇ؟ ئاسم چاۋۇشنىڭ پەرەز قىلىشىچە، بۇ چوقۇم بىر تۇزاق! مانا چىقتى، ئەنە چىقىدۇ دېگەندەك چىقىپ قالسا، بۇنىڭغا قارشى قانداق چارە قوللىنىش كېرەك؟ ئۇ بۇنى بىلەلمەي تۇراتتى. ناۋادا ئۇ قايتىپ كەتسە، ئابروۋى بىر تىيىن بولاتتى. كەتمەسە، چوقۇم بىر تۇزاققا چۈشۈشى مۇمكىن ئىدى. شۇنىڭ بىلەن تۈگىشىپ كېتەتتى ... شەپكىسىنى ئۇچۇرۇپ كەتكەن، قولىنى سۈرۈپ كەتكەن ئوقلار نېمىنى بىلدۈرەتتى؟ ئاگاھلاندۇرۇشىمىدى؟ مەمەتنىڭ سۆزلىرى ئۇنى خېلىلا ئۈرۈكتەندى. ئەگەر خالىسا شۇ ئوقنى ئاتقۇچى ئەلۋەتتە ئۇنى ئاللىقاچان ئېتىۋەتكەن بولاتتى. ھازىر چېكىنىش قولىدىن كەلمەيتتى. ھازىر تۇردى تەلۋىنى مۇھاسىرىگە ئالغانىدى. تۇردى تەلۋە يەنە بىر قېتىم مۇشۇنداق مۇھاسىرىگە چۈشەرمىدى؟

— بۇرادەرلەر، — دەپ ۋارقىرىدى ئاسم چاۋۇش، — ھېچقايسىڭلار ئورنۇڭلاردىن قوزغالمىڭلار، قېنى بۇ تەلۋە نېمە قىلاركىن. قورشۇالدۇق، ئاللىقىنىمىزدا تۇرۇپتۇ، بۇ ئادەم ئۆز ئىختىيارى بىلەن ئاللىقىنىمىزغا چۈشتى. ئۇنداق بولمىسا، ئاللىقاچان ھور تېغىنىڭ قىيالىرىنى بويلاپ كېتىپ قالاتتى. ئونبېشى يالۋۇرۇشقا باشلىدى:

— بۇ خۇنپەر تەلۋىنى مەن ياخشى بىلىمەن. ساراڭنىڭ بىرى، ئۆزى خالاپلا مۇشۇ يەردە قالغاندۇ، تۇزاق قۇرۇشنى ئويلىمىغاندۇ، ئۇ ئۆزىگە بەكمۇ ئىشىنىدۇ. مۇھاسىرىنى قىسىپ كۆرەيلى، قېنى شۇ چاغدا ئاللىقىنىمىزغا قانداق چۈشىدىكىن.

— شۇنچە يىلدىن بېرى قاراقچىلىق قىلىپ يۈرگەن تۇردى تەلۋىدەك ئىتنىڭ بالىسى قاراقچى تۇرۇپ ئوڭايلىقچە بۇ يەردە ئۇرۇشۇشقا جۈرئەت قىلمايتتى. ھېچبولمىسا ئورماننىڭ قويۇق يېرىگە چېكىنگەن بولاتتى. بۇ، ئورماننىڭ ئەڭ شالاڭ يېرى تۇرسا ... بۇنىڭدا چوقۇم بىر ئىش بار، ھوشيار بولايلى، — دەپ ئاسم چاۋۇش.

— ئۇنداق دېمە ... — دەپ ئونبېشى، — ئۇ ئۆزىگە بەكمۇ ئىشىنىدۇ. قورشۇپلىپ ئىشنى تۈگىتەيلى، بىر قوشۇق سۇدىلا تۇنجۇقتۇرۇۋېتىمىز.

— تۇرغان يېرىمىزدىن مىدىرلىمايلى، — دەپ ئاسم چاۋۇش ئونبېشىنى رەت قىلدى.

ھۇرالى بىلەن جاپپارنىڭ ئاتقان ئوق ئاۋازى قايتىدىن ئاڭلىنىش بىلەن ئاسم چاۋۇش نېمە بولۇۋاتقانلىقىنى چۈشەنمىدى. بۇ نېمە ئىش؟

— بۇرادەرلەر، — دەپ تۇردى، — بىر - بىرىمىزدىن زادىلا ئايرىلمايمىز. ھەممىمىز بىللە يىغىلىپ ئوق ئاتىمىز. ئۈستىمىزگە بېسىپ كېلىپ مىلتىقىنى بېشىمىزغا تەڭلىگەندىمۇ مىدىرلىمايمىز. گېپىمىز گەپمۇ؟ ھەممىسى بىر ئېغىزدىن:

— گېپىمىز گەپ! — دېيىشتى.

— ئۇنداق بولسا، مۇداپىئەلىنىدىغان ياخشى بىر يەرنى تېپىڭلار، — دەپ تۇردى.

— مەن تاپايىمۇ؟ — دەپ مەمەت.

— تاپقىن.

دەل شۇ چاغدا مەمەت «يېتىڭلار، يېتىڭلار!» دەپ ۋارقىرىدى. ئۆزىنى چاققانلىق بىلەن يەرگە ئاتتى.

باشقىلارمۇ ياتتى. قۇلاقلىرىنىڭ تۈۋىدىن ئوقلار ۋىڭىلداپ ئۆتۈۋاتاتتى.

— بىزنى كۆرۈپ قاپتۇ، ئەمدى بىزگە ئارام بەرمەيدۇ، —

دېدى تۇردى.

خېلى ۋاقتقىچە ياتقان جايلىرىدىن تۇرۇشمىدى. ئوقلار ئوڭ - سولدىن ۋىڭ - ۋىڭ قىلىپ يانلىرىغا چۈشەتتى.

زالانىڭ ئوغلى تېخىمۇ تىترەپ:

— ۋاي، ۋاي ئاللا، مەمەتكە ئوق تەگدى، — دەپ توۋلىدى، ئۇنىڭ كۆزلىرى پارقراپ كەتتى.

— راستمۇ — دەپ سورىدى تۇردى.

مەمەت ئۆزى ھەققىدە سۆزلىشىۋاتقانلىقىنى سېزىپ ئۇلارغا قارىدى ۋە سورىدى:

— نېمە بولدى؟

زالانىڭ ئوغلى چىشلىرىنى كاسىلدىتىپ:

— ئۈستىبېشنىڭ قانغا بويىلىپ كەتتى، ساڭا ئوق تېگىپتۇ، — دېدى.

— ھېچقانداق ئاغرىق سەزمىدىم، — دېدى — دە، قولى بىلەن بېشىنى تۇتتى، قوللىرىغا قارىدى، قولى قىپقىزىل قان ئىدى.

يۈرىكى سېلىشقا باشلىدى. ئۇ يەر - بۇ يېرىنى تۇتۇپ، ئوق تەگكەن يەرنى ئىزدەپ تاپالمىدى.

تۇردى چىرايى سارغايغان ھالدا مەمەتنىڭ قېشىغا كەلدى. يارىسىنى ئىزدەپ تاپتى.

— بېشىڭغا تېگىپتۇ، ئازراق جىجاپ كېتىپتۇ — دېدى.

— كېرەك يوق، — دېدى مەمەت كۈلۈمسىرەپ، — ئەمدىلا باشلاندى ... — ئۇ ئورنىدىن تۇردى. ئورمانلىققا كىرىپ كەتتى، ئوقلارنىڭ ئىچىدىن ھېچ نەرسە بولمىغاندەك ماڭاتتى.

بىر ئازدىن كېيىن:

— بۇ يەرگە كېلىڭلار، — دېگەن ئاۋاز ئاڭلاندى.

ژاندارمىلار كۆزنى ئاچۇرمايتتى. شۇنداق بولسىمۇ مېڭىشتى. بۇ يەر ئۆرۈلۈپ چۈشكەن، شاخلار دۆۋىلىنىپ قالغان

چوڭقۇرلۇق ئىدى.

— ئەمدى بولدى، شاخلارنى ئېلىپ تاشلايلى، — دېدى

تۇردى.

بىردىنلا ئۈستىلىرىگە ئوقلار ئېتىلدى، يوپۇرماقلار تۆكۈلەتتى، شاخلار قاراسلايتتى. شاخلارنى ئېلىپ تاشلىماستىنلا

ئازگالغا چۈشۈپ قارشىلىق كۆرسەتتى. ھەر ئىككى تەرەپ يامغۇردەك ئوق ياغدۇرۇشاتتى. ھەر ئىككى تەرەپ يېرىم سائەتچە

ھېچ توختىماستىن ئوق ئېتىشتى. كېيىن مەلۇم ۋاقىت ئىككى تەرەپمۇ جىمىپ قالدى. ئەمدى تۇردى زادىلا قويمايتتى.

كېلەلسە ھازىرغىچە كېلىپ بولاتتى، مۇھاسىرىنى قىسىپ كەلگەن تەقدىردىمۇ كەچ كىرىشكە ئاز قالغانىدى. ئۇ چاغقىچە

چىداشلىق بېرەلەيتتى. ئەمما، شۇ ئاسىم چاۋۇشنىڭ ئالدىدىن قېچىپ كېتىشىنى زادىلا خالىمايتتى.

ھۇرالى بىلەن جاپپارمۇ قايتىپ كەلدى.

جاپپار «رەجەپ چاۋۇش قېنى؟» دېيىش بىلەنلا ھەممەيلەن غۇدۇراپ كەتتى.

— تېرىكمەڭلار، مەن بېرىپ ئەكىلىمەن، — دېدى مەمەت.

ھەممە جىم بولۇشتى.

مەمەت ئېسىلىپ، ئۆمىلەپ دېگەندەك ئازگالدىن چىقتى. بەك ھېرىپ كەتكەنىدى. ھارغىنىدىن نەپەس ئالغۇدەك ھالى يوق

ئىدى. بېرىپلا بىر كۆتەكنىڭ تۈۋىدە سوزۇلۇپ ياتتى. بۇ چاغدا قارشى تەرەپتىن يەنە ئوق ئېتىلىشقا باشلىدى. كۆتەكنىڭ

ئاستىدىن زادىلا چىقالمىدى. تەرەپ - تەرەپتىن ئېتىلغان ئوقنىڭ ھەممىسى مۇشۇ كۆتەككە تېگەتتى. مەمەت بىر تەرەپكە

سەكرىگەندى، بىر يېرى قاتتىق ئاغرىپ كەتتى. ئۆز - ئۆزىگە: «ئەمدى ئوق تەگدى» دېدى. ئورنىدىن تۇردى. ئۇ يەر، بۇ يېرىنى

سىلاپ كۆردى، ئاغرىغان يېرىنى سىلاپ كۆردى، يارا يوق ئىدى. رەجەپ چاۋۇشنىڭ يېنىغا يېتىپ بارغاندا ھەممە يېرى قانغا

بويالغانىدى. قول - پۇتىنىڭ تېرىسى تىتىلىپ كەتكەنىدى.

رەجەپ چاۋۇش ئۇنى كۆرۈش بىلەن:

— ۋاي ئاللا، بۇ نېمە ئىش، قان ئىچىدە ئۈزۈپ

كېلىۋاتسەنغۇ؟ — دېدى.

مەمەت كۈلۈمسىرىدى، بىراق يۈز — كۆزى قانغا شۇنچىلىك بويىلىپ كەتكەندىكى، كۈلۈمسىرىگەنلىكى بىلىنىدى.

— قېنى ماڭايلى، رەجەپ چاۋۇش، سېنى ئەكېتىش ئۈچۈن كەلدىم.

— كېتىڭلار، بالىلىرىم، — دېدى چاۋۇش، — سىلەر ئۆزۈڭلارنى قۇتۇلدۇرۇڭلار، مەن مۇشۇ يەردە قالاي. بۇ كاپىرلار تۆت تەرەپتىن قورشىۋالدى. بىر تەلۋە ئىتنىڭ كاساپىتىدىن مۇشۇ ھالغا چۈشۈپ قالدۇق. بۇ چەمبەرنىڭ ئىچىدىن ھېچقايسىڭلار قۇتۇلۇپ چىقالمايسىلەر، نەگە قارىساڭ، شۇ تەرەپتىن ئوق كېلىۋاتىدۇ. ئاسم چاۋۇش ئەقىللىك بولۇپ قاپتۇ. مەن بۇ يەردە قالاي، مېنى تاشلاپ كېتىۋېرىڭلار. ماڭا قارا، ئوغلۇم مەمەت، سەن بىر ياخشى بالىسەن. ئەگەر مۇشۇ قورشاۋنى بۆسۈپ چىقىپ كېتەلسەڭلا، بۇ تەلۋىگە ئەگەشمە، مېنىڭ ئەندىشە قىلىۋاتقىنىم شۇ. ھازىر چۈشتىن ئاشتى، ئۇلار نېمە ئۈچۈن چەمبىرىنى قىسىپ كەلمەيدۇ؟ ئۇلار بىزنىڭ بار — يوقىمىزنى بىلىپ بولدى.

— ئۇلار قورقىدۇ، — دېدى مەمەت.

— ئاجايىپ ئىش! — دېدى چاۋۇش.

— ئۇلار بىزنى تۇزاق قۇردى دەپ ھېسابلاپ قورقۇشىدۇ. تۇردى تەلۋىنىڭ ئۆزۈمچىلىكىدىن ئورماننىڭ ئوتتۇرىسىدا ئوچۇقچىلىقتا قالغانلىقىمىزنى بىلمەيدۇ، يەنى ئەقلىگىمۇ كەلتۈرمەيدۇ. تۇردى ئوت يېقىشتىن ۋاز كېچەلمىدى. بۇنى ئۇلار بىلمەيدۇ. قېنى چاۋۇش، ئورنىڭدىن تۇر، ماڭايلى. ئۆلسەكمۇ بىللە، قالساقمۇ ...

— جېنىم مەمەت، — دېدى رەجەپ چاۋۇش، — بۇنىڭدىن بىر قۇتۇلالىسام ...

— ياراڭ يېنىك، چوقۇم قۇتۇلسەن، — دېدى مەمەت.

رەجەپ چاۋۇش ماڭغۇدەك ھالدا ئەمەس ئىدى. يوغان، ئېغىر

چاۋۇشنى مەمەت ھاپاش قىلدى. سەل ماڭغاندىن كېيىن يەرگە چۈشۈرۈشكە مەجبۇر بولدى.

رەجەپ چاۋۇش ئۇنىڭ كۈچى يەتمىگەنلىكىنى بايقاپ:

— بالام، مۇنداق قىلساڭ بولمايدۇ، ھاپاش قىلما. كەل، مەن ساڭا تايىنىپ ماڭاي، مۇنداق قىلساق ياخشى بولىدۇ ... — دېدى.

— ماقۇل، — دېدى مەمەت.

ئۇلار يول بويى قان ئۈيۈندىلىرىنى قالدۇرۇپ ماڭدى. يەنە ئوققا تۇتۇلدى. يەرگە يېتىۋېلىشتى. ئۇلارنى كۆرۈپ قالغان ئوخشايدۇ، ئوق دەل ئۇلارنىڭ ئەتراپىدىكى توپلارغا چۈشەتتى.

— ھەددىدىن ئېشىپ كەتتى. ئەمدىلا ئەس — ھوشىنى تېپىشقان ئوخشايدۇ ئىپلاسار ...

مىڭبىر جاپا — مۇشەققەتتە ئازگالغا كەلگەندە، ئىككى ئادەمگە ئوق تەگكەنلىكىنى كۆرۈشتى. زالانىڭ ئوغلى بىلەن ھۇرالى يارىلانغانىدى. زالانىڭ ئوغلى ھازىرغىچە دىر — دىر تىرەيتتى، يىغلايتتى، ۋارقىراپ — جارقىرايتتى.

قورشاۋنى تارايىتىۋاتقانلىقى بىلىندى، قارشى تەرەپنىڭ ئوقلىرى تېخىمۇ قورقۇتۇشقا باشلىدى. بۇ چاغدا تۇردىنىڭ يېزىلىقى قارا مۇستانمۇ ئاۋازىنىڭ بارىچە ۋارقىرايتتى:

— ھەي تۇردى تەلۋە، ئاقسۆڭەتلىك يېزىسى سېنىڭ باتۇرلۇقۇڭنى بىر ئازدىن كېيىن كۆرىدۇ. مۇستان تاغىنى ياخشى بىلىسەن ... ھاكاۋۇرلۇق قىلما، ئوغلۇم ...

تۇردى تەلۋە تېرىكەتتى، غەزەپلىنەتتى، بىراق جاۋاب بەرمەيتتى. ئۇزاققىچە ئوقلار شۇنداق ئېتىلىپ تۇردى.

— ئوغلۇم تۇردى تەلۋە، — دېدى قارا مۇستان، — تىلىڭ تامىقىڭغا چاپلىشىپ قالدىمۇ؟

ئەڭ ئاخىرىدا تۇردى تەلۋە چىداپ تۇرالمىدى، ئۇ ئورنىدىن تۇرۇپ:

— قارا مۇستان تاغا، — دېدى، — مەن سېنى ياخشى

بىلىمەن، سەنمۇ مېنى ياخشى بىلىسەن. ئەگەر خوتۇنۇڭنىڭ تامبىلىنى سالدۇرۇپ بېشىڭغا قالىپ قىلىپ كىيدۈرمىسەن مېنى تۇردى تەلۋە دېمىسۇن، بۇ تۇردى تەلۋە دېگەن نام ھارام بولسۇن! ...

دەل شۇ چاغدا مەمەت تىك تۇرغان تۇردىنى ئۆزىگە تارتتى. تۇردى تېزلىكتە مەمەتنىڭ ئۈستىگە كېلىپ چۈشتى. يەنە دەققە تىك تۇرغان بولسا، تۇردى بەش تال ئوقنى بىراقلا يېگەن بولاتتى. چۈنكى، قارشى تەرەپتە قارا مۇستان بىلەن يەنە تۆت كىشى ئۇنى چەنلىگەندى. بەش كىشى تەڭلا ئوق چىقاردى. ئەمما، تۇردى ئورنىدا يوق ئىدى.

— ۋاي تەلۋە، دۆيۈز، — دېدى رەجەپ چاۋۇش، — بۇ لۈكچەكلىكنى يەنە بىر قېتىم قىلىدىغان بولساڭ، مېنىڭ ئوقۇمدا ئۆلسەن. ھەممە ئىش سېنىڭ كاساپىتىڭدىن ...

تۇردى تەلۋە رەجەپ چاۋۇشنىڭ بۇ سۆزلىرىگە كۈلدى: — ئوق ئاتقۇدەك ھالىڭ بولسا، نېمە ئۈچۈن باشقىلارغا ئاتمايسەن؟ ...

رەجەپ چاۋۇش مەمەتنى كۆرسىتىپ: — شۇ مۇشتۇمدەك بالغا دۇئا قىلغىن! — دېدى، — ئەگەر ئۇ بولمىغان بولسا ھالىمىز خاراب بولاتتى.

مەمەت كۆڭلىدە ئىنتايىن رەنجىدى. تۇردىغا شۇنداق بىر قارىدى. تۇردى ئۇنىڭغا دوستلارچە تەبەسسۇم بىلەن قاراپ قويدى.

تۇردى مەمەتنىڭ قوللىرىدا، يۈزىدە، چاچلىرىدا قېتىپ قالغان قاننى كۆرۈپ ئۆزىچە كۈلۈپ كەتتى. ئۇنىڭ دەسلەپكى كەلگەن كۈنىنى ئەسلىدى. سۇلايماننىڭ ئارقىسىغا قانداق يوشۇرۇنۇۋالغانلىقى ... كۆز ئالدىغا كەلدى ... سۇلايماننىڭ ئارقىسىغا مۆكۈنۈۋېلىپ ئۇ يەردە يوقاپلا كەتكەندى. تۇردىنىڭ كۆزلىرىدە ئامراقلىق ئۇچقۇنى چاچرىدى. «ئادەم بالىسى — دە! — دېدى ئۆزىچە، — نېمىسى يېتىشمەيدۇ ... ئەنە شۇ مۇشتۇمدەك

بالا تۇنۇگۈنلا قاراقچى بولدى، بۈگۈن بولسا ئەللىك يىللىق قاراقچىدىنمۇ تەجرىبىلىك، شۇنچىلىك ئۇستا ...»

ئالدىدىن بىر ئاۋاز كەلدى: — تەسلىم بولۇڭلار! — مانا ساڭا قارا مۇستان! — دېدى تۇردى، — بۇ سېنىڭ بولسۇن ...

قارا مۇستان كالىدەك ھۆركىرەپ يەرگە يىقىلدى. تۇردى رەجەپ چاۋۇشقا قاراپ: — بۇنىڭدىمۇ ھەقىلىق ئەمەسمۇ، چاۋۇش؟ — دەپ سورىدى.

— قولۇڭغا دەرد كەلمىسۇن، — دېدى رەجەپ ۋە ئارقىدىنلا، — خۇدا ھەققى، سىلەر مۇشۇ يەردە ئۆلۈشكە قەسەم بەرگەنمىدىڭلار؟ — دەپ سورىدى.

— ھەئە، قەسەم بەرگەندۇق. بۇ ئازگالدىن چىقمايمىز، سەن شۇنداق دېگەن ئەمەسمىدىڭ؟ — دېدى تۇردى.

— پىلىموتنى ئىشقا سالدى، قىرىۋېتىدۇ. ئەمدى قۇتۇلۇشتىن ئۈمىد يوق، يا ئۆلۈم، يا تەسلىم، — دېدى رەجەپ چاۋۇش.

مەمەت ھەيرانلىق بىلەن قورقۇپ سورىدى: — يا ئۆلۈم، يا تەسلىم دەمسىنا؟ ئۇنىڭ مېڭىسىدە ھېلىقى سېرىق ئۇچقۇن چاقناپ كەتتى، تارقالدى، ئۇچۇپ كەتتى.

— باشقىچە بىر يولنى بىلىسەڭ سۆزلىگىن، مەمەت ئاۋاق، — دېدى رەجەپ چاۋۇش.

— سەن بىلىسەڭ، مەن نەدىن بىلەي. رەجەپ چاۋۇش ئويلىنىپ قالدى. يارىسى قىزىپ ئاغرىشتىن توختاپ، ئېچىشىشقا باشلىغانىدى، ئويلاشقىمۇ ئىمكان بەرمەيتتى. ئۇ بېشىنى ساڭگىلىتىپ، يۈزىنى پۇرۇشتۇردى. كالىپۇكلىرىنى تىنماي چىشلەيتتى. بىردەمدىن كېيىن چاۋۇش

ھەممىگە باشتىن - ئاياغ قاراپ چىقتى:

— مېنىڭ بىر تەكلىپىم بار، ئىشقا ئاشۇرالساق قۇتۇلۇپ كېتىمىز. مەن دېگەندەك قىلالساقلا ئاسىم چاۋۇش بۇ يەردە بىر مەنۇتۇمۇ تۇرالمىدۇ، توپتوغرا يۈزبېشىنىڭ يېنىغا كېتىدۇ.

— نېمە تەكلىپ ئۇ؟

— ئۈچ دانە بومبا... — دېدى چاۋۇش، — ئاراڭلاردا شۇ پىلىموتقا ئۈچ بومبىنى ئاتالىغۇدەك يىگىت بارمۇ؟

چاپپار مىلتىقىغا ئوق سېلىۋېتىپ ئارقىسىغا بۇرۇلۇپ جاۋاب بەردى:

— بۇ ئىشتا ھەممىمىز باتۇر. ئاسىم چاۋۇش ھەممىمىزنى قىرىۋېتىشى مۇمكىن. ئۇنداق ئۆلگەندىن باتۇرلۇق قىلىپ ئۆلمەيمىزمۇ...

— زادىلا ئۈمىد يوقمۇ؟ — دېدى مەمەت.

— بىرلا ئۈمىد، ئابايىقى دېگىنىم، — دېدى چاۋۇش.

— مەن تەييار! — دېدى مەمەت.

مەمەتنىڭ كۆزلىرىدە يىغىننىڭ ئۈچىدەك غەزەپ ئۇچقۇنى ھاسىل بولدى. مېڭىسىدىمۇ شۇنداق ئۇچقۇن يالقۇنجىدى. قەلبىدە خۇشاللىق بىلەن قايغۇ ئارىلاش بىر خىل تۇيغۇ ھاسىل بولدى.

— بۇ باتۇر يىگىتكە قاراڭلار! ماڭا ئىككى بومبا بېرىڭلار! — دېدى — دە، تۇردى ئورنىدىن قوزغالدى. ئۇ چاپپاردىن بومبىنى ئالدى، بارلىق كۈچى بىلەن يۈگۈردى. ئوقلار قۇلاقلىرىنىڭ تۈۋىدىن ۋىڭىلداپ ئۆتەتتى. ئۆزىنى بىر تاشنىڭ ئارقىسىغا ئاتتى. بۇنىڭدىن ئارقىسىدىكىلەر قورقۇپ كېتىشتى، ئوق تەگدى دەپ گۇمان قىلىشتى. شۇنداق تېز يۈگۈرۈپ كېتىۋاتقان تۇردى تەلۋە ئوق تەگمىگەن بولسا ئۆزىنى نېمىشقا يەرگە ئاتىدۇ، دەپ ئويلىشاتتى. تاشنىڭ ئاستىدىن سېرىق — يېشىل گىياھلار ئۈنۈپ چىققانىدى. تاش چوڭ ۋە يۇمىلاق ئىدى. تاشنى مىدىرلىتىپ كۆردى. يۇمىلاق تاش ئورنىدىن قوزغالدى.

تاشنى بېشىغا دالدا قىلىپ دومىلىتىشقا باشلىدى. ئاق تاشقا ئوقلار كېلىپ تېگەتتى. ۋارقىراشلار ئەۋجىگە چىقتى. ئەمدى بۇ تاش ئۇنى قۇتقۇزۇپ قالالمايتتى. ئەللىك مېتىر نېرىدا بىر دەرەخ تۈۋىدىكى ئازگالنى كۆردى. ئۇ يەرگە ئاتلاش ئۈچۈن ئورنىدىن تۇردى. ئۆزىنى خۇددى پۈمىزەكتەك ئازگالغا ئاتتى.

ئازگالنىڭ ئىچى توپا ۋە چىرىگەن يوپۇرماق پۇرايتتى. سۆسۈن رەڭلىك بىر گۈل كۆرۈندى، ئۇنىڭ ئىسمىنى ئېسىگە ئالالمىدى. شۇ گۈلنىڭ پۇرىقى كېلەتتى. بۇ گۈل كۆرگەنلا يەردە ئۈنۈۋەرمەيدۇ، پەقەت قىيالىقلاردىلا ئۆسىدۇ. تاغنىڭ ئۈستىدە بىر بۇلۇت پارچىسى ئۈزۈپ يۈرەتتى. كۈن نۇرى بۇلۇتلارنىڭ ئەتراپىدا نەقىشلەنگەندەك پارقرايتتى. ئۇ پىلىموتنىڭ ئۆز يېنىدىلا تىرىلداۋاتقانلىقىنى ئاڭلاپ ھوشىغا كەلدى. ئالدىدا بىر دۆڭ، ئۇنىڭ ئارقىسىدا يەنە بىر دۆڭلۈك بار ئىدى. بۇ دۆڭ ئالدىدىكىسىدىن سەل ئېگىزرەك، پىلىموتنى ئەنە شۇ ئىككى دۆڭنىڭ ئوتتۇرىسىغا ئورۇنلاشتۇرغان بولسا كېرەك، ئايلىنىپ كېلىپ ئارقىدىكى دۆڭگە چىقىش لازىم. بۇ دۆڭ زىچ دەرەخلىك ئىدى.

تۇردى ئورنىدىن دەس تۇردى. قوللىرىنى سېلىپ ئۇزۇن يولغا ماڭغاندەك خاتىرجەم ماڭاتتى. بۇنى كۆرگەنلەر لەۋلىرىنى چىشلەپ قالدى.

كۆزنى يۇمۇپ — ئاچقۇچە بومبىلار پارتلىدى ۋە پىلىموتنى پاچاقلىۋەتتى. ئارقا — ئارقىدىن بىرقانچە قېتىم قاتتىق پارتلاش ئاۋازى ئاڭلاندى. يەر — جاھان زىلزىلىگە كەلدى، ئەتراپى تۈتەك قاپلىدى.

تۇردى يۈگۈرۈپ سەپداشلىرىنىڭ يېنىغا كەلدى. كۈن ئولتۇراي دېگەندى. گەپ — سۆز قىلمىدى، ھېچكىمگە قارىمىدى. ئۇنىڭ كۆزلىرى، شۇ ئۆتكۈر كۆزلىرى بىر نۇقتىغا قالدغان، يۈزى تارتىشىپ كەتكەندى. ئوقلار ئۇ يەر — بۇ يەرگە شالاڭ چۈشۈشكە باشلىدى.

تۇردى ئورنىدىن تۇرۇپ كېرىلدى:

— ئاسم چاۋۇش، ھەي ئاسم چاۋۇش! سالامەت بول، ئۇ تىرىلدىنقىن رېمونت قىلدۇرۇپ كەل، سېنى ساقلاپ تۇرمەن.

ئۇ تەرەپتىن سادا چىقمىدى.

تۇردى رەجەپ چاۋۇشتىن سورىدى:

— سەن بۇ تەرەپلەرنى ئوبدان بىلىسەن، يېقىن ئارىدا يېزا يوقمۇ؟

— يوق، — دېدى چاۋۇش.

— ئەمدى قىيالىققىچە ماڭامدۇق؟ ماڭغۇدەك ھالىمىز قالدى، — دېدى تۇردى.

— قوپايلى، قىيالىققىچە مېڭىشىمىز كېرەك، مەن چېغىمدا بۇ جاراھىتىم ۋە قېرىلىقىم بىلەن ماڭمەن ... بۇ يەردە تۇرغىلى بولمايدۇ.

تاڭغا يېقىن قىيالىققا يېتىپ بارغاندا ھەممەيلەندە ئادەم سىياقى قالمىغانىدى. ھۇرالى يول بويى نېمە ئۇچۇندۇر، كىمىندۇر تىنماي تىللاپ كەلدى ۋە ھازىر مۇ تىللىماقتا ئىدى. رەجەپ چاۋۇشنىڭ چىدىغۇدەك ھالى قالمىغانىدى. بارلىق كۈچى بىلەن چىشىنى چىشلەپ كەلگەن بولسىمۇ، ئاخىر ئىڭراشقا باشلىدى.

يارلانغان، ھالسىزلانغان تۇردى قىيالىققا كېلىپ ئولتۇردى ... ئاستا موخوركا ئوراپ تۇتاشتۇردى. بىرنەچچە قېتىم شورىغاندىن كېيىن مەمەتكە قاراپ:

— بۇ دۇنيادا نېمىنى خالايدىغانلىقىمنى بىلەمسەن، قېرىندىشىم؟ — دېدى.

— ياق، — دېدى مەمەت.

— ھازىر مەن ئېتىۋەتكەن قارا مۇستان بارغۇ، ئۇنىڭ كالىسىنى كېسىپ، بىر ياغاچقا ئىلىپ، بىزنىڭ يېزىنىڭ ئوتتۇرىسىغا قادا قوياشنى خالايتتىم. ئۇنىڭغا ئارقامدىن قوغلاپ مېڭىشنى كىم قوياپتۇ؟! قېرىندىشىم مەمەت، ئېيتقىنا،

ئۇنىڭ مەندە زادى نېمە ئىشى بار؟

— سىلەر نېمە قىلساڭلار قىلىڭلار! — دەپ ۋارقىردى يىراقتىن جاپپار، — مېنىڭ ئاغرىقتىن جېنىم چىقىۋاتىدۇ.

— يەنە بىر ئاز بەرداشلىق بەر، غەيرەت قىل! ... سېنى باتۇر يىگىت دەيمەن، — دېدى تۇردى.

— جىم! تىڭشاڭلار، — دېدى جاپپار، — يىراقتىن ئىتنىڭ قاۋاشلىرى كېلىۋاتىدۇ. يېقىن ئەتراپتا يېزا يوق، بۇ ئاۋازغا نېمە دېگۈلۈك؟

— ھەي جاپپار، — دېدى رەجەپ چاۋۇش ئىڭراپ تۇرۇپ، — مەن ئۆمرۈمدە ئېشەكتەك گالۋاڭ ئادەملەرنى كۆپ ئۇچراتتىم، بىراق گالۋاڭلىقتا سېنىڭدىن بەتتەر ئادەمنى كۆرمىدىم.

— نېمە ئۈچۈن، چاۋۇش؟

— زادىلا كۆرمىدىم، — دېدى چاۋۇش.

— ۋاي ئانىسىنى ... — دېدى جاپپار، — دېمەك چاۋۇشنىڭ نەزىرىدىن چۈشۈپتۇق — دە؟

— ۋاي ئېشەك، تېخى بۇ قاۋاشنىڭ قەيەردىن كېلىۋاتقانلىقىنى بىلمىدىڭمۇ؟ — دېدى چاۋۇش.

— مەن نەدىن بىلەي، — دېدى جاپپار، — بۇ ئىتلارنى مەن تۇغمىسام ...

— ھەي ئېشەك، — دېدى چاۋۇش، — بۇ قاۋاشلار كۆچمەنلەرنىڭ چېدىرلىرىدىن كېلىۋاتىدۇ. يېقىن ئەتراپتا كۆچمەنلەر چېدىر قۇرغان. ئىتلار شۇلارنىڭ، ئەمدى ئۇقتۇڭمۇ؟ — ئۇقتۇم، — دېدى جاپپار.

— ھەرنېمە بولسا ئۇقۇۋالدىڭ، — دېدى رەجەپ چاۋۇش.

— ئۇنداق بولسا مەمەت ئاۋاق بىلەن چېدىرلارغا بېرىپ نان تېپىپ كېلەي، بىللە بارامسەن، ئاۋاق؟ — دېدى جاپپار.

— ئۆزۈڭلار بىلىڭلار، — دېدى تۇردى، — بىز بۇ يەردە گۈلخان يېقىپ ئىسىنىمىز، سىلەرنى ساقلاپ تۇرىمىز.

— بارايلى، جاپپار، — دېدى مەمەت، — بىراق تۇرقىمىزغا

بىر قارىغىنا، بىزنى كۆرگەنلەر جىن - ئالۋاستى دېيىشى مۇمكىن ياكى قان يالىغان ئىتمىكىن دەپ قالار.

— ئەنسىرىمە، بۇرادەر، يۈز - كۆزىمىزنى بىر يۇيىمىز، ئىش تامام! — دېدى جاپپار.

ئۇلار قىيادىن تۈزلەڭلىككە سۆز قىلماستىن چۈشۈشتى. نېمە ئۈچۈندۇر خۇددى بىر چوڭ گۇناھ قىلىپ قويغان ئادەملەردەك بىر - بىرىگە قارىيالمىتتى.

ئاخىر جاپپار قولىنى سوزدى، مەمەتنىڭ بىگىز قولىنى تۇتتى. مەمەت بېشىنى ئاستاغىنا كۆتۈرۈپ ئۇنىڭغا قارىدى. جاپپارمۇ مەمەتنىڭ كۆزىنىڭ ئىچىگە قارىدى. بىرھازاغىچە تۇرغان يېرىدىن مىدىرلىماي، بىر - بىرىنىڭ كۆزلىرىگە قاراشتى.

— جاپپار، — دېدى مەمەت، — بۇ ياخشى ئادەم ئەمەس، بىز نېمىدەپ ئۇنىڭ ئارقىسىدىن ماڭمىز؟

— ئۇنداقمۇ دەيمىز، مۇنداقمۇ دەيمىز، بىللە يۈرۈپ كۆزىمىز خېلى ئېچىلىپ قالدى، — دېدى جاپپار.

كۈن چىققانىدى. ئۇلار چېدىرغا يېقىنلىشىپ كېلىشتى، چېدىر تەرەپتىن بەش - ئالتە يوغان ئىت توغرىدىن ئۇلارغا قاراپ ئېتىلدى.

— ئىتلارنى تۇتۇڭلار، — دەپ ۋارقىرىدى جاپپار. چېدىردىن بىرنەچچە بالا چىقىپ، قاراپلا ئارقىلىرىغا قېچىشتى ۋە ئانىلىرىغا ۋارقىراشتى:

— قاراقچى! قاراقچىلار كېلىۋاتىدۇ! تاشقىرىغا ئاۋۋال ئاياللار، ئۇلارنىڭ ئارقىسىدىن ئەرلەر چىقىشتى.

مەمەت چوڭ چېدىرنىڭ ئالدىغا يىغىلغان كۆچمەنلەرگە:

— ئەسسالامۇئەلەيكۇم! — دەپ سالام بەردى.

كۆچمەنلەر بۇ كىچىككىنە قاراقچىغا ھەيران بولۇپ قاراشتى. مەمەتنىڭ ئەكسىچە جاپپار يوغان، كۈچلۈك، قامەتلىك بىر ئادەم

ئىدى.

ساقاللىق بىر كۆچمەن:

— مەرھەمەت، ئىچكىرى كىرىڭلار، — دېدى.

باشلىرىنى ئېڭىشتۈرۈپ ئىچكىرى كىرەر - كىرمەي مەمەت چېدىر ئىچىنىڭ گۈزەللىكىگە تاڭ قالدى. ئۇ ئۆمرىدە مۇنداق چېدىرنى تۇنجى قېتىم كۆرۈشى ئىدى. كۆچمەننىڭ «خۇش كەپسىلەر» دېگىنىنىمۇ سەزمەي قالدى. كۆزلىرى چېدىردا ئىدى. چېدىرنىڭ ئارقا تۆرىدە نەپىس ئىشلەنگەن شىرداقلار... شىرداقلارنى ھەر خىل كەشتە ۋە رەڭلەر بېزەپ تۇراتتى. بۇ خىل رەڭلەر كۆزلىرىنى قاماشتۇراتتى... رەڭلەر ئوتتەك ياناتتى. بۇ چېدىرنى يورۇتۇپ تۇرغان شۇنچە كۆپ نۇر قەيەردىن كەلگەن؟ نۇرلار بىلەن رەڭلەر بىر - بىرىگە ئارىلىشىپ چېدىردا جۇلالىناتتى. مەمەتنىڭ كۆزى بىر شىرداققا چۈشتى. خېلىغىچە ئۇنىڭدىن كۆزىنى ئالالمىدى. شىرداققا مۇھەببەت قۇشلىرى ئىشلەنگەندى. كىچىك - كىچىك مىڭلاپ قۇش... تۇمشۇقلىرى تېڭىشىپ تۇرغان قۇشلار... يېشىل، كۆك، قىزىل، سۆسۈن قۇشلار... مەمەتنىڭ كۆزىگە ياش تولدى. قۇشلار ھەر خىل رەڭدە ئۇچۇۋاتقاندەك تۇراتتى.

چېدىرنىڭ ئوتتۇرىسىدىكى تۈۋرۈك نەقىشلەنگەن، ئۇچقاندەك چېپىپ يۈرگەن كېيىكلەرنىڭ رەسمى ئويۇلغان. تۈكلىرى پار - پۇر يالتىراپ تۇرغان كېيىكلەر... خۇددى ساپ سەدەپتىن ياسالغاندەك...

— ئۇخلاپ قالدىڭمۇ؟ ئويغانغىنا! — دەپ مەمەتنى تۇرتۇپ قويدى جاپپار.

مەمەت كۈلۈمسىرەپ ئېسىنى يىغىۋالدى.

— مۇشۇ كۈنگىچە مۇنداق چېدىرنىڭ ئىچىنى كۆرۈپ باقمىپتىمەن، جەننەتتەك ئىكەن، نېمىدېگەن چىرايلىق!

جاپپار: «چېدىر كىمىنىڭ؟» دەپ سوراش بىلەن، ئۇدۇلىدا ئولتۇرغان ئاپپاق ساقاللىق، قىزىل يۈزلۈك، چىرايىدىن كۈلكە

تېمىپ تۇرغان بىر بوۋاي جاۋاب بەردى:
— مېنىڭ، مېنى كەرىم ئوغلى دەپ ئاتىشىدۇ.
— ئاڭلىغانمەن، دېمەك، كەرىم ئوغلى سەنمىدىڭ؟ — دېدى
جاپپار.
كەرىم ئوغلى ئۆزىگە ئىشەنگەن بىر قىياپەتتە:
— مەن بولمەن، — دېدى.
— ئاغا، سېنىڭ ئىسمىڭنى جىق ئاڭلىغانمەن. ئۆزۈڭنى
بىرىنچى قېتىم كۆرۈۋاتمەن، — دېدى جاپپار — ساچىقارالى
قەبىلىسىنىڭ ئاغىسى كەرىم ئوغلى ئەمەسمۇ؟
— ھەئە، دەل ئۆزى، — دېدى كەرىم ئوغلى.
چېدىرغا يېڭى قاينىتىلغان سۈتنىڭ پۇرىقى كىرىپ تۇراتتى.
ئاغا جاپپارغا قاراپ قويدى، جاپپارمۇ ئاغىغا قارىدى. ئاغا
خوتۇنغا قاراپ:
— يىگىتلەرنىڭ قورسىقى ئاچتەك تۇرىدۇ، تېزرەك بولغىنا
خوتۇن! — دەپ بۇيرۇق قىلدى.
— سۈت قايناۋاتىدۇ، قايناپ بولسۇن، ئاندىن ... — دەپ
جاۋاب بەردى خوتۇنى.
مەمەت كۈلۈمسىرەپ تۇرۇپ جاپپارغا:
— مېنىڭ بۇرنۇم ... — دېدى جاپپارغا.
— بۇرنۇڭغا نېمە بولدى؟ — دېدى جاپپار.
— بۇرنۇمغا سىرتتىكى سۈتنىڭ پۇرىقى كىرگەندى، توغرا
چىقتى، — دېدى مەمەت.
— مېنىڭمۇ، — دېدى جاپپار، — قورساق ئاچقاندا ھەممە
بۇرۇن بىزنىڭكىدەك بولىدۇ.
كەرىم ئوغلىنىڭ قىزىل يۈزى تېخىمۇ قىزىرىپ، خىجالەت
ئارىلاش:
— بالىلىرىم، سىلەر جەڭ مەيدانىدىن كېلىۋاتسىلەرغۇ
دەيمەن؟ — دېدى.
— ئاسىم چاۋۇش بىزنى قىستاپ كەلگەندى، ئاران قۇتۇلۇپ

چىقتۇق، خۇداغا شۈكۈر، — دېدى جاپپار.
— قورقۇنچاقنىڭ بىرى ئىكەن، بولمىسا ھەممىمىزنى
كەكلىك ئوۋلىغاندەك بىر — بىرلەپ تۇتۇپ كەتكەن بولاتتى، —
دېدى مەمەت.
— بىر قەدەممۇ ماڭالمىغاندۇق، بىكاردىن — بىكارغىلا ئوق
ئاتتى، — دېدى جاپپار.
ئايال داستىخاننى ئەكىلىپ بەردى. كەرىم ئوغلى كۈلۈمسىرەپ
تۇرۇپ ئۇنى ئاچتى. مەمەت تۇنجى قېتىم ئۆزىدە ياتسىراش ھېس
قىلدى. راستىنى ئېيتقاندا، بۇ ئۆز — ئۆزىدىن ياتسىراش ئىدى.
كۆزى مىلتىقىغا چۈشتى، ئۆزىنىڭ تۇرقىنى كۆز ئالدىغا ئەكەلدى.
پۈتۈن كۆكرىكى چەپرەس ئوقدانلار بىلەن تولغان ... يېنىغا يوغان
خەنجەر ۋە بومبىلار ئېسىلغان ... بېشىدا پۇرلىشىپ — كىرلىشىپ
كەتكەن بېغىر رەڭ فەس، ئۈچىسىدا تۇردى تەلۋىنىڭ كونا
كىيىملىرى. كۆڭلىدە: «دېمەك، مەن قاراقچى بولۇپ كەتتىم،
بۇنىڭدىن كېيىنكى ئۆمرۈم قاراقچىلىق بىلەن ئۆتىدۇ — ھە! ...»
دەپ ئويلىدى.
داستىخانغا ئالدى بىلەن سۈت ئەكەلدى، كۆكۈچ ھور چىقىپ
تۇراتتى. ئۈستى چىمىرلاپ قايماق تۇتاتتى. ئۇنىڭ ئارقىدىن
ئىرىمچىك، ئۇنىڭدىن كېيىن قورداق كەلتۈرۈلدى. ھەر
ئىككىسىنىڭ ئاغزىغا سېرىق سۇ كەلدى. بالىلارچە كۈلۈپ،
بىر — بىرىگە قاراشتى. كەرىم ئوغلىمۇ ئېچىلىپ كەتتى.
قېرىنىڭ چىرايىدا كۈلكە پەيدا بولۇپ، سۈتتەك ئاق چىشلىرى
پارقىرايتتى.
— ئېلىڭلار، بالىلىرىم، ئېلىڭلار، تەكلىپ، تەكەللىپ
كۈتمەڭلار، — دېدى ئۇ.
ئىككىسى ئىككى قوشۇقنى ئېلىپ ئالدى بىلەن سۈتكە
تېگىش قىلدى. ھەش — پەش دېگۈچە داستىخاندىكى نان تۈگىدى.
داستىخانغا يەنە نان كەلتۈرۈلدى. سۈت تۈگىدى، يەنە سۈت
قۇيۇلدى.

تاماقنى شۇنچە تېز يەپ تۈگەتكەندىن كېيىن:
— دۆلتىڭ زىيادە بولسۇن، ئاغا، — دېيىشتى.

ئاغا تېخى ئاستا تاماق يېمەكتە ئىدى.
— سالامەت بولۇڭلار، بالىلىرىم، — دېدى، — ياشلىق مۇشۇنداق بولىدۇ، ھەي جىيەنلىرىم! — دېدى.
كېيىن ئاغىمۇ قوللىنىڭ كەينى بىلەن بۇرۇتلىرىنى سۈرتۈپ، داستىخاندىن تۇردى.

— ھە، سىلەر تاماكا چەكمەمسىلەر؟ قېنى، بىرەر تالدىن چېكەيلى، — دېدى كەرىم ئوغلى.

— ھەر ئىككىمىز چەكمەيمىز، — دەپ جاۋاب بەردى جاپپار.
كەرىم ئوغلى تاماكىسىنى ئاغزىغا ئاپاردى، چاقماقنى چاقتى، يېقىملىق مەست قىلغۇچى بىر خىل گۇڭگۈرت يۇرتقى تارقالدى.
تاماكىسىنى تۇتاشتۇرغاندىن كېيىن:

— مەن سىلەرگە بىر نەرسە دېسەم خاپا بولماڭلار، — دېدى ئۇ، — خىيالىڭلارغا باشقىچە بىر ئىشلار كېلىپ يۈرمىسۇن.
— دېگىن ئاغا، خىيالىمىزغا نېمە كېلەتتى؟ — دېدى مەمەت.

كەرىم ئوغلى قىزىرىپ — تاتىرىپ شۇنداق دېدى:

— شۇنداق دېمەكچىمەنكى، بۇ تاغلاردا ئاناڭلار يوق، ئۆيۈڭلەر يوق... جەڭ مەيدانىدىن ئەمدىلا چىقىپسىلەر، ئۈستىبېشىڭلار قان، يارىلانغاندەك تۇرىسىلەر، كىيىملىرىڭلارنى سېلىپ بېرىڭلار، ئوتقا تۇتۇپ قۇرۇتۇپ بېرىدۇ. قۇرۇغچە مېنىڭ كىيىملىرىمنى كىيىپ تۇرىسىلەر. خىيالىڭلارغا «كەرىم ئوغلى بىزنى يېشىندۇرۇپ قويۇپ تۇتۇپ بەرمەكچى» دېگەن ئوي كېلىپ قالمىسۇن. كەرىم ئوغلىنىڭ ئۆيىدىن ھېچقانداق ئادەمگە يامانلىق كەلمەيدۇ. كەرىم ئوغلى ھاياتلا بولسا، ئۇنىڭ مېھمانلىرىغا ھېچكىم چېقىلالمايدۇ، بۇنى بىلىپ قويۇڭلار...

— ھەي ئاغا، بىز كەرىم ئوغلىنى بىلىمىز، — دېدى جاپپار.

— قارا، سېنىڭ خىيالىڭغا كەلگەن نەرسىنى!

— شۇنى دېمەمسەن، نېمىلەرنى ئويلاپ يۈرگىنىنى... — دېدى مەمەت.

— ئۇنداق دېمىگىن، بالام، ئادەم بالىسى خام سۈت ئەمگەن. ھەرقانداق ياخشىلىقنى قىلغىنىدەك، ھەرقانداق يامانلىقنىمۇ قىلالايدۇ. ئۇنداق دېمە!... — دېدى كەرىم ئوغلى.

قارا كۆزلۈك، سۈرمە تارتقان، مەڭزى ئاناردەك قىزىرىپ تۇرغان بىر كېلىنچەك ئۇلارنىڭ ئالدىغا سوپۇن پۇراپ تۇرغان كىيىملەرنى ئەكېلىپ قويدى.

— مەن چىقىپ تۇراي، سىلەر كىيىنىۋېلىڭلار! — دېدى — دە، كەرىم ئوغلى چىقىپ كەتتى.

ئۇ چىقىپ كەتكەندىن كېيىن مەمەت جاپپارغا قاراپ:

— ھەي جاپپار، بۇ دۇنيادا ئەجەبمۇ ياخشى ئادەملەر بار — ھە! — دېدى.

— مەمەت، بۇ دۇنيادا شۇنچىلىك زالىم، مۇناپىق ئادەملەرمۇ بار — دە، — دېدى جاپپار.

— قارىغىنا، شۇ كەرىم ئوغلىغا، — دېدى مەمەت.

— قارا ئۇنىڭ مېھماندوستلۇقىغا...

— ھەي بۇرادەرلەر، كىيىنىپ بولىدۇڭلارمۇ؟ ئەمدى كىرەيمۇ؟ — دەپ ۋارقىرىدى سىرتتا تۇرۇپ كەرىم ئوغلى.

— كىيىندۇق، — دەپ جاۋاب بەردى مەمەت.

كەرىم ئوغلى چېدىرغا كىرىپ مەمەتكە قاراپ:

— ساڭا بىر قاراپ باقاي، يارىلىرىڭ قانداقكىن؟ — دېدى.

— ھاجىتى يوق، — دېدى مەمەت، — بېشىمنى ئوق سۈرۈپ كەتتى، كىچىككىنە يەرنى.

كەرىم ئوغلى جاپپاردىن سورىدى:

— سېنىڭ ياراڭ بارمۇ؟

— خۇداغا شۈكۈر، يوق، — دېدى جاپپار.

كەرىم ئوغلى سىرتقا چىقىپ كەتتى. خېلىدىن كېيىن قولىدا بىر قاچا، بىرمۇنچە لاتا بىلەن كىرىپ كەلدى. مەلھەمنى ئۆز

قولى بىلەن ياسىغاندى. مەمەتنىڭ يارىسىغا سۈرۈپ تېڭىشقا باشلىدى.

— ئىككى كۈندىلا ساقىيىپ كېتىدۇ. ياشلىقىمىزدا بىزمۇ يارىلانغاندۇق، بالام، ھەممىسى ئۆتۈپ كېتىدۇ. مەمەتنىڭ بېشىنى ئۈستىدا دوختۇرلاردەك تېڭىپ قويدى. مەمەت مېننەتدارلىق بىلەن:

— قولۇڭغا دەرد كەلمىسۇن، ئاغام، — دېدى.
— ياراڭ ئېغىر ئەمەس ئىكەن، بىراق زورۇقۇپ ئىششىپ كېتىپتۇ. بۇ مەلھەم تېز پايدا قىلىدۇ. قورقما! — دېدى كەرىم ئوغلى.

كەرىم ئوغلىنىڭ بالىلاردەك غەلىتە مەجەزى بار ئىدى. بىر نەرسە ياكى بىرەر سوئال سورىماقچى بولسا يۈزى قىزىرىپ، ئىزا تارتاتتى، كۈلۈمسىرەيتتى، قىزىرىپ — تاتىرىپ كېتەتتى. ئاخىر ناھايىتى تەسلىكتە سورايتتى. بۇ قېتىمىمۇ شۇ ھالەتتە مەمەتتىن:

— بالام، سورىغان ئەيىب بولماس، سەن راستتىنلا قاراقچىمۇ؟ — دەپ سورىدى، — راستمۇ ... ياكى بولمىسا ... جاپپار كۈلۈپ كېتىپ: — ئاغا، بىزنىڭ مەمەت قاراقچىلىق ئويۇنى ئويىناۋاتىدۇ، — دېدى.

— ئاغا، قاراقچىلىق ماڭا ياراشمىغاندەك تۇرامدۇ؟ — دەپ كۈلۈپ كەتتى مەمەت.

— ئەيىبكە بۇيرۇما، بالام، — دېدى كەرىم ئوغلى، — سېنى كەمىستىكىنم ئەمەس، بەكمۇ ياش ئىكەنسىن. ئاران ئون ئالتىگە كىرگەندەك تۇرسەن، شۇڭلاشقا سوراپ باقتىم، ئەيىبكە بۇيرۇما ... مەمەت مەغرۇرلۇق بىلەن:

— ئون سەككىزگە كىردىم، — دېدى.
— شۇ ئىشقا ھەيران بولمەن. خۇدا ھەققى، رەنجىمىگىن، نېمە ئۈچۈن مۇشۇ يېشىڭدا قاراقچى بولۇپ قالدىڭ؟ — دەپ

سورىدى كەرىم ئوغلى.

— خوجايىننىڭ ئېشىكىنى ئوغرىلاپ سېتىپتۇ، — دەپ جاۋاب بەردى جاپپار، — كېيىن خوجايىننىڭ ئۇرۇۋېتىشىدىن قورقۇپ بىزگە قوشۇلدى. بىزمۇ ئىلاجسىز قوبۇل قىلدۇق. ئەمدى سېپىمىزدە ئېشەك ئوغرىسىمۇ بولسۇن دېدۇق — دە. باشقىچە ئىش يوق ...

كەرىم ئوغلى جاپپارنىڭ چاقچاق قىلىۋاتقىنىنى چۈشەندى. مەيۈسلەندى. ئۇنىڭ بۇ سوئالنى سورىغانلىقى ئۈچۈن پۇشايمان قىلغانلىقى بىلىنىپ تۇراتتى. جىم بولۇپ قالدى.

جاپپار كەرىم ئوغلىنىڭ بۇ چاقچاقتىن كۆڭلى يېرىم بولغانلىقىنى بىلگەندىن كېيىن:

— ئاغا، سەن دەگىرمەن ئۆلۈك يېزىسىدىكى ئابدۇ ئاغا دېگەن بىرىنى ئاڭلىغانىدىڭ؟ — دېدى.

— ئۇنى ياخشى بىلىمەن، — دېدى كەرىم ئوغلى، — ئۆتكەندە ئۇنىڭغا ئوق تەگكەنلىكىنى، بىراق ئۆلمەي قالغانلىقىنى ئاڭلىغانىدىم. جىيەنى ئۆلۈپتۇمىش ...

— ئەنە شۇنى ئاتقان مۇشۇ! — دېدى جاپپار.
كەرىم ئوغلى خېلىغىچە مەمەتكە باشتىن — ئاياغ قاراپ چىقتى.

— ئاجايىپ ئىش، بۇ مەمەت ئاۋاق ئادەم ئاتىدىغان بالىغا ئوخشىمايدۇ، توۋا!

مەمەت كەرىم ئوغلىغا قاراپ شۇنداق دېدى:
— ئاغا، بۇ مەلھەمدىن بىزگە يەنە ئازراق ياساپ بېرەمسەن؟ يارىدار بۇرادەرلىرىمىز بار، ئۇلارغا ئالغاج باراي ...

— تەييار مەلھەمدىن بار، — دېدى كەرىم ئوغلى، — شىپالىق مەلھەم. ئۇنىڭدىن بېرەي ساڭا. چاپلايدىغان دورا ياساپ بېرىمەن. — يامان كۈن كۆرمە! — دېدى مەمەت.

كەرىم ئوغلى چوڭ بىر پارچە لاتىغا مەلھەمدىن ئورىدى، چاپلايدىغان دورىدىنمۇ ئازراق ياساپ مەمەتكە بەردى.

ئۇلار يولغا چىققاندا كەرىم ئوغلى شۇنداق دېدى:

— مەمەت ئاۋاق، راستتىنلا ساڭا ھەيران قالدۇم. سەن زادىلا قاراقچىغا ئوخشىمايسەن. ئەمما، نېمە ئىلاج، ئۇ كاپىر يامانلىق قىتۇ ... ئادەم بالىسى — دە، كىمنىڭ ئىچىدە نېمە بارلىقىنى بىلىپ بولمايدۇ ...

ھەر ئىككىسى كەرىم ئوغلىغا قاراپ:

— سالامەت بول، ياخشى قال! — دېيىشتى.

كەرىم ئوغلى چىشلىرىنى كۆرسىتىپ كۈلۈپ تۇرۇپ:

— ئاقىيول تىلەيمەن. بەزىدە كېلىپ تۇرۇڭلار، پاراڭ

قىلىشىمىز، — دېدى.

ھەر ئىككىسىنىڭ قولىدا يوغان خالتا، خالتىلار ئېغىر

ئىدى. بۇ خالتىلار نان، سېرىق ماي، پىشلاقلار بىلەن

تولدۇرۇلغانىدى.

— نېمىدېگەن ياخشى ئادەم! — دېدى جاپپار.

— نېمىدېگەن ياخشى! ... — دېدى مەمەت.

بىردىنلا مەمەتنىڭ ئېسىگە بىر نەرسە كەلدى:

— ھەي جاپپار، كىيىملىرىنى بەرمەستىنلا مېڭىپتۇقۇ؟

— كېرەك يوق، بىز ئوغرىلىمىدۇققۇ، ئۇنتۇپ قاپتىمىز.

— ياق، بولمايدۇ، — دېدى مەمەت، — ئايرىپ بېرىپ

كېلەيلى.

جاپپار كۈلۈپ تۇرۇپ:

— كەرىم ئوغلى راست ئېيتىدۇ، سەن زادىلا قاراقچىغا

ئوخشىمايسەن، — دېدى.

— قانداق قىلاي، — دېدى مەمەت، — ھەممە ئادەم قاراقچى

بولۇپ تۇغۇلمايدۇ — دە؟

— ئۇنداق بولسا ئارقىمىزغا يېنىپ، كىيىملەرنى

بېرىۋېتەيلى، — دېدى جاپپار.

— يانايلى.

يۈگۈرگىنىچە ئارقىسىغا يېنىشتى. كەرىم ئوغلى ھەيرانلىق

بىلەن ئۇلارنى چېدىر ئالدىدا قارشى ئالدى ۋە:

— نېمە بولدى؟ نېمە ئۈچۈن يېنىپ كەلدىڭلار؟ — دەپ

سورىدى.

— كىيىملىرىڭنى سېلىپ قويۇشنى ئۇنتۇپ قاپتۇق،

قايتۇرۇپ بېرىشكە كەلدۇق، — دېدى مەمەت.

— مەن تېخى بىر نەرسە بولغان ئوخشايدۇ، دەپ قورقۇپ

كېتىپتىمەن، — دېدى كەرىم ئوغلى، — كىيىملەر سىلەرگە

قىلغان سوۋغام بولسۇن، سالماڭلار.

— ئۇنداق قىلساق بولامدۇ؟ — دېدى مەمەت.

— بولدى، سېلىپ بەرسەڭلار خاپا بولۇپ قالمەن.

يىراقتا — قىيالىقنىڭ چوققىسىدا بىر پارچە يورۇقلۇق

كۆرۈنۈپ تۇراتتى.

— مەمەت ئاداش، شۇ يورۇق يەردە بىزنىڭكىلەر بولۇشى

مۇمكىن ... — دېدى جاپپار.

— بىزنىڭكىلەرمۇ؟ — دەپ سورىدى مەمەت.

— ھەئە بىزنىڭكىلەر. كىم شۇنچىلىك ئۇلۇغ ئوتنى

ياقالايدۇ؟! تۇردى تەلۋە ئاسم چاۋۇشلار بىلەن قېرىشىپ،

قەستەنگە شۇنداق كۈچلۈك ئوت يېقىۋەتكەن ئوخشايدۇ، — دېدى

جاپپار.

— مىدىرلىغۇدەك ھالىم قالمىدى، جاپپار، خەۋەر بېرىش

ئۈچۈن ئىسقىرتقىنا!

جاپپار ئىككى بارمىقىنى ئاغزىغا سېلىپ كۈچلۈك، ئۇزۇن

ئىسقىرتتى.

— ھەي جاپپار، — دېدى مەمەت، — سېنىڭ

ئىسقىرتىشىڭنى بىر كۈنلۈك يەردىن ئاڭلىغىلى بولىدۇ. خۇدا

ھەققى، راست.

بىر ئازدىن كېيىن ئوت يېقىلغان تەرەپتىن بىر پاي ئوق

ئېتىلدى. ئۇنىڭ ئارقىسىدىنلا بىر مۇنچە ئوق ئېتىلدى.

— بىر ئىش بولدىمۇ نېمە؟ — دەپ سورىدى مەمەت.

— تۇردى تەلۋە بايرام قىلىۋاتىدۇ؛ كەيپى چاغ ۋاقىتلىرىدا مانا شۇنداق ئوق ياغدۇرىدۇ، — دېدى جاپپار.

ئىسقىرتقا جاۋابەن ھېچكىم كەلمىدى. مەمەتمۇ، جاپپارمۇ بۇنىڭغا خاپا بولۇشتى.

ئوتنىڭ يېنىغا يېتىپ كەلگەنلىرىدە تەرگە چۆمۈلۈپ ھېچ دەرىمانلىرى قالمىغانلىقىنى ھېس قىلىشتى. ئۇلارنى تۇردى بىلەن ھەممە سەپىدىشى ئورۇنلىرىدىن تۇرۇپ قارشى ئالدى. تۇردى ئۇلارنىڭ يېنىغا كېلىپلا تاپانچىسىنى چىقاردى ۋە «شەرىپىڭلار ئۈچۈن» دەپ بىرنەچچە پاي ئوق ئاتتى، كېيىن:

— ھەممىمىز ئاچلىقتىن ئۆلۈشكە ئاز قالغاندۇق، سەللا كېچىككەن بولساڭلار ئۆلەتتۇق. قاراڭلار، رەجەپ چاۋۇش ئىگراۋاتىدۇ. جاراھىتىنىڭ ئاغرىقىدىن ئەمەس، ئاچلىقتىن، خۇدا ھەققى، ئاچلىقتىن ... — دېدى.

ئوت بىر خامان ئورنىدەك يەرگە يېقىلغانىدى. يوغان، ئادەم بويىدەك يالقۇنلار بىر - بىرىگە يۆگىشىپ يۇقىرى كۆتۈرۈلەتتى. ئوتۇنلارنىڭ چارسىلىدىغان ئاۋازى ئەتراپقا تارقىلاتتى. يېنىۋاتقان ئوتۇنلاردىن بىر خىل خۇش پۇراق چېچىلاتتى. ھۆل ئوتۇنلارنىڭ يېنىشى ئاجايىپ ... يالقۇنلارنىڭ ئوتتۇرىسىدا بۇقسۇپ تۇرىدۇ، ئۇزاققىچە تۇتاشمايدۇ، كېيىن ئوتتۇرىدىن ئىككىگە بۆلۈنۈپ، يالقۇنغا ئايلىنىپ يوقاپ كېتىدۇ.

مەمەت ئالدى بىلەن رەجەپ چاۋۇشنىڭ يېنىغا باردى.
— قانداقراق ئەھۋالنىڭ، چاۋۇش؟ — دەپ سورىدى ئۇنىڭدىن.
چاۋۇش ئارانلا ئىگراپ:

— يارام يامانلىشىپ كەتتى، زورۇقتى، مەن بۇ يارىدىن قۇتۇلالماي ئۆلۈپ كېتىدىغان ئوخشاي مەن ... — دېدى.
مەمەت ئۇنىڭدىن كېيىن ھۇرالنىڭ قېشىغا بېرىپ:
— ئۆزۈڭ قانداقراق ھۇرالى، قېرىندىشىم! — دەپ سورىدى.

ھۇرالى ئاغزىنى ئېچىش بىلەنلا تىل سالغىلى باشلىدى:

— ۋاي ئانىسىغا ... خوتۇنىغا ... دەرەخلىرىگە، تاش - تۇپرىقىغا، قىيالىرىغا ... يارىسىغا ... ئابدۇ ئاغىنىڭ خوتۇنىغا ... ھەممىگە مىڭ لەنەت ... مىڭ ... ئەستايغۇرۇللا، ئابدۇ ئاغىغا ئۆلمەپتۇ، ۋاي خۇنىپەر! ھېلىمۇ ھېچ گەپ يوق، قايغۇرما، ئەدىپىنى بېرىمىز، كۆڭلۈڭنى يېرىم قىلما، جىيەنى ئۆلۈپتۈمىش ...

— قېرىندىشىم، ياراڭلارغا چاپىدىغان مەلھەم ئەكەلدىم، كەرىم ئوغلى بەردى. ئۆز قولى بىلەن ياسىغان. ئۇ ياشانغان ئادەم ئىكەن. ئىككى كۈنگە قالماي يارىلىرىڭ ساقىيىپ كېتىدۇ ... — دېدى مەمەت.

— مەلھەمنىڭمۇ خوتۇنىغا مىڭ ... — دەپ تىللىدى ھۇرالى.
— ئۇنداق دېمىگىن، بۇرادەر، — دېدى مەمەت، — پايدىسى بولۇپ قالار.

— ئىنشائاللا! — دېدى ھۇرالى.
— سېنىڭ كەرىم ئوغلىڭمۇ بۇنى راسا ئېچىتىپتۇ، — دېدى رەجەپ چاۋۇش، — بىر ئايدا ساقايىتالسىمۇ رازى بولاتتىم.

مەمەت ھەر ئىككىسىنىڭ يارىلىرىنى ئېچىپ، دورىنى سۈرۈپ تېڭىپ قويغاندىن كېيىن ئوتنىڭ يېنىغا كېلىپ ئولتۇردى:
— ئوھ، شۇنداق ھېرىپ كەتتىمكى ...

— قارىغىنا، مەمەت، — دېدى تۇردى، — بىلەمسەن، جاپپار سېنى نېمە دەۋاتىدۇ؟! مەمەت ئاۋاق كەرىم ئوغلىنىڭ چېدىرىنىڭ ئىچىنى كۆرۈش بىلەن ئاغزى ئېچىلىپلا قالدى، دەيدۇ.

— شۇنداق، راستتىنلا ئۆمرۈمدە ئۇنداق چېدىرنى زادىلا كۆرمىگەنكەنمەن. جەننەتتەكلا بىر جاي ... — دېدى مەمەت.
— ئۇ كەرىم ئوغلى - دە، ئۇنى كەرىم ئوغلى دەيدۇ.

ئىسمى - جىسمىغا باب كەرىم ئوغلى ... ئۇنىڭ چېدىرىنىڭ ئىچى شۇنداق بولماستىن كىمنىڭ بولسۇن! — دېدى جاپپار.
— سەن ئۇنى بۇرۇندىن بىلەمتىڭ؟ — دەپ سورىدى تۇردى.

— ئاڭلىغانىدىم، — دېدى جاپپار، — بەكمۇ بايمىش،

كۆزىمىز بىلەن كۆردۈق. مىليون - مىليون بايلىق ئىچىدە ياشارمىش.

— بۇ دۇنيادا نېمىدېگەن ياخشى ئادەملەر بار - ھە! — دېدى مەمەت، — تولىمۇ مېھماندوست ئىكەن، يارىلىرىمىزنى تاغدى، قورسىقىمىزنى تويغۇزدى، كىيىملىرىمىزنى يۇدۇرۇپ بەردى، بىر قۇردىن كىيىمىمۇ سوۋغا قىلدى.

— ناھايىتى كاتتا ئاغا ئۇ، — دېدى جاپپار. شۇنچىلىك داغلىق، شۇنچىلىك باي ئاغىنىنىڭ ئىسمىنى نېمە ئۈچۈن ھازىرغىچە ئاڭلىمىدۇق؟ — دېدى تۇردى.

— بۇ كۆچمەنلەرنىڭ ئاغىسى، بۇلار بىر يەردە قونۇپلا كېتىپ قالىدۇ، — دېدى جاپپار.

— قونامدۇ، كېتەمدۇ، نېمە قىلسا قىلسۇن، ئىشقىلىپ، ياخشى ئادەملەر ئىكەن، چېدىرنىڭ تۈۋرۈكلىرىنى ساپ سەدەپتىن نەقىشلەپتۇ، — دېدى مەمەت.

تۇردى ھەيرانلىق بىلەن: — چېدىرنىڭ تۈۋرۈكلىرى سەدەپتىن نەقىشلەنگەن دەمسەن؟ ۋاي ئاناڭغا! دېمەك باي نەرسە ئىكەن - دە، ۋاي ئاناڭنى، تۈۋرۈكلىرى سەدەپتىن دېگەن تېخى؟

— نېمە دەيسەن تېخى، — دېدى مەمەت، — شۇنچىلىك چوڭ چېدىركى، ئون - ئون بەش تۈۋرۈكى بار. كېلىنچەك بىزگە يېمەك ئەكىردى. بويىندا ئاز دېگەندە ئەللىك تىللا ئېسىقلىق. كەرىم ئاغا ھەم باي، ھەم ياخشى ئادەم ئىكەن. بەك مۇلايىم، كۈلۈپلا تۇرىدۇ.

— ئابدى ئاغىنى ئاتقانلىقىڭنى بىلگەندىن كېيىن قانداق ھودۇقۇپ كەتتى - ھە! — دېدى جاپپار، — كۆزلىرىنى ساڭا تىكىپ، خۇددى يەۋەتكۈدەك قارىدى. شۇنداق ئەمەسمۇ، مەمەت؟ — قارىدى، شۇنداق بىر قاراش دېگەن، — دېدى مەمەت.

تۇردى كۆزلىرىنى يالقۇنلارغا تىكىپ گەپمۇ قىلمايتتى، سوئالمۇ سورىمايتتى، چوڭقۇر ئويغا پاتقاندى. چىرايى

شۇنچىلىك ئويچان ئىدىكى... بۇ، تۇردىنىڭ ئادىتى ئىدى. ئادەتتە بىر ئىشنى قارارلاشتۇرۇشتىن ئاۋۋال كۆزلىرىنى قانداقلا بولسۇن بىر يەرگە، بىر ئادەمگە، بىر دەرەخكە، بىر بۇلۇتقا، بىر گۈلگە ياكى بىر قۇشقا، بىرەر مىلتىققا ياكى ئوتقا تىكىپ سائەتلەپ قىمىرلىماستىن تۇراتتى.

ئۇ جىم بولۇپ قالغاندىن كېيىن باشقىلارمۇ جىم بولۇشتى. يېنىدىكىلەرگە قاتتىق بۇيرۇق چۈشۈردى:

— سىلەر بېرىپ يېتىڭلار، بۈگۈن كېچە ھۇزالى، مەن، رەجەپ چاۋۇش كۆزەتتە تۇرىمىز.

شۇ تاپتا تۇردىغا بىر ئېغىز گەپ قىلىشقىمۇ بولمايتتى. قىلسىلا ئېيتىپ تاشلايتتى، دادىسى بولسىمۇ ئېيتىپ تاشلايتتى. ئۇلار سۆز قىلماستىن مېڭىشتى، قىيانىڭ تۈۋىگە بېرىپ يېتىشتى.

شۇنداق ئادەملەر بولىدۇكى، ئۇلار تۇرقىدىنلا يېقىملىق كۆرۈنىدۇ. رەجەپ چاۋۇش دەل شۇنداقلاردىن ئىدى. بۇلار كىشىلەر ئۆزلىرىنى ياقتۇرسۇن دەپلا تۇغۇلۇپ قالغان. ئۇلارنىڭ باشقىلاردىن ياخشىراق ئالاھىدە تەرەپلىرى بارمۇ؟ ياق! مىسالەن رەجەپ چاۋۇش مۇڭداشقاچمۇ؟ ياق! خۇشچاقچاقمۇ؟ ياق! ئويناپ - كۈلۈپ يۈرەمدۇ؟ ئۇنداقمۇ ئەمەس! باشقىلارغا دائىم ياخشىلىق قىلامدۇ؟ ناتايىن! بۇ بىر يوشۇرۇن سىر! ئۈچ يىلدىن بۇيان تۇردى تەلۋىنىڭ ئەترىتىدە، ئۇنىڭدىن بۇرۇن بىر ئەترەتتە ئىككى ئايدىن ئارتۇق تۇرمىغانىدى. رەجەپ چاۋۇشنىڭ تۇردى تەلۋە ئەترىتىدە ئۈچ يىل تۇرۇپ قالغانلىقىغا ھەممە ئادەم ھەيران بولاتتى.

رەجەپ چاۋۇش تۇردى تەلۋە بىلەن تۇنجى قېتىم ئۇچراشقاندا: — ماڭا قارا ھەي تەلۋە، سەن ئەقىللىك مۇتتەھەملىرىدىن بولساڭ ئەترىتىڭدە ئىككى ئايلا تۇراتتىم، ئەترىتىڭگە كىرمىگەن بولاتتىم. ئەگەشتىم، پوچى مەخلۇقلارنىڭ ئىشى تۇزاققا چۈشۈپ، ئوق يېيىش، چۈشەندىڭمۇ؟ — دېگەندە، تۇردى تەلۋە:

چۈشەندىم، دەپلا قويغانىدى.

شۇ كۈندىن باشلاپ رەجەپ چاۋۇش بۇ ھەقتە ھېچ نەرسە دېمىگەنىدى. تۇردى تەلۋە نېمە دېسىمۇ قارشىلىق قىلمايتتى. بىرنەچچە قېتىم ئەرزمىگەن يەردە تۇردىنىڭ كاساپىتىدىن يارىدار بولۇپ قالغانىدىمۇ تۇردىغا بىر ئېغىز گەپ قىلمىغانىدى. ئۇنىڭ ھاياتى ھەققىدە ھېچكىم تولۇق بىر نەرسە بىلمەيتتى. سۆزلىرىدىن ئانتەپ شەھىرى تەرەپلىرىدىن كەلگەنلىكى چىقىپ تۇراتتى. لېكىن، ئېنىق بىر نېمە دېگىلى بولمايتتى. ئانتەپتە ئۇزاق زامان ياشىغانلىقى ئېنىق. چۈنكى، دائىم ئانتەپ ھەققىدە سۆز ئاچاتتى.

ئۇنىڭ ھاياتى ھەققىدە ھەر خىل سۆز - چۆچەك بار ئىدى. بەزىلەر شۇنداق دەيدىكەن: رەجەپ چاۋۇش بىر كۈنى كېچىدە ئۇيقۇدىن ئويغىنىپلا: «خوتۇن، مىلتىقىمنى ئېلىپ بەر، يەنە ئازراق ئوزۇق تەييارلا، كېتىمەن!» دەپتۇ. خوتۇنى مىلتىقىنى ئېلىپ يېنىغا قويۇپتۇ، ئوزۇقىنىمۇ ھازىرلاپتۇ. ئۇ مىلتىقىنى ياخشىلاپ تازىلاپتۇ، بەتلەپتۇ، شۇنىڭدىن كېيىن: «خوتۇن، ھېلىقى كونا قالپىقىمنى ئېلىپ بەر، مەن تاغقا چىقىمەن، مەندىن رازى بول!» دەپتۇ. خوتۇنى بۇنىڭغا ھەيران بولۇپ: «ساراڭ بولدۇڭمۇ! يېرىم كېچىدە ئۇخلاۋاتقان ئورنۇڭدىن ئۆندەرەپ تۇرۇپلا تاغقا چىقماقچىمۇ سەن. مۇنداق ئىشىمۇ بولامدۇ؟» دەپتۇ. رەجەپ چاۋۇش: «كۆڭلۈم شۇنى خالاۋاتىدۇ، خوتۇن، مەن كەتتىم!» دەپلا ئۆيىدىن چىقىپ كېتىپتۇ. شۇ چىقىپ كەتكەنچە ئىككىنچىلەپ ئۆيىگە كەلمەپتۇ.

يەنە بەزىلەر شۇنداق دېيىشىدىكەن: رەجەپ چاۋۇش كۈيۈ ئوغللىغا خاپا بوپتۇ. ئۇنىڭ خاپا بولۇشىغا كۈيۈ ئوغللىنىڭ قىزىنى ھاقارەتلىشى سەۋەب بوپتۇمىش. كۈنلەرنىڭ بىرىدە كۈيۈ ئوغللىنىڭ ئىشىكى ئالدىدىن ئۆتۈپ كېتىۋاتسا، كۈيۈ ئوغللى قىزىنى: «سېنىڭ داداڭنى ...» دەۋاتقىنىنى ئاڭلاپ قاپتۇمىش، غەزەپىدىن تاغقا چىققانىمىش. كۈيۈ ئوغللىنى ئۆلتۈرۈشكە كۆڭلى

قىيماپتۇمىش.

بەزىلەرنىڭ ئېيتىشىغا قارىغاندا، رەجەپ چاۋۇش بەكمۇ باي ئۆتكەنىكەن. بىراق يول پۇلى، ئۆسۈم پۇلى دېگەنلەرنى يامان كۆرىدىكەن. يېزىغا باجگەر كېلىشى بىلەن ئاغرىق بولۇپ يېتىۋالىدىكەن. بىرى، يول پۇلى تۆلىمەسلىك ئۈچۈن تاغقا چىققانىمىش دېسە، يەنە بىرى، قېيىنئانىسىنى ئۆلتۈرۈپ قويۇپ تاغقا چىقىۋاپتىكەن، دەيدۇ. ھەممە ئادەم ئۆزلىرىچە بىر نەرسىلەرنى ئويىدۇرۇپ چىقىرىدۇ. قايىسى راست، قايىسى يالغان، ئېنىق ئەمەس. گۇناھى بار - يوقلۇقىمۇ ئېنىق ئەمەس. لېكىن، نېمە ئۈچۈن تاغقا چىققان بولسا، چىققاندىمۇ، ئەگەر ھازىر قولغا چۈشۈپ قالدىغانلا بولسا، ئەڭ ئاز دېگەندە ئوتتۇز يىلغا كېسىلىدۇ. چۈنكى، ئۇ شۇنچىلىك كۆپ ھۇجۇمغا، شۇنچىلىك كۆپ شىددەتلىك يول توسۇشقا، ئادەم ئۆلتۈرۈشكە قاتناشقان ...

كۈن چىقتى. كۈن ئۆرلەپ چۈش بولاي دېدى. تۇردى تېخىچە ئويغانمىدى. ھالبۇكى، بېشىغا كۈن چۈشكۈچە ئۇخلاش ئۇنىڭ ئادىتى ئەمەس ئىدى. چۈش بولدى، يەنىلا ئويغانمىدى. جاپپار كۆڭلىدە بىر نەرسىلەرنى سېزەتتى: «بۇنىڭدا چوقۇم بىر گەپ بار، بۇ تەلۋە ھېچقاچان بۇ چاغقىچە ئۇخلىمايتتى. چوقۇم بىر ھۇجۇمغا ئاتلىنىدۇ. بەزى قىيىن بۇلاڭ - تالاڭغا ئاتلىنىشتىن بۇرۇن ئويغانماي ئۇخلىۋېلىش ئۇنىڭ ئادىتى. ئۇمۇ بىر ياكى ئىككى يىلدا بىر قېتىم يۈز بېرەتتى. ئەمدى نەگە بارماقچى بولۇۋاتقاندۇ؟» دەپ ئويلايتتى ۋە ئۇنىڭ ئويغىنىشىنى خاتىرجەمسىزلىك بىلەن كۈتمەكتە ئىدى.

بۈگۈن رەجەپ چاۋۇشنىڭ كەيپى چاغ ئىدى. ئۇ خىرىلىدىغان بوغۇق ئاۋاز بىلەن ناخشا ئېيتاتتى. ئۇ بىردىنلا:

— ماڭا قاراڭلار، بالىلار، ئاۋۇ تەلۋىنى ئويغىتىڭلار، ئويغانسۇن، بىزمۇ ئاغزىمىزغا بىر چىشلەم نەرسە سالايلى، — دېدى.

— مەن ئارىلاشمايمەن، — دېدى مەمەت.

— مەنمۇ، — دېدى جاپپار.

گۈدۈك ئوغلى دېگەن بىرى بار ئىدى. ئۇ تۇردىنىڭ بېشىغا كېلىپ:

— تۇردى پاشا، ئويغانغىنا پاشايىم، — دېدى.

گۈدۈك ئوغلى تۇردىنى «پاشايىم» دەپ ئاتىتى. بۇنىڭغا تۇردى بەك خۇشال بولاتتى. گۈدۈك ئوغلىنىڭ بۇ ئەترەتتە بىرنەچچە ۋەزىپىسى بولۇپ، ئۇلاردىن بىرى قىزىقچىلىق قىلىش ئىدى. تۇردىغا قىزىقچىلىق قىلىپ بېرەتتى.

— ئويغانساڭچۇ پاشايىم، چۈشتىن ئېشىپ كەتتى.

تۇردى يوغان مۇشتۇملىرى بىلەن كۆزلىرىنى ئۇۋۇلاپ، ئاستا ئورنىدىن تۇردى.

— تېزىرەك تاماق يەيلى، ئاندىن يولغا چىقىمىز! — دېدى.

— يارىدارلارنى قانداق قىلىمىز؟ — دېدى جاپپار، — رەجەپ

چاۋۇش بىلەن ھۇرالنىڭ ھالى ئېغىر.

تۇردى يارىدارلاردىن سورىدى:

— ئەھۋالڭلار قانداق، بىز بىلەن بىللە ماڭالامسىلەر؟

— مەن ماڭالايمەن، ئاغرىق خېلى قويۇپ بەردى، — دېدى

رەجەپ چاۋۇش.

— مەنمۇ ماڭالايمەن، بۇ يارىنىڭمۇ ئانىسىنى! خوتۇنىنى

مىڭ... — دېدى ھۇرالى.

چوڭ دۈگىلەك بولۇپ ئولتۇرۇشۇپ، ئوتتۇرىغا

يېمەكلىكلەرنى قويۇشتى.

سايىلەر شىمالدىن شەرققە ئۆتكەن چاغدا ئۇلار قىيالىقلاردىن

چۈشتى. كۆچمەنلەرنىڭ چېدىرلىرىدىن ئىتلارنىڭ ھاۋۇشلىرى

ئاڭلىناتتى.

— ھازىر نەگە بارىمىز؟ — دەپ سورىدى مەمەت.

تۇردى جاۋاب بەرمەستىن ئالىيىپ قاراپ قويدى. مەمەتمۇ

تەكرار سورىمىدى. تۇردى نىشاننى ئىتلار ھاۋۇشىغا تەرەپكە

بۇرىغان زامان مەمەت بىلەن جاپپار ئىشنىڭ تېگىگە يەتتى.

جاپپار مەمەتنىڭ قۇلىقىغا:

— تۇردىنىڭ كۆزى بەك دەھشەتلىك، — دەپ پىچىرلىدى.

— شۇنداق، — دېدى مەمەت.

— ئەگەر كەرىم ئوغلىغا چېقىلىدىغان بولسا، قانداق

قىلىمىز؟ — دېدى جاپپار.

— قانداق قىلىمىز؟ — دەپ تەكرارلىدى مەمەت.

— قانداق قىلارمىز — ھە؟ — دېدى جاپپار.

تۇردىنىڭ بۇ مېڭىشىدا بىر يامانلىق بار ئىدى. ئۇچىغا

چىققان يامانلىق ئىدى. تۇردىنىڭ يۈزى ھېچقاچان ھازىرقىدەك

دەھشەتلىك قارايمىغانىدى. ھازىر شۇنچىلىك دەھشەتلىك تۈس

ئالدىكى... بىر چىۋىن قونسا مىڭ پارچە بولۇپ كېتەتتى.

تۇردى قەدىمىنى ئاستىلىتىپ جاپپاردىن سورىدى:

— كەرىم ئوغلىنىڭ چېدىرى يېنىدا يەنە قانچە چېدىر بار؟

— ئۈچ، — دەپ جاۋاب بەردى جاپپار.

چېدىرلارغا كەلگەندە ئۇلارنى يەنىلا يوغان قويچى ئىتىلىرى

قارشى ئالدى. ئىتلارنىڭ ئارقىسىدىن بالىلار يۈگۈرۈشۈپ

چىقتى. ئۇلاردىن كېيىن ئاياللار، ئەڭ ئاخىرىدا ئەركىشلەر...

كەرىم ئوغلى ئەرلەرنىڭ ئالدىدا تۇراتتى. كەلگەن قاراقچىلارغا

كۈلۈمسىرەيتتى. چېدىرلارنىڭ ئەتراپىنى ئاق قويلار، ئۆچكىلەر

ئورنىۋالغانىدى. قارا چېدىرلار ئاق بۇلۇت ئارىسىدا قالغاندەك

كۆرۈنەتتى. قوي — قوزىلار مەرشەتتى. يوغان قويچى ئىتىلىرى

پالۋانلاردەك ئېتىلاتتى. تۆگىلەر خاتىرجەم، ئاغزىدىن

كۆپۈكلىرىنى ئاققۇزۇپ يېتىشتاتتى. كەرىم ئوغلى:

— خۇش كەپسىلەر، مېھمانلىرىم، بىزگە خۇشاللىق

ئەكەلدىڭلار! — دەپ ھەربىرىنىڭ قولىنى بىر — بىرلەپ سىقىپ

كۆرۈشتى.

مەمەت كۈلۈپ تۇرۇپ:

— سىلەرنى كۆرۈپ خۇش بولدۇق، — دېدى ۋە يۈزىدىكى

كۈلۈمسىرەش يوقاپ كەتتى. كۆڭلىدىكى گۇمان ئۇنى بىئارام

قىلىۋاتاتتى، تۇردى تەلۋە زادى نېمە قىلماقچى؟

ئۇ كەرىم ئوغلىغا تۇردىنى كۆرسىتىپ:

— مانا بۇ كىشى بىزنىڭ باشلىقىمىز بولىدۇ، — دېدى.

كەرىم ئوغلى كۆپىنى كۆرگەن ئادەم ئىدى. كۆزىنىڭ قۇيرۇقىدا تۇردىغا قاراپ قويدى. ئۇنى چۈشەنمىگەنلىكىنى مەمەتكە ئىما قىلدى. تۇردى بولسا چىرايىنى تۈرۈپ، بېشىنى تىك تۇتۇپ ئەتراپىغا قارىماستىن ماڭاتتى.

— ئۇنىڭ ئىسمى نېمە؟ — دەپ مەمەتتىن سورىدى كەرىم ئوغلى.

— تۇردى تەلۋە.

كەرىم ئوغلى ھەيران بولۇپ:

— ھە، ئاشۇ شۇمۇ؟ — دېدى.

— ھەئە شۇ، — دېدى مەمەت.

كەرىم ئوغلىنىڭ قىزىل يۈزىدىكى كۈلۈمسىرەش يوقالدى، كۆزلىرى خىرەلەشتى:

— يېشىندۇرگەندە ئىشتانلىرىنىمۇ سالدۇرۇۋالارمىش. شۇنداقمۇ؟

مەمەت خورسىنىپ:

— شۇنداق، — دېدى.

چېدىرنىڭ ئىچىگە كىرگەندە، تۇردى مەمەتچىلىك ھەيران بولمىسىمۇ، ھەرھالدا ھەيران قالدى. تامدا نەقىشلىك بىر مىلتىق ئېسىقلىق تۇراتتى. تۇردى كەرىم ئوغلىغا غەزەپ بىلەن ھومايغاندىن كېيىن:

— ئاۋۇ مىلتىقنى ئالغىنا، بىر كۆرۈپ باقايلى، ئاغا، ئاغىنىڭ مىلتىقى قانداق بولىدىكىن، — دېدى.

كەرىم ئوغلى بۇ سۆزلەردىكى كىنايىنى چۈشەندى، يۈرىكى جىغ قىلىپ قالدى. كۆڭلى بىر پالاكەتنىڭ بولىدىغانلىقىنى تۈيدى. تۇردىنىڭ چىرايى يېقىمىسىز، كۆزلىرى دەھشەتلىك ئىدى.

كەرىم ئوغلى مىلتىقنى تۇردىغا بېرىۋېتىپ:

— تاماقنى ھازىر ئەكىرەيلىمۇ ياكى ئاخشاملىققا يەمسىلەر؟ — دەپ سورىدى.

تۇردىنىڭ كۆزلىرىدىن ئوت چاقناپ كەتتى.

— مەن بۇلاشقا كەلدىم. بۇلايدىغان ئادىمىنىڭ نېنىنى يېمەيمەن، قەھۋەسىنى ئىچمەيمەن، نېنىنى يەپ، قەھۋەسىنى ئىچىپ قويسام بۇلىيالىمەن.

تۇردى زەردە بىلەن ئورنىدىن تۇردى. ئۇنىڭ ئارقىسىدىن باشقىلارمۇ تۇردى.

— ئالدى بىلەن تامىقىڭنى يېگىن، ئاندىن كېيىن بۇلىغىن، كەرىم ئوغلىنىڭ ئۆيىگە كەلگەنلەر تاماق يېمەستىن كەتمەيدۇ، — دېدى كەرىم ئوغلى. ئەمما، ئۇنىڭ ئاۋازى تىترەيتتى، مەڭزىدىكى سۇس بىر قىزىللىق بۇرنىغا، پېشانىسىگە يېيىلدى. بىر ئازدىن كېيىن پېشانىسىدە مونچاقتەك تەر كۆرۈندى.

— ماڭا قارا، تۇردى ئاغا، — دېدى ئۇ، — بۇ تاغلاردا قاراقچىلار كۆپ. ھازىرغىچە ھېچقانداق قاراقچى كەرىم ئوغلىنىڭ ئۆيىنى بۇلاڭ - تالاڭ قىلالىمىدى. سەن بۇلايمەن دېسەڭ بۇلىغىن، مانا ئۆي ئالدىڭدا تۇرۇپتۇ.

بۇ ئەھۋال ئاستىدا مەمەت بىلەن جاپپار تۈگىشىپلا كېتىۋاتاتتى، بېشىدىن قايناق سۇ قۇيۇلغاندەك بولاتتى.

— مەن ھېچقانداق قاراقچىغا ئوخشىمايمەن، — دېدى تۇردى. كەرىم ئوغلى ئورنىدىن مىدىرلىمىدى، چېدىرنىڭ تۈۋرۈكلىرىدەك جىمجىت تەۋرەنمەي تۇراتتى.

— ئالدى بىلەن يۈللىرىڭنى چىقار! — دېدى تۇردى.

رەجەپ چاۋۇش بىلەن ھۇرالى ئورنىدىن قوزغالغانلار بىلەن تەڭلا تۇرۇشتى ۋە كېيىن ئولتۇرۇۋالدى، بولۇۋاتقان ئەھۋاللارنى تاماشا قىلاتتى. نېمە ئۈچۈندۇر رەجەپ چاۋۇشنىڭ كۆزلىرىنىڭ ئىچى كۈلەتتى.

كەرىم ئوغلىنىڭ قىمىر قىلماي تۇرغانلىقىنى كۆرگەن تۇردى ئاستا يېقىن كەلدى، مىلتىقىنىڭ پايىنىكى بىلەن ئۇنىڭ مۇرىسىگە راسا كەلتۈرۈپ بىرنى ئۇردى. كەرىم ئوغلى يەرگە دۈم چۈشتى. تۇردى قولىدىن تارتىپ تۇرغۇزدى.

چېدىرنىڭ نېرىقى تەرىپىدىكى ئاياللار بىلەن بالىلار چۇرقىرىشىپ يىغلاشقا باشلىدى.

— ماڭا قارا، ئاغا! سېنىڭ خوجايىنلىقىڭ ساچىقارالى قىشلاقلرىدا ئاقىدۇ، مەن ئۈچۈن بىر تىيىن. بۇ تاغلاردا تۇردى تەلۋە خوجايىن، — دېدى. تۇردى كېيىن گۈدۈك ئوغلىغا بۇيرۇق قىلدى: — ئاغا بىلەن بىللە بېرىپ قانچە پۇلى بولسا ھەممىسىنى ئەكەل، ئۇقتۇڭمۇ؟ ئاياللارنىڭ ئالتۇن جابدۇقلىرىنىمۇ ئەكەل، بىلىڭمۇ؟

— ئۇقتۇم، پاشايىم، — دېدى گۈدۈك ئوغلى.

گۈدۈك ئوغلىنىڭ يەنە بىر ئالاھىدە ئىشى بار ئىدى. بۇلاڭچىلىق قىلغاندا ئازابلاش يولى بىلەن ھەممە پۇلنى يىغىۋالاتتى. ئۇ بۇ ئىشنىڭ ئۈستىسى ئىدى. ئۇ قانداقلىكى ئۆيگە كىرسۇن، ئۆيدە بىر تىيىنمۇ قالدۇرمايتتى، ھەممىسىنى قۇرۇتۇۋېتەتتى.

گۈدۈك ئوغلىنىڭ كۈنى تۇغدى. ئاغىنىڭ قولىدىن تارتىپ تۇتتى.

— كەل، كەرىم ئوغلى، پۇللارنى قويغان يېرىڭنى ئېيت، بولمىسا گۈدۈكنىڭ بىر پاي ئوقى سېنى تاشلىق يېزىدا يۈگۈرتۈپ ئوينىدۇ.

— كەرىم ئوغلى، — دېدى تۇردى، — يا جېنىڭغا تۇر، ياكى پۇلۇڭغا. قانچىلىك پۇلۇڭ بولسا ھەممىسىنى چىقار! ...

چېدىرنىڭ ئالدىغا باشقا چېدىرلارنىڭ ئاياللىرى، بالىلىرى يىغىلىشقانىدى. تۇردى بۇلارنىڭ ئىشىككە يېپىشىپ تۇرغانلىقىنى كۆرۈپ تاشقىرىغا چىقتى ۋە:

— ئۆيۈڭلەرگە تارقىلىڭلار! سىلەرگىمۇ ھېلىلا نۆۋەت

كېلىدۇ، — دەپ ۋارقىردى.

كەرىم ئوغلى كۆزلىرى بىلەن مەمەتنى، چاپپارنى ئىزدەمەكتە ئىدى. ئۇلار كەرىم ئوغلىنىڭ ئارقىسىدا ئىدى. ئارقىسىغا ئۆرۈلۈش بىلەن ئۇنىڭ كۆزلىرى مەمەتنىڭ كۆزلىرى بىلەن ئۇچرىشىپ قالدى. مەمەت يەرگە قارىۋالدى، كېيىن چاپپارغا قارىدى. كۆزلىرىگە: «ماڭا قىلماقچى بولغىنىڭلار شۇمىدى؟» دېگەن غەزەپ ۋە نەپرەت تولغانىدى. ئۇ ئارقىسىغا ئۆرۈلۈپ گۈدۈكنىڭ ئالدىغا چۈشۈپ ماڭدى. چېدىرنىڭ نېرىقى بۆلۈمىگە ئۆتكەن چاغدا ئاياللاردىن بىرىگە ئىشارەت قىلىپ:

— ساندۇقنى ئاچقىن، قانچىلىك پۇل بولسا چىقىرىپ شۇ ئادەمگە تاپشۇر، ئۈستۈڭلەردە قانچىلىك ئالتۇن جابدۇق بولسا، چىقىرىپ ماڭا بېرىڭلار! — دېدى.

كەرىم ئوغلى تۇردىنىڭ نىيىتىنى سەزگەنىدى. تۇردى ئۇنىڭغا بىر تىيىنمۇ قالدۇرمايتتى. شۇڭلاشقا، نېمە بولسا شۇنى ئۆز قولى بىلەن بېرىشى لازىم ئىدى.

گۈدۈك ئوغلى بىر باغلام پۇلنى ۋە بىر خالتا ئالتۇننى ئەكېلىپ تۇردىنىڭ قولىغا تاپشۇردى. كەرىم ئوغلى ئاياللارنىڭ مارجان، ئۈزۈك، بىلەزۈك ۋە دوپپىلىرىغا قالدۇرغان ئالتۇن قاداقلرىنى توپلاپ بەردى.

تۇردى گۈدۈك ئوغلىدىن:

— ھەممىسى شۇمۇ؟ ھېچ نەرسە قالمىغاندۇ؟ — دەپ سورىدى.

— ھېچ نەرسە قالمىدى، — دەپ كەسكىن جاۋاب بەردى گۈدۈك ئوغلى.

ھەر قېتىمقى بۇلاڭچىلىقتا تۇردى گۈدۈك ئوغلىدىن: «قالمىغاندۇ؟» دەپ سورايىتتى. ئۇ بولسا، «يەنە بار، پاشايىم» دەپ جاۋاب بېرەتتى. دە، يۈگۈرۈپ بېرىپ بىر پارچە ئالتۇن، بىر كالىك پۇلنى كۆتۈرۈپ كېلەتتى. ئەنە شۇنداق قىلىپ ئۇنى ئون قېتىم، يىگىرمە قېتىم ئاقتۇرۇپ چىقاتتى. بۇلۇڭ - پۇچقاقتا

نېمە قېلىپ قالغان بولسا، قايتا - قايتا ئېلىپ چىقاتتى. ئەڭ ئاخىرىدا ھېچ نەرسە قالمىدى دەپ ئىشارەت قىلاتتى. يەنە باشقا يەرلەردە پۇل بار - يوقلۇقىنى ئادەمنىڭ چىرايىغا قاراپلا بىلىۋالاتتى. ئۇ خاتالاشمايتتى، چوقۇم تېپىپ چىقاتتى.

— سەن ئەقىللىك ئادەم ئىكەنسەن، كەرىم ئوغلى، — دېدى تۇردى، — بار - يوقۇڭنىڭ ھەممىسىنى ئۆز قولۇڭ بىلەن بەردىڭ. بەربىر سېنىڭدىن مەجبۇرىي ئالغان بولاتتىم. ھازىرغىچە بۇلغان ئادەملىرىم ئارىسىدا سېنىڭدەك ئەقىللىك ئادەمنى كۆرمىگەندىم.

كەرىم ئوغلى تاشتەك قېتىپ قالغانىدى. يۈزى سارغايغان، لەۋلىرى تىترەيتتى.

تۇردى يەنە ھۆكۈمرانلارچە قەتئىيلىك بىلەن ۋارقىردى: — تۇردى تەلۋىنىڭ بىر ئادىتى بار، بىلەمسەن، كەرىم ئوغلى، بۇنى باشقا قاراقچىلار قىلمايدۇ. ئەسلىدە كەرىم ئوغلىنىمۇ باشقا قاراقچىلار بۆلىمىتتى. ھە، بۇنى بىلەمسەن؟ كەرىم ئوغلى جاۋاب بەرمىدى.

— تۇردى تەلۋىنىڭ ئادىتى شۇكى، بۇلغان ئادەملىرىنىڭ ئىشتانلىرىنىمۇ سالدۇرۇۋالىدۇ. كەرىم ئوغلى، سال كىيىملىرىڭنى! — دەپ ۋارقىردى تۇردى تەلۋە. كەرىم ئوغلى مىدىرلىمىدى.

— ھەي، ساڭا دەۋاتمەن، سال كىيىملىرىڭنى! كەرىم ئوغلى مىدىرلاپمۇ قويمىدى.

تۇردىنىڭ ئاچچىقى كەلدى. ئاچچىقىدىن بىر يەردە تۇرالمايتتى، كەرىم ئوغلىنىڭ ئەتراپىدا چۆرگۈلەيتتى. بىردىنلا ئۇنىڭ قۇلاق تۈۋىگە بىر مۇشت سالىدى، مەيدىسىگە بىرنەچچىنى تەپتى ... كەرىم ئوغلى سەنتۈرۈلۈپ كەتتى. يىقىلاي دېگەندە تۇردى قولىدىن تۇتۇۋالدى. يەنە بىرنى سالىدى. يەنە بىرنى ...

— سال!

كەرىم ئوغلى ئەلەم بىلەن سۆزلىدى:

— ماڭا مۇشۇ ئىشنى قىلدۇرما، تۇردى. كەرىم ئوغلىنىڭ ئۆيىنى ھازىرغىچە ھېچكىم بۆلمىغان. بۇمۇ ساڭا ئەسقاتمايدۇ، — بۇ سۆزلەر تۇردىنىڭ جېنىغا تەگدى. كەرىم ئوغلىنىڭ قولىنى قويۇۋېتىپ ئۇنى تېپىشكە باشلىدى. يەرگە يىقىلىپ چۈشكەن كەرىم ئوغلى، — ئۇنداق قىلما، بۇلار ئۆزۈڭگە ئەسقاتمايدۇ، — دېدى.

تۇردىنىڭ غەزىپى ئەۋجىگە چىقتى، ئۇنى دەسسەپ - چەيلەشكە باشلىدى.

— مەنمۇ بىلىمەن ئەسقاتمايدىغانلىقىنى. شۇنىڭ ئۈچۈنمۇ سېنىڭ ئىشتانلىرىڭغىچە بۇلايمەن. ھېچبولمىسا، شۇنداق داڭلىق كەرىم ئوغلىنىڭ ئىشتىنىنى سالدۇرۇۋاپتۇ دېيىشەر، ئۇقتۇڭمۇ؟

نېرىقى ئۆيدە يىغلاۋاتقان خوتۇنلاردىن بىرنەچچىسى بۇ ۋاراك - چۈرۈڭنى ئاڭلاپ بۇياققا چىقىشتى. بىر ئايال ئۆزىنى كەرىم ئوغلىنىڭ ئۈستىگە ئاتتى. ئايالنىڭ پەريادلىرى ئەتراپنى بىر ئالدى. گۈدۈك ئوغلى بۇ ئايالنى كەرىم ئوغلىنىڭ ئۈستىدىن يۇلۇپ ئېلىپ بىر تەرەپكە تاشلىۋەتتى.

— قىيالىڭچا بولمىساڭ، ئۆزۈڭنى ئۆزۈڭ يالىڭاچلىمىساڭ ئۆلتۈرۈۋېتىمەن سېنى، — دەپ ۋارقىردى تۇردى.

ئاياللارنىڭ ھەممىسى چىرقىراشقا باشلىدى. — بۇنداق قىلما ماڭا، بۇنداق قىلما، بالىچاقامنىڭ

ئالدىدا ... — دەپ ئىگرايتتى كەرىم ئوغلى.

بىر چاغدا قېتىپلا قالغان، كالىپۇكلىرىنى چىشلەپ دىر - دىر تىترەپ تۇرغان مەمەتكە كۆزى چۈشۈپ قالدى. ئۇنىڭغا يالۋۇرغاندەك قارىدى. مەمەتنىڭ يۈرىكى جىغ قىلىپ قالدى. جاپپارغا قارىدى. ئۇلار بىر - بىرىگە قاراشتى. مەمەتنىڭ كۆزىدە يىڭىنىڭ ئۈچىدەك ھېلىقى ئۇچقۇن چاقناپ كەتتى. جاپپارمۇ غەزىپىدىن قوۋۇزلىرىنى چىشلەيتتى، ئۇ غەزەپلەنگەن ۋاقىتلىرىدا قوۋۇزلىرىنى قان چىققۇچە چىشلەيتتى.

— ئۇنداق قىلما، تۇردى ئاغا، — دەپ ئارقا — ئارقىدىن يالۋۇراتتى كەرىم ئوغلى.

— سال كىيىمىڭنى! بولمىسا... — دەپ ۋارقىرايتتى تۇردى مىلتىقنىڭ ئاغزىنى كەرىم ئوغلىنىڭ ئاغزىغا تۇتۇپ تۇرۇپ: — سال! — دېدى.

دەل شۇ چاغدا مەمەت كۆز يۇمۇپ — ئاچقۇچە چېدىردىن ئېتىلىپ چىقىپ:

— قىمىرلىما، تۇردى تەلۋە، ئېتىۋېتىمەن! — دەپ ۋارقىردى، — مەندىن رەنجىمىگىن، سېنى ئېتىۋېتىمەن. سېنىڭ بۇ قىلغانلىرىڭ...

ئۇنىڭ ئارقىسىدىنلا جاپپارنىڭ زاڭلىق قىلغان ئاۋازى ئاڭلاندى:

— قوزغالما، تۇردى ئاغا! بۇ ئادەمنى قويۇۋەت — دە، كېتىپ قال! ئېتىپ تاشلايمەن. بىز خېلى يېقىن سەپداشلاردىن ئىدۇق، شۇڭا بىزنىڭ قولىمىزدا ئۆلمىگىن.

— بىزنىڭ قولىمىزدا ئۆلمىگىن، — دېدى مەمەت. مۇنداق بولۇشى تۇردىنىڭ ئۇخلىسا چۈشىگە كىرمەيتتى. شۇڭا، ئۇ ھودۇقۇپ قالدى.

— دېمەك، سىلەر مۇشۇنداق قىلماقچىمۇ؟ تۇردى مىلتىقىنى بۇردى، سىرتقا ئىككى پاي ئوق ئاتتى. قاراڭغۇ چۈشۈۋاتاتتى.

— تۇردى ئاغا، ماڭا قارىغىنا، — دېدى مەمەت، — ئوقنى ئۇنداق ئاتمايدۇ... — تۇردىنىڭ قولىقىنىڭ تۈۋىدىلا ئىككى پاي ئوق ۋىڭ — ۋىڭ قىلىپ ئۆتۈپ كەتتى.

— بۇ ئادەمنى قويۇپ بېرىپ ئۆزۈڭ كېتىپ قال! قىلغانلىرىڭ يېتىپ ئاشىدۇ. بۇنى زۇلۇم سېلىش دەيدۇ. قويۇپ بېرىپ كەتكىن!

— دېمەك، مەمەت ئاۋاق، گەپ مۇنداق ئىكەن — دە! دېمەك... — دېدى تۇردى.

— ئۆلۈشنى خالىمىساڭ ئادەمنى قويۇپ بېرىپ، ئۆزۈڭ چېدىردىن چىقىپ كەت، — دېدى مەمەت ئاۋاق.

تۇردى يەردە ياتقان كەرىم ئوغلىنى يەنە بىرنى تېپىپ: — قېنى بۇرادەرلەر، ماڭايلى! — دېدى.

تاشقىرىدا بىر چوڭقۇرلۇقتا مۆكۈپ ياتقان مەمەت ئاۋاقنىڭ قارىسىنى كۆرۈپ:

— خەپ، بىر كۈنى ئۆچۈمنى ئالىمەن، مەمەت ئاۋاق. بەربىر ئۆچۈمنى ئالماي قويمايمەن، جاپپار، — دېدى تۇردى.

چېدىردىن رەجەپ چاۋۇش ئەڭ ئاخىرىدا چىقىپ:

— قىلغان ئىشىڭلارغا بارىكالا، بالىلىرىم، — دېدى، — مەنمۇ سىلەر بىلەن قالايمۇ؟

— قالغىن، چاۋۇش، قال! — دېيىشتى.

— دېمەك، چاۋۇش، سەنمۇ قالايمەن؟ — دېدى تۇردى.

— ھەئە، مەنمۇ قاليمەن، تۇردى ئاغا، — دەپ جاۋاب بەردى چاۋۇش.

— سېنىڭمۇ ئەدەپىڭنى بېرىمەن، چاۋۇش.

تۇردى ئۇلاردىن ئەللىك مېتىر ئۇزاش بىلەنلا يەرگە ياتتى:

— ھەرىكەت قىلىڭلار، سەپداشلار، بۈگۈن يا ئۆلۈم، يا كۆرۈم دەيدىغان كۈنىمىز، — دېدى.

ئالتە قول بىردىنلا مەمەت بىلەن جاپپارنىڭ ئۈستىگە ئوق ياغدۇرۇشقا باشلىدى. مەمەت بىلەن جاپپار تۇردىنىڭ شۇنداق قىلىشىنى ئوبدان بىلەتتى. شۇنىڭ ئۈچۈن، چۈشۈۋالغان چوڭقۇرلۇقتىن چىقىمىغاندى.

— تۇردى ئاغا، ماڭ يولۇڭغا، بالىلىق قىلما! — دېدى مەمەت.

— يا سىلەر ئۆلىسىلەر، يا مەن... — دېدى تۇردى.

بۇ چاغدا رەجەپ چاۋۇش شۇنداق دېدى:

— ھەي، يولۇڭغا ماڭ دەيمەن، بۇ بالىلارنىڭ بېشىغا بالا بولما. سەن كەرىم ئوغلىغا چېقىلىپ بېشىڭغا بالا تاپتىڭ.

ساچقارالى يايلىقىدىكىلەر ھازىرغىچە خەۋەر تاپقاندۇ. بىر ئازدىن كېيىن ئۇلار تاغلارنى قېزىۋېتىدۇ، پاتراق يولۇڭغا ماڭ! — يولۇڭغا ماڭ دەيمەن، — دېدى مەمەت. — بىزنىڭ قولمىزدا ئۆلمىگەن، يولۇڭغا ماڭ! — دېدى جاپپار.

تۈردى تەرەپتىكى ئوق ئاۋازى توختىدى. — ئۇلار كەتتى، — دېدى جاپپار، — كېتىشتى بالا — قازالار. كەرىم ئوغلنىڭ پۇللىرىنى بۆلۈشكىلى كېتىۋاتىدۇ. — مەيلى، كەتسۇن! — دېدى رەجەپ چاۋۇش، — ساچقارالى يايلىقىدىكىلەر ئۇلارنىڭ بۇرنىنىڭ بېزىنى ئېلىپ قويدۇ. ئاز ئۆتمەستىن بۇ تاغۇتاشلار ئادەمگە لىق تولدۇ ... ئەگەر بۇ ئادەم ساچقارالى قەبىلىسىنىڭ باشلىقى كەرىم ئوغلى بولىدىغانلا بولسا، ساچقارالى يايلىقىنىڭ كىشىلىرى ھېلىلا بۇ يەرگە يېغىپ كېتىدۇ.

— ئەمدى بېرىپ كەرىم ئوغلىغا نېمە دەيمىز؟ بۇ ئادەمنىڭ يۈزىگە قانداقمۇ قارايمىز؟ — دېدى مەمەت. — بۇ ئادەم بىزگە ياخشىلىق قىلدى، بىز بولساق يامانلىق .. — دېدى جاپپار، — يېنىغا بېرىپ نېمىمۇ دەرمىز؟ ساڭغا قىلغانلىرىمىزغا خۇش بولدۇڭمۇ! باتۇرلۇق دېگەن مانا شۇنداق بولىدۇ، بىز ئادەملەرنى ئەنە شۇنداق بۇلىيالايمىز دەيلىمۇ؟ بولدى ئەمدى، ئۇنىڭغا كۆرۈنمەيلا چۈشۈپ كېتەيلى. — مەن نېمە دەيمەن؟ نېمىمۇ دېيەلىشىم مۇمكىن كەرىم ئوغلىغا! — دېدى مەمەت.

ئۇلار چۈشۈۋالغان چوڭقۇرلۇقتىن چىقىشتى ۋە چېدىرغا قاراپ مېڭىشتى.

كەرىم ئوغلنىڭ چېدىرىدىن ۋاراك - چۇرۇڭ چىرقىراشلار، ئاھ - ۋاھلار ئاڭلىنىپ تۇراتتى. چېدىرنىڭ ئىشىكىنى ئاچتى. بىر - ئىككى ئايال كەرىم ئوغلنىڭ قانغان بېشىنى داسقا ئېڭىشتۈرۈپ يۇيۇۋاتاتتى. بىر تەرەپتىن يۇيۇپ، بىر تەرەپتىن

قاراچىلارنى قاراۋاتاتتى.

— كەرىم ئوغلى ئاغا! — دەپ چاقىردى مەمەت. ھەممە ئىشىكىگە بۇرۇلدى. مەمەت ھېچ نەرسە دېمەستىن قېچىپ كېتىش خىيالىغا كەلدى، ئەمما قاچالمىدى. — ئاغا، — دەپ دۇدۇقلىدى، — خاپا بولما، مۇنداق بولۇشنى بىلمەپتىمىز.

ئارقىسىغا ئۇرۇلۇپلا قېچىشقا باشلىدى. كەرىم ئوغلى ئارقىسىدىن ۋارقىراشقا باشلىدى: — كەچكى تاماقنى يېمەستىن كەتمەڭلار، بالام! كەتمەڭلار! ... مەمەت جاپپارنىڭ يېنىغا كېلىپ: — قېنى يۈرۈڭلار، كېتەيلى. بۇ يەردە يەنە تۇرۇشقا تاقىتىم قالمايدى. بۇ ئادەمگە شۇنچىلىك ئىچىم ئاغرىپ كەتتىكى ... يۈرەكلىرىم پارە - پارە بولۇپ كېتىۋاتىدۇ ...

جاپپار ئورنىدىن تۇرۇپ: — قولمىزدىن نېمە كېلەتتى؟! بىر قېتىم بولۇپ قالدى - دە، — دېدى.

مەمەت ئۇھ تارتىپ: — شۇ تەلۋىنى ئۆلتۈرۈۋەتسەك بولاتتى، — دېدى. — ئۇنى ئۆلتۈرۈش ئاسان ئەمەس، مەمەت، — دېدى جاپپار، — ئۇ ئادەم ئەمەس، بىر ئىت. ئۇنداق بولمىسا مەن ... مەن ئۇنى شۇنداقلا قويۇپ بېرەرمىدىم! ... — ئوق يېگەندىن كېيىن نېمە قىلالايتتى؟ — دېدى مەمەت. — ئوقنى تەڭكۈزمەيتتى. ئۇنىڭدەك ئادەمنى ئۆمرۈمدە زادىلا ئۇچراتمىدىم، — دېدى جاپپار.

— ئۇ ئادەمدە بىر مۆجىزە بار. ئۇنىڭ قىلغانلىرىنى باشقا بىرى قىلغان بولسىدى، بىر كۈندىن ئارتۇق ياشىيالمىغان بولاتتى. بىر مۆجىزە بار ئۇ ئادەمدە. ئۇنىڭدىن ئايرىلىپ كەتكىنىمىز ياخشى بولدى. بىراق، كارامەت جەسۇر ئادەم ئىدى. ئۆلۈمنى كۈتۈپ تۇرغاندەكلا تۇردى، — دەپ قوشۇمچە قىلدى

چاۋۇش.

— ئۇنىڭ ئەنە شۇ تۇرقى مېنى چۆچۈتتى. شۇڭا ئاتالمىدىم، بولمىسا ... — دېدى مەمەت.

— ئىشقىلىپ، بىر نېمىسى بار ئۇ ئادەمنىڭ... — دېدى — دە، جىم بولدى جاپپار.

* * *

مۇشۇ يەردە ئىككى سائەت ئۇخلايلى، — دېدى ئەلى.

— يەنە قانچىلىك قالدى دەيمەن ئەلى؟ — دېدى ھەسەن، — چۈشكۈچە بىزنىڭ يېزىغا يېتىپ بارىمىز. بۈگۈن كېچە بىزنىڭ ئۆيدە قونىسەن. ئەتە ئەتىگەن تۇرۇپلا ماڭىسەن، ناماز شامغىچە يېزاڭغا بېرىۋالسىەن.

ئەلى ئۇزۇن بويلۇق، ئۇزۇنچاق، چوقۇر يۈزلۈك، پۇۋ دېسە ئۇچۇپ كەتكۈدەك ئورۇق بىر ئادەم ئىدى. ئۇ:

— بولدى. بۇ يېرىم كېچىدە ئىنىس — جىننى پەرق قىلغىلى بولمايدۇ. كەل، مۇشۇ يەردە تاڭ ئاتقۇچە ئۇخلايلى، تاڭ ئېتىشقا بىر — ئىككى سائەتلا قالغاندۇ، — دېدى.

— مەن بىر مىنۇتمۇ تۇرالمايمەن، — دېدى ھەسەن، — تۆت يىلدىن بېرى ئۆيۈمنى كۆرەلمىدىم.

— مەنمۇ كۆرمىدىم، بىراق ... — دېدى ئەلى.

— ھە ... ئۇنداق بولسا؟ — دەپ سورىدى ھەسەن.

— ھېرىپ كەتتىم.

— قارىغىنا، — دېدى ھەسەن، — شىرىلداپ سۇ ئېقىۋاتقاندا كەل قىلىدۇ. ھېرىپ يۈزۈڭنى يۇيۇپ كەل، ئۇيقۇڭ ئېچىلىدۇ.

— سوغۇق سۇ ھېرىپ كەتكەندە كار قىلمايدۇ، — دېدى ئەلى.

— بىزنىڭ يېزىلىرىمىزنىڭ سۈيىدەك سۇ نەدە بار؟ مۇزدەك،

سۈتتەك ئاپپاق، يەرنىڭ تېگىدىن قايناپ چىقىدۇ. بۇرۇن دەل مۇشۇ سۇنىڭ ئۈستىدە يوغان بىر چىنار دەرىخى بار ئىدى. مەن ئۆز كۆزۈم بىلەن كۆرگەنىدىم. بىر كۈنى قاتتىق يامغۇر يېغىۋاتاتتى. دەھشەتلىك قارا يامغۇر ... بىردىنلا ئاسماندا يېشىل ئوت چاقناپ كەتتى. يېشىل ئۇچقۇن چىنارنىڭ ئۈستىگە كېلىپ چۈشتى. ھېرىپ قارىساق، چىنار دەرىخى يوق ... چىنار كۈل بولۇپ كېتىپتۇ. خۇدا ھەقىقى، ئۆز كۆزۈم بىلەن كۆردۈم. كۈل بولۇپ كېتىپتۇ. ھازىر چىنارنىڭ نەگە كەتكەنلىكى مەلۇم ئەمەس ...

— توپتوغرا ئۈچ يىل چۇقۇر ئوۋادا جاپا چەكتىم. لېكىن، دوستۇم، ئاقسۆۋەت پۇلمۇ تاپتىم ...

ئەلى يول بويى، ئېھتىمال يۈز قېتىملاپ بىر خىلدىكى جۈملىنى، يەنى چۇقۇر ئوۋادا مىڭ مۇشەققەتتە تاپقان پۇللىرىنى، ئۇنى نېمىگە ئىشلىتىدىغانلىقىنى تەكرار — تەكرار سۆزلەيتتى. سۆزلىرى تۈگەپ قالغاندا يەنە بىردەم جىم مېڭىشاتتى. كېيىن سۆزلەشكەنلىرىنى يەنە قايتىدىن تەكرارلايتتى. ھەسەنمۇ يېزىسى، بالىلىرى، كۆيۈپ كۈل بولۇپ كەتكەن چىنار دەرىخى، چۇقۇر ئوۋا توغرىسىدا، چۇقۇر ئوۋادىكى ئاغىسى ھەققىدە قايتا — قايتا سۆزلەيتتى.

ئەلى سۆزىنى داۋام قىلدى:

— پۇلۇمنىڭ ئىككى يۈز لىراسىنى قېيىنئاتاڭغا بېرىپ قىزىنى ئۆيۈمگە ئەكېلىمەن. قالغان پۇلغا بىر جۈپ ئۆكۈز ئالىمەن. ئاناڭغا پاختىلىق جىلتىكە تىكتۈرۈپ بېرىمەن. بولمىسا مۇزلاپ كېتىدۇ، بىچارە. ئۆيىڭ ئۈستىنى ئېچىپ باشقىدىن ياپتۇرىمەن. بىزنىڭ شۇ ئۆيىمىزنى بىر كۆرسەڭ، بىر يامغۇر يېغىشقا باشلىسۇنچۇ، شارىلداپ ئاقىدۇ ...

— ئۆيۈڭنىڭ ئۈستىنى ياپتۇر، بۇرادەر، لاي سالدۇر ! ئۆيدىن يامغۇر ئۆتسە بەك يامان. چىداپ تۇرغىلى بولمايدۇ، — دېدى ھەسەن.

— چۇقۇر ئوۋادا جېنىم چىقاي دېدى، كۆيۈپ — پىشتىم.

ئادەمنى كاۋاپ قىلىۋېتىدۇ كاپىرنىڭ يۇرتى، پەندىيات دېدىم،
 بەزگەك يۇقتۇرۇۋالدىم، قىشتا كۆرىمەن تېخى، — دېدى ئەلى.
 — بەزگەك كېسىلى مەندىمۇ بار، — دېدى ھەسەن.
 — ئۆيگە بىر خوتۇن بىلەن بىر جۈپ ئۆكۈز ئەكىرەي،
 ئانامغا بىر جىلتىكە ئېلىپ بېرەي دەپ چۇقۇر ئوۋانىڭ
 جاپاسىنى تارتتىم، بولمىسا چىداپ تۇرامتىم؟ — دېدى ئەلى.
 — چىداپ بولمايدۇ!
 شۇنىڭدىن كېيىن ئەلىنىڭ ئاغزىدىن سۆزى ھەسەن
 تارتىۋالدى.
 — بۇرادەر، مۇشۇنداقلا ماڭساق ئەتە دەل چۈشتە بىزنىڭ
 يېزىنىڭ ئوتلاقلىرىغا يېتىپ بارىمىز.
 — ئۇ يەردە ...
 — ئۇ يەردىن نېرىراقتا، تۈزلەڭلىكنىڭ ئوتتۇرىسىدا ... ھە ...
 — بىر دەرەخ بار، شاخلىرى يەلپۈنۈپ تۇرىدۇ.
 — دەرەختىن ئۆتكەندىن كېيىن ...
 — دەرەختىن ئۆتۈپ سول ياندا ...
 — تاشلىرى بىر — بىرىگە مىنگەشكەن ...
 — ئوت بېسىپ كەتكەن مازارلىق كۆرۈنىدۇ، — دېدى
 ھەسەن.
 — مازارلىقنىڭ ئىچىدىكى دەرەخنى دېمىدىڭ، — دەپ
 تۈزىتىش بەردى ئەلى.
 — مەن يېزىدىن ئايرىلىدىغان كۈنى كىمدۇر بىرى
 مازارلىقنىڭ ئوتتۇرىسىغا ئىنچىكە غوللۇق، بىلەكتەك بىر
 دەرەخنى تىكىپ قويۇپتىكەن، — دېدى ھەسەن.
 — بىچارە، يالغۇزلا دەرەخنى ... — دېدى ئەلى.
 — شۇنداق، — دېدى ھەسەن.
 — ئەگەر قۇرۇپ قالمىغان بولسا، يوغىناپ كەتكەندۇ، —
 دېدى ھەسەن — مازارلىقتىن ئۆتۈپ كېتىۋاتقىنىمدا مېنى
 چوقۇم بىرى كۆرىدۇ.

ئۇنىڭ سۆزىنى ئەلى تۈزىتىپ:
 — بىرى ئەمەس، كۈرەننىڭ ئوغلى بەكرى كۆرۈپ قالىدۇ، —
 دېدى.
 — ھە، بەكرى كۆرىدۇ، — دېدى ھەسەن، — چۈنكى، بەكرى
 ھەر كۈنى بۇلاق بېشىدىكى تاشتا ئولتۇرۇپ شىرىلداپ ئاققان
 سۇغا قاراپ خىيال سۈرىدۇ.
 — بۇ ئۇنىڭ ئادىتى ئەمەسمۇ؟ — دېدى ئەلى.
 — ئادىتى.
 — بەكرى بېرىپ ئۆيۈڭگە خۇش خەۋەر يەتكۈزىدۇ، — دېدى
 ئەلى.
 — ئاپام مۈكچەيگىنىچە ...
 — دۈمچىيىپ يۈگۈرىدۇ ... — دېدى ئەلى.
 — مېنى قارشى ئېلىشقا ئالدىمغا يۈگۈرىدۇ، — دېدى
 ھەسەن.
 — بالاڭچۇ؟
 — كەلگىنە، مۇشۇ يەردە بىردەم ئولتۇرايلى، — دېدى
 ھەسەن.
 ئۇلار ئولتۇرۇشتى. ھەسەن ۋىجىككىنە، ئورۇق، قورۇلۇپ
 كەتكەن ئادەم ئىدى. يوغان چىشلىرى لەۋلىرىنىڭ ئارىسىدىن
 كۆرۈنۈپ تۇراتتى. كىرىپكىلىرى بەكمۇ غەلىتە بولۇپ، توپا قونۇپ
 قالغاندەك ئاق ئىدى. كۆك رەختىن شالۋۇر كىيىۋالغان،
 شالۋۇرى يېپىيىڭى، فابرىكا پۇراپ تۇراتتى. قىڭغىر كىيىۋالغان
 شەپكىسىمۇ يېڭى، قىزىل گۈللۈك كۆڭلىكى ئۆزىگە بەك
 ياراشقان، ئۇنىڭدىن باشقا، پەس پاشنىلىق ئادانا ئايغىدىن بىرنى
 سېتىۋالغان بولسىمۇ، ئاياپ يولدا كىيىمگەندى. پۈتتە كۆندىن
 تىكىلگەن چورۇق بار ئىدى. يېزىدىن كىيىپ كەلگەن، تېخى
 كونىراپ كەتمىگەن قېلىن پايپىقى ئۈستىگە چورۇقنى
 كىيىۋالغان، پايپىقى گۈللۈك ئىدى.
 — ھېرىشىغۇ ھاردۇق، لېكىن ... — دېدى ئەلى.

— تۇرە! — دېدى ھەسەن، — شۇنچىلىك دەم ئېلىشىمۇ يولۇچىغا يېتىپ ئاشىدۇ... بىر ماقال بارغۇ، يولۇچى يولى بىلەن دەپ.

— يېزىمىزغا كىرىمىز، بۇرادەر. بالام ھازىر ئالتىگە كىردى. مەن ماڭغاندا ئىككى ياشتا ئىدى، ھازىر... — دېدى ھەسەن.

— ھازىر ئالتە ياشتا دېگىن، — دېدى ئەلى.

— مېنى ئاپام بىلەن بىللە بالامۇ قارشى ئالىدۇ، — دېدى ھەسەن.

— بالاڭ ساڭا «دادا» دەپ ئېسىلىدۇ. ئۇنىڭدىن كېيىن ئۆيگە كىرىمىز، — دېدى ئەلى.

— يېزىدىكىلەرنىڭ ھەممىسى بىزنىڭ ئۆيگە يىغىلىدۇ: «ھە، قېنى سۆزلىگىنە ھەسەن ئەپەندى، چۇقۇر ئوۋادىن نېمە تېپىپ كەلدىڭ؟...» دەپ سورىشىدۇ. مەن: ھېچ نەرسە، چۇقۇر ئوۋادا نېمە تاپقىلى بولسۇن، باردۇق، يەنە قايتىپ كەلدۇق، شۇ... دەيمەن.

— مەنمۇ ئەتە ئەتىگەندە تۇرۇپ ئاناڭ ئەتكەن تاماقنى ئىچمەن، يەنى بۇغداي كۆجىسىنى ئىچمەن — دە، يولغا چىقمەن، — دېدى ئەلى.

— سەن كەتكەندىن كېيىن مەنمۇ بالامنى ئېلىپ نېرىقى يېزىغا بارىمەن. ئۇ يەردىن ئاي مۇڭگۈزلۈك يوغان بىر جۈپ ئۆكۈز ئالىمەن. شۇنىڭدىن كېيىن سۇ بويىدىكى ئاشلىق ئېتىزنىڭ تاشلىرىنى ئېلىپ تاشلايمەن... — دېدى ھەسەن.

— ئۇنىڭدىن كېيىن ئېتىزلارنى ئىككى قېتىم ھەيدەيسەن. خۇددى چۇقۇر ئوۋاننىڭ ئېتىزلىرىدەك ئۈندەك يۇمشىتىپ ئۇرۇق چاچىسەن، — دېدى ئەلى.

— شۇنداق قىلىپ، زىرائەت پەيدا بولىدۇ... ھەر بىر غولى يولۋاس پەنجىسىدەك يەرگە يېپىشقان زىرائەت... — دېدى ھەسەن.

— بېرىپلا گۆكسۈندىكى ماشىنىچىغا ئانامنىڭ

جىلتىكىسىنى تىكتۈرىمەن، — دېدى ئەلى.

ھەسەن ئەلىنىڭ يۈزىگە قاراپ ئېگىلىدى، تىنىنى ئۇنىڭ يۈزىگە ئۇرۇلۇپ تۇراتتى.

— يېزاڭدىن ئايرىلغىلى قانچە ئۇزاق بولدى؟ — دېدى ھەسەن.

— ئۈچ يىل.

— يېزاڭغا بېرىپلا قىلىدىغان بىرىنچى ئىشىڭ ۋەدىلەشكەن قىزىڭنى ئۆيۈڭگە ئەكېلىۋېلىش بولسۇن، — دېدى ھەسەن.

— ئۇ بىچارە مېنى ئۇزاق كۈتتى. بۇ يىل توپتوغرا ئالتە يىل بولىدۇ پۈتۈشۈپ قويغىلى. يېزىغا بارار — بارمايلا دادىسىنىڭ قولىغا پۇللارنى ساناپ تۇتقۇزىمەن... ئىككىنچى كۈنى...

— شۇنداق قىلساڭ ياخشى بولىدۇ، بۇرادەر، — دېدى ھەسەن.

— چۇقۇر ئوۋادا تارتقان جاپالىرىمنى بىر كۈندىلا ئۇنتۇپ كېتىمەن، — دېدى ئەلى.

ئۇلار دۆڭگە چىقىپ كېتىۋاتقانلىقى ئۈچۈن جىم مېڭىشتى. دۆڭگە چىقىپ، ئۇنىڭدىن ئارتىلىپ پەسكە چۈشكەندىن كېيىن كەڭ تۈزلەڭگە دۈچ كەلدى. يولنىڭ چېتىدە بىر شەپە ئاڭلاپ، ئورۇنلىرىدا تۇرۇپ قېلىشتى.

بىردىنلا پىلىموتنىڭ ئاۋازىمۇ ئاڭلاندى.

— توختاڭلار!

— ئۆلدۇق، — دېدى ھەسەن پىچىرلاپ.

— ئەمدى تۈگەشتۇق، — دېدى ئەلى.

— قاچايلى! — دېدى ھەسەن، — ئۆلۈپ كېتىش بۇلاڭ — تالاڭ قىلىنىشتىن ياخشىراق. ئەگەر ئوق تەگمەي قالسا، ئۆيىمىزگە يېتىپ بارامىز.

— ماقۇل، — دېدى ئەلى.

قېچىشقا باشلىدى. ئارقىلىرىدىن ئوق يېغىشقا باشلىدى.

ۋارقىراپ يەرگە يېتىۋېلىشتى.

ئابايىقى «توختاڭلار» دېگەن ئاۋاز:

— ئورنۇڭلاردىن مىدىرلىماڭلار، ھازىر بارىمىز! — دەپ
ۋارقىردى.

ئەلى بىلەن ھەسەن ياتقان يېرىدىن قىمىرلىمىدى.
قورققىنىدىن قىمىر قىلغۇدەكمۇ ھالى قالمىغانىدى.
مەمەت، جاپپار، رەجەپ چاۋۇش ئۈچى ياتقانلارنىڭ يېنىغا
يۈگۈرۈشۈپ كېلىشتى.

— ئورنۇڭلاردىن تۇرۇڭلار، — دېدى مەمەت.

ئۇلار ئۆلۈكتەك تاتىرىپ، ئورۇنلىرىدىن ئاستا تۇرۇشتى.

— نەدىن كېلىۋاتسىلەر؟ — دېدى مەمەت.

— چۇقۇر ئوۋادىن، قېرىندىشىم، — دېدى ھەسەن.

— ھە، شۇ يەردىن، — دېدى ئەلى.

جاپپار كۈلۈپ تۇرۇپ:

— ئۇنداق بولسا پۇلنى جىق تېپىپسىلەر — دە. سىلەر
بولمىساڭلار بىز ئاچلىقتىن ئۆلۈپ قالسىمىز، پۇللارنى
چىقىرىڭلار.

— مېنى ئۆلتۈرۈۋېتىڭلار، — دېدى ھەسەن، — توپتوغرا
تۆت يىل ...

— چىقىرىڭلار دەيمەن! — دېدى جاپپار.

— مېنى ئېتىۋەت! — دېدى ھەسەن.

— ۋەدىلەشكەن قىزىم ئالتە يىلدىن بېرى كۈتۈۋاتىدۇ. مېنى
ئېتىۋەتكەن زادى! — دېدى ئەلى.

— توپتوغرا ئالتە يىل ... — دېدى ھەسەن.

جاپپار ھەسەننىڭ قولىغا قولىنى تىقىپ بىر بولاقنى
ئالدى. بولاق تەرگە چىلىشىپ كەتكەنىدى. بولاقنى ئاچقاندى،
ئىچىدىن مايلىق قەغەز چىقتى. بۇ قەغەزنىڭ ئىچىدە پۇللار بار
ئىدى.

— قارىغىنا، نېمىدېگەن جىق پۇل! كارامەت ياخشى
ساقلاپسەن، — دېدى جاپپار.

— مىلتىقىڭنى ئاغزىمغا توغرىلا، ئات مېنى!
بالچاقلىرىمنىڭ ئالدىغا قۇرۇق قول بارالمايمەن! — دېدى
ھەسەن.

— توپتوغرا ئالتە يىل ... — دېدى ئەلى، — ئەمدى مېنى
ئۆلتۈرۈۋەتسەڭلار بولمامدۇ؟! قۇرۇق قول كەتمەيمەن.

— توپتوغرا ئالتە يىل چۇقۇر ئوۋانىڭ زەھەرلىك سۈيىنى
ئىچتىم، بەزگەكمۇ بولدۇم. — دېدى ھەسەن.

— پۇت — قولۇڭلارنى سۆيەي، مېنى ئۆلتۈرۈۋېتىڭلار، —
دېدى ئەلى.

— ئۆلتۈرۈڭلار بىزنى! — دېدى ھەسەن.

مەمەتنىڭ كۆزلىرى ياشقا تولغانىدى.

— ماڭا قاراڭلار، — دېدى ئۇ شەپقەت بىلەن، — سىلەرنىڭ
پۇلۇڭلارغا ھېچكىم چىقىلمايدۇ. جاپپار، ئۇنىڭ پۇلىنى بەرگىن،
ئال پۇلۇڭنى.

ھەسەن ئىشەنمىدى، قورقتى. تىترىگەن قولىنى ئۇزارتتى.
پۇلنى ئالدى، نېمە دېيىشىنى بىلمەيلا قالدى. پەقەت ئارانلا:

— ئاللا ئۆمرۈڭلارنى ئۇزۇن قىلسۇن، — دېيەلمىدى، كېيىن
يىغلاپ تاشلىدى.

— ئۇزۇن ئۆمۈر ئاتا قىلسۇن، — دېدى ئەلى.

— گېپىمنى ئاڭلاڭلار، چاناكلى تۈزلەڭلىكىدىن ئۆتمەڭلار.

ئۇ يەرنى تۇردى تەلۋىنىڭ ئەترىتى ئىگىلەپ تۇرىدۇ. ئۇلار
ئىشتىنىڭلارغىچە بۇلايدۇ. ئاق يوللۇق بولۇڭلار. سەنمۇ
ۋەدىلەشكەن قىزىڭنى ئالارسەن، بۇرادەر، — دېدى — دە مەمەتنىڭ
ئاۋازى تىترەپ كەتتى. گەپ قىلغۇسى بار ئىدى، قىلالماي قالدى.

ھەسەن بالىلاردەك ئۆكسۈپ — ئۆكسۈپ يىغلايتتى. يىغىسى
زادىلا توختىمايتتى. كېتىۋېتىپ:

— سالامەت بولۇڭلار، ئامان بولۇڭلار، قېرىنداشلار، بەختلىك

بولۇڭلار. ئاللا سىلەرنى بۇ تاغلاردىن تىنچ — ئامان قۇتۇلدۇرۇپ،
سۆيۈملۈكۈڭلەرگە ئېرىشتۈرسۇن، — دېدى.

— ئېرىشتۈرسۇن! — دەپ تەكرارلىدى ئەلىمۇ.
ئۇلار كۆزدىن يىراقلاشتى، بىراق ھەسەننىڭ يىغىسى توختىمايتتى.

— ئەمدى بولدى قىل، ھەسەن! نېمىدېگەن ماتەم بۇ؟!
— بۇ دۇنيادا نېمىدېگەن ياخشى ئادەملەر بار — ھە؟ شۇ مۇشتۇمدەك قاراقچىغا قارىغىنا، ئۇ بولمىسا ھېلىقى تۆگىدەك بىرنېمە پۇللىرىمىزنى ئېلىۋالغان بولاتتى، — دېدى ھەسەن.

— ياق، ئۇمۇ ئالمايتتى، — دېدى ئەلى.
— چاناكلى تۈزلەڭلىكىدىن ئۆتمىسەك، بىزنىڭ يېزىغا ئىككى كۈندە يېتىپ بارىمىز، — دېدى ھەسەن.

— قانداقمۇ قىلارمىز؟ — دەپ سورىدى ئەلى.
— مەيلى، چاناكلى تۈزلەڭلىكىنىڭ ھەممىسىنى ماڭا بېرىۋېتىدىغان بولسىمۇ، يولمىز ئىككى كۈن ئەمەس، ئىككى ئايغا ئۇزارسىمۇ ئۇ يەردىن ئۆتمەيمەن، — دېدى ھەسەن.

— ئۇنداق بولسا، ئولتۇرۇپ ياخشىراق دېمىمىزنى ئېلىۋالايلى. ئەمدى زادىلا چوڭ يولدىن ماڭمايلى. بۇلۇڭ — پۇچاقلار بىلەن كېتەيلى، — دېدى ئەلى.
ئۇلار ئولتۇرۇشتى.

مەمەت كېتىۋاتقانلارنىڭ ئارقىسىدىن قاراپ:
— ئۇلارنىڭ پۇلىنى ئالغاندىن كۆرە ئولتۇرۇۋەتسەك خۇشال بولۇشاتتى، — دېدى.

— ھېلىقى ئېگىز بويلۇقى «ئېتىۋەت» دەپ تولىمۇ يېلىندى! — دېدى مەمەت.

— ۋەدىلەشكەن قىزى ئالتە يىلدىن بېرى كۈتۈۋېتىپتۇمىش... — دېدى جاپپار.

— چاناكلى تۈزلەڭلىكى بىلەن ماڭغان بولسا تۇردى تەلۋە ئۇلارنى چوقۇم بۇلاپ كېتەتتى. — دېدى مەمەت.

— ئۇ تەلۋىگە بۇ دۇنيادا ياشاش ھارام، — دېدى جاپپار.

ئۇلار بېرىپ بۇرۇنقى يەرلىرىدە ئولتۇرۇشتى. بۇ ئىشلارغا ئارىلاشمىغان رەجەپ چاۋۇشنىڭ تېڭىقلىق بوينى بىر تەرەپكە قىيسايغاندى.

چاۋۇش كېرىلىپ تۇرۇپ:

— بىر قىسما بولۇۋاتمەن، بالىلار، يۈرىكىم مۇزلاپ كېتىۋاتىدۇ. ئۆزۈم تىترەۋاتمەن. ئۆلۈپ كەتسەم... — دېدى — دە، كېيىن دېگەن سۆزىگە پۇشايمان قىلغاندەك جىم بولۇپ قالدى.

— مۇنچىلىك جاراھەتكە ئادەم بىرنەرسە بولمايدۇ، — دېدى مەمەت.

— بېشىڭنى قويۇپ ئازراق ئۇخلىۋالغىن، — دېدى جاپپار.

چاۋۇش ئۇخلاش ئۈچۈن كۆزلىرىنى يۇمدى.

ئارىدىن خېلى ۋاقىت ئۆتكەندىن كېيىن مەمەت خۇددى مۇھىم بىر سىرنى ئېيتىۋاتقاندەك جاپپارغا يېقىن كېلىپ:

— سەن بىلەن مەن بىر تۇغقان قېرىنداشتەك بولۇپ قالدۇق. شۇنداق ئەمەسمۇ قېرىنداشمۇ؟ — دېدى.

جاپپار بۇ سۆزگە خۇشال بولۇپ:

— بۇنىڭدا شۈبھە بارمۇ؟! — دېدى.

— غەم — ئەندىشىدىن يېرىلىپ كېتەي دەپ قالدىم، يۈرىكىم كۆيۈپ كېتىۋاتىدۇ، قېرىنداش. — دېدى مەمەت.

— قېنى، سۆزلە قېرىنداش، ئىككىمىز بىرلىشىپ بىر ئىلاجىنى قىلارمىز، — دېدى جاپپار.

— مەن بۇ ئىشنى قىلغىنىمغا خېلى ئايلار بولۇپ قالدى. ئەمدى ئاڭلىسام ئابدى ئاغىنى يارىدار قىپتىمەن،

ئۆلتۈرەلمەپتىمەن. خەدىچە نەھالدا؟ ئانامنىڭ ئەھۋالىچۇ؟ ئەلەمدىن يېرىلىپ كېتەي دەۋاتمەن. شۇ تەلۋىنىڭ ئارقىسىدا

يۈرۈپ بۇلاڭ — تالاڭ قىلىپ، سوقۇشلارغا قاتنىشىپ... بىر يولنى تېپىپ خەۋەر ئالالمىدىم...

— يېزىغا بېرىپ ئۇقۇپ كېلىمىز، قېرىندىشىم، نېمانچە ئەنسىرەيسەن؟! — دېدى جاپپار.

— ئۇ كاپىر ئۆلمەپتۇ. دېمەك، خەدىجەگە چوقۇم بىر يامانلىق قىلدى. كۆڭلۈمگە بىر نەرسىلەر كېچىۋاتىدۇ... چۈشىنىكسىز بىر خىل ئازاب... بىر خىل يۈرەك يارىسى مېنى ئەزمەكتە. كۆڭلۈم: «مەمەت، پاتراق بارغىن!» دەۋاتىدۇ.

— چاۋۇشنىڭ يارىسى سەل ياخشى بولغان ھامان بارىمىز، — دېدى جاپپار.

— يۈرىكىم: «تۇرما، تۇرمىغىن!» دەپلا تۇرىدۇ، قېرىندىشىم جاپپار...

13

جەسەتنى ئەچۈشتى ھېلىت تۈزىگە،
بېشى يوقتۇر قارىسام ئۇنىڭ يۈزىگە.
مەندىن سالام ئېيتىڭ بەگنىڭ قىزىگە،
ئىراز موماي باشلاپ چىقسۇن تاغنىڭ ئۈستىگە،
دىلىم قانسۇن گۈزەل يۈزى، ئاھۇ كۆزىگە.

نۇكراڭمىكىن دەپ قالسىەن ئۇفۇ تېغىنى،
دەردكە دەرمان دەيسەن بۈركۈت يېغىنى.
سوراتتىم مەن بەسنى بېگىنىڭ ئوماق قىزىنى.
ئىراز موماي باشلاپ چىقسۇن تاغنىڭ ئۈستىگە،
دىلىم قانسۇن گۈزەل يۈزى، ئاھۇ كۆزىگە.

ئىراز يىگىرمە يېشىدا قۇچقىدىكى توققۇز ئايلىق بالىسى بىلەن تۇل قالدى. ئۇ ئېرىنى بەكمۇ ياخشى كۆرەتتى.

ئېرىنىڭ جەسىتى ئالدىدا تۇرۇپ: «ھۈسەيىندىن باشقا كىشى ماڭا ھارام بولسۇن» دېگەندى. گېپىدە تۇردى، باشقا ئەرگە

تەگمىدى.

ئېرى ئۆلۈپ بىرنەچچە كۈندىن كېيىن بالىسىنى بىر ئايال تۇغقىنىنىڭ ئۆيىگە ئاپىرىپ قويدى. دە، ساپاننىڭ سېپىنى تۇتتى. بىر ئاي ئىچىدە ئېرى چالا قالدۇرۇپ كەتكەن يەرلەرنى ھەيدەشكە كىرىشتى. ئۇرۇق چېچىپ تۈگەتتى.

ياز كىرىش بىلەن ھوسۇلنى يالغۇز يىغدى. ئۇ كۈچلۈك، قاۋۇل ۋە ياش ئىدى. شۇڭا، تىنىم تاپمىدى.

بالىسىنى كۆتۈرۈپ، ئۇنى ئەركىلەتكەن ھالدا پۈتۈن مەھەللىنى ئايلىنىپ چىقاتتى. «تاغلىرى قارىمىغانغا بالام چوڭ بولمايتتىمۇ؟ مېنىڭ رىزا قوزام چوڭ بولمايتتى؟» دەيتتى.

— خەپ، تاغلىرى كۆرۈپ قالار.
ئوغۇلنىڭ چوڭ تاغىسى ئىرازغا ئۆيلەنمەكنى خالايتتى.

— تەگمەيمەن، — دەيتتى ئىراز، — ھۈسەيىننىڭ ياتقان ئورنىغا باشقا ئەر ياتقۇزمايمەن. قىيامەتكىچە ياشىغۇدەك بولساممۇ، ئەرگە تەگمەيمەن.

باشقىلار بولسا: «ئىراز، بۇمۇ ئۇنىڭ قېرىندىشى، يات ئادەم ئەمەس، بالاڭنىڭ ئۆز تاغىسى، ئۇنىڭغا ئۆز دادىسىدەك قارايدۇ» دېيىشەتتى.

ئىراز بۇنى بالا — قازا ھېسابلايتتى...

شۇ سەۋەبتىن ئىراز بىلەن قېرىشىپ قالغان قېيىننىسى ھۈسەيىندىن قالغان يەرنى ئۇنىڭدىن تارتىۋالدى. ئەسلىدە يەردە قىلچە ھەققى يوق ئىدى. دادىسى ئۆلگەندە ئۈچ ئاكا — ئۇكا يەرنى تەڭ بۆلۈشۈۋالغانىدى. بۇ بىر پارچە يەر ئىرازنىڭ ئېرى ھۈسەيىنگە تەگكەندى. نېمە ئىلاج؟ ئىراز تېخى ياش ئىدى. ھۆكۈمەتكە بارىدىغان يولنى، ساقچىنىڭ ئىشكىنى بىلمەيتتى. قانداقلا قىلسا پارا بېرىشكە توغرا كېلەتتى.

ئىراز يەرسىز قالدى، بىراق چىداشلىق بەردى.

— تاغلىرى ۋىجدانسىزلىق قىلسا، بالام چوڭ بولمايتتى؟ مېنىڭ رىزا قوزام مېنى باقالمايتتىمۇ؟ يېرى يوق بولسا، چوڭ

بولماي قالامتى؟ — دەيتتى.

يازدا كۈنلۈك ئىشلىدى، قىش كۈنلىرى بايلارنىڭ ئۆي خىزمىتىنى قىلدى، ئىشقىلىپ، كۈننى كۈن ئەتتى. بالىسى پۈمزەكتەك دوپدومىلاق ئىدى. ئىراز دائىم مەرسىيە، دەردلىك ناخشا ياكى ئەللىي ئېيتىۋاتقاندا «مېنىڭ ئوغلۇم چوڭ بولماسمۇ؟» دېگەن سۆزلەرنى تەكرارلايتتى.

بالىسىمۇ چوڭ بولدى. نېمە ئۈچۈن يوقسۇزچىلىق ئىچىدە قالدى؟ نېمە ئۈچۈن يەرسىز قالدى؟ بۇنىڭ سەۋەبىنى ھەر كۈنى دېگۈدەك ئاپىسىدىن، دېھقانلاردىن ئاڭلاپ چوڭ بولدى. ئۇنىڭ قەلبىدە يالقۇنلۇق بىر ناخشا — ئانىسىنىڭ غەم — قايغۇلىرىنى، كۈچىنى، قەھرىمانلىقىنى ئىپادە قىلغۇچى بىر ناخشا مەھكەم ئورنىشىپ قالدى: «مېنىڭ بالام چوڭ بولماسمۇ؟»

رىزا يىگىرمە ياشقا كىردى. ئوتدەك، دەرەختەك ئۆستى. ساكار يېزىسىدا ئۇنىڭدەك چەۋەنداز، ئات ئۈستىدە كالتەك تاللىشىدىغان، قارىغا ئاتىدىغان، ئۆسۈل ئويىنايدىغان ئادەم يوق ئىدى. لېكىن، ئانىسىمۇ، بالىسىمۇ خاتىرجەم ئەمەس ئىدى... يۈرەكلىرىدە ساقايماس بىر دەردى بار ئىدى. ئۆزۈڭنىڭ يېرىڭ تۇرۇقلۇق باشقىلارنىڭ ئىشىكىدە مالايلىق قىل، ياللىنىپ يۈرگىن — ھە؟ ...

ساكار يېزىسىنىڭ يېرى بەكمۇ ئۈنۈملۈك ... باشقا يېزىلارغا قارىغاندا يېرى كەڭ ۋە تۈزلەڭ ئىدى. تۈزلەڭلىكنىڭ دەل ئوتتۇرىسىدا ئارالچە دەپ ئاتىلىدىغان يوغان بىر قىيا تاش بار. بۇ تۈزلەڭ تېرىلىپ، ئېتىزلار يېشىللىققا ئايلانغاندىمۇ ئارالچە قىيالىقى يېشىللىق ئىچىدە ئاپپاق يالتىراپ تۇراتتى. ئارالچە قىيالىقىنىڭ تۈۋىدىكى ئەڭ چوڭ بىر پارچە ئېتىز رىزانىڭ دادىسىدىن قالغان يەر ئىدى. بۇ يەرنى ئۇزاق يىللاردىن بېرى تاغىسى تېرىۋاتاتتى. مانا شۇ ئېتىز ... رىزا دەل مۇشۇنداق ھوسۇلۇق ئېتىزنى ئارزۇ قىلاتتى. بۇنى خىيال قىلغانچە يۈرىكىدىكى غەزەپ دولقۇنلىنىپ تاشاتتى ... نەگە بارسا، نەدە يەر

ھەيدىسە، خۇددى ئارال قىيالىقىغا ئاشىق بولۇپ قالغاندەك كۆزى شۇ قىيانىڭ تۈۋىگە چۈشەتتى.

ئانىسى خۇدانىڭ قۇتلۇق كۈنى:

— ئاھ ئوغلۇم، ئاراننىڭ ئېتىزلىرى ... داداڭ بۇ ئېتىز بىلەن بىزنى گۈلدەك باقاتتى، خەپ كور بولغۇرلار ... — دەيتتى.

رىزانىڭ بېشى ساڭگىلاپ، دېمى ئىچىگە چۈشۈپ كېتەتتى. بۇرغا دائىم يۇمشاق قارا چىلان توپىنىڭ پۇرىقى كېلەتتى ... بۇ زېمىننىڭ ھەسرەتتىكى چېكەتتى ...

— سېنىڭ شۇ كاپىر تاغاڭ! — دەيتتى ئانىسى، — سېنىڭ شۇ كاپىر تاغاڭنىڭ بۇرغىدىن تامغاي!

كېيىنكى كۈنلەردە رىزا ئاجايىپ بولۇپ قالغانىدى، بۇرۇن ئۇنداق ئەمەس ئىدى. تاڭ سەھەردە ئويغىناتتى، ئارالغا قاراپ يولغا چۈشەتتى ... ئارال قىيالىقىنىڭ تۈۋىدىكى ئېتىزلىققا باراتتى. بىر تاشنىڭ ئۈستىدە ئولتۇراتتى، ئويغا چۆمەتتى ... زىرائەتلەر باش چىقارغان، ئېتىزدا ھاشاراتلار پەيدا بولغانىدى. كۈنچىقىش بىلەن يەردىن ھور كۆتۈرۈلەتتى. ھور چىقىپ تۇرغان يەرنىڭ ھەسرەتتىكى بەك يامان ئىدى. رىزا قولىنى يۇمشاق توپىغا تىقاتتى. توپا ئىسسىق. بارماقلىرىنىڭ ئارىسىدىن توپىلار كېپەك ئالتۇندەك ئېقىپ چۈشەتتى. رىزا: «بۇ توپىلار مېنىڭ!» دەيتتى. پۈتۈن ۋۇجۇدى تىكەنلىشەتتى. بىر خىل لەززەت ھېس قىلاتتى: «بۇ يەر مېنىڭكى — ھە! بىراق يىگىرمە يىلدىن بېرى باشقىلار تېرىۋاتىدۇ، ئورۇۋاتىدۇ ...» دەيتتى.

ئورنىدىن تۇرۇپ ھارغىن ھالەتتە ئۆيگە قايتاتتى. ئانىسى ئۇنىڭدىن سورايتتى:

— تاڭ ئاتقاندىن بېرى نەلەرگە كەتتىڭ؟

ئۇ جاۋاب بەرمەيتتى. چىرايى قاراغانىدى. بۇنداق ئەھۋال توپتوغرا ئىككى ئاي داۋاملاشتى. زىرائەتلەر تىزغا كەلدى، سېرىق، يېشىل قوڭۇر، قېنىق يېشىل تۈسكە كىردى.

ريزا بىر كۈنى:

— ئانا، بۇ ئېتىز بىزنىڭ — ھە؟ — دېدى.

— بىزنىڭ، بالام، بىزنىڭ بولماي كىمىنىڭ بولاتتى؟

— مەن بېرىپ ھۆكۈمەتكە ئەرز قىلىمەن، — دېدى رىزا.

— مەنمۇ بالام، مەنمۇ مۇشۇ كۈننى كۈتۈپ يۈرەتتىم.

— قېرىلاردىن سورىدىم. بوۋامدىن قالغان يەرلەرنى دادام ھايات ۋاقتىدا تاغلىرىم بىلەن بۆلۈشۈپ بوپتىكەن. بۆلۈشمىگەن تەقدىردىمۇ بىزگە تېگىشلىكى بىزنىڭ بولىدىكەن، دادامدىن ماڭا مىراس بولۇپ قالىدىكەن.

— ۋاي بالام، ئۆزىمىزنىڭكى ئۆزىمىزنىڭ بولىدۇ، ئەلۋەتتە.

بۇ بىر مىراس دەۋاسى بولغانلىقى ئۈچۈن سوت ئۇزاققا سوزمىدى. ئارال قىيالىقنىڭ تۇۋىدىكى قارا چىلان تۇپراقلىق مۇنبەت يەر رىزاغا تەگدى. شۇنچە يىللىق جاپا — مۇشەققەتتە ئېزىلىپ كەتكەن ياش رىزا چوڭقۇر مۇھەببەت بىلەن ئاتا — ئانىسىغا تەلپۈنگەن بالدەك ئېتىزغا يۈگۈرۈپ باردى. ئېتىز قولغا تەگكەندە ياز پەسلى ئىدى. يەر ئىسسىقتىن چارسىلداپ تۇراتتى. زىرائەتلەر يىغىۋېلىنغان، قورال — سايمانلار پارقىراپ ياناتتى.

ريزا بىر جۈپ ئۆكۈز تاپتى. كالىلارنى قوشقا قاتتى. ساپان چىشى يەرنى تىلغاپ يۇمشىتاتتى. رىزانىڭ ئەس — يادى دەرھال يەرنى ئاغدۇرۇپ سۆرەم سېلىپ، ئۆزىنىڭ ئېتىزىنى بىرگە ئوتتۇز، بىرگە قىرىق ھوسۇل بېرىدىغان ھالەتكە كەلتۈرۈش ئىدى.

يەرنى ئاخبارما قىلىش ئۈچۈن ھەر كۈنى ئىككى قېتىم قوش قاناتتى. بىرى، سەھەردە تاڭ ئېتىشتىن ئىككى سائەت بۇرۇن، بىرى، كەچ تەرەپتە نامازدىگەردىن كېيىن غەرب شامىلى چىققان چاغدا قوشاتتى. تاڭ ئېتىشتىن بۇرۇن قوشۇلغان قوش كۈن قىزىغىچە ھەيدىلەتتى. كۈن قىزىغاندىن كېيىن قوش ھەيدەلمەيتتى. چۈنكى، ئۆكۈزلەرنى چىۋىنلەر ئاۋارە قىلىدۇ،

ياخشى مېڭىپ بەرمەيدۇ. بۇ چاغدا ئۆكۈزلەر نامازدىگەر بولغۇچە دەرەخنىڭ ساپىسىدا دەم ئالىدۇرۇلىدۇ. نامازدىگەردىن كېيىن ئاق دېڭىزنىڭ ئۈستىدە يەلكەنلىك بۇلۇتلار كۆتۈرۈلگەندە قايتا قوشقا قېتىلىدۇ. ئەگەر ئايدىڭ بولسا، يېرىم كېچىگىچە، بولمىسا قاراڭغۇ چۈشكۈچە يەر ھەيدىلىدۇ.

ئايدىڭ ئىدى. رىزا ئەتىگەندىن كۈن قىزىغىچە، ناماز دىگەردىن يېرىم كېچىگىچە تىنماي ئىشلەيتتى. ئىسسىقنى ئىسسىق دېمەستىن، ھاردىم — تالدىم دېمەستىن ئىشلەيتتى. بەزىدە ئۆزىنى ئۇنتۇغان ھالدا، تاڭ ئاتقاندىن كېيىنمۇ توختىمايتتى. ئاغدۇرۇلغان يۇمشاق توپىلار ئاي يورۇقىدا تېخىمۇ گۈزەل كۆرۈنەتتى. كېچە ... جىمجىتلىق ... ساپاننىڭ توپىغا يېتىپ چىقارغان ئاۋازى تېخىمۇ يېقىملىق ئاڭلىناتتى.

ئىراز قاۋۇل بىر ئوغۇل چوڭ قىلغانلىقى، قارا نىيەت تاغلىرىدىن ئۆز يېرىنى تارتىۋالغانلىقى ئۈچۈن مەغرۇرلىناتتى. ئۇ شۇ كۈنلەردە خۇشاللىقىدىن يېزىدا قۇيۇندەك پىرقىراپ يۈرەتتى. باشقىلار «رىزا ...» دەپ ئاغزىنى ئاچار — ئاچمايلا: «ئۇ ئېتىزىنى ھەيدەۋاتىدۇ» دەيتتى.

ئاينىڭ ئون تۆتى تولىن ئاي. ئېتىزلارنى، بولۇپمۇ رىزانىڭ ھەيدەلگەن ئېتىزلىرىنى يورۇتاتتى. سالقىنغىنا شامال چىقاتتى. رىزانىڭ ئۆكۈزلىرى ئاياغلىرى توپىغا پاتقان ھالدا ساپاننى ئاستا سۆرەيتتى. ئاينىڭ يورۇقىغا، خۇددى بېزەك بېسىلغاندەك يەرنىڭ جىلاسىغا قارىماي، رىزانى ئېغىر بىر ئۇيقۇ باساتتى.

ريزا ھارغان ئۆكۈزلەرنى قوشتىن چىقىرىپ، بىر توپا دۆۋىسىنى ياستۇق قىلىپ ئۇخلاپ قالدى. ئۇ چەكسىز تۈزلەڭدە ھەيدىلىپ، تۈزلەڭگە يېپىشتۇرۇلغان نەقىشلىك قەغەز دەك ئېتىزنىڭ ئوتتۇرىسىغا چۈشكەن داغقا ئوخشاپ ياناتتى.

ئەتىگەندە تۇغقانلىرىنىڭ ئون بىر ياشلىق دۈرمۈش دېگەن بالىسى ھەر كۈندىكىدەك رىزاغا تاماق ئەكەلدى. كۈن خېلى قىزىغان، ئەتراپ تونۇردەك ئىسسىپ كەتكەندى. بالا ھەر

كۈندىكىدەك دەرەخلەرنىڭ ئارىسىدىن رىزانى ئىزدىدى. ئادەتتە رىزا ئۇنى كۆرۈش بىلەنلا كۈلۈپ ئۇنىڭ ئالدىغا كېلەتتى. تامىقىنى قولىدىن ئالماي تۇرۇپلا ئىككى قولىدىن تۇتۇپ يۇقىرى كۆتۈرەتتى. بالا ئەندىشە ئىچىدە دەرەخلەرنىڭ ئاستىلىرىغا قارىدى. ئۇ يوق. ئاخىر ئېتىزنىڭ ئوتتۇرىسىدا تۈگۈلۈپ ياتقان رىزانى كۆردى. ئەتراپتا ئۆكۈزمۇ كۆرۈنمەيدۇ. تۈگۈلۈپ ياتقان رىزانىڭ قېشىغا كېلىش بىلەن قورقۇپ چۆچۈپ كەتتى ۋە قولىدىكى تاماق يەرگە چۈشۈپ كەتتى. بالا ۋارقىرىغان پېتى ئارقىغا قېچىشقا باشلىدى.

يېزىغا كىرگەندە بالىنىڭ دېمى ئىچىگە چۈشۈپ كەتكەنىدى. يىقىلىپ چۈشەي دەپ قالغانىدى. بالا ۋارقىرايتتى، ئەمما ئاۋازى خىرقىراپ چىقاتتى. ئۇ ئۆيىنىڭ ئالدىغا كېلىشى بىلەنلا ئۆزىنى يەرگە ئاتتى. ئاياللار توپلاشتى. قورقۇپ كېتىپتۇ دېيىشىپ، ئۇنى سىلكىپ سۆزلىتىشكە ھەرىكەت قىلىشتى. يۈزىگە سوغۇق سۇ سەپتى، سۇ ئىچۈرۈشتى. بالا ئازراق ھوشىغا كېلىپلا:

— رىزا ئاكام قان ئىچىدە يېتىپتۇ ... يەرگە بىرمۇنچە قان ئۈيۈپ قاپتۇ ... ئاغزىدىنمۇ قان ئېقىپتۇ، بۇنى كۆرۈپ يۈگۈرگەن پېتىم كەلدىم! — دېدى.

ئاياللار ئىشنىڭ تېگىگە يەتتى. باشلىرىنى ساڭگىلىتىپ جىم بولۇشتى. بىر پەستە بۇ خەۋەرنى پۈتۈن يېزا ئاڭلاپ كەتتى. ئىرازمۇ ئاڭلىدى. ئىراز چاچلىرىنى يۇلۇپ، پەرياد سېلىپ ئالدىدا، ئۇنىڭ ئارقىسىدىن يېزىلىقلار ماڭدى، ئېتىزغا يېتىپ كېلىشتى. رىزانىڭ بېشى توپا دۆۋىسىدىن پەسكە چۈشۈپ قىڭغىيىپ قالغانىدى.

ئىراز: «ۋاي پېتىم بالام، خۇۋلۇق كۆرمىگەن بالام ...» دەپ ئوغلىنىڭ ئۈستىگە ئۆزىنى ئاتتى.

رىزا تىزلىرىنى مەيدىسىگە تىرىگەن پېتى تۈگۈلۈپ ياتاتتى. ئالدىدىكى ئويماغا قانلار ئۈيۈپ قالغانىدى. قاننىڭ ئۈستىگە كۆكۈيۈنلەر، چىۋىنلەر ئولاشقاننىدى ... ئۆتكۈر، كۆيدۈرگۈچى

دىمىق ئىسسىق قاننىڭ ناخۇش پۇرىقىنى ئەتراپقا تارقىتىپتۇ. كۈن قىزماقتا ئىدى. ئۆلۈكنىڭ ئۈستىدە بىرمۇنچە كۆكۈيۈن، يېشىل چىۋىن غوڭغۇلداپ ئۇچۇشاتتى. قان كۆيۈكلەنمەستىن كېسەكتەك قېتىپ قالغان، ئەمما بۇ ئىسسىقتا كۆيۈكلەنگەندەك كۆرۈنەتتى ياكى ئادەمگە شۇنداق بىلىنەتتى.

— يېتىم ئوغلۇم، كۈننىڭ سېرىقىنى كۆرمىگەن جىگىرىم ...

ئاياللار، بالىلار، ئەرلەر ئۆلۈكنىڭ ئەتراپىنى قورشىۋالدى، ئاياللارنىڭ كۆپىنچىسى يىغلىشاتتى.

— باتۇر يىگىتىم، ساڭا كىم قەست قىلدى؟
ئىراز ئۆزىنى يوقانغانىدى، ئۆزىنى ھەر تەرەپكە ئاناتتى. ئۇنىڭ يىغانلىرى ئادەمنىڭ يۈرىكىنى ئېزەتتى. ئىككى ئايال ئىرازنى مېيىتنىڭ ئۈستىدىن تارتىۋالماقچى بولدى. ئۇ يېپىشىۋالغۇچقا ئاجراتقىلى بولمىدى.

— مېنىمۇ رىزام بىلەن تىرىكلا كۆمۈۋېتىڭلار!
شۇ كۈنى كەچ كىرگۈچە ئىراز ئوغلىنىڭ جەسىتى ئۈستىدىن قوپمىدى. ۋەقە شەھەرگە خەۋەر قىلىندى. ساقچىلار، سودىيەلەر، دوختۇرلار كېلىشتى. ساقچىلار كۆزلىرىگە قان توشقان، يىغلاپ - يىغلاپ كۆكرىپ كەتكەن ئايالنى سۆرەپ يۈرۈپ ئاران دېگەندە جەسەتتىن ئاجراتتى. ئايال يەردە دۈم يېتىۋالدى. خېلىغىچە ئاۋازى چىقمىدى. ئۆلۈكتەك قېتىپلا قالغانىدى ... يەردە توپىغا مىلىنىپ ياتقان ئايالنى سودىيەنىڭ ئالدىغا ئەكېلىشتى.

— ئوغلۇڭنى كىم ئۆلتۈردى، بىلمەسەن؟ — دەپ سورىدى سودىيە، — كىمدىن گۇماننىڭ بار؟

ئايالنىڭ چىرايى تاتىرىپ كەتتى. نۇرسىزلانغان كۆزلىرى بىلەن سودىيەنىڭ يۈزىگە مۆل - مۆل تەلمۈردى.

سودىيە تەكرار سورىدى:
— بالاڭنى كىم ئۆلتۈردى؟ كىمدىن گۇمانلىنىسەن؟

— شۇ كاپىرلار، شۇ دىنىسزلار ... شۇ كاپىرلاردىن باشقا كىم ئۆلتۈرەتتى؟ تاغىسى، ئۇنىڭ ئوغلى ئۆلتۈردى. يەر ئۈچۈن ...

سودىيە يەر مەسىلىسىنى ياخشىلاپ سۈرۈشتە قىلىپ يېزىۋالدى. كۆپچىلىك ئېتىز بېشىدىن كېتىشتى.

ئۈستىگە يېشىل چىۋىنلەر ئولاشقان جەسەت، ئۆكۈزلىرى قېچىپ كېتىپ قۇرۇق بويۇنتۇرۇق بىلەن قالغان ساپان ۋە يىغلاۋېرىپ كۆزلىرىدە نەم قالمىغان ئانا تۈزلەڭلىكتە قايغۇ ئىچىدە قالدى، قارامتۇل، ئۈنۈملۈك ئېتىز ساپسىرىق تۈزلەڭلىكنىڭ ئوتتۇرىسىدا ئويۇپ قويۇلغان نەقىشتەك قارىيىپ كۆرۈنەتتى.

رىزانىڭ تاغىسىنىڭ ئوغلى ئەلنى قاتىل دەپ تۇتۇپ كەتتى. ئەلى شۇ كۈنى ئۆزىنىڭ بۇ يېزىدا بولمىغانلىقىنى، ئوكسۇزلۇ يېزىسىدا تويدا بولغانلىقىنى گۇۋاھچىلار بىلەن ئىسپاتلىدى. ئوكسۇزلۇ يېزىسى ساكار يېزىسىغا تۆت سائەتلىك يول ئىدى. ئىراز ۋە يېزىدىكى ھەممە ئادەم رىزانى يەر سەۋەبىدىن ئەلنىڭ ئۆلتۈرگەنلىكىنى ياخشى بىلەتتى.

يېزىدىكىلەرنىڭ ھەممىسى، بولۇپمۇ ئىراز ھەيران قالغانىدى: ئىككى كۈندىن كېيىن ئەلى قوللىرىنى سالغان ھالدا تىنچ — ئامان يېزىغا قايتىپ كەلدى. ئىراز ئۇنى چوقۇم دارغا ئاسدۇ، دەپ ئويلىغان ۋە شۇنىڭ بىلەن ئۆزىگە تەسەللى بەرگەنىدى. ئەمدى ئوغلىنى ئاتقان ئادەمنىڭ يېزىدا لاغايلاپ يۈرگەنلىكىنى كۆرۈپ، ئۆزىنى يوقىتىپ ساراڭ بولاي دەپ قالدى. ئۆيدىكى پالتىنى ئېلىپ تويۇغرا ئەلنىڭ ئۆيىگە قاراپ يۈگۈردى. ئوغلىنى ئۆلتۈرگۈچىنى ئۆلتۈرۈۋەتمەكچى ئىدى. ئەلنىڭ ئۆيدىكىلەر ئىرازنىڭ پالتا كۆتۈرۈپ كېلىۋاتقانلىقىنى كۆرۈش بىلەن ئىشىكىنى تاقاپ قۇلۇپلىۋالدى. ئىراز تاقاقلىق ئىشىكىنى پالتا بىلەن چېپىشقا باشلىدى ... ئەلى ئۆيدە يوق ئىدى. ئەگەر ئۆيدە بولسا دەرۋازىنى ئېتىۋالماستىن ئىدى. قورۇدا

ئاتا — ئانا، ئىككى قىز، بىر كىچىك ئوغۇل بار ئىدى. دەرۋازا سۇناي دەپ قالدى، ئىراز دەرۋازىنى سۇندۇرۇپ كىرىپ ئۆيدىكىلەرنى چېپىپ تاشلاش ئۈچۈن بارلىق كۈچى بىلەن دەرۋازىغا پالتا ئۇراتتى. ئەتراپتىكىلەر بۇ ئاۋازنى ئاڭلاپ كېلىشكەن ۋە ئۆينىڭ ئەتراپىغا توپلانغانىدى. ئۇلار ئىرازغا يېقىن كېلەلمەيتتى. توغرىسى، ئۇلار يېقىنلىشىشنى خالىمايتتى. ئوغلىنىڭ ئىنتىقامىنى ئۆز قولى بىلەن ئالسۇن دېيىشەتتى.

تۇرۇپ — تۇرۇپ بىر ئەركىشى:

— ئۇنداق قىلما، يەڭگە، ئۇنداق قىلما! ئىچىدىكىلەرنىڭ نېمە گۇناھى بار؟ ئەلى ئۆيدە يوق، پەيلىڭدىن يان! — دەپ قوياتتى.

دەرۋازىنىڭ ئىچىدىن ئەلنىڭ دادىسىمۇ:

— ئەلى يوق، ئۇنداق قىلما! — دەپ ۋارقىرايتتى.

تۇيۇقسىزلا كۆپچىلىكنىڭ ئارىسىدىن ئەلى ئېتىلىپ كېلىپ ئىرازنى ئارقىسىدىن تۇتۇۋالدى ۋە قولىدىكى پالتىنى يۇلۇۋالدى. دەرمانى قالمىغان ئايالنى بارلىق كۈچى بىلەن بىر تەرەپكە ئىتتىرىۋەتتى — دە، بېرىپ دەسسەشكە باشلىدى. يېزىلىقلار بېرىپ ئىرازنى ئۇنىڭ ئايىغى ئاستىدىن تارتىۋالدى.

شۇ كۈنى ئاخشىمى ئىراز ئەللىرىنىڭ ئۆيىگە ئوت قويۇۋەتتى. يېزىلىقلار يىغىلىپ ئوت ئۆچۈرۈۋاتقاندا، ئەلى ئاتلىنىپ ساقچىغا چاپتى ۋە شۇ كۈنى ئەتىگەندە بولغان ئىشنى، كېچىدە ئىرازنىڭ ئوت قويغانلىقىنى ئەرز قىلدى، ئۆيلىرىنىڭ ھازىرمۇ كۆيۈۋاتقانلىقىنى قوشۇپ قويدى.

ئەلى زاندارمىلار بىلەن بىللە يېزىغا كەلگەندە تاڭ ئاتقاندى.

بۇنى كۆرگەن دېھقانلار ئەلنى ئورنىۋالدى:

— ئۇنداق قىلما، ئەلى، — دېيىشتى، — بىچارىنىڭ نوتىدەك ئوغلى ئۆلدى، يۈرىكى كۆيۈپ كەتتى. بىچارە نېمە قىلغانلىقىنى ئۆزىمۇ بىلمەيدۇ. ئەمدى سەن يارىسىغا تۈز سەپمە! بىچارىنى

تۈرمىدە چىرىتمە. بىز ھەممىمىز ئوتنى ئۆچۈرۈپ، ئۆيۈڭنى قۇتقۇزۇۋالدۇق.

ئەلى ئۈندىمىدى، زاندارمىلار ئىرازنى ئالدىغا سېلىپ شەھەرگە ئەكەتتى.

ئىراز ئۆزىنىڭ ئىقرارىدا شۇنداق دېدى:

— دەرۋازىنى سۇندۇردۇم. ھەممە ئىشنى مەن قىلدىم. ئەگەر ئىچكىرىگە كىرەلگەن بولسام ھەممىسىنى بىر - بىرلەپ چانايىتىم، ئۇنى قىلالماي قالدىم. ئوغلۇمنى، يالغۇز يېتىم بالامنى ئۆلتۈرگۈچىلەرنىڭ ھەممىسىنى ئۆلتۈرۈۋەتسەم ئارتۇقلۇق قىلاتتىمۇ؟ ئۆيگە مەن ئوت قويدۇم. ھەممىسى ئۆيدە چاراسلاپ كۆيۈپ كەتسۇن دەپ كېچىدە ئوت قويدۇم. بۇ نومۇسىز يېزىلىقلار جىم تۇراتتىمۇ؟ خەۋەر قىلىشتى. ئوتنى ئۆچۈرۈۋېلىشتى. ئوغلۇم رىزانىڭ خۇنى ئۈچۈن بۇ ئارتۇق كېتىپتۇمۇ؟ مېنىڭ يېتىم بالام بىر مەلىكەتكە تەڭ ئىدى. مەن ئۇنى قانداق چوڭ قىلدىم، بىلەمسىلەر؟ ئارتۇق كېتىپتۇمۇ؟ تەپتىشنىڭ ئالدىدىمۇ، سوتتىمۇ شۇنداقلا دېدى. سولاققا ھۆكۈم قىلىندى. تۈرمىگە تاشلاندى.

شۇنداقتىمۇ، دېگىنىدىن يانمىدى. يەنىلا:

— مېنىڭ ئوغلۇم بىر يېزىغا، بىر مەلىكەتكە تەڭ كېلەتتى. ئارتۇق كېتىپتۇمۇ؟ مېنىڭ ئوغلۇم ئۈچۈن ئارتۇق كېتىپتۇمۇ؟ — دەيتتى.

تۈرمىنىڭ يالغۇز ئۆيلۈك ئاياللار كامبىرىغا ئەكىردى. ئۇ بۇنى كۈتمىگەندى. چىناردەك ئوغلنىڭ ئىنتىقامى ئۈچۈن بىر ئۆيگە ئوت قويغانىدى. بۇ ھەققانىيەتسىزلىك ئۇنىڭغا ئوغلنىڭ ئۆلۈمىدىنمۇ بەكرەك ئېغىر كەلدى. ھېچ يەرگە باش كۆتۈرۈپ قارمايتتى. دەسسەگەن يېرىنىمۇ كۆرمەيتتى. كۆزى ھېچ نەرسىنى پەرق قىلالمايتتى. قارىغۇدەك قولى بىلەن ئۇ يەر - بۇ يەرنى سىيپاپ تەمتىلەپ ماڭاتتى. بۇ ئۆيدە ئۆزى يالغۇزمۇ، باشقا بىرەرى بارمۇ، بىلەلمەيتتى. ئاقىۋەت بىر بۇلۇڭدا ئۈن -

تىنىسىز قۇدۇققا چۈشكەن تاشتەك چۆكۈپلا قالغانىدى.

ئادەتتە بېشىغا ئاپپاق ياغلىق چىگەتتى، چىرايى قارىقۇمچاققىنا، يوغان قارا كۆزلىرى يېنىپ تۇراتتى. ئەگم قاشلىرى ئۇنىڭغا باشقىچە بىر خىل گۈزەللىك بېرەتتى. ئېڭىكى ئۇزۇنچاق كەلگەن، يۈزلىرى بولسا كەڭ ئىدى، كەڭ پېشانىسىگە غىجىملانغان بىر تۇتام چېچى چۈشۈپ تۇراتتى. ئەمدى بولسا پەرىشان، چىرايى قارىداپ كەتكەن، كۆزلىرىنىڭ ئېقىمۇ قانداك قىزارغان، ئېڭىكى يۈرۈشكەن، لەۋلىرى قانىسىز، خۇددى سۇسىزلىقتىن يېرىلىپ كەتكەندى. پەقەتلا ياغلىقى بۇرۇنقىدەكلا ئاپپاق - كىرىسىز تۇراتتى. ئۇ تۇرۇپ - تۇرۇپلا: «مېنىڭ قارىغۇدەك ئوغلۇم بىر دۆلەتكە تەڭ ئىدى! ئۇنىڭ ئىنتىقامى ئۈچۈن ئارتۇق كەپتۇمۇ؟ بىر يېزىنى تۇپرىقى بىلەن قوشۇپ كۆيدۈرۈۋەتسەممۇ ئارتۇقلۇق قىلامتى؟» دەيتتى.

خەدپە بۇ يېڭى كەلگەن ئايالدىن بىرنەرسە سورىيالمايتتى. لېكىن، ئۇنىڭ كەلگىنى ئۈچۈن خۇشال بولدى. بۇ، يالغۇزلۇقتا بىر ھەمراھ ئىدى. دەسلەپ ئىچىدە خۇشال بولغان بولسىمۇ، كېيىنچە ئايالغا ئىچى سىيرىلدى. كىم بىلىدۇ، بۇ بىچارىنىڭ بېشىغا نېمە بالالار كەلگەندۇ؟ ئۆزىگە ھەمراھ يولداشمۇ ئىزدىمىگەندى. بۇ بىر پالاكەت يەر. بىرىنىڭ بۇ يەرگە كىرىشىگە خۇشال بولۇشقا بولمايدۇ.

بىرنېمىلەرنى سوراپ باقاي دەيتتى - يۇ، بىراق پېتىنىپ سوراشقا تىلى بارمايتتى. مۇنداق جىمجىت، مۇنداق ھايات - ماماتلىق چېڭى قىلىۋاتقان، مۇنداق جان تالىشىۋاتقان ئادەملەردىن ئوڭايلىقچە بىرنەرسە سورىغىلى بولمايتتى. كىشى بىرنەرسە سوراشتىن قىسلايتتى. خەدپەمۇ بىرنەرسە سورىيالماي ئايالغا قاراپلا قالدى.

كەچ كىردى. خەدپە سىرتقا چىقىپ تۈرمە قورۇسىدىكى ئوچاقتا بۇغداي يارمىسىدىن كۆجە قايناتتى. پىياز، ئاچچىق ماي پۇرىقى كېلىپ تۇرغان كۆجىنى ئەكىردى. كۆجىدىن ھور

چىقىۋاتاتتى. كۆچە سوۋۇغاندىن كېيىن ئىرازنىڭ يېنىغا قورقۇپراق يېقىنلاشتى.

— ھامماچا، قورسىقىڭ ئاچقاندى، بۇنىڭدىن ئازراق ئىچمۇ، — دېدى.

ئىرازنىڭ كۆزلىرى قارىغۇنىڭ كۆزىدەك ھەرىكەتسىز ئىدى. ئاڭلىمىغاندەك قىلدى.

— ھامماچا، — دەپ تەكرارلىدى قورققان ئاۋازدا خەدە. — چە، — ھامماچا، ئازراق ئىچكىنە، ئازراقلا ئىچمۇ، قورسىقىڭ ئېچىپ كەتكەندەك قىلىدۇ...

ئىراز پىسەنت قىلمىدى. كۆزلىرى نۇرسىز، تاشتەك قېتىپ قالغان، كۆزلىرىنى چىملىدىتىپمۇ قويمايتتى. قارىغۇلاردىنمۇ بەتتەر ھالدا ئىدى. قارىغۇ كۆزلەردىمۇ كۆرۈشكە ئىنتىلىش، ئىستەك ۋە ھەرىكەتلىنىش سېزىلىدۇ. ئۇنىڭدا بۇمۇ يوق؛ پاك قۇلاقلاردىمۇ بىر خىل بىئاراملىق، تېڭىرقاش، ئاڭلاشقا ئىنتىلىش بولىدۇ. ئۇنىڭدا بۇمۇ يوق.

خەدەچە ئاستاغىنا تۇرتۇپ: «ھامماچا!» دېدى.

ئايالنىڭ قېتىپ قالغان كۆزلىرى ئاستا — ئاستا ھەرىكەتكە كەلدى. خەدەچەگە تىكىلىپ قارىدى. بۇ قاراشتىن خەدەچە قورقۇپ تۈگۈلۈپ كەتتى. بۇ كۆزلەردىن قېچىشقا تىرىشتى. بىرنەرسىلەرنى دېمەكچى ئىدى، بىراق تىلى كالۋالىشىپ ھېچ نەرسە دېيەلمىدى. قاچىنى شۇ يەردە، ئايالنىڭ ئالدىدا قويۇپلا ئۆزىنى تاشقىرىغا ئاتتى. دېمى سىقىلىپ كەتكەندى.

گۈندىيەي كېلىپ ئىشىكىنى قۇلۇپلاپ قويغۇچىلىك ئىچكىرىگە كىرمىدى. ئۆيگە كىرىشتىن، ئىرازغا قاراشتىن قورقاتتى. توغرىسىنى ئېيتقاندا يۈرىكى چىدىمايتتى. ئىشىك قۇلۇپلىنىش بىلەن تەڭ تىرەپ، ئىراز تەرەپكە قارىماستىنلا ئورنىغا كىرىپ يېتىۋالدى. ئورنىدا خېلىغىچە بىئارام بولۇپ تۈگۈلۈپ يانتى. قاراڭغۇ چۈشكەندى. بىراق، ئورنىدىن تۇرۇپ چىراغنى ياقالمىدى. ھەر كۈنى قاراڭغۇ چۈشەر — چۈشمەيلا

چىراغنى يېقىۋالاتتى. بۈگۈن نېمىشقىدۇر يېقىشقا قولى بارمايتتى. چىراغنى ياقسىلا ھېلىقى ھايات — ماماتلىق كۈرىشى ئۈستىدە تۇرغان چىراغنى كۆرۈشكە توغرا كېلەتتى. ئەمما، قاراڭغۇلۇقتىنمۇ قورقاتتى. بىراق، ھازىرقى قاراڭغۇلۇق بۇنىڭ ئۈچۈن يورۇقلۇقتىن ياخشىراق ئىدى. قاراڭغۇلۇق، ھېچ بولمىسا ئىككىسى ئوتتۇرىسىدا بىر تامدەك توسۇق بولۇپ تۇراتتى.

شۇ كېچىسى خەدەچە كۆزىنى يۇمىدى. پەنجىر قاپقىنىڭ يوچۇقلىرىدىن تاڭنىڭ يورۇقى چۈشۈش بىلەن تەڭ ئورنىدىن تۇردى. ئىراز ئولتۇرغان يېرىدە تامغا يېپىشقان سۇس كۆلەڭگىدەك تۇراتتى، مىدىرلىمايتتى، پەقەتلا ئاق ياغلىقى كىرلەشكەن تامدا ئاپپاق بىر پەنجىرىدەك كۆرۈنەتتى.

چۈش بولدى، ئىراز يەنىلا شۇ ھالەتتە، كەچ بولدى، يەنىلا شۇنداق. بۇ كېچىمۇ خەدەچە ئاۋۋالقى كېچىدىكىدەك قورقۇپ، يېرىم ئويغاق تاڭ ئاتقۇزدى.

ئەتىگەندە يورۇق چۈشۈش بىلەن كۆزلىرى ئىشىشىغان ھالدا ئورنىدىن تۇرۇپلا ئىرازنىڭ قېشىغا باردى. ئۇ ھەرقانداق ئىش بولسىمۇ قىلىشقا قەتئىي بەل باغلىغاندەك ئىدى.

— ھامماچا، سادىغاڭ كېتەي ھامماچا، بۇنداق قىلما! — دېدى ۋە ئايالنىڭ قوللىرىغا ئېسىلدى:

— ئۇنداق قىلما، نېمە بولىدۇ، ئۇنداق قىلما؟

ئايال يوغان ئېچىلغان كۆزلىرىنى خەدەچەگە تىكتى. بۇ كۆزلەر سولغان، نۇرىنى يوقاتقاندى. كۆزلىرىنىڭ ئېقى قانغا، پۈتۈنلەي قارىغا ئايلانغاندى.

— ھامماچا، دەردىڭنى ماڭا دە، — دەپ تۇرۇۋالدى خەدەچە، — سادىغاڭ كېتەي ھامماچا، دەردى يوق ئادەم بۇ يەرگە كېلەمدۇ؟

— نېمە دەۋاتسەن، قىزىم؟ — دەپ ئىڭرىدى.

خەدەچە ئىرازنىڭ ئاغزىنى يىرتىپ بىر ئېغىز گەپ

قىلدۇرالىغىنىغا خۇشالاندى. خۇددى ئۈستىدىن بىر ئېغىر يۈك چۈشۈپ كەتكەندەك بولدى.

— نېمىشقا بۇنداق قىلىسەن، ھامماچا؟ كەلگەندىن بېرى ئېغىز ئاچمىدىڭ، بىر چىشلەممۇ نەرسە يېمىدىڭ.

— مېنىڭ ئوغلۇم بىر دۆلەتكە تېگىشىدىغان ئوغۇل ئىدى. يېزىمىزنىڭ يارىشىقى، ھەرنېمە قىلسام ئەرزىيتتى! — دەپلا جىم بولدى ئايال.

— سېنى كۆرۈپلا ئۆزۈمنىڭ دەردىنى ئۇنتۇپ قالدىم، ھامماچا، — دېدى خەدىچە، — زادى نېمە دەردىڭ بار؟ سۆزلەپ ئىچىڭدىكىنى بوشاتقىنا!

— ئوغلۇمنى ئۆلتۈرۈۋەتكەنلەرنىڭ ئۆيىگە ئوت قويسام، ئىشكىلەرنى سۇندۇرۇۋەتسەم يامان بوپتۇمۇ؟ ھەممىسىنى بىر — بىرلەپ ئۆلتۈرۈۋەتسەممۇ، قىيما — قىيما قىلىۋەتسەممۇ ئازلىق قىلاتتى.

— ۋاي جېنىم ھامماچا! — دېدى خەدىچە، — كور بولۇپ كەتكۈرلەر!

— يېزىمىزنىڭ يارىشىقى ئىدى، — دەپ ئەلەم بىلەن پەس ئاۋازدا سۆزلىدى ئايال، — ھەممىسىنى ئۆلتۈرۈۋەتسەممۇ ئاز!

— ۋاي ئانامەي، ۋاي خۇدايىم! — دېدى خەدىچە.

— بۇنى ئاز دەپ مېنى بۇ يەرگە ئەكېلىپ سولاپ قويدى.

ئوغلۇمنى ئۆلتۈرگەن قاتىل يېزىدا قولىنى ئارقىسىغا تۇتۇپ گىدىيىپ يۈرىدۇ تېخى! مەن ئۆلمەستىن كىم ئۆلسۇن؟!

— جېنىم ھامماچا، — دېدى خەدىچە، — سەن ئاچلىقتىن ئۆلەيلا دېدىڭ، كەلگەندىن بېرى بىر چىشلەم نەرسە يېمىدىڭ.

مەن ئازراق تاماق ئېتىپ بېرەي.

بۈگۈن تاماققا ماينى كۆپرەك قۇيماقچى بولدى. خەدىچە بۇ

يەرگە كېلىپ بىرەر ئايدىن كېيىن بەزى باي مەھبۇسلارنىڭ

كىرىنى يۇيۇشقا باشلىغان ۋە ئاز — پاز پۈلمۈ يىغقاندى. بىر

كىچىك قىز مەھبۇسلارغا بازاردىن يەيدىغان بەزى نەرسىلەرنى

ئەكېلىپ بېرىپ تۇراتتى. خەدىچە شۇ قىزنى چاقىرىپ، قولغا ئەللىك قۇرۇش پۇلىنى تۇتقۇزدى ۋە «بۇ پۇلغا ماي ئەكەل!» دەپ يولغا سالدى.

خەدىچە خۇشاللىقتىن بېشى ئاسمانغا تاقاشقانداك بولاتتى.

چۈنكى، مەھبۇس ئايال سۆز قىلغاندى. دەردىنى سۆزلىگەن ئادەم ئوڭايلىقچە ئۆلۈپ كەتمەيدۇ، سۆز قىلماي دەردىنى ئىچىگە يۇتقان ئادەم خەتەرلىك بولىدۇ. شۇنىڭ ئۈچۈن، خەدىچە خۇشال ئىدى.

خەدىچە قانچىلىك شوخ ناخشىلارنى بىلگەن بولسا، ئۇلارنىڭ ھەممىسى ئۇنىڭ يادىدىن كەچتى، ئوچاققا كۆمۈر سېلىپ يەلپۈشكە باشلىدى. كۆمۈر تېزلا قىزىل چوغقا ئايلاندى. بىر تەرەپتىن يەلپۈپ، بىر تەرەپتىن پۈۋلەيتتى. كىچىككىنە مىس قازىنىغا سۇ قۇيۇپ ئوچاققا ئاستى. تاماق شۇنچە تېز پىشتىكى، بۇنىڭغا خەدىچەنىڭ ئۆزىمۇ ھەيران قالدى.

خەدىچە تاماقنىڭ گېپىنى قىلىش بىلەن ئىراز بوشىشىپ، قورسىقىنىڭ ئاچقانلىقىنى ھېس قىلدى. ئىچى ئېلىشاتتى، قورسىقى ئاشقازىنى چاچلىشىپ كەتكەندەك سېزىلەتتى. ئوغلى ئۆلگەندىن بېرى ئاغزىغا ھېچ نەرسە ئالمىغاندى. تاشقىرىدىن ئىرازنىڭ بۇرنىغا ئېرىگەن ماينىڭ، قورۇلغان پىيازنىڭ پۇرىقى كەلدى. قىزىغان مايغا سۇ قۇيۇلغاندا چىققان ۋاز — ۋۇز ئاۋازلارنى ئاڭلىدى.

خەدىچە تاماق ئۇسقان قاچىنى ئىرازنىڭ ئالدىغا قويدى.

— ھامماچا، قانداق بولۇۋاتسەن؟ — دەپ سورىدى.

قولغا بىر ياغاچ قوشۇق تۇتقۇزۇپ قويدى. قوشۇق قولغا

ھېچ ئەپلەشمەيتتى. قولىدىن چۈشۈپ كېتىدىغاندەكلا قىلاتتى.

خەدىچە ئىرازنىڭ تاماق يېمەي قويۇشىدىن ئەنسىرەپ:

— قېنى ھامماچا، تېزرەك ئىچكىنە! — دېدى.

ئىراز قوشۇقنى ئاستا تاماققا سالدى.

ئىراز تاماقنى يەپ تۈگەتكەندىن كېيىن، خەدىچە:

— ھامماچا، ئېرىقتا سۇ بار، يۈز — قولۇڭنى يۇيۇۋال،
ئۆزۈڭگە كېلىپ قالسىن، — دېدى.

ئىراز خەدىچەنىڭ دېگىنىنى قىلدى. بېرىپ يۈز — قولنى
يۇدى.

— رەھمەت، چىرايلىق قىزىم، خۇدايىم مۇرادىڭغا
يەتكۈزسۇن! — دېدى.

— كاشكى، — دېدى خەدىچە، — ئاھ جېنىم ھامماچا،
دېگىنىڭ كەلسە، كاشكى.

ئۇ ئولتۇرۇپ بېشىدىن ئۆتكەنلەرنى ئىرازغا بىر — بىرلەپ
سۆزلەپ بەردى.

— قارا، جېنىم ھامماچا، ئەنە شۇنداق ئىشلار بولدى.
مەمتىمدىن بىر خەۋەر ئالالساملا بولدى. باشقا ھېچ نەرسە

ئىستىمەيتتىم. بۇ يەرگە كىرگىلى توپتوغرا توققۇز ئاي بولدى.
بىرەرمۇ كېلىپ باقمىدى ... ئانام بولغان ئادەممۇ، مېنى تۇغقان

ئاناممۇ بىرلا قېتىم كەلدى. جېنىم ھامماچا! دەسلەپكى
كۈنلەردە بۇ تۆشۈكتە ئاچتىن — ئاچ ياتتىم. كېيىنچە

مەھبۇسلارنىڭ كىيىمىنى يۇدۇم ... جېنىم ھامماچا! بىر
خەۋىرنى ئالالسام ... ئۆلۈكمۇ — تىرىكمۇ، شۇ خەۋەرنىلا ئالغان

بولسام، دارغا ئاسسىمۇ مەيلى، مەمتىمدىن بىر خەۋەر كەلسىلا
بولاتتى ...

ئىرازنىڭ جىمىپ قېلىشلىرى، ئەسەبىيلىشىشلىرى
بارغانسېرى ئازىيىشقا باشلىدى. كېيىنچە باشقا مەھبۇسلاردىن

چۈشەندىكى، سوتتا: «ئىشكىنى مەن پالتا بىلەن سۇندۇردۇم، ئۇ
ھارامزادە كېلىپ قالمىغان بولسا، ئىچكىرىدىكىلەرنىڭ

ھەممىسىنى ئۆلتۈرۈۋەتكەن بولاتتىم، ئىچكىرىدىكىلەرنىڭ
ھەممىسى كۆيۈپ كەتسۇن دەپ ئۆيىگە ئوت قويۇۋەتتىم» دېگەن

سۆزلەرنى قىلماسلىقى كېرەك ئىكەن. ئەگەر بىرەرى ئۇ ئادەمنى
ئۆلتۈرۈۋەتكەن بولسىمۇ، ئىسپات تېپىلمىسا، يەنە ئۇنى كۆرگەن —

بىلگەنلەر چىقىمىسا، قانۇندا بۇ قاتىل قولغا ئېلىنمايتتى، ئىراز

دەسلەپكى چاغلاردا بۇ ھەققانىيەتسىزلىكلەرنى زادىلا
چۈشەنمەيتتى. بارغانچە بۇنى چۈشەندى. شۇنىڭدىن كېيىن

ھەرقانداق سوراقتا، بارلىق ئىقرارىدا ھەممە نەرسىنى ئىنكار
قىلىشقا باشلىدى.

— ئاھ خۇدا، — دەيتتى ئىراز، — سىرتتا بولغان بولسام
ئوغلۇمنى ئەلنىڭ ئۆلتۈرگەنلىكىنى ھۆكۈمەتكە ئىسپاتلاپ

بېرەتتىم.
خەدىچە ئۇنىڭغا تەسەللى بېرىشكە تىرىشاتتى:

— ئىنشائاللا چىقىپ كېتسەن، ھامماچا، چىقىپلا
ئوغلۇڭنىڭ قاتىلىنى ھۆكۈمەتكە تۇتۇپ بېرىسەن. بىراق، مېنىڭ

ھالىم! ئىستى ياشلىقىم! مەن شۇ يەردە چىرىمەن.
گۇۋاھچىلارنىڭ دېگىنى دېگەن بولدى.

ئارىدىن خېلى كۈنلەر ئۆتتى ... خەدىچە بىلەن ئىراز ئانا —
بالىدەك بولۇپ كەتتى. بەلكى ئانا — بالىدىنمۇ بەتتەرەك، ھەتتا

بىر يۈتۈم سۇنمۇ بىللە ئىچىشەتتى. ھازىر ھەر ئىككىسىنىڭ
دەردى بىر دەردكە ئايلىنغانىدى. خەدىچە رىزانىڭ بوي — تۇرقىنى،

قارا كۆزلىرىنى، قەلەمدەك بارماقلىرىنى، ئۇسسۇل
ئويناشلىرىنى، بالىلىق چاغلارنى، بالىلىق چاغلاردا

نېمىلەرنى قىلغانلىقىنى، ئىرازنىڭ ئۇنى قانداق جاپا بىلەن چوڭ
قىلغانلىقىنى، يەر مەسىلىسىنى، كېيىنكى جىنايىتىنى يىپىدىن

يىڭىنىسىگىچە، خۇددى ئۆز كۆزى بىلەن كۆرگەندەك
بىلىۋالغانىدى. ئىرازمۇ شۇنداق، ئۇمۇ مەمەتكە ئائىت نېمە بولسا

ھەممىسىنى، يەنى ئۆي ياساپ ئوينىغان كۈنلىرىدىن تارتىپ
ھازىرغىچە بولغان ھەممە ئىشلارنى بىلەتتى.

كېيىنكى كۈنلەردە ئىككىسىنىڭ خۇشاللىقىمۇ، قايغۇسىمۇ
بىرلىشىپ كەتتى. ئۇلارنىڭ بىرلا غېمى بار ئىدى. بۇ غەم —

مەمەتنىڭ غېمى ئىدى.
ئىراز بىلەن خەدىچە كۈنبويى، ھەتتا يېرىم كېچىگىچە پايپاق

توقۇيتتى. كۆزلىرى تېلىپ كۆرمەي قالغۇچە توقۇشاتتى.

ئۇلارنىڭ توقۇغان پايپاقلىرىنىڭ داڭقى شەھەرگە پۇر كەتتى. «لايىقىنى ئۆلتۈرگەن قىز بىلەن ئوغلى كەتكەن ئايالنىڭ پايىقى ...» پايپاقلاردا ئەڭ ئېچىنىشلىق مەنزىرىلەر ئىپادە قىلىناتتى. خەدىچە بىلەن ئىراز ھېچقانداق ئۆرنەككە قارىماستىنلا ھەر خىل نۇسخىلارنى، ئېچىنىشلىق تەسۋىرلەرنى يارىتاتتى. بۇ شەھەر بىنا بولغاندىن بېرى پايپاق نۇسخىلىرىنىڭ مۇنداق تەسىرلىك، ئېچىنىشلىق، چىرايلىقلىقىنى ھېچكىم كۆرمىگەندى. شەھەردىكىلەر بۇ پايپاقلارنى شۇنچىلىك ياقىتۇرۇشقا، سۆز - چۆچەكلەرگە ئايلاندۇرۇشقاندى.

ئادەم تۈرمىگە دەسلەپ كىرگىنىدە ھودۇقۇپ قالىدۇ. دۇنيادىن ئايرىلىپ قالغاندەك، خۇددى باشقا بىر دۇنياغا كېلىپ قالغاندەك ھېس قىلىدۇ. چەكسىز ئورماندا ئادىشىپ كەتكەندە، ھەتتا ئۇنىڭدىنمۇ بەتتەر ھالەتكە چۈشۈپ قالىدۇ. ئۆز يېرىدىن، ئۆيىدىن، دوستلىرىدىن، سۆيگىنىدىن، ھەممە نەرسىدىن رىشتىسى ئۈزۈلگەندەك، چوڭقۇر - تەگسىز ھاڭغا چۈشۈپ كەتكەندەك ھېس قىلىدۇ. يېڭى مەھبۇسلار ئۈچۈن شۇنداقمۇ بىر ھالەت يۈز بېرىدۇكى، ئۇلار تاش - تۇپراقلارنى، تاملارنى، پەنجىرىدىن كۆرۈنىدىغان كىچىككىنە ئاسماننى، ئىشىك، تۆمۈر مىخلانغان پەنجىرىلەرنىڭ ھەممىسىنى ئۆزىگە دۈشمەن ھېسابلايدۇ. بولۇپمۇ پۇلى يوق بولسا، بىر بۇلۇڭدا بوينىنى قىسىپ ئولتۇرىدۇ.

خەدىچە بىلەن ئىرازنىڭ كېچە - كۈندۈز كۆزلىرىنى قارىغۇ قىلغۇدەك دەرىجىدە بېرىلىپ پايپاق توقۇشلىرى بىكار ئەمەس ئىدى. ئۇلار تاپقان پۇللىرىنىڭ بىر قۇرۇشىنىمۇ خەجلىمەيتتى. يېمەكلىك سېتىۋالمايتتى. ئۈچ ئايدىن بېرى تۈرمىدىن بېرىلگەن تاماقنىلا يەپ كېلىۋاتاتتى.

مەمەت قاچانلا بولسۇن بىر كۈنى بۇ يەرگە ئەكېلىنەتتى، بەلكى ئەتە، بەلكى بىر ئايدىن كېيىن ... چوقۇم ئۇنى تۇتۇپ كېلىشى مۇمكىن، ئۇ چاغدا ئۇنىڭغا پۇل لازىم بولىدۇ. بىر

بۇلۇڭدا بوينىنى قىسىپ قالمىسۇن دەپ شۇنچىلىك كۆز نۇرلىرىنى سەرپ قىلىۋاتاتتى ...

— قىزىم، — دەيتتى ئىراز، — مەمەت بىزدەك قىيىنچىلىق تارتمايدۇ، بۇ يەردە بىز بار. خەدىچە پەخىرلىنىپ:

— بىز بار، جېنىم ھامماچا، بىز بار، — دەيتتى. — بىزنىڭ مەمەتنىڭ بۇ يەردە پۇلىمۇ بولىدۇ. ئۇ كەلگۈچە يەنە كۆپ پۇل تاپىمىز. ئۇ كەلگەن كۈنى ھەممىسىنى قولغا تۇتقۇزىمىز. ھېچ نەرسىدىن خىجالەت تارتمايدۇ. باشقىلارنىڭ قولغا قارىمايدۇ.

ئاخشىملىرى ھېرىپ، كۆزلىرى ئېچىشىپ كېتىپ ئورۇنلىرىغا كىرىپ يېتىشەتتى ۋە ئۇزاققىچە مۇڭداشاتتى. مەمەت ھەققىدە ھەر خىل ئېھتىماللىقنى كۆز ئالدىغا كەلتۈرۈشەتتى. ئادەمنىڭ خىيالىغا كەلمەيدىغان، ئەقلى يەتمەيدىغان ئىشلارنى ئويلاپ تاپاتتى. ئاخىرىدا خەدىچە ئانىسىدىن خاپا بولاتتى.

— شۇ ئاناممۇ ئاجايىپ، — دەپ سۆزىنى باشلايتتى، — شۇمۇ ئانا بوپتۇمۇ؟ نېمە تەلەپ قىلىدىم شۇنچە؟ «جېنىم ئانا، قۇلۇڭ بولاي، ئانا، مەمەتتىن بىر خەۋەر ئەكەل، سەندىن تىلەيدىغىنىم شۇ» دېدىم. كېتىپلا ئىككىنچىلەپ كەلمىدى.

— ئۇ بىچارە ئاناڭغا نېمىلەر بولغانلىقىنى كىم بىلىدۇ دەيسەن، ئۇنىڭ بېشىغا نېمە كۈنلەر كەلدى دېگىنە، — دەيتتى ئىراز.

ئىراز دائىم ئانىنى شۇنداق دەپ ھىمايە قىلاتتى. بۈگۈنمۇ ھەر كۈنى ئاخشىمىدەك يېرىم كېچىگە يېقىن ئورۇنلىرىغا كىرىپ ياتتى. ئورۇنلىرى نەملىشىپ كەتكەن، كېچىلىك ھاشاراتلار چىرىلدايتتى. كۆزلىرىنى قاراڭغۇلۇققا كۆندۈرۈش ئۈچۈن ئاستا ئۇۋۇلىشاتتى.

— ئىراز ھامماچا! — دەپ چاقىردى خەدىچە. — نېمە بولدى؟ — سورىدى ئىراز.

ھەر كۈنى ئۇلار گەپنى شۇنداق باشلىشاتتى.

— نەملىشىپ كېتىپتۇ، — دېدى خەدىچە.

— قانداق قىلاتتۇق، قىزىم، — دېدى ئىراز.

— مېنىڭ ئاناممۇ زە!

ئىراز:

— ۋاي قىزىم، شۇ بىچارىنىڭ بېشىغا نېمە كۈنلەر كەلدى

دېگەنە؟ — دەپ دائىم دەيدىغان سۆزىنى تەكرارلىدى.

خەدىچە ئانىسى ھەققىدىكى سۆزدىن باشقا سۆزگە كۆچەتتى.

— چوقۇر ئوۋانىڭ يۈرەگىر دېگەن يېرىدە بىر ئېغىز

ئۆيىمىز بولىدۇ، مەمەت ياللىنىپ ئىشلەپ، كېيىنچە يەر

ئالماقچى ئىدى. مەمەت شۇنداق دېگەندى.

— سىلەر تېخى ياش، ئۇ ئىشلارمۇ بولىدۇ.

— مېنى شەھەر بازىرىغا ئەكىرىپ كاۋاپ ئېلىپ بەرمەكچى

ئىدى.

— ئۇمۇ بولىدۇ.

ئۇلارنىڭ سۆھبىتى ئەنە شۇ تەرىقىدە ئۇزاققىچە سوزۇلاتتى.

ئەڭ ئاخىرىدا خەدىچە سۆزگە بەكمۇ بېرىلىپ كېتەتتى. ئۆزىنىڭ

تۈرمىدە ئىكەنلىكىنى، مەمەتنىڭ قېچىپ يۈرگەنلىكىنى ئۇنتۇپ

قاتاتتى. ئىرازمۇ ھەممىنى ئۇنتۇپتتى. شۇنداق قىلىپ، ئۇلار

ئۆزلىرىنىڭ تۈرمىدە ئىكەنلىكىنى ئۇنتۇپ كېتەتتى:

— يۈرەگىر، — دەپ گەپ باشلايتتى خەدىچە، — يۈرەگىر

ئىسسىق، يېرى كۈنگەي. زىرائەت شۇنچىلىك قويۇق ئۆسەتتىكى،

قايلانمۇ يېرىپ ئۆتەلمەيتتى. بىزنىڭ ئېتىزىمىز ئوتتۇز دۆنۈم.

— ھە، قىزىم، ئوتتۇز دۆنۈم دېگەنە!

— شۇنداق، يېرىمغا بۇغداي، يېرىمغا ئارپا تېرىتتۇق.

ئىراز:

— بۇغدايلىقنىڭ ئوتتۇرىسىغا ئىككى چۈنەك پىياز، —

دېدى.

— ئۆيىمىزنىڭ ئىچىنى كاكىل بىلەن سۇۋايىمىز. — دېدى

خەدىچە.

— كۆك سېغىز ياكى قىزىل گىل بىلەن سىپىياشمۇ

مۇمكىن.

— بىر ئىنىكىمىز بولىدۇ، كۆزلىرى يوغان، توق قىزىل

ئىنەك ... ئۇنىڭ بىر موزىيى ...

سۆز شۇ يەرگە يەتكەندە ئىراز جاۋاب بەرمەيتتى، يەنە جىم

بولۇپ كېتەتتى.

خەدىچە سۆزىنى داۋاملاشتۇرۇپ:

— مېنىڭ ئۆيۈم سېنىڭ ئۆيۈڭ، مەمەت ئوغلۇڭ، مەن قىزىڭ

بولمەن، — دېدى.

— ئەلۋەتتە قىزىمىسەن.

— ئۆيىمىزنىڭ ئالدىدىكى مەجنۇنتالنىڭ شاخلىرى يەرگە

ئېگىلىپ تۇرىدۇ.

— ئۆيىڭ ئەتراپىغا قاشا ياسايمىز، ئوتتۇرىسىغا بىر باغچە ...

گۈللۈك ...

خەدىچە قاتتىق ئۇيقۇدىن سىلكىپ ئويغىتىۋەتكەندەك ئۆزىگە

كېلەتتى.

— مەمەتنى قاچانمۇ تۇتۇپ كېلەر؟ — دەپ ئىرازدىن

سورايتتى، — ھە، نېمە؟ سېنىڭچە قانداق، ھامماچا؟

— ئەتە بولمىسا، بىر ئايدىن كېيىن ...

— بىز شۇ چاغقىچە بولىمىز، شۇنداق ئەمەسمۇ ھامماچا؟

— ھە، بىز بولىمىز! پۇلىمىزمۇ بولىدۇ، — دەيتتى ئىراز.

مۇشۇنداق سۆزلىشىپ يېتىپ ئۇخلاپ قېلىشاتتى. بۈگۈنمۇ

شۇنداق بولدى.

جۈمە كۈنى ئىدى. جۈمە كۈنى شەھەردە بازار بولاتتى. ھەر

جۈمە كۈنى خەدىچەنىڭ كۆزلىرى ئىنتىزارلىق بىلەن يولغا

تىكىلەتتى. ئانىسى كەلسە جۈمە كۈنى كېلەتتى. خەدىچە بۈگۈنمۇ

سەھەردە، تېخى كۈن چىقمايلا ئويغىنىپ كەتتى ۋە: «خۇدايىم

بۈگۈن كېلىپ قالسا - ھە» دېدى. ھەر جۈمە كۈنى شۇنداق

دەيتتى.

چۈش ۋاقتى ئىدى، مۇرىسىگە خۇرجۇن ئارتقان ئېگىز بويلۇق بىر ئايال قورقۇپ، ئەيمىنىپ تۇرمىگە قاراپ كېلىۋاتاتتى. — ئىراز ھامماچا! — دەپ جېنىنىڭ بارىچە ۋارقىرىدى خەدىچە.

ئىراز ھاياجان بىلەن:

— نېمە بولدى، قىزىم؟ — دېگىنىچە ئىچكىرىدىن يۈگۈرۈپ چىقتى.

— ئانام كېلىۋاتىدۇ!

ئىراز يولغا قارىدى. ئىككىسى يانمۇيان، يالاڭ ئاياغ، ھارغىن ئىدى، قارا ياغلىقنىڭ ئۇچىنى چىشلىگەن ھالدا ئاسقاقلاپ كېلىۋاتقان ئايالغا قارايتتى. ئايال بېشىنى يەرگە سالغانىدى. ئۇ تۇرمىنىڭ ئالدىغا كېلىپ توختىدى.

گۈندىپاي ۋىجىككەنە، ئۈستىخانلىرى تېرىسىدىن كۆرۈنۈپ تۇرىدىغان دىر - دىر تىترەپ تۇرغان ئايالدىن ۋارقىراپ سورىدى.

— ھەي قېرى، نېمىگە كەلدىڭ؟

— قىزىم بار، ئۇنى كۆرۈشكە كەلگەندىم.

— ئانا! — دەپ ۋارقىردى خەدىچە.

ئانىسى بېشىنى ئاستا كۆتۈرۈپ گۈندىپايغا قارىدى.

— ئەپەندى قېرىنداش، ئەنە شۇ مېنىڭ قىزىم، — دېدى.

— كۆرۈشسەڭلار بولىدۇ. — دېدى گۈندىپاي.

ئايال خۇرجۇننى تامنىڭ تۈۋىگە قويدى - دە، تامغا يۆلىنىپ ئاران ئولتۇرۇۋالدى:

— ئۇھ... ئۈستىخانلىرىم سىرقىراپ كەتتى.

خەدىچە ئاۋۋالقىدەكلا ئانىسىغا قارماقتا ئىدى. ئانىسىنىڭ ئاياغلىرى پارە - پارە يىرتىلغان. يىرتىقلار توپا - چاڭ بىلەن تولغان، چاچلىرى توزاندىن ئاقارغان. بوينى لاي ئارىلاش تەردىن بۇلغانغان، قاش - كىرىپىكلىرى چاڭ - توزان دەستىدىن پەرق

ئەتكىلى بولمايدىغان ھالغا كەلگەن. يىرتىق، كىر كۆڭلىكىنىڭ ئېتىكى پاچاقلارغىچە يۆگىشىپ تۇراتتى. ئانىسىنىڭ قىياپىتىنى كۆرۈپ خەدىچەنىڭ ئانىسىغا بولغان ئاچچىقى يوقالدى، ئىچى ئاغرىپ كۆزلىرىدىن ياش ئەگىدى. گېلىغا بىر نېمە تىقىلغاندەك بولۇپ قالدى. ئانىسىنىڭ قېشىغا بېرىشقا يېتىنالمىدى.

ئانىسى جايىدىن قىمىرلىماي، ياش تولغان كۆزلىرى بىلەن تەلمۈرۈپ تۇرغان قىزىنى كۆردى. ئۇنىڭمۇ بوغۇزىغا بىرنەرسە تىقىلغاندەك بولدى. نېمە دېيىشىنى ئويلاپ، ئۆزىنى تۇتۇۋالمىسا، ئۇمۇ يىغلاپ تاشلىغان بولاتتى.

— كەلگىنە، قەدىرىمىز بالام، ئاناڭنىڭ يېنىغا كەل، كەلگىنە، بەختى قارا قىزىم، — دېدى - دە، ئۆزىنى تۇتالمىي ئىچ - ئىچىدىن بۇقۇلداپ يىغلاپ تاشلىدى. خەدىچە ئانىسىنىڭ قېشىغا بېرىپ قولىنى سۆيىدى ۋە يېنىدا ئولتۇردى. ئىرازمۇ يېتىپ كەلدى.

— خۇش كەپسەن، يەڭگە! — دېدى.

خەدىچە ئانىسىغا ئىرازنى تونۇشتۇردى:

— بۇ ئىراز ھامماچام بولىدۇ، بىر ئۆيدە ياتىمىز.

— بۇ سىڭلىمنىڭ نېمە گۇناھى بار ئىكەن؟ — دەپ قىزىقىپ سورىدى ئانا.

— ئوغلى رىزانى كىشىلەر ئۆلتۈرۈپتىكەن، — دېدى خەدىچە.

— ۋاي خۇدايىم! كۆزلىرى كور بولۇپ كەتكۈرلەر! ئاھ، سىڭلىم.

ئۈچىلىسى بىر پەس جىم بولۇپ قېلىشتى. كېيىن ئانا بېشىنى كۆتۈرۈپ:

— قىزىم، سۈمبۇل چاچلىق، قارا كۆزلۈك قىزىم، ئاناڭدىن رەنجىمە، ئۇ كاپىر ئابدى ماڭا نېمە كۈنلەرنى كۆرسەتمىدى؟ ... ھۆكۈمەتكە ئەرز قىلغىنىم ئۈچۈن بېشىمغا نېمە دەرلەرنى

سالمىدى ... ئۇنىڭدىن تارتقان ئەلەملىرىمنى بىر ئۆزۈم، بىر خۇدا بىلىدۇ. مېنىڭ شەھەرگە كىرىشىمنى چەكلەپ قويدى. ۋاي جېنىم قىزىم، ئۇنداق بولمىسا سەندەك چىرايلىق قىزىمنى خەقنىڭ شەھىرىدە، تۆت تام ئىچىدە يالغۇز تاشلاپ قويمىدىم. كۈندە بىر كېلىپ كۆرگەن بولاتتىم، سۈمبۈل چاچلىق قىزىم.

ئانا بىردىنلا سۆزىنى چورت ئۈزۈپلا قويدى. بۇ يەرگە كەلگەندىن بېرى تۇنجى قېتىم چىرايى ئېچىلدى. ئاياللارنىڭ بېشىنى ئۆزىگە تارتىپ ئاستاغىنا شۇرلاپ:

— توختاپ تۇر، چىرايلىق قىزىم، ئۇنتۇپ قالغىلى تاس قايتىمەن، ساڭا بىر خەۋىرىم بار. مەمەت قاراقچى بولۇپ كېتىپتۇ، قاراقچى!

ئانىسى مەمەتنىڭ ئىسمىنى چىقىرىش بىلەن خەدىچەنىڭ يۈزى سارغىيىپ كەتتى. يۈرىكى كۆكسىدىن چىقىپ كېتىدىغاندەك قاتتىق سوقۇشقا باشلىدى.

— مەمەت ئۇلارنى ئاتقاندىن كېيىن تۇردى تەلۋىنىڭ ئەترىتىگە قوشۇلۇپ كېتىپتۇ. يولدىن ھېچ كىشىنى ئۆتكۈزمەيدىكەن، ھەممە يولنى توسۇۋاپتۇ. ئالدىغا ئۇچرىغانلارنى ئۆلتۈرىدىكەن، ئىشتانلىرىغىچە بۇلايدىكەن، ئانىدىن تۇغما قىلىپ قويدىكەن، — دېدى ئانا.

خەدىچە ئاچچىق بىلەن: — مەمەت مۇنداق ئىشلارنى قىلمايدۇ. مەمەت ئادەم ئۆلتۈرمەيدۇ، — دېدى.

— مەن نەدىن بىلەي، قىزىم، — دېدى ئانىسى، — ھەممە ئادەم شۇنداق دېيىشىدۇ. تۇردى تەلۋىدىن كېيىن ئۇنىڭ نامى چىقىپ كەتتى. ئۇنىڭ داڭقى ئالەمگە پۇر كەتتى. مەمەت ئاۋاق دېيىشىدۇ — دە، جىم بولۇشۇپ قالىدۇ. مەن نېمىنى بىلىمەن، قىزىم! مەنمۇ كىشىلەردىن ئاڭلىغان گەپنى قىلىۋاتىمەن. شۇ كاپىر ئابدى مەمەتنىڭ قاراقچى بولۇپ كەتكەنلىكىنى ئاڭلاپ، بىر ئايغىچە ئۆيىنىڭ ئەتراپىغا ھەر كېچىسى تۆت — بەش

كۆزەتچى قويدى. يېزىدىكىلەرنىڭ دېيىشكەنلىرىگە قارىغاندا، سىرتتا بەش نەپەر قوراللىق كۆزەتچى ئۆيىنى ساقلاپ تۇرسىمۇ، ئىچىدىكىلەر قورقۇپ، تاڭ ئاتقۇچە ئۇخلىماسمىش، ئۆيىنىڭ ئىچىدە ئايلىنىپ يۈرەرمىش. ئۇنىڭدىن باشقا، ئابدىنىڭ ئۆيىگە ئاسىم چاۋۇش كەپتۈدەك، مەمەت ئاۋاقنى قوغلاپ كەلگەنلىكىنى ئېيتىپتۇ. ئۇ يەنە: بۇ تاغلاردا ھېچقاچان مەمەت ئاۋاقتەك بىر قاراقچى كۆرۈلۈپ باقمىغان، ئۇ بولمىغان بولسا، مەن تۇردى تەلۋىنىڭ ئەترىتىنى تارمار قىلاتتىم، دەپتۈمىش. بۇنى ئاڭلاپ ئابدى ئاغا يېزىدىن بېشىنى ئېلىپ چىقىپ كەتتى. بەزىلەر ئۇنى شەھەرگە كېتىپتۇ، دەيدۇ، بەزىلەر چۇقۇر ئوۋا يېزىلىرىغا كېتىپتۇ، دەيدۇ. بەزىلەر تېخى ئەنقەرەگە، چوڭ ھۆكۈمەتنىڭ قېشىغا بېرىۋاپتۇ، دېيىشىدۇ. ئىشقىلىپ، ئابدى ئاغا مەمەتتىن قېچىپ يۈرىدۇ. مەنمۇ ئۇنىڭ يېزىدا يوقلۇقىنى بىلىپ، جېنىم قىزىمنى كۆرۈپ كېلەي دەپ ماڭدىم. چىرايلىق قىزىم، ئىشلار مۇشۇنداق ...

ئانا بۇلارنى سۆزلىگەندە چىرايى ئېچىلىپ كۈلۈمسىرىگەندەك قىلغانىدى. بىراق، سۆزىنى تۈگىتىش بىلەنلا چىرايى تاترىپ ئۆلۈكتەك بولۇپ قالدى. دېمى سىقىلىپ كەتكەندەك بولدى.

مەمەتنىڭ قاراقچى بولۇپ كەتكىنىگە ئىرازىمۇ، خەدىچەمۇ خۇشال بولغانىدى. كۆزلىرى ئۇچرىشىپ قالدى، كۆزلىرى ئارقىلىق مۇڭداشتى.

ئۇلار ئانىنىڭ بوغۇلۇپ قالغاندەك كۆكەرگەن چىرايىنى كۆرۈپ ئەندىشىگە چۈشتى.

خەدىچە دۇدۇقلاپ:

— ئانا، نېمە بولدۇڭ؟ — دېدى ئارانلا.

— سورىمىغىن، قىزىم، — دېدى ئانىسى، — ساڭا بىر شۇم خەۋەر ئېيتاي، يالغان بولۇپ چىقار، ئىلاھىم. كېلىۋېتىپ ئاڭلىدىم، دېيىشكە تىلىم بارمايدۇ، تىلىم بارمايدۇ، قىزىم ... ئەتىگەندە قىزىم، تۈنۈگۈن ئەتىگەندە ئاڭلىدىم، قىزىم،

ئاڭلىشىمچە، بىر كۆچمەنلەرنىڭ باشلىقى سەۋەبىدىن تۇردى تەلۋە بىلەن مەمەت ئاۋاق ئوتتۇرىسىدا جاڭجال چىقىپتۇدەك، تۇردى تەلۋە ئىككى سەپدىشى بىلەن بىللە مەمەتنى ئېتىپ تاشلاپتۇمىش. شۇنداق دەپ ئاڭلىدىم، قىزىم. مەمەت كۆچمەنلەر باشلىقىغا يان بېسىپتەكەن، تۇردى تەلۋە مەمەتنى ئېتىۋېتىپتۇمىش. بىر ئاتلىق يېزىدىن ئۆتۈپتەكەن، ئۇمۇ كۆچمەنمىش، ئىككى دانە مىلتىقى بار ئىكەن، ئاستىدىكى ئېتى قارا تەرگە چۆمۈپ كېتىپتۇ، كۆچمەنلەر باشلىقىغا ياردەمگە كېتىۋاتمەن دېگەنمىش. شۇ ئادەم مەمەتنىڭ ئۆلگەنلىكىنى سۆزلەپ بېرىپتۇدەك.

خەدىچە دەسلەپتە تۇرۇپلا قالدى. كېيىن ئىرازنىڭ قوللىرىغا ئېسىلىپ، ئۆزىنى ئۇنىڭ قۇچىقىغا ئاتتى.

— ئەمدى بېشىمغا كەلمىگەن مۇشۇ بالا قالدىمۇ ھامماچا؟! — دەپ ھۆڭرەپ يىغلاشقا باشلىدى. كېيىن جىم بولۇپ قالدى.

— مەن كېتەي، قىزىم، — دېدى ئانىسى، — خۇدايىمغا ئامانەت، ئەتە — ئۆڭۈن ساڭا راست خەۋەرنى ئەكەلەي. خۇرجۇندا ياغ، تۇخۇم، نان بار. ئۇ كاپىر يېزىغا قايتىمىغانلا بولسا، كېلەر جۈمە كۈنى يەنە كېلىمەن. خۇرجۇنۇڭغا ھېزى بول، يىتۈپ كەتمىسۇن. سالامەت بول، قىزىم، — ئانا شۇنداق دەپلا يولغا چۈشتى.

يولدا كېتىۋېتىپ: «بۇنى ئۇنىڭغا دېمىسەم بوپتەكەن، زادىلا دېمەسلىكىم كېرەك ئىدى» دەيتتى ئۆز — ئۆزىگە.

خەدىچە تۇرۇپ — تۇرۇپلا يىغلاشقا باشلايتتى.

— ئاھ، — دەيتتى ئۇ، — ۋىجدانسىز تۇردى تەلۋە، مەمەتنى ئېتىشقا قانداقمۇ قولۇڭ بارغاندۇ؟ ئادەم ئۆز دوستىنى قانداقمۇ ئانالايدۇ؟ قانداقمۇ قولۇڭ بارغاندۇ؟

ئىراز خەدىچەگە تەسەللى بېرىپ:

— قاراقچىلارنىڭ ھەر كۈنى دېگۈدەك ئۆلۈم خەۋىرى كېلىدۇ، ئىشەنمىگەن. مۇنداق ئىغۋالارغا كېيىنچە كۆنۈپ

قالسىەن، — دەيتتى.

ئۇنىڭ سۆزلىرى خەدىچەنىڭ قۇلقىغا كىرمەيتتى.

— مەن ئەمدى ياشىمايمەن، — دەيتتى خەدىچە، — مەمەتنى كېيىن قېلىپ ياشىيالىمايمەن.

— ھەي قىز! — دەپ ئاچچىقلاندى ئىراز، — يىگىتتىڭنىڭ ئۆلتۈرۈلگەنلىكىنى نەدىن بىلسەن؟ تىرىك ئادەمگە يىغلىسا يامان بولىدۇ. مەن بالىلىق چاغلىرىمدا، ياق، ياق، ياشلىقىمدا بولسا كېرەك، ئەخمەت چوڭنىڭ ئۆلۈم خەۋىرىنى ئاز دېگەندە يىگىرمە قېتىم ئاڭلىغانىدىم، لېكىن ئەخمەت چوڭ ھازىرغىچە سالامەت ئىكەن.

— ۋاي جېنىم ھامماچا، بۇ ئۇنىڭغا ئوخشىمايدۇ. ئۇ تېخى يېڭى قاراقچى. ياق، ئەمدى مەن ياشىيالىمايمەن. ئۆلمەن، — دېدى خەدىچە.

— ۋاي ساراڭ قىز، — دېدى ئىراز، — بەزىدە قاراقچىلار قەستەنگە ئۆزىنى ئۆلدىگە چىقىرىشىدۇ. ئويلاپ كۆر، ئۇنىڭ قاراقچىلارغا قوشۇلۇپ كەتكەنلىكىنى ئۆچكە ساقال ئاڭلاپلا يېزىدىن قېچىپ كېتىپتۇ. بەلكى، بۇ خەۋەرنى شۇ ئۆچكە ساقاللىق ئاڭلىسۇن دەپ تارقاتقاندۇ. ئۆزىنى ئۆلدىگە چىقارسا، ئۆچكە ساقاللىق يېزىغا قايتىپ كېلىدۇ — دە، مەمەت ئۇنى ئۆلتۈرىدۇ. بەلكى شۇنداق بىر پىلاندى بۇ!

— ئۇ بۇنداق ئىشلارنى قىلالايدۇ، ھامماچا، — دېدى خەدىچە، — مەن ئەمدى ياشىيالىمايمەن، ئۆلۈپ قالسىەن.

خەدىچە بەزگەكتەك تىترەپ، قىزىشقا باشلىدى. ئىراز ئۇنى كۆتۈرۈپ ئەكەلپ ئورنىغا ياتقۇزدى.

— توختاپ تۇر، — دەيتتى ئۇ، — تېخى ئالدىرىما، ئەقىلسىز قىز، تاڭ ئاتقۇچە تېخى نېمە ئىشلار بولىدۇ تېخى!

ئالدىرىما، بۇنداق ھەممە گەپكە ئىشىنىۋەرمىگەن...

خەدىچە ئەتسى ئورنىدىن ئۆلۈكتەك تۇردى. يېشىلىشىمىگە بىر قارا ياغلىقنى چىگىلىۋالغانىدى. چىرايى مومدەك سېرىق ۋە

...

...

...

خۇنۇك ئىدى.

بۇ خەۋەردىن كېيىن خەدىچە ئۆزىنى يوقتىپلا قويدى. كۈندىن - كۈنگە سارغىيىشقا باشلاپ، جۈدەپ كەتتى. زادىلا ئۇخلىيالمىتتى. تاڭ ئاتقۇچە بېشىنى تىزىغا قويۇپ ئولتۇرۇپ چىقاتتى.

ئىرازمۇ ئۇنىڭ بىلەن ئوخشاشلا ئۇخلىمايتتى.

ئۇلار كېچىسى پاراڭ سېلىشمايتتى. ئىراز تۇرۇپ - تۇرۇپلا: — كۆرسەن تېخى ساراڭ قىزىم، كۆرۈپمۇ قالارسەن، يېقىندا مەمەتتىن ياخشى خەۋەر ئالسىن، — دەپ قويايتتى. خەدىچە بۇنىڭغا ئىشەنمەيتتى.

14

ئۇلار ئىككى كۈندىن بېرى كۈندۈزى مۆكۈنۈۋېلىپ، كېچىسى يول ماڭاتتى. قارىغايلىق قىيانىڭ بېشىغا كېلىپ دەم ئېلىشتى. ئۇلار تۈردى تەلۈننىڭ ئۆزلىرىنى تۇزاققا چۈشۈرۈۋېلىشىدىن قورقۇشاتتى.

جاپپار شۇنداق دېدى:

— ئۇ تەلۈە ھەرگىزمۇ ئېسىدىن چىقىرىۋەتمەيدۇ. بىزگە بىر يامانلىق قىلىۋالمىغۇچە كۆزىگە ئۇيقۇ كىرمەيدۇ. ئۇنىڭ كۆڭلىدىن نېمە كەچسە، بىلىمەن. ئۇنىڭ بىلەن تۆت يىل بىللە بولدۇم. ئۇ ئۇزاق ياشىيالمىدۇ، يېقىنقى كۈنلەردە ئوق يەپ قالىدۇ... ئۇ پېيىمىزگە چۈشكىنى چۈشكەن. بولمىسا ئۆلۈۋالىدۇ. ئۇ ھازىرمۇ بىزنىڭ پېيىمىزدە. كاشكى، ئۇنداق قىلمىغان بولساق.

— قورقۇۋاتامسەن، جاپپار؟ — دەپ سورىدى مەمەت.

— ياق، ئەمما...

— ئەمما دېگەننىڭ نېمىسى؟

— دېمەكچى بولغىنىم، ئۇ پېيىمىزگە چۈشىدۇ - دە...

— كېلەلسە كەلسۇن...

— ئۇ كەلگەندىمۇ ئادەملەردەك كەلمەيدۇ، — دېدى جاپپار، — بىر يەردە، بىز ئويلىمىغان بىر يەردە تۇزاق قۇرىدۇ، بىز ئۇنىڭ تۈزىقىغا چۈشمىز. ئەگەر ئۇ مەردلەرچە ئالدىمىزغا چىققان بولسا مەيلى ئىدى... خۇدايىم يا ئۇنى مەقسىتىگە يەتكۈزىدۇ، ياكى بىزنى...

رەجەپ چاۋۇش پېتىۋاتقان كۈنگە، قۇياش بىر تەرەپىنى قىزارتقان قارىغايلىرىنىڭ ئۇچىغا قارايتتى. كۈن ئولتۇرۇۋاتاتتى. بېشىنى ئاستاغىنا تۆۋەن سېلىۋالدى. ئولتۇرۇپ كېتىۋاتقان كۈن نۇرى ئۇنىڭ يۈزىدە، بويىدىكى يارىسى تېڭىلغان يوللۇق لاتىدا جىلۋىلىنەتتى.

— تەلىيمىز ئوڭدىن كېلەر، — دېدى - دە، يەنىلا قارىغايلىرىنىڭ ئۇچىغا قاراشقا باشلىدى چاۋۇش.

— ماڭا خاپا بولۇپ قالدىڭمۇ، مەمەت؟ — دەپ سورىدى جاپپار.

— ياق، نېمىشقا خاپا بولاي، بۇرادەر؟ بەلكى دېگەنلىرىنىڭ توغرىدۇ. مېنىڭچىمۇ بىزنىڭ پېيىمىزگە چۈشكەندەك تۇرىدۇ.

— دېمەك، ھوشيار تۇرايلى. ھەرنېمە بولۇش ئېھتىمالى بار.

— توغرا دەيسەن، جاپپار، ھەرقانداق ئىش يۈز بېرىشى مۇمكىن، — دېدى مەمەت.

— ماڭا قاراڭلار، بالىلار، — دېدى رەجەپ چاۋۇش، — مەن بۇ تاغلارنىڭ نېمىسىنى ياخشى كۆرىمەن، بىلەمسىلەر؟

— مەمەت كۈلۈمسىرەپ: «ياق!» دەپ جاۋاب بەردى.

— كۈن ئولتۇرۇش ۋاقتىدىكى دەرەخلەرنى. قاراڭلار، كۈن ئولتۇرۇۋاتقاندا نۇر دەرەخلەرگە تەڭگە - تەڭگە بولۇپ چۈشىدۇ. مانا شۇنى ياخشى كۆرىمەن.

— چۈشەندىم، — دېدى مەمەت. كۈن ئولتۇردى، قاراڭغۇ چۈشتى، ھىلال ئاي چىققاندىن. بۇنداق ئاي ئۇزاق تۇرمايلا ئولتۇرۇپ كېتەتتى. ئاي دەرەخلەرنىڭ

سايلىرىنى يەرگە چۈشۈردى. سايىلەر بىر - بىرىگە تۇتشىپ كەتكەن، پەرق ئەتكىلى بولمايتتى.

— ماڭا ئېلىمۇ؟ — دەپ سورىدى جاپپار.

— ماڭا ئېلى، — دېدى — دە، ئورنىدىن تۇردى مەمەت.

— تۇرۇپ تۇرۇڭلار بالىلار، مېنى ئازراق ساقلاڭلار، — دېدى رەجەپ چاۋۇش ۋە قىيالىقنىڭ ئاستىغا چۈشۈپ كەتتى. ئۇ يەردە بىر ئاز مەلىكە بولغاندىن كېيىن قايتىپ كەلدى.

— قاراڭغۇ چۈشەي دېگەن چاغدا قىيانىڭ تۈۋىدە شۇنداق چىرايلىق بىر خىل يېشىللىقنى كۆردۈم. يېشىل ئۇچقۇن... يېشىل يالقۇن. بېرىپ قارىسام، تاشلار ئۈستىدىكى مۇخ ئىكەن...

جاپپار كۈلدى، مەمەت ئىشنىڭ تەكتىگە يېتىپ كۈلۈشكە باشلىدى.

— ھە، رەجەپ چاۋۇش، قاراڭغۇدا مۇخنى يېشىل يالقۇنغا ئوخشىتىپسەن — دە؟ — دېدى.

رەجەپ چاۋۇش جىددىي بىر قىياپەتتە:

— شۇنداق. ھەيران قالدىم، قاراڭلار، ئەنە ئاۋۇ يەردە.

— يېشىل يالقۇننى كۆرۈپ بولدۇڭمۇ؟ ئۇنداق بولسا ماڭا ئېلى، — دېدى مەمەت.

— يەنە بىر ئاز خالايتتىم، بىراق ئىشىمىز بار — دە، — دېدى رەجەپ چاۋۇش.

— شۇنداق، ئىشىمىز بار، — دېدى مەمەت.

ئۇلار قىيالىقلاردىن چۈشۈشكە باشلىدى. ئىككى كۈندىن بېرى قىيالىقلار دېلا مېڭىپ كېلىشىۋاتاتتى. مېڭىپ ئەمەس، بەلكى ئۆمىلەپ دېگۈدەك كېلىۋاتاتتى. ئەتىگەندىن بۇيان ئوزۇقلىرى تۈگەپ، قورساقلىرى ئاچقاندى. ئاياغ كىيىملىرى ساق قالمىغانىدى. چۈنكى، مۇدۇر — چوقۇر تاشلار ئاياغلىرىنى يىرتىۋەتكەنىدى، پۇتلىرىدا پەقەت ئاياغلىرىنىڭ ئۈستىلا قالغانىدى. ئالىقلارنىڭ تېرىسى سويۇلۇپ، گۆشى كۆرۈنۈپ

قالغان، قان ئېقىپ تۇراتتى.

— يەنە باشلىدۇق، — دېدى رەجەپ چاۋۇش، — يەنە ئۆمىلەشكە باشلىدۇق. بۇ نومۇسىز تەلۋىدىن نېمانچە قورقۇسىلەر؟ زادى نېمىشقا قورقۇسىلەر؟ پەسكە چۈشەيلى! پىستىرما قۇرسا قۇرسۇن، نېمە قىلسا، قىلىپ باقمىسۇنمۇ! — خاپا بولما، رەجەپ چاۋۇش، پەسكە چۈشمىز، — دېدى مەمەت.

— قولۇمنىڭ ئاغرىقى بوينۇمنىڭ ئاغرىقىدىن بەتتەررەك بولۇۋاتىدۇ. مەن بۇ قوللىرىم بىلەن قانداقمۇ ئوق ئاتالايمەن؟ تېخى سەن خاپا بولما دەيسەن، نېمىشقا خاپا بولمايتتىم.

— ساقىيىپ كېتىدۇ، — دېدى مەمەت، — يېزىغا يېتىپ بارغاندا قولۇڭغا مەلھەم ياسىتىپ بېرىمەن.

— مومايلاردىنمۇ ئېشىپ كەتتىڭ، — دېدى جاپپار.

رەجەپ چاۋۇش تېرىكتى:

— يەنە شۇنداق گەپتىن بىرنى قىلىدىغان بولساڭ، جاپپار، خۇدا ھەققى، ئەنە شۇ يەرگە مىخلاپ قويىمەن، ئاڭلىدىڭمۇ؟

مەمەت جاپپارغا «جىم!» دېگەن ئىشارەتنى قىلدى.

جاپپار قاقاقلاپ كۈلەتتى.

رەجەپ چاۋۇش ئۇنىڭ كۈلگىنىگىمۇ غەزەپلەندى ۋە چىشلىرىنى غۇچۇرلىتىپ:

— بۇ ئادەم بولامدۇ؟ ھارامزادە! — دېدى.

— مانا ھازىرلا پەسكە چۈشمىز ھەي ئارىلان چاۋۇش، — دەپ ئۇنى بەزلەشكە تىرىشتى مەمەت.

— شۇ ھارامزادىگە ئېيتقىن، كۈلكىسىنى توختاتسۇن. خۇدا ھەققى، ئۇچۇقتۇرۇۋېتىمەن، — دېدى چاۋۇش.

جاپپار رەجەپ چاۋۇشنىڭ يېنىغا كەلدى، قوللىرىنى تۈتۈپ سۆيىدى ۋە:

— خوپ. مانا ياراشتۇق، ئەمدى نېمىنى خالايسەن؟ — دەپ كۈلدى.

رەجەپ چاۋۇش يۇمشىمىدى:

— مەن مۇنداق ھارامزادىلەر بىلەن ياراشمايمەن.

مەمەت گەپنى باشقا ياققا بۇراش ئۈچۈن:

— چاۋۇشۇم، مىلتىقىڭدا ئوق تولۇقمۇ؟ — دەپ سورىدى.

— تولۇق! — دەپ قوپاللىق بىلەن جاۋاب بەردى چاۋۇش.

— تولا ئوبدان، — دېدى مەمەت.

— بەش پاي ئوقۇمنىڭ ھەممىسىنى ئابدۇ دېگەن كاپىرنىڭ

بېشىغا ئاتىمەن، كالىسى پارچە — پارچە بولۇپ كەتسۇن، قېنى،

بىچارە خەلققە زۇلۇم قىلىپ باقسۇن!

— تەڭ ئاتىمىز، ئۇنى ئۆز قولىم بىلەن ئۆلتۈرمىسەم

كۆڭلۈم ئارام تاپمايدۇ، — دېدى مەمەت.

ئۇ بىر مۇدەھىش ئۆچمەنلىك ھېس قىلماقتا ئىدى. بىر

ئادەمنى ئۆلتۈرۈش، بىر ئادەمنى پۈتۈنلەي بۇ دۇنيادىن يوق

قىلىپ تاشلاش ... بۇنداق قىلىش ھازىر ئۇنىڭ قولىدىن

كېلىدۇ — دە. ئۇنىڭ كۆز ئالدىغا ئورمانلىقتا ئاتقان ئوقلىرى

كەلدى، ۋەلىنىڭ جان ئۈزۈشىنى، توپىغا، پاتقاققا مىلىنىپ جان

تالىشىشىنى ئەسلىدى ... ئۇنى ئادەم ئۆلتۈرۈش دېگىلى

بولمايتتى. تاپانچىنى بەتلىگەن چاغدا بىر ئادەمنى دۇنيادىن يوق

قىلىمەن دەپ ئويلىمىغانىدى، لېكىن قۇتۇلۇش ئۈچۈن مۇشۇ يول

قولاي ھەمدە ئاسان ئىدى. مانا ھازىر بىر ئادەمنى ئۆلتۈرمەكچى،

بىر جاننى يوق قىلماقچى ... نەپرەت مۇھەببەت — سۆيگۈگە ئىگە

بىرىنى يوقاتماقچى. مۇنداق قىلىشىنى ئۆزىگە مۇناسىپ

كۆرمىگەندەك بىر خىل تۇيغۇغا چۆمگەنىدى. مەمەت ئويلاشنى،

ھەر جەھەتتىن چوڭقۇر، ئەتراپلىق ئويلاشنى ئۈگەنگەنىدى.

شەھەردىكى ھەسەن چاۋۇش ... مەمەتنىڭ ئىشقى — مۇھەببىتى،

مۇنداق ئويلاشلارنى ئۈگەتكەندۇ ... ئابدۇنى ئۆلتۈرمىسە نېمە

بولىدۇ؟ — بىرمەھەل بىلىنەر — بىلىنمەس خىيالغا كەلگەن بۇ

پىكىرلەردىن قورقۇپ كەتتى، ئۇلارنى چىقىرىۋېتىشكە تىرىشتى.

ئۇ، خىياللاردىن قۇتۇلماقچى بولغانسېرى، ئەكسىچە، خىياللار

كالىسىدىن ھېچ چىقمايتتى. «خەپ، يېزىغىمۇ بارارمىز ...»
دەيتتى ئىچىدە.

رەجەپ چاۋۇش پۈتۈن كۈچى بىلەن ۋارقىردى:

— تېز كېلىڭلار، يىقىلىپ چۈشمەن.

ئۇلار بېرىپ قارىسا، چاۋۇش دەسسەپ تۇرغان تاشتىن يەنە

بىر تاشقا ئاتلاش ئۈچۈن بىر پۇتىنى سوزغانىكەن، بىراق پۇتىنى

يەتكۈزەلمەپتۇ، تارتىۋالماپتۇ ... بىر دەرەخنىڭ يىلتىزىنى

تۇتۇپ، ئېسىلىپ قاپتۇ. ئۇنى تارتىۋېلىشتى.

رەجەپ چاۋۇش بىزار بولغان ھالەتتە:

— ھەي مەمەت، خۇدا ھەققىدە ئېيتقىنا، تۈزلەڭلىككە

قانچىلىك قالدى؟ — دېدى.

— مانا، يېتىپ كېلەي دېدۇق، ھازىرلا پەسكە چۈشمىز.

ئاي ئۇدۇلدىكى تاغنىڭ كەينىگە ئولتۇرغان چاغدا ئۇلار

تۈزلەڭلىككە يېتىپ بېرىشتى.

— ھە، شۇنداق دېگىن، — دېدى رەجەپ چاۋۇش، — بىر

قىيا تاشتىن يىقىلىپ ئۆلمەي قالدۇق، قېنى شۇ تەلۋە، دويۇز

تۇزاق قۇرسا قۇرۇپ باقسۇن. شۇ يەردە ئازراق دەم ئالايلى.

ئالغانلىرىم شۇنچىلىك ئېچىشىپ ئاغرىۋاتىدۇكى ...

باشقىلارنىڭمۇ ئالغانلىرى، تىزلىرى، تاپانلىرى ئېچىشاتتى.

خۇددى گۆشلىرى پارچە — پارچىدىن قىيالاردا قالغاندەك ئىدى.

ئۇلار گەپ — سۆز قىلىشىمىدى. مەمەت يەنىلا چوڭقۇر ئويغا

پاتقاندى. ئۆز — ئۆزىگە: «ئابدۇغا ئۆلۈم ھەق!» دەيتتى ۋە ئۇنىڭ

يالغۇز سىيرىنى ئەكەتكەنلىكى كۆز ئالدىغا كەلدى ... قەھرىتان

قىشلاردا پۇتلىرىنى، پاچاقلىرىنى تىكەنلەرگە تىلدۈرۈپ يەر

ھەيدىگەنلىرىنى ئەسلىدى. سوغۇقلاردا تىكەنلەر تىلىۋەتكەن

يەرلەر كۆيگەندەك پىزىلداپ ئاغرىيتتى ۋە يۈرەكلەرنىمۇ

ئېچىشتۈراتتى. زەھەردەك ئاچچىق، زۈلمەتلىك بالىلىق چاغلىرى

زادىلا ئېسىدىن چىقمايتتى ... «ئابدۇغا ئۆلۈم ھەق! يېزىغا

بارايلىچۇ، قېنى» دەيتتى ئىچىدە.

جاپپار مەمەتنى نوقۇپ:

— ھەي مەمەت، يەنە نېمە ئويلارغا پېتىپ كەتتىڭ؟ — دېدى.

— ھېچ، — دېدى مەمەت خىجالەت بولۇپ.

— تۇرۇڭلار، ماڭايلى، تاڭغا قالساق ھېچ نەرسە

قىلالمايمىز، — دېدى جاپپار.

— راست دەيسەن، — دېدى مەمەت.

ئۇلار ئورنىدىن تۇرۇشتى. چارەك سائەت ماڭغاندىن كېيىن

چېقىرتىكەنلىككە كىرىشتى.

— ۋاي ئانامەي، قىيالىقنىڭ سادىغىسى بولاي، بۇ تىكەنلەر

ئادەمنىڭ پاچاقلىرىنى ئىتتەك تالايدىكەنغۇ، — دېدى رەجەپ

چاۋۇش.

— بۇ چېقىرتىكەنلىك، مەن ھەيدىگەن چېقىرتىكەنلىكنىڭ

دەل ئۆزى! — دەپ ۋارقىرىۋەتتى مەمەت.

— ۋاي ئانامەي، ۋايجان! — دەپ توختىماستىن زارلايتتى

رەجەپ چاۋۇش.

— ھەي مەمەت، شۇنداق چېقىرتىكەننى ساپان ئاغدۇرلامتى؟! ...

بۇ تىكەنلىك ئەمەس، ئورمانلىق ئىكەن، — دېدى جاپپار.

— ۋاي ئانامەي، ۋايجان!

— ھەئە، ئورماننىڭ ئۆزى! — دېدى مەمەت.

— قىيالىقلاردىن قۇتۇلۇپ، مۇشۇنداق تىكەن ئورمىنىغا

كىرسەڭ، بۇمۇ بىر تەلەي — دە، — دېدى جاپپار.

— ۋاي ئانامەي، مەمەت ئاۋاقنىڭ تەلىيى مۇشۇنداق

ئىكەن — دە، ۋايىتوۋا، — دېدى چاۋۇش.

رەجەپ چاۋۇش ھاسىرايتتى، پاچاقلىرىدىن چىققان قانلارنى

قولى بىلەن سۈرتەتتى.

مەمەت تىنماستىن تىللايتتى. بالىلىق چېغىدىكى

تىللاشلىرىنى ھازىر ئىشلەتكەنلىكى ئۈچۈن ھۇزۇرلىناتتى. بۇ

تىللارنىڭ كۆپىنچىسىنى ئۇ تۇرسۇندىن ئۆگىنىۋالغانىدى. شۇ

تۇرسۇن ھازىر نەلەردىدۇ؟

— ۋاي ئانام، قانداق قىلاي؟

چېقىرتىكەنلەر شالدىرلايتتى، دەسسگەنسېرى قاتتىق،

شاۋقۇنلۇق ئاۋاز چېقىراتتى. كېچىنىڭ جىمجىتلىقىدا بۇ

ئاۋازلار يىراقلارغا ئاڭلىناتتى.

— ۋاي ئانام، ۋايىيەي!

— تىكەنغۇ بىر نۆرى، يەردىكى شۇ تاشلارمۇ جانغا جاپا، —

دېدى جاپپار.

— مانا، مەن ھەيدىگەن يەرگە كەلدۇق، دەل مۇشۇ، — دېدى

مەمەت.

— ۋاي ئانام، ۋايىجان!

يىراقتىن — جەنۇب تەرەپتىن خورازنىڭ چىللىشى ئاڭلاندى.

خوراز توختىماستىن سوزۇپ — سوزۇپ چىللايتتى. ئۇلار بىر

ئويمانلىققا چۈشتى. پۇتلىرىنىڭ ئاستىدا تاشلار دومىلاپ

تۇراتتى. بۇ يەردىكى چېقىرتىكەنلەر تېخىمۇ بەتتەر ئىدى.

— ۋاي ئانام، ۋايىيەي!

ئويمانلىقتىن چىقىش بىلەن قاراڭغۇلۇققا يېپىشتۇرۇپ

قويۇلغان يەنە بىر قويۇق قاراڭغۇلۇقتەك چوڭ چىنارنىڭ قارىسى

كۆرۈندى. چىنارغا قاراپ مېڭىشتى. چىنارنىڭ ئارقىسىغا ئۆتۈش

بىلەن توپ ئاۋازدەك سۇنىڭ گۈرۈلدىگەن تاۋۇشى ئاڭلىناتتى.

— ۋاي ئانامەي، ۋاي!

— يېزىغا كەلدۇق، سۇغا چۈشۈپ يۈز — كۆزۈمىزنى

يۇيۇۋالايلى، ئەتىلىككە مەن سىلەرگە چورۇق تىكىپ

بېرىمەن ... — دېدى مەمەت.

ئۇلار پەسكە چۈشتى، ئاياغلىرىنى سالىدى، پۇتلىرىنى سۇغا

چىلىدى.

— ۋاي ئانام، ۋاي!

— رەجەپ چاۋۇش! — دېدى جاپپار، — بولدى زارلاۋەرمە،

چېقىرتىكەنلىكتىن قۇتۇلدۇق.

— مەن مۇنداق چېقىرتكەنلىكىنى ھېچ يەردە كۆرمىگەن. ۋاي ئانام، ۋاي، — دېدى رەجەپ چاۋۇش.

— بۇ يەرنى سۇ كۆزى دېيىشىدۇ ... — دېدى مەمەت. مەمەت بىر زامانلاردا سۇلايماننىڭ ئۆيىگە قېچىپ كەتكەندە، ئانىسىنىڭ مۇشۇ يەرگە كېلىپ، ھەپتىلەپ بۇ سۇنىڭ كۆزىگە قاراپ ئولتۇرغانلىقىنى، ئۆلۈكىنىڭ مۇشۇ قىيالىقنىڭ ئاستىدىن چىقىپ قېلىشىنى كۈتكەنلىكىنى ئەسلىدى. دەرھال خىيالى ئانىسىغا يۆتكەلدى. ئېھتىمال مىڭ بىرىنچى قېتىم ئۆز — ئۆزىگە سوئال بېرەتتى: «ئانامنى نېمە قىلغاندۇ؟»

— ھە، جاپپار، ئانامنى نېمە قىلىۋەتكەندۇ؟
— ھېچ نەرسە قىلالمايدۇ، — دېدى جاپپار.
— ۋاي ئانام، ۋاي، بۇ يەرلەر قەيەر بولغىدى؟ — دېدى چاۋۇش.

— بۇ يەرنى بۇلاققۇزى شارقىراتمىسى دەيدۇ، تۆۋەندە بىر تۈگمەن بار، ئىسمائىل چولاقنىڭ تۈگمىنى ...

— ماڭا قارا، بۇرادەر! يېزىغا كىرمەستىن، شۇ يەرگە بېرىپ بىرەر خەۋەر ئۇقۇشساق ياخشى بولاتتى، — دېدى چاۋۇش.
— ۋاي ئانام، ۋاي.

جاپپار رەجەپ چاۋۇشقا قاراپ:
— خۇدا ھەققى، ئەمدى بولدى قىل، چاۋۇش! — دېدى.

— شۇنداق قىلساق تېخىمۇ ياخشى بولىدۇ. ئەگەر ماقۇل دېسەڭلار، ئىسمائىل چولاقنىڭ تۈگمىنىگە بارايلى، — دېدى مەمەت.

— شۇنداق قىلساق ياخشى بولىدۇ، — دېدى جاپپار، — ھەرقانداق يەرگە، ھەرقانداق يېزىغا قوللىمىزنى سېلىپلا كىرىۋەرسەك بولمايدۇ.

— بۇ گېپىڭ جايىدا، — دېدى رەجەپ چاۋۇش، — بۇ لۈكچەك ئىتنىڭ بالىسىدا بىر خىسلەت بار! قاراقچىلىقتا تاغۇ- تاشلارنى، قورت — قوڭغۇزلارنىمۇ ئۆزۈڭگە دۈشمەن ھېسابلىشىڭ

كېرەك. ھەربىر تاشنىڭ كەينىدە بىر تۇزاق قۇرۇلغاندەك ھەرىكەت قىلىشىڭ كېرەك. سەن تېخى بۇ ئىشنى يېڭىلا باشلىدىڭ، خامسەن. ئوغلۇم مەمەت، ياخشى ئويلىنىش تەجرىبىگە تەڭ. سەن ھەرقانداق ئىشنى ئىنچىكە ئويلىشىڭ كېرەك.

ئۇلار ئورۇنلىرىدىن تۇرۇپ مېڭىشتى. يىراقتا چاقماقتەك بىر ئۆچۈپ، بىر يېنىۋاتقان يورۇقلۇق كۆرۈندى.
— قاراڭلار، بىر يورۇقلۇق كۆرۈنۈۋاتىدۇ. شۇ، ئىسمائىل چولاقنىڭ تۈگمىنى بولسا كېرەك، — دېدى مەمەت.

تۈگمەنگە يېقىنلىشىپ بارغاندا نېرىقى تەرەپتىن بىر توپ ئىتنىڭ ھاۋشىغان ئاۋازى ئاڭلاندى.

— ئەنە شۇ يەر، ئىتلارنىڭ ھاۋشىغان جايى، — دېدى جاپپار.
— ھە، يېزا شۇ يەردە، — دېدى مەمەت.

ئۇلار تۈگمەننىڭ ئىشىكى ئالدىغا كېلىپ توختاشتى. ئىسمائىل چولاق ئاياغ تاۋۇشلىرىنى ئاڭلاپ:

— كىم؟ — دەپ ۋارقىردى تاشقىرىغا قاراپ.
— مەمەت ئاۋاق، ئىبراھىمنىڭ ئوغلى مەمەت ئاۋاق.

ئىچكىرىدىن خېلى ۋاقىتقىچە ئاۋاز چىقمىدى، كېيىن:
— مەمەت ئاۋاق بۇ يەردە نېمە قىلىدۇ؟ يالغان، ئۇنى تۇردى تەلۋە ئېتىۋېتىپتۇ دەپ ئاڭلىدۇق، تېخى تۈنۈگۈن ئاڭلىدۇق، — دېدى.

ئەتراپىنى ئۇن پۇرىقى قاپلىغانىدى. ئۇلار بىر ئازدىن كېيىن بىر ئۇن ئامبىرىنىڭ ئىچىگە كىرىپ قالىدىغاندەك ھېس قىلىشتى.

تۈگمەن ئورنىدىن ئاققان سۇنىڭ شىددەتلىك گۈرۈلدىشى تۇن قاراڭغۇسىدا ئەتراپقا تارقىلاتتى.

— ئۆلمىدۇق، ئىسمائىل تاغا، مەن مەمەت ئاۋاقمەن، ئۈنۈمدىن تونۇمىدىڭمۇ؟ — دېدى مەمەت.

— تونۇدۇم، تونۇدۇم، مانا، ھازىر ئىشىكىنى ئاچمەن.

شاراقلاپ ئىشك ئېچىلدى. ئىشك ئېچىلىش بىلەن ئۇلارنىڭ يۈزلىرىگە ئوتنىڭ سارغۇچ شولىسى چۈشتى. ئىسمائىل مەمەتكە ئۇزاق تىكىلدى، كېيىن:

— ھەي مەمەت ئاۋاق، — دېدى، — شۇ كاپىرنى ئۆلتۈرۈپ يېزىمىزنى ئۇنىڭدىن قۇتۇلدۇرمىدىڭمۇ؟ مەمەت ئاۋاق كۈلۈمسىرەپ قويدى.

ئۇلار ئىچكىرىگە كىرىشتى، ئوچاقتىكى ئوت يالقۇنلىرى بىر - بىرىگە يۆڭكىشىپ يەرنى يالىماقتا ئىدى. تۈگمەننىڭ ئىچىدە ئۇن پۇرىقى تېخىمۇ كۈچەيدى. ئىسمائىلنىڭ تۈرۈلگەن ئۇزۇن بوينى، سوزۇنچاق يۈزى، ساقىلى، قۇلاقلىرىغىچە چۆكۈرۈپ كىيىۋالغان ياغلىشىپ كەتكەن كونا قۇلاقچىسى، ھەممىسى ئۇنغا مىلىنىپ كەتكەندى.

تۈگمەنچى كەلگەنلەرنىڭ قول - ئاياغلىرىنى كۆرۈپلا قورقۇپ كەتتى:

— ۋاي، بۇنچىلىك بولۇپ كەتكۈدەك نېمە ئىش بولدى سىلەرگە؟ — دەپ سورىدى.

مەمەت كۈلۈپ تۇرۇپ:

— تۇردى تەلۋە بىلەن سوقۇشۇپ قېلىپ، ئىككى كۈندىن بېرى قىيالىقلاردا ماڭدۇق، — دېدى.

ئىسمائىل بىر تاغارغا يۆلىنىپ تۇرۇپ:

— تۈنۈگۈن يېزىدىن بىر ئاتلىق ئۆتۈپتىكەن، ئۇ تۇردى تەلۋە بىلەن ئېلىشىشقا كېتىۋاتقانكەن. شۇ كىشى تۇردى تەلۋىنىڭ سېنى ئېتىپ تاشلىغانلىقىنى سۆزلەپ بېرىپتۇ. پۈتۈن يېزا ساڭا ئېچىندى. مەمەتتىم، ئۆزۈڭمۇ بىلىسەن، يېزىمىزدىكىلەر سېنى بەكمۇ ياخشى كۆرىدۇ، — دېدى. كېيىن مەمەتنىڭ دۈمبىسىنى شاپلاقلاپ، قۇلاقلىرىنى تارتتى، — ھەي مەمەت، خۇدا ھەققى، كۆزلىرىمگە زادىلا ئىشەنمەيۋاتىمەن، سەندىكى نېمىدېگەن كۆپ قورال - ياراغ بۇ؟ شۇنچىلىك كۆپ ئوقنى قانداقمۇ كۆتۈرۈۋاتىسەن؟ سېنى شۇنداق ئوقلار ئىچىدە

كۆرۈپ ھەيران قېلىۋاتىمەن. شۇ تاپتا سېنىڭ سارىجا تۈزلەڭلىكىدە، چېقىرتكەنلىكتە يىقىلىپ تۇرۇپ يەر ھەيدەشلىرىڭ ئېسىمگە كېلىۋاتىدۇ. ھازىرقىدە كىلا كۆز ئالدىمدا تۇرىدۇ، ئىشەنمەيۋاتىمەن.

— بولىدىغان ئىش بولدى، — دېدى مەمەت.

— ھەرقاچان قورسىقىڭلار ئاچ، كۆمەچ پىشۇرۇپ بېرەي، — ئىسمائىل ئورنىدىن قوزغالدى ۋە ئوتقا قاراپ بىردەم تۇرۇۋالدى، — ئۆزىچە كۈلۈمسىرەپمۇ قويدى، — ئوتمۇ ياخشى كۆيۈۋاتىدۇ، — دېدى.

ئىسمائىلنىڭ بېلى مۈكچەيگەندى. مەمەت ھەيران بولدى. ئۇنى شۇنچىلىك تېز قېرىپ كېتەر دەپ ئويلىمىغانىدى. ئۇنى خۇددى ئۆزىنىڭ بالىلىق چاغلىرىدىكىدەك ياش ھېس قىلاتتى. مەمەت قورققان بىر ھالەتتە:

— ئانامدىن، خەدىچەدىن نېمە خەۋەر بار؟ ئابدى ئۆيىدىمۇ؟ —

دەپ سورىدى.

ئىسمائىل تۇرغان يېرىدە قېتىپلا قالدى، يا ماڭالمىدى، جاۋابمۇ بېرەلمىدى، ئولتۇرۇۋالالمىدى. ئۇ بۇ سوئالنىڭ قويۇلۇشىنى بىلەتتى، مەمەت ھېلى بولسا، بىر پەستىن كېيىن ئۇنى سورايىتتى. شۇنىڭدىن قورقۇپ تۇراتتى. ئۇ ھودۇقۇش ئىچىدە ھاڭ قېتىپ تۇرغىنىدا مەمەت سوئالنى تەكرارلىدى:

— ئانامدىن؟ ...

ئىسمائىل دۇدۇقلىغان ھالدا:

— ياخشى، ياخشى، — دېدى ئالدىراپ، — تۇرۇپ تۇرۇڭلار، ھازىر كېلىپ ئۇ كاپىرنىڭ ئەھۋالىنى ئېيتىپ بېرەي. ئۇنتۇپ قالغىلى تاس قايتىمەن تېخى، پۇتلىرىڭلارغا، قوللىرىڭلارغا تۈز سۈيى سۈركەپ قويماي ...

مەمەتنىڭ ئىچىگە ئوت چۈشكەندى. ئۇنىڭ سۆزلەشلىرى، «ياخشى، ياخشى» دەپلا گەپنى باشقا ياققا بۇراشلىرى ياخشىلىقنىڭ ئالامىتى ئەمەس ئىدى.

بىر داس سۇنى كۆتۈرۈپ كىرگەن ئىسمائىل:

— قوللىرىڭلارنى، پۇتلىرىڭلارنى بۇنىڭغا چىلاڭلار، تاش تىلىۋېتىپتۇ، تاش تىلغان يەر بەك ئاغرىيدۇ، تۈز سۈيى پايدا قىلىدۇ، — دېدى.

— ئانامنى يېقىنقى كۈنلەردە كۆردۈڭمۇ؟ — دەپ يەنە سورىدى مەمەت.

— ياخشى دېدىمغۇ، ياخشى، جېنىم بالام ... توختا، سىلەرگە ئۇ كاپىرنىڭ ئەھۋالىنى سۆزلەپ بېرەي. ئۇ كاپىرنىڭ قاراچىلارغا قېتىلىپ كەتكەنلىكىنى ئاڭلاپ ... بېشىغا پىت چۈشتى. ھەر كۈنى ئاخشىمى ئۆيىنى بەش — ئالتە، ھەتتا ئون كۆزەتچىگە ساقلىتىدۇ. كېيىنكى كۈنلەردە يوقاپ كەتتى. ئەگەر چىرايىنى كۆرسەڭلار، قورقاتتىڭلار. قورقۇش ئادەمنى شۇنداق قىلىۋېتىدىكەن — ھە. كېيىن سېنىڭ ئۆلگەنلىكىڭنى ئاڭلىدى. بەلكىم قايتىپ كەلگەندۇ. ئاڭلىسام، ئۇنىڭ جەمەتى ئۆلۈم خەۋىرىڭنى ئاڭلاپ بايرام قىپتۇ. چوقۇم شۇنداق قىلىدۇ — دە، جېنىم بالام، چۈنكى ئۇلار سېنى ياخشى بىلىدۇ ئەمەسمۇ!

مەمەتنىڭ ئىچىگە ئوت چۈشتى، ئورنىدا تۇرالماي قالدى، بىردەم بولسىمۇ بالدۇرراق يېزىغا بېرىش ئۈچۈن جېنى تاقىلدايتتى.

— قېنى بۇرادەرلەر، ئورنۇڭلاردىن تۇرۇڭلار، تالڭ ئېتىشتىن ئاۋۋال يېزىغا كىرەيلى، — دېدى مەمەت.

جاپپار بىلەن رەجەپ چاۋۇش ئۇنىڭ نېمە دېمەكچى ئىكەنلىكىنى چۈشەندى. ھېچ نەرسە دېمەستىن چورۇقلىرىنى باغلاپ ئورۇنلىرىدىن تۇرۇشتى.

ئىسمائىل غەمكىن ھالدا:

— كۆمەچلەر ئوچاقتا قالىدىغان بولدى، ئازراق كۈتۈپ تۇرمامسىلەر؟ تۈز سۈيى پايدا قىلىدۇ. بارغان يېرىڭلاردىمۇ شۇنداق قىلىڭلار، — دېدى.

تۈگمەندىن مەمەت ئالدىدا، باشقىلار كەينىدە چىقىشتى.

بەش — ئون قەدەم ماڭغاندىن كېيىنلا يەنە چېقىرىتكەنلىكىگە كىرىشتى.

رەجەپ چاۋۇش يەنە «ۋاي ئانام، ۋاي» دەپ زارلاشقا باشلىدى. ئاسماندا يۇلتۇزلار چاقنايتتى.

رەجەپ چاۋۇش شەرققە بۇرۇلۇپ ھاجەتكە ئولتۇردى، كېيىن: — قۇيرۇق يۇلتۇزى تېخى تۇغماپتۇ، ئۇ مېنىڭ يۇلتۇزۇم، تالڭ ئېتىشقا تېخى خېلى ۋاقىت بار، — دېدى.

باشقىلار جىم ماڭاتتى. ئەمدى پۇت — قوللىرى ئۇنچىلىك بەك ئېچىشمايتتى. ئالدىلىرىدىن بىر تۈلكە قېچىپ ئۆتتى، يېزىغا يېقىن كېلىپ قالمىغان بولسا، رەجەپ چاۋۇش ئۇنى شۇ يەردىلا موللاق ئاتتۇرغان بولاتتى، ئىلاج قانچە؟ ... تۈلكە يوغان قۇيرۇقىنى تىكەنلەرگە سۈركەپ قېچىپ كەتتى. يۇلتۇز يورۇقىدا تۈلكىرى پارقىراپ كەتتى.

— قېرىندىشىم مەمەت! — دېدى جاپپار.

— ئەمدى يېزىغا كىرىمىز. يېزا ئاشۇ پەستە، — دېدى مەمەت.

باشتىكى ئۆيگە يېقىنلاشقاندا بىرنەچچە يوغان ئىت ئۇلارنىڭ ئالدىغا چىقتى. مەمەت ئىتلارغا يېقىنلىشىپ، «موھ — موھ» دەپ چاقىردى. ئىتلار مەمەتنى تونۇدى، پۇتلىرىغا يېپىشىپ ئەركىلەشكە باشلىدى.

يېزىنىڭ ئوتتۇرىسىدىن كېسىپ ئۆتۈپ ئۇدۇل مەمەتلەرنىڭ ئۆيىگە كېلىشتى. يېزا تىپتىنچ ئىدى. مەمەت ھېچقاچان يېزىنى مۇنداق ھالەتتە كۆرمىگەنىدى. يېتىر قاپ قالدى. ئۇنىڭ كۆزلىرى ئۆيلەرنىڭ ئارىسىدىن ئادەملەرنى، توخۇلارنى، ئېتىزلارنى، ماڭغانلارنى، ئىشقىلىپ، جانلىقلارنى ئىزدەيتتى.

مەمەت ئىشكىنى ئاستاغىنا تاقىلدايتتى ۋە قۇلاق سالىدى. سادا يوق. بىرنەچچە قېتىم قېقىپ، كۈتۈپ باقتى، يەنىلا ئۇن — تىنسىز. چىدىيالىماستىن كىچىك پەنجىرىگە يېقىن كېلىپ: «ئانا، ئانا، ئانا!» دەپ ۋارقىرىدى، يەنىلا جاۋاب بولمىدى. قۇلىقىنى دېرىزىگە يېقىپ تىڭشىدى، ئىچكىرىدىن ياغاچلارنى

غاجلاۋاتقان قۇرتلارنىڭ شىرتىرىلىغان ئاۋازلىرىدىن باشقا ئاۋاز يوق ئىدى، گۇمانى تېخىمۇ ئاشتى. لېكىن، قەلبىدىكى ئاخىرقى ئۈمىد نۇرى يەنىلا ئۆچمىگەنىدى.

ئارقىسىغا قاراپ غەزەپ بىلەن:

— ئۆيدە يوق ئىكەن ... — دېدى.

ئۇ ئويلاشقا باشلىدى. بۇ يېزىدا ئانىسى ھەممىدىن كىمنى ياخشى كۆرەتتى؟ دۇرمۇش ئەلنى ياخشى كۆرەتتى.

دۇرمۇش ئەلى ھازىر يەتمىشلەرگە بېرىپ قالغانىدى. كېيىنكى چاغلاردا مۇكچىيىپ قالغان بولسىمۇ، يەنىلا ئەللىك ياشلىقلاردەك ساغلام ئىدى.

— ئەنە ئاۋۇ يەردە دۇرمۇش ئەلى تاغنىڭ ئۆيى بار، — دېدى مەمەت.

دۇرمۇش ئەلنىڭ ئىشىكى ئالدىدا يوغان بىر ئىت ياناتتى. ئاياغ تاۋۇشلىرىنى ئاڭلاپ ئىت بېشىنى كۆتۈردى، كېيىن ھۈرۈنلۈك بىلەن ئالدى ئاياغلىرى ئۈستىگە قويدى.

مەمەت ھارغىن ھالەتتە مۇرىسىنى ئىشىككە تىرەپ تۇرۇپ:

— دۇرمۇش ئەلى تاغا، ھەي دۇرمۇش ئەلى تاغا! — دېدى.

ئىچكىرىدىن ئەنسىز ئاۋازلار ئاڭلىنىشقا باشلىدى. دۇرمۇش ئەلنىڭ قېرىلىقتىكى بوم ئاۋازى ئالايىتەن ئاڭلىنىپ تۇراتتى.

— ۋاللاھۇ ئەلەم، بۇ مەمەت، دەل مەمەتنىڭ ئاۋازى، خۇدا ھەققىدە، بۇ مەمەتنىڭ ئۆزى! — دەيتتى.

رەجەپ چاۋۇش مەمەتنىڭ قۇلىقىغا ئېگىلىپ:

— ئۈنۈڭنى تونۇۋالدى، توۋا! — دېدى، — ۋاي ئانام، ۋاي! بۇ چاغدا ئىشىك ئېچىلدى، چىراغ تۇتقان، يالاڭ تامبال ۋە كۆڭلەكچان دۇرمۇش ئەلى كۆرۈندى. ئۇنىڭ سۈتتەك ئاق ساقىلى مەيدىسىگە چۈشۈپ تۇراتتى. ئۇ شۇنچىلىك بەستىلىك ئىدىكى، خۇددى ئۆيگە سىغمايدىغاندەك، يېرىمى ئۆيىنىڭ سىرتىدا قالدىغاندەك كۆرۈنەتتى.

دۇرمۇش ئەلى كۈلۈپ تۇرۇپ:

— ھەي مەمەت، بىز ئۆلۈشكۈن بىر كۆچمەندىن شۇم خەۋىرىڭنى ئاڭلىغاندۇق. كۆرگىنىمگە خۇشالمەن، — دېدى ۋە ئىچكىرىگە قاراپ، — قىزلار، مەمەت كەلدى، ئورنۇڭلاردىن تۇرۇپ ئوت يېقىڭلار، ئورۇن سېلىڭلار! — دېدى.

كۆرپە - يوتقانلارنىڭ يەرگە تاشلانغان ئاۋازى ئاڭلاندى.

قويۇق، ئاپپاق ساقاللىق دۇرمۇش ئەلى يول بوشىتىپ:

— قېنى، ئىچكىرىگە كىرىڭلار! — دېدى.

ئۇلار ئىچكىرىگە كىرىشتى.

جاپپار ئۈمچەرەپ تۇراتتى، بىرنەرسە دېسلا يىغلىۋېتىدىغان ئەلپازى بار ئىدى. دۇرمۇش ئەلى قولىدىكى چىراغنى ئوچاق بېشىغا قويۇپ، ئاندىن ئولتۇردى.

— ھە، مەمەت ئاۋاق، قانداق ئەھۋاللىق؟ زادى قانداق تۇردۇڭ؟ ئۆلۈم خەۋىرىڭنى ئاڭلاپ پۈتۈن يېزا ماتەم تۇتتى.

ئەگەر بۇ خەۋەرنى خەدىچە ئاڭلىغان بولسا قايغۇدىن ئۆلۈپلا قالغاندۇ. خەدىچەدىن خەۋەر ئاڭلىدىڭمۇ؟ رەھمەتلىك ئاناڭمۇ ... ئاناڭنى خۇددى سەن باردەك چىرايلىق ئۇزاتتىم. يەرلىكىگە ئۆز قولۇم بىلەن قويدۇم.

بېشىنى كۆتۈرۈپ مەمەتنىڭ يۈزىگە قارىدى. مەمەتنىڭ يۈزى كۆكرىپ كەتكەنىدى.

دۇرمۇش ئەلى ھودۇقۇپ قالدى.

— جېنىم بالام، ساڭا نېمە بولدى، بۇلارنى سەن تېخى ئاڭلىمىغانىدىڭ؟

جاپپارنىڭ كۆزىگە ياش كەلدى. رەجەپ چاۋۇش ئورنىدا سىدىرلاپ، مىلتىقىدىكى ئوقلارنى چىقىرىپ يەنە قايتا سالدى.

مەمەت چىرايىنى ئۆزگەرتىمەي يەنە سورىدى:

— خەدىچەگە نېمە بولدى؟

دۇرمۇش ئەلى بىئاراملىق ئىچىدە:

— ۋاي ئەقىلسىز كاللام، بۇلارنى ساڭا نېمىشقىمۇ

دېگەندىمەن. شۇنچە ئاي بولدى، بۇ ئىشتىن خەۋەرسىزلىكىڭنى نەدىن بىلەي! ۋاي مېنىڭ ئەقىلسىز كاللام! — دېدى.

دۇرمۇش ئەلىنىڭ خوتۇنى مەمەت كەلگەندىن بېرى ئوچاق تۈۋىدە مۇكچەيگەن پېتى كۆزلىرىنى ئوتقا تىكىپ، مىدىرلىماستىن ئولتۇراتتى. «خۇش كەپسەن» مۇ دېمىگەندى. ئۇ ئاچچىقى بىلەن:

— سەن دائىم مۇشۇنداق قىلسەن. بالام ئالدى بىلەن ئازراق بىرنەرسە يەۋالغان بولسىدى، ئاندىن دېگەن بولساڭمۇ كاشكى، قىيامەت بولۇۋاتامتى؟ — دېدى.

— مەن نەدىن بىلەي؟ شۇنچە ئايلا ئۆتۈپ كەتتى. ئاڭلىمىغانلىقىنى نەدىن بىلەتتىم! — يىغلىغاندەك تىترىگەن ئاۋاز بىلەن مەمەتكە دېدى، — مەندىن رەنجىمە، بالام، قېرىلىق ...

دۇرمۇش ئەلىنىڭ ئوغۇللىرى، نەۋرىلىرى، كېلىنلىرى، ئۆيدىكىلەرنىڭ ھەممىسى ئوچاق بېشىدا ئولتۇرغانلارنى چۆرىدۈۋالغانىدى. ئۇلار بېغىر رەڭ كىيىم كىيگەن، يەلكىسىگە ئوقدانلارنى چەپرەسلەشتۈرۈپ ئېسىۋالغان، يانپىشىغا قىلىچ، تاپانچا، بومبا، بوينىغا دۇربۇن ئاسقان مەمەتكە قارىشاتتى. ئۇلارنىڭ كۆزلىرىدە بىر خىل ھودۇقۇش، ئىشەنمەسلىك، ئازراق زاڭلىق قىلىش ئالامەتلىرى كۆرۈنۈپ تۇراتتى.

چوڭ كىشىلەر ئالدىدا مەمەت قاراقچىلىق ئويۇنى ئوينىۋاتقاندا بىلىنەتتى.

— خەدىچەگە نېمە بولدى؟ — دەپ يەنە سورىدى مەمەت. دۇرمۇش ئەلى جاۋاب بەرمىدى. ئۇ بېشىنى تۈۋەن سېلىپ ئوچاقتىكى ئۇچقۇنلارغا تىككەندى.

مەمەت ياڭاقلىرى ئىچىگە كىرىپ كەتكەن، ياغلىقىدىن يېرىمى قارا، يېرىمى ئاق چاچلىرى كۆرۈنۈپ تۇرغان دۇرمۇش ئەلىنىڭ خوتۇنىغا قاراپ:

— ھامما، ئېيتقىنا، خەدىچەگە نېمە بولدى؟ — دېدى.

ئايال مەمەتنىڭ كۆزىگە ئېچىنىش بىلەن قارىدى:

— ساڭا نېمە دېسەم بولار، جېنىم بالام، مەن نېمىمۇ دەيمەن! خەدىچەگىمۇ؟... — دېدى.

ئايالنىڭ يۈزى بىر قىزىرىپ، بىر بوزىراتتى، سارغىياتتى. — قانداقلا بولسۇن بىرى ئېيتىپ بېرىدۇ، زادى خەدىچەگە نېمە بولدى؟ — دېدى مەمەت.

ئايال دۇرمۇش ئەلىگە قارىدى، خۇددى يەۋىتىدىغاندەك قارىۋالدى — دە:

— ئاھ، ساڭا نېمە دېسەم بولار؟! نېمىمۇ دېسەم بولار. ... بۇ بىچارە بالىنىڭ نەچچە كۈندىن بېرى قانچىلىك يول ماڭغانلىقىنى كىم بىلىدۇ. تامىقىنى يەۋالغاندىن كېيىن خەۋەر يەتكۈزسەڭمۇ بولاتتى.

ئايال قوزغالدى. مەمەتنىڭ يېنىغا كېلىپ زوڭزايىدى ۋە قولنى تىزغا قويۇپ:

— قارا، بالام، ساڭا ھەممىنى بىر — بىرلەپ سۆزلەپ بېرى. ئابدۇ يارىلىنىپتىكەن، شۇ ئوق ئۇنىڭ يۈرىكىگە قادىلىپلا قېلىپ، قايتىپ چىقمىغان بولسىدى، كاشكى. ئۇ ھوشغا كېلىپ يالغان گۇۋاھچىلارنى توپلاپتۇ. ئۇلارنىڭ ئىچىدە پەقەت ئەلى توكۇر — ھېلىقى ئىمانسىز، سىلەرنىڭ ئىزىڭلارنى تېپىپ بەرگەن دىنسىز «مەن يالغاندىن گۇۋاھچىلىق قىلالمايمەن» دەپتۇ. توكۇر شۇنداق دېگىنى ئۈچۈن ئۆچكە ساقاللىق ئۇنى يېزىدىن قوغلاپ چىقاردى. ئۇمۇ بالىچاقلىرىنى ئېلىپ، ئويۇقلىرىنى ئارتىپ باشقا يەرگە باش ئېلىپ كەتتى.

موماي گۇۋاھچىلارنىڭ كىملىرى ئىكەنلىكىنى، خەدىچەنىڭ شەھەردىكى تۈرمىدە يالغۇز كامېردا يېتىۋاتقانلىقىنى بىر — بىرلەپ، ئۇزۇندىن — ئۇزۇن سۆزلەپ بەردى، ئاخىرىدا يېقىندا خەدىچەنى دارغا ئاسىدىغانلىقىنى ئاڭلاپ قالغانلىقىنىمۇ قوشۇپ قويدى.

مەمەتنىڭ كۆزىدە ھېلىقى يىغىننىڭ ئۈچىدەك ئۇچقۇن يەنە چاقنىدى. جاپپار بۇ ئۇچقۇننى سەزگەندى. مەمەتنىڭ كۆزىدە بۇ

ئۇچقۇن پەيدا بولغاندا چىرايى ئۆزگىرەتتى، يۈزىنىڭ گۆشلىرى تارتىشاتتى، قارشىسىدىكى ھايۋانغا ئېتىلىشقا ھازىرلانغان قاپلانغا ئوخشاپ قالاتتى.

مەمەت ئاستا ئورنىدىن تۇردى ۋە:

— كېلىڭلار، بۇرادەرلەر، شۇ ئابدى ئاغا بىلەن ھېسابلىشايلى! — دېدى.

مەمەت دۇرمۇش ئەلىنىڭ خوتۇنىنىڭ قوللىرىنى چىڭ تۇتۇپ:

— ھامماچا، ئانامنىمۇ شۇلار ئۆلتۈرۈۋەتتى دېگىنە، شۇنداقمۇ؟ — دەپ سورىدى.

مومىنىڭ كۆزلىرى ياشقا تولدى. سۆز قىلالماي قالدى.

ئايال جىم تۇرۇۋالدى.

— مېڭىڭلار، بۇرادەرلەر! — دېدى مەمەت.

مەمەت ئالدىدا، جاپپار بىلەن رەجەپ چاۋۇش ئارقىدا قاراڭغۇلۇق ئىچىگە كىرىپ كەتتى. مەمەت مىلتىقىنى تەكشۈرۈپ، ئوقلىرىنى تولۇقلىدى.

— مىلتىقلىرىڭلارنى تەكشۈرۈڭلار، ئوق كەم بولسا تولدۇرۇڭلار، بومبىلارنىمۇ ھازىرلاڭلار! — دېدى مەمەت.

رەجەپ چاۋۇش مومىدىن ئاڭلىغانلىرىغا بەكمۇ غەزەپلەنگەنىدى. ئۇ، مومى سۆزلەۋاتقاندا مەمەتكە قاراپ بېشىنى بىر ئۇيانغا، بىر بۇيانغا چايقاپ ئولتۇرغانىدى. يۈگۈرگەندەك كېتىۋاتقان مەمەتنىڭ قولىنى تۇتۇپ توختاتتى ۋە:

— ماڭا قارا، بالچاقلىرىنىمۇ ساق قويمايمىز، ھەممىسىنى توغرايمىز! — دېدى.

— چاۋۇش، — دېدى مەمەت، — سەن بۇ ئىشلارنى مەندىن ياخشى بىلىسەن، — قولىنى ئۇنىڭ قولىدىن بوشاتتى — دە، ئالغا مېڭىپ كەتتى.

ئۇلار ئابدى ئاغىنىڭ دەرۋازىسىنىڭ ئالدىغا قانداق بېرىپ قالغانلىقىنى بىلمەي قېلىشتى.

مەمەت چاۋۇشقا قاراپ:

— سەن چاقىر، «مېھمان كەلدى، بەك مۇھىم بىر خەۋەر ئەكەلدىم» دېگىن، — دېدى.

چاۋۇش دەرۋازىنى ئۈچ قېتىم ئىتتىك — ئىتتىك قاقتى. ئىچكىرىدىن بىر ئايالنىڭ ئاۋازى ئاڭلاندى:

— كىم؟

— يەڭگە، ئىشىكىنى ئاچ، مەن مېھمان، سالام ئېلىپ كەلدىم. بىر خەۋەر يەتكۈزگىلى كەلدىم، ھازىرلا قايتىپ كېتىمەن! —

دېدى چاۋۇش.

ئايال كوتۇلداپ تۇرۇپ ئىشىكىنى ئاچتى ۋە:

— شۇ يەردە تۇرۇپ تۇر، قېرىندىشىم، چىراغ ياقاي، — دېدى.

ئايال رەجەپ چاۋۇشنى دەرۋازىنىڭ ئىچىدە قالدۇرۇپ ئۆيگە كىردى ۋە سەرەڭگە ياقىتى. ئۆينىڭ ئىچى يورۇدى. شۇ چاغدا ئۈچىلىسى بىردەكلا يورۇققا قاراپ ماڭدى. ئايال ئۈچ كىشىنى كۆرۈش بىلەن چۆچۈدى. ھودۇققان ھالدا كۆزلىرىنى مەمەتكە تىكتى ۋە ۋارقىرىۋەتتى. رەجەپ چاۋۇش تېزلىكتە ئايالنى تۇتۇۋالدى، قولى بىلەن ئاغزىنى ئەتتى.

— ئابدى ئاغا ئۆيدىمۇ؟ — غەزەپ بىلەن سورىدى مەمەت.

— يوق، ئۇ كاپىر ئۆيگە كەلمەيدۇ، سادىغاڭ كېتەي مەمەت، ئابدى ئاغا بولماي قۇرۇپ كەتسۇن! — دېدى ئايال.

شۇ ئارىدا ئۆيدىكىلەرنىڭ ھەممىسى ئويغىنىپ، تىترەشكەن ھالدا قاراقچىلارغا قارايتتى. ئۆيدە ئابدى ئاغىنىڭ ئىككى خوتۇنى، ئىككى ئوغلى، باشقا يېزىدىن مېھمان بولۇپ كەلگەن بىرمۇنچە ئايال بار ئىدى.

مەمەت چاۋۇشقا بۇيرۇق قىلدى:

— بۇلارنى ئالدىڭغا سېلىپ ئۆيلەرنى ئاڭتۇرۇپ چىق. ئابدىنى كۆرگەن يېرىڭدە كالىسىغا ئات!

— بەش پاي ئوقنىڭ ھەممىسىنى ئۇنىڭ كالىسىغا ئاتىمەن،

پارچە - پارچە قىلىۋېتىمەن، - دېدى چاۋۇش ۋە ئايالنى
مىلتىقنىڭ پايىنىكى بىلەن تۇرتۇپ، - چىراغ يېقىپ ئالدىغا
چۈش! - دېدى.

ئايال ئاۋازىنى چىقارماستىن چىراغ ياقىتى ۋە چاۋۇشنىڭ
ئالدىغا چۈشۈپ ماڭدى.

مەمەت ئوتتۇرىدا غەزەپ بىلەن تىك تۇراتتى. كىچىككىنە
گەۋدىسى زورىيىپ گويىكى دېۋىدەك كۆرۈنەتتى. ئىككى بالا شامال
تەۋرەتكەن شاخلاردەك تىترەيتتى.

قانچىلىك ۋاقىت ئۆتكەنلىكىنى بىلىپ بولمايتتى، چاۋۇش
قايتىپ كەلدى ۋە ئۈمىدىسىز ھالدا:

— ھەممە بۇلۇڭ - پۇچقانى ئىزدىدىم، يوق، - دېدى.

— بۇنىڭدىن بىر ئاي بۇرۇن چۇقۇر ئوۋاغا كەتكەنىدى.
سېنىڭ كېلىشىڭنى بىلەتتى. كۆزلىرىگە ئۇيقۇ كىرمىدى. ئاخىر
بېشىنى ئېلىپ چىقىپ كەتتى، - دېدى ئايال.

— چاۋۇش! - دېدى مەمەت.

— خوش.

مەمەت بالىلارنى كۆرسىتىپ:

— بۇلارنىڭ ھەر ئىككىسىنى تالاغا ئاچىق، تېگىشلىك
ئىشنى قىل، - دېدى.

ئىككى ئايال تەڭلا مەمەتنىڭ يوتىسىغا ئېسىلدى:

— قۇرباننىڭ بولاي، مەمەت بالام، مېنىڭ شۇ نارەسىدە
بالىلىرىمنىڭ نېمە گۇناھى بار؟ يولۇڭدا قۇربان بولاي، جېنىم
بالام مەمەت، ئۇ ئىمانسىز كاپىرنى تېپىپ ئۆلتۈرگەن. مېنىڭ
بالىلىرىمنىڭ نېمە گۇناھى بار؟

چاۋۇش بالىلارنىڭ قولىدىن تارتىپ سۆرەيتتى. بالىلار
تىرەجەيتتى، ماڭمايتتى. جاپپار بىر بالىنى بىلىكىدىن تۇتۇپ
يەرگە ئاتتى، بالا بار كۈچى بىلەن ۋارقىرىۋەتتى.

ئاياللارنىڭ بىرى زۇۋان سۈرمەيتتى. مەمەتنىڭ پۇتلىرىغا
يېپىشقان پېتى ئۇزىراپ ياتاتتى.

يەنە بىرى تىنماستىن يالۋۇراتتى:

— جېنىم مەمەت، ۋاي مەمەت، يامانلىقنى بالىلىرىم
قىلغانىدى؟ ئۇلارنىڭ نېمە گۇناھى بار؟

چاۋۇش قولىدا تۇتۇپ تۇرغان بالىنى بار كۈچى بىلەن يەرگە
ئېتىپ، دەسسۋالدى ۋە مىلتىقنى بالىنىڭ بېشىغا تەڭلەپ
تۇرۇپ مەمەتكە قارىدى ۋە:

— تاشقىرىغا ئاچىقىش شەرتىمدى، نېمە قاراپ تۇرىسەن،
بۇيرۇق بەر، جايلىۋېتەيمۇ؟ - دېدى.

يەردە سوزۇلۇپ ياتقان ئايال بالىلارنىڭ بىرىنى ئىشىك
ئالدىغىچە سۆرەپ ماڭغان جاپپارنىڭ ئۈستىگە بۈركۈتتەك
ئېتىلدى، قوللىرىنى قۇچاقللىۋالدى. جاپپار بىر قولى بىلەن
بېلىدىكى خەنجەرنى سۇغۇرۇپ ئېلىپ ئايالغا سالدى. ئايال
«ۋايجان!» دەپلا يەرگە يىقىلدى.

بالىنىڭ بېشىغا مىلتىق تەڭلەپ تۇرغان چاۋۇشنى كۆرگەن
يەنە بىر ئايال:

— مەمەت، جېنىم مەمەت، بالامنىڭ جېنىغا زامان بولما،
ھەر نېمە قىلساڭ ھەقلىقسەن، لېكىن بالامنىڭ نېمە گۇناھى بار؟ -
دېدى.

مەمەتنىڭ چىرايى ھېلىدىن - ھېلىغا ئۆزگىرىپ تۇراتتى.
كۆزلىرىدىكى يىڭنە ئۈچىدەك ئۇچقۇن ئۆچتى. چاۋۇشنىڭ
تەپكىنى باسماقچى بولۇپ تۇرغانلىقىنى كۆردى. ئىش تۈگەيتتى،
سۆزلەشكە ۋاقىت يوق ئىدى، مەمەت بالىنىڭ بېشىغا ترەلگەن
مىلتىقنى بىر پۇتى بىلەن تېپىۋەتتى. شۇ ئان چاۋۇشمۇ تەپكىنى
بېسىۋەتكەنىدى. ئوق بېرىپ تامغا تەگدى.

— بالىنى قويۇۋەت! - دېدى جاپپارغا.

ئايال مەمەتنىڭ ئىككى قولىغا نۆۋەت بىلەن سۆيەتتى ۋە:

— بارغىن، مەمەت بالام، بېرىپ ئۇ كاپىرنى تاپقىن - دە،
ئۆلتۈرۈۋەرگىن. ئۇنى ئۆلتۈرۈشكە ھەقلىقسەن. ئۇنىڭ ئۈچۈن
بىر تامچە ياش تۆكسەم، زەينەپ دېگەن ئېتىمنى يۆتكىۋېتىمەن،

ئۇنى تېپىپ ئۆلتۈر، ھەقىقەتەن، ئوغلۇم! — دەيتتى.
مەمەت ئۈندىمىدى. ئۇ ئېغىر قەدەم بېسىپ، گويا ئەزايى —
بەدىنى ئۇرۇپ چىقىۋېتىلگەن كىشىدەك سىرتقا چىقتى.
رەجەپ چاۋۇشنىڭ ئاچچىقى قاتتىق كەلگەنىدى. ئاغزىنى
بۇزۇپ مەمەتنى تىللايتتى. مەمەتنىڭ قولىنى تۇتۇپ شۇنچىلىك
قاتتىق سىقتىكى، خۇددى سۇندۇرۇۋېتىدىغان ئەلپازى بار ئىدى.
— سەن مۇشۇ يۈرىكىڭ بىلەن قاراقچىمۇ بولالمايسەن،
ئىنتىقاممۇ ئالالمايسەن. قاراپ تۇر، ئابدى ئادەملىرىگە بۇيرۇق
قىلىپ سېنى بىر بۇلۇڭدا تۇتۇۋالىدۇ — دە، ئۆلتۈرۈۋېتىدۇ.
ئۇنىڭ ئۈستىگە ئارقاڭدا تۇردى تەلۋىدەك بىر دۈشمىنىڭمۇ
بار! — دېدى.
— ماڭا قارا، چاۋۇش، — دېدى جاپپار، — كوتۇلداۋەرمە.
تۇردى تەلۋىدەك دۈشمىنىمىز بولسا، ساچقارالى قەبىلىسىدەك
بىر قەبىلە دوستىمىزمۇ بار. ئابدىنىڭ ئورنىغا مۇشۇ بالىلارنى
ئۆلتۈرەتتۇقمۇ؟
رەجەپ چاۋۇش جىم بولۇپ قالدى.
بۇ ۋارالڭ — چورۇڭ، ۋارقىراش — جارقىراشلارنى ئاڭلىغان
قوشنىلار يېلىڭ ئىشتان — كۆڭلەك بىلەنلا ئابدى ئاغىنىڭ
ئۆيىگە توپلاندى. «مەمەت ئۆلمەپتۇ، مەمەت ھايات ئىكەن» دېگەن
سۆز ئېغىزدىن — ئېغىزغا كۆچەتتى.
— مەمەت ئۆلمەپتۇ.
— مەمەت ئابدى كاپىرنىڭ بېشىغا چىقماي تۇرۇپ
ئۆلەتتىمۇ؟
— مەمەت بالىلارنى ئۆلتۈرمىدى.
— مەمەتنىڭ كۆڭلى — كۆكسى دېڭىزدەك كەڭ.
مەمەتلەر توپلانغان كۆپچىلىكنى يېرىپ ھويلىدىن سىرتقا
چىقىشتى. توپلانغان كىشىلەر ئۇن — تىنىسىز تۇرۇشاتتى، ھەتتا
نەپەس ئېلىشلىرىمۇ ئېنىق ئاڭلىناتتى. تۇنجى بولۇپ مەمەت
سۆز قىلدى، ئاۋازىدىن خاپىلىق چىقىپ تۇراتتى:

— دېھقانلار بىلىپ بولدى، ئەمدى بىزگە ئارام بەرمەيدۇ،
يېزىدىن چىقىپ كېتەيلى.
— چىقىپ كېتەيلى، — دېدى جاپپار.
— يارام زورۇقۇپ كەتتى، — دېدى چاۋۇش، — بەكمۇ
ئاغرىپ كېتىۋاتىدۇ، يېزىنىڭ سىرتىغا چىقىپ نېمەمۇ
قىلارمىز؟ — ئاچلىقتىن ئۆلەي دېدۇق.
— كېيىن قايتىپ كېلىمىز، — دېدى مەمەت.
يېزىنىڭ سىرتىغا قاراپ مېڭىشتى. ئۇلارنىڭ ئارقىسىدىن
ھاي — ھوي، ۋالڭ — چوڭ باشلاندى. يېزىنى ئىتلارنىڭ
ھاۋىشىلىرى قاپلىدى. ھەممە ياقىتىن ئىتلارنىڭ قاۋاشلىرى،
ئۇزۇن — ئۇزۇن سوزۇپ ھاۋىشىلىرى ئاڭلىناتتى.
رەجەپ چاۋۇش ئۇلۇغ — كىچىك تىنىپ:
— ئۆلتۈرايلى، ھېرىپ كەتتىم، ئۆلىدىغان بولدۇم، يارام
ئارام بەرمەيۋاتىدۇ، — دېدى.
— سەنمۇ ئاجايىپسەن چاۋۇش، نېمىدەپ يارىلىنىپ
يۈرىدىغانسەن، — دېدى جاپپار.
— چاۋۇش ئاچچىقى بىلەن ئورنىدىن تۇرۇپ كەتتى:
— ھەي ئىتنىڭ كۈچۈكى، — دەپ ۋارقىرىدى، — ھەي
ئىتنىڭ كۈچۈكى، ئەمدى ئاغزىڭنى يىغمايدىغان بولساڭ ئوق
يەيسەن، ساڭا شۇنچە دېسەم ئۆزۈڭنى بىلىمىڭ.
جاپپار قاقاقلاپ كۈلۈپ كەتتى.
— ئۇنداق قىلما جاپپار، بېشىمىزغا بالا تېرىيسەن، — دېدى
مەمەت.
— بۇ ھارامزادىنىڭ كاساپىتىدىن بالاغا سەۋەبچى بولۇپ
قالدىغان ئوخشايەن. چوقۇم بىر ئىش تېرىيمەن، — دېدى
چاۋۇش.
— خاپا بولما، چاۋۇش، ئۇ چاقچاق قىلىۋاتىدۇ، — دېدى
مەمەت.
— چاقچاق قىلمىسۇن، مەن جان غېمىدە! — دېدى رەجەپ

چاۋۇش.

— جاپپار، ئەمدى زادىلا چاقچاق قىلما، — دېدى مەمەت.
جاپپار بېرىپ رەجەپ چاۋۇشنىڭ قوللىرىغا ئېسىلدى ۋە
سۆيىدى:

— مېنى كەچۈرگىن، ئىككىنچى چاقچاق قىلمايمەن.
— شەيتاننىڭ خۇبى بار بۇ ھارامزادىدە، — دەپ كۈلدى
چاۋۇش.

— توۋا قىلدىم، ھەرگىز چاقچاق قىلمايمەن، — دېدى
جاپپار.

ئۇلار يەرگە ئولتۇرۇشتى، يېزىدىكى ۋاڭ - چوڭنىڭ
بېسىلىشى، ئادەملەرنىڭ ئۆيلىرىگە تارقىلىپ كېتىشىنى
كۈتۈشتى. ھېچكىم گەپ قىلمىدى. ئۈچىلىسىمۇ ئويغا
پاتقاندى.

ۋاڭ - چوڭلار بارغانسېرى پەسەيدى. ئىتلارنىڭ
ھاۋشلىرىمۇ ئاندا - ساندا ئاڭلىنىشقا باشلىدى.
جىمجىتلىقتىن جاپپارنىڭ ئىچى پۇشۇپ كەتتى،
چىدالماستىن:

— ھەي رەجەپ چاۋۇش! — دېدى.

— ھە، نېمە دەيسەن؟

— رەجەپ چاۋۇش، ئەگەر مەمەت توسۇۋالمىغان بولسا، شۇ
نارەسىدە بالىنى ئۆلتۈرەتتىڭمۇ؟

— ئۆلتۈرۈش دەيسەنغۇ، جېنىنى ئېلىپ جەھەننەمدە
قوياتتىم. نېمە بوپتۇ؟

— ھېچ نەرسە، سوراپ قويدۇم.

رەجەپ چاۋۇش چىشلىرىنى غۇچۇرلىتىپ:

— جاپپار، سىلەرنىڭ مەھەللىدىكى بۇزۇق ئايال سېنىڭ
ئانڭ، لۈكچىكى داداڭ ئوخشايدۇ، — دېدى.

— جاپپار، ئەمدى جىم بول! — دېدى مەمەت.

— مانا، جىم بولدۇم.

يېزىدىكى ئاۋازلار بېسىلدى، يېزا يەنە بۇرۇنقى جىمجىتلىققا،
قاراڭغۇلۇققا چۆمدى.

— تۇرۇڭلار. تاڭ ئاتماستىن بىزنىڭ دۈرمۈش ئەلىنىڭ
ئۆيىگە بارايلى، — دېدى مەمەت.

— كۆزلىرىڭدىن ئايلىنماي، مەمەت، تېزدىن بارايلى، — دېدى
چاۋۇش.

ئۇلار قوزغىلىشتى.

يېزا ئۇلار دەسلەپ كىرگەن چاغدىكىدەك تىپتىنچ ئىدى.

دۈرمۈش ئەلى يىراقتىن ئاياغ تاۋۇشلىرىنى ئاڭلاپ دەرۋازىنى
ئېچىپ، ئىشىك ئالدىدا كۈتۈپ تۇرغاندى.

— مەنمۇ ئۇخلىيالمىدىم. سىلەرنى خېلىمدىن بېرى
كۈتۈۋاتتىم، — دېدى ئۇ.

— مانا، يەنە كېلىپ قالدۇق، بۇرادەر، — دېدى چاۋۇش.

— سىلەرگە توخۇ سويۇپ پىشۇرۇپ قويدۇم، قورسىقىڭلار
ئاچقانمۇ؟

— ئۇنى بىر دېمە بۇرادەر، — دېدى چاۋۇش.

رەجەپ چاۋۇشنىڭ ئوقدانلىرى، كەمىرى، مىلتىقىنىڭ
تاسمىسى كۈمۈش بىلەن بېزەلگەنىدى. بۇ بېزەكلەر ئۇستا
قۇيمىچىنىڭ قولىدىن چىققانىدى. رەجەپ چاۋۇش خېنە
ياققانلىقى ئۈچۈن بۇرۇتلىرى قىزىل تۇراتتى.

ئۇلار ئولتۇرۇش بىلەنلا تارتىنچاق بىر قىز مەمەتكە قاراپ
كۈلۈمسىرەپ داستىخان سالدى. ئوتتۇرىغا يولۇ ئەكەلدى.
پولۇدىن ئىسسىق ھور چىقىپ تۇراتتى. بىر جاۋۇردا توخۇ گۆشى
كەلتۈرۈلدى.

— مانا بۇ يولۇ يارىلىرىمنىڭ ئاغرىقىنى باسىدۇ، ماڭا
مۇشۇنداق ھورى چىقىپ تۇرغان، گۈپ - گۈپ يۇراپ تۇرغان
ياغلىق يولۇ كېرەك، — دېدى چاۋۇش خۇشال بولۇپ.

— ھەي چاۋۇش، سەن قاراقچى ئەمەس، قەلەمكەش ئەپەندى
بولساڭ بوپتىمەن، — دېدى جاپپار.

چاۋۇش بارلىق غەزىپى بىلەن:

— ئاغزىڭنى يىغ! — دېدى.

— چاۋۇش بىلەن چېقىشما! — دېدى مەمەت جاپپارغا قاراپ.

— ھېچ نەرسە دېمىدىمغۇ؟

دۈرمۈش ئەلى خېلىدىن بېرى مەمەتكە بىر نەرسە دېمەكچى بولاتتى، بىراق ئېيتالمايتتى. يا گەپ ئارىلاپ كېتەتتى، يا بولمىسا دېيىشتىن يالتىيىپ قالاتتى. مەمەت بۇ ھالەتنى سەزدى. — دۈرمۈش ئەلى ئاغا، نېمە دېمەكچىدىڭ! ئەتىگەندىن بېرى يۇتقۇنۇپ تۇرسەن؟

— نېمىشقا يۇتقۇناتتىم، ياخشى بىر ئادەم بولۇپ چىقىشنىڭ بالا چېغىڭدىلا بەلگىلىك ئىدى. شۇ نارەسىدە بالىلارنى ئۆلتۈرمەستىن ياخشى قىلىدىڭ.

رەجەپ چاۋۇش دۈرمۈش ئەلىنىڭ بۇ سۆزلىرىگە ھەددىدىن تاشقىرى خاپا بولۇپ كەتتى.

— ئاقساقال، ھەي ئاقساقال! — دېدى چاۋۇش، — مۇنداق ئىشلارغا سېنىڭ ئەقلىڭ يەتمەيدۇ، ئادەمنىڭ يۈرىكىدىكى ئوچ ئېلىش تۇيغۇسىنىڭ نېمە ئىكەنلىكىنى بىلمەسەن؟ بېشىڭغا مۇنداق ئىشلار كەلگەنمىدى؟

دۈرمۈش ئەلى بېشىنى ئېگىپ: «ياق!» دېدى.

— مەن مەمەتنىڭ ئورنىدا بولسام، ئۇنىڭ ئۆيىدە جانلىق مەخلۇق قويمىغان بولاتتىم. بوغۇزلايتتىم، ئۆيىنىمۇ تۈزلىۋېتەتتىم. ئاڭلىدىڭمۇ، ئاقساقال؟ — دېدى چاۋۇش.

دۈرمۈش ئەلى مەمەتكە قاراپ قويدى:

— ئاڭلىدىم.

مەمەت بېشىنى تۆۋەن سېلىپ، خىيالغا پاتقان ھالدا تاماق يېدى.

— دۈرمۈش ئەلى ئاغا، داستىخنىڭغا بەرىكەت بەرسۇن، تاماقلارنىڭ ئوخشاپتۇ، بەك ئوخشاپتۇ، — دېدى مەمەت.

— بەرىكەت بەرسۇن، — دېدى جاپپار.

— بەرىكەت بەرسۇن، جېنىم ئورنىغا چۈشتى، — دېدى چاۋۇش.

چاۋۇش بىرنېمە دېمەكچى بولغانىدى، مەمەت سۆز باشلاپ قالدى:

— دۈرمۈش ئەلى ئاغا، سەندىن بىر نەرسىنى سورايىمەن.

— سورا، بالام.

— ئەلى توكۇر قايسى يېزىغا كەتكەندۇ؟ بىلمەسەن؟

— چاغشاق يېزىسىغا كېتىپتۇ دەپ ئاڭلىدىم، چاغشاق بۇ يەردىن ئىككى كۈنلۈك يول.

— توكۇرنىڭ شۇ يېزىدا بار — يوقلۇقىنى قانداق بىلىمىز؟

— ئەلى قارىغۇنىڭ ئاچىسى شۇ يېزىدىكى بىرىگە تەگكەن، ئىككى كۈن ئىلگىرى بۇ يەرگە كەپتۇ، شۇنىڭدىن سورايىمىز.

مەمەت رەجەپ بىلەن جاپپارغا قاراپ:

— ئەلى توكۇرنى چوقۇم تېپىشىمىز كېرەك، ئەگەر ئۇ چاغشاق يېزىسىدا بولسا، شۇ يەرگە بارىمىز، — دېدى.

— ماقۇل، — دېدى جاپپار.

— مېنىڭ يارامچۇ؟ بارغانسېرى گەدەپ كەتتى، — دېدى چاۋۇش.

— سەن بارمىغىن، چاۋۇشۇم، خالىساڭ مۇشۇ يەردە قال،

ساڭا بۇ يەردە دۈرمۈش ئەلى تاغام قارايدۇ، — دېدى مەمەت.

— ياخشى قارايمەن، بۇرادەر، ئوبدان كۈتمەن، — دېدى دۈرمۈش ئەلى.

چاۋۇشنىڭ بېشىغا چاقماق چۈشكەندەك شۈركۈنۈپ كەتتى.

— مەنمۇ؟ سىلەردىن زادىلا ئايرىلمايمەن، ئاڭلىدىڭلارمۇ؟ ئۆلسەممۇ سىلەردىن ئايرىلمايمەن. ئايرىلىشىڭمۇ ئايرىلمايمەن،

بىراق سىلەرگە بىر تەكلىپىم بار. ئادەم ئەۋەتەيلى، ئۇ بۇ يەرگە كەلسۇن.

بىر چەتتە ئولتۇرغان دۈرمۈش ئەلىنىڭ خوتۇنى گەپكە

ئارىلاشتى:

— ھېلىقى خائىننى دەمسىلەر؟ مەمەتنى تېپىپ بېرىپ،
ئۇنىڭ بېشىغا مۇشۇ بالا - قازالارنى كەلتۈرگەن شۇ خائىن
ئەمەسمۇ؟ ئادەم ئەۋەتسەڭلار قېچىپ كېتىدۇ، بېشىنى ئېلىپ
غايىب بولىدۇ، تاغلارغا چىقىپ كېتىدۇ. ئۇ كاپىر بۇ يەرگە
كېلەتتىمۇ؟

— سەن شۇ توكۇرنى ئىزدەمسەن، بالام، — دەپ مەمەتنىڭ
كۆزىنىڭ ئىچىگە قارىدى دۇرمۇش ئەلى.

— ھەئە، شۇ توكۇرنى.

— سىلەر ئىككى كۈن بىزنىڭ ئېغىلدا يېتىپ تۇرامسىلەر؟
مەمەت ئويلىناماستىنلا:

— بىر ھەپتە دېسەڭمۇ ياتىمىز، — دېدى.

— ھازىر مەن ئەلى قارىغۇنى ئاتلاندىرىمەن - دە، «سېنى
دۇرمۇش ئەلى چاقىرىۋاتىدۇ» دېگەن خەۋەرنى يەتكۈزۈمەن.
تاپىدىغان بىر ئىز چىقىپ قاپتۇ دېگۈزمەن. ئاڭلىسام، ئەلى
توكۇر ھازىر ئىز قوغلىماس بوپتۇ. سېنىڭ ئىشىڭدىن كېيىن
ئىز قوغلىماسلىققا قەسەم ئىچىپتۇدەك. ئىز قوغلىمايدىكەن.
بىراق، مەن چاقىرتسام چوقۇم كېلىدۇ. ئىز قوغلىمىسىمۇ
كېلىدۇ. ئۇنىڭغا بىرەر يامانلىق قىلىپ قويمايسەن، مەمەت؟
دۇرمۇش ئەلنىڭ خوتۇنى يەنە ۋارقىراپ كەتتى.

— مېنىڭ مەمىتىم ئۇنىڭغا خەنجەر ئۇرسۇن! قىيما -
چىيما قىلىۋەتسۇن! مەمەتنىڭ بېشىغا شۇنچە بالا - قازانى شۇ
كەلتۈرمىدىمۇ؟ ئورمانلىقتا شۇ تېپىپ بەرمىگەن بولسا، كىممۇ
تاپالايتتى؟! مەمەتلەرنى، ۋاي مەمىتىم! دۇرمۇش ئەلى ئادەم
ئەۋەتىپ ئۇنى چاقىرتىپ كەلسۇن، ئۇنى شۇ دەرۋازىنىڭ
ئالدىدىلا پارچە - پارچە قىلىۋەت. مەن پۈتكۈل يېزا خەلقىنى
يىغىپ كېلىمەن. ئۇلارمۇ كۆرسۇن!

— خوتۇن، ساراڭلاردەك گەپ قىلما! — دېدى دۇرمۇش
ئەلى، — ئەلى توكۇر بۇ ئىشنى مەمەتكە يامانلىق قىلىش ئۈچۈن

قىلمىدى. ئۇ ئىز قوغلىغان چاغدا ھېچ نەرسىنى ئويلىمايدۇ.
كۆزىگە دۇنيامۇ كۆرۈنمەيدۇ، ياخشىلىقمۇ، يامانلىقمۇ
قىلىۋېرىدۇ، ئۆزى بىلمەيدۇ. ئىز قوغلىغاندا ئەقلىدىن ئېزىپ
قالىدۇ. ئورمانلىقتىن قايتقاندا ئۇنىڭ چىرايىنى كۆردۈڭمۇ؟
چىرايىدا قان يوق، خۇددى ئۆلۈكنىڭ يۈزىگە ئوخشاپ قاپتۇ.
ھەممە ئادەم گۇۋاھلىق بەردى. بىراق، ئۇ يېزىدىن
قوغلىنىشتىن، يۇرتسىز - ماكانسىز قېلىشتىن قورقماي
خەدىچە ئۈستىدە گۇۋاھلىقتىن ئۆتمىدى. يۇرت - ماكاننى
تاشلاپ كەتتى. جېنىم بالام مەمەت، شۇ ئەلى توكۇرغا يامانلىق
قىلما، ئەلى توكۇر يامان ئادەم ئەمەس.

— مەيلى ياخشى ئادەم بولسۇن، مەيلى يامان ئادەم بولسۇن، —
دېدى موماي، — ئىشقىلىپ، سېنىڭ بېشىڭغا مۇشۇ ئىشلارنى
تېرىغان ئەنە شۇ ئەلى توكۇر. شۇڭا، ئۇنى ئۆلتۈرۈۋەتكىن،
مەمەت. دۇرمۇش ئەلى ئادەم ئەۋەتىپ چاقىرتىپ كەلمىسە، ئۆزۈڭ
بېرىپ، يىلاننىڭ تۆشۈكىگە كىرىۋالغان بولسىمۇ تېپىپ چىق.
يېنىڭدا ھېلىقى كاتتا خەنجەر بارغۇ، ئۇنى قورسىقىغا تىقىۋەت!
— ماڭا قارا، خوتۇن، خۇدا ھەققى، دىن ھۆرمىتى ئۈچۈن بۇ
ئىشلارغا ئارىلاشما! — دېدى دۇرمۇش ئەلى خاپا بولغان ھالدا.
— دۇرمۇش ئەلى، بالىنىڭ ئەقلىنى ئازغاشتۇرما،
قىلىدىغىنىنى قىلسۇن! — دېدى موماي.

— قىلسۇن، قىلىدىغىنىنى قىلىپ ئۇ بىچارىنى
ئۆلتۈرسۇن، — دېدى دۇرمۇش ئەلى، — ئۇ ئىز قوغلاشقا
خۇشتار. مەمەتنىڭ بېشىغا شۇنچە بالانى كەلتۈرۈشنى ئويلاپمۇ
قويمىدى. ئويلىغان بولسىمۇ، ئىز قوغلىغان بولاتتى. ئۇ ئىز
قوغلاش تەلۋىسى. ئۇ بىچارىنى مەمەت ئۆلتۈرسۇن، سېنىڭمۇ
كۆڭلۈڭ تىنىسۇن!

— يۈرىكىمدىكى ئوت ئۆچەتتى، ئۇنىڭ قانغا بويالغان
ئۆلۈكىنى بىر كۆرسەم مۇزدەك بولۇپ قالاتتى!
— بىر نەرسە قىلمايسەن — ھە، ئوغلۇم، شۇنداقمۇ مەمەت؟

شۇ بىچارىگە بىر ئىش قىلماسەن؟

مەمەت ئاستا، بوغۇق ئاۋازدا:

— مەنمۇ ئۇنىڭغا ئىز قوغلىتىمەن، — دېدى.

— ئالدى بىلەن ئىزنى تاپتۇر، ئاندىن جايلىۋەت ئۇ كاپىرنى. سېنى شۇ كۈنلەرگە قويدى. خەدىچەمۇ شۇنىڭ كاساپىتىدىن

تۈرمىلەردە چىرىپ كېتىدىغان بولدى، — دېدى موماي.

دۈرمۈش ئەلى مەمەتنىڭ قولىقىغا پىچىرلاپ:

— ئۇنىڭ ئىزىنىمۇ؟ — دەپ سورىدى.

مەمەت كۆزى بىلەن «ھەئە» دېگەن ئىشارەتنى قىلدى.

— مانا بۇنىڭغا خۇشالمەن، بالام مەمەت، بەك خۇشال بولدۇم.

ئەلى قارىغۇنىڭ قېشىغا ھازىرلا بېرىپ ئورنىدىن تۇرغۇزىمەن —

دە، يولغا سالىمەن. ئەلى توكۇر تاغ — ئېدىر دېمەستىن يۈگۈرۈپ

كېلىدۇ. ھازىر سىلەرنىڭ ئورنۇڭلارنى ئېغىلغا جايلاپ بەرسۇن.

ئىككى كۈن شۇ يەردە ياتىسىلەر، — ھەي خوتۇن، تەلۋىلەردەك

گەپ سېتىپ تۇرۇشنىڭ ئورنىغا ئېغىلغا ئورۇن راسلاپ

بەرسەڭچۇ، مېھمانلار ئۇخلىسۇن، مەن ئەلى قارىغۇنىڭ قېشىغا

باراي، — دېدى.

— بارغىن، جەھەننەمنىڭ قەرىگە كەتكىن، — دېدى موماي.

دۈرمۈش ئەلىنىڭ خوتۇنى چاچلىرى ئاقىرىپ، چىشلىرى

چۈشۈپ كەتكەن، ئاغزى خالتىدەك پۈرۈشۈپ قالغان، بوغداي

ئۆڭلۈك، چېقىر كۆزلۈك ۋىجىككەنە بىر ئايال ئىدى. ئۇ

مەمەتنىڭ يېنىغا كەلدى، قوللىرى بىلەن بىرنېمىلەرنى ئىشارەت

قىلىپ، بەكمۇ مۇھىم بىر سىرنى ئېيتىدىغاندەك بىر قىياپەتتە:

— مەيەرگە كەل، مەمەت، يېقىن كەل، — دېدى ۋە مەمەتنىڭ

قولىقىغا ئېگىلدى، — بۇ نومۇسىزىلارغا ئىشەنمە، بۇلارغا

ئالدىنما! دۈرمۈش ئەلى تاغائىغىمۇ ئىشەنمە! بۇلارنىڭ ھەممىسى

شۇ كاپىر ئابدىنىڭ ئادەملىرى. بەلكىم ئۇلار ھازىر سىلەرنى

ئېغىلغا سولاپ قويۇپ، ژاندارمىلارغا خەۋەر قىلىپ قويۇپ. ئۇلارغا

زادىلا ئىشەنمە. دۈرمۈش ئەلى تاغائىغىمۇ ئىشەنمە. مەن

تۈگمەننىڭ ئارقىسىغا بېرىپ، ئىككى كۈن شۇ يەردە

كۆزەتچىلىك قىلاي، ژاندارمىلار كەلسىلا سىلەرگە خەۋەر

قىلىمەن، سىرتقا چىقىپلا قېچىپ كېتىسىلەر. بالام مەمەت،

ساڭا يامانلىق كېلىشىنى بۇ يېزىدا بىرلا مەن خالىمايمەن. سەن

دۆنەننىڭ تەۋەرىۋىكى. داداڭ بەكمۇ ئېسىل ئادەم ئىدى! سەن

ئۇنىڭ ماڭا قالدۇرغان تەۋەرىۋىكى، ئورنۇڭلارنى ئېغىلغا سېلىپ

بېرەي، ھازىرلا ياتامسىلەر؟

— ئۇيقۇسىزلىقتىن ئۆلەي دېدىم، ھۆرى ئانا، ئۆلەي دېدىم،

ئۈچ كۈندىن بېرى ... — دېدى مەمەت.

— ۋايتوۋا، كۆزۈم ئېقىپ كەتسۇن، ۋاي ئاللا، — دېدى ھۆرى

موماي ۋە ئۆيدىكى ئاياللارغا ۋارقىراپ، — ھەي كاپىرنىڭ

قىزلىرى، دىنىسىزنىڭ قىزلىرى! بۇ بالىلار ئۇيقۇسىزلىقتىن

ئۆلەي دەۋاتسا، بىز بىلمەي ئولتۇرۇپتىمىز، كونا قوتانغا ئورۇن —

كۆرپىلەرنى ئاچقىڭلار، ساماننىڭ ئۈستىگە سېلىپ بېرىڭلار.

— ۋاي — ۋاي، ۋاي ئانامەي! — دېدى رەجەپ چاۋۇش.

— نېمە بولدى، چاۋۇش؟ — دەپ سورىدى مەمەت.

— قارىغىنا، بوينۇم ئىششىپ كېتىپتۇ! قاراپ باققىنا،

مۈرەمنىڭ ئوتتۇرىسىغا پاتماي تۇرغىنىنى.

— ھازىر دورا ياسايمىز، — دېدى مەمەت.

— ھازىر ھۆرى ئانانىڭ ساڭا شۇنداق بىر دورا ياساپ

بېرىدۇكى، سەللىمازا ساقىيىپ كېتىسەن، — دېدى موماي.

ئورۇن — كۆرپىلەرنى تېزلىكتە ئېغىلغا ئەكىردى. ئارقىدىن

مېھمانلار ئېغىلغا كىرىشتى. ئېغىلنىڭ ئوتتۇرىسىدىكى

تۈۋرۈكتە كىچىك بىر چىراغ ئېسىقلىق، چىراغ پىل — پىل

ياناتتى. ئېغىلنىڭ يېرىمى سامان بىلەن تولغان، سامان پۇرىقى

ئادەمنىڭ دىمىقىنى ئېچىشتۇراتتى. ساماننىڭ پۇرىقى يېقىملىق،

چاڭ ئارىلاش پۇراق. ئېغىلنىڭ بىر تەرىپىگە تېزەك

دۆۋىلەنگەندى. تېزەكمۇ ئاچچىق پۇرايىتى. ئېغىلنىڭ ئورۇسىنى

ئۆمۈچۈك تورلىرى قاپلاپ كەتكەن. ئۆمۈچۈك تورلىرىغا

سىڭلارچە سامان پارچىسى يېپىشىپ، ساڭگىلاپ تۇراتتى. ئاياللار ئىشكىنى ئېتىپ چىقىشتى. كىچىككىنە پەنجىرىدىن گۈگۈم قاراڭغۇلۇقىدىن دەسلەپكى غۇۋا يورۇق چۈشۈپ تۇراتتى. تاڭ سۈزۈلۈش ئالدىدا ئىدى.

ئورۇنلار سامان ئۈستىگە سېلىنغان، جاپپار ئورۇننىڭ يېنىدا كۆزلىرىنى يۇمۇپ، توختىماستىن ئەسنەيتتى.

رەجەپ چاۋۇش ئۆزىنى ئورۇنغا ئاتتى ۋە:

— بالىلار، مەن ئوت بولۇپ كۆيۈپ كېتىۋاتمەن. ھەممىمىز ئۇخلاپ قالمايلى، بىرىمىز نۆۋەتچىلىك قىلايلى، — دېدى.

— سىلەر ئۇخلاڭلار، مەن كۆزەتتە تۇراي، — دېدى مەمەت.

مەمەت خاپىچىلىقتىن ئۆلەي دەپ قالغانىدى.

جاپپار ئورۇنغا كىرەر — كىرمەي ئۇخلاپ كەتتى. چاۋۇش ئىگىرايتتى.

مەمەت مىلتىقىنى ئېلىپ ساماننىڭ ئۈستىگە چىقىپ، بېشىنى تىزلىرىغا قويۇپ ئولتۇراتتى.

چۈشكە يېقىن ھۆرى موماي مېھمانلارغا تاماق ئەكەلدى. چاۋۇش تېخىچە ئىگىراۋاتتى. موماي ئۇنى كۆرۈپلا:

— ھەي ي... ئۇنتۇپ قاپتىمەن، — دېدى.

— ھۆرى ئانا، نېمىنى ئۇنتۇپسەن؟ — دەپ سورىدى مەمەت.

موماي رەجەپنى كۆرسىتىپ:

— بۇ ئۇكامنىڭ يارىسىغا سۈركەيدىغان دورىنى، — دېدى —

دە، دەرھال ئارقىغا قايتىپ كەتتى.

ئۇلار تاماقلارنى يەپ بولۇشىغا، ھۆرى ئانا قولىدا دورا تۇتقان ھالدا يېتىپ كەلدى.

— بۇ دورىنى دادام ياسايتتى، ئوق تەگكەنلەرنى ناھايىتى تېز ساقايتاتتى. مەنمۇ بۇنى بۇ ئۇكام ئۈچۈن ياسىدىم.

موماي ئالدىراپ رەجەپ چاۋۇشنىڭ يارىسىنى يېشىشكە باشلىدى. ئۇنىڭ قولىرى ئەپچىل ئىدى، لاتىلار يارىغا يېپىشىپ

كەتكەنلىكى ئۈچۈن يېشىش ئوڭايغا چۈشمىدى.

— ۋاي ئۇكام، ياراڭ زورۇقۇپ كېتىپتۇ، ۋاي جېنىم ئۇكام، — دېدى ھۆرى موماي.

رەجەپ چاۋۇش چىشىنى چىشلەپ ئىگىرايتتى. موماي يارىغا دورىنى سۈركەپ، ياخشىلاپ تېڭىپ قويدى.

— قوللىرىڭغا دەرد كەلمىسۇن، يەڭگە، چىرايلىق قوللىرىڭ دەرد كۆرمىسۇن، ئارام تېپىپ قالدىم، — دېدى چاۋۇش.

جاپپار مەمەتكە قاراپ:

— ئەمدى سەن ياتقىن، مەن كۆزەتتە تۇراي، — دېدى.

— مەنمۇ تۈگمەنگە باراي، — دېدى ھۆرى موماي، — ئۇلار

يەنە يۈزسىزلىك قىلىپ قويمىسۇن. ژاندارمىلارنى كۆرۈش بىلەنلا سىلەرگە خەۋەر قىلىمەن. بۇ ئۆيدە مەمەتتىمگە ھېچكىم

يامانلىق قىلالمايدۇ. چىرايلىق دۈنەننىڭ ئوغلىغا ھېچكىم چىقىلالمايدۇ... مەن تۈگمەنگە بېرىپ، ژاندارمىلارنىڭ يولىغا

قاراي...

مەمەت ئورۇنغا كىرىپ ياتتى، بىراق كۆزىگە ئۇيقۇ كەلمىدى.

شۇنچە كۈندىن بېرى ئۇيقۇسىز، ھېرىپ كەتكەنىدى. شۇنداق تۇرۇقلۇق زادىلا ئۇخلىيالمىتتى. ئانىسىنىڭ ئۆلۈمى، خەدىچەنىڭ

مەھبۇسلىقى ئۇنىڭغا بەكمۇ ئېغىر كەلگەنىدى. مەمەت شۇنچىلىك ئېغىر پالاكەتلەر ئاستىدا بىئارام بولاتتى ۋە بەزىدە

بوغۇلۇپ قېلىۋاتقان دەك ھېس قىلاتتى. قەلبىدە ئوت ياناتتى. بىر خىل خىيال چۇلغايىتى، بۇنىڭدىن قۇتۇلالمايتتى. نېمىشقىدۇر

بەزىدە ئۆزىدىن، ئادەملەردىن، يولداشلىرىدىن، ھەممە نەرسىدىن ئۈرۈكۈيتتى. لېكىن، كۆڭلىدىن كەچكەن ھەرقانداق نەرسىنى

ھېچكىمگە بىلدۈرمەيتتى.

يېرىم كېچە بولغان چاغدا جاپپار كېلىپ مەمەتنى ئويغاتتى.

— ئۇيقۇم كېلىپ كەتتى. نۆۋەتچىلىكنى ئال.

مەمەتتىمگۇ ئۇيقۇسى كەلمەي تۇراتتى. شۇڭا، دەس تۇرۇپ

مىلتىقىنى قولغا ئالدى ۋە ساماننىڭ ئۈستىگە چىقىپ ئولتۇردى. تىزلىرىنى مەيدىسىگە تىرەپ، ئۇنىڭ ئۈستىگە

بېشىنى قويدى ۋە خيالغا پاتتى.
تاك ئاتاي دېگەن چاغدا مۇگدەشكە باشلىغاندى، سامانلىقنىڭ
ئىشكى ئېچىلىش بىلەن مىلتىقنى توغرىلىدى.
— نېمە بولدى، مەمەت ئاۋاق؟ مېنى ئاتماقچىمۇ سەن؟ — دەپ
كۈلۈمسىرىدى دۇرمۇش ئەلى.
مەمەت جاۋاب بەرمىدى.

— ئەلى قارىغۇ توکۈرنى باشلاپ كەپتۇ، ئۆيدە قالدى،
يولداشلىرىڭنى ئويغىتىپ ئۆيگە كەل. ئەلى توکۈرغا ھەممىنى
دېدىم. بەكمۇ قورقۇۋاتىدۇ. قورقۇپ كەتتى، قورققىنىدىن ئۆلەي
دەيدۇ. ساراڭ خوتۇنۇمنىڭ توکۈرغا قىلمىغىنى قالمىدى.
ئۈستىگە ئېتىلىپ بېرىپ يۈزىگە تۈكۈردى. «سېنى مەمەت ئاۋاق
ئۆلتۈرمىسە مەن ئۆلتۈرمەن» دېدى. توکۈرنىڭ قورقۇپ ھېچ
ھالى قالمىدى. «مېنى ئۆلتۈرۈش ئۈچۈن ئەكەلدىڭمۇ؟» دەيدۇ،
دەر — دەر تىترەيدۇ. قورقۇپ ئۆلەيلا دەپ قالدى.

ئەلى توکۈرنىڭ كەلگەنلىكىنى ئاڭلاپ مەمەتنىڭ چىرايىدا
بىر خىل خۇشاللىق پەيدا بولدى. جاپپارمۇ ئويغانغاندى.
چاۋۇشنى ئويغىتايلى دېيىشىمۇ، بىراق خاپا قىلىپ قويۇشتىن
قورقۇپ ئاخىر ئويغاتتى.

— تۈر ئورنۇڭدىن، رەجەپ چاۋۇش! ئىزچى ئەلى توکۈر
كەپتۇ، ئۇنىڭ بىلەن سۆزلىشىشىمىز كېرەك، — دېدى جاپپار.

رەجەپ چاۋۇش بويىنى مىدىرلىتالماستىن:
— ئەلى توکۈرمۇ؟ ھېلىقى ئەلى توکۈر؟ — دېدى ھەيرانلىق
ئىچىدە.

— ئىزچى ئەلى توکۈر... — دەپ سوزۇپ ۋارقىرىدى
جاپپار.

— ۋاي ئانىسى! دېمەك كەپتۇ — دە؟
— ۋاي، ۋاي، بوينۇم ئۈزۈلۈپ كېتىۋاتىدۇ، — دېدى چاۋۇش.
— نېمە بولدى رەجەپ چاۋۇش، ئۇنداق قىلمىساڭچۇ؟!... —
دېدى جاپپار.

— تۇرۇڭلار، ئۇنىڭ يېنىغا بارايلى، — دېدى مەمەت.
رەجەپ چاۋۇش «توختاپ تۇرۇڭلار» دېدى — دە، كىيىملىرىنى
تۈزەشتۈرۈشكە باشلىدى. كۈمۈش بىلەن بېزەلگەن قوراللىرىنى
جاي — جايىدا رەتلەپ چىقتى. بۇرۇتلىرىنى خېلىغىچە بۇراپ
تۈردى. كۈمۈش تارغىقىنى چىقىرىپ چېچىنى تارىدى.
ئايانلىرىغا قاراشقا كۆڭلى بارمىدى. چۈنكى، چورۇقنىڭ چەمى
پۈتۈنلەي يىرتىلىپ بولغاندى. فەسنىڭ توپىسىنى قاقتى.

جاپپار چىداپ تۇرالماستىن:
— قېنى چاۋۇش، ئايان كىيىملىرىمىز سەل كونراپ قاپتۇ،
قانداق قىلىمىز؟ — دېدى.

— قانداق قىلاتتۇق؟! — دېدى چاۋۇش.
ئۇلار ئۆيگە كىرىپ كەلگەندە ئوچاق بېشىدا ئولتۇرغان ئەلى
توكۈر ئورنىدىن تۇرماقچى بولدى، ئورنىدىن سەل كۆتۈرۈلۈپ،
يەنە ئولتۇرۇپ قالدى. ئۇنىڭ يۈزى تامدەك تاتىرىپ كەتكەندى.
— ئەلى ئاداشنى باشلاپ كەلدىم، — دېدى ئەلى قارىغۇ.

— رەھمەت، — دېدى مەمەت.
رەجەپ چاۋۇش چىشلىرىنى غۇچۇرلىتىپ ئەلى توکۈرنىڭ
كۆزىنىڭ ئىچىگە قارىدى ۋە:

— ھېلىقى ئىزچى دۆيۈز سەنمىدىڭ؟ ھەي كاپىر، خۇدادىن
قورقمىدىڭمۇ؟ ئەلدىن ھايا قىلمىدىڭمۇ؟ — دەپ ۋارقىرىدى.

ئەلى توکۈر بېشىنى تۆۋەن سالغان ھالدا ئوچاقنىڭ كۈلىگە
كۆزلىرىنى تىكىپ قىمىر قىلمايتتى.

— چاۋۇشۇم، گەپ قىلما! ئەلى ئاغا بىلەن ئۆزۈم
سۆزلىشى، — دېدى مەمەت.

چاۋۇش غەزەپ بىلەن:
— قېنى، سۆزلەش! سۆزلىشىپ باق بۇ دۆيۈز، نومۇسىز،
ۋىجدانسىز بىلەن! — دېدى.

مەمەت ئەلى توکۈرنىڭ يېنىغا كەلدى، تىزىغا تىزىنى تىرەپ
ئولتۇردى ۋە:

— ئەلى ئاغا! ساڭا ھاجىتىم چۈشۈپ قالدى. مەن بىلەن بىر دەملىككە سىرتقا چىقامسەن؟ — دېدى.

ئەلى توكۇر ئولتۇرغان يېرىدە قېتىپلا قالدى ۋە:

— مەنىم، مۇنداق بولۇش زادىلا ئەقلىمگە كەلمىگەندى.
مېنى كەچۈر! بالچاقام بار، رەھىم قىل، — دەپ يالۋۇردى.
— قورقما! سىرتقا چىقىپ مەخپىي بىر نەرسە دەيمەن، —
دېدى مەمەت.

— رەھىم قىل! مېنى ئۆلتۈرمە. مەن ساڭا يامانلىق قىلغان بولسام، سەن ماڭا قىلمىغىن، قېرىندىشىم، — دەپ نالە قىلدى ئەلى توكۇر.

— ئورنۇڭدىن تۇر، ئاۋۇ بۇلۇڭغا بېرىپ ساڭا بىر نەرسە دەيمەن.

ئەلى توكۇرنىڭ يۈزىدە بىر تامچە قان قالمىغانىدى. توختىماي تىترەيتتى.

— رەھىم قىل، نېمەڭ كېتىدۇ، بالىلىرىمنى يېتىم قىلما!
تاپانلىرىڭنى سۆيەي، قېرىندىشىم. مەن قىلغاننى سەن قىلما!
رەجەپ چاۋۇش خاپا بولۇپ:

— ھە... توكۇر دۆيۈز، سېنىڭ قىلغانلىرىڭ چىكىدىن ئاشتى. قېنى تۇر ئورنۇڭدىن، — دېدى ۋە يېنىدا ئېسىقلىق تۇرغان خەنجىرىنى چىقاردى.

— چاۋۇشۇم، بۇ ئادەمگە چېقىلما! — دېدى مەمەت.

— چېقىلمايلى، بولدى چېقىلمايلى، قېرىنداش. بىزگە نېمە ئىدى! مەيلى شۇ ئەلى توكۇرنى بېشىڭغا تاجى قىلىپ قىسسىۋال! — دېدى چاۋۇش.

چاۋۇش خەنجىرىنى خالىمىغان ھالدا قىنىغا سېلىپ قويدى.
— قورقمىغىن، ئەلى ئاغا، ھېچ نەرسە قىلمايمەن. ئەگەر سېنى ئۆلتۈرۈش نىيىتىم بولسا، ئولتۇرغان يېرىڭدىلا ئېتىۋېتەتتىم. قۇلقىڭغا بىر نەرسە دەيمەن، — دېدى مەمەت.

— بالچاقامنىڭ ئۇۋالىغا قالما! — دەپ ئورنىدىن تۇردى

ئەلى توكۇر.

ئەلى توكۇر ئايىغىنى سۆرىگەن پېتى تامنىڭ قاراڭغۇ بۇلۇڭىغا باردى. ئۇنىڭ ئارقىسىدىن مەمەت بۇلۇڭىغا باردى ۋە:

— ماڭا قارا، ئەلى توكۇر، — دېدى، — بېشىمغا شۇنچە پالاكەتنى كەلتۈردۈڭ. شۇنداقلا باتۇرلۇقىمۇ قىلىدىڭ، ئۇلارنىڭ ھەممىسى ئۆتۈپ كەتتى. ئەمدىكى ئىشقا كېلەيلى، سەن بىر ئىز قوغلايسەن.

— خۇدا ھەققى، سېنىڭ ئىشىڭدىن كېيىن مەن ئىز قوغلىماسلىققا قەسەم ئىچكەنمەن، مېنى ئۆلتۈرۈۋەتسەڭ مەيلى، قەسەم ئىچتىم، ئىز قوغلىمايمەن، قولۇمنى ھەرگىزمۇ قانغا بويمايمەن، — دېدى ئەلى توكۇر.

— ئىز قوغلىمىساڭ، ئۇنداقتا سېنى ئۆلتۈرىمەن، — دېدى مەمەت.

ئەلى توكۇر بېشىنى ئېگىپ:

— ماڭا بۇنى زورلىما! خۇدا ھەققى، زورلىما! — دېدى.

— ئىز قوغلايسەن! يالۋۇرۇشنىڭ ھاجىتى يوق — دېدى مەمەت.

— بۇ كىمنىڭ ئىزى؟ — دەپ ئاستا سورىدى ئەلى توكۇر.

— ئابدى ئاغىنىڭ ئىزى، ئۇنى تېپىشنىڭ كېرەك. يىلاننىڭ تۆشۈكىدە، قۇشنىڭ قانىتى ئاستىدا بولسىمۇ تاپسىەن، ئۇنى تاپمىساڭ ئۇ چاغدا كۆرگۈلۈكۈڭنى كۆرسەن...

— ۋاي قېرىندىشىم... مەندىن تەلەپ قىلىدىغىنىڭ شۇمىدى؟ ئابدىنى تاپتۇرماقچىمىدىڭ؟ جەھەننەمدە بولسىمۇ تېپىپ چىقىمەن. ھازىر يا شەھەردە، ياكى ئاۋشار يېزىسىدا، ياكى سارىباغچىدا. ئۈچ يەرنىڭ بىرىدە، مەن بىلەن بىللە چوقۇر ئوۋاغا بېرىڭلار. ئۆز قولۇم بىلەن يوشۇرۇپ قويغاندەك تېپىپ بېرىمەن. ئۇ كاپىرنى تېپىپ سىلەرگە تاپشۇراي. يالغان گۇۋاھلىق بەرمىدىڭ دەپ ئۆيۈمنى ۋەيران قىلىۋەتتى. بالچاقام بىلەن ئاچ قالدۇق. چاغشاك يېزىسىدا، يات خەلقلەرنىڭ ئىچىدە

غېرىب - مۇساپىر بولۇپ قالدۇق، قېرىندىشىم. ئۇ كاپىرنى توغرىۋەتكىن. ئۇنى تېپىش ئۈچۈن قولۇمدىن كەلگىنىنى قىلاي، قاراقچىلىق قىلساممۇ مەيلى. قاراقچى بولۇپ سەن بىلەن تاغلارنى كېزىمەن.

— بولدى، ئەمدى بېرىپ ئوچاق بېشىدا ئولتۇرايلى، ئاخىرنى كېيىن مەسلىھەتلىشەرمىز. ھېچكىمگە دېمە! دۈرمۈش ئەلى تاغام بۇ ئىشنى بىلىپ قالدى. بىراق، ئۇ ھېچكىمگە ئېيتمايدۇ.

— مېنى دېسە دۇنيا بىلسۇن، پەرۋايىم پەلەك. شۇ ئىپلاسنىڭ دېھقانلارغا، ساڭا، خەدىچەگە، ئاخىر بېرىپ ماڭا قىلغانلىرى يۈرىكىمگە داغ بولۇپ ئورنىشىپ قالدى. دۇنيا ئاڭلاپ قويسۇن. ھېچ بولمىسا بىر مىللىتىنى كۆتۈرۈپ قېشىڭغا كېتىمەن، خۇدا ھەققى، جان دەپ كېتىمەن...

مەمەت ئوچاق بېشىغا كېلىپ ئولتۇردى. ئەلى توكۇرنىڭ چىرايىدىن كۈلكە چىقىپ تۇراتتى.

— چىرايىڭدىن كۈلكە چىقىپ تۇرىدۇغۇ توكۇر، يېڭى بىر ئىز چىقىپ قالدۇمۇ نېمە؟ — دېدى دۈرمۈش ئەلى.

— ياق، قېرىندىشىم مەمەتنىڭ كۆڭلىنى ئېلىۋالدىغان بولدۇم، شۇڭلاشقا خۇشالمەن، — دېدى توكۇر.

رەجەپ چاۋۇش، جاپپار، ئەلى توكۇر، مەمەت تۆتەيلەن ئېغىلغا قايتىشتى.

ئۇلار ئېغىلدىن چىقىپ يولغا چۈشكەندە تېخى كۈن چىقىمىغانىدى.

— ئامان بول، ھۆرى ئانا، دۈرمۈش ئەلى تاغا، ھەممىڭلار سالامەت قېلىڭلار، — دەپ مېڭىپ كەتتى مەمەت.

يېزىدىكىلەر بىر - بىرلەپ ئويغىنىشماقتا، بىرنەچچە مورىدىن ئىس چىقىشقا باشلىغانىدى.

ھۆرى ئانا ئاچچىق بىلەن شۇنداق دېدى:

— مەمەت، ھەي مەمەت! ئۇ كاپىر توكۇرنى قىيما - چىيما

قىلىۋەتمەسەڭ، ئۇ ئىمانسىزنى ئاياپ قويساڭ ساڭا بەرگەنلىرىمگە رازى بولمايمەن. دۆنە گۆرىدە ئۆرە ئولتۇرىدۇ. ئاڭلىدىڭمۇ، مېنىڭ دېگەنلىرىمنى؟! ...

— ئاقىيول، بالام، بۇ ساراڭنىڭ گەپلىرىگە قۇلاق سالما! — دېدى

دۈرمۈش ئەلى توكۇرغا قاراپ، — ئەلى، سەنمۇ خاپا بولما، ئاياللار قېرىغاندا ئالجىپ قالىدۇ. — دېدى.

يېزىنىڭ سىرتىغا چىققاندا:

— ئۇ كاپىرنىڭ ئۆلۈكىنى كۆزۈم بىلەن كۆرىدىغان بولدۇم - دە! — دېدى ئەلى توكۇر. ئۇ كالىپۇكلىرىنى يالىدى.

كۆڭلىدىكىدەك بىر ئىش بولسا دائىم كالىپۇكلىرىنى يالاپ تۇرىدىغان ئادىتى بار ئىدى.

— گېپىمنى ئاڭلا، قېرىندىشىم. ساڭا كۆپ يامانلىق قىلدىم، ئەمدى ساڭا ياخشىلىق قىلماقچىمەن. بۇ كاپىرنى يوقاتقاندىن كېيىنمۇ ساڭا ياردەم قىلىشنى خالايمەن. سەن مېھرىبان، ياخشى بىر بالىسەن. سېنىڭ ئورنۇڭدا باشقا بىرى بولغان بولسا، مېنى ئاللىقاچان ئۆلتۈرۈۋېتەتتى. سەن بۇ ئىشتا گۇناھىم يوقلۇقىنى چۈشەندىڭ. مەن بىلىپ تۇرۇپ خەدىچە ئۈستىدە يالغاندىن گۇۋاھلىق بەرگەن بولسام، چوڭ گۇناھقا پاتاتتىم.

رەجەپ چاۋۇش خېلىدىن بېرى سۆزگە ئارىلاشمايتتى.

— دېمەك، سەن قالتىس ئىز قوغلايدىكەن سەن - دە؟ — دېدى چاۋۇش.

— شۇنداق ئىدى، بىراق قەسەم ئىچتىم، ئادەم بالىسىنىڭ ئىزىنى قوغلىماسلىققا قەسەم قىلدىم، — دېدى توكۇر.

— ھايۋانلارنىڭ ئىزىنى قوغلاپ نېمە قىلاتتىڭ؟ — دېدى چاۋۇش.

— ئاغا، مەن ئوۋغا چىققانلار بىلەن بىللە كېيىك - مېيىكلەرنىڭ ئىزىنى قوغلايمەن. ئۈنمۇ قىلمىسام ئۆلۈپ

قالمەن. ئىز قوغلىمىسام ئۆلمەن، — دېدى توكۇر.

— شۇنداقمۇ! ... — جاپپار ھەيران بولدى.

— ۋاي ئانام، ۋاي جان! — دەپ يەنە بىر قېتىم توۋلىدى

چاۋۇش.

ئۇلار قىيالىقنىڭ تۈزلەڭلىكىگە كەلگۈچە لام — جىم

دېيىشىمىدى.

يوللارغا قىررۇ چۈشكەندى. بۇ يەرنىڭ توپىلىرى قىزىل

ئىدى. بىر خىل پۇراق، چۇقۇر ئوۋاننىڭ پۇرىقىدەك پۇراق

كېلەتتى.

— ۋايىيەي، ۋاي جان، ۋاي ئانامەي، تىزلىرىم پۈكۈلۈپ كەتتى،

بېشىم بەك قاتتىق ئاغرىۋاتىدۇ، — دېدى رەجەپ چاۋۇش.

— ئۇنداق دېمە، چاۋۇش، ساڭا نېمە بولدى؟ — دەپ سورىدى

جاپپار.

— ۋايىيەي، ۋاي جان! — دەپ ئىگراشقا باشلىدى چاۋۇش.

— يارىسى ئىششىپ كېتىپتۇ، بولماپتۇ، ماڭساق تېخىمۇ

ئەدەپ كېتىدۇ. بىز يېزىغا كىرەيلى. يېقىن ئارىدا ئۈمەت

سېرىقنىڭ ئۆيى بار، خالساڭلار شۇ يەرگە كىرەيلى، ئۇ ئوبدان

ئادەم، — دېدى ئەلى توكۇر.

— ياق، بىر يارىنى دەپ خەقنىڭ ئۆيىگە كىرىپ ئولتۇرمايمەن.

ئۇ كاپىرنىڭ ئارقىسىغا كىرگىنىم كىرگەن، — دېدى چاۋۇش ۋە

ئاچچىقى كەلدى. مەمەت بىلەن جاپپارغا قاراپ، — بۇ يەرگە

كېلىڭلار، بۇ ئىز قوغلاش ئىشىدا مەن باشلىق بولىمەن. نېمە

دېسەم بۇيرۇقۇمدىن چىقمايسىلەر. قوشۇلامسىلەر؟ — دېدى.

— قوشۇلدۇق! — دېدى مەمەت.

— بوپتۇ، قوشۇلدۇم. قېنى، نېمە قىلارسەنكىم،

كۆرەيلى، — دېدى جاپپار.

— كىمكى بۇيرۇقۇمغا بويسۇنمىسا ئېتىپ تاشلايمەن.

— خوپ. نېمە قىلماقچىسەن؟ ھېچكىم بۇيرۇقۇڭدىن

چىقمايدۇ. قىلماقچى بولغىنىڭنى دە! — دېدى جاپپار.

— سەن ئارىلاشما! — دېدى چاۋۇش ۋە ئەلى توكۇرغا

قاراپ، — ئەلى توكۇر، سەن ياخشى ئىزچى، شۇ ئابدى كاپىرنىڭ

تۇرغان يېرىنى تېپىشقا ۋەدە قىلدىڭ، شۇنداقمۇ؟ — دېدى.

— ۋەدە قىلدىم، ۋەدە قىلمىغان ھالەتتىمۇ ئۇنى ئولتۇرۇشنى

خالايمەن. گۆشىنى خام يېسەممۇ دەردىم چىقمايدۇ!

— قېنى ئالدىمغا كەل، دەپ باققىنا، سەنچە ئابدى ھازىر

نەدىدۇ؟ — دېدى چاۋۇش.

— ھازىر تۇرغان يېرىنى بىلمەيمەن. يا شەھەردە، ياكى

ئاۋشار يېزىسىدا. بەلكى يۈرەگىر يېزىسىغا كەتكەندۇ. سىلەرنىڭ

ئىزدەپ يۈرگىنىڭلارنى ئاڭلىغان بولسا، چوقۇم يۈرەگىر

يېزىسىغا كېتىدۇ. يۈرەگىرگە قاراقچىلار بارالمايدۇ. چۈنكى،

تۈزلەڭلىكتە يوشۇرۇنغۇدەك يەر يوق.

— يۈرەگىرگە كەتكەن بولسا قانداق قىلىمىز؟ — دەپ

سورىدى چاۋۇش.

— مەن ئۇنى كۆزىتىپ تۇرىمەن. قاچانكى يۈرەگىردىن

ئايرىلسا شۇ زامان سىلەرگە خەۋەر بېرىمەن. مەن ئۇنىڭ يېشىنى

قويۇپ بەرمەيمەن، — دېدى ئەلى توكۇر.

— ھازىرچۇ؟ — دەپ سورىدى چاۋۇش.

— ھازىر سىلەر ئۈمەت سېرىقنىڭ ئۆيىدە تۇرۇپ

تۇرىسىلەر، مەن چۇقۇر ئوۋاغا چۈشۈپ ئۇنىڭ تۇرغان يېرىنى

بىلىپ كېلىمەن ۋە سىلەرگە دەيمەن. قېنى، ئۈمەت سېرىقنىڭ

ئۆيىگە بارايلى، ئۇ ماڭا شىرەم تۇغقان كېلىدۇ. ئۇمۇ ھېلىقى

كاپىرنى يامان كۆرىدۇ.

نامازدىگەرگە يېقىن ئۈمەت سېرىقنىڭ ئورمانلىق ئىچىدىكى

بىر دۆڭلۈكتە يالغۇز چوقچىيىپ تۇرغان ئۆيىگە يېتىپ

كېلىشتى.

— بۇ مەمەت ئاۋاق بولىدۇ، — دەپ تونۇشتۇردى ئەلى توكۇر

ئۈمەت سېرىققا.

— بۇرادەر، — دېدى ئۈمەت سېرىق، — تاغقا چىقىپ

كەتكەنلىكىنى ئاڭلاپ بەك خۇشال بولغانىدىم. بىر كۆرۈشنى ئارزۇ قىلىپ يۈرەتتىم.

ئەلى توكۇر ئۇلارنى ھويلىغا ئەكىرىپ قويۇپلا ئارقىسىغا ياندى - دە، يولغا چۈشتى.

ئۈمەت سېرىق ئۇنىڭ كەينىدىن ۋارقىرىدى:

— بۇرادەر ئەلى، بىر چىنە قەھۋە ئىچىپ ماڭساڭچۇ!

ئەلى توكۇر ئارقىسىغا قارىماستىن، ئۆز - ئۆزىگە سۆزلەۋاتقانداك جاۋاب بەردى:

— قېرىندىشىم ئۈمەت، ئىشىم بار، بەكمۇ ئالدىراش ئىشىم بار.

ئەلى توكۇر ئاقساق پۈتۈنى سۆرەپ، يىقىلىپ - قويۇپ، خۇددى يۈگۈرگەندەك ئىتتىك ماڭاتتى.

كېچىدە سالقىن شامال چىقىۋاتاتتى. سۇس ئاي يورۇقى دەرەخلەرنىڭ ئارىسىدىن چۈشۈپ تۇراتتى.

«قۇش قانىتى ئاستىغا يوشۇرۇنغان بولسىمۇ تاپمەن!» دەيتتى ئەلى ئۆز - ئۆزىگە.

ئۇنىڭ كۆز ئالدىغا ئۆيىنىڭ يىقىلىشى كەلدى. نەچچە يىل تىرىشىپ - تىرىشىپ سالغان بىر ئوبدانلا ئۆيىنى ئابدى ئاغىنىڭ ئادەملىرى بىر سائەتنىڭ ئىچىدىلا بۇزۇۋەتكەن، خارابىلىككە ئايلاندۇرغانىدى. بۇلارنى ئويلاپ چىشىلىرىنى غۇچۇراتتى، تېخىمۇ ئىتتىكرەك مېڭىشقا باشلىدى.

ئەلى شەھەرگە يېتىپ بارغىنىدا ئەمدىلا تاڭ يورۇغانىدى. بازارغا كىردى. كوچا سۈپۈرگۈچى مۇرات مۇھاجىر چاڭ - توزان ئىچىدە كوچىنى سۈپۈرۈۋاتاتتى. مۇرات توڭلاپ كەتكەندەك قىلاتتى. ئۇنىڭغا سالام قىلىپ، يەنە شۇ تېزلىكتە قەھۋەچى تەۋپىقىنىڭ قەھۋەخانىسىغا قاراپ ماڭدى. دۇكان ئەمدىلا ئېچىلغانىدى. چاي بۇيرۇدى. ھورى چىقىپ تۇرغان ئىسسىق چاي ئەكەلدى. ئەلى ھاياجاندىن ئىچ - ئىچىگە سىغماستىن باشقا دۇكانلار ئېچىلغۇچە مۇشۇ يەردە كۈتۈپ ئولتۇردى.

كۈن نۇرى شەھەرنىڭ ئاق تاش ياتقۇزۇلغان پىيادىلەر يولىغا دەسلەپكى نۇرلىرىنى تۆكۈشكە باشلىغانىدى. ئەلى توكۇر مۇستافا تاغىنىڭ دۈكىنىڭ بارىدى. مۇستافا تاغا ماراشلىق بولۇپ، خۇشخوي، ئاق ساقاللىق ئادەم ئىدى. ئۇ دۈكىنى تېخى ئاچمىغانىدى. شۇڭا، ئەلى توكۇر دۇكاننىڭ ئىشىكىگە يۆلىنىپ، ساقلىدى. ئۇنىڭ ئالدىدىن تومشۇقىنى يەرگە سۈركەپ بىر غالجىر ئىت ئۆتۈپ كەتتى. ھاجى قارىغۇنىڭ تۆمۈرچىلىك دۈكىنى ئۇدۇلدا ئىدى. بىر ئازدىن كېيىن ھاجى قارىغۇ كېلىپ دۈكىنى ئاچتى. ناخشا ئېيتىپ تاقا سوقۇشقا باشلىدى. ئۇدۇلدىكى تامنىڭ تۈۋىگە دۆۋىلەپ قويۇلغان قىغدىن ھور چىقىپ تۇراتتى. كۈن قىزدۇرۇش بىلەن ھورمۇ تۈگىدى. شۇ چاغدا يۇقىرىدىن چۈشۈپ كېلىۋاتقان مۇستافا ئەپەندى كۆرۈندى. مۇستافا ئەپەندى دۈكىنى ئالدىدا قاق سەھەردە ئەلى توكۇرنى كۆرۈش بىلەن كۈلۈپ كەتتى:

— نېمە بولدى، ئەلى؟ نېمە ئىش؟ ئوغرىنىڭ ئىزىنى بىزنىڭ دۇكاننىڭ ئىچىدە كۆردۈڭمۇ؟ — دېدى.

ئەلى توكۇر كېرىلىپ ئورنىدىن تۇردى:

— شۇنداق بولۇپ قالدى!

مۇستافا ئەپەندى دۈكىنى ئېچىپ ئىچكىرىگە كىرگەندىن كېيىن:

— كىرگىن، ئەلى بۇرادەر، نەلەردە يۈرسەن؟ زادى كۆرۈنمەيلا كەتتىڭمۇ؟ — دېدى.

— سورمايلا قوي، پالاكەت ئۈستىگە پالاكەت كەلدى، — دېدى ئەلى.

— ئاڭلىدىم، — دېدى مۇستافا ئەپەندى.

— ئاڭلىغىنىڭدەك ئىش، — دېدى ئەلى توكۇر.

— ئابدى بۇنى ياخشى قىلماپتۇ، — دېدى مۇستافا ئەپەندى، — بەش ۋاخ ناماز ئوقۇپ، سادىغات بېرىپ تۇرۇپ، ياخشى ئىش قىلماپتۇ. ساڭا قىلغانلىرى ئادەمگە ياراشمايدۇ.

— ئاڭلىسام، ئابدۇ ئاغا مۇشۇ يەردە ئىكەن، — دەپ مۇستافا ئەپەندىدىن گەپ ئېلىشقا باشلىدى، — نېمە قىلىپ يۈرىدىغاندۇ؟ ئۇ بۇ يەردە بولسا، مەن شەھەردە يۈرەلمەيمەن. ئۇ بېشىمغا بالا ياغدۇرىدۇ، — دېدى.

— قورقما، ئەلى، — دېدى مۇستافا ئەپەندى، — ئۇ ئۆز جېنىنىڭ قايغۇسىدا. ھېلىقى بالا بارغۇ، قاراقچى بولۇپ كېتىپتۇ. كارامەت بىر بالا ئىكەن. ئابدۇ شەھەردىمۇ تۇرالمىدىغان بولدى. تۈنۈگۈن كەلدى. مەندىن تاماكا، سەرەڭگە ئېلىپ خۇرجۇنغا سالدى. ئېتىغا تۆت تاقا قاققۇزدى. ئاقتۇزلۇ يېزىسىغا كەتتى. شۇ يېزىدىن يەر ئېلىپ ئولتۇرالمىش. دىنىسىزنىڭ ئەدىپىنى ئىمانسىز بېرىدۇ. سەن خاتىرجەم بول. ئۇ ساڭا قىلغانىدى، ئەمدى قارىغىنا، مۇشتۇمدەك بالىدىن قورقۇپ بۇلۇڭ — پۇچقاقلاردا قېچىپ يۈرىدۇ.

— ئاقتۇزلۇ يېزىسىدا كىمنىڭ ئۆيىدە بولۇشى مۇمكىن؟ — دەپ چاندۇرماستىن سورىدى ئەلى توكۇر.

— كىمنىڭ ئۆيىدە بولاتتى، يېزا باشلىقى ھۈسەيىننىڭ ئۆيىدە. ئۇ ئابدۇغا تۇغقان كېلىدۇ، — دېدى مۇستافا ئەپەندى.

ئەلى توكۇر ئابدۇنىڭ زادى ئاقتۇزلۇ يېزىسىدا بار — يوقلۇقىنى ياخشىراق بىلىۋېلىش ئۈچۈن:

— ئۇ ئاقتۇزلۇ يېزىسىنى ياخشى كۆرمەيتتى. چوقۇر ئوۋاغا چۈشۈپ، سارباغچە يېزىسىدىكى تاغىسىنىڭ ئۆيىدە تۇراتتى، — دېدى.

— نېمە دەۋاتىسەن، ھەي ئەلى؟ — دەپ چېقىشتى مۇستافا ئەپەندى، — ئۇ بىچارىنىڭ چىرايى ساپسىرىق كەھرىۋادەك بولۇپ، يۈزىدە قان دىدارى قالماپتۇ. تاغىسىنىڭ ئوغلىغا، شۇنداق مۇمىن ئادەمگە ئۆز جېنىنى تاپشۇرمايتتى ئۇ؟! ئاجايىپ قۇۋۋەت نەرسە، ئۇ ئابدۇ! ئاڭلىساق، بىرنەچچە كۈن بۇرۇن ئۇ قاراقچى بالا ئابدۇنىڭ ئۆيىگە باستۇرۇپ كىرىپ بالىلىرىنى ئۆلتۈرمەكچى بولۇپتۇ، كېيىن رەھىمى كېلىپ ئۆلتۈرمەپتۇ. بىر ژاندارما ئەترىتى

قاراقچى بالىنى تۇتۇشقا ماڭدى، ئېتى نېمە ئىدى؟ مەمەت ئاۋاق دەمدۇ نېمە؟ ئابدۇ بۇنى ئاڭلىسا ئاقتۇزلۇ يېزىسىدىن چىقالامدۇ؟ يېزا باشلىقى ھۈسەيىن باتۇر ئادەم، ئۆلىسىمۇ ئۆيىدىكى مېھماننى تۇتۇپ بەرمەيدۇ. ئابدۇ ئاجايىپ قۇۋۋەت نەرسە، سارباغچە يېزىسىغا كېتەتتىمۇ؟ ھازىر بارساڭ ئۇنى خۇددى ئۆز قولۇڭ بىلەن قويۇپ قويغاندەك ھۈسەيىننىڭ ئوچىقىنىڭ بېشىدىن تاپسەن.

— كىشىگە قىلسا، ئۆزىگە ياندى، — دېدى ئەلى توكۇر، — ئۇ ماڭا قىلغانىدى، ئاللا ئۇنىڭغا... خۇدايىم بۇيرۇسا كىشىلەرنىڭ ئىشىكىدە خار — زار بولار، بۇنىڭدىنمۇ بەتتەر جاپا تارتار.

— سەن خاتىرجەم بول، غەم قىلما، كىشىگە قىلسا، ئۆزىگە ياندى، — دېدى مۇستافا ئەپەندى.

ئەلى توكۇر گەرچە ئابدۇ ئاغىنىنىڭ تۇرغان يېرىنى ئۇجۇر — بۇجۇرغىچە بىلىۋالغان بولسىمۇ، يەنىلا كۆڭلى تىنچىمىدى، شۇ ئاۋاقنى بىكارغا بۇ يەرگە ئەكېلىپ قويۇپ، چوقۇر ئوۋانىڭ تۈزلەڭلىكىدە بالاغا تىقىپ قويماي دەپ ئويلىدى.

ئەلى توكۇر مۇستافا ئەپەندىدىن بىر ئاز ھالۋا، ئۇدۇلدىكى ناۋايدىن بىر نان ئېلىپ ئاقتۇزلۇ يېزىسىغا قاراپ يولغا چىقتى. شەھەردىن چىقىپ بىر سائەت ماڭغاندىن كېيىن ئاقچەساز پاتقاقلىقى باشلىنىدۇ. چاتقالار ئورمانى ئەسلىتىدۇ. سۈپسۈزۈك ساۋرۇن سۈيى چاتقالار ئارىسىدىن بۇلغىنىپ چىقىدۇ ۋە ئاقچەسازنىڭ پاتقاقلىرىغا ئارىلىشىپ كېتىدۇ. ئاقتۇزلۇ يېزىسى ئاقچەسازنىڭ چېتىگە جايلاشقان. بۇ يەردە بەزىگەك بولمىغان ئادەم يوق دېيەرلىك.

يالغۇزدۇت قومۇشلۇقىغا كەلگەندە ئەلى توكۇر يولىدىن ئادىشىپ قالدى. ئۇ يەردىن، بۇ يەردىن ئىز تاپماقچى بولدى. بىر چېلبۇرنىڭ ئىزىنى قوغلاپ ماڭدى، ئىز پاتقاقلىققا كىرىپ كەتتى. بۇ ئىزنى تاپقىنى ئۈچۈن بىر تەرەپتىن خۇشال بولسا، يەنە بىر تەرەپتىن خاپا بولاتتى. كۆڭلىدە: «بۇ چېلبۇر ساراڭ»

بولۇپ قالغان ئوخشايدۇ» دەيتتى. لېكىن، ئىزنى يوقاتمايتتى. چىلبۇرىنى تىللىغان پېتى ئىزغا ئەگىشىپ مېڭىۋەردى. ئاخىر بۇ ئىز ئۇنى قۇرۇقلۇققا ئاچتتى. «بۇ دۆيۈز بۇرىدە بىر خىسلەت بار، ئادەتتىنمۇ ھەممە چىلبۇرە ئەقىللىك كېلىدۇ» دەپ ئويلىدى ئەلى توكۇر.

گەپنىڭ قىسقىسى، ئەلى توكۇر ئىككىنچى كۈنى چاشكا ۋاقتىدا ئاقتۇز لۇ يېزىسىغا يېتىپ باردى. بۇ يېزىدا يىگىرمە بەش - ئوتتۇز ئۆيلۈك ئادەم بار ئىدى. ئۆيلەرنىڭ ئۈستى ئوت - چۆپ، قومۇش بىلەن يېپىلغان. ئادەتتە سازلىققا يېقىن يېزىلاردىكى ئۆيلەرنىڭ ئۆگزىسى يېڭى بولىدۇ، چۈنكى سازلىقتىن يېڭى ئوت - چۆپ ۋە قومۇشلارنى ئورۇپ كېلىپ يېپىپ تۇرىدۇ. سازلىققا يىراق يېزا ئۆيلىرىنىڭ ئۆگزىسىگە يېپىلغان ئوت - چۆپلەر بولسا كۈنگە قاقلىنىپ كۈل رەڭ بولۇپ قالىدۇ.

ئەلى توكۇر ئاقتۇز لۇ يېزىسىغا كەلگەندە ئەتراپ جىمجىت ئىدى. پاشا - چىۋىنلەرمۇ ئۇچمايتتى. پەقەتلا قاشالىرى قىڭغىيىپ كەتكەن كىچىككىنە بىر ئۆينىڭ ئىشىكىدىن بىر ئايال بېشىنى چىقىرىپ قويۇپ كىرىپ كەتتى. — يەڭگە، — دەپ چاقىردى ئايالنىڭ ئارقىسىدىن، — يەڭگە، ھۈسەيىن ئاغىنىڭ ئۆيى قەيەردە؟

ئايال ئىشىككە قايتا چىقتى، يېزىنىڭ ئوتتۇرىسىدىكى يېرىمى ئوت - چۆپ، يېرىمى قەلەي بىلەن يېپىلغان ئۇزۇن بىر ئۆينى كۆرسەتتى. ئەلى توكۇر پۇتىنى سۆرەپ، دېمى كېسىلگۈدەك ھاياجان ئىچىدە شۇ ئۆيگە قاراپ ماڭدى. ئۆينىڭ چوڭ ئىشىكى ئوچۇق ئىدى. ئىشىك ئالدىدا بىردەم توختىدى، ئىچكىرىسىدىن ئۇزۇنتۇرا بىر ئادەم چىقتى ۋە:

— نېمە ئىشىڭ بار، بۇرادەر؟ — دەپ سورىدى.

— مەن ئابدى ئاغىنىڭ يېزىلىقى بولمەن، ئۇنىڭغا بىر خەۋەر ئەكەلگەندىم، — دېدى ئەلى توكۇر.

— ئىچكىرىگە كىر!

ئۇ بېشىدىن بۇ بېشىغىچە گىلەم سېلىنغان، مورا ئوچىقىدا گۈرۈلدەپ ئوت كۆيۈۋاتقان بىر ئۆيگە كىردى. ئوچاق بېشىدا ئوتقا ئېڭىشىپ ئاستاغىنا تەسۋى سىيرىۋاتقان، مۈگدەپ قالغاندەك لىڭشىپ ئولتۇرغان ئابدى ئاغىنى كۆردى. ئىشىك ئالدىدا خېلىغىچە ساقلاپ تۇردى. ئابدى ئاغىنا يەنىلا ئويۇقۇلۇق لىڭشىپ ئولتۇراتتى. ئارقىدىن كىرگەن ئۇزۇنتۇرا ئادەم:

— ئاغى، يېزىڭىزدىن بىرى كەپتۇ، — دېدى.

ئاغا ئاستا، خىرامان بېشىنى كۆتۈردى، كۆزلىرىنى ئەلىگە تىكتى. ئەلى توكۇر خۇددى بىر تەرەپكە يىقىلىپ چۈشىدىغاندەك تۇراتتى. ئاغى دەسلەپ ئەلىنى تونۇيالمىدى، كۆزلىرىنى چىمچىقلىتىپ قارىدى. كېيىن تونۇپلا ئۆڭى ئۆچتى، بىرنەرسە دېمەكچى بولدى، بىراق دېيەلمىدى. دۇدۇقلاپ نېمە دېگەنلىكى ئاڭلانمىدى. ئەلى ئابدىنىڭ ئالدىغا قاراپ ماڭدى. ئابدى ئاغىنىڭ كۆزلىرى چەكچىيىپ، قولىدىكى تەسۋىنى چۈشۈپ كەتتى.

— قېنى، يېنىمغا كەل، ئوغلۇم، — دېيەلدى ئاخىر، —

يېزىدىن بىرەر خەۋەر ئەكەلدىڭمۇ؟

ئەلى ئابدىنىڭ يېنىغا — مورا ئوچاققا يېقىن كېلىپ ئولتۇردى.

— قېنى، نېمە خەۋەر ئېلىپ كەلدىڭ؟ — دېدى ئابدى ئاغى.

ئەلى ئۆرە تۇرغان ئادەمگە قاراپ قويدى. ئابدى ئاغى بۇنى چۈشەندى ۋە ئۇ ئادەمگە قاراپ:

— مەخپىي سۆزلىشىدىغان گەپلىرىمىز بار، ئوسمان، سەن بىردەم چىقىپ تۇر، — دېدى.

ئۇزۇنتۇرا چىقىپ كەتتى، ئىشىكىنى يېپىپ قويدى.

ئابدى ئاغى ئەلىگە تېخىمۇ يېقىن كېلىپ:

— ئەلى، نېمە خەۋەر؟ — دېدى — دە چىرايى ئۆزگىرىپ،

قورقۇنچلۇق بىر تۈسكە كىردى.

— ياكى مېنىڭ ئىزىمنى قوغلاپ يۈرەمسەن؟

ئەلى توكۇرنىڭ چىرايى شۇنچىلىك ئېچىنىشلىق تۈسكە كىردىكى، ھېلىلا يىغلىۋېتىدىغاندەك ئىدى، چوپچوڭ بىر گادەم ھازىرلا يىغلاپ تاشلايتتى.

— ئاغا، — دېدى ئۇ، — ئىز قوغلاشنىڭ كاساپىتىدىن بېشىمغا كەلمىگەن ئىش قالمىدى، يۈرتۈمدىن ئايرىلدىم، ئۆي — ماكانىمنى يوقاتتىم، ئەمدى جېنىمدىن ئايرىلىش ئالدىدا تۇرىمەن. مەمەت ئاۋاق مېنى چاغشاك يېزىسىدا تۇتۇۋېلىپ، سىزنىڭ دەگىرمەن ئولۇققا ئەكەلدى: «ئابدۇ ئاغىنىمۇ تۇتمەن، ئىككىڭلارنى بىرلىكتە ئۆلتۈرىمەن» دېدى. كېچىدە سىلەرنىڭ ئۆيۈڭلەرگە باردى، ئىشىكلەرنى چاقتى، ئۆيدىن ۋارقىراش — جارقىراشلار ئاڭلاندى. شۇ ئارىدا مەن قېچىپ كەتتىم. ھۆسۈكنىڭ ئۆيىگە كىرىۋالدىم. ھۆسۈك باغلاقلىق قوللىرىمنى يېشىۋەتتى. ھۆسۈككە: «سەن بېرىپ قاراپ باق، ئاغامنىڭ ئۆيىدە نېمە ئىشلار بولۇۋاتىدۇ؟» دېدىم. ھۆسۈك بېرىپ قايتىپ كەلدى. «ئاغا ئۆيىدە يوق ئىكەن. مەمەت ئىشىكىنى ئىچىدىن ئىلىۋاپتۇ، ئىچكىرىگە ھېچكىم كىرەلمەيۋاتىدۇ. ئىچكىرىدىن ئاياللار، بالىلار چىقىرىۋاتىدۇ» دېدى. يەنە ئىككى قاراقچى يېزىدا مېنى ئىزدەپ يۈرگۈدەك. شۇنداق قىلىپ، ئاغام، مەن ئۇ يەردىن قېچىپ كەتتىم. مەن يېزىدىن قېچىپ چىققان چاغدا يېزىدا قىيامەت قايمىم بولغانىدى، چىقىرىغان ئاۋازلار تاكى تۆۋەنكى ئېدىرلارغىچە ئاڭلىناتتى. بۇنىڭغا بىر چارە تاپسۇن، دەپ سېنىڭ قېشىڭغا كەلدىم.

ئابدۇ ئاغىنىڭ رەتتىكى تاتىرىپ كەتتى، چىرايى ھەر خىل ئۆزگىرىپ تۇراتتى.

ئەلى توكۇر يىغلاشقا باشلىدى، ھۆڭرەپ يىغلايتتى.
— بالىچاقام چاغشاك يېزىسىدا قالدى، ئاغام. مەندە نېمە گۇناھ؟ مەن قانداق قىلىپ يۇقىرى تەرەپلەرگە بارالايمەن، ئاغام! ماڭا بىر ئەقىل كۆرسەت، سېنىمۇ ئويلاۋاتىمەن، چوقۇر ئوۋالىقلارنىڭ قولىدا نېمە كۈنلەرنى كۆرەرسەن، ئاغام! بىزغۇ

مەيلى، سېنىڭ ھالىڭغا قاراپ جېنىم سىر قىراۋاتىدۇ. شۇنداق چوڭ بىر ئاغىسەن، بەش يېزىنىڭ خوجايىنى. ھەممە يەردە، پۈتكۈل تاغلىق، يېزىلىقلار ئارىسىدا سېنىڭ مۇشتۇمدەك بالىدىن قېچىپ چوقۇر ئوۋاغا مۆكۈنۈۋالغانلىقىڭ توغرىسىدا سۆز — چۆچەك بولۇۋاتىدۇ. ۋاي ئاغام، مەن نېمە بولسام مەيلىغۇ، سېنىڭ ئەھۋالىڭغا ئېچىنىپ يىغلاۋاتىمەن.

ئابدۇ ئاغىنىڭ يۈزى، بوينى قىپقىزىل قىزىرىپ كەتتى. كۆزلىرى ياشلاندى.

— ئەلى بالام، ساڭا يامانلىق قىلدىم، ئۆيۈڭنى چاغشاكىتىن يېزاڭغا كۆچۈرۈپ كەلگىن، ساڭا بىر خەت يېزىپ بېرىمەن، ئۆيدىكىلەر ساڭا ئۆكۈز، ئوزۇقلۇق بەرسۇن، مەندىن خاپا بولما، بالام! ماڭ، بېرىپ ئۆيۈڭنى كۆچۈرۈپ كەلگىن.

— يۇقىرى تەرەپكە قانداق بارالايمەن؟ ئۆيۈمنى قانداق كۆچۈرۈپ كېلەلەيمەن؟ ئۇ نومۇسسىزنىڭ ئوغلى مېنى ئۆلتۈرۈۋېتىدۇ، — دېدى ئەلى.

— قورقما! — دېدى ئابدۇ ئاغام، — ئۇنى تاغدا ئۇزاق ياشاتقۇزمايمەن. ئۇ تۇردى تەلۋە بىلەن ئارازلىشىپ قاپتۇ. تۇردى تەلۋىگە ئادەم ئەۋەتتىم، يېقىندا چېچەكلىنىڭ ئەترىتىدىنمۇ ئۇنى قوغلاشقا ئەۋەتتىم. ئۇنىڭدىن قورقما، جېنىم تېنىمدە بولسىلا ئۇنى كەكلىكىنى ئوۋلاشقاندەك ئوۋلىتىمەن. سەن زادىلا قورقما.

ئابدۇ ئاغام قولىنى يانچۇقىغا سالدى. بىر باغلام قەغەز پۇل چىقاردى. پۇلنىڭ ئارىسىدىن ئونچە يېشىل چەكنى سۇغۇرۇپ ئالدى ۋە:

— بۇنى ئال ئوغلۇم ئەلى، ئۆزۈڭ خەجلى. ھازىر ساڭا دەيدىغان گېپىم بار. سەن توپتوغرا يېزىغا بارىسەن، ئۆيدىكىلەرگە دەيسەنكى، ئۈچ قورۇ قويىنى چوقۇر ئوۋاغا ھەيدەپ بارسۇن. سەن ئۇ مەلئۇنغا كۆرۈنمە. خالىساڭ كېچىدە بار، سېنى ھېچكىم كۆرمىسۇن. ئۇ يەردىن مالايىلارنىڭ بىرىنى ئۆزۈڭنىڭ ئۆيىگە ئەۋەتكىن، چاغشاكىتىكى ئۆيۈڭنى يېزىغا كۆچۈرۈپ

كەلسۇن. ئۆزۈڭ بالىلاردىن خەۋەر ئېلىپ كەلگىن. ئۇ مەلئۇن بالىلارغا نېمە قىلغاندۇ؟ ئەنسىرەپ كېتىۋاتمەن. تاماق يەپ بولۇپلا يولغا چۈش!

ئەلى توكۇر يەنە يىغلاشقا باشلىدى.

— يۇقىرى تەرەپلەرگە مېنى ئەۋەتمە، ئاغام! ئۇ مەلئۇننىڭ قولىدىن ئاران قۇتۇلدۇم، مېنى ئۆلتۈرۈۋېتىدۇ، — دېدى. ئابدى ئاغا خاپا بولۇپ:

— ھازىرلا ماڭ، ئېيتقانلىرىمنى ئورۇنلا! قورقما! بەلكى ھازىرغىچە ژاندارمىلار ئۇنى تۇتۇپ كەتكەندۇ، ئۇ قاراقچىلىقنى نەدىن بىلسۇن! — دېدى.

— باراي - كېتەي، ئاغام، راست دەيسەن، ئۇ قاراقچىلىق قىلىشنى نەدىن بىلسۇن! — دېدى ئەلى.

تاماق ئېلىپ كېلىندى. ئەلى تاماقنى تېز - تېز يېدى ۋە يولغا چىقتى.

— ئاغا، يېزىغا بېرىپ بىر خەۋەر ئەكېلىمەن.

ئەلى توكۇر ئۇچقاندەك ماڭاتتى، پۈتۈننىڭ توكۇرلۇقىنىمۇ ھېس قىلمايتتى.

يولدا دەممۇ ئالماستىن، بىر يېرىم كۈن دېگەندە ئۈممەت سېرىقنىڭ ئۆيىگە يېتىپ كەلدى. يېرىم كېچە ئىدى. ئاستاغىنا ئىسقىرتتى. ئۈممەت ئىسقىرتنى تونۇدى، تاشقىرىغا چىقتى.

— سالامەت كەلدىڭمۇ؟ ئاستا گەپ قىل، ئىچكىرىگە ژاندارمىلار تولۇپ كەتتى. سەنلەرنى تۇتۇشقا چىقىپتىكەن، تۇتالماستىن قايتىپ كېلىپ ئۇخلىشىۋاتىدۇ. ئاسىم چاۋۇش ساراڭ بولاي دەپتۇ، بىراق ئادەملىرىڭ سامانلىقتا تاماشا قىلىۋاتىدۇ، ئۇلارغا بىر قوزا سويۇپ بەردىم. سېنىڭ ھېلىقى مەمەت ئاۋاق دېگىنىڭ يامان نېمىكەن، پولاتتەك يىگىتكە ئوخشايدۇ. سۆز قىلمايدۇ، ھېچ نەرسىگە ئارىلاشمايدىغان مېجەزى بار ئىكەن. بىراق، ئىچى دەردكە توشقانلىقى بىلىنىپ تۇرىدۇ، كۆزلىرىدىن مەلۇم. كۆزىدىن بىر ئۇچقۇن بىر يېنىپ، بىر

ئۆچۈپ تۇرىدۇ. كۆرۈپ قالارسەن، ئۇ چوقۇم بۇ تاغلاردىكى ئەڭ داڭلىق قاراقچى بولۇپ چىقىدۇ. قېنى سېنى شۇ يەرگە ئاپىرىپ قويماي.

ئىككىسى سامانلىققا قاراپ مېڭىشتى. ئۈممەت سېرىق يەردىن ئىككى تاش ئالدى، ئۈچ قېتىم تاك - تاك قىلىپ ئۇردى. ئىشىك ئاستا ئېچىلدى.

— مەن كەلدىم، — دېدى ئەلى توكۇر.

— سالامەت كەلدىڭمۇ؟ — دېدى مەمەت ۋە ئىچىگە كىرىپ ئىشىكنى تاقاپ قويدى، — سېنىڭ ھېلىقى ئاغىنەڭ ئۈممەت بارغۇ، بانۇر، ئاجايىپ ياخشى ئادەم ئىكەن، ئەلى ئاغا، ئەگەر باشقىسى بولسا ئاللىقاچان بىزنى تۇتۇپ بەرگەن بولاتتى. خېلى بۇرۇنلا ژاندارمىلار بىلەن ئارىمىزدا بىر ئىش چىققان بولاتتى. بەكمۇ ياخشى چاغدا كەلدىڭ.

— بۇرادەر، — دېدى ئەلى توكۇر، — ئۇنى تاپتىم. ئاقتۇزۇلۇ يېزىسىدىكى ھۈسەيىن ئاغىنىڭ ئوچىقىنىڭ بېشىدا ئولتۇرۇپ قالدى.

مەمەت خۇشاللىقىدىن نېمە قىلىشنى بىلمەيلا قالدى. يانچۇقىدىن بىر سەرەڭگە ئېلىپ ياقتى، بۇ ئەڭ چوڭ سەۋەنلىك ئىدى، چىراغ ئىشىك يېنىدا ئىدى، ئۇنى تېپىپ ياقتى.

جاپپار بىلەن رەجەپ چاۋۇش بىر بۇلۇڭدا، ئىككىسى بىر ئورۇندا ئۇخلاۋاتاتتى. مەمەت ئاستا باردى، جاپپارنى تۇرتتى. جاپپار دەررۇ سەكرەپ تۇرۇپ، قورقۇش بىلەن كۆزلىرىنى ئاچتى، يېنىدىكى مىلتىققا ئېسىلدى. مەمەت مىلتىقنى تۇتۇپ تۇرۇپ:

— ھېچ نەرسە بولمىدى، جاپپار، بۇ مەن، — دېدى.

— نېمە بولدى، بىر ئىش بولدىمۇ؟ — دەپ سورىدى جاپپار.

— ئەلى توكۇر كەلدى! — جاۋاب بەردى مەمەت.

— ئەلىمۇ؟

— ھەئە، ئەلى!

— تاپالاپتۇمۇ؟

— تېپىپتۇ.

— ئىشىمىز ئوڭدىن كەپتۇ دېگىنە.

— شۇنداق.

— ھازىرلا يولغا چىقامدۇق؟

— ھازىرلا ماڭىمىز.

— ھازىرلا يولغا چىقساق، رەجەپ چاۋۇشنىڭ ھالى خارا،

بويىنىنى مېدىرىتالمايدۇ، ئۆلۈپ قالمىن دەپ قورقۇۋاتىدۇ، —

دېدى جاپپار.

— ئۇنداقتا قانداق قىلىمىز؟ — دېدى مەمەت.

— ئۇنى مۇشۇ يەردە تاشلاپ كەتسەك قانداق؟ — دېدى

جاپپار.

— قالمايدۇ، ئىش تېرىپ بېرىدۇ، — دېدى مەمەت.

— ئىلاجىمىز يوق، ئويغىتايلى.

— ئويغىتايلى، — دەپ قوشۇلدى مەمەت.

جاپپار چاۋۇشنى تۇرتۇپ ئويغاتتى. چاۋۇش ئويغۇلۇقتا سول

يېنىدىن ئوڭ يېنىغا ئۆرۈلۈپ يېتىۋالدى.

— چاۋۇش، تۇر ئورنۇڭدىن! — دېدى جاپپار.

— ۋاي خۇدا! مەن ئۆلۈۋاتىمەن، جېنىم چىقالمايۋاتىدۇ.

— تۇر، چاۋۇش، ئورنۇڭدىن تۇر، جېنىم ئاداش، ھازىر يولغا

چىقىشىمىز كېرەك، — دېدى جاپپار ۋە قولىدىن تۇتۇپ تارتتى.

— ئۇنداق قىلما، مەن سىلەرگە ئۆلۈۋاتىمەن دېدىمغۇ،

جېنىم چىقىپ كېتىۋاتىدۇ، — دەپ غودۇڭشىشقا باشلىدى

چاۋۇش.

— تۇر ئورنۇڭدىن، كۆزلىرىڭدىن ئايلىنىپ كېتەي يولۋاس

چاۋۇشۇم، ئەترەت باشلىقى ئەمەسنىڭ! ئەترەت باشلىقى

مۇشۇنداق قىلسا بولامدۇ! — دېدى جاپپار.

جاپپار رەجەپ چاۋۇشنىڭ قولىنى قويۇپ بېرىشى بىلەنلا يەنە

ئورنىدا يېتىپ ئۇخلاشقا باشلىدى.

— بىچارە، نەچچە كۈندىن بېرى بىرىنچى قېتىم ئۇخلىغىنى.

ئۇ بىئارام بولۇپ يۈرەتتى، — دېدى مەمەت.

— قانداق قىلىمىز ئەمەس؟ بۇ يەردە قالسۇنمۇ؟ — دەپ

سورىدى جاپپار.

— بولمايدۇ، — دېدى مەمەت.

ئۇلار چاۋۇشنى بىلەكلىرىدىن تۇتۇپ تۇرغۇزدى، قۇلىقىغا

ئېگىلىپ بىرنەچچە قېتىم ۋارقىردى:

— چاۋۇش، ھەي چاۋۇش، ئابدى ئاغا ئاقتۇزلۇ يېزىسىدا

ئىكەن، ئاقتۇزلۇدا ... ھازىر ئەلى كەلدى، ئەلى توكۇر ...

رەجەپ چاۋۇش كۆزلىرىنى ئېچىپ:

— نېمە؟ — دەپ سورىدى.

— ئابدىنىڭ تۇرغان يېرىنى تاپتۇق، ئاقتۇزلۇدا ئىكەن، —

دېدى مەمەت.

— ئەلى توكۇر تېپىپتۇمۇ؟ — دېدى چاۋۇش.

— ھەئە، ئەلى توكۇر تېپىپتۇ، — دېدى مەمەت.

— تاپمىغان بولسا، ئۇنى ئۆلتۈرۈشنى قارار قىلغانىدىم.

ئەمدى جېنىنى قۇتۇلدۇردى، — چاۋۇش ئورنىدىن تۇردى، زەھەر

ئىچكەندەك چىرايىنى پۇرۇشتۇردى. بويىنىنىڭ ئاغرىقىنى

بىلىندۈرمەسلىككە تىرىشاتتى.

— بالىلار، يولغا چىقماستىن تۇرۇپ شۇ يارامغا دورا سۈركەپ

قويۇڭلار. ئەمدى رەجەپ چاۋۇش ئۆمرىدىكى ئەڭ ياخشى ئىشنى

قىلىدۇ. ئابدى كاپىرنى ئۆلتۈرىدۇ. ھازىرغىچە ھەرقانچە گۇناھ

قىلغان بولساممۇ، ئاللاتائالا بۇنىڭ بىلەن مېنى كەچۈرۈۋېتىدۇ.

— توختاپ تۇرۇڭلار، يارىغا مەن دورا سۈركەپ قويماي، —

دېدى ئەلى توكۇر.

— ئەلى رەجەپ چاۋۇشنىڭ تىزىغا يېقىن كېلىپ ئۆلتۈردى.

— ھەي ئەلى، — دېدى چاۋۇش، — ئەگەر ئۇنى تاپمىغان

بولساڭ ئىشنىڭ چاتاق، چوقۇم سېنى ئېتىپ تاشلايتتىم.

— تاپتۇق. پېقىرلارنىڭ دۈشمىنىڭ جاجىسىنى

بېرىڭلار! — دېدى ئەلى توكۇر.

— شۇنداق بىر ئاتايىكى، كۆرۈپ قالارسىلەر، — دېدى جاۋۇش.

ئەلى ئۆتۈك مېيى قۇتسىدىن مەلھەم دورىنى ئېلىپ يارىغا ياخشىلاپ سۈركىدى، كېيىن تېڭىپ قويدى.

— قېنى تۇرۇڭلار، تېز بولۇڭلار، ئۇ كاپىرنىڭ بىر مىنۇت ياشىشىمۇ زىيانلىق! — دېدى جاۋۇش.

ئۇ ئىتتىك ئىشىك ئالدىغا چىقتى. ئۇلار ئۈمىدكە «خوش!» دېيىشىنىمۇ ئۇنتۇپ يولغا چىقىشتى.

— مۇشۇ كۈننى ... — دېدى جاپپار.

— مۇشۇ كۈن ئۈچۈنمۇ خۇداغا مىڭ رەھمەت، — دېدى مەمەت.

مەمەت نېمە قىلىشىنى بىلمەيتتى، ئىچ - ئىچىگە سىغمايتتى. ھەممىنىڭ ئالدىدا ئۇچقاندەك ماڭاتتى. ئەلى توكۇرمۇ ئۇنىڭ ئارقىسىدىن قالمايتتى.

— ماڭا ئون لىرا بەردى، — دېدى ئەلى ۋە بولۇپ ئۆتكەنلەرنى، توقۇغان يالغانلىرىنى سۆزلەپ بېرىپ ھەممىسىنى كۈلدۈرۈۋەتتى.

ئۇلار يالغۇزدۇتنىڭ يېنىغا كېلىشكەندە ئاچلىقتىن ھالى قالمىدى. ئۇلار خۇشاللىقتىن ھېچ يەردە توختىمىغان، كۈندۈزلىرى مۆكۈنۈۋېلىپ، كېچىلىرى ئېدىرلىق ۋە چاتقاللارنى كەزگەندى.

— قورقماڭلار، ھازىر بېرىپ نان ئەكەلمەن، سىلەر شۇ ئويماندا ساقلاپ تۇرۇڭلار، — دېدى ئەلى توكۇر.

ئۇلار يالغۇزدۇت دېگەن يېزىغا باردى. بىر سائەتلىك يولنىڭ نېرىسىدا، ئاناۋارزا قەلئەسىنىڭ ئۈستىدە ئاقتۇزلىق يېزىسى كۆرۈنەتتى. ئەلى يېرىم سائەتتىن كېيىن لىق بىر خالتا نان بىلەن بىر خالتا سۈزمە كۆتۈرۈپ كەلدى.

— سۈزمىنى ئوغرىلاپ كەلدىم، ئۆينىڭ تۈۋرۈكىگە ئېسىپ

قويۇپتىكەن، ئۆز ئۆيۈمدىكىنى ئالغاندەك ئالدىم.

ئۇلار يېمەكلىكلىرىنى يەپ بولۇشتى، بىر ئورامدىن موخوركا چېكىشتى.

رەجەپ چاۋۇشنىڭ يارىسى چىدىغۇسىز ئاغرىۋاتقانلىقى چىرايىدىن چىقىپ تۇراتتى، چىشلىرىنى چىشلەپ، يۈزىنى پۈرۈشتۈرەتتى، تىنماي كۈتۈلدايتتى.

— مەن ئەترەت باشلىقى. ئەگەر ئىشىمغا ئارىلىشىدىغان بولساڭلار، قالغىنىنى ئۇزۇڭلار بىلىڭلار. شۇنچە يامانلىقلارنى قىلدىم، ئەمدى بىر ياخشىلىق قىلاي. ھەر بىر دېگەن سۆزۈمنى ئىجرا قىلىسىلەر، ئاڭلىدىڭلارمۇ؟ — كېيىن ئۇ جاپپار بىلەن مەمەتتىن ئايرىم - ئايرىم «ئاڭلىدىڭلارمۇ؟» دەپ سورىدى، ھەر ئىككىسى «ئاڭلىدۇق» دەپ جاۋاب بەردى.

رەجەپ چاۋۇش شۇنداق دېدى:

— بىز كەچ كىرگۈچە مۇشۇ يەردە كۈتۈپ تۇرىمىز، كەچ كىرگەندە يېزىنىڭ چېتىدىكى چاتقاللىقنىڭ ئىچىگە كىرىپ مۆكۈنۈۋالىمىز. سىلەر گەپ - سۆز قىلماڭلار. مەن بۇ يەرنىڭ ھەممە يېرىنى بەش قولىدەك بىلىمەن، چۈشەندىڭلارمۇ؟ ئاۋۇ كۆرۈنگەن جەيھاننىڭ ئارىلى. ئاناۋارزاننىڭ ئارقىسىدا ھاجىلار يېزىسى بار، ھاجىلارنىڭ يۇقىرىسىغا ماڭساق تاغقا چىقىپ كېتىمىز. ئۇ كاپىرنى ئۆلتۈرگەندىن كېيىن ئەنە شۇ يوللارنى بېسىپ ئۆتىمىز. ۋەقەدىن كېيىن ئەڭ ئاز دېگەندە بىر روتا ژاندارما چىقىدۇ. ئۇ چاغدا قۇتۇلۇش قىيىن بولىدۇ. ئەمما، بۇ يەرلەرنى مەندەك بىلىدىغان ئادەم يوق، بۇلۇڭ - پۇچقاقلارغىچە بىلىمەن. سۆزۈمدىن زىنھار چىقمايسىلەر. چولاق بۇرادەر مېنىڭ سۆزۈمگە كىرمىگەندى، ئاخىر ئەترىتىنى مەغلۇپ قىلىپ، ئۆزىمۇ ئېتىلىپ كەتتى. چۇقۇر ئوۋا دېمەك، رەجەپ چاۋۇش دېمەكتۇر. بۇنىمۇ يادىڭلاردىن چىقارماڭلار!

ئۇلار تۇرغان يەر بىر قىيان ئازگىلى ئىدى. قىيان سۈتتەك ئاق شېغىل تاشلارنى، قارىغاي پوستىلىرىنى، قومۇش ۋە ئازغان

يىلتىزلىرىنى بۇ يەرگە ئېقىتىپ كېلىپ چاتقالارنىڭ تۈۋىگە يىغىپ قويغانىدى. كېيىن كەلگەن قىيانلار چاتقالارنىڭ يىلتىزغا ئۇرۇلۇپ، ئۇنى قومۇرۇۋېتەلمەستىن، ئېقىتىپ كەلگەن ھەممە نەرسىنى ئۇنىڭ تۈۋىگە يىغىپ قويۇپ، ئۈستىدىن ئېقىپ ئۆتكەن. ئازگالغا پاتمىغاندا يېنىدىكى ئېتىزلارنىڭ تەكتىنى يالاپ ئويماق ھاسىل قىلغان. ئۇلار ئەنە شۇ ئويماقدا ئىدى.

كەچ كىردى، كۈن ئولتۇرۇشقا باشلىدى. بۇ ئويماق پۈتۈن تۈزلەڭلىكنىڭ يۈزىنى زىننەتلەپ تۇراتتى. بۇلۇتلارنىڭ چۆرىلمۇ يورۇدى ۋە تۈزلەڭلىكنىڭ نېرىقى چېتىگە بېرىپ يەتتى.

— ئۇزاقتىن بېرى چۇقۇر ئوۋادا كۈننىڭ ئولتۇرۇشىنى كۆرمىدىم، — دېدى چاۋۇش، — كۈن يەر ئۈستىدە مەلۇم ۋاقىت تۇرىدۇ، ئۇ يەردە قىزىرىدۇ، قاندەك قىزىلغا ئايلىنىدۇ، كېيىن بىردىنلا ئولتۇرۇپ كېتىدۇ. تۇرۇپ تۇرۇڭلار، مەن بىر تاماشا قىلىۋالاي. بەربىر ئۆلۈپ كېتىمەن، بىر كۆرۈۋالاي، تۇرۇپ تۇرۇڭلار.

جاپپار كۈلۈپ كەتتى.

— نېمىگە كۈلسەنوي ئىتنىڭ كۈچۈكى؟ — دەپ خاپا بولدى چاۋۇش.

— ئەلى توكۇرغا كۈلۈۋاتمەن، — دېدى جاپپار.

چاۋۇش جىم بولۇپ قالدى.

دېگەندەك كۈن ئولتۇردى، قاراڭغۇ چۈشتى. چاۋۇش بېلىنى تۇتۇپ، كۈنگە تىكىلگەن يېتى ھەيكەلدەك تۇرۇپ قالدى.

— ئۆلۈشىڭىز ئۆلمەن، چۇقۇر ئوۋادا كۈننىڭ ئولتۇرۇشىنى بىر كۆرۈۋالدىم — دە... — دېدى چاۋۇش.

ئۇلار يالغۇز دۈت تۈزلەڭلىكىدىن ئۆتتى. بىر پاتقاقلىققا يولۇقۇشتى. پاتقاقلىقتىن ئۆتكەندىن كېيىن ئاقتۇزلۇ

يېزىسىدىكى ئۆيلەرنىڭ چىراغلىرى كۆرۈندى. بىرنەچچىلا ئۆيدىن

سۇس چىراغ يورۇقى كۆرۈنۈپ تۇراتتى. باشقا تەرەپلەر قاپقاراڭغۇ ئىدى. ئۇلار قاتتىق چارچىغانىدى، دۈمبىلىرىنى يۇلغۇنغا يۆلەپ ئولتۇرۇشتى. ئەلى توكۇر تاماكا چەكمەكچى بولغانىدى، ئاستا ئىگراپ ئولتۇرغان چاۋۇش ۋارقىراپ كەتتى:

— ھەي دۆبۈز توكۇر، ھازىر سېنى يەرگە ياتقۇزۇپ قويىمەن جۇمۇ، قولۇڭدىكى سەرەڭگىنى يانچۇقۇڭغا سال!

توكۇر ھېچ نەرسە دېمەستىن سەرەڭگىنى يانچۇقۇمغا سالدى.

— سىلەرگە يەنە بىر قېتىم ئاگاھلاندۇرۇپ قويماي، — دېدى چاۋۇش قوپال ئاۋازدا، — ھەرقانداق ئادەم مېنىڭ سۆزۈمدىن چىقىدىغان بولسا، دادام بولسىمۇ ئېتىۋېتىمەن. قېنى ئېيتىڭلارچۇ، مەن سىلەرنىڭ باشلىقىڭلارمۇ — ئەمەسمۇ؟

— ئەلۋەتتە باشلىقىمىز سەن، چاۋۇش! — دېيىشتى.

چاۋۇش شۇ سۆزلەرنى قىلىپ بولغاندىن كېيىن بېرىم سائەتچە ئويلىنىپ قالدى. كېيىن بېشىنى كۆتۈرۈپ مەمەتتىن سورىدى:

— بۇ ئەلى توكۇر كېيىنمۇ ئىشىڭغا يارامدۇ؟

— يارايدۇ، — دېدى مەمەت.

— قاراقچى ئۈچۈن ھەردائىم ئەلى توكۇردەك بىر ئادەم كېرەك، — دېدى چاۋۇش.

چاۋۇش يەنە جىم بولۇپ كەتتى. ئۇزاققىچە جىم بولۇپ كەتتى. ۋاقىت ئۆتۈپ كېتىۋاتاتتى، بۇنىڭغا جاپپار چىدىيالماستىن:

— نېمە بولدى چاۋۇش، ئۇخلاپ قالدىڭمۇ؟ — دېدى.

بۇ سۆزگە چاۋۇش بەكمۇ خاپا بولدى:

— ھەي ئىتنىڭ كۈچۈكى، بۇ تۈزلەڭلىكتىكى چوڭ بىر يېزىدىن ئادەم ئەپقېچىش ئاسان گەپمۇ؟ ئۇخلىمىدىم، پىلان تۈزۈۋاتمەن، — دېدى ئۇ چىشلىرىنى غۇچۇرلىتىپ.

يەنە ئويغا چۆمدى، بىرھازادىن كېيىن ئۇيقۇدىن ئويغانغاندەك بېشىنى كۆتۈردى. ھەممە ئادەمنى كۆزدىن كەچۈرۈپ چىقتى.

يۇلتۇزلارنىڭ يورۇقىدا ھېچقايسىسىنىڭ چىرايىنى پەرق ئەتكىلى بولمايتتى.

— بالىلار! — دەپ سۆز باشلىدى چاۋۇش. ئۇنىڭ ئاۋازى يېقىملىق ئىدى، خۇددى ئانىلارچە مېھرىبانلىق چىقىپ تۇراتتى، — ئەمدى مېنىڭ ئىشىم تۈگىدى، بۇ يارا مېنى ساق قويمايدۇ، ئەكىتىدۇ، بۇنى ياخشى بىلىمەن. سىلەرنى كۆپ ئويلايمەن، مەمەت ئاۋاقنى كۆپرەك ئويلايمەن، ئۇنىڭ قەلبىدە ياخشىلىق بار. شۇنچە يىلدىن بېرى بەش يېزىنىڭ ئەللىرىنىڭ ئىچىدىن پەقەت مۇشۇ بالىلارغا قارشى ئىسيان كۆتۈرۈپ چىقتى. ئۆلمەي قالساملا ئۇنى كۆز قارىچۇقۇمدەك ئاسرايمەن، لېكىن مەن ئۆلۈپ كېتىمەن.

كېيىن ئەلى توكۇرغا يۈزلەندى:

— ئەلى توكۇر، سەن ئەقىللىك ئادەمسەن، ئۇنىڭ ئۈستىگە سەن قاراقچىمۇ ئەمەسمەن، مەمەتكە كۆپ ياردەم قىلالايسەن.

— قولۇمدىن كەلگەن ھەممىنى قىلىمەن، ئۆيۈمنىڭ بۇزۇلۇشى، يېزىمدىن ھەيدىلىشىم يۈرىكىمگە تۈگمەن تېشىدەك ئورناپ كەتتى، — دېدى ئەلى توكۇر.

— ئەمدى ئۆز ئىشىمىزغا كېلەيلى. يېرىم كېچىگە يېقىن ھۈسەيىن ئاغىنىڭ ئۆيىگە بارىمىز، ئىشىكىنى ئاچتۇرىمىز، ئابدىنى ئىچىدىلا ئېتىپ تاشلاپ قايتىپ چىقىمىز، ئەلى توكۇر بىز بىلەن بارمىسۇن، — دېدى چاۋۇش.

— يېرىم كېچە بولاي دەپ قالدى، ئەمدى ماڭايلى، چاۋۇش، بولامدۇ؟ — دېدى مەمەت.

چاۋۇش ئورنىدىن تۇردى، ئوقدانلىرىنى تۈزدى، تاپانچىسىغا ئوق سالدى. بومبىلىرىنى تۇتۇپ باقتى، يانچۇقلىرىنى ئاڭتۇردى.

— توكۇر، سەرەڭگەڭنى ماڭا بەر، — دېدى چاۋۇش، — سەرەڭگەڭنى بەر — دە، بۇ يەردە تۇرما، يولۇڭغا ماڭ، نەگە بارساڭ مەيلى.

توكۇر سەرەڭگەڭنى چىقىرىپ بەردى ۋە:

— غەلبە قىلىشىڭلارنى تىلەيمەن، — دېدى — دە، ئارقىسىغا ئۆرۈلۈپ مېڭىپ كەتتى.

— يەنە كۆرۈشەرمىز، سالامەت بول! — دېدى مەمەت.

— كۆرۈشەرمىز! — دېدى ئەلى توكۇر.

ئۇ كەتكەندىن كېيىن ئۇلارمۇ يېزىغا قاراپ يولغا چۈشتى. سالقىن شامال چىقىۋاتاتتى. شامالدا يېزا ئۆيلىرىنىڭ ئۆگزىلىرىدىن ھەر خىل ئاۋازلار ئاڭلىناتتى.

يېرىم قەلەيلىك ئۆگزىلىك ئۆيىنىڭ ئالدىغا كېلىپ توختاشتى.

— مەمەت، سەن ئىشىكىنى چەك، — دېدى چاۋۇش، — جاپپار، سەن ھازىر بول، ئاۋۇ توپا دۆۋىسىنىڭ ئارقىسىغا ئۆتۈپ پايلاپ يات. بۇ ئۆيگە كىم كەلسە، كۆز ياشلىرىغا قارىماستىن ئاتقىن. كۆرۈنگەن سايىنى يىقىتقىن.

مەمەت يەردىن بىر تاش ئېلىپ ئىشىكىنى ئۇرۇشقا باشلىدى. ئۆيىنىڭ قاڭخالىتىرلىرى يۇلتۇزلارنىڭ يورۇقىدا پارقىراپ تۇراتتى. ئىشىكىنىڭ تاقىلداشلىرى يېزىنىڭ جىمجىتلىقىنى بۇزاتتى. خېلى ۋاقىت ئۆتكەندىن كېيىن ئۆيىنىڭ ئىچىدىن بىر ئەر كىشىنىڭ ئاۋازى ئاڭلاندى:

— كىم؟ بۇ يېرىم كېچىدە كەلگەن؟

— مەن قېرىنداش ئابدى ئاغىنىڭ بىر يېزىلىقى، ئىشىكىنى ئاچ، خەۋەر ئەكەلدىم، — دېدى چاۋۇش.

— تاڭ ئاتقاندا كەل، — دېدى ئىچكىرىدىكى كىشى.

دەل شۇ چاغدا يېزىنىڭ نېرىقى تەرىپىدە بىر ئىت ھاۋشىدى. — بەكمۇ ئالدىراش ئىشىم بار، ھازىر ئاغىنى كۆرۈشۈم كېرەك، بۇرادەر، ئىشىكىنى ئېچىۋەتكىن، — دېدى چاۋۇش.

ئىچكىرىدىكى ئادەم ئىشىكىنى ئېچىپ، شۇ زامانلا تاقىۋالدى ۋە ئىچىدىن ئىلىۋالدى.

— ئاھ، مېنىڭ شۇ يارام، — دېدى چاۋۇش، — يارام

بولمىغان بولسا ئىچىگە كىرىپ كېتەتتىم، ۋايىجان، يارام. مەيلى، كېرەك يوق، ھازىر مەن ئۇلارغا ئىشكىنى ئاچتۇرىمەن.

چاۋۇش بارلىق كۈچى بىلەن ۋارقىردى:

— مەن قاراقچىلارنىڭ باشلىقى رەجەپ چاۋۇش بولمەن، ئاڭلىمىغان بولسا ئاڭلار ئاڭلاپ قويۇڭلار، كاپىر ئابدىنى ماڭا تاپشۇرۇڭلار، تاپشۇرمىسا ئاڭلار ئۆزۈڭلار بىلىڭلار، ھۈسەيىن ئاغا بىلەن كارىم يوق، ئىشقىلىپ، شۇ دىنسىزنى بىزگە تاپشۇرۇڭلار! مەمەت ۋارقىردى:

— مەن مەمەت ئاۋاقمەن! ئانامنىڭ، سۆيگەن قىزىمنىڭ ئىنتىقامىنى ئېلىش ئۈچۈن كەلدىم! ئۇنىڭدىن باشقا يېزىلىقلىرىمنىڭ ئىنتىقامىنى، بىچارە كەمبەغەللەرنىڭ ئىنتىقامىنى ئالماق ئۈچۈن كەلدىم! ئۇنى سىرتقا چىقىرىپ بېرىڭلار! ئۇ چىقىمغۇچە بىز بۇ يەردىن كەتمەيمىز.

ئىچكىرىدىن:

— بۇ ئۆيدە ئابدى ئاغا يوق، بېرىپ ئىشىڭلارنى قىلىڭلار، ئۇ بۇ يەردە يوق، — دېگەن ئاۋاز ئاڭلاندى.

— مېنى رەجەپ چاۋۇش دەپ ئاتايدۇ، مەن قاراقچىلارنىڭ پىرىمەن، ئۇ كاپىرنى ئالماستىن كەتمەيمەن. ھەي مەمەت! بومبىنى چىقىرىپ ئىشك تۈۋىگە قوي، ئىشكىنى قومۇرۇۋېتەيلى!

ئىچىدىكى ئادەم ۋارقىردى:

— ئۆيدە ئابدى ئاغا يوق، بالىچاقلىرىم بار.

— ئۇنداق بولسا ئىشكىنى ئاچ، — دېدى چاۋۇش.

— ئاچمايمەن! — دېدى ئىچىدىكى ئادەم.

— مەمەت! — دېدى چاۋۇش، — بومبىنى ئوت ئالدۇرۇپ

ئىشككە قوي!

— مەن تەييار، چاۋۇشۇم، قويايمۇ؟ — دېدى مەمەت.

— بول چاققان! — دەپ ۋارقىردى چاۋۇش.

دەل شۇ چاغدا ئىچكىرىدىن قورالنىڭ شاراقلىغان ئاۋازى

ئاڭلاندى.

— مەمەت، يەرگە يات! تېز يات! ئۇ كاپىر ئېتىۋاتىدۇ! — دېدى چاۋۇش.

ئىچكىرىدىن سىرتقا ئوق يېغىۋاتاتتى.

— مەمەت، بومبىنى ئات! — دېدى چاۋۇش.

ئىچكىرىدىن ئاۋاز ئاڭلاندى:

— بالىچاقلىرىمنىڭ جېنىغا زامىن بولماڭلار! بىز سىرتقا چىقايلى! سىلەر نېمە قىلساڭلار قىلىڭلار! ئابدى ئاغا، سەنمۇ ئوق چىقارما! بىز ئالدى بىلەن چىقايلى! ئاندىن سىلەر نېمە قىلساڭلار قىلىڭلار!

ئىچكىرىدىن ئېتىلغان ئوقلار توختىدى، ئىشك ئېچىلدى. ئۇيقۇلۇق بالىلار، كۆڭلەكچان ئاياللار سىرتقا چىقىشتى ۋە ئىتتىك ئۆيدىن يىراقلاشتى. ئەڭ ئاخىرىدا بىر بوۋاي بىلەن ئىككى ياش يىگىت چىقىشتى.

— ئابدى ئۆيىنىڭ ئىچىدە قالدى، كىرىپ ئىشىڭلارنى پۈتكۈزۈڭلار، — دېدى بوۋاي.

بوۋاينىڭ سۆزى تۈگىمەي تۇرۇپلا ئۆي ئىچىدىن يەنە ئوق ئېتىلىشقا باشلىدى. ئابدى ناھايىتى تېز ئوق ئاتاتتى.

ئوق ئاۋازىنى ئاڭلىغان دېھقانلار ھۈسەيىن ئاغىنىڭ ئۆيىگە قاراپ كېلىشتى. ئۇلارنىڭ ئىچىدىن بىرى «قاراقچىلار بېسىپ كەپتۇ» دەپ ۋارقىرىغاندى، دېھقانلار ئۆز ئۆيلىرىگە قاراپ قېچىشقا باشلىدى. بىردەمدىلا ئەتراپتا ھېچكىم قالمىدى.

— مەمەت، ئىشكىنى نىشانلاپ ئېتىۋەر! — دېدى چاۋۇش.

— بۇنىڭ نېمە پايدىسى بار؟ ئۇ كاپىر ئىچىدە، ئۈچىمىزنى

ئېتىۋېتىدۇ! — دېدى مەمەت.

— دېمەك، ئېتىۋېتىدىكەن — دە! — دەپ زاڭلىق قىلدى

ۋە، — سەن ئىشكىنى ئوققا تۇتۇۋەرگىن، مەن ئۇنىڭغا ھازىر كۆرسىتىدىغاننى كۆرسىتىمەن! گېپىمگە قوشۇق سالما، نېمە قىل دېسەم شۇنى قىل! ئىشككە ئۈزۈمەي ئوق ئات! — دېدى.

چاۋۇش ئاۋازىنىڭ بارىچە ۋارقىردى:

— دېمەك، ئابدى، سەن تېخى ئايىغىغا يىقىلىشنىڭ ئورنىغا ماڭا ئوق ئاتامسەن؟ ئۆينىڭ ئىچىگە مۆكۈنۈۋېلىپ ئوق ئېتىۋاتسەن، ئەمدى مەن ساڭا كۆرسىتىپ قوياي.

ئۆينىڭ يېنىغا بوراندەك ئۇچۇپ باردى.

مەمەت ئىشىككە ئۈزمەي ئوق ئاتاتتى ۋە چاۋۇشنىڭ نېمە قىلىشىنى ھەيرانلىق بىلەن كۈتتى.

ئابدى ئاغىمۇ ئۆينىڭ ئىچىدىن ئۇلارغا قارىتىپ ئوق چىقىراتتى، جاپپار بولسا يېزىغا كۆز تىكىپ مىدىرلىماستىن ياتاتتى. مەمەت ئىشىكنىڭ يېنىغا مۆكۈنۈۋالماي بولسا ئاللىقاچان ئوق يېگەن بولاتتى.

مەيداندا يا ئايال، يا بالا، ھېچكىم قالمىغان، پۈتۈن يېزا ئۇلار يېتىپ كەلگەن ۋاقىتتىكىدەك يەنە جىمجىتلىققا چۆككەندى.

ئارىدىن خېلى ۋاقىت ئۆتتى، مەمەت ئىشىككە قارىتىپ توختىماستىن ئوق ئاتاتتى. ئەمدى بۇنىڭ ئاخىرى نېمە بولار؟ چاۋۇش ئۆينىڭ ئارقىسىغا ئۆتۈپ كېتىپ، چىقمىدى. بىردەمدىن كېيىن مەمەت بىكاردىن — بىكارغا ئوق ئېتىشتىن زېرىكتى ۋە ئېتىشىنى توختاتتى. چاۋۇش ئۆينىڭ ئارقىسىدا تۇرۇپ ۋارقىردى:

— ھەي، ئوقنى توختاتما! ئوقنى توختاتما!

مەمەت ئوقنى خۇشياقماستىن يەنە ئېتىشقا باشلىدى.

بۇ چاغدا ئۈجمە دەرىخىنىڭ ئارقىسىدىن بىر ئاۋاز چىقتى:

— تاڭ ئاتتۇچە ئوق ئېتىڭلار قېنى، ئابدىنى سىرتقا چىقىرالامسىلەر؟

— سەن كىمسەن؟ — دېدى مەمەت.

— ھۈسەيىن ئاغا، كۈرد رەشىتتىن كېيىن چۇقۇر ئوۋاغا ھېچقانداق قاراقچى كەلمىگەندى. ھەتتا كۈرد رەشىتىمۇ چۇقۇر ئوۋا يەپ كەتتى. تاڭ ئېتىش بىلەن بۇ تۈزلەڭلىكتە سىلەرنى خۇددى ئامۇت قاققاندىكە تۆكۈۋېتىدۇ. تاشلاپ كېتىڭلار.

ئۆينىڭ ئارقىسىدىن رەجەپ چاۋۇشنىڭ غەزەپ بىلەن ۋارقىرىغان ئاۋازى ئاڭلاندى:

— جاپپار، ھەي جاپپار! شۇ جوھۇتنى سۆزلەتمە! ئاغزىنى تۇۋاقتا!

جاپپار ئۈجمە دەرىخىنىڭ ئاستىنى ئوق چەمبىرىكىگە ئالدى. دەل شۇ چاغدا بولار ئىش بولدى، بىراقلا ئۆينىڭ ئۈستىدىن، يېنىدىن، ئالدىدىن قىپقىزىل يالقۇنلار لاۋۇلداپ كەتتى. بىر دەقىقە ئىچىدە پۈتۈن ئۆي ئوت ئىچىدە قالدى.

— ھۈسەيىن ئاغا، ھەي ھۈسەيىن ئاغا! قېرى دۆيۈز، — دەپ ۋارقىردى چاۋۇش، — بۇلار كۈرد رەشىتىنى ئوۋلىغان بىلەن مېنى ئوۋلىيالمىدۇ. مېنىڭ ئېتىم رەجەپ چاۋۇش، چۇقۇر ئوۋاننىڭ بۆرسىمەن، بۇ كېچە يا ئابدىنى ئۆلتۈرمىسەن، يا بۇ يېزىنى كۆيدۈرۈۋېتىمەن.

ئۈجمە دەرىخىنىڭ ئاستىدىكى ئادەم قاتتىق ۋارقىردى. ئۇنىڭدىن كېيىن ئاياللار، بالىلار، پۈتۈن يېزا خەلقى ۋارقىراشقا باشلىدى:

— مەمەت! — دېدى چاۋۇش، — ئوقنى توختات، شۇ كاپىر تۇنجۇقۇپ سىرتقا چىقسۇن! مەمەت ئوقنى توختاتتى.

شامال تېرەك بويى كۆتۈرۈلگەن يالقۇنلارنى ئوڭ ۋە سولغا ئۇچۇراتتى. بىر ئازىن كېيىن ئۆينىڭ يېنىدىكى بىر ئۆيگىمۇ ئوت تۇتاشتى. خېلىدىن كېيىن ئوت ئۈستىدىكى ئۆيگە تۇتاشتى. ئون بەش — يىگىرمە مىنۇتنىڭ ئىچىدە ئونغا يېقىن ئۆيگە ئوت تۇتشىپ، كۆيۈشكە باشلىدى.

جاپپار بىلەن مەمەت يوشۇرۇنۇپ ساقلاپ ياتاتتى. رەجەپ چاۋۇش ئۆينىڭ ئەتراپىدا پىر — پىر ئايلىنىپ يۈرەتتى ۋە ۋارقىرايتتى:

— ئابدى، چىق تاشقىرىغا! چاراسلاپ كۆيۈپ كېتىسەن، چىقىپ مەمەتنىڭ ئايىغىغا يىقىل، بەلكى قېنىڭدىن كېچىر.

ئىچكىرىدىن سادا چىقمايتتى. بەزىدە ئوق رەجەپ چاۋۇشنىڭ قۇلاق تۇۋىدىن ۋىڭىلداپ ئۆتۈپ كېتەتتى. ئوت يالقۇنلاپ، ئۇچقۇنلىرىنى چاچرىتىپ ئاسمان - پەلەككە چىقاتتى، ئەگم - ئەگم يۇقىرى كۆتۈرۈلەتتى، قاراڭغۇ ئاسماندا پارچىلىنىپ ئۇچاتتى. ئاسمان كۈندۈزدەك يورۇپ كەتتى. ئاناۋازانىڭ قوڭۇر قىيالىقلىرىدىن جەيھان دەرياسىنىڭ قىرغىقىدىكى چاتقاللىقلارغىچە ئاپپاق يورۇقلۇق قاراڭغۇلۇقنى كېسىپ ئۆتەتتى.

ئورۇنلىرىدىن تۇرۇپلا سىرتقا چىققان ئادەملەر توپى كۆڭلەكچان، تامبالچان ئۇيان - بۇيان يۈگۈرۈپتتى. كۆيۈۋاتقان ئۆيلەردىكى نەرسىلەرنى توشۇپتتى. يېزىنىڭ ئىچىدە قىيامەت قايم بولۇۋاتاتتى.

— ئابدى، تاشقىرىغا چىق! بولمىسا كاۋاپ بولۇپ كېتىسەن، تاشقىرىغا چىق! — دەپ توختىماستىن ۋارقىرايتتى چاۋۇش. كېيىن مەمەتكە قاراپ:

— ئۆينىڭ ئىشىكىدىن باشقا چىقىدىغان ھېچقانداق تۆشۈكى يوق، مەمەتتىم، بوشىشىپ كەتمە! ھازىر ئۇ سىرتقا چىقىدۇ، ئىشىك ئالدىدىلا ئەدەپنى بەرگىن! — دېدى.

— ماقۇل! — دېدى مەمەت.

قېرى بىر ئايال ئۈجمىنىڭ ئاستىدىن يۈگۈرۈپ كەلدى ۋە كۆيۈۋاتقان ئۆينىڭ ئىچىگە كىردى، رەجەپ چاۋۇش ئايالغا ھېچ نەرسە دېيەلمىدى. ئايال ئۆينىڭ ئىچىدىن بىر تۈشەك كۆتۈرۈپ چىقىپ، يۈگۈرگەن پېتى ئۈجمە دەرىخىنىڭ ئاستىغا ئەكەلدى. كېيىن ياڭاق دەرىخىدىن ياسالغان ساندۇقنى ئاچىقتى. كورىلارنى، گىلەملەرنى، پەتنۇسلار ۋە يوتقان - كۆرىلەرنى ئارقا - ئارقىدىن توشۇپتتى. ئەڭ ئاخىرىدا تۈرۈلگەن يوغان بىر يوتقانى قولتۇقىغا قىسىپ چىقتى، شۇنىڭدىن كېيىن ئوت ئىشىككە تۇتاشتى.

مەمەت بىلەن جاپپار تۇرغان يېرىدە، رەجەپ چاۋۇش بولسا

ئۆينىڭ يېنىدا خېلى ئۇزاق ساقلاپ تۇرۇشتى. ئۆيدىن يا ئابدى چىقىمىدى، يا بىرەر ئىش سادىر بولمىدى. ئۆينىڭ ئۈستى كۆيۈشكە باشلىدى. ئاخىر گۈمۈرۈلۈپ چۈشتى، ئوچۇق قالغان ئىشىكتىن ئابدى چىقىمىدى. يەنە ساقلاشتى، تاملار كۆيۈپ ئىچىگە ئۆرۈلدى. ھېچكىم يوق ئىدى.

شامال خېلى قاتتىق چىقىۋاتاتتى. ئوت يالقۇنلىرى ئۆيدىن - ئۆيگە تۇتىشىپ، يېزىدىكى ئۆيلەرنىڭ ھەممىسىگە دېگۈدەك ئوت كەتتى. خۇددى چۇقۇر ئوۋانى ھېلىقى قىزىل كۈن نۇرى يورۇتقاندەك ئەتراپ يوپيورۇق ئىدى. ھەممە يەر ئايدىڭ ئىدى. ئۈجمە، سۆگەت دەرىخىلىرىنىڭ ئۇزۇن سايىلىرى يەرگە چۈشۈپ تۇراتتى، ئادەملەرنىڭ سايىلىرىمۇ بىر - بىرىگە ئارىلىشىپ كەتكەندى.

شامال گويا ئوت - تۈتەك يالقۇننى يىراق بىر يەردىن ئۇچۇرۇپ كېلىۋاتقاندەك پىشقىرايتتى.

— ئىسىت، قاچۇرۇپ قويدۇق! — دېدى مەمەت.

— قاچۇرۇپ قويدۇق! — دېدى جاپپار.

— ئۇ چىقىپ كەتكۈدەك تۆشۈكمۇ يوق ئىدى، — دېدى چاۋۇش، — ئۆينىڭ بىر يېرىنى تېشىپ قېچىپ كەتمىسۇن دەپ توختىماستىن ئۆينىڭ ئەتراپىدا ئايلىنىپ يۈردۈم. سىرتقا چىقىمىدى، ئۆي ئىچىدە كۆيۈپ كەتتى، قوللىمىزغا چۈشۈشتىن كۆرە، كۆيۈپ كېتىشنى ئەۋزەل كۆردى.

— بەلكى شۇنداق تۇ، — دېدى جاپپار.

— بەلكى شۇنداق تۇ، لېكىن مەن ئۇنىڭ ئۆلۈكىنى ئۆز كۆزۈم بىلەن كۆرۈشنى خالايمەن، — دەپ ئاھ ئۇردى مەمەت، — ئىسىت، شۇ مەلئۇننىڭ كاساپىتىدىن پۈتۈن بىر يېزا كۆيۈۋاتىدۇ.

— كۆيۈۋاتىدۇ، — دېدى جاپپار.

— مەيلى كۆيسۇن، پۈتۈن چۇقۇر ئوۋاننىڭ تاش - تۇپرىقى

كۆيۈپ كۈل بولسۇن — دېدى رەجەپ چاۋۇش.

— كەمبەغەلەر قانداق قىلىدۇ؟ — دەپ سورىدى مەمەت.
— ئەسلىدىمۇ ئۇلارنىڭ ھېچنەمىسى يوق ئىدى، ئۆيلىرىنى
يوقاتقانغا نېمە بوپتۇ، ئۇلارنىڭ ئەھۋالىنى ھېچ نەرسە
ئۆزگەرتەلمەيدۇ، يەنە ئاۋۋالقىدەكلا بولىدۇ، — دېدى چاۋۇش.
— ھە، چاۋۇشۇم، مۇشۇنداق ساقلاۋېرەمدۇق؟ — دېدى
مەمەت.

— راستتىنلا ساقلامدۇق؟ — دېدى چاۋۇش.
— شەھەرگە ئاللىقاچان خەۋەر كەتتى، ئەتىلىككە قىيامەت
بولىدۇ، — دېدى مەمەت.

رەجەپ چاۋۇش قاقاقلاپ كۈلۈپ تۇرۇپ:
— بىر يېزىنى كۆيدۈرۈۋەتتى دەپ ئەنقەرەگە تېلېگرامما
بېرىدۇ، شۇنىڭ بىلەن قىيامەت قايم بولىدۇ. ئەمدى ئاناۋازاننىڭ
قىيالىقلىرىغا قاراپ يولغا چىقايلى، تۈزلەڭلىكتە قولغا چۈشۈپ
قالساق ھالىمىز خاراب، — دېدى.

ئۇلار كۆيۈۋاتقان ئۆيلەرگە قاراشتى. ئۈچ يەردە تۇرۇپ
ئۆھ تارتىشتى. كۆيۈۋاتقان يېزىنى تاشلاپ مېڭىپ كېتىشتى.

يېزىدىن چىقىپ بىردەم توختاپ ئارقىلىرىغا قاراشتى. يېزا
بىر پارچە زور ئوت — لاۋۇلداۋاتقان يالقۇنغا ئايلانغانىدى.

— ۋاي — ۋوي، بىرمۇ ئۆي قالمىدى، ھەممىسى مۇشۇ
شامالنىڭ كاساپىتى، شامال چىقمىغان بولسا، مۇنچىلىك بولۇپ
كەتمىگەن بولاتتى. ئۆلۈشنى خالايتتىمكى، لېكىن مۇشۇنداق
بولۇپ كېتىشىنى خالىمايتتىم، — دېدى مەمەت.

— بىر ئۆيۈمۇ ساق قالماپتۇ، پۈتۈن يېزىغا ئوت كەتتى، —
دېدى جاپپار.

— سەزدىڭلارمۇ؟ — دېدى مەمەت، — بىز يېزىدىن
چىقىۋاتقان چاغدا بالچاقا، ئەر — خوتۇن ھەممىسى بىزگە قاراپ
تاشتەك قېتىپلا قالغانىدى. بىرەرنىڭ بىرنەمە دېگىنىنى
سەزدىڭلارمۇ؟ بىزنى يا قارغاشمىدى، يا تاش ئېتىشىمىدى،
تىللاشمىدى، تاشتەك قېتىپلا قېلىشتى. بۇنى كۆرمىگەن بولسام

ياخشى بولاتتى. بۇنى كۆرگەندىن كۆرە ئۆلگىنىم ياخشى ئىدى.
— شۇنداق بولۇپ قالدى، — دېدى چاۋۇش، — ۋاي بوينۇم،
ئەمدى ئۆلىدىغان بولدۇم، بوينۇم كېسىلىپ كەتكەندەك ئاجراپ
كېتىۋاتىدۇ. ۋايجان بوينۇم!
چاۋۇش يۈزىنى ئىككى قولى ئارىسىغا ئېلىپ بىردەم مىدىر —
سىدىر قىلماي ئولتۇرۇپ قالدى.

مەمەت بىلەن جاپپار ئۇنىڭ بېشىدا قاراپ تۇردى. چاۋۇش
بىردىنلا يىقىلىپ، تېپىرلاشقا باشلىدى. جاپپار بېرىپ ئۇنى
قۇچىقىغا ئالماقچى بولدى، بىراق بەستلىك چاۋۇشقا كۈچى
يەتمىدى. چاۋۇش يايىدەك كېرىلەتتى.

يېزىنىڭ ئۇ چېتىدىن ۋارقىرىغان ئاۋازلار ئاڭلاندى. بۇ،
كۆپچىلىكنىڭ جارقىراشلىرى ئىدى.
شەرقتە قۇيرۇقلۇق يۇلتۇز كۆتۈرۈلگەنىدى. يوغان يۇلتۇز
پارقىرايتتى.

ۋارقىرىغان ئاۋازلار ئۇلارغا يېقىنلا كېلىپ قالدى.
«بۇ تەرەپكە كەتتى، ھازىرلا مېڭىشتى» دېگەن بىر ئاۋاز
ئاڭلاندى.

ئۇنىڭ ئارقىسىدىنلا:
«قايسى تەرەپكە؟» دەپ سورىغان ئاۋاز ئاڭلاندى.
مەمەت جاپپارغا ئېگىلىپ:
— بۇ ئاۋاز ئاسم چاۋۇشنىڭ ئاۋازىغا ئوخشاپ كەتتى، —
دېدى.

— دەل شۇنىڭ ئاۋازى، قاچايلى، چاۋۇش، ھەي چاۋۇش!
قورشاۋ ئىچىدە قالدۇق! — دېدى جاپپار.

جاپپار قىيىنلىپ ياتقان چاۋۇشنى ھاپاشلاپلا ماڭدى.
ئۇلار يۈگۈرۈپ كېتىۋاتاتتى. بىراق، نەگە كېتىۋاتقانلىرىنى
بىلمەيتتى. يېزىدىكى ئوتتۇمۇ ئاستا — ئاستا ئۆچۈشكە
باشلىغانىدى. ئۇلار قاراڭغۇلۇققا قاراپ قېچىشتى.

— دەرەخلەرنىڭ ئىچىگە، ئاناۋاز تەرەپكە قاراپ قوغلاڭلار! —

دەپ ۋارقىرىدى ئاسم چاۋۇش.

— ئەمدى تۈگەشتۇق! — دېدى جاپپار.

— شۇ كاپىرنىڭ ئۆلگەنلىكىنى بىلگەن بولسام ئۆلۈممۇ كۆزۈمگە كۆرۈنمەيتتى، ئاھ، ئۇنىڭ شۇ يەردە ئۆلگەنلىكىگە، پاراس — پۇرۇس قىلىپ كۆيۈپ كەتكەنلىكىگە كۆڭلۈم ئىشەنسە... — دېدى جاپپار.

— چۈشۈرۈپ قاراپ باق، بىر نەرسە بولمىسۇن، — دېدى مەمەت.

جاپپارغا ھاپش بولۇۋالغان چاۋۇش ئىگراپ تۇرۇپ:

— بىر نەرسە بولمىدى، ئاغرىقىم توختاپ قالدى، مېنى چۈشۈرۈۋەت، — دېدى.

جاپپار ھودۇقۇش بىلەن چاۋۇشنى دۈمبىسىدىن چۈشۈردى.

— ئاسم چاۋۇش قوغلاپ كېلىۋاتىدۇ، — دېدى جاپپار.

چاۋۇش جاپپارغا قاراپ:

— ئورنۇمدىن تۇرغۇزۇپ قوي! — دېدى ئاستاغىنا پىچىرلاپ.

جاپپار ئۇنىڭ ئىككى قولىدىن تۇتۇپ ئورنىدىن تۇرغۇزدى. چاۋۇش ئورنىدا تىك تۇرالماستىن بىرنەچچە قېتىم دەلدەڭشىپ كەتتى ۋە ئەتراپىغا ياخشىلاپ قارىدى.

— ماڭا قاراڭلار، — دېدى چاۋۇش، — ھازىر بىز چاتقاللىق

يېنىدا تۇرۇۋاتىمىز، ئاناۋازغا بېرىپ يوشۇرۇنغان بولساق چوقۇم قۇتۇلۇپ كەتكەن بولاتتۇق، ئەمما بۇ مۇمكىن ئەمەس. بىزنى يولدا تۇتۇۋالىدۇ. يېقىنلا كېلىپ قالدى، ئاۋازلىرىنى ئاڭلاۋاتامسىلەر؟

— ئەستايغۇرۇللا! ... — دېدى مەمەت.

— خەپ! — دېدى جاپپار.

— چاتقاللىقتا قۇتۇلۇپ چىقىش تەس. ئەتىلىككە يېقىن

ئەتراپتىكى بارلىق يېزىنىڭ ئادەملىرى بىزنى ئىزدەش ئۈچۈن چاتقاللىققا چىقىدۇ. ئەمدى باشقا چارىمىز يوق، — دېدى

چاۋۇش.

— ئىلاجىمىز يوق، — دېدى مەمەت.

— چاتقاللىقنىڭ كەينىدە جەيھان دەرياسى بار، ئۆزىمىزنى شۇ سۇغا ئاتارمىز، قۇتۇلۇپ قالساق قالارمىز، — دېدى چاۋۇش.

— نېمە قىلدۇق؟ — دېدى مەمەت.

— كاپىر ئابدىنى پاراس — پۇرۇس كۆيدۈرۈۋەتتۇق، شۇنداقمۇ؟ ... — دېدى چاۋۇش.

— كۆيدۈرۈۋەتتۇق، — دېدى مەمەت

— گۇمانىم بار، بەلكى قېچىپ كەتكەندۇ، — دېدى جاپپار.

بۇنى ئاڭلاش بىلەن چاۋۇش ساراڭلاردەك ۋارقىراشقا باشلىدى:

— ھەي ئەبلەخ، ئىككى كاپىر بولسا، بىرى سەن، ئۇ

قۇتۇلسا، سەن خۇش بولمىسەن! قېنى دېگىنە، قانداق قۇتۇلۇپ

چىقىدۇ؟ ئىشىكتە مەمەت، ئۆينىڭ ئەتراپىدا مەن ئايلىنىپ

يۈرسەم، قانداق قۇتۇلىدۇ؟ ئۆينىڭ بىر مۇ پەنجىرىسى يوق تۇرسا،

زادى دەپ باققىنا، قانداق قۇتۇلىدۇ؟

— ئۇ پاراسلاپ كۆيۈپ كەتتى، ئەمدى ئۆلسەم ئارمىنىم

يوق! — دېدى مەمەت.

— ھەئە، شۇنداق بولمايچۇ! — دېدى چاۋۇش.

جاپپار جىم بولۇپ قالدى.

كېچىدە شىپىرلىغان ئاياغ تاۋۇشلىرىدىن باشقا ھېچقانداق

ئاۋاز يوق ئىدى. يۇلغۇنلارغا، ئوت — چۆپلەرگە، توپىلارغا تېگىپ

ماڭغان ئاياغ تاۋۇشلىرى كېچىدە شىددەتلىك دېڭىز دولقۇنىدەك

كۈچىيىپ كەتتى.

— يېنىمىزغا يېتىپ كېلىشتى، زادى سۆز قىلىشمايۋا-

تىدۇ، — دېدى جاپپار.

— شۇنداق، — دېدى مەمەت.

— بۈك چاتقاللىققا مېڭىڭلار، قولۇمدىن تۇتۇڭلار، — دېدى

چاۋۇش.

ئۇلار چاۋۇشنىڭ قولىنى تۇتۇپ بۈك چاتقاللىققا قاراپ يۈگۈرۈشكە باشلىدى. ئارقىسىدىكى ئاياغ تاۋۇشلىرىمۇ تېزلەشتى. جىددىيلەشتى ۋە كۈچەيدى. ئۇلارنىڭ ئۈستىگە غاچ - غۇچ ئاۋازلار باستۇرۇپ كېلىۋاتاتتى. ئاۋازلار بىلەن بىرلىكتە قاراڭغۇلۇقمۇ بېسىپ كەلمەكتە ئىدى. تاغ، تاش، يۇلغۇن، دەرەخلەرنىڭ ھەممىسى ئۇلارنىڭ ئۈستىگە باستۇرۇپ كېلىۋاتقاندەك بىلىنەتتى.

بۇ دالا ... بىر بالا - قازا دالا، نېمىدېگەن كەڭ تۈزلەڭلىك - ھە! ... ۋاي ئانامەي، كۈن چىققاندا ئاق قەلەيدە نۇر ئەكس ئەتكەندەك پار - پۇر قىلىدۇ. يىراقتا ئاناۋارزاننىڭ قىيالىقلىرى كىچىك - كىچىك تۆپىلىكلەر ھالىتىدە كۆرۈنۈپ تۇرىدۇ. شۇ يەرگە يېتىپ بېرىشقا، قۇتۇلۇپ كەتكەن بولاتتى. ئۇنىڭ نېرسى جەيھان دەرياسى، ئۇنىڭ سۈيى تۇم قارا بولۇپ، ناھايىتى تېز ئاقاتتى. بەزى - بەزىدە سۇ قېيىپ توختاپ قالاتتى. بۇ چاغدا دەريا قىرلىرى گۈمۈرۈلۈپ چۈشەتتى، چېتىگە دەسسەشكە بولمايتتى. ئەتراپى قومۇشلۇق بولۇپ، ئۇزۇن پاچاقلىق تۈرنلارنىڭ ئۇۋىسى ئىدى ... تۇرنا گۆشىنىڭ قىيمىسى مەزىلىك پۇرايدۇ. تۈزلەڭلىكنىڭ ئوتتۇرىسىدا يوپۇرماقلىرىنى چاڭ قاپلاپ كەتكەن بىر تۈپ ئۈجمە دەرىخى بار ئىدى.

شۇ يەرگە بېرىپ يوشۇرۇنۇش كېرەك. بۇ بۈك چاتقاللىق بولمىسا - تۈزلەڭلىكنىڭ ئوتتۇرىسىدا ئوچۇق - ئاشكارا تىك تۇرۇشتىن باشقا چارە يوق ئىدى ...

بۈك چاتقاللىقنىڭ ئىچى پاتقاق پۇرايتتى. چاتقاللىقنىڭ ئىچىگە كىرىش قورقۇنچلۇق ئىدى، چۈنكى بۇ يەرلەرگە بۇ بۈك چاتقاللىق پەيدا بولغاندىن بېرى ئىنسان قەدىمى يەتمىگەن، ئادەم كىرگىلى بولمايتتى.

ئاۋازلار كۈچىيەتتى، تۈزلەڭلىكنىڭ يۈزىنى شامالەك يالايتتى، ئوت يالقۇنىدەك يامراپ كېلەتتى.

رەجەپ چاۋۇش ھاسىراپ - ھۆمۈدەپ:

— ماۋۇ تەرەپكە مېڭىڭلار، بالىلار، ئاز قالدى، — دېدى. بىردىنلا ئالدىدىن ئوق ئوتلىرى ئۆتۈپ كەتتى.

— يېتىڭلار! — دېدى چاۋۇش، — ئۇلار چاتقاللىقنى ئوققا تۇتۇۋاتىدۇ، ئاۋازىڭلارنى چىقارماڭلار. ئوق چىقارماستىن چاتقاللىق ئىچىگە ئۆمىلەپ بارىمىز. مىلتىقلىرىڭلاردىكى ئوقلارنى چىقىرىپ تاشلاڭلار، بالىلار، ئوقلارنى تېز - تېز چىقىرىڭلار. بىر تال ئوق ئېتىپ قويساڭلار ئۆلدۈك دېگەن سۆز، ھەر بىرىمىز ھەر يەردە قالىمىز، كېلىۋاتقان دېھقانلار بىزنى قىيما - قىيما قىلىۋېتىدۇ.

قارشى تەرەپ ئۇلارنى شۇنچىلىك قاتتىق ئوققا تۇتتىكى، تەسۋىرلەپ بولمايتتى. ئەتراپ چاقماق چاققان دەك يۈرۈپ كەتتى. كېيىن ئوقلار بىردىنلا توختاپ قالدى.

— ئۇلار بۇ يەردە يوق ئىكەن، بولغان بولسا چوقۇم ئوق چىقارغان بولاتتى، — دېدى بىر ئاۋاز.

— دېھقانلار كېلىۋاتىدۇ، ئۇلار بار - يوقلۇقىنى بىلىدۇ، — دېدى باشقا بىر ئاۋاز.

دېھقانلار يېقىنلىشىپ قالغانىدى.

— ئاناۋارزاغا قاچقان بولسا كېرەك.

— چوقۇم ئاناۋارزاغا قاچتى ... بىر قاراقچىنىڭ چوقۇر ئوۋادا چاتقاللىققا يوشۇرۇنۇشى — ساراڭلىق.

ئەر - ئايال، قېرى - ياش دېھقانلارنىڭ ھەممىسى يېتىپ كېلىپ ژاندارمىلارغا قوشۇلدى. تەرەپ - تەرەپتىن ئاۋازلار كېلەتتى. كېچە ۋاراڭ - چۈرۈڭ ئاۋازلار بىلەن تولدى. غەزەپلەنگەن، نەپرەتلەنگەن ئادەملەر توپى بىر يەردە تۇرماستىن قايناشماقتا ئىدى. چاتقاللىقنىڭ چەتلىرىدە، ئېتىزلاردا ئايلىنىپ يۈرەتتى، ئادەملەر توپى ئۇ يەردىن بۇ يەرگە دولقۇنلىنىپ ئاقاتتى.

بىر ئازدىن كېيىن ئاناۋارزاننىڭ تۈۋىدىن ئوق ئاۋازلىرى ئاڭلاندى.

«ئاناۋارزاغا! ئاناۋارزاغا!» دېگەن ۋارقىراشلار تۈزلەڭلىككە بىر كەلگەنىدى. ئادەملەر توپى ئاناۋارزا تەرەپكە قاراپ ئېقىشقا باشلىدى.

— مىدىرلىماڭلار، — دېدى چاۋۇش، — خۇدا ئىشىمىزنى ئوڭلىدى. ژاندارمىلارنى كۆپچىلىك ئاداشتۇرۇۋەتتى. خۇدا ھەقىقى، قىمىرلىماڭلار!

رەجەپ چاۋۇشنىڭ نەپەسلىرى مەمەتنىڭ قۇلاقلىرى ۋە بويىنىنى ئوتتەك كۆيدۈرۈۋەتتى.

يېقىنلىرىدىلا — ئون — ئون بەش مېتىر نېرىدا ژاندارمىلار ھودۇققان ھالدا ئايلىنىپ يۈرۈشەتتى. يۇلغۇننىڭ تۈۋىگە پېتىپ كەتكەن ئۈچ ئادەمنىڭ يۈرىكى دۈپ — دۈپ سوقاتتى. ئەگەر ژاندارمىلار توختاپ قۇلاق سالغان بولسىدى، بەلكى ئۇلارنىڭ يۈرەك سوقۇشلىرىنى ئاڭلىغان بولاتتى. ئاناۋارزانىڭ تۈۋىدىكى ۋارالڭ — چۈرۈڭلار ھېچ بېسىقمايتتى. بۇمۇ ئۇلارغا چوڭ ياردەم قىلدى.

ژاندارمىلار ئەتراپىنى بىر ئاز ئايلىنىشتى، كېيىن ئۆزئارا سۆزلەشتى، ئاخىر كېتىشكە قارار قىلىپ، يولغا چۈشۈشتى.

رەجەپ چاۋۇش چوڭقۇر بىر ئۆھ تارتىپ:

— ئۆھ ... خۇداغا شۈكۈر، شۇ دېھقانلارنىڭ قولىغا چۈشۈپ قالغان بولساق، بىزنى قىيما — چىيما قىلىۋېتەتتى. ھازىر ئۇلار ئىچكىرىگە مېڭىپ كەتتى، — دېدى ۋە ئۇلار ئورنىدىن تۇرۇشتى. رەجەپ چاۋۇش بىر — ئىككى قەدەم ماڭغاندىن كېيىن تۇرۇپ قالدى.

— نېمە بولدى، چاۋۇش؟ — دەپ سورىدى مەمەت.

— ۋايىجان، ۋايىيە!

— نېمە قىلايلى، چاۋۇش، ئېيتقىنما؟ — دېدى مەمەت.

— ئىچكىرىلەيلى، — دېدى چاۋۇش، — ۋايىجان، قاراڭغۇراق يەرگە كىرىيلى ...

چاۋۇشنىڭ بىر قولى تۇتۇقىدىن مەمەت، يەنە بىر قولى تۇتۇقىدىن

جاپپار يۆلەپ ماڭدى. ئۇنىڭ پۇتلىرى ئۆلۈك ئادەمنىڭ پۇتلىرىدەك جانسىز، يەرگە سۆرىلىپ قالغانىدى. ئۇپۇق قىزارغىچە ئەنە شۇنداق مېڭىشتى. ئۇپۇق قىزىرىش بىلەن شەرق تەرەپىنى، چاتقاللىقنىڭ ئۈستىنى بىر خىل قىزغۇچ نۇر قاپلىدى. چاتقاللىقتىكى قويۇق يېشىللىق قىزغۇچ نۇر ئىچىدە كۆكۈچ كۆرۈنۈشكە باشلىدى. پۈتكۈل چاتقاللىقتىن، تۈزلەڭلىكتىن قويۇق تۇمان ئاستاغىنا ئاسمانغا كۆتۈرۈلەتتى.

ئۇلارنىڭ پاچاقلىرىنى تىكەن تىلىۋەتكەنىدى. مەمەت چىقىرتكەنلىكىنى ئەسلىدى. نېمە ئۈچۈندۇر مېڭىسىدە بىردىنلا سېرىق ئۇچقۇن چاقماق تېزلىكىدە يالقۇنچاپ ئۆتۈپ كەتتى.

چاۋۇشنى قويۇق يۇلغۇننىڭ ئۈستىگە ياتقۇزۇشتى، ئۇنىڭ پۈتۈن بەدىنى ئىششىپ كەتكەنىدى. بېشى، بويىنى ئىششىپ كەتكەنلىكتىن، بويىنىنى مۇرىسىدىن پەرق قىلغىلى بولمايتتى ... چاۋۇش بىرنەچچە قېتىم كالىپۇكلىرىنى مىدىرلىتىپ سۆزلەشكە تەمىشەلدى، بىراق ئۇنى چىقمىدى. قولى بىلەن ئاناۋارزانى، كېيىن يەرنى كۆرسەتتى. يەرگە تىكىلىپ قارايتتى.

چاۋۇشنىڭ كۆزلىرىدىن ياش تامچىلاشقا باشلىدى. كېيىن كۆزلىرىنى يۇمىدى، ئۇزۇن سوزۇلۇپ ياتتى، سەل — پەل مىدىرلاپ قويدى — دە، جان ئۇزدى.

— ۋاي چاۋۇش! — دېدى مەمەت.

— ئاھ، چاۋۇشۇم! سۆيۈملۈك ئاغام! — دېدى جاپپار.

— ئۆلىدۇ دەپ زادىلا ئويلىمايتمەن! — دېدى مەمەت.

— ئۆلمەن دەيتتى، — دېدى جاپپار، — ئادەتتىمۇ دائىم ئۆلمەن دەپ يۈرەتتى.

— مۇراد — مەقسىتىگە يەتكەنمىدۇ؟ — دەپ سورىدى مەمەت.

— ئۇنىڭ كىم ئىكەنلىكى، نېمە ئۈچۈن قاراقچى بولغانلىقى، قەيەرلىك ئىكەنلىكى نامەلۇم ئىدى. شۇڭا، مۇرادىغا يەتكەنلىكىنى بىلمەيمەن.

— ئابدىنىڭ ئۆلتۈرۈلۈشىنى مەندىنمۇ بەكرەك خالايتتى، دۈشمەن مېنىڭ تۇرسا ئۇ نېمانچە قىلاتتى. سەن ئابدى كۆيۈپ كەتمىدى، قېچىپ كەتتى دېگىنىڭدە ئاچچىقىدىن سېنى نەچچە پارچە قىلىۋەتكىلى تاس قالدى.

— مەمەت، خەنجىرىڭنى چىقارغىن، شۇ غېرىب چاۋۇشقا بىر گۆر كولايلى.

مەمەت خەنجىرىنى چىقاردى. توپىغا سانجىدى، يەرنى كولاشقا باشلىدى:

— غېرىب - مۇساپىر چاۋۇش ئۈچۈن!
بىر سائەتنىڭ ئىچىدە چاتقاللىقنىڭ نەم توپىسىنى كولاپ بولدى. ئادەمنىڭ مەيدىسىگە كەلگۈچىلىك چوڭقۇرلۇقتا، كەڭ بىر گۆر ھازىرلاشتى. دەرەخلەردىن يوغان شاخلارنى كېسىپ، تىرەك - قوزۇقلارنى ياساشتى. يۇلغۇنلارنى كېسىپ كېلىشتى. چاۋۇشنى كىيىملىرى بىلەنلا يەرلىككە قويۇشتى. تىرەك - قوزۇقلارنى ئەتراپىغا تىرەپ قويۇشتى، ئۈستىگە يۇلغۇنلارنى يېپىشتى، ئاخىر توپا تاشلاشتى.

— جاپپار، — دېدى مەمەت، — غېرىب چاۋۇشنىڭ بېشىغا بىر دەرەخ تىكسەك ياخشى بولاتتى، قېنى، بىر تۈپ دەرەخ تىكىپ قويايلى.

— ماقۇل، — دېدى جاپپار.
ئىزدەپ يۈرۈپ بىلەكتەك بىر ئۈجمە دەرەخنى تېپىشتى، ئۇنى چاۋۇشنىڭ قەبرىسى ئۈستىگە تىكىپ قويۇشتى.

— بۇ چاتقاللىقتىكى تۇنجى قەبرە! — دېدى مەمەت.
— ھەئە، تۇنجى قەبرە، — دېدى جاپپار، — كىممۇ ئۆلۈكنى كۆتۈرۈپ كېلىپ بۇ قاراڭغۇ چاتقاللىققا كۆمەتتى؟

بىر ئازدىن كېيىن كۈن چىقتى، چاۋۇشنىڭ قەبرىسى ئۈستىدىكى نەم توپىدىن ھور كۆتۈرۈلدى.

كۈن پارقىراپ چىقىش بىلەن تەڭ يېزا تەرەپتىن بۇ تەرەپكە، ئاناۋازغا، بۈك چاتقاللىققا قاراپ بىر خىل چىرقىرىغان ئاۋاز

كېلىشكە باشلىدى.

— چاۋۇش نېمە دېگەندى؟ — دەپ سورىدى جاپپار.
— ئاناۋازنىڭ قىيالىقلىرىنى كۆرسەتكەندى، — دېدى مەمەت.
— جەبھان دەرياسى تەرەپكە قاراپ مېڭىشىمىز كېرەك. بۇ چاتقاللىقنى يېرىپ چىقىپ ئاناۋازنى تاپالمايمىز، — دېدى جاپپار.

— چاۋۇشنىڭ دېگەنلىرىنى ئورۇنلىشىمىز كېرەك. ئۇ بۇ يەرلەرنى بەش قولىدەك بىلەتتى. بۇ يېزىنى كۆيدۈرۈۋەتكەندە قانچىلىك خۇشال بولدى. شۇنداق ئەمەسمۇ جاپپار؟ ئۇ بارلىق چۇقۇر ئوۋانى كۆيدۈرۈۋەتسە، كۈل قىلىۋەتسە تېخىمۇ خۇشال بولغان بولاتتى. ئاجايىپ ياخشى ئادەم ئىدى رەھمەتلىك چاۋۇش. كىم بىلىدۇ، شۇ چۇقۇر ئوۋا ئۇنىڭغا كۆپ ئەسكىلىك قىلغان بولغىدى؟

— مەن ئۇنى بىلگىنىمدىن بېرى چۇقۇر ئوۋانى ياخشى كۆرەتتى. ئۇنىڭ يېنىدا ھېچكىم چۇقۇر ئوۋانى بىرنەرسە دېيەلمەيتتى. بەزىدە ئويغا چۆمۈپ، ھېلىقى «قېرىنداش ناخشىسى» بارغۇ، شۇنى ئېيتاتتى:

چۇقۇر ئوۋا كۆيۈپ - كۆيۈپ كۈل بولار،
ھەر چىۋىنى چىلبۆرىگە ئايلىنار.
سەن ئۆلۈپ كەتسەڭ يۈرىكىمگە دەرد بولار،
تۇر، قېرىنداش، سېغىنغان يۇرتقا كېتەيلى!

بۇ ناخشىنى ئېيتىپ بولغاندىن كېيىن خېلى ئۇزاق ۋاقىتتىچە ھېچكىمگە گەپ قىلمايتتى. بىرنەچچە كۈن ئەنە شۇنداق مۇڭلىنىپ يۈرەتتى. ھېچكىم ئۇنىڭ دەردىنى بىلەلمىدى. ئاخىر كېلىپ ئاناۋازنىڭ چاتقاللىقىدا قالدى، كېيىنكى ۋاقىتلاردا چۇقۇر ئوۋاغا خاپىمۇ بولمايتتى، ھېلىقى ناخشىنىمۇ ئېيتمايتتى. باشقا قاراقچىلاردىن ئاڭلىشىمىغا

قارىغاندا، ئۇلار چوقۇر ئوۋاغا چۈشۈپ كەتسە، چاۋۇش ئۇلار بىلەن بارماستىن ئۆزى يالغۇز يولدا ئۇلارنىڭ كېلىشىنى كۈتىدىكەن. مانا، ئاقىۋەت مۇشۇنداق بولدى ... چوقۇر ئوۋاننىڭ توپىسىغا كۆمۈلدى.

— شۇنداق بولۇشنى خالىغان بولغىدى، — دېدى مەمەت.
— ماڭايلى، مەمەت، سەل تۇرساق، بۇ چاتقاللىق ئادەم ۋە ئىتلار بىلەن تولۇپ كېتىدۇ.

مەمەت چاۋۇشنىڭ قەبرىسىگە قاراپ:
— خوش، چاۋۇشۇم، خەير، تىنچ يات! — دېدى — دە، مېڭىپ كەتتى. كۆزىدىن يوغان بىر تامچە ياش مەڭزىگە ئېقىپ چۈشتى.
— خەير — خوش! — دېدى جاپپار.

قاپلانلار يېرىپ ئۆتەلمەيدىغان زىچ چاتقاللىق ئىچىدە ناھايىتى تەسلىكتە مېڭىشاتتى. چاۋۇشنىڭ مىلتىقىنى، كۈمۈش قاپلانغان ئەسۋابلىرىنى جاپپار ئېلىۋالغانىدى. بۇ يۈكلەر ۋە يېرىپ چىققىلى بولمايدىغان تامدەك چاتقاللار ئۇنى تۈگەشتۈرۈۋەتكەنىدى. مەمەت ھەر ۋاقىتتىكىدىن تېخىمۇ جانلىق، تېخىمۇ تېتىك ئىدى ... ئۆزى يېرىپ ئۆتەلمىگەن چاتقاللارنى خەنجىرى بىلەن پۇتاپ تاشلايتتى. جاپپار ئارقىسىدىن كېلىۋاتاتتى. مەمەت قاتتىق بىئاراملىقتا ئىدى.

چۈش ۋاقتىدىكى ئىسسىق ھەممىنى قىزدۇراتتى. ئەتراپتا چاتقاللارنىڭ چارسىلداشلىرىدىن باشقا ئاۋاز ئاڭلانمايتتى. ئارقىلىرىغا ئۆرۈلۈپ قاراشقان بولسا، مەمەتنىڭ چاتقاللارنى كېسىپ ئۇزۇن بىر يول ئاچقانلىقىنى كۆرگەن بولاتتى.

ئاناۋارزاغا ئىككى سائەتلىك يول قالغانىدى. بۇ يەردىن پەقەتلا كۆك ئاسماننى كۆرۈشكە بولاتتى. ئاناۋارزاننىڭ قىيالىقىلىرىنىڭ چوققىسىنىمۇ كۆرگىلى بولاتتى.

ئۇلار چاتقاللىقنىڭ ئوتتۇرىسىغا كەلگەندە كۈن ئاناۋارزاننىڭ چوققىسىدىن ئولتۇرۇۋاتاتتى.

— بۇ يەردە توختايلى، كېچە بولسۇن، ئاندىن چىقىپ

كېتەيلى، — دېدى مەمەت.

— ھېرىپ ئۆلەي دېدىم، — دېدى جاپپار ۋە سوزۇلۇپ ياتتى. مەمەتمۇ يېنىغا يانپاشلىدى.

قىيالىققا يېقىن كېلىپ قالغانىدى. قىيالىقلاردىن چۈشۈۋاتقان يۈزلەپ، مىڭلاپ ئاياغ تاۋۇشى ئاڭلىنىپ تۇراتتى.

مەمەت ئورنىدىن تۇرۇپ قاراپ باقتى ۋە:

— ھېچ نەرسىنى كۆرەلمىدىم. دېھقانلار بىزنى ئىزدىشىۋاتىدۇ. ئۆتۈپ كېتىشتى، خالىغانلىرىچە ئىزدەشسۇن، ئەمدى قۇتۇلدۇق دېگەن گەپ! — دېدى.

جاپپار ئۆرۈلۈپ:

— ئۇلار ئەمدى بىزنى يا تاغدىن، ياكى چاتقاللىق ئىچىدىن تاپالماي، ئازابى، سۇمباس ۋە شەھەر تەرەپلەرگە ياردەم سوراپ بارىدۇ، بىزنى قولغا چۈشۈرمەكچى بولىدۇ، — دېدى.

— ئۇنداق بولسا بىرنەچچە كۈن كۈتۈپ تۇرايلى، — دېدى مەمەت.

— بىز كوزاننىڭ ئۈستى تەرىپىدىن تاغقا چىقىمىز، — دېدى جاپپار.

— ئۇ يولنى بىلمەسەن؟ — دەپ سورىدى مەمەت.

— ئۇ يولنى بىلمەيمەن، بىراق تاغلىرىنى بىلىمەن. ئاناۋارزاغا چىقساق ھەممە يەر كۆرۈنىدۇ، — دېدى جاپپار.

— قېنى، بەك قاراڭغۇ چۈشمەستە يولغا چىقايلى، — دېدى مەمەت.

— ئاياغ تاۋۇشلىرى بېسىلدى، — دېدى جاپپار.

— چاتقاللىقنىڭ چېتىگە پىستىرما قويغان بولمىسۇن يەنە؟! — دېدى مەمەت.

— ياق، ئاداش، بۇ ئىش ئۇلارنىڭ ئەقلىگە نەدىن كەلسۇن؟

— ماڭايلى ئۇنداق بولسا.

ئۇلار قاراڭغۇ چۈشكەندە ئاناۋارزاننىڭ چوققىسىغا چىقىشتى، پىل — پىل يېنىپ تۇرغان يورۇقلۇق بىلەن كېچىدە بەزى پەرلەر

ئۇزۇنغا سوزۇلۇپ كەتكەندى. جەيھان دەرياسىنىڭ سۈيى قارا لېنتىدەك ئەگرى - بۈگرى ئاقاتتى، ئاقتۇزلۇ يېزىسى قويۇق تۇمان ئىچىدە قالغاندەك قاپقاراڭغۇ كۆرۈنەتتى.

مەمەت كۈن چىققان تەرەپنى كۆرسىتىپ:

— بۇ يەر نە؟ — دەپ سورىدى.

— بوزكويۇ يېزىسى بولۇشى مۇمكىن، — دېدى جاپپار.

— شۇ تەرەپ بىلەن ماڭساقچۇ؟ بەك يېقىن ئىكەن، — دېدى مەمەت.

— ئۇ يەرلەرنىمۇ ئىزدەشى مۇمكىن، شۇنىڭدىن قورقىمەن. — دېدى جاپپار.

— شۇ يەردىن ئۆتەيلى، — دېدى مەمەت، — كېلىدىغان بولسا كەلسۇن، كۆرىدىغىنىنى كۆرسۇن.

جاپپارغا قارىدى. قاراڭغۇدا جاپپارنىڭ يۈزىنى ئاران ئىلغا قىلغىلى بولاتتى.

— جاپپار ئاداش، ئۆلگەنمىدۇ ھېلىقى مەلئۇن؟

— ئۆلدى دەپ ئويلىمايمەن. ئەگەر ئۆي ئىچىدە بولۇپ، قاچمىغان بولسىدى، ئوت تۇتاشقان چاغدا ئۆزىنى سىرتقا ئاتقان بولاتتى، ھېچ بولمىسا ۋارقىرىغان بولاتتى.

— بەلكى ئىستا تۇنجۇقۇپ ئۆلگەندۇ، — دېدى مەمەت.

— ياق، ئۇ خېلى ۋاقىتقىچە ئۆي ئىچىدىن ئوق ئېتىپ تۇردى، ئەگەر تۇنجۇقۇپ ئۆلگەن بولسا ئوق چىقىرالمايتتى، — دېدى جاپپار.

— بەلكى ئۈستىگە تۇيۇقسىزلا تام ئۆرۈلۈپ چۈشكەندۇ ياكى تورۇس ئۆرۈلۈپ چۈشكەندۇ، — دېدى مەمەت.

— يائىلا، شۇنداق بولغان بولسىغۇ، شۇنداق بولسىچۇ، كاشكى ... تارتقان شۇنچە دەرد - ئازابلىرىمىز بىكارغا كەتمىگەن بولاتتى، — دېدى جاپپار.

ئىككىسى دۆڭدىن تۆۋەنگە چۈشۈشكە باشلىدى. شۇ تاپتا ئۇلارنىڭ قورسىقى بەكمۇ ئېچىپ كەتكەندى.

قەدىمكى چۇقۇر ئوۋا توغرىسىدا كونا ئادەملەر ھېكايە قىلاتتى. مەمەت ئاۋاق قاراچى بولۇپ يۈرگەن چاغلىرىدا توقساندىن ئاشقان ئىسمائىل غوجا دېگەن بىر ئادەم بار ئىدى. ھەممىنى شۇ سۆزلەپ بېرەتتى. ئۇنىڭ كۆزلىرى ياپيېشىل چىمەندەك ئىدى، ئېڭىكى بارلىق تۈركمەننىڭ ئېڭىكىگە ئوخشاش ئۇزۇنچاق، ساقىلى شالاڭ ئىدى، كەڭ غولى خۇددى ياش چاغلىرىدىكىگە ئوخشاشلا ساغلاملىقتىن دېرەك بېرەتتى. كۆزلىرى بۈركۈتىنىڭكىدەك ئۆتكۈر، تېخىچە ئوۋدىن قالمىغانىدى. دائىم مۇرسىگە مىلتىقىنى ئېسىپ، مۈكچەيگەن ھالدا ئوۋغا چىقاتتى، شوخ تۈركمەن ناخشىلىرىنى ئېيتاتتى. قەبىلىلەر ئارىسىدىكى جاڭجاللارنى سۆزلەپ بېرەتتى. ھەر قېتىم ھېكايىسىنى سۆزلەپ بولۇپ، شۇ جاڭجاللاردىن قېلىپ قالغان يارا ئىزلىرىنى مەغرۇرلۇق بىلەن كۆرسىتەتتى.

ئىسمائىل غوجا بەزىدە يېزىغا سىغماي كېتىۋاتقاندا، ئۆيى، يېزىسى ئۇنىڭغا تارلىق قىلىۋاتقاندا ھېس قىلاتتى. تۈركمەنلەردىن قالغان نېمە بولسا ئۇنىڭ ھەممىسىنى ساقلاپ قېلىشنى، قەدىمكى تۈركمەن ھاياتىنىڭ ھەر دائىم ئىپادىلىنىپ تۇرۇشىنى خالايتتى.

بوۋاي بەزى كۈنلىرى يايىپ كېتەتتى. سەرخۇش ئادەمدەك يۈرەتتى، ئۆز قولى بىلەن بېقىپ ئۆستۈرگەن چىلان تورۇق ئېتىنى مەنەتتى - دە، قارىغايىز ارلىققا ۋە كەڭرى، يالپۇز پۇرايدىغان تاغلارغا چېپىپ كېتەتتى. ئۇنىڭ ئېتى قەدىمكى تۈركمەنلەر قەبىلىسى تەرەپتىن كەلگەن شامالداك غۇيۇلداپ ئۇچاتتى. ئىسمائىل غوجا ئۆچمەنلىك تارىخىنى ۋە سۈرگۈن ھاياتىنى، ئوسمان ئىمپېرىيەسى بىلەن بولغان جەڭلەرنى سۆزلەيتتى: «دۈربۈنلۈك مىلتىقلار، نەقىشلىك تاۋاقلار

چېدىرلاردا تىزىلىپ تۇراتتى. تام ئۆيلەر ئالسىپىشىل زىننەتلىنەتتى. چۇقۇر ئوۋا تۈزلەڭلىكىدە ھەر خىل تاماشا بولۇپ تۇراتتى» دەپ چۇقۇر ئوۋانى ئەسكە ئالاتتى.

ئىسمائىل غوجا «بۇنىڭدىن ئەللىك - ئاتمىش يىل بۇرۇن» دەپ سۆزىنى باشلىدىمۇ بولدى، زادى توختمايتتى، بىر ئاشققا ئوخشاش، كۈي كۈيلەۋاتقاندا سۆزلەيتتى: «چۇقۇر ئوۋا پۈتۈنلەي پاتقاقلىق ۋە بۈك چاتقاللىق ئىدى، پەقەت تۆپىلىكلەرنىڭ ئېتەكلىرىدىلا ئالمىقاندا ئېتىزى بار ئىدى ... ئۇ زامانلاردا چۇقۇر ئوۋادا ئىنىس - جىن يوق ئىدى، تۈركمەنلەر گۈر - گۈر كۆچۈشكە باشلايتتى. چۇقۇر ئوۋا بايراملىق كىيىملەر بىلەن پۈركەلگەندە، يەنى يوپۇرماق تاشلىغان دەرەخلەر، قاغىچىراپ كەتكەن يەرلەر، يالىڭاچلىنىپ قالغان دۇنيا ياسىنىشقا، كىيىنىشكە باشلىغاندا تۈركمەنلەرنىڭ كۆچۈشى باشلىناتتى ... ئالسىپىشىل چېدىرلار، ۋالڭ - چۇڭ ئاۋازلار ... كۆچمەنلەرنى باشلاپ تاغلارغا چىقاتتى. مىڭبۇغا يايلىقىغا بېرىپ قوناتتۇق. قىش كېلىشى بىلەن چۇقۇر ئوۋا تۈزلەڭلىكىگە قايتىپ چۈشەتتۇق. بۇ يەردىكى قومۇشلۇقلارنى، چاتقاللىقلارنى قاپلان يېرىپ ئۆتەلمەيتتى، سازلىقتا، تۈزلەڭلىكتە ئوت - چۆپلەر يىل بويى تىزغىچە كېلەتتى، جەرەنلەر توپ - توپ بولۇپ كېزەتتى، سۈرمە كۆزلۈك، ئۈركەك جەرەنلەر ئوينىشاتتى ... جەرەننى ئۇچقۇر ئاتلار بىلەن ئوۋلايتتۇق، ئاتنىڭ باتۇرلۇقى جەرەن ئوۋلاشتا مەلۇم بولىدۇ. چۇقۇر ئوۋاننىڭ قومۇشلىرى تېرەكتەك ئېگىز ئۆسەتتى. كۆلنىڭ ئەتراپىدىكى يېكەنلەرنىڭ توزغاچلىرى قۇياش نۇرىدەك پارقىراپ، سۇلارغا تۆكۈلەتتى. چۇقۇر ئوۋاننىڭ ھەممە يېرىدە نەرگىس گۈللىرى ئېچىلاتتى، كېچە - كۈندۈز نەرگىس پۇرىقى گۈپۈلدەپ تۇراتتى. چۇقۇر ئوۋا كارامەت بىر يەر ئىدى، ئاكاچا دېڭىز^① ئاق كۆپۈكلەنپ، دولقۇنلىناتتى ...

① ئوتتۇرا دېڭىز.

قەبىلىلەر يايلاقمۇ يايلاق قوناتتى، چېدىرلاردىن ئىسلار ئەگىم - ئەگىم بولۇپ چىقاتتى. ئوسمانىيەنى، تۇپراققەلئە تۈزلەڭلىكىنى، يەنى جەيھان دەرياسىنىڭ تاغلارغا توغرا چۈشكەن يۇقىرىقى ئېقىنىنىڭ ئەتراپىنى، دېڭىز ياقىلىرىنى تاجىرلى قەبىلىسى ئىگىلىگەندى. ئۇنىڭ تۆۋەنكى قىسمىنى جەيمان بەكىرلى، مۇستافا بەيلى قەبىلىسى، جەيھان ناھىيەسىنى جەرىت قەبىلىسى، ئاناۋارزا بىلەن ھەمىشە قەلئەسىنىڭ ئارىلىقىنى بوزدوغان قەبىلىسى، ئاناۋارزا بىلەن كوزان ئارىلىقىنى لەك كۈردلىرى، سۇمباس دەرياسى بىلەن تىروس تېغى ئارىلىقىنى سومباسلى قەبىلىسى، ھازىرقى ئەكىشلەر يېزىسى بىلەن قەدىرلى ئارىلىقىنى تاتارلار قەبىلىسى ئىگىلەپ يۇرت قىلىۋالغانىدى. بەزىدە ئورۇنلىرىنى ئالماشتۇرىدىغان ئىشلارمۇ بولۇپ تۇراتتى. بوزدوغان قەبىلىسىنىڭ ئورنىغا جەرىت قەبىلىسى، جەرىت قەبىلىسىنىڭ ئورنىغا بوزدوغان قەبىلىسى كېلىپ يەرلىشەتتى. ئەڭ كۈچلۈك قەبىلە ئاۋشار قەبىلىسى ئىدى. بۇ قەبىلە چۇقۇر ئوۋادا خالىغان يېرىگە بارالايتتى، ھېچكىم ئۇنىڭ ئالدىغا ئۆتەلمەيتتى ... ئاندا - ساندا ئېسىمدە قېلىشىچە، ئوسمانلىلار بىلەن بىر جاڭجال بولۇپ ئۆتكەندى. ئۇ چاغدا كوزان ئوغلى دېگەن بىر باي بار ئىدى، ھازىرقى كوزاندا ئولتۇراتتى. ئۇنىڭ باشچىلىقىدا ھەممە قەبىلە ئوسمانلىلار بىلەن سوقۇشتى، سوقۇشتا ئوسمانلىلار يېڭىپ چىقتى. كوزان ئوغلىنى ئەكەتتى. ئاۋشار قەبىلىسىنىمۇ بۇزاكا دېگەن يەرگە سۈرۈپ باردى ۋە خانىۋەيران قىلىۋەتتى. دادال ئوغلى بۇ خانىۋەيرانچىلىقىنى قوشاقلارغا قاتتى. كوزان ئوغلى ھەققىدە بىر مەرسىيە بار.»

ئىسمائىل غوجا مۇشۇ يەرگە كەلگەندە جىم بولۇپ قالاتتى، كۆزىگە ياش ئالاتتى، لەۋلىرى تىترەپ تۇرۇپ بوم ئاۋاز بىلەن كوزان ئوغلى ھەققىدىكى مەرسىيەنى باشلايتتى:

چىقىم كوزان تېغىغا
تىزىمغىچە قار كېچىپ.
يارام ئاقتى كۆز بولۇپ،
تېپىلارمۇ بىر تېۋىپ؟

شۇنداق ئىشمۇ بولارمۇ،
ئەجدادنى ئاتارمۇ؟
پادىشاھنىڭ ئەسكىرى
شۇ پېتىچە قالارمۇ؟

چېدىرىڭ يىقىلماستىن،
ئۇچى يەرگە تەگمەستىن،
كوزان ئوغلى قاچتىڭمۇ،
بەش يۈز ئاتلىق كەلمەستىن؟

«مانا شۇ چاغدىن بۇيان ئوسمانلىلار پۈتكۈل قەبىلىلەرنى مەجبۇرىي چۇقۇر ئوۋاغا يەرلەشتۈردى. يەرلەرنى بۆلۈپ بەردى، يەر خېتى تارقاتتى. يايلاققا چىقمايسىلەر، دەپ تاغ يوللىرىغا ئەسكەر قويدى، ھېچكىم يايلاققا چىقالمىدى. قەبىلىلەر چۇقۇر ئوۋادا خارابىلىشىپ كەتتى. بەزىلىرى بەزىگەكتىن ئۆلدى، بەزىلىرى ئىسسىقتىن قىرىلىپ كەتتى ... بۇ قەبىلىلەرنىڭ چۇقۇر ئوۋادا يەرلىشىپ قېلىش نىيىتى يوق ئىدى. ئوسمانلىلار تارقىتىپ بەرگەن مېۋىلىك دەرەخ كۆچەتلىرىنىڭ يىلتىزىنى قۇرۇتۇپ قويۇپ ئاندىن تىكەتتى. شۇڭلاشقا، ھازىرغىچە ھېچقانداق يېزىدا دەرەخ يوق. قەبىلىلەرنى پۈتۈنلەي قىرىلىپ تۈگەپ كەتمىسۇن دەپ ئوسمانلىلار يازدا يايلاقلارغا چىقىشقا رۇخسەت قىلدى، شۇنىڭدىن كېيىن قەبىلىلەر ئاستا - ئاستا چۇقۇر ئوۋادا ئولتۇراقلىشىپ قېلىشقا، يېزىلارنى قۇرۇشقا، كېيىن بېرىپ تېرىقچىلىق قىلىشقا باشلىدى. ئاخىر بېرىپ

قەبىلىلەر تارقالدى. قانۇن - قانۇنلار بۇزۇلدى، دەۋر ئۆزگەردى، ئادەملەر مىسكىنلەشتى، ئوسمانلىلارنىڭ دېگىنى دېگەن بولدى.»

ئىسمائىل غوجا قەبىلىلەرنىڭ سۆزى چىقىش بىلەن بۇ ھەقتە كۈنلەپ سۆزلەيتتى، ھېرىپ قالمايتتى، ھۆر بىر دۇنيانىڭ ھەسرەتلىكىنى چىكەتتى. ھەر بىر سۆزىنى: «دادال ئوغلىنى كۆرگەن ئادەممەن» دەپ باشلايتتى ۋە بۇنىڭ بىلەن پەخىرلىنەتتى.

بىر مىڭ توققۇز يۈز ئون يەتتە، ئون سەككىز، ئون توققۇز ۋە يىگىرمىنچى يىللىرى بىرىنچى دۇنيا ئۇرۇشى بولۇپ، ئوسمانلى ئىمپېرىيەسى يېڭىلىگەن چاغلاردا چۇقۇر ئوۋا ئەسكەرلىكتىن قاچقانلار، قاراقچىلار بىلەن تولۇپ كەتكەندى، قاراقچىلارنىڭ دەستىدىن توروس تاغلىرىدىن ئۆتكىلى بولمايتتى.

فىرانسىيەنىڭ ئىشغالىيەتچى قوشۇنلىرى چۇقۇر ئوۋاغا كىرگەندە، قاراقچىسى، قاچاق ئەسكەرلىرى، يوللۇقلىرى، يولسىزلىرى، ئوغرىسى، توغرىسى، ياخشىسى - يامىنى، ياش - قېرىسى، ئىشقىلىپ، پۈتۈن چۇقۇر ئوۋا خەلقى بىرلىشىپ دۈشمەننى چۇقۇر ئوۋادىن قوغلاپ چىقىرىش كۈرىشىگە قاتناشتى، دۈشمەن قوغلاندى، پۈتۈن يۇرت دۈشمەندىن تازىلاندى، يېڭى بىر ھاكىمىيەت قۇرۇلدى. يېڭى بىر دەۋر ئېچىلدى.

19 - ئەسىرنىڭ ئاخىرىغا يېقىن، ئولتۇراقلىشىشتىن خېلى يىللار كېيىن شارائىت ئادەملەرنى ئاستا - ئاستا يەرگە باغلىنىشقا مەجبۇر قىلدى. يەرلەر بارغانسېرى ئەتىۋارلىشىشقا باشلىدى. ئولتۇراقلاشقان يەرلىرىگە كۆنەلمىگەن، ئۇرۇش - جاڭجاللاردىن بىزار بولغان تۈركمەنلەر يايلاقلارنى تاشلاپ يەر تېرىشقا كىرىشىپ كەتتى.

چۇقۇر ئوۋانىڭ ھوسۇلدار توپىسى بىرگە قىرىق، بىرگە ئەللىك ھوسۇل بەردى. بۇ، كۆرۈلۈپ باقمىغان ئىش ئىدى. بىر مىڭ توققۇز يۈزىنچى يىللاردىن كېيىنكى چۇقۇر ئوۋاغا

قارايدىغان بولساق، پاتقاقلىقلارنىڭ بىر ئاز چېكىنگەنلىكىنى، چاتقالارنىڭ كۆيدۈرۈلۈپ ئېتىزلىق قىلىنغانلىقىنى، بوش ياتقان چۇقۇر ئوۋا يەرلىرىنىڭ يېرىمغا يېقىن قىسمىنىڭ تېرىلغۇ يەر ھالىتىگە كەلگەنلىكىنى كۆرىمىز.

يېڭى ھاكىمىيەت يەر ئىگىلىرىگە، فېئودال قالدۇقلىرىغا، ئۇلارنىڭ چەكسىز ئەركىنلىكىگە زەربە بېرىشكە تىرىشتى. ئەسلىدىمۇ كېيىنكى يىللاردا فېئوداللىق ئۆزلۈكىدىن يىمىرىلىشكە باشلىغانىدى. ئۇلارنىڭ ئورنىنى بىر تۈركۈم يېڭى باي ئىگىلىگەندى. بۇ بايلارنىڭ بىرىمۇنچىسى يەرگە، مۇمكىنقەدەر مول ھۆسۈللۈك يەرلەرگە ئىگە بولۇش ئۈچۈن تىرىشاتتى، بۇنى ئەلۋەتتە قىلالايتتى. كەمبەغەل خەلقنىڭ قولىدىكى يەرلەرنى تارتىۋېلىش ئۈچۈن قىلمىغان چارىلىرى قالمىدى. بەزىلىرى قانۇن يولى بىلەن، بەزىلىرى پارا بېرىش يولى بىلەن، بەزىلىرى بولسا زورلۇق بىلەن مەقسەتلىرىگە يېتىشەتتى. خەلق بىلەن يېڭى ئۆسۈپ چىققان بايلار ئوتتۇرىسىدا قاتتىق زىددىيەت باشلانغانىدى. بايلارنىڭ يەرلىرى بارغانچە كۆپەيدى. مانا شۇ دەۋرلەردە ئۆز يېرى ئۈچۈن جانلىرىنى پىدا قىلىپ كۈرەش قىلغۇچىلارغا، ئۆز ھەققىنى تەلەپ قىلغۇچى خەلقلەرگە قارشى تۇرۇش ئۈچۈن بايلار تاغلاردىكى قاراقچىلاردىن پايدىلىناتتى، ئۇلارنى تاغلاردا باقاتتى. ھۆكۈمەتتىن يوشۇرۇپ قوغدايتتى، بۇ خىل ئۇسۇلدىن پايدىلانمىغان ھېچقانداق ئاغا قالمىغانىدى. تاغلاردا ئۆزىگە ئارقا تىرەك بولغۇدەك قاراقچى تاپالمىغان ئاغلار يېڭى قاراقچىلارنى تاغقا چىقىراتتى. شۇڭلاشقا، توروس تاغلىرى قاراقچىلارغا تولغانىدى. چۇقۇر ئوۋادىكى ئاغلارنىڭ ئادەملىرى تاغلاردا بىر - بىرى بىلەن ئۇرۇشاتتى، تاغلاردىكى قاراقچى ئەترەتلىرى بىر - بىرى بىلەن ئېلىشىپ، بىر - بىرىنى ئۆلتۈرۈشەتتى، خەلقلەرنى قىراتتى، بۇنىڭ بىلەن ئاغلارنىڭ يەرلىرى كۆپىيەتتى.

ئەلى ساپا باي بايلىقىدىن ئايرىلغان بىر ئاغىنىنىڭ ئوغلى

ئىدى. ئاغا كەمبەغەللىشىپ كەتكىنىگە قارىماستىن، ئوغلىنى ئالدى بىلەن ئادانا ئاقسۆڭەكلەر مەكتىپىدە ئوقۇتۇپ، كېيىنچە ئىستانبۇل ئالىي ھوقۇق مەكتىپىگە ئەۋەتكەندى. قانداقتۇر بىر سەۋەبلەر بىلەن ئەلى ساپا باي ھوقۇق مەكتىپىنى تۈگەتمەستىن تۇرۇپلا شەھەرگە كېلىپ ئادۋوكاتلىق قىلىشقا باشلىدى، بىرمۇنچە ئىش قىلغاندىن كېيىن، ئەس - ھوشىنى تاپقان بولسا كېرەك، قايتىدىن يەر - زېمىنغا پۈتۈن كۈچى بىلەن باغلاندى.

ئالدى بىلەن ھەر خىل چارىنى قوللىنىپ، دادىسىنىڭ قولىدىن چىقىپ كەتكەن يەرلىرىنى دېھقانلاردىن قايتۇرۇۋالدى. ئۇ، يەرگە ئىگە بولۇشنىڭ ھەر خىل ھىيلە - مەكرىنى تاپقاندى. ئۇ، يەرگە تويمايتتى.

بۇ چاغدىكى دېھقانلار دەسلەپكى ئولتۇراقلىشىش دەۋرىدىكى ياكى ئۇنىڭدىن كېيىن كېلىپ يەرلەشكەن دېھقانلارغا ئوخشىمايتتى. بۇلار يەرنىڭ ئالتۇندەك قىممەتلىك ئىكەنلىكىنى چۈشەنگەن، يەرلىرىگە قاتتىق باغلانغانىدى. دېھقانلار بىلەن ئەلى ساپا باي ئوتتۇرىسىدا ئۇزاق يىللار توقۇنۇش داۋام قىلىپ كەلدى. ئەلى ساپا باينىڭ قاقباش كاللىسى بۇ توقۇنۇشلاردا ئۆزىنى كۆرسەتتى. ھەر خىل قۇۋلۇق - شۈملۈقنى تېپىپ چىقاتتى. دېھقانلارنىڭ يەرلىرىنى تارتىۋېلىش ئۈچۈن تۈرلۈك چارە قوللاندى. دەسلەپكى چاغلاردا بۇ ئۇسۇللىرى ئىشقا يارىدى. ئۇ، ئىككى - ئۈچ يېزىنى بىر - بىرىگە دۈشمەنلەشتۈرۈپ، ئۇلار ئۆزئارا ماجىراغا چۈشكەن چاغدىلا بىر تەرەپكە يان بېسىپ، شۇ تەرەپنىڭ ياردىمى بىلەن يەنە بىر تەرەپنىڭ ئېتىزى - ئېرىقلىرىنى قولغا كىرگۈزۈۋالدى. بۇ ئەڭ ئوڭاي ئۇسۇل ئىدى ۋە خېلى كۆپ پايدا بېرەتتى. لېكىن، بۇ ئىشنى ئۇزاققا بارمىدى، بىر - بىرى بىلەن سوقۇشۇپ قالغان دېھقانلار ئەھۋالنى چۈشىنىپ، ئۆزلىرىنىڭ ئەسلىي دۈشمەنلىرىنىڭ كىم ئىكەنلىكىنى بىلىۋالدى، بىراق، پۇرسەت قولىدىن كەتكەندى، دېھقانلارنىڭ ئاز دېگەندە يېرىم زېمىنى قولىدىن كېتىپ

قالغاندى. ئەلى ساپا باينىڭ دېھقانچىلىق مەيدانى ئىككى - ئۈچ يېزا كۆلىمچىلىك كېڭەيدى.

ئەلى ساپا باي ئۇزاق يىللاردىن بېرى ھەر خىل چارنى تېپىپ كەلدى. بىر - ئىككى يىل ئىچىدە بۇ چارىلەر ئۆزگىرىپ تۇراتتى. شۇنداق بولسىمۇ ئەلى ساپا باي بۇنىڭدىن خېلى كۆپ پايدا كۆرەتتى، ھەر يىلنىڭ ئاخىرىدا ئۇنىڭ يېرى تېخىمۇ كۆپىيەتتى.

ئەڭ ئاخىر ئىش شۇ دەرىجىگە بېرىپ يەتتىكى، ئەلى ساپا باينىڭ پۈتۈن ھىيلە - مەكرى چىتقا يېيىلغاندى. ھېچقانداق دېھقان ئەلى باينىڭ قايىقىغا چۈشمەيدىغان بولدى. پۈتۈن چارە - تەدبىرلىرى ئىشقا ئاشماس بولدى. لېكىن، ئەلى ساپا باي يەنىلا باشقا بىر چارە تاپتى.

بۇ چاغدا تاغلاردا قاراقچىلار بار ئىدى، ئەسكەرلىكتىن قاچقانلار، بۇلاڭچىلار، قاتىللار، ئىسيانچىلار ... بۇ قېتىم ئەلى ساپا باي مۇشۇلاردىن پايدىلانماقچى بولدى. تاغدىكى بىر - ئىككى قاراقچى باشلىقى بىلەن كېلىشىپ، بىرنەچچە ئادەمنى تاغقا چىقاردى. قاراقچىلار دېھقانلارغا بالا بولدى. شۇنىڭدىن باشلاپ ئەلى ساپا باينىڭ دېڭىنى دېگەن، قىلغىنى قىلغان بولۇپ، ھېچقانداق دېھقان قىمىر قىلالماس ھالەتكە كەلدى ... قاراقچىلار بىر كېچىدە كېلىپلا دېھقانلارنىڭ ئۆيلىرىنى ئۇرۇپ يىقىتاتتى، خوتۇنلىرىنى ئېلىپ قاچاتتى، ۋەھشىيلەرچە ئازابلاپ ئۆلتۈرەتتى. مۇشۇ ئىشلارنىڭ ھەممىسىنى ئەلى ساپا باينىڭ قىلىۋاتقانلىقىنى ھەممەيلەن بىلەتتى. شۇڭلاشقا، ئەلى ساپا باينىڭ بىر تال مويىغا تەگكىلى بولمايتتى. قاراقچىلارنى تۇتقىلى چىققان زاندارمىلارمۇ ئۆلتۈرۈلەتتى. ئەلى ساپا باينىڭ بۇ ئۇسۇلى ئالاھىدە بولغانلىقى ئۈچۈن باشقا يېزىلاردىكى بايلارمۇ ئۆگىنىشتى. شۇنىڭ بىلەن چۇفۇر ئوۋانىڭ ھەممە يېرى قانغا بويالدى. ھەركىم ئالدىغا كەلگەن ئادەمنى ئۆلتۈرىدىغان بولۇپ كەتتى ... تاغلاردىكى قاراقچىلارمۇ ئىككىگە، ئۈچكە، بەشكە،

ئوۋغا بۆلۈنۈپ بىر - بىرىگە قارشى سوقۇشىدىغان بولۇشتى. بىر كېچىدىلا بىرنەچچە قاراقچىلار ئەترىتى يوق قىلىنىپ، بىر قانچىسى پەيدا بولۇپ تۇراتتى.

پەقەت گېزىك توران، كۈرد رەشىت، جۇتدەلەككە ئوخشاش ئۆزىگە ئۆزى خوجا قاراقچىلار ئاغلارنىڭ كۈشكۈرتۈشلىرىگە پەرۋا قىلماستىن، ئاغلارغا، قاراقچىلارغا قارشى چىققان كەمبەغەللەرنى قولىدىن كېلىشىچە قوغداشقا تىرىشاتتى. توروس تاغلىرىدا داڭ چىقارغان قانچىلىغان باتۇرنىڭ ئىسمى ئۇنتۇلۇپ كەتكەن بولسىمۇ، بۇلار ھەققىدىكى قوشاقلار تىلدىن - تىلغا داستان بولۇپ كەلمەكتە.

مەمەت ئاۋاقنىڭ تاغقا چىقىشى دەل شۇ چاغقا، يەنى ئاغلارنىڭ پايدىسى ئۈچۈن تاغلاردا قاراقچىلار بىر - بىرىنى قىرىۋاتقان، چۇقۇر ئوۋادا يەرلىرى مەجبۇرىي تارتىۋېلىنغان دېھقانلار زار - زار قاقشاۋاتقان ۋاقىتتا توغرا كېلىپ قالدى.

ئەلى ساپا باينىڭ يىگىرمە دۆنۈملۈك يېرى دەسلەپكى يىلدىلا ئوتتۇز مىڭ دۆنۈمگە يەتتى، كېيىنكى يىللاردا ئوتتۇز بەش، قىرىق مىڭ، قىرىق بەش مىڭ، ئەللىك مىڭ، ئەللىك بىر مىڭ ... دېگەندەك ئارتىپ باردى. يەرسىز دېھقانلار ئۆز يەرلىرىدە پۈتۈنلەي ئەلى ساپا بايغا ئورتاقچى، يىللىقچى بولۇپ ئىشلىشەتتى.

ئەلى ساپا باي دائىم يالتىراق ئۆتۈك كىيىپ يۈرىدىغان ئېگىز بويلۇق، تۇم قارا قاشلىق، كۆكۈچ بۇغداي ئۆڭلۈك ئادەم ئىدى. ئۇ قولىدىكى كۈمۈش ساپلىق قامچىسى بىلەن ھەر دائىم پارقىراپ تۇرغان ئۆتۈكلىرىنى ئۇرۇپ قويايتتى.

بۈگۈن سەيشەنبە ئىدى. قەلەپچى ناملىق قاراقچىلار ئەترىتىنىڭ قورال - يارىغى قالمىدى دېگەن خەۋەر كەلدى. قوراللارنىڭ سۈرىيەدىن يېتىپ كېلىشىگە يەنە بىر ھەپتە بار ئىدى. ئەلى ساپا باي ئەندىشە ئىچىدە بىئارام بولاتتى. چوڭ ئۆينىڭ ئىچىدە ئەسەبىيلەشكەن ھالدا ئۇياقتىن - بۇياققا ماڭاتتى ۋە ئويلىناتتى، ئويلىرىنىڭ ئاخىرى چىقمايتتى:

«بىرقانچە يىل سەۋر - تاقەت قىلىپ تۇرۇشۇم كېرەك. ۋايۋاي يېزىسىنىڭمۇ يەرلىرىنى قولغا كىرگۈزگۈچە تاقەت قىلىش لازىم. ئاندىن كېيىن ئەنقەرگە ئارقا - ئارقىدىن تېلېگراممىلارنى ئەۋەتىپ، شەھەر خەلقى ھۆكۈمەتكە قارشى ئىسيان كۆتۈردى، تاغلارنى قاراقچىلار ئىگىلەپ بولدى، بۇلارنى بىر تەرەپ قىلىدىغان ھۆكۈمەت يوقمۇ؟ دەپ جار سالمەن. خەپ، بىر - ئىككى يىل تاقەت قىلاي، ھەي قەلەيچى ئەترىتى !...»

ئەلى ساپا باينىڭ خوتۇنى كارىۋاتتا ئولتۇرۇپ ئېرىنىڭ ئۇياقتىن - بۇياققا مېڭىشىغا، كۈمۈش قامچىسىنى پارقراق ئۆتۈكىگە ئۇرۇشىغا ھەيران بولۇپ قارايتتى. ئېرى ئاچچىقى كەلگەن چاغلاردا ئىچىگە سىغدۇرالمىغان سىرلىرىنى، پىلانلىرىنى خوتۇنغا دەپ ئىچىنى يوشىتاتتى، شۇڭا ھازىرمۇ ئىچىدىكىنى تۈكۈشكە باشلىدى.

— خانىم، مەن نېمە قىلماقچىمەن، بىلەمسەن؟ — دېدى.

— قېنى، دەپ باق !

ئەلى ساپا باي ھەر دائىم سۆزىنى شۇنداق باشلايتتى.

— نېمە قىلماقچى، بىلەمسەن؟ خۇدا ھەققى، تويدۇم ... جېنىمدىن تويدۇم، بۇلاردىن تويدۇم، خۇدانىڭ قۇتلۇق كۈنى قورال - ياراغنىڭ گېپى، ھەر كۈنى ساقچىنىڭ خەۋپى ... تويدۇم ... تۈنۈگۈن جىمى دېھقان بىرلىشىپ ھاكىمنىڭ ئالدىغا بېرىشىپتۇ. بۇ قاراقچىلاردىن تويدۇق، مېلىمىزنى، جېنىمىزنى قويمىدى، ئىززەت - نەپسىمىزنى ئاياغ ئاستى قىلدى، دەپتۇ، ئۇلار ئەنقەرگە تېلېگرامما ئەۋەتمەكچى بوپتۇ ... مەن ئۇلارنىڭ ئالدىغا باردىم: «چوڭلارغا، يۇرتىمىزغا داغ چۈشۈرمەڭلار» دېدىم. يەنە ئىككى يىل سەۋر قىلىپ تۇرۇش كېرەك. مەنمۇ ئۇلاردىن بىزار بولدۇم. بىراق، شۇ ۋايۋاي يېزىسىنى قولۇمغا بىر كىرگۈزۈۋالاي، ئاندىن كېيىن نېمە قىلىدىغىنىمنى بىلەمسەن؟ خوتۇنى «شۇنداق!» دېگەندەك قىلىپ بېشىنى مىدىرلىتىپ قويدى.

— دېھقانلارنى ئەتراپىمغا توپلايمەن، ئەنقەرگە: «ئىسيان كۆتۈرۈلدى، تاغلارنى قاراقچىلار قاپلاپ كەتتى، كىچىك بىر قاراقچىلار ھۆكۈمىتى قۇرۇلدى» دەپ ئۈستى - ئۈستىگە تېلېگرامما يوللايمەن، بۇ چاغدا ھۆكۈمەت بىر پولىك ياكى بىر تاغ چارلىغۇچى ئەترىتىنى ئەۋەتىدۇ، ھەممىنى يوق قىلىدۇ، تۈتۈپ كېتىدۇ. شۇنچە چوڭ كۈرد قوزغىلىڭىنى باستۇرغان ھۆكۈمەت بۇ بىر ئوچۇم قاراقچىغا تەڭ كېلەلمەسمۇ تېخى؟ ... تېلېگرامما سوقۇچىغا جېكىپ قويدۇم، قاراقچىلار ھەققىدە شەھەرنى قارىلايدىغان ھەرقانداق تېلېگراممىنى ئەنقەرگە يوللىمايدىغان بولدى، ھېچقاندىقىنى زادى ... لېكىن ئىككى يىلدىن كېيىن - ۋايۋاي يېزىسىنىڭ يەرلىرى قولۇمغا ئۆتكەندىن كېيىن شۇ قاراقچىلارنى نېمە قىلىشنى ئۆزۈم بىلىمەن ...

ئۇ جىم بولدى، ئويلىنىپ قالدى، بىر ھازاغىچە ئويچان ھالدا بېشىنى تىك تۇتۇپ، ئۆيىنىڭ ئىچىدە مېڭىشقا باشلىدى. دەرۋازا ئېچىلىش بىلەن ئەلى ساپا باي خىيالىدىن ئويغاندى. ئىشىكىنى ئاچقان خىزمەتچى دەررۇ ئىشىكىنى ئېتىپ قويۇپ يۈگۈرگەن يېتى يۇقىرىغا چىقتى:

— باش - كۆزى ئورالغان ئادەم سىز بىلەن كۆرۈشمەن دەيدۇ، ئۆزى ئۇزۇن ساقاللىق، — دېدى.

— كىرسۇن !

باش - كۆزى ئورالغان ئادەم ھاسىراپ - ھۆمۈدەپ ئۆيگە كىردى - دە، ئۆزىنى كارىۋاتقا ئاتتى ۋە:

— ئەسسالامۇئەلەيكۇم ئەلى ساپا باي ئەپەندى، بۇرادىرىم ! —

دېدى

— ۋەئەلەيكۇم ئەسسالام.

— ئەلى ساپا باي، — دېدى كەلگەن ئادەم، — داداڭ ئەڭ يېقىن ئاغىنەم ئىدى، ساڭا ھاجىتىم چۈشتى. ئابدى ئاغا سېنىڭ ئۆيۈڭگە كېلىپ قالدى، بالا - قازادىن ئۇنى قۇتۇلدۇر. كۆز ئالدىمدا شۇنچە يوغان بىر يېزىنى كۆيدۈرۈۋەتتى. داداڭنىڭ

ئاغىنىسى ئابدىنىڭ ساڭا ھاجىتى چۈشۈپ ئويۇڭگە كەلدى. ئەلى ساپا دەپ ئالدىڭغا كەلدىم، ئەمدى مېنى بۇ بالالاردىن قۇتۇلدۇرۇۋال. پۇتلىرىڭغا يىقىلاي، بۇ بالا - قازالاردىن مېنى قۇتۇلدۇر، مېنى قۇتقۇزۇۋال. داداڭ بىلەن تەڭ ئابرويغا ئىگە ئىدۇق، قېرىنداشلاردەك ئۆتەتتۇق، تۇغقاندىنمۇ چارە ئىدۇق، تاپانلىرىڭنى سۆيەي، مېنى قۇتۇلدۇرۇۋالغىن.

ئەلى ساپا باي كۈلۈپ قويۇپ:

— نېمانچە قورقۇش؟ ئەلى بىلەن دېمىڭنى ئال، ئالدىرماي سۆزلىشىمىز، — دېدى.

— نېمانچە قورقۇش دەپ سورامسەن تېخى! مەن قورقماي كىم قورقسۇن، ئەلى ساپا باي؟ بۇ ئەبلەخ ئەزرائىلنىڭ قىلىچىدەك بېشىدا ئايلىنىپ يۈرىدۇ، مېنى تۇتمەن دەپ يوغان بىر يېزىنى — شۇنچىلىك چوڭ ئاقتۇزۇلۇ يېزىسىنى كۆيدۈرۈۋەتتى. ھودۇقماي، قورقماي بولامدۇ؟ ... پۇتلىرىڭغا باش قويماي. ئەلى ساپا باي، مېنى قۇتۇلدۇرغىن، سادىڭاڭ كېتەي، بۇنىڭ قولىدىن مېنى قۇتقۇزغىن. ئابدى تاڭاڭ ساڭا قۇربان بولسۇن. ھازىر ماڭا ئويۇق ھارام، ئۇ ئەزرائىلنىڭ قىلىچىدەك بېشىدا تۇرىدۇ، ئاراملىق يوق.

ئەلى ساپا باي يېرىم چاقچاق، يېرىم جىددىلىك بىلەن:
— ئابدى ئاغا، ئاڭلىشىمچە، مەمەت ئاۋنىڭ مۇشتۇمدەكلا بىر بالا ئىكەنمۇ؟ — دېدى.

— يالغان، پۈتۈنلەي يالغان! — دەپ ئورنىدىن تۇرۇپ كەتتى ئابدى ئاغا، — يالغان. ھازىر تېرەكتەك ئۆسۈپ كېتىپتۇ، ئويۇگە ئوت قويۇۋاتقان چاغدا ئۆز كۆزۈم بىلەن كۆردۈم، ئىككىمىزدەك كېلىدۇ، ئاجايىپ يوغان. ئۇلار يالغان دەيدۇ، بالىلىق چاغلىرىدىكى ۋاقتىنى دەيدۇ، ھازىر ئىككىمىزدەك چىقىدۇ. مۇشتۇمدەك بالا شۇنچە ئىشىنى قىلالايتتىمۇ؟ ئۇ مەلئۇن دىۋىدەك يوغان!

— ئالدىرما، ئاغا! — دەپ ئۇنى يۈرەكلەندۈردى ئەلى ساپا

باي، — بىر ئىلاجىنى قىلىمىز، ئەلى بىلەن قەھۋەنى ئىچكىن! ئابدى ئاغا خىزمەتچى ئەكىرگەن قەھۋەنى قوللىرى تىترىگەن ھالدا ئالدى، گۈپىدە قەھۋە پۇرىقى كەلدى، ئۇ قەھۋەنى پۈۋلەپ تۇرۇپ ئىچىشكە باشلىدى.

ئەلى ساپا باينىڭ خوتۇنى كېلىپ ئابدى ئاغىنىڭ يېنىدىكى كارىۋاتتا ئولتۇردى:

— خۇداغا شۈكۈر، ئاغا، سالامەت قاپسەن. بولغان ئىشلارنى ئاڭلاپ كۆڭلىمىز بۇزۇلدى. بېشىڭغا نېمە كۈنلەر كەلگەندۇ، ۋايتوۋا، ئابدى ئاغا، ھەسرەت چەكمە. خۇدايىم بۇيرۇسا ئەلى ساپا باي چوقۇم ئۇ كاپىرنىڭ ئەدىپىنى بېرىدۇ.

يېزا كۆيۈپ كەتكەندىن بېرى ئابدى ئاغا خۇشال ئىدى، توختىماستىن سۆزلەيتتى، ۋەقەنى، ئوت قويۇش ئەھۋالىنى سۆزلەيتتى، ئالدىغا كىملا كەلسە، مەيلى ئۇ ئاڭلىسۇن، ئاڭلىمىسۇن، كارى يوق. سۆزلەۋېرەتتى. بۇنى ئاڭلىغۇچىلار ئابدى ئاغاغا ئېچىناتتى، مەمەت ئاۋاقتىن نەپرەتلىنەتتى. ھاكىمى، ساقچى باشلىقى، زاندارمىسى، كاتىپى، خىزمەتچىسى بولسۇن، مەيلى شەھەرلىك، يېزىلىق ھەممە ئادەم ئابدى ئاغا بىلەن ھەمئەپەس ئىدى ... ئابدى ئاغا بېشىدىن ئۆتكەن ئىشلارنى يىغلاپ تۇرۇپ شۇنچىلىك ئېچىنىشلىق ھالەتتە سۆزلەپ بېرەتتىكى، ئۇنىڭغا ئېچىنماي مۇمكىن ئەمەس ئىدى.

ئۆزىنىڭ سۆزلىرىنى ئالدىدا ئولتۇرغان خوتۇنىنىڭ دىققەت بىلەن ئاڭلاۋاتقانلىقىنى كۆرۈپ، ئابدى ئاغا چىن قەلبىدىن سۆيۈندى ۋە بىر خىل راھەت ھېس قىلدى.

ئابدى ئاغىنىڭ چىرايى ھېلىقى ۋەقەلەرنى سۆزلەپ بېرىشتىن بۇرۇن شۇنچىلىك پەرىشان، شۇنچىلىك ئېچىنىشلىق تۈسكە كىرەتتىكى، ئۇ سۆزلىمىسىمۇ چىرايىدىن ھەممە ئەھۋالنى بىلىۋالغىلى بولاتتى.

— بۇ ئىشلارغا ھەممىمىز ئېچىندۇق. تۈنۈگۈن ھاكىمنىڭ خوتۇنى بىزنىڭكىگە كەلگەنىدى. ئۇنىڭ ئېيتىشىغا قارىغاندا،

ھاكىمنىڭ غەزىپى كېلىپ « ئۇنى چوقۇم تۇتۇش كېرەك، شۇنداق چوڭ يېزا كۆيۈپ كېتەمدۇ؟ » دەپتۇ. ھاكىمنىڭ خوتۇنى تېخى سىزنى كۆرۈشنى ئارزۇ قىلىدىكەن، شۇ ئوت ئىچىدىن قۇتۇلۇپ چىققان زادى قانداق ئادەمدۇ؟ دېدى. ھەممىز بىئارام بولدۇق. ئەلى ساپا باينىڭ شۇ ۋايىۋاي يېزىسىدىكى ئىشلىرى بىر تۈگىسۇن، ئۇلارنىڭ كۆرگۈلۈكىنى كۆرسىتىدۇ، تاغلاردا بىرمۇ قاراقچى قويمىدۇ. ۋاي ئابدى ئاغام، ھەممىزنىڭ يۈرەكلىرى ئېچىشىپ كەتتى.

ئەلى ساپا باي كۈمۈش قامچىسى بىلەن پارقراپ تۇرغان ئۆتۈكىنى ئۇرۇپ، ئۆينىڭ ئۇ بېشىدىن بۇ بېشىغا مېڭىپ يۈرەتتى.

ئابدى ئاغىنىڭ يۈزى تارتىشىپ، كالىپۇكلىرى تىترىدى.

— ئاھ! — دې سۆزىنى باشلىدى ئابدى ئاغا، — ۋاي قىزىم، بېشىمغا كەلگەنلەرنى بىر دېمە! بېشىمغا كەلگەن دەردلەر ھېچقانداق بەندىنىڭ بېشىغا كەلمىگەندۇ! ئاھ، قىزىم، چىرايلىق قىزىم، مېنىڭ ۋەلى جىيەنىم تال چىۋىقتەك بىر بالا ئىدى. خەدىچەنى ئېلىپ بېرىشكە سۆزلىشىپ قويغاندۇق. ئۇ كاپىر خەدىچەنى ئەپقاچتى. قاچىسىغۇ مەيلى ئىدى، بىزگە نېمە، شۇنچىلىك! ئىككى كۆڭۈل بىر بولسا سامانلىق باغچە بولىدۇ، ئىككى ياخشى بىر جايدا بولسا چۆللەرمۇ بوستان بولىدۇ، دېگەندەك، مېنىڭ ۋەلى بالامغا قىز كەممىدى؟ قولىنى شىلتىپ قويسىلا قىزدىن ئەللىكى كېلىدۇ. مەن بەش يېزىنىڭ ئاغىسىمەن، داداممۇ، بوۋاممۇ ئاغا ئىدى. جىيەنىمنىڭ ئالىدىغان قىزىنى ئەپقاچقان بولسا مەيلى، قايتىپ كېلىپ يېزىدا ئولتۇرۇۋەرسۇن، دېدىم. يېزىلىقلىرىمنىڭ ھەممىسى ئۆز ئوغلۇمدەك، ئۇلار ياقا يۇرتلاردا تېنەپ قالمىسۇن دەپ ئويلىدىم. بىراق، «قاغىنى باقساڭ كۆزۈڭنى چوقۇيدۇ» دېگەن گەپكە ئىشەنمەيتتىم. «ۋاپاغا جاپا» دېگەن سۆزگىمۇ ئىشەنمەيتتىم. ئەقىلسىزلىك قىلدىم، نېمىمۇ قىلار ئىدىم ئۇنى، قېچىپ بارغان

يېرىدە قېلىۋەرسە بولمايتتىمۇ؟ ياقا يۇرتلاردا تەمتىرەپ يۈرسە مەيلى ئەمەسمىدى؟ يىلاننى، جان دۈشمىنىمنى يېزىغا چاقىرتىۋاپتىمەن، جىيەنىمنىڭ ئالىدىغان قىزىنى ئەپقاچقان ئادەمنى ئەپۇ قىلىپ يېزىغا ئەكەپتىمەن، كېيىن بېرىپ ئۇ جىيەنىمنى ئۆلتۈردى، مېنىمۇ يارىدار قىلدى، ئۆلگىلى تاس قالدىم. قارا، قىلغان ياخشىلىقىم نېمە بولدى؟ يامانلىق ياندى ... — ۋاي ئابدى ئاغا! — دېدى ئەلى ساپا باينىڭ خوتۇنى، — بۇ ئادەملەرگە ياخشىلىق قىلغىلى بولمايدۇ، بىزنىڭ ئادەم ھېچكىشىگە ياخشىلىق قىلمايدۇ.

— ياخشىلىق قىلماسلىق كېرەك، ياخشىلىق قىلمىساق بوپتىكەن. لېكىن، ئەمدى كەتكەن ئىش كەتتى. مېنى ئاتقاندىن كېيىن ئۇ تۈزكۈر، تاماق يېگەن داستىخانغا پىچاق ئاتىدىغان نان كور قاراقچىلارغا قوشۇلۇپ كەتتى. مەيلى بارسۇن، خۇدايىم جاجىسىنى بەرسۇن، قاراقچى بولامدۇ، قاچقۇن بولامدۇ، مەيلى دېدىم، بىر كۈنى خەۋەر ئاڭلايمەنكى، ئۇ مېنى ئۆلتۈرۈشكە قەسەم ئىچىپتۇ، قاراقچىلار ئەترىتىنى باشلاپ ئۈدۈل يېزىغا كېلىۋېتىپتۇ. ۋاي قىزىم، ئەترەت بىلەن كېلىۋاتقۇدەك، «ئابدىنىڭ قېنىنى شەربەتتەك ئىچمەن» دېگۈدەكمىش. مېنىڭ قىلغان ئادەمگەرچىلىكلىرىمگە ئۇنىڭ قايتۇرغان پەسكەشلىكىنى كۆر! مەندەك بىر قېرىدىن ئالىدىغان نېمىسى بار؟ ھازىر بىر پۈتۈم گۆرگە ساڭگىلاپ قالدى، ناماز ئوقۇپ ئىبادەت قىلىمەن، دۇنيا بىلەن نېمە كارىم. قارىسام، ئۇ مەلئۇن چوقۇم يېزىغا كېلىپ مېنى ئۆلتۈرۈۋەتكۈدەك. ئۇ مەلئۇننىڭ قولىدىن ھەر بالا كېلىدۇ. شۇڭا، يېزىدىن قېچىپ چىقتىم، ئۆي — ئوچىقىمنى، يۇرت — ماكانىمنى تاشلاپ قېچىپ كەلدىم. ئاقتۇزلۇ يېزىسىدىكى ھۈسەين ئاغا بىزگە تۇغقان كېلىدۇ، ئۇنىڭ ئۆيىگە كېلىپ پاناھ تاپقاندىم. ئۇ يەرگە يوشۇرۇنمىساممۇ بوپتىكەن، مېنىڭ تۈپەيلىمدىن پۈتۈن بىر يېزا كۆيۈپ كۈل بولدى.

— كاشكى، بىزنىڭ ئۆيىگە كەلگەن بولساڭ، بۇ ئىشلارمۇ

بولماس ئىدى، — دېدى ئايال.

— مەن نەدىن بىلەي، قىزىم، ئۇ مەلئۇننىڭ ئۇنداق قىلىشى ئېسىمگىمۇ كەلمەپتۇ، ئەقىلنىڭ كالتىلىقى، ۋاي قىزىم. ساڭا دەي، شۇنداق چوڭ يېزا كۆيۈپ كۈل بولدى، كەمبەغەللەر ئاچ — يالغۇچ تالادا قالدى، ئۇ بىچارە بالىلارغا ئادەمنىڭ ئىچى ئاغرىيدۇ. يەيدىغان نېنى، كىيىدىغان كىيىمى يوق، بۇ قىش ئۇلار ئاچ قالىدۇ. كۆپىنچىسىنىڭ كالىلىرى، باشقا ھايۋانلىرىمۇ كۆيۈپ كەتتى، باشقىلاردىن كۆرە، ئەنە شۇ سەببىي بالىلارغا بەك ئىچىم ئاغرىيدۇ. بۇ بالىلارنى، بۇ بىچارە دېھقانلارنى كۆرۈپ ئۆز ئەھۋالىمنى ئۇنتۇپ قالىدىم. بۇ كەمبەغەل خەلققە يەيدىغان بۇغداي ئەكەلسۇن دەپ ئەلى توكۇرنى يېزىغا ئەۋەتتىم. بۇ بىچارىلەرگە شۇنچىلىك ئىچىم ئاغرىپ كەتتىكى، يۈرىكىم ئېچىشىپلا تۇرىدۇ. ئەزەلدىن كەمبەغەللەرگە ئىچىم ئاغرىيتتى. ئەمدى ئۇ كاپىرنىڭ يېزىمغىمۇ ئوت قويۇۋېتىشىدىن قورقۇۋاتىمەن. ئۇ كۆيدۈرۈپ ئۆگەندى، چوقۇم ئوت قويۇپ يېزىنى كۆيدۈرۈپ، كۈل قىلىۋېتىدۇ، چوقۇم كۈل قىلىدۇ ... ۋاي قىزىم، ساڭا ئېيتاي، ئۇ قانخور تۇرغان يېرىمنى بىلىۋاپتۇ، ئۇ ئەترىتىنى باشلاپ كەپتۇ. تىڭشاپ باقسام، بىر ئاۋاز ئاڭلاندى، مېنى سوراۋاتىدۇ، شۇ كاپىر ئىكەنلىكىنى بىلىدىم. بىر كېچە ئاۋۋال چۈشۈمدە كۆرگەندىم، ماڭا ئايان بولغانىدى. يۈرىكىم قېپىدىن چىقىپ كېتەي دەپ قالدى. ھۈسەيىن ئاغا مېنى سىرتقا چىقارمىدى، مېنى تۇتۇپ بېرەتتىمۇ؟ ئۇ مەلئۇن دەرۋازىنى ئاچتى. ئوق ئېتىلىشقا باشلىدى. ھۈسەيىن ئاغا: «بالىچاقاڭنى ئېلىپ تاشقىرىغا چىققىن» دېدى. ھۈسەيىن ئاغا بالىلىرىنى ئېلىپ تاشقىرىغا چىقتى. يېرىم كېچىدە بىچارە نېمىمۇ قىلالايتتى! مېنى تەسلىم بولۇشقا ئۈندىدى، ئۈنىمىدىم، ئىچىدە تۇرۇپ ئۆزۈمنى قوغدىدىم. بۇ چاغدا ئۆيگە ئوت قويۇۋەتتى. چوڭ ئۆي گۈرۈلدەپ كۆيۈشكە باشلىدى. ئىشكىتە ئۈچ كىشى تۇرۇپ ئوق ئاتاتتى، ئىشكىتتىن چىقالمايتتىم، چىقىدىغان باشقا تۆشۈكمۇ

يوق ئىدى. ئىس ۋە ئوت ئىچىدە پىرقىرايتتىم، ئۆزۈمنى سىرتقا ئاتاي دەپمۇ ئويلىدىم، كېيىن ۋاز كەچتىم. ئۇنىڭ قولىغا چۈشۈپ قالغۇچە چارسىلداپ كۆيۈپ كېتەي دېدىم. ئۈستۈمگە ئۇچقۇنلار چۈشۈشكە باشلىدى، ئەتراپنى قىپقىزىل ئۇچقۇنلار ۋە ئىس قاپلاپ كەتتى، ئىشكىنمۇ كۆرەلمەيتتىم، قاراڭغۇ ئىس — تۈتۈن ئىچىدە قالدىم، بوغۇلۇپ كەتتىم. ئەتراپىم چاراس — چۈرۈس يانانتى. ئۆزۈمنى ئۇ يەردىن بۇ يەرگە ئاتاتتىم. قۇتۇلۇشتىن ئۈمىد ئۈزدۈم. بېشىمغا ئۇچقۇنلار، ئوت پارچىلىرى يېغىشقا باشلىدى. ئۆلدۈم — ئەمدى ئۆلدۈم، دېدىم، ۋاي بالىلىرىم، ۋاي يېزىلىقلىرىم، دېدىم. مەن بولمىسام بەش يېزىنىڭ دېھقانلىرى ئاچلىقتىن ئۆلىدۇ، ۋاي بىچارە دېھقانلىرىم، دېدىم. ئاخىرىنى دەي، قىزىم: شۇ چاغدا بىر تەرىپىمگە ئوت تۇتاشتى، بېشىم كۆيۈشكە باشلىدى. جان ئاچچىقىم بىلەن ئۆزۈمنى يەرگە ئاتتىم ... ئەنە شۇنداق جان تالىشىۋاتقان چېغىمدا ئوت ئىچىدىن قۇلىقىمغا «ئابدۇ ئاغا! ئابدۇ ئاغا!» دېگەن ئاۋاز ئاڭلاندى. بۇ، ھۈسەيىن ئاغىنىڭ چوڭ خوتۇنىنىڭ ئاۋازى ئىدى، ئوت ئىچىدە ھە دەپ مېنى ئىزدەپ يۈرەتتى. «يەڭگە، مەن بۇ يەردە» دېدىم. «بۇ يەرگە كەل، سېنى يوتقانغا ئوراي» دېدى — دە، مېنى يوتقانغا ياخشىلاپ ئورىدى، يوغان بىر يوتقان ئىكەن، مەنمۇ قانچىلىك ئىدىم دەيسەن! كۆتۈرۈپ قولىتۇقىغا قىستى — دە، سىرتقا ئاچقتى. ھازىر ئۇ كاپىر مېنى چاراسلاپ كۆيۈپ كەتتى دەپ ئويلايدىغاندۇ. ھۈسەيىن ئاغىنىڭ چوڭ خوتۇنى بولمىغان بولسا، راستتىنلا چاراسلاپ كۆيۈپ كېتەتتىم ... كۆرۈپ قالغان بولسىمۇ ئېتىۋېتەتتى، بىراق ئۇلارنىڭ خىيالىغىمۇ كەلمىدى.

بۇنى ئاڭلىغان ئايالنىڭ كۆزلىرى ياشقا تولدى ۋە:

— ھېلىمۇ ياخشى ئۇلارنىڭ ئەقلىگە كەلمەپتۇ، ئاغا،

بولمىسا ئۇ كاپىرلار ئۆلتۈرۈۋېتەتتى، — دېدى.

ئابدۇ ئاغىنىڭ كۆز چاناقلىرى ياشقا تولدى. ھازىرلا

يىغلىۋېتىدىغاندەك كۆرۈنەتتى.

— ئۇنىڭدىن كېيىن ھۈسەيىن ئاغىنىنىڭ ئۆيى كۆيۈپ بولغۇچە قاراپ تۇرۇشتى. ئۆي كۆيۈپ كۈل بولدى. ئۇلار يېزىدىكى ئۆيلەرنىڭ ھەممىسىگىلا بىر — بىردىن ئوت قويۇپ چىقتى. ھۈسەيىن ئاغىنىنىڭ ئۆيىگە مەيلى، ئۇنى مېنىڭ ئۈچۈن كۆيدۈرۈۋەتتىمۇ دەيلى، ھۈسەيىن ئاغا باي ئادەم، بىرنەچچە كۈندىلا يېڭى ئۆي سېلىۋالدى. لېكىن ئۇ مەلئۇنلار، دىنىسزىلار، ئىمانسىز ئەبلەخلەر باشقا ئۆيلەردە، بىچارە كەمبەغەللەرنىڭ ئۆيلىرىدە نېمە ئىشى بار؟ قىش يېقىنلىشىپ قالغان تۇرسا، ئۇلار يېلىڭ — يالىڭاچ، ئۆي — ئوچاقسىز قالمادۇ! ھۈسەيىن ئاغىنىنىڭ ئۆيىنى كۆيدۈرۈپلا يولغا ماڭمادۇ، ئۇ خۇداسىزىلارغا شۇ بىچارە كەمبەغەل دېھقانلار نېمە قىلغان؟ ھېچكىمگە بولمىسىمۇ شۇ بىچارە كەمبەغەللەرگە كىچىم ئېچىشىدۇ.

— بۇ قىش كەمبەغەللەر دەر — دەر تىترەپ چىقىدىغان بوپتۇ — دە، — دېدى ئايال، — ئۆي — ماكانسىز، ئاش — نانسىز قانداقمۇ قىلار؟ شۇ ۋايىۋاي يېزىسىنىڭ ئىشى توگىسۇن، ئەلى ساپا باي تاغلاردا بىر مۇ قاراچى قويمايدۇ، ئەقەرگە — ئىسمەت پاشا ① نىڭ ئۆزىگە تېلېگرامما ئۈستىگە تېلېگرامما سوقىدۇ، ئادەتتىكى ژاندارمىلار ئەمەس، مۇنتىزىم قوشۇنلار كېلىدۇ، ھەممىنى بىر — بىرلەپ تۇتۇپ ئاسىدۇ. قېنى شۇ چاغدا يېزىنى كۆيدۈرەلمىدىكەن؟ بىزنىڭ ئەھۋالىمىزنى سورىما، ئابدى ئاغا! يىللاردىن بېرى ئۇلارنى بېقىپ كېلىۋاتىمىز، ئەلى ساپا باينىڭ تاپقىنىنىڭ ھەممىسى قاراقچىلارنىڭ قورال — ياراغلىرىغا كېتىدۇ. خەپ! شۇ ۋايىۋاي يېزىسىنىڭ ئىشى توگىسۇنچۇ!

ئەلى ساپا باي تېخىچە خىيال ئىچىدە مېڭىپ يۈرەتتى. خوتۇننىڭ «شۇ ۋايىۋاي يېزىسىنىڭ ئىشى توگىسۇنچۇ!» دېگەن سۆزى قۇلىقىغا كىرىپ قالدى ياكى ئېسىگە كەلدى، بىردىنلا خوتۇننىڭ قولىنى تۇتۇپ:

① تۈركىيەنىڭ مەشھۇر سىياسىيىنى، 1923 — 1937 — يىللىرى تۈركىيەگە باش مىنىستىر، 1938 — 1950 — يىللىرى پىرىزدېنت بولغان. — تەرجىماندىن.

— ئاغىغا نېمە دېدىڭ؟ نېمە دەۋاتتىڭ؟ — دېدى.

— كېرەك يوق، ئەلى ساپا باي، بىز يات ئەمەسقۇ، — دېدى ئابدى ئاغا، — دېسە يامان بولمايدۇ، سېنىڭ داداڭ مېنىڭ قېرىندىشىمىدىن ئارتۇق ئىدى.

— توۋا، ئابدى ئاغىنى يات كىشى دەپ ھېسابلىغان بولسام بۇ گەپلەرنى قىلاتتىمۇ؟ — دەپ گۇناھكارلارچە پىچىرلىدى خوتۇنى.

ئەلى ساپا باي سىرنى ئېچىپ قويدۇڭ، چوڭ خاتالىق ئۆتكۈزۈڭ دېگەندەك قىلىپ خوتۇننىڭ كۆزلىرىگە ھومىيىپ قارىدى ۋە:

— سەن ئاۋۇ ئۆيگە چىق، ئاغا بىلەن بىزنىڭ قىلىشىدىغان مەخپىي گېپىمىز بار، — دېدى.

ئايال گۇناھكارلارچە پۇشايمان ئىچىدە ئورنىدىن تۇرۇپ ياندىكى ئۆيگە چىقىپ كەتتى.

ئەلى ساپا باي كۈلۈمسىرەپ ئابدى ئاغىنىنىڭ يېنىغا كېلىپ ئولتۇردى ۋە قوللىرىنى تىزغا قويۇپ:

— كۆپ ئويلىدىم، ئاغا، — دېدى ئۇ، — كۆپ ئويلىدىم، بۇ مەمەت ئاۋاقنى ئاسانلىقچە يوقاتقىلى بولمايدىكەن. قورققىنىڭ توغرا، ھۆكۈمەتتىن، دېھقانلاردىن قورقماستىن، چوڭ بىر يېزىنى كۆيدۈرۈۋەتكەن ئادەمدىن قورقماي بولامدۇ؟ بىر ھەپتىدىن بېرى ھەممە تاغقا ژاندارمىلار، ئادەملەر چىقىپ ئىزدەشتى، يوق، تېپىلمىدى. ئاقتۇرۇلۇ يېزىسىدىن ئەللىك كىشى ئۇلارنىڭ ئارقىسىغا چۈشتى، يېزىدىن تاللانغان ئون بەش قوراللىق مەرگەن قوغلاپ كەتتى، ئۇلارمۇ تاپالمىدى. بۇ ئادەمدىن قورقۇش كېرەك، بۇ ئادەمنى يوقىتىش تەس.

ئابدى ئاغىنىنىڭ چىرايى ئۆزگىرىپ، بىردەم قىزىراتتى، بىردەم بوزىراتتى. ئۇ ئەلى ساپا باينىڭ قولىغا ئېسىلىپ:

— نېمە قىلساڭ قىل، ئىشقىلىپ، مېنى ئۇنىڭدىن قۇتۇلدۇر، ئەتىلا كېلىپ چۇقۇر ئوۋادا قانچىلىك يېزا بولسا

ھەممىسىنى كۆيدۈرۈۋېتىدۇ، بىر ئىلاج قىل، — دېدى.
— تەس گەپ، ئابدى ئاغا، قىيىنغا توختايدۇ، لېكىن بىر
ئىلاج قىلايلى! — دېدى ئەلى ساپا باي.

— نېمە قىلساڭ قىل! — دېدى ئابدى ئاغا.
— بۇ ئادەمنى بىر نەرسە قىلىشقا ھەرىكەت قىلاي، ئەمما
سەندىن بىر تىلىكىم بار... — دېدى ئەلى ساپا باي.

— قولۇم كۆكسۈمدە، خالساڭ جېنىمنى تىلە، ئەلى ساپا
باي، جېنىمنى ئالساڭمۇ مەيلى، قېرىندىشىمنىڭ ئوغلىمەن،
سەن ئۈچۈن بېرىۋېتىمەن، — دەپ ھاياجانلىنىپ ئورنىدىن
تۇردى ئابدى ئاغا.

ئەلى ساپا باي ئۇنىڭ قولىدىن تۇتۇپ ئولتۇرغۇزۇپ قويدى.
— رەھمەت، ئاغا، مېنى ياخشى كۆرىدىغىنىڭنى بىلەتتىم. بۇ
ئىش ئۈچۈن ھەق تەلەپ قىلدى دەپ ئويلاپ قالما! زادى
خىيالىڭغا باشقىچە بىر نەرسە كەلمىسۇن! شۇنداق ئويلايدىغان
بولساڭ گېپىمنى دېمەيلا قويىمەن. مەن مەمەت ئاۋاقنى يوق
قىلىش كويىغا چۈشمەن، ئەمما بۇنىڭ ئۈچۈن بىر نەرسە تەلەپ
قىلىدۇ دەپ ئويلاپ قالما.

ئابدى ئاغا يەنىلا شۇ جانلىنىش ۋە ھاياجان بىلەن:
— ئويلىمايمەن، ئەزىرايى ئويلىمايمەن، سۆيۈملۈك
قېرىندىشىمنىڭ ئوغلى ھەي ئەلى ساپا باي، — دېدى.

ئەلى ساپا باي خېلى ئۇزاق ئويلانغاندىن كېيىن، بېشىنى
كۆتۈرۈپ ئابدى ئاغىنىڭ كۆزىگە قارىدى:

— ئاغام، ساڭا مەلۇم، مېنىڭ بېشىمدىمۇ ھەر خىل ئىش
بار. خۇداغا شۈكۈر، كېيىنكى يىللاردا دەردىم ئازايدى. دەردىمغۇ
ئازايدى، ئەمما شۇ ۋايىۋاي يېزىسىدىكى يەر دەۋاسى ئۇيقۇمنى
ھارام قىلدى، — دېدى.

ئابدى ئاغا يەنە شۇ ھاياجان بىلەن سۆزلىدى:
— ھەممىنى بىلىمەن، ۋايىۋاي يېزىسىنىڭ ھەممە يېرى
داداڭنىڭ ئىدى، داداڭ تېرىتتى، ئورۇيتتى. ئۇ تۈگەپ كەتكەن

چاغدا سەن تېخى مەكتەپتە ئىدىڭ، ۋايىۋايغا دېھقانلار كېلىپ
ئورۇنلاشتى. ساڭا دېگەندىمغۇ؟ قولۇڭدىكى ھۆججەتتە ۋايىۋاي
يېزىسىنىڭ يەرلىرىنىڭ ھەممىسى يېزىلغان. بۇنى مەنمۇ
بىلىمەن، بىزنىڭ بەش يېزىنىڭ خەلقىمۇ، ئاقتۇزلۇ يېزىسىمۇ،
ھەممە كىشى بىلىدۇ. سەن بۇنىڭ ئۈچۈن قايغۇرما، ئابدى تاغداڭ
بۇ ئىشنىڭ ھۆددىسىدىن چىقىدۇ. زېمىن ئىشلىرىنى سەن ماڭا
قويۇپ بەر، ئالتە ئاينىڭ ئىچىدە ۋايىۋاي يېزىسىدىكى زېمىنلار
سېنىڭ بولىدۇ.

— ئاغا، خىيالىڭغا باشقىچە ئوي كېلىپ قالمىسۇن جۇمۇ،
ھەق تەلەپ قىلدى دەپ قالما جۇمۇ؟ — دېدى ئەلى ساپا باي.
— ياق، ياق، — دەپ بېشىنى چايقىدى ئابدى ئاغا.

— ھەممە ئادەمنى يېزىدىن سۈرگۈن قىلدىم، قورقۇپ يېزىغا
كىرەلمەيدۇ، ھەممىسى يۈرەگى تەرەپلەرگە قېچىپ كېتىشتى،
شۇنداق بولسىمۇ ئۇ يەردىن ۋاز كېچىشمەيدۇ، — دېدى ئەلى ساپا
باي.

— سەن ئۇ ئىشلارنى ماڭا — ئابدى تاغداڭغا قويۇپ بەر،
بۇنداق ئىشلار مېنىڭ ئىشىم. قاراپ تۇر، قانداق يېڭىپ
چىقىشىمنى كۆرەرسەن!

— بىر ھەپتىدىن كېيىن سۈرىيەدىن قورال — ياراغ كېلىدۇ، —
دېدى ئەلى ساپا باي.
— كەلگەندىن كېيىنچۇ؟ — دېدى ئابدى ئاغا.

— قەلەيجى ئەترىتىگە ھاۋالە قىلىمەن، — دېدى ئەلى ساپا
باي.
— سادىغاڭ كېتەي، ئوغلۇم، — دېدى ئابدى ئاغا ۋە ئورنىدىن
تۇرۇپ كەتتى.

ئەلى ساپا باي ئابدى ئاغىنىڭ مېھمان بولۇپ كېتىشىنى
ئۆتۈندى، لېكىن ئابدى ئاغا بۇ چاغلاردا ئۇنىڭ ئۆيىدە مېھمان
بولۇپ قېلىشنى زادىلا مۇۋاپىق كۆرمىدى ۋە:

— مۇشۇ كۈنلەردە كىشىلەرنىڭ ئالدىدا بىر — بىرىمىز بىلەن

سۆزلەشمەيلى، ئويلىمىغان ئىشلار بولۇشى مۇمكىن، — دېدى.

16

ئۇلار شۇ كېچىسى تاڭ ئاتقۇچە توختىماستىن يۈگۈرگەندەك يول مېڭىشتى. تاڭ سۈزۈلگەندە ھاسىراپ — ھۆمۈدەپ ئاقچە قارىغايزارلىقنىڭ قىيالىقلىرىغا يېتىپ كەلدى. ئۇ ئىككىسى يول بويى گەپلەشمىگەن، بىر ئېغىز سۆزمۇ قىلىشىمىغاندى، ئاقچە قىيالىقلىرىغا چىققاندا بىر تاشنىڭ ئۈستىدە ئولتۇرۇپ، كۈن چىقىۋاتقىنىغا قارىماستىن تۇمان بىلەن قاپلىنىپ تۇرغان چۇقۇر ئوۋا تۈزلەڭلىكىگە قاراشتى. تۇماننىڭ ئاستا — ئاستا تارقىلىشىغا ئەگىشىپ يېزىلار، يوللار، تۆپىلىكلەر، پارقىراپ، ئەگرى — توقاي ئېقىۋاتقان دەريا ۋە ئېرىقلار كۆرۈندى.

چاشكا ۋاقتىغا كەلگەندە تۈزلەڭلىكتە بىر پارچىمۇ تۇمان، ئازراقمۇ تۈتەك قالمىدى. تۈزلەڭ تەكشى سوزۇلۇپ، ھەر تۈپ دەرخ ھەربىر تېشىغىچە ئوچۇق كۆزگە چېلىقتى. تېرىلغان ۋە تېرىلمىغان ئېتىزلار، قارامتۇل، چىلان تۇپراق، بوز يەرلەر شۇنداق ئوچۇق كۆرۈندى.

— قارىغىنا مەمەت، — دەپ بۇ جىمجىتلىقنى تۇنجى بولۇپ جاپپار بۇزدى، — تۈنۈگۈن ئاخشام ئەنە شۇ يەردە ئىدۇق.

مەمەت جاپپارغا قارىماستىن جاۋاب بەردى:

— ھە، شۇ يەردە ئىدۇق.

جاپپار مەمەتنىڭ بۇنداق شۇك بولۇپ كېتىشىگە نېمە دېيىشنى بىلەلمەي جىم بولدى. بىراق، نېمە ئۈچۈندۇر پاراڭلاشقۇسى كېلەتتى، ئىچىدە بىرنەرسە ئۇنى سۆزلەشكە ئۈندەيتتى.

— ئاناۋازاننىڭ تۈۋىگە قارا! ئەنە شۇ يەر، قاپقارا كۆرۈنگەن يەر، چاتقاللىق ئاۋۇ يەر، ئۈستىدە بىرنەرسىلەر ئۇچۇۋاتقانداك كۆرۈنگەن يەر ئاقچە سارلىقنىڭ پاتقاقلىقى ... ئاقتۇزۇلۇ

يېزىسىدىن ھازىرغىچە ئىس چىقىۋاتىدۇ، تۈرۈم — تۈرۈم چىقىۋاتىدۇ، كۆردۈڭمۇ؟ ئاسمانغا كۆتۈرۈلدى.

مەمەت بېشىنى تۆۋەن سالىدى ۋە:

— كۆرۈۋاتىمەن، — دەپ خۇشياقمىغانداك جاۋاب بەردى.

جاپپار بىر خىل قىزغىن ھاياجان بىلەن سورىدى:

— نېمە ئويلاۋاتىسەن، مەمەت، كۆڭلۈك سۇنۇقمۇ؟

— ئۇ زالىم كاپىر كۆيۈپ كەتكەنمىدۇ، شۇنى ئويلاۋاتىمەن.

يەنە ئاقتۇزۇلۇ يېزىسىنىڭ كەمبەغەللىرىگە ئۇۋال بولدى، نېمە قىلسام بولار، — دەپ ئويلاۋاتىمەن.

— ئويلىما، بولار ئىش بولدى، — دېدى جاپپار.

— ھە، شۇنداق بولدى، — دېدى مەمەت.

— ئۈممەت سېرىقنىڭ ئۆيىگە بارايلى، بۇ كېچىنى ئۇنىڭ

ئۆيىدە ئۆتكۈزەيلى، ئەتە تاغقا چىقىپ كېتىمىز.

مەمەت كۆزلىرىنى چوڭ ئېچىپ:

— يەنە نېمە ئويلىغىنىمنى بىلەمسەن، جاپپار؟ — دېدى.

— بىلىمدىم.

— دىكەنلى تۈزلەڭلىكىگە بارىمەن، بەش يېزىنىڭ ياشلىرىنى

يىغىمەن. ئۇلارغا: «ئەمدى ئابدى ئاغا يوق، قولۇڭلاردىكى

ئۆكۈزلەر ئۆزۈڭلەرنىڭ، ئورتاقچى، يىللىقچى دەيدىغان گەپ

يوق، ئېتىزلارمۇ سىلەرنىڭكى، خالىغىنىڭلارچە تېرىڭلار، مەن

تاغدا ئامان بولساملا ئىشلار مۇشۇنداق كېتىۋېرىدۇ. ئەگەر مېنى

ئۆلتۈرۈۋېتىشسە ئۆزۈڭلەرنىڭ ئىشىنى ئۆزۈڭلەر قىلىڭلار»

دەيمەن. ئۇنىڭدىن كېيىن دېھقانلارنى يىغىپ چېقىرتىكەنلىكىگە

ئوت قويىمەن، چېقىرتىكەنلەرنى كۆيدۈرۈۋەتمەستىن ھېچكىم

قوش سالمايدۇ.

جاپپارنىڭ كۆزلىرىگە ياش كەلدى:

— نېمىدېگەن ياخشى! ئاغىسىز يېزا! ھەركىمنىڭ تاپقىنى

ئۆزىنىڭ بولىدۇ! — دېدى.

— ھەركىمنىڭ تاپقىنى ... — دەپ كۈلۈپ قويدى مەمەت.

— قولمىزدا قورال بار، يەرلەرنى قوغدايمىز.

— يەنە باشقا بىر ئىشنى قىلىمىز، — دېدى مەمەت.

— قايسى ئىشنى؟ — دەپ ھەيرانلىق بىلەن سورىدى جاپپار.

— ئۆزۈمۈ بىلمەيمەن، قېرىندىشىم. لېكىن، چوقۇم بىر

ئىشنى قىلىشىمىز كېرەك، — دېدى مەمەت.

— نېمە قىلىشىمىز كېرەك؟ — دېدى جاپپار.

— شۇ ئاقتۇرۇلۇپ يېزىسىنىڭ كەمبەغەل بېچارىلىرىگە ئۇۋال

بولدى. چوقۇم بىر ئىش قىلىپ بېرىشىمىز كېرەك، بىزنىڭ

كاساپىتىمىزدىن ئۆيلىرى كۆيۈپ كەتتى.

— ئۇۋال بولۇشىغۇ بولدى، بىراق نېمە ئاماللىرىمىز بار؟

— بىر ئامال قىلىش كېرەك، — دېدى مەمەت.

جاپپار كېرىلىپ ئورنىدىن تۇردى، ئۇزۇن پاچاقلارنى، كەڭ

مۇرىسى خۇددى پولات سىمىدەك سوزۇلدى، مەمەتمۇ كېرىلىپ

ئورنىدىن تۇردى. ئۇنىڭ چىرايى كۆيۈپ قارىدىغان، تېرىسى

ئۈستىنىغا چاپلىشىپ قالغاندەك ئورۇقلىغانىدى. ئەمما،

چىرايىدا ھېچقانداق ھارغىنلىق ئالامىتى كۆرۈنمەيتتى. مېڭىش -

تۇرۇشىدا، گەپ - سۆزىدە، ھەربىر ھەرىكىتىدە بىر خىل

ساغلاملىق، تەمكىنلىك ۋە چېۋەلىك ئىپادىلىنەتتى، قاراڭچى

بولغاندىن بېرى ئۆزگىرىپ كەتكەنىدى.

ئورنىدىن تۇرۇش بىلەن مېڭىسىدە ھېلىقى سېرىق ئۇچقۇن

قۇياشتەك پارقىراپ چوڭايىدى ۋە كېڭەيدى ...

مەمەت كالىپۇكلىرىنى لەززەت بىلەن يالاپ تۇرۇپ:

— ھەي جاپپار، ھەركىمنىڭ تاپقىنى ئۆزىنىڭ بولىدۇ،

قوغدىغۇچىسى ئۆزىمىز بولىمىز، ھەممە ئادەمنىڭ يېرى بولىدۇ، —

دېدى.

— قوغدىغۇچىسى ئۆزىمىز، ھەممە ئادەمنىڭ يېرى بولىدۇ، —

دەپ تەكرارلىدى جاپپار.

ئۇلار قىيانىڭ شەرقىي تەرىپىگە چۈشتى - دە، مەمەت

ئالدىدا، جاپپار كەينىدە چىغىر يولغا كىرىپ كېتىشتى.

— زاندارمىلار ئارقىمىزدىن كېلىۋاتقاندۇ، — دېدى جاپپار.

— ئارقىمىزدىن قوغلاپ كېلىۋاتقان بولۇشى مۇمكىن، شۇڭا

ئورمانلىققا كىرىپ كېتەيلى.

— ماقۇل، شۇنداق قىلايلى، — دېدى جاپپار.

— شۇ يەر - زېمىن مەسىلىسى كالىمغا كىرىۋالغاندىن بېرى

زادىلا ئۆلۈشنى خالىماي قالدىم، — دېدى مەمەت.

— ئۆلۈشىمۇ؟ — دەپ سورىدى جاپپار. ئۇنىڭ ئاۋازىدا بىر

خىل ئەندىكىش بار ئىدى.

— ئۆلۈشنى، — دېدى مەمەت، شۇ ئان رەجەپ چاۋۇش كۆز

ئالدىغا كەلدى، — شۇ رەجەپ چاۋۇش، — دەپ سۆزىنى

داۋاملاشتۇردى، — بىز ئۇنىڭ زادى قانداق ئادەم ئىكەنلىكىنى

بىلمەستىنلا ئالەمدىن ئۆتتى. ئۆلەر ھالەتتە يېتىپمۇ بىزگە

ياخشىلىق قىلماقچى بولدى. يېزىنىڭ كۆيۈپ كەتكەنلىكىگە

ئاجايىپ خۇشال بولدى. بۇ ئادەمگە زادىلا ئەقىلم يەتمەيدۇ، ئۇ

ھەممە ئادەمنى ياخشى كۆرەتتى ھەمدە ھەممە ئادەمدىن

نەپرەتلىنەتتى. يېزا كۆيۈپ كەتكىنىگە خۇشال بولدى، يېزىغا

بېرىپ ياخشىلىق قىلساقمۇ خۇشال بولغان بولاتتى.

جاپپار ھاۋانى ھىدلايتتى، ھاۋادىن ئارچا پۇراقلىرى

كېلەتتى، ئاغزىغا بىر تال ئارچا ياغىچىنى سېلىۋېلىپ يېرىم -

يارتا گەپ قىلاتتى.

— مەنمۇ شۇنداق دەپ ئويلايمەن، — دېدى.

— يۈرىكىم يېرىلىپ كەتكەندەك خۇشالمەن. بېشىم ئايلىنىپ

كېتىۋاتىدۇ، يا كۈلۈشۈمنى، ياكى يىغلىشىمنى بىلمەيمەن،

ئىككىلىنىپ قالدىم، شۇ يەر مەسىلىسى ... دېھقانلار بۇ ئىشقا

نېمىمۇ دەر، كىم بىلىدۇ! — دېدى مەمەت.

— كىم بىلىدۇ دەيسەن، — دېدى جاپپار.

يۇمشاق شامال بۇلاقنىڭ ھىدىنى، يالپۇز پۇراقلىرىنى

ئەكېلەتتى.

ئورمانلارنى كېزىپ، قىيالىقلاردىن ئېشىپ ئۈمەتنىڭ

ئۆيىنىڭ يۇقىرىسىغا كەلگەندە كۈن ئولتۇرۇشقا باشلىغانىدى.
— كۈن ئولتۇرسۇن، ئاندىن ئۈممەت سېرىقنىڭ ئۆيىگە بارايلى، — دېدى مەمەت.

— شۇ چاغدا بارايلى، — دېدى جاپپار.
ئۇلار ئولتۇرۇشتى، چوڭقۇر نەپەس ئېلىشتى. تەرگە چۆمۈپ كەتكەندى.

كۈن ئولتۇردى، ئەتراپ قاراڭغۇلاشتى، تۇمان ئىچىدە قالغان چوقۇر ئوۋانىڭ ئۈستىگە قارا پەردە يېپىلدى. ئاسمان يۇلتۇزلار بىلەن تولغانىدى. يۇلتۇزلار تىزىپ قويغاندەك ئۈستى — ئۈستىگە جايلاشقان، شەرقتىكى بىر توپ يۇلتۇز ئۇچقۇنلىنىپ تۇرغاندەك قىلاتتى. بەزىدە بىرەر يۇلتۇز كۆچەتتى، كۆچكەن يۇلتۇزلار كۆپىنچە تاغنىڭ ئارقىسىغا چۈشۈپ كېتەتتى ...
ئۇلار قوزغالدى، ئۈممەت سېرىقنىڭ ئۆيىگە كەلدى.
مەمەت پەس ئاۋاز بىلەن:

— ئۈممەت ئاكا! ھۇشت! قېرىندىشىم ئۈممەت، — دېدى.
ئىچكىرىدىن خېلىغىچە ئاۋاز چىقىمىدى، كېيىن ئىشىك ئېچىلىپ ئۈممەت سىرتقا چىقتى. ئۇ قاراڭغۇدا تۇرغانلارنىڭ مەمەت بىلەن جاپپار ئىكەنلىكىنى تونۇغاندىن كېيىن ھودۇقۇپ قورقۇپ كەتتى. ھېچ نەرسە دېيەلمەي قالدى، بىرھازاغىچە تىلىنىڭ ئۇچىدا بىر نېمىلەرنى پىچىرلاپ تۇردى.
— تىنچلىقمۇ ئۈممەت ئاكا، ئەھۋاللار قانداق؟ — دەپ سورىدى مەمەت.

— جىم! ... — دېدى ئۈممەت.
مەمەت ئەھۋالنى چۈشەندى.
ئۈممەت مەمەتنىڭ قولىغا:
— ئارقامدىن مېڭىڭلار، مەن سىلەرنى تاغقا باشلاپ قويماي، بۇ يەر زاندارمىلار بىلەن تولۇپ كەتتى، — دېدى.

— ئۈممەت، ئاچلىقتىن ئۆلەي دېدۇق، — دېدى جاپپار.
— ئۇنداق بولسا سەل توختاپ تۇرۇڭلار، — ئۈممەت ئۆيىگە

كىرىپ كەتتى. ئون مىنۇتلاردىن كېيىن قايتىپ چىقتى، —
قېنى مېڭىڭلار، كەتتۇق!

ئۇلار ئۈممەتنىڭ ئارقىسىدىن مېڭىشتى، تاغنىڭ چوققىسىغا قاراپ، قىيا تاشلارنى ئاتلاپ، ئورمان چاتقالمىرىنى قايرىپ، بىر يېرىم سائەتتەك يول مېڭىشتى.
ئۈممەت بىر دەرەخلىكتە ھاسىراپ توختاپ قالدى.

— ھەي ماكانسىز قارىغۇلار، — دەپ سۆز باشلىدى ئۈممەت، —
شۇنداقمۇ قىلغان بارمۇ؟ چوقۇر ئوۋانىڭ چوڭ بىر يېزىسىنى كۆيدۈرۈۋېتىپسىلەر! شۇنداقمۇ ئىش بولامدۇ؟ مۇنداق قىلىشقا گىزىك تۇران^①مۇ جۈرئەت قىلالمىغان بولاتتى، قولۇڭلار قانداق باردى؟
— ئەھۋاللار قانداق؟ ئالدى بىلەن شۇنى دېگىنە ئۈممەت، —
دېدى جاپپار.

ئۈممەت ئوچۇقچىلىققا چىقىپ، ھاسىراپ نەپەس ئالاتتى.
— قانداق بولاتتى، ھېچقانداق! توققۇز — ئون يېزىنىڭ مىڭغا يېقىن قوراللىق ئادىمى بىلەن زاندارمىلار ئىككى كۈندىن بېرى ھەممە يەرنى قورشىۋالدى. سىلەرنى ئىزدىمىگەن چاشقان تۆشۈكلىرىمۇ قالمىدى. مۇشۇ كۈنلەردە قولغا چۈشۈپ قالدىغان بولساڭلار، سىلەرنى قىيما — چىيما قىلىۋېتىدۇ. شۇنداق چوڭ چوقۇر ئوۋا يېزىسى! ... كۆرۈلۈپ باققان ئىشىمۇ بۇ؟ بۇنىڭغىمۇ خەيرىيەت، يېزىنى كۆيدۈرۈشنىڭ كۆيدۈرۈپسىلەر، لېكىن ...
ئۈممەت بۇ يەرگە كەلگەندە توختاپ قالدى.

— كۆيدۈرۈشنى كۆيدۈردۇق! ... — دېدى مەمەت بوغۇق ئاۋازدا.
ئۈممەت يەنە جىم بولۇپ قالدى.

① گىزىك تۇران — توروس تاغلىرىدا بايلارنى بۇلاپ، كەمبەغەللىرىگە ياردەم بېرىش بىلەن داڭ چىقارغان باتۇر. ئۇ، چوقۇر ئوۋادىكى ئازادلىق ھەرىكەتلىرىگىمۇ قاتناشقان — ئەسلى ئىزاھ.

— كۆيدۈرۈشنى كۆيدۈرگەن بولساق نېمە بوپتۇ؟ — دەپ سورىدى مەمەت.

— ھېچ نەرسە، كۆيدۈرگەن بولساڭلار ئەمدى، — دېدى ئۈمەت.

— كۆيدۈرگەن بولساق ئەمدى ... — دېدى مەمەت. ئۈمەت ئىشنىڭ تەكتىنى چۈشەنمىگەنلىكى ئۈچۈن گەپنى باشقا ياققا بۇرۇپتىشىنى لايىق كۆردى:

— كۆيدۈرۈشنى كۆيدۈرگەن بولساڭلار ... — دەپلا تۇرۇپ قالدى، بىرەر يالغاننى توقۇپ چىقىرالمايتتى، بىردىنلا مېڭىسىدە چاقماق چېقىپ كەتتى.

— شۇنداق قىلىپ، ھېلىقى كاپىرنى ئۆلتۈرەلدىڭلارمۇ؟ — ھۈسەيىن ئاغىنىڭ ئۆيى بىلەن بىللە چارسىلداپ كۆيۈپ كەتتى، — دېدى جاپپار.

— ئاۋۇ يەردە غارغا ئوخشاش بىر ئۆڭكۈر بار، — دېدى ئۈمەت، — بۇ يەرگە ھېچكىم كەلمەيدۇ. سىلەرنى قوغلاپ كەلگەنلەر تارقىلىپ كەتكۈچە شۇ يەردە مۆكۈنۈپ ياتىسىلەر. بۇ يەردىن مىدىرلىماڭلار. ئەلى توكۇرنى سورىساڭلار، ئۇ دەگىرمەن ئولۇكتا. ئەتىلىككە تاماق ئەكېلمەن، بۇ يەردىن چىققۇچى بولماڭلار.

ئۇلار ئۆڭكۈر ئاغزىغا كەلدى.

— مانا مۇشۇ يەر، ئىچىگە كىرىڭلار. ئەگەر قوغلاپ كەلگەنلەر سىلەرنى بىلىپ قالسا تۆۋەنگە، يەنى چوقۇر ئوۋا تەرەپكە قاچماڭلار، ئۆلگىنىڭلار شۇ. يۇقىرىغا قېچىڭلار. چوققىدىن ئارتىلىپ چۈشەڭلار كەشىش يايلىقىغا بارىسىلەر. خوش، خۇدايىمغا ئامانەت!

ئۈمەت كەتكەندىن كېيىن ئۇلار ئۆڭكۈر ئاغزىدا ئولتۇرۇپ يېمەكلىكلەرنى تېز - تېز يېيىشتى.

— مەن ئۆڭكۈرگە كىرىپ ئۇخلايمەن، ئەگەر ئۇيقۇڭ كېلىپ چىدىماي قالساڭ مېنى ئويغات! — دېدى جاپپار.

مەمەت جاۋاب بەرمىدى.

مەمەتنىڭ مېڭىسىدە سېرىق ئۇچقۇن تىنماستىن چاقنايتتى. سېرىق ئۇچقۇن يالت - يالت قىلىپ، ئەگىم - ئەگىم ئاقتان ئېرىقتەك مەمەتنىڭ مېڭىسىدە بىر شېرىن سېزىم بىلەن پىرقىرايتتى.

ھەممە ئادەمنىڭ يېرى ئۆزىنىڭ بولىدۇ، ئابدى ئاغا ئۆلىسىمۇ، ئۆلىسىمۇ ئۆزلىرىنىڭ بولىدۇ. چېقىرتىكەنلىكى ئوت يالقۇنى قاپلايدۇ، ئوت يالقۇنى چېقىرتىكەنلىكتە شىددەت بىلەن يامرايدۇ، خۇددى يۇقىرىدىن ئېقىپ چۈشكەن سۈدەك چېقىرتىكەنلىك تۈزلەڭلىكىگە قاراپ ئاقىدۇ ... بوران ئوت يالقۇنلىرىنى يۆگەپ كېچە قاراڭغۇلۇقىدا پۈتۈن تۈزلەڭلىكنى ئايلىنىپ يورۇيدۇ. بۇ ئوت تىنماستىن ئون - ئون بەش كۈن، ھەتتا بىر ئايغىچە ئۆچمەيدۇ. كۈنلەردىن بىر كۈن قارساڭ ئوت ئۆچكەن، پۈتۈن تۈزلەڭلىك كۆمۈردەك قاپقارا ھالەتكە كەلگەن بولىدۇ.

دىكەنلى تۈزلەڭلىكىدىن بىر ناخشا ئاۋازى كېلىدۇ، ھەر تەرەپتىن شادلىق ناخشىسى ئاڭلىنىدۇ. دېھقانلار قوشلىرىنى قېتىشىدۇ. لېكىن، ئۇلارنىڭ پاچاقلىرىنى چېقىرتىكەن تىلمايدۇ. ... نېمىدىگەن راھەت - ھە ...

دەگىرمەن ئولۇك يېزىسىدا چوقۇم توي بولىدۇ، چوڭ بايرام بولىدۇ. دۈرمۈش ئەلى قوپال ھەرىكەتلىرى بىلەن بىر پۈتۈن بېشىغىچە كۆتۈرۈپ، ئاجايىپ ئويۇنلارنى كۆرسىتىدۇ. ھەممە ئادەم كۈلۈشىدۇ. رەجەپ چاۋۇش بۇ ئىشلارنى كۆرگەن بولسا خۇشال بولاتتى. ئىلاج قانچە؟ ھازىر ئۇ ئاناۋازاننىڭ چاتقالزىلىقىدا ياتماقتا ...

مەمەت شۇلارنى كۆز ئالدىغا كەلتۈرۈۋاتقان چاغدا كۆڭلىدىن بىر خىل قورقۇش كەچتى: قوغلاپ يۈرگەن مىڭدىن ئارتۇق دېھقان - ھە! بۇ ئىشەنگىلى بولمايدىغان بىر ئىش! مىڭدىن ئارتۇق قوراللىق دېھقان بۇ تاغلاردا نېمە قىلىدۇ؟ بۇ كۆرۈلۈپ باقمىغان بىر ئىش. بىر يېزىغۇ كۆيۈپ كەتتى، كۆيۈپ كەتكەن

بولسا ئۇلارغا نېمە ئىدى؟ يەنە بىر ئىسكادرون ژاندارما، مەيلى، قىلىدىغىنىنى قىلسۇن! ... مەمەتنىڭ يۈرىكىدىكى قورقۇش ھېسسىياتى بېسىلدى، ھازىر شۇنداق ھېسسىياتقا كەلدىكى، مەيلى بىرىمىڭ بەش يۈز، مەيلى ئىككى مىڭ بولسۇن، كىم بولسا بولسۇن، نېمە قورقۇش! مەمەتنىڭ ئۈچ يۈز پايىدىن ئارتۇق ئوقى بار. بۇ ئوقلارنىڭ بىرىنىمۇ زايا قىلماستىن ئاتالايدىغانلىقىغا ئۆزىنىڭ تىرىكلىكىگە ئىشەنگەندەك ئىشىنىدۇ.

مەمەت تاڭ سەھەرگىچە ئەنە شۇلارنى ئويلاپ چىقتى. خەدىچەمۇ يادىدىن زادىلا كەتمىدى. ئۇنى ئويلىدى، تۈرمە كۆز ئالدىغا كەلدى، يۈرىكى ئېچىشتى. شۇنچە كۆپ پالاكەتنىڭ قانداقلا چە بىر ئادەمنىڭ بېشىغا بىرلا ۋاقىتتا كەلگەنلىكىگە ھەيران بولدى. ئۇ ئادەتتە ئاغزىنى بۇزمايتتى، ئەمدى ئۇ غەزەپ بىلەن تىللاشقا باشلىدى.

جاپپار ئويغانغان چاغدا كۈن چىققاندى. كۈن نۇرىدىن ئۇنىڭ كۆزلىرى قاماشتى.

— مېنى نېمىشقا ئويغاتمىدىڭ، مەمەت؟ — دېدى جاپپار.

— ئۇيقۇم كەلمىدى.

— بىر ئاز نان يەۋالايلى، ئاندىن كېيىن سەن ئۇخلىۋال.

— ماقۇل!

جاپپار تۈگۈنچەكنى يېشىپ پىشلاق بىلەن يېڭى پىيازنى ئالدى، پىشلاق بىلەن پىيازنى قاتلىمىغا ئوراپ ئاستا يېيىشكە باشلىدى. نېنىنى يەپ بولغاندىن كېيىن ئۇدۆلىدىكى قىيادىن ئېقىپ چۈشۈۋاتقان سۇ بويىغا بېرىپ دۈم يېتىپ سۇ ئېچىشتى.

— مۇشۇ يەردە ئاپتاپقا قاقلىنىپ ياتاي، — دېدى مەمەت.

— ياتقىن!

مەمەت بېشىنى يەرگە قويپ قويمايلا ئۇخلاپ قېتىپ كەتتى. چىرايى كىچىك بالىنىڭكىدەك خاتىرجەم ئىدى. كۈن ئۈستىگە تىك چۈشكەن چاغدىلا ئاندىن ئويغاندى. تەرلەپ كەتكەندى. ئۇ كېرىلىپ، قىيانىڭ تۈۋىدىن قايناپ چىققان سۇدا

يۈزىنى يۇيۇپ، تېتىكلەشتى.

— بۇ ئۈممەت بىزگە بىرەر ئىش تېرىپ بەرمىسۇن يەنە، —

دېدى جاپپار.

— بىر ئىش تېرىپ قويارمۇ؟

— كىم بىلىدۇ دەيسەن؟ — دېدى جاپپار.

— ئۇنداق قىلمايدۇ، قىلالمايدۇ. شۇنداق بولسىمۇ بىز بۇ

يەردىن كېتەيلى، دەگىرمەن ئولۇك تەرەپكە ماڭايلى، — دېدى مەمەت.

— قاپقانغا چۈشسەكچۇ؟

— قاراقچى قاپقانغا چۈشمەيدۇ، بەلكى قاپقانغا چۈشۈرىدۇ.

— ئۈممەتنى كۈتەيلى، — دېدى جاپپار.

— كۈتەيلى، خەۋەرلەندۈرمىسەك بولمايدۇ، — دېدى مەمەت.

بىر سائەتتىن كېيىن تۆۋەندە — چاتقالارنىڭ ئارىسىدا شىلدىرلىغان ئاۋاز ئاڭلاندى. ئۇلار ئۆزلىرىنى قىيالىقنىڭ كەينىگە ئالدى. ئاۋاز بارغانسېرى يېقىنلىشىپ كەلدى. ئارچىنىڭ كەينىدىن ئۈممەت چىقىپ كەلدى ۋە ئۇلارنى ئوق ئېتىشقا تەييار تۇرغان ھالەتتە كۆرۈپ كۈلۈمسىردى، مەمەتمۇ كۈلۈۋەتتى.

— ئۇلار ئۈمىدىنى ئۈزدى، قايتىشقا باشلىدى. مەنمۇ ئۇلارغا:

«تۈنۈگۈن ئاناۋارزا تۈزلەڭلىكىدە ۋەقە چىقارغان قاراقچى بۈگۈن ئاكارجاننىڭ تېغىدا نېمە قىلىدۇ» دېدىم.

— ياخشى دەپسەن، بۇرادەر، — دېدى جاپپار.

ئۈممەت مەمەت ئاۋاقتىڭ قولىنى تۇتۇپ:

— سېنى جېنىمدەك ياخشى كۆرىمەن، قېرىندىشىم، ياخشى

ئىش قىلىدىڭ. سېنىڭ يولۇڭدا بالچاقام، خوتۇنۇم ھەممىسىنىڭ

جېنى پىدا بولسۇن! — دېدى.

— كۆيدۈرۈۋەتتۇق، چاراس - چۈرۈس كۆيدۈرۈۋەتتۇق، —

دەپ ماختاندى جاپپار.

ئۈممەت بۇنىڭغا جاۋابىن ھېچ نەرسە دېمىدى.

— ئۈممەت قېرىنداش، ھەممە ئادەمنىڭ تېرىغان يېرى

ئۆزىنىڭكى بولسا قانداق بولىدۇ؟ — دەپ سورىدى مەمەت.

— بەك ياخشى بولىدۇ، — دېدى ئۈممەت.

— ھەركىمنىڭ قوشقا قاتقان ئۆكۈزى ئۆزىنىڭ بولسا قانداق بولىدۇ؟

— ئۇنىڭدىن ياخشى ئىش دۇنيادا تېپىلمايدۇ.

— چېقىرتىكەنلەرنى قويماي كۆيدۈرۈپ تاشلاپ ئاندىن ھەيدىسە قانداق بولىدۇ، ئۈممەت قېرىنداش؟

— بەك ياخشى ...

ئۈممەت ئەكەلگەن نان تۈگۈنچىسىنى جاپپار ئېلىپ بېلىگە باغلىدى.

— سالامەت بول، ئۈممەت! — دېيىشتى ئۇلار.

— بىرەر قىيىنچىلىققا دۇچ كەلسەڭلار مېنىڭ يېنىمغا كېلىڭلار، سىلەرنى ئۆز قېرىندىشىمدەك قوغدايمەن. مەمەت، سېنى بەكمۇ ياخشى كۆرۈپ قالدىم.

— سالامەت بول! — دېدى مەمەت.

ئالدىدا كېتىۋاتقان مەمەت توختاپ قالدى. جاپپارمۇ يېنىپ كېلىپ توختىدى. مەمەت سول قولى بىلەن جاپپارنىڭ قورال تۇتقان قولىنى سىقتى ۋە ئۇلار بىر — بىرىگە تىكىلىشتى:

— بۇرادەر، بۇ ئىشلارغا شۇنداق سۆيۈندۈمكى، شۇنچىلىك خۇشال بولدۇم، — دېدى مەمەت.

— مەنمۇ! — دېدى جاپپار.

17

قارادۇت يېزىسى جەيھان دەرياسى بويىغا جايلاشقان. جەيھان دەرياسى قارادۇت يېزىسىنىڭ ئالدىدىن ئۆتۈپ، تۈزلەڭگە قاراپ كېڭىيىدۇ، خۇددى كۆلگە ئوخشاش كەڭ، تىنچ كۆرۈنىدۇ. بۇ يەرلەردە جەيھان دەرياسى ئون — ئون بەش يىلدا بىر قېتىم ئېقىنىنى ئۆزگەرتىدۇ، ئوڭ ۋە سولغا بۇرۇلىدۇ، ئېقىنلىرىغا،

يەرلىرىگە لاتقا تاشلايدۇ. شۇڭلاشقا، بۇ يەرلەر چۇقۇر ئوۋانىڭ باشقا يەرلىرىگە قارىغاندا تېخىمۇ مۇنبەت، تېپىلماس بىر زېمىن ئىدى.

ئەلى ساپا باينىڭ ئاخىر قولغا كىرگۈزگەن ئېتىزلىرى قارادۇت يېزىسى بىلەن چېگراداش ئىدى، يەرلىرىنىڭ يېرىمىدىن كۆپرەكى ئەرمەنلەردىن قالغان يەرلەر ئىدى، قالغان قىسمى قارادۇت يېزىسىدىكى دېھقانلاردىن مەجبۇرىي تارتىۋېلىنغان ئىدى. قارادۇتلىقلار بىلەن ئەلى ساپا باي ئوتتۇرىسىدىكى زىددىيەت ئۇزاق يىللاردىن بېرى داۋام قىلىپ كېلىۋاتاتتى. ئۇلار بىر — بىرلىرىنى يوقىتىشقا ھەر زامان تەييار ئىدى.

ئەلى ساپا باينىڭ قارادۇت يېزىسىنىڭ ھوسۇلدار يەرلىرىگە دەۋاگەر بولۇشى، بىرمۇنچە يەرنى تۈرلۈك ھىيلە — مىكىر بىلەن قولغا كىرگۈزۈۋېلىشى خېلى ئۇزۇن بىر ھېكايە، تېخىمۇ توغرىسى بىر ماجىرا. بۇ ئىش ئەلى ساپا باينىڭ ھىيلىگەرلىكى ۋە ئاچ كۆزلۈكتە ھېچ نەرسىدىن يانمايدىغان ئۇچىغا چىققان مۇتەھەم ئىكەنلىكىنى كۆرسىتىدۇ. بۇنىڭدىن ئەلى ساپا باينىڭ ئالمىقاندەك يەر ئۈچۈن ھەرنېمە قىلىشقا قادىر ئىكەنلىكىنى بىلىڭلى بولىدۇ.

بەكرى سېرىق قارادۇت يېزىسىدىن ئىدى، يېزىدىكى بىردىنبىر ساۋاتلىق ئادەم ئىدى. شەھەردىكى مەكتەپتە ئوقۇپ يۈرگەن چاغلىرىدا ئۆتكۈرلۈكى بىلەن داڭ چىقارغان ئىدى. ئۇ يۈرەكلىك، جۈرئەتلىك ۋە راستچىل بولۇپ، بىر ئېغىزمۇ يالغان گەپ قىلمايتتى. ئېگىز بويلۇق، قۇۋۋەتلىك، چىرايى ئىللىق، بالىلاردەك ساددا ۋە پاكىز ئادەم ئىدى. بەكرى ئەلى ساپا باينىڭ ئالدىدا تۇرغان بىر توسالغۇ بولۇپ سانىلاتتى. ئۇ بولمىغان بولسا ئەلى ساپا باي قارادۇت يېزىسىنىڭ ئېتىزلىرىنى ئۆزىنىڭ ئېتىزلىرىغا قوشۇۋالغان بولاتتى. بەكرى ئۇنىڭ ئالدىدا تاغدەك توسۇق ئىدى. بەكرى ئۆزىنىڭ ئېتىزلىرىنى، يېزىلىقلىرىنىڭ ئېتىزلىرىنى قوغداپ كەلدى. ئۇ باشقا ئادەملەرگە زادىلا

ئوخشىمايتتى، دېھقانلار ئۇنى بەكمۇ ياخشى كۆرەتتى، ئۇنىڭ گېپىدىن چىقمايتتى. شۇنچە يىلدىن بېرى ئەلى ساپا باي ئۇنىڭغا بىرەر يامانلىق قىلالمىدى. بىراق، دېھقانلار بىلەن ئەلى ساپا باي ئوتتۇرىسىدىكى دەۋا داۋام قىلىپ كېلىۋاتاتتى، دېھقانلار گېپىدە چىڭ تۇرالمىتتى، بىردەم ماقۇل دېسە، بىردەم يېنىۋالاتتى.

قاراچىلار ئەترىتىنىڭ باشلىقى ئوسمان قەلەيچى بەكرىنىڭ تاغىسىنىڭ ئوغلى ئىدى. ئۇ ئىش خۇشياقمايدىغان لۈكچەكنىڭ بىرى ئىدى، ئۇنىڭ ئۈستىگە ئەلى ساپا باينىڭ ئىتى ئىدى. يېزىدا بىرەر ئىش بولار - بولماي ئەلى ساپا بايغا يەتكۈزەتتى. يېزىدىكىلەر ئۇنى يامان كۆرەتتى، ئۇمۇ يېزىدا كۆپ تۇرالمىتتى. ئۆزىنىڭ قەلەيچىلىك ھۈنرىنى تاشلاپ ئەلى ساپا باينىڭ ئېتىزىدا ئىشلەيتتى. دېھقانلارنىڭ ماللىرىنى ئوغرىلايتتى، تېرىلغۇلىرىغا ئوت قوياتتى، ھەر خىل نومۇسسوزلىقنى قىلاتتى... دېھقانلارنىڭ ئۇنىڭغا غەزىپى كەلسمۇ، بىرەر چارە قىلالمايتتى. بىر ياندىن ئەپەندىنىڭ يۈز - خاتىرىسىنى قىلىشسا، يەنە بىر ياندىن ئەلى ساپا بايدىن قورقۇشاتتى، «ئىت بىلەن ئېيتىشما» دېگەن تەمسىلگىمۇ رىئايە قىلىشاتتى.

بەكرى ئەپەندىنىڭ تويى بولغاندا ناغرا - سۇناي چېلىنىپ ئەۋجىگە چىققانىدى، پۈتۈن يېزا قايناپ تاشقانىدى، ئۇسسۇل ئويناپ، ناخشا ئېيتماقتا ئىدى. يېزىدىكى ھەممە ئۆيدە توي تەنتەنسى. چۈنكى، يېزىنىڭ بەكرى ئەپەندىسى توي قىلىۋاتاتتى. تويىنىڭ ئاخىرقى كېچىسى توي بولۇۋاتقان ئۆينىڭ ئالدىدا ئۈچ پاي ئوق ئېتىلدى. ئەتراپ قالايمىقانلىشىپ كەتتى. بەكرى ئەپەندى ئېتىلغانىدى. ئۇنى قەلەيچى ئاتقاندى، كېلىن قىز پېتى قالدى. قەلەيچى قاراڭغۇدا قالايمىقانچىلىقتىن پايدىلىنىپ تاغقا قېچىپ كەتتى.

كۆپچىلىك بەكرى ئەپەندىنى قەلەيچىنىڭ ئۆلتۈرۈۋېتىشىنىڭ ھەر خىل سەۋەبى ھەققىدە سۆزلىشەتتى. نېمە سەۋەبتىن

بولسۇن، قەلەيچىنىڭ دەل توي كېچىسى بەكرى ئەپەندىنى ئۆلتۈرۈۋېتىشى ھەيران قالارلىق بىر ئىش ئىدى. بۇنى ھېچكىممۇ ئويلاپمۇ باقمىغانىدى. دېھقانلار بىر ئېغىزدىن: «كۆر بولۇپ كەتكۈر، بەكرى ئەپەندىدەك ئادەمنى ئۆلتۈرۈشكە قانداق قولى بارغاندۇ؟ كۆر بولغۇر» دېيىشەتتى.

ھەر خىل سەۋەبىنى ساناپ چىقاتتى، بەزىلەر «ئەلى ساپا باي قۇتراتتى، پۇل بەردى، ئۆلتۈرگۈزدى» دېسە، يەنە بەزىلەر: «ئۇ، قىزنى ياخشى كۆرەتتى، شۇڭا قىزنى بەكرى ئەپەندىنىڭ ئېلىشىغا چىدىيالمىي قالدى» دەيتتى. بەزىلەر بولسا: «ئۇ بىر تەلۋە لۈكچەك، كالىسىغا شۇنداقلا بىر خىيال كەلدى - دە، تاپانچىسىنى چىقىرىپ ئاتتى. ئۆزىچە: قەلەيچى قالتىس، بەكرى ئەپەندىدەك ئادەمنى ئۆلتۈرۈۋەتتى دېسۇن دەپ ئويلىغاندۇ» دېيىشەتتى. ئوسمان قەلەيچىنى ئوبدان بىلىدىغانلار: «بالىلىق چاغلىرىدىن تارتىپ ئوسمان قەلەيچى بەكرى ئەپەندىنى كۆرەلمەيتتى، قەلەيچىنىڭ ئەلى ساپا بايغا ياردەم قىلىشىمۇ بەكرى ئەپەندىنىڭ دېھقانلار تەرەپدارى بولغانلىقى ئۈچۈندۇر. بەكرىنى زادىلا كۆرەلمەيتتى. بەكرىنىڭ ئويلىنىشى، ئۇنى دېھقانلارنىڭ بەكمۇ ياخشى كۆرۈشى، قەلەيچىنى شۇنىڭغا مەجبۇر قىلدى» دېيىشتى. نېمە بولسۇن، قەلەيچىنىڭ بەكرى ئەپەندىنى ئۆلتۈرۈشى ئۈچۈن ئەمەلىيەتتە ھېچقانداق سەۋەب يوق ئىدى، يۇقىرىدىكى تەخمىنلەر قەلەيچى ئۈچۈن ئېيتقاندا توغرا بولۇشىمۇ مۇمكىن. چۈنكى، قەلەيچىنىڭ ماھىيىتىدە يۇقىرىدا ئېيتىلغانلارنىڭ ھەممىسى بار ئىدى.

شۇنىڭدىن كېيىن قەلەيچى ئەلى ساپا باينىڭ قولىدىكى بىر خىل قورقۇتۇش ۋە چۆچۈتۈش قورالى بولۇپ قالدى. ئۇ بىرەر بالا - قازادىن قېچىپ تاغقا چىققانلارنىڭ ھەممىسىنى ئەتراپىغا توپلىدى. چوقۇر ئوۋادىكى ئەلى ساپا بايغا قارشى چىققان كەمبەغەللەرنىڭ بېشىغا بالايىئاپەت ياغدۇردى. ئەلى ساپا بايغا دۈشمەن كۈچلەر ئاجىزلاشتى.

ئەلى ساپا باي ھەرنېمە قىلىسمۇ، بەكرى ئەپەندى ئۆلتۈرۈلگەندىن كېيىن قارادۇت يېزىسىدىن بىر غېرىچ يەرنىمۇ ئالالمىدى. قەلەيچى يېزىغا كەلمەيتتى، قەلەيچى قاراقچىلا ئەمەس، بەلكى ئوت بولۇپ كەلسىمۇ قارادۇتلۇقلار ئۇنىڭغا پىسەنت قىلمايتتى، كۆزلىرىگە ئىلمايتتى، قورقمايتتى.

كۈنلەردىن بىر كۈنى چۇقۇر ئوۋا غۇلغۇلىغا چۈشتى. مەمەت ئاۋاقنىڭ ئىسمى تىلىدىن - تىلغا كۆچۈپ يۈرەتتى: يېزىنى كۆيدۈرۈۋەتكەن، ئۆيلەرنى ۋەيران قىلغان مەمەت ئاۋاق! ئاقتۇز لۇ يېزىسى كۆيۈپ كەتكەندىن كېيىن مەمەت ئاۋاق تىللاردا داستان بولغانىدى. ئاقتۇز لۇ يېزىسىنى كۆرۈپ بېقىشقا كەلگەنلەرنىڭ ھەددى - ھېسابى يوق ئىدى، ئاقتۇز لۇ يېزىسىنىڭ ئاياللىرى، بالىلىرى بىر - بىرلىرىگە ۋە ئۇلارنى كۆرۈشكە كەلگەن ئەتراپتىكى يېزىلىقلارغا مەمەت ئاۋاق ھەققىدە مۇنۇلارنى دەپ بېرەتتى: «دېۋىدەك بىر ئادەم ئىكەن، يوغان بىر قارىغاي كۆتكىنى كۆيدۈرۈپ، قولىدا ئېگىز كۆتۈرۈپ ھەممە ئۆيگە ئوت قويۇپ چىقتى. يېزىدا شامالدا كىلا ئۇچۇپ يۈردى، بىرەر ئۆينىڭ ئوتى ئۇچۇپ قالسا، يەنە بېرىپ ياندۇراتتى. ئۇنى بىر كۆرسەڭلار ئىدى! قاراڭغۇ كېچىدە كۆزلىرىدىن ئوت يېنىپ تۇرىدۇ، بويى تېرەكتەك، بىردەم ئۇزىراپ، بىردەم قىسقىرايدۇ. ئۇنىڭغا ئوق ئۆتمەيدىكەن، ئالدىغا كەلگەنلەر ئۇنىڭغا ئوق ئاتىدۇ، بىراق، كار قىلمايدۇ.»

باشقا - باشقا يېزىلاردا مەمەت ئاۋاققا ھەر خىل شەكىلدە باھا بېرىلىپ، ھەر خىل ھېكايە توقۇلاتتى.

ئەلى ساپا باي مەھەللىنىڭ بېغىدىكى ھەر دائىم ئۇچرىتىدىغان ئۆڭكۈردە قەلەيچى بىلەن كۆرۈشۈپ، ئۇنىڭغا مەمەت ئاۋاقنى يوقىتىش ھەققىدە گەپ ئاچقاندا، قەلەيچى بەكمۇ خۇشال بولدى. لېكىن، خۇشاللىقنى بىلىندۈرمىدى.

— بۇ ئىش بەكمۇ قىيىن ئىش، ئەلى ساپا باي، قىيىن بىر ئىش، مۇنداق ئادەم بىلەن تەڭ كەلگىلى بولمايدۇ، — دېدى

قەلەيچى.

— چۇقۇر ئوۋادا مەمەت ئاۋاق تىللاردا داستان بولدى. ئۆلتۈرسەڭ مۇشۇنداق بىرنى ئۆلتۈرگىن، نامىڭ دۇنياغا يېيىلسۇن! بۇ بىر ياخشى پۇرسەت. مەمەت ئاۋاقنى يوقىتساڭلا، بۇ چۇقۇر ئوۋا بىزنىڭ بولىدۇ، — دېدى ئەلى ساپا باي.

— قىيىن، — دېدى قەلەيچى.

— قورقما، — دەپ ئۇنىڭ مۇرىسىگە ئۇرۇپ قويدى ۋە، — ھاجىتنىڭ جايىدا ئورۇنلىنىدۇ، — دېدى.

— قىيىن ئىش، لېكىن ھەرىكەت قىلىپ باقايلى، بىر ئامال تېپىلىپ قالار، — دېدى قەلەيچى.

— چوقۇم ئامال تېپىشنىڭ كېرەك. ئۇ قانچىلىك جەسۇر بولغان بىلەن تېخى يېڭى قاراقچى، تاغلارنىڭ ئەلىمى - تەلىمىنى بىلمەيدۇ. قايقانغا چۈشۈرسەن، ۋەسسالام.

— قاراپ باقايلى، — دېدى قەلەيچى.

قەلەيچى ئەلى ساپا بايدىن ئايرىلىپ يولداشلىرىنىڭ يېنىغا كېلىپ:

— ئىش تېپىلدى، پۇلىمۇ خېلى بار، يولمۇ ئاسان، — دېدى. سەپداشلىرى قەلەيچىنىڭ كۆزىگە قارىدى.

— مەمەت ئاۋاق دېگەن بىرى پەيدا بولغان ئەمەسمىدى، — دېدى قەلەيچى، — ھېلىقى ئاقتۇز لۇ يېزىسىغا ئوت قويغان. ئۇنى يوق قىلىشىمىز كېرەك، تېگىدىغان پۇل جىق، قانچىلىك خالىساڭ شۇنچىلىك ئالغىلى بولىدۇ.

مەمەت ئاۋاقنى ئۆلتۈرۈش قەلەيچى ئەترىتى ئۈچۈن نان يېيىش، سۇ ئىچىشتەك ئاسان ئىدى.

قەلەيچىنىڭ ئەترىتى تاغقا چىققاندىن بېرى قاراقچىلار ئەترىتىدىن ئۇچى يوقاتقان، سېرىق بەكرى ئەپەندىنى قوشقاندا قىرىقتىن ئارتۇق ئادەمنى ئۆلتۈرگەنلىكى سۆزلەنمەكتە.

ئوسمان قەلەيچى پاكار بويلۇق، يىلان قاسرىقىدەك يېشىغا مايىل چېقىر كۆزلۈك، كۆزى ئۆلۈكنىڭكىدەك خۇنۇك،

قاراشلىرى سوغۇق بىر ئادەم ئىدى. شالاڭ ساقاللىرى كىرىپ تىكىنىدەك تىك - تىك بولۇپ، سېرىق يۈزىگە سانجىپ قويغاندەك تۇراتتى. كەڭ مۇرىسىگە نىسبەتەن بويىنى ئىنچىكە ئىدى، بولۇپمۇ بويىنى ئوتتا قىزارتقاندا كىچىق بىل كۆرۈنەتتى. ئۇ يانچۇقلىرى كەشتىلەنگەن ھاۋا رەڭ شالۋۇر كىيىپ يۈرەتتى. ئۇنىڭ ئوڭ ۋە سول يېنىغا ئوقدانلار ئېسىلغان، ھەتتا پاچاقلىرىغىمۇ ئوقدانلار باغلانغانىدى. ئوقدانلىرىمۇ كەشتىلەنگەن، يىراقتىن پار - پۇر قىلىپ كۆرۈنەتتى. سەدەپ ساپ - پايىنەكلىك تاپانچىلارنى، پىچاقلارنى، خەنجەرلەرنى ئېسىپ يۈرەتتى ... مەيدىسىدە دۈربۈنى ساڭگىلاپ تۇراتتى. بېشىدىكى بېغىر رەڭ فەستىن چىقىپ تۇرغان سېرىق چاچلىرى ئىككى قېشىنىڭ ئوتتۇرىسىغا چۈشۈپ تۇراتتى. چەيدەسمۇ، جەسۈرمۇ ئەمەس، بەلكى ھىيلىگەر ئىدى، سوقۇشقان ۋە قوغلىغان ھەرقانداق ئادىمى بىلەن يۈزمۇيۈز ئۇچراشمايتتى، دائىم ئارقىدىن كېلىپ ئاتاتتى. ئۇنىڭ قىلغان ھىيلىسى، قۇرغان قاپقىنى ھېچكىمنىڭ ئەقلىگە كەلمەيتتى. ئۇ ئەلى ساپا باينىڭ قولىدىكى قورالدىك كۆرۈنەتتى. ئەمەلىيەتتەمۇ شۇنداق ئىدى. يەنە بىر تەرەپتىن ئەلى ساپا باي ئۇنىڭ قورالى بولۇپ خىزمەت قىلاتتى. ھازىرغىچە ئۇ زاندارمىلار بىلەن بىر - ئىككى قېتىملا ئۇچرىشىپ قالغانىدى. زاندارمىلار ئۇنى تۇتۇشقا چىقىشى بىلەن ئەلى ساپا باينىڭ قۇرغان خەۋەر تورلىرى دەرھال ئۇنىڭغا خەۋەر يەتكۈزەتتى. قىش كۈنلىرى قەلەيچى ئەلى ساپا باينىڭ قورۇسىغا مەخسۇس تەييارلانغان ئۆيدە راھەت - پاراغەتتە ياشايتتى. ئۆيدە يالغۇز ئولتۇرۇپ زېرىككەن چاغلاردا تاغقا چىقىپ ئەترىتىنىڭ يېنىغا كېلەتتى. ئۇنىڭ ئەترىتىمۇ راھەتتە ياشايتتى. قار ياغقاندا ئېگىز بىر تاشلىق يېزىغا بېرىپ ئورۇنلىشاتتى. قوزىلارنى سويدۇرۇپ كەيپ - ساپا سۈرەتتى. بۇلارنىڭ شۇنچە ئەركىن، شۇنچە راھەت - پاراغەتلىك ھايات كەچۈرۈشىگە ئەلى ساپا باي شارائىت ھازىرلاپ بېرەتتى. شۇڭلاشقىمۇ، ئۇلار ئەلى ساپا باي

ئۆل دېسە ئۆلۈشكە تەييار ئىدى. — ئىچىڭلاردا مەمەت ئاۋاقنى تونۇيدىغانلار بارمۇ؟ — دەپ سورىدى قەلەيچى. ھۇرالى بىر دەرەخكە يۆلىنىپ كۆزلىرىنى يۇمغان ھالدا ئولتۇراتتى. بۇ سۆزنى ئاڭلاپ: — مەن ياخشى تونۇيمەن، ئاغا، تۇردى تەلۋىنىڭ ئەترىتىدە بىللە بولغانىدۇق، — دېدى. — ھۇرالى، ئۇنداق بولسا يېنىمغا كەل، — دەپ چاقىردى قەلەيچى. ھۇرالى ئۇنىڭ يېنىغا كەلدى. قەلەيچى ئۇنىڭ ئىككى مۇرىسىدىن تۆتۈپ تۇرۇپ سۆزلىدى: — قېنى دېگەن، ئۇ مەمەت ئاۋاق دېگەن زادى قانداق ئادەم؟ ھۇرالى يۇتقۇنۇپ، كالىپۇكلىرىنى يىمىرگەندەك قىلدى: — مۇنداق قارىساڭ ھېچ نەرسىگە ئوخشىتالمايسەن، پاكىر، ئورۇق، بېشى يوغان، كۆزلىرى چوڭ، يىگىرمە ياشلارغا كىرگەندەك قىلىدۇ. خىيالچان بىر بالا. ئۇنىڭ ئوق ئاتقىنىنى كۆرمىگەن، جەڭلەردە يېنىدا بولمىغان ئادەم ئۇنىڭ قانداقلىقىنى چۈشەنمەيدۇ. شۇنداق قارىغا ئالدىۋىكى، مىس يارماقنىڭ تۆشۈكىدىن ئوق ئۆتكۈزەلەيدۇ. ئەترەتكە كەلگەن كۈنى — تۇردى تەلۋىنى سىلەر بىلىسىلەر، قانچىلىك ئۇستامەرگەن ئىكەنلىكىنىمۇ بىلىسىلەر — مەمەت ئاۋاق ئۇنىڭدىن ياخشى ئاتقاندى. ھازىر يىغىنىنىڭ تۆشۈكىدىن ئوق ئۆتكۈزىدىغان بولۇپ كەتكەندۇ بەلكىم. يۈرەكلىك نەرسە، كۆچمەنلەرنىڭ چېدىرىدا چىققان جاڭجالددا خالىسا تۇردى تەلۋىنى، خالىسا ھەممىمىزنى ئېتىپ تاشلىغان بولاتتى. بىراق ئۇ ئاتمىدى. ئۇ ئەنە شۇنداق ئادەم بولمىغان بولسا، تۇردى تەلۋە ئۇنىڭ ھاقارەتلىرىگە چىداپ تۇرالايتتىمۇ؟ ئۇنىڭدىن تۇردى تەلۋىمۇ قورقاتتى ... — ھۇرالى، بەك ماختاپ كەتتىڭ، ماختىغاندىمۇ راسا ماختىدىڭ. مەمەت ئاۋاق سېنى ماختاش سەردارى قىلىۋالغانمۇ

نېمە؟ — دېدى قەلەيچى.

— ياقەي، — دېدى ھۇرالى، — ئۆزۈڭ مەمەت ئاۋاق قانداق نەرسە دەپ سورىدىڭ، مەنمۇ كۆرگەن — بىلگەنلىرىمنى سۆزلەپ بەردىم. مەمەت ئاۋاق ئەنە شۇنداق ئادەم.

قەلەيچى يەرگە ئولتۇردى، بېشىنى ئىككى قوللاپ تۇتۇپ ئويلاشقا باشلىدى.

بىر سائەت ئۆتتىمۇ، ئىككى سائەت ئۆتتىمۇ، ئىشقىلىپ، خېلى ۋاقىتتىن كېيىن ھۇرالنى يەنە چاقىردى:

— گېيىمنى ياخشى ئاڭلا، ھۇرالى، مەمەت ئاۋاق ساڭا ئىشەنمەدۇ؟

— ئىشەنمەيدۇ.

— نېمىشقا؟

— تۇردى تەلۋىگە قارشى چىققاندا مەن تۇردى تەلۋىنىڭ يېنىدا تۇرغانىدىم.

— ئۇنىڭغا نېمە بولاتتى؟

— ئىشەنمەيدۇ. ئۇ ئەسلىدىمۇ ھېچكىمگە، ھەتتا دادىسىغىمۇ ئىشەنمەيدۇ، يېنىدىكى جاپپارغىمۇ ئىشەنمەيدۇ.

— سەن ئاجايىپسەن — دە ھۇرالى، ئۈنۈگۈنكى قاراقچىنى گىزىك تۇراندىن ئۈستۈن كۆردۈڭ، — دېدى قەلەيچى.

— ئۇنى ياخشى بىلىمەن، — دېدى ھۇرالى.

— بىلمەيلا قوي، — دەپ غەزەپكە كەلدى قەلەيچى.

قەلەيچى ئاچچىقى كەلگەندە بۇرنىنى كولاپ، ئۈنىڭدىكى تۈكلەرنى يۇلاتتى. ھازىرمۇ شۇنداق قىلدى.

— سەن تېخى مەمەت ئاۋاقنى قاپقانغا چۈشۈرگىلىمۇ، ئېتىپ ئۆلتۈرگىلىمۇ بولمايدۇ دېمەكچىمۇسەن؟

— ئۇنداق دېمەكچى ئەمەسمەن. تۇزاققا چۈشمەيدىغان ئادەم بولمايدۇ. قانداقلا بولسۇن، مەمەت ئاۋاق تېخى خام، گەپ تۇزاقنىڭ قانداق قويۇلۇشىدا ...

— ھۇرالى، ساڭا ئىشەنمەن، سەن ھەرقانداق ئىشنىڭ

ھۆددىسىدىن چىقىسەن. بۇ تاغلاردا سېنىڭدەك تەجرىبىلىك قاراقچى قالمدى، بۇ ئىشنى ساڭا تاپشۇرىمەن.

— تاپشۇرساڭ مەيلى، ئاغا، بىراق ئۇلار ئىككى كىشى.

— يەنە بىرى كىم؟ — دەپ سورىدى قەلەيچى.

— جاپپار ئۈزۈنتۇرا.

— خۇدا ھەقىقى، جاپپار ئۈزۈنتۇرا يۈرەكلىك بالا، ياۋاش بالا دەرسەن، — دېدى قەلەيچى.

— قولۇمدىن نېمە كېلەتتى؟ ئۇمۇ مەمەتكە ئوخشاشلا.

— ئوخشاش بولسىمۇ مەيلى، — دېدى قەلەيچى.

— قېرىندىشىم ھۇرالى، ماڭا قارا، ئۇنىڭ تۇرغان يېرىنى تاپىمىز، سەن بېرىپ ئۇنى بىزنىڭ ئەترەتكە تەكلىپ قىلسەن، ئۇ ئۇنىماي قويسا باشقا بىر ئامال قىلارمىز.

— بەلكىم تەكلىپىمىزنى قوبۇل قىلىپ قالار، ئىش ئوڭايغا چۈشەر. كېلىشى مۇمكىن. ئۇ، تۇزاق — مۇزاقلارنى ئويلاپ ئولتۇرمايدۇ، — دېدى ھۇرالى.

— شۇنداق قىلامدۇق؟

— ھەئە!

— تۇرغان يېرىنى تاپالامدۇق؟ ئۇنىڭ مۇقىم — تۇراقلىق يېزىسى بارمۇ؟ — دېدى قەلەيچى.

— ئۇ تېخى يېڭى تۇرسا، تۇراقلىق جايى بولامدۇ! — دېدى ھۇرالى، — ئۇنى تېپىش ئاسان، مەن تاپمەن.

18

مەمەت بىلەن جاپپار نەچچە كۈندىن بۇيان ئاچ قورساق، خۇپىيانە يول ماڭدى، ئورمانلىق، قىيالىق تاغلاردىن ئاشتى.

ھېرىپ ماغدۇرسىزلاندى. ھەر ئىككىسى ئۈستىدىكى قوراللارنىڭ ئېغىرلىقىدىن مۇكچەيگەندى، قوللىرى بولسا سوغۇقتىن توڭلاپ تىترەيتتى.

قاراڭغۇ، قاپقاراڭغۇ كېچە، شالاڭ يۇلتۇزلار غىل - پال
پىلدىرلايتتى. تاڭغا يېقىن يۇلتۇزلار قويۇقلىشىدۇ. ئەمدى تاڭ
ئاتاي دەپ قالغانىدى.

تۇيۇقسىزلا گۈركىرىگەن ئاۋازدىن جاپپار چۆچۈپ كەتتى:

— نېمە ئۇ؟ — دەپ ھودۇقۇپ سورىدى.

— سۇنىڭ كۆزى، ھېلىقى دەسلەپكى كەلگەن چېغمىزدا، —
دېدى مەمەت.

— ھە، بىلىدىم، ئۇنداق بولسا سۇ بويىدا ئازراق
ئولتۇرايلى، — دېدى جاپپار.

— ياق، بولمايدۇ!

مەمەت شۇنچىلىك ھارغانلىقى، شۇنچە ماغدۇرسىزلانغانلىقىغا
قارىماستىن، بىردەممۇ توختاپ دەم ئالماستىن يولىنى
داۋاملاشتۇراتتى.

ئۇ ھاسىرغان ھالدا:

— ھېچقىسى يوق، جاپپار ئاغىنە، مانا يېتىپ كەلدۇق، —

دېدى ۋە چوڭقۇر نەپەس ئېلىۋېلىپ سۆزىنى داۋام قىلدى، —

ھېچقىسى يوق، يېزىغا بېرىپ دەم ئالىمىز. سۈبھى يورۇماستىن

بۇرۇن يېزىغا كىرىشىمىز كېرەك - دە، قېرىنداش. شۇنچە يولىنى

تۈگەتتۇق، مانا ئەمدى يېزىغا يېتىپ بارىمىز، شۇنداق ئەمەسمۇ

قېرىندىشىم جاپپار؟

— شۇنداق! — دېدى جاپپار.

شۇنىڭدىن كېيىن مەمەت گەپ قىلمىدى. يېزىغا

يېقىنلاشقانسېرى ئىتتىك ماڭاتتى، جاپپارمۇ ئۇنىڭغا يېتىشىپ

مېڭىش ئۈچۈن بارلىق كۈچىنى سەرپ قىلاتتى.

ئۇيۇقتا يېڭىدەك نۇر پەيدا بولغاندا ئۇلار يېزىغا كىرىپ

كەلدى. ئۇلارنى بىرنەچچە ئىت قاۋاپ قارشى ئالدى. مەمەت پەرۋا

قىلماي گەۋدىسىنى تىك تۇتۇپ تېز ماڭاتتى. ئۇدۇل دۈرمۈش

ئەلىنىڭ ئۆيىگە كېلىشتى.

— ئەلى تاغا! ئەلى تاغا!

دۈرمۈش ئەلى دەرھال جاۋاب بەردى:

— مەمەت ئاۋاق، سەنمۇ؟

— مەن!

— ھازىر چىقىمەن. مەمەت ئوغلۇم، ئامان - ئېسەن

كەلدىڭمۇ، بالام. ئۇ كاپىرنى نېمە قىلدىڭ؟ ئاقتۇزلۇ يېزىسىنى

كۆيدۈرۈۋەتكەنلىكىڭنى ئاڭلىدۇق. ئۇ كاپىرمۇ ئوت ئىچىدە

چاراسلاپ كۆيۈپ كېتىپتۇ.

ئىشىك ئېچىلىش بىلەن مەمەت ھاياجان ئىچىدە سورىدى:

— بۇ خەۋەرنى سىلەرگە كىم يەتكۈزدى؟ پۈتۈن يېزا

ئاڭلىدىمۇ؟

— ھەممىمىز ئاڭلىدۇق، بالام. قولۇڭغا دەرد كەلمىسۇن،

ھەممىمىز خۇشال بولۇپ كەتتۇق. ئەسلىدە ئۆلۈمگە خۇشال

بولغىلى بولمايدۇغۇ. خوپ بوپتۇ، ھەتتا خوتۇنىمۇ خۇشال بولدى.

قىلغانلىرىنىڭ جازاسىنى تارتتى، ھېچكىم بىر تامچىمۇ ياش

تۆكۈمدى. ئىچكىرىگە كىرىڭلار، بالىلىرىم.

ئەلى بىردىنلا ھەيرانلىق بىلەن سورىدى:

— ھېلىقى يولدىشىڭلار قېنى؟ ھېلىقى قېرىنى نېمە

قىلدىڭلار؟

— مەمەت ئۇھ تارتىپ:

— ئۇنى سورىما! ... — دېدى.

— ئاللا رەھمەت قىلسۇن، مەن ھازىر ئوچاققا ئوت ياقاي،

قورسىقىڭلار ئاچقاندۇ.

مەمەت ئايىقى سوغالنى ئۇنتۇمىغانىدى:

— دۈرمۈش ئەلى تاغا، — دېدى ئۇ، — سىلەرگە بۇ خەۋەرنى

كىم يەتكۈزدى؟

— ئاڭلىدىڭمۇ بالام، — دەپ سورىدى دۈرمۈش ئەلى، —

بولۇپ ئۆتكەن ئىشلارنى ئاڭلىدىڭمۇ؟ ئەلى توكۇر شۇ كاپىرنىڭ

ئادىمى ئىكەن، مانا شۇ سۆزلەپ بەردى. يېزا كۆيۈۋاتقان چاغدا ئۇ

بۇياققا ماڭغانىكەن. ئۇ، يېزىنىڭ سىرتىغا چىقىپ ئوتقا قاراپ

تۇرۇپتۇ. يېزا كۆيۈپ بولغاندىن كېيىن يېزىغا كىرىپتۇ، ئۆيدىن ئابدىنىڭ ئۈستىخانىلىرىنى ئاچقىپتۇ، ئۈستىخانىلىرىنىڭ كۆپ قىسمى كۆيۈپ كېتىپتۇدەك.

— دېمەك، ئەلى توكۇر ئۇنىڭ ئادىمى ئىكەن — دە؟ — دېدى مەمەت.

دۈرمۈش ئەلى ئوچاقتىكى ئوتلارنى چۈخچىلاپ تۇرۇپ:
— شۇنداق، بالام، — دېدى قەھرى بىلەن، — ئۈمۈم ئىنسان — دە، خام سۈت ئەمگەن!
مەمەت كۈلۈپ كەتتى.

— ئىشەنمەيۋاتامسەن؟ — دەپ كۆزلىرىنىڭ ئىچىگە قارىدى ئەلى.

— تاغا! — دېدى مەمەت، — سەن نىمانچە ئۈنتۇغاق؟
— قېرىلىق يەتكەندۇ... — دېدى دۈرمۈش ئەلى.

— كېرەك يوق، ھېچقانچە ئىش ئەمەس، — دەپ ئۇنىڭ مۇرىسىنى سىلىدى مەمەت ۋە ئوچاقتىكى بېشىغا كېلىپ ئولتۇردى، ئارقىدىن جاپپارمۇ ئولتۇردى.

دۈرمۈش ئەلى ئوچاقتىكى ئوتنى يۈۈلەپ تۇتاشتۇردى.
— ھە، مەمەت، — دەپ كۈلدى، — يەنە نېمە ئىشلار بار؟
— ھېچ نەرسە! — دېدى مەمەت.

بىر ئازدىن كېيىن ئەتىگەنلىك يورۇق پەنجىرىدىن چۈشۈشكە، ئەتراپ ئاستا — ئاستا ئاقىرىشقا باشلىدى.

دۈرمۈش ئەلىنىڭ ئايالى مەمەتنىڭ ئەتراپىدا ئايلىنىپ يۈرەتتى. ئۇ:

— چاراسلاپ كۆيۈپتۇمۇ؟ — دەپ سورىدى، — قېنى دېگىنە جېنىم مەمەت، چاراس — چۈرۈس قىلىپ كۆيۈپتۇمۇ؟ قانداق ياخشى ئىش قىلىدىكەن — ھە! چاراس — چۈرۈس، شۇنداقمۇ؟ — ئايال ئوچاقتىكى كۆجىنى يەرگە چۈشۈرۈپ، قىزدۇرۇۋالغان ياغنى ۋازىلىدىتىپ كۆجە ئۈستىگە قويدى، ئۆي ئىچىنى ياغ پۇرىقى قاپلىدى.

— چاراس — چۈرۈس — ھە؟ ئۈستىخانىلىرىمۇ كۆيۈپتۇ دەيدۇ، كۆيسۇن، ئاقتۇزۇلۇ يېزىسى كۈلگە ئايلىنىپتۇ دەيدۇ، كۈل بولسۇن!

ئايال داستىخان سالىدى، كۆجىنى چوڭ بىر جاۋۇرغا قۇيۇپ ئوتتۇرىغا قويدى، ئۇنىڭ ئاغزى بېسىلماي سۆزلەيتتى:

— چاراس — چۈرۈس — ھە؟ چاراسلاپ كۆيۈپتۇمۇ؟
مەمەت قوشۇقنى تۇتقان پېتى تۇرۇپ قالدى، يا تاماققا سالمايتتى، يا داستىخانغا قويمايتتى، تۇتقان پېتى تۇرۇپلا قالدى. بىر پەستىن كېيىن بۇ ھالنى جاپپار سەزدى. جاپپار بىلەن مەمەتنىڭ كۆزلىرى ئۇچرىشىپ قالدى، چوڭقۇر جىمجىتلىق ھۆكۈم سۈردى.

دۈرمۈش ئەلىمۇ توختاپلا قالدى. بۇلارنىڭ بۇ خىل ھالىتىگە ھەيرانلىق بىلەن قاراشقا باشلىدى. بىر ھازادىن كېيىن مەمەت قوشۇقنى تاماققا سالىدى ۋە چاققان — چاققان تاماق ئىچىشكە باشلىدى. كۆزلىرىدە ھېلىقى يىگىننىڭ ئۇچىدەك سېرىق ئۇچقۇن پەيدا بولدى. خۇددى مەست بولغاندەك بېشى ئايلىنىپ، كاللىسىدا سېرىق ئۇچقۇن يالقۇنلايتتى، چېقىرىنكەنلىكتە تاغدەك ئوت ئايلىنىپ، يۇمىلىنىپ، كېزىپ يۈرگەندەك ئىدى... مەمەت بېشىنى كۆتۈردى، ئۆزىنى رۇسلىدى، بۇغداي ئۆڭلۈك يۈزى، كۆزلىرى نۇرلانغانىدى.

— ساڭا بىر گەپنى دېمەكچىمەن، ئەلى تاغا، — دېدى مەمەت. دۈرمۈش ئەلى ئۇنىڭ بۇ ھالىتىنى چۈشىنەلمەي ھەيرانلىق بىلەن تىكىلدى ۋە:

— ئوغلۇم، نېمە دېمەكچىسەن؟ قېنى سۆزلە! — دېدى. مەمەت تىتىرىگەن ئاۋاز بىلەن:

— ئۇ كاپىر ئاخىر ئۆلدى، — دېدى — دە تۇرۇپ قالدى. داستىخان يىغىشتۇرۇلدى. ئۇچۇپ قالغان ئوت قايتا يېقىلدى. دۈرمۈش ئەلى ئىككى قېتىم سىرتقا چىقىپ كىردى. ئۆيدىكى بالىلار بىر بۇلۇڭغا تىقىلىشىپ، مەمەتكە چەكچىشىپ

قارايتتى.

دۇرمۇش ئەلى مەمەتنىڭ سۆزىنىڭ ئاخىرىنى كۈتەتتى.

مەمەت «ئاخىر ئۆلدى» دېگەندە چىرايى شۇنداق ئاجايىپ بىر تۈسكە كىرگەندىكى، ئۇنىڭ مۇھىم بىر نەرسە دېمەكچى بولغانلىقى ئوچۇق كۆرۈنۈپ تۇراتتى.

دۇرمۇش ئەلى چىدىيالماستىن:

— ئاخىر ئۆلدىمۇ؟ — دەپ سورىدى.

— مېنىڭ بىر پىكرىم بار، — دەپ ئاستاغىنا سۆزىنى باشلىدى مەمەت، — سېنىڭ بۇ ئىشقا نېمە دەيدىغانلىقىڭنى بىلمەيمەن؟ — دەپلا بىردەم جىم بولۇپ قالدى — دە، كېيىن تېز — تېز سۆزلەشكە باشلىدى:

— بۇ يېزىنىڭ، يەنە باشقا تۆت يېزىنىڭ ئېتىزلىرىنى، ئېتىزلىرىنىڭ ھەممىسىنى، كىم قانچىلىك ... قانچىلىك تېرىغان بولسا ھەممىسىنى ... تېرىغىنىچە ... ئاخىرىنى ئۆزۈڭلەر بىلىسىلەر، مانا شۇنداق، قولۇمدا قورال بار، ساغلايمەن. چىقىرتىكەنلەرگە ئوت ...

— ۋاي مەمەت، — دەپ ئۇنىڭ سۆزىنى بۆلۈۋەتتى دۇرمۇش ئەلى، — سادىغاڭ كېتەي ئوغلۇم، سەل ئاستىراق سۆزلە، ھېچ نەرسە چۈشەنەلمىدىم.

— شۇنداق دېمەكچىمەن، تاغا، — دېدى مەمەت ھاياجىنىنى بېسىپ، — بۇ يەرلەر ئۇ كاپىرنىڭ دادىسىدىن قالغان ئەمەس.

دۇرمۇش ئەلى ئويلىنىپ قالدى ۋە پېشانىسىنى تاتلاشقا باشلىدى.

— بۇ يەرلەر كىشىلەرنىڭ ئۆز يېرى ... يەرنى ئۇ كاپىر ئاچمىغان، بەش يېزىنىڭ خەلقى ئۇنىڭ قولىدەك ئىشلەيدۇ. چۇقۇر ئوۋادا ئاغا يوق تۇرۇقلۇق بىرەر ئىش بولغىنىمۇ يوق، ھەسەن ئونبېشىنىڭ گېپىنى بىر ئاڭلىغان بولساڭ! ... — دېدى مەمەت.

— بۇ كاپىرنىڭ دادىسى كەلمەستىن بۇرۇن يەرلەرنىڭ

ھەممىسى دېھقانلارنىڭ ئىدى. ئۇنداق قىلىپ، بۇنداق قىلىپ يۈرۈپ يەرلىرىمىزنى تارتىۋالدى. بۇرۇنلاردا ھەممە ئادەم ئۆزىنىڭ خالىغان يېرىدە، خالىغىنىچە دېھقانچىلىق قىلاتتى، — دېدى دۇرمۇش ئەلى.

— ئەمدى شۇنداق بولىدۇ، يەنە بۇرۇنقىدەك بولىدۇ، — دەپ ئېچىلىپ كەتتى مەمەت.

دۇرمۇش ئەلى يەنىلا بېشىنى ساڭگىلىتىپ ئويغا چۆمدى.

— يەنە شۇنداق بولىدۇ، بۇرۇنقىدەك بولىدۇ، نېمىنى ئويلاپ قالدىڭ، تاغا!

— كاشكى، شۇنداق بولسا، — دەپ پىچىرلىدى دۇرمۇش ئەلى ۋە كۆزلىرىگە ياش ئالدى.

— جەزمەن شۇنداق بولىدۇ. ساڭا بىر ئىلتىماسم بار: بەش يېزىدىكى ئەقىل — ھوشى بارلارنىڭ ھەممىسىگە خەۋەر بېرىسەن، بۇ يەرگە چاقىرىپ كېلىسەن، مەسلەھەتلىشىپ ئېتىزلىرىنى بۆلۈپ بېرىمەن، ياللانمىلىقتىن، قۇللۇقتىن قۇتۇلىدۇ. ھەر بىر كىشىنىڭ تېرىغىنى ئۆزىنىڭ بولىدۇ. ئۆكۈزلىرىمۇ ئۆزلىرىنىڭ بولىدۇ ...

— يائىللا، شۇنداق بىر بولسا! ... — دەپ ۋارقىراپ كەتتى دۇرمۇش ئەلى.

— سەن خەۋەر قىل، ئۇلار كەلسۇن! ... — دېدى مەمەت.

دۇرمۇش ئەلىنىڭ خوتۇنى ئۆيىنىڭ ئوتتۇرىسىدىكى تۈۋرۈككە يۆلىنىپ ئولتۇرۇپ بولۇۋاتقان سۆزلەرنى ئاڭلىغاچ يىپ ئېگىرىۋاتاتتى. ئۇنىڭ قوللىرى تىترەپ، قولىدىكى ئۇرچۇق چۈشۈپ كەتتى. كېيىن ئەس — ھوشىنى يىغىپ مەمەتنىڭ يېنىغا ئېتىلغاندەك باردى.

ئىسلىشىپ كەتكەن ئورۇسقا ئۆمۈچۈك تور سېلىپ ئايلىنىپ يۈرەتتى.

— سادىغاڭ كېتەي، ئوغلۇم، راست دەۋاتامسەن؟ راست شۇنداق قىلامسەن؟ — دەپ مەمەتنىڭ قوللىرىنى سۆيۈشكە

باشلىدى ئايال، — يېرىمىگە، ئۈچتىن ئىككىسىگە ھېچكىم شېرىك بولمامدۇ؟

— قۇللۇق تۈگىدى، — دەپ قەتئىيلەشتۈردى مەمەت — بۇ يەرلەرنى ئۆلگۈچە قوغدايمەن، قولۇمدا قورال بار، ئۇنىڭدىن كېيىنكىسىنى ...

— ئۆكۈزلەرچۇ؟ — دەپ سورىدى ئايال.
— ئۇلارمۇ.

ئايال مەمەتنىڭ قوللىرىنى قويۇۋېتىپ قاراڭغۇ بۇلۇڭغا باردى — دە، ئېسەدەپ يىغلاشقا باشلىدى، ئۇنىڭ ئىچ — ئىچىدىن يىغا ئۆرلەيتتى.

دۈرمۈش ئەلى سىرتقا چىقتى، بىراق ئىككىلىنىپ قالدى، يەنە قايتىپ كىرىپ مەمەتكە قارىدى. مەمەتنىڭ تۇرقى گويا قىيا تاشتەك قاتتىق، قەتئىي ئىدى.

— ئوغلۇم، كىملىرىنى چاقىراي؟ — دەپ سورىدى دۈرمۈش ئەلى.

— بۇ ئىشقا كىمنىڭ ئەقلى يېتىدۇ دېسەڭ شۇنى! — دەپ بېشىنى كۆتۈرمەي جاۋاب بەردى مەمەت.
— ماقۇل ...

دۈرمۈش ئەلى پانجار ھۆسۈكنىڭ ئۆيىگە بېرىپ بولغان گەپلەرنى ئېيتتى: پانجار دۈرمۈش ئەلىگە ھېچ نەرسە دېمىدى، ئۇ ئىككىلىنىپ قالغانىدى. كېيىن پۈتۈن يېزىنى ئايلىنىپ ھەممە ئادەمگە ئەھۋالنى ئۇقتۇردى. بەزىلەر ئاڭلاش بىلەنلا خۇشال بولۇپ، كېيىن ئويلىنىپ قالدى. پۈتۈن يېزا خەلقى ئىككىلىنىپ قالدى، دېھقانلارنىڭ بۇ ئىشقا ئىشەنگۈسى كەلمەيتتى.

ئۆيلەرنىڭ ئالدىغا چوڭ — كىچىك، ئەر — ئايال توپلىناتتى ۋە توپلىشىپ تۇراتتى، بىراق سۆزلەشمەيتتى، پەقەتلا قورقۇش بىلەن بىر — بىرىنىڭ كۆزلىرىگە قارىشاتتى. ھودۇققان ئادەملەر توپى جىمجىتلىق ئىچىدە ئۆيدىن — ئۆيگە بىر خىل ئۈمىد بىلەن كىرىپ چىقىشاتتى.

ئادەملەر توپى بىر مەزگىل يېزىدا ئون — تىنسىز ئايلىنىپ يۈرۈشتى، ئاخىر دۈرمۈش ئەلىنىڭ ئىشىكى ئالدىغا توپلىنىپ، جىمجىت كۈتۈشكە باشلىدى. ئەمچەكتىكى بالىلارنىڭ ئاۋازىمۇ ئاڭلانمايتتى.

مەمەت تاشقىرىدىكى ئاياغ تاۋۇشلىرىنى ئاڭلاپ دۈرمۈش ئەلىنىڭ خوتۇنىدىن سورىدى:

— ئانا، تاشقىرىدا نېمە ئىش بولۇۋاتىدۇ؟

ئايال كۆز ياشلىرىنى سۈرتۈپ تۇرۇپ:

— پۈتۈن دېھقانلار توپلىشىپ ئىشىككە كۆز تىكىپ تۇرۇشىدۇ، نېمە ئىش؟ بىلىمىدىم، — دېدى.

ئايال سىرتقا چىقتى، ھەممە كۆز ئۇنىڭغا تىكىلگەندى. ئۇلارنىڭ قاراشلىرىدىن بىئارام بولۇپ ئاچچىقى كەلدى:

— نېمە گەپ؟ — دەپ ۋارقىردى، — نېمىگە توپلاندىڭلار؟
كۆپچىلىكتىن سادا چىقمىدى.

— نېمە ئۈچۈن جىم تۇرىسىلەر؟

كۆپچىلىك يەنە مىدىرلاپمۇ قويمىدى.

— مەمەت ئاۋاقنى كۆرمەكچى بولساڭلار، ئۇ ئۆيدە.
يەنىلا ھېچكىم تۇرقىنى بۇزمىدى.

— ۋاي قۇرۇپ كەتكۈرلەر، نېمىگە قاراپ تۇرىسىلەر؟ نېمىدەپ تۇرىسىلەر زادى؟ ھەربىر ئۆيدىن بىر ئۆلۈم چىققانداك ماتەمدە! كور بولۇپ كەتكۈرلەر، قاراڭلار بۇلارنى، شۇلارمۇ ئەر كەك بوپتۇمۇ! — كېيىن ئاياللارغا بۇرۇلدى، — سىلەر مۇشۇلارنى ئەر دەپ قوينۇڭلارغا ئېلىپ ياتامسىلەر؟ توۋا، ئىست، سىلەر دەك خوتۇنلارنى. بۇ جىمغۇرلارغا قارا! نېمىدەپ تاشتەك قېتىپ تۇرىسىلەر؟ ئويناڭلار، كۈلۈڭلار، توي قىلىڭلار!

كۆپچىلىك تاشتەك قېتىپلا تۇراتتى.

— خۇدايىم جاجاڭلارنى بەرسۇن! ئاڭلىمىدىڭلارمۇ؟ مەمەت ئاۋاق ئابدى ئاغىلارنى چاراس — چۈرۈس قىلىپ ...
كۆپچىلىك سەل — پەل ھەرىكەتكە كەلدى.

— چاراس - چۈرۈس كۆيدۈرۈپتۇ ... ئاقتۇزلۇ يېزسىمۇ
تامامەن پاراسلاپ كۆيۈپ كېتىپتۇ. ئاڭلىمىدىڭلارمۇ؟ تۈنۈگۈن
بىزنىڭ ئۆيىگە كەلدى، ھازىر ئىچكىرىكى ئۆيدە.
ئاڭلىمىدىڭلارمۇ؟ ئەمدى تىرىشىپ - تىرىشىپ ئىشلەپ ئابدى
ئاغىغا بەرمەيمىز، ئېتىزلارمۇ بىزنىڭ ... چاراس - چۈرۈس ...
ئۆكۈزلەرمۇ ئۆزىمىزنىڭ، پاراس - چۈرۈس ... ئاقتۇزلۇ
يېزسىمۇ چاراس - چۈرۈس.

كۆپچىلىك قىمىرلاشقا باشلىدى. دەسلەپ پىچىرلاشلار توپ
ئىچىدە كېزىشكە باشلىدى، ئاندىن پىچىرلاشلار كۈچەيدى. كېيىن
ھەربىر ئېغىزدىن بىر ئاۋاز چىقىشقا باشلىدى. يېزىدا بولۇپ
باقمىغان بىر ۋاراك - چۈرۈك باشلاندى. ئىتلار ھاۋىشىتتى،
خورازلار چىلايتتى، توخۇلار ئۈركۈپ ئۇياقتىن - بۇياققا
چىپشاتتى، بالىلار يىغلىشاتتى، ئېغىلدىكى ئېشەكلەر ھاڭغراپ،
ئاتلار كىشىنىتتى. دەگىرمەن ئۈلۈك يېزىسى بىنا بولغاندىن
تارتىپ مۇنداق ۋاك - چوڭلار بولۇپ باقمىغاندى.

بىر ئازدىن كېيىن يېزىدا توپا - چاڭ كۆتۈرۈلدى، يېزىنىڭ
ئۈستىنى توپا - چاڭ قاپلاپ كەتتى.

كېيىن يېزىنىڭ ئوتتۇرىسىدىن خۇشاللىق سادالىرى
ياڭراشقا باشلىدى.

ناغرا - سۇناي چېلىندى، ناخشىلار ياڭرىدى.

— بىزنىڭ مەمەت ئاۋاق !

— بىزنىڭ مەمىتىمىز !

— ئۇنىڭ مۇشۇنداق ئادەم بولۇپ چىقىشى بالىلىق

چېغىدىنلا مەلۇم ئىدى !

— شۇنداق، مەلۇم ئىدى !

— ئۆكۈزلەرمۇ بىزنىڭ بولىدۇ !

— ھەممە ئادەم خالىغان ئېتىزغا خالىغىنىنى تېرىيدۇ،

ئۈچتىن ئىككىسىنى بېرىمىز دېگەن گەپ يوق !

— بۇندىن كېيىن قىش ئوتتۇرىسىدا ئاچ قالمايمىز !

— ئىتقا ئوخشاش يالۋورمايمىز !

— بىزنىڭ مەمەت ئاۋاق بالىمىز !

— ئىنەكلەرنى ساتمايمىز !

— زۇلۇممۇ يوق !

— ھەممە ئادەم خالىغان يېرىگە بارالايدۇ !

— ھەممە ئادەم ئۆيىگە مېھمان چاقىرالايدۇ !

— خالىغىنىچە ...

— ھەممە ئادەم ئۆز - ئۆزىگە خوجا !

— بىزنىڭ مەمەت بالىمىز !

— چاراس - چۈرۈس كۆيۈپتۇ !

— ئابدى ئاغا بىلەن چوڭ بىر يېزا دېگەن !

— راسا كۆيۈپتۇ - دە !

— چوقۇر ئوۋادا قورقۇپ دىر - دىر تىترەۋاتقانمىش !

— بىزنىڭ ئاۋاق مەمىتىمىز !

— چاراس - چۈرۈس يېنىپ كېتىپتۇ !

— خەدىچەمۇ تۈرمىدىن چىقىدۇ !

— بەش يېزا بىرلىشىپ تويىنى قىلىمىز !

— مەمەتنىڭ تويىنى بەش يېزا بىرلىشىپ قىلىپ بېرىمىز !

ئىككى كېچە - كۈندۈز ناغرا - سۇناي چېلىنىپ تۇردى،

باشقا تۆت يېزىمۇ خۇشاللىققا چۆمۈلگەندى، ئارىلاپ - ئارىلاپ

يېزىلاردىكى ناغرا ئاۋازلىرىمۇ ئاڭلىنىپ تۇراتتى. كېچىلىرى

پۈتۈن دىكەنلى تۈزلەڭلىكى يورۇپ كېتەتتى. قايناپ - تاشقان

خۇشاللىق تاغۇتاشلارغا، دەل - دەرەخلەرگە، سۇلارغا سىڭىپ

كېتەتتى.

بەش يېزىنىڭ ئاقساقاللىرى دۈرمۈش ئەلىنىڭ ئۆيىدە

مەمەتنىڭ يېنىدا ئولتۇرۇشاتتى. بەزىدە شۈبھە بىلەن، بەزىدە

قورقۇش بىلەن، بەزىدە مىننەتدارلىق بىلەن ۋە بەزىدە مۇھەببەت

بىلەن مەمەتكە قارىشاتتى.

ئىككىنچى كۈنى ئاخشىمى مەمەت ئۇلارغا دەيدۇ:

— ئاغلار، تاغلار، بەزىلىرىڭلار يەرنى ھەيدىدىڭلار، بەزىلىرىڭلار ئەمدى ھەيدىمەكچى بولۇۋاتىسىلەر، سىلەرگە بىر ئىلتىماس بار:

ھەممىسى بىر ئېغىزدىن:

— مەمتىم، جېنىمىز بىلەن ئورۇنلايمىز! قوللىمىز كۆكسىمىزدە! — دېدى.

مەمەت سۆزىنى داۋاملاشتۇردى:

— ئېتىزلىرىنى ھەيدىمەستىن تۇرۇپ چېقىرتىمەنلەرنى كۆيدۈرۈپ تاشلاشنى نېمە ئۈچۈن ئويلاشمىدىڭلار؟

— ئويلاشماپتۇق! — دېدى بىرنەچچىسى.

— كۆيدۈرۈۋەتكەندىن كېيىن يەر ھەيدەش ئاسان ئەمەسمۇ؟

— ئەلۋەتتە ئاسان! — دەپ جاۋاب بېرىشتى.

مەمەت ئاستا ئورنىدىن تۇردى، ھەممە ياشلار ئۇنىڭ بىلەن تەڭلا يۇقىرى كۆتۈرۈلدى.

— چېقىرتىمەنلەرگە ئوت قويىمىز، ئۇنىڭدىن كېيىن يەر ھەيدەيمىز.

مەمەت مىللىتىنى، ئوقدانلىرىنى ئوبدان تۈزەشتۈرۈپ ئېسىپ ئاندىن سىرتقا چىقتى، دېھقانلارمۇ ئۇنىڭ ئارقىسىدىن چىقىشتى.

— چېقىرتىمەنلىككە بارايلى! ناغرا — سۇنايلارنىمۇ ئېلىپ بارايلى! — دەپ ۋارقىردى مىستىك تاز.

— ئۆكۈزلەرنىڭ، دېھقانلارنىڭ پاقىلىرىنى چېقىرتىمەن جىراپ كەتمەيدىغان بولدى، — دېدى دۈرمۈش ئەلى.

مەمەت ئاستا، تەمكىنلىك بىلەن يېزىنىڭ سىرتىغا قاراپ ماڭدى. ئۇ بېشىنى تىك تۇتۇپ، كۆزلىرىنى يېرىم يۇمۇپ كېتىۋاتتى. ئۇنىڭ ئارقىسىدىن جاپپار، ئۇنىڭدىن كېيىن دېھقانلار ماڭاتتى، ئاياللار، بالىلار كۆرۈش ئۈچۈن تاملارنىڭ ئۈستىگە چىقىۋالغانىدى. ناغرا — سۇنايلارنىڭ ئاۋازى توختاپ، ئەتراپنى جىمجىتلىق باسقانىدى.

ئۇلار يېزىدىن چىقىپ چېقىرتىمەنلىكنىڭ ئىچىگە كىرىشتى. تاغلاردىن چېقىرتىمەنلىككە قاراپ ئاستاغىنا كۆز شامىلى ئۇرۇپ تۇراتتى. مەمەت ئاۋاق ئوتتۇرىغا كېلىپ توختىدى ۋە تۇرغان پىتى قېتىملا قالدى. دېھقانلار ئۇنىڭ سەللا قىمىرلىشىنى كۈتۈپ تۇراتتى، مەمەت ئارقىسىغا قارىدى، ئارقىسىدا تۇرغان دېھقانلار ئۇنىڭ بىر نەرسە دېيىشىنى، بىرەر ھەرىكەت قىلىشىنى كۈتەتتى.

ئۇنىڭ ئالدىدا سۈتتەك ئاق چېقىرتىمەنلىك سوزۇلۇپ ياتاتتى. دىكەنلى تۈزلەڭلىكى قار ياغقاندىكى ئاپپاق كۆرۈنەتتى، شىلدىرىلغان ئاۋازلار ئاڭلىناتتى، تىكەنلەرنىڭ غوللىرىغا يېپىشىۋالغان قۇلۇلە — قۇرتلار تىكەننىڭ شاخلىرىنى، غوللىرىنى يەرگە ئېگەتتى.

— جاپپار! — دەپ ئاستا چاقىردى مەمەت.

جاپپار چېقىرتىمەنلەرنى يېرىپ مەمەتنىڭ يېنىغا كەلدى:

— نېمە دەيسەن، ئاغىنە؟

— مەن يەر ھەيدىگەن چاغدا چېقىرتىمەنلەرگە مۇشۇنداق ئوت قويۇپ ھەيدىگەن بولسام قانداق ياخشى بولغان بولاتتى — ھە؟ جاپپار كۈلۈمسىرەپ قويدى.

بۇ چاغدا ئارقىسىدا تۇرغان ئادەملەر ھەرىكەتكە كەلدى. بىر نەچچە ئادەم چېقىرتىمەنلەرنى ئورۇپ ئوتتۇرىغا يىغىشقا باشلىدى، بۇنىڭغا باشقىلارمۇ قوشۇلدى. ئاز ۋاقىت ئۆتمەيلا چوڭ بىر دۆۋە تىكەن توپلاندى. كىچىك بىر دۆڭلۈك ھاسىل بولدى، دۆۋىلەر بارغانسېرى چوڭىيىشقا باشلىدى.

دۈرمۈش ئەلى ئوتتۇرىغا چىقىپ:

— ئەمدى بولدى! — دەپ ۋارقىردى ۋە يانچۇقىدىن بىر پارچە گۈڭگۈرت چىقىرىپ ياقتى، قۇرۇپ كەتكەن چېقىرتىمەن دۆۋىسىگە تۈتتى، ئوت ئاستا تۇتاشتى، بىر ئازدىن كېيىن پۈتۈن دۆۋىنى يالقۇن قاپلىدى. يالقۇنلار شامال چىققانسېرى كۈچىيەتتى، دېھقانلار يالقۇنجاپ يېنىۋاتقان دۆۋىدىن

يىراقلاشتى، يېرىم دائىرە بولۇپ ئوتقا قاراپ تۇرۇشتى. ئوت تىكەن دۆۋىسىدىن تۈزلەڭلىككە يېيىلدى. ناخشىلار، ۋارقىراش - جارقىراشلار، خۇشاللىق سادالىرى تۈزلەڭلىككە بىر كەلدى. ئادەملەر ئوت بىلەن بىللە پىرقىراشقا باشلىدى. ئۇسسۇللار ۋە ھەر خىل ئويۇن ئوينالدى. جاپپار ئاسمانغا قارىتىپ ئوق ئاتتى. مەمەت كۈن ئولتۇرغىچىلىك چېقىرتىكەنلىكىنىڭ ئىچىدە سۆز قىلماستىن يۈردى.

شامال چوڭ ئوت دۆۋىسىنى ئالدىغا سېلىپ ھاۋادا غۇيۇلدىتىپ ئۇچۇراتتى. ئوت يالقۇنى بېسىپ ئۆتكەن يەرلەر قاپقارا كۆمۈردەك بولۇپ كەتكەندى. ئوت كۈن بىلەن تەڭ غەربكە قاراپ ئۇچاتتى. كۆيۈۋاتقان چېقىرتىكەنلىكتىن ھەر خىل ئاۋاز كېلەتتى. تىكەنلىك ئوتنىڭ ئىچىدە خۇددى قۇشتەك سايرايتتى.

مەمەت يەنە شۇ ئېغىر - بېسىق، سالماق قەدەم بىلەن يېزىغا قاراپ ماڭدى. يېشىل، قىزىل، كۆك، رەڭگارەڭ كىيىنگەن ئاياللار، بالىلار چېقىرتىكەنلىككە توپلىنىپ تاماشا قىلىشۋاتاتتى.

ئۇلارمۇ مەمەتنىڭ ئارقىسىدىن يېزىغا مېڭىشتى.

ئوت شۇ كېچىسى تاڭ سەھەرگىچە، دىكەنلى تۈزلەڭلىكىدە كىنالى دۆڭلۈكىدىن يىلتىز دۆڭلۈكىگىچە، بۇلاققۇزىدىن كابا ئاغاچقىچە ۋە باشقا يېزىلارغا، تاكى تۆۋەن تەرەپتىكى چۈرۈكچىنارغىچە تۇتۇشىپ كەتتى، ئاجايىپ بىر يورۇقلۇق تۈزلەڭلىكنى قاپلىدى. كېيىن ئەلى تېغىنىڭ چوققىسىدا بىر توپ ئوت كۆرۈندى. خۇددى قۇيرۇقلۇق يۇلتۇزدەك ئايلىنىپ يالقۇنلاۋاتقان كارامەت بىر خىل ئوت... ئەلى تېغىنىڭ چوققىسى ئاپتاپ چۈشكەندەك ئاقىرىپ كەتتى. يوپۇرۇقچىلىق، دېھقانلار بۇ ئىشقا ھەيران قېلىشتى، مەمەتنىڭ ئۆزىمۇ ھەيران بولدى. ئۇلار تۇنجى قېتىم ئەلى تېغىنىڭ چوققىسىدا ئوت كۆرۈۋاتاتتى.

بۇ چاغدا خەدىچەنىڭ ئۈستىدىن يالغان گۇۋاھلىقتىن ئۆتكەن يەتتە كىشى مەمەتنىڭ ئالدىغا كەلدى، بىراق گەپ - سۆز قىلىشىمىدى.

— قېنى، سۆزلەڭلار! — دېدى مەمەت.

— بىز گۇۋاھلىق بەردۇق، — دېيىشتى ئۇلار.

— مەيلى، كېرەك يوق، — دېدى مەمەت.

— مەجبۇرىي، جېنىم مەمەت.

— بىلىمەن.

يەتتە كىشى كۆزلىرىگە ياش ئېلىپ، باشلىرىنى ئېگىپ، ئون - تىنسىز مەمەتتىن يىراقلاشتى.

بۇ كېچە تاڭ ئاتقۇچە خۇشاللىقىدىن ھاياجانلاندى، قايغۇ - ئەلەملەردىن مەمەتنىڭ كۆزىگە ئۇيقۇمۇ كەلمىدى، قايغۇ - خەدىچەنىڭ قايغۇسى ئىدى.

بۈگۈن دەگىرمەن ئولۇك يېزىسىنىڭ ئۈستىدە يوغان، پارلاق، پاك - پاكىز، مامۇقتەك يېنىك، ئاپپاق بىر خىل كۈن نۇر چاچاتتى، دەگىرمەن ئولۇك يېزىسى چۈشلەردىكىدەك پار - پۇر پارقىراتتى، دەرەخلەر يورۇقلۇق ئىچىدە ئىرغىلايتتى. چېقىر تىكەنلەر تېخىچە كۆيمەكتە ئىدى، ئاپپاق تۈزلەڭ باشتىن - ئاياغ قاپقارا بولۇپ كەتكەندى.

«ئەلى توكۇر كېلىۋاتىدۇ» دېگەن خەۋەر كەلدى، مەمەت تاقەتسىزلىك بىلەن كۈتۈشكە باشلىدى. ئەلى توكۇر ھارغىن قىياپەتتە ئاقساق پۇتىنى سۆرەپ يېتىپ كەلدى، مەمەتكە تىكىلدى.

— كەل، ئەلى ئاغا! — دەپ يېنىغا كەلدى مەمەت كۈلۈمسىرەپ ۋە ئۇنىڭ قولىنى تۇتۇپ بىر خىل مۇھەببەت بىلەن سىلاپ قويدى.

ئەلى توكۇر تەرلەپ كەتكەندى، تېز - تېز نەپەس ئالاتتى، سۆز قىلماستىن مەمەت بىلەن يانمۇيان تۇردى. ئۇنىڭ يۈزىدىكى تەر قۇرۇشقا باشلىدى، يۈزى سولغۇن، ساپسىرىق قورۇلۇپ

كەتكەندى، بىرنەچچە كۈن ئىچىدە ئون بەش يىللىق قېرىپ كەتكەندەك ئىدى.

مەمەت چىداپ تۇرالماستىن:

— نېمانچىۋالا بولۇپ كەتتىڭ، ئەلى ئاغا؟ — دەپ سورىدى، — بەكمۇ خاپا كۆرۈنسەن.

— سورىمايلا قوي! — دېدى ئەلى توكۇر ئەلەم بىلەن.

مەمەت «سورىمايلا قوي!» دېگەن سۆزنىڭ تېگىدە بىرەر ئىش بارلىقىنى سەزدى. ئۇ، بۇ سۆزنى شۇنچىلىك بىزارلىق، دەردلىك ۋە چىن قەلبىدىن چىققان بىر خىل خاپىچىلىق بىلەن دېگەندى.

مەمەتنىڭ يوغان كۆزلىرى تېخىمۇ يوغىناپ كەتتى.

— بىر يامان خەۋەر ياكى كېلىشمەسلىك بولدىمۇ؟ — دەپ

سورىدى مەمەت.

ئەلى توكۇر تېخىمۇ ھاسىرىغان، قوللىرى تىترىگەن ھالدا

جاۋاب بەردى:

— سورىما، سورىمايلا قوي.

— كىشىنى قورقۇتمىغىنا، ئەلى ئاغا!

— بولغان ئىش بولدى، يۈرىكىم تۇيغاندى ...

— سۆزلە! — دېدى مەمەت ئۇنىڭغا ئېڭىشىپ تۇرۇپ.

— كاپىر... دىنسىز... ئۇ... — دېدى ئەلى توكۇر.

— ھە، قۇتۇلۇپ كېتىپتۇما؟

مەمەتنىڭ بېشىغا چاقماق چۈشكەندەك بولدى، كۆزلىرى

قاراڭغۇلاشتى، سەنتۇرۇلۇپ كەتتى، كېيىن تىزلىرى بوشىشىپ

كەتتى.

— مەن ئۇنىڭ بىلەن پاراڭلاشتىم، ھازىر شەھەردە ئۆي

تۇتۇپتۇ، شۇ يەرگە ئورۇنلاشقۇدەك، مېنى ئۆيىگە چاقىردى، —

دېدى ئەلى توكۇر.

جاپپار مەمەتنىڭ بۇ ھالىتىنى كۆرۈپ قورقۇپ كەتتى.

— كېرەك يوق، مەمەت قېرىندىشىم، — دەپ ئۇنىڭغا

تەسەللى بېرىشكە تىرىشتى، — ئۇ قۇتۇلۇپ كېتەلمەيدۇ، قولمىزدىن ساق چىقمايدۇ، بۈگۈن بولمىسا ئەتە ...

دۈرمۈش ئەلىنىڭ خوتۇنى داد - پەرياد سالدى، قاراڭغۇ

بۇلۇڭغا بېرىپ نالە قىلىشقا باشلىدى:

— ۋاي دەردلىك بېشىم، ۋاي خۇدا، بېشىمغا كەلمىگەن بۇ

ئىش قالدۇمۇ؟ ۋايجان! ۋاي توۋا!

— نېمانچە زارلىنىسەن يەڭگە؟ — دېدى جاپپار، — نېمە

بولسۇن ئۇ ئەمدى بۇ يېزىغا ئاياغ باسالمايدۇ، ئېتىزلار،

ئۆكۈزلەر سىلەرنىڭ بولىدۇ، بىز سالامەتلا بولساق ...

— ۋايجان، ۋايىيە!

بىردەمدىلا بۇ ئىشنى پۈتۈن يېزىدىكىلەر بىلىپ بولدى،

يېزىنىڭ كۈچلىرىدا ھېچكىم قالمىدى، ھەممىسى ئۆيلىرىگە

كىرىۋالدى، ۋاراڭ - چۇرۇڭ توختاپ قالدى، يېزا جىمجىتلىققا

چۆمدى، ئىتلار ھاۋشىماس، خورازلار چىللىماس بولدى. خۇددى

يېزىدا بىرمۇ ئادەم قالمىغاندەك ئىدى، ھازىرلا بولۇپ ئۆتكەن

ۋاراڭ - چۇرۇڭلار ۋە چوڭ خۇشاللىقلار پۈتۈن يېزىنىڭ بارلىق

جانلىقلىرى بىلەن قوشۇلۇپ باشقا بىر دىيارغا كۆچۈپ

كەتكەندەك، يېزىدا ئىنس - جىن قالمىغاندەك ئىدى.

جىمجىتلىق نامازدىگەرگىچە داۋام قىلدى. دۈرمۈش ئەلى

مۈكچەيگەن، بېشى مۇرىسىگە چۆكۈپ كەتكەندى. خوتۇنىنىڭمۇ

قوۋۇزلىرى ئىچىگە كىرىپ كەتكەن، ئۇ بىر بۇلۇڭدا تۇگۈلۈپ

ئولتۇراتتى.

مەمەت بېشىنى مىلتىقىغا تىرەپ ئولتۇرۇپ خىيال سۈرەتتى،

قوشۇملىرى تۈرۈلگەندى.

نامازدىگەرگە يېقىن يېزىدا بىر ئاز جانلىنىش پەيدا بولدى.

ئالدى بىلەن بىر خوراز قىغ دۆۋىسىگە چىقىپ، قاناتلىرىنى

كېرىپ چىللىدى. خورازنىڭ يېشىل، قىزىل، سۆسۈن پەيلىرى

پارقىرايتتى. كېيىن ئىتلار ھاۋشىشقا باشلىدى. بۇنىڭ

ئارقىسىدىن ئادەملەرمۇ ئۆيلىرىدىن چىقىشتى. ئۇ يەر - بۇ

يەرگە توپلىنىشقا باشلىدى. غۇدۇراشلار توپتىن - توپقا كۆچۈپ،
يېزىنى بىر ئالدى.

— ئادەم بوپقايتۇ - دە ! ...

— تاغنىڭ مەمەت ئاۋىقى، ئادەم بولامدۇ ئۇ ...

— ئىبراھىم گاداينىڭ ئوغلى ئۇ.

— ئۆزىچە ئادەم بولۇپ ئابدى ئاغىنىڭ ئېتىزلىرىنى
تارقىتىپ يۈرىدۇ تېخى.

— بويىغا، تۇرقىغا قاراڭلار ئۇنىڭ !

— كۆرگەنلەر يەتتە ياشلىق بالىمكەن دەيدۇ.

— ۋاي قەلەندەرەي.

— مىلتىقىمۇ كۆتۈرەلمەيدۇ.

— قاراقچى بوپتۇمىش تېخى ...

— قاراقچى بولۇپلا يېزىنى كۆيدۈرۈۋېتىپتۇدەك.

— قاراقچى بولۇۋېلىپ، دادىسىنىڭ مېلىدەك ...

— راستلا، دادىسىنىڭ مېلىدەك، ئاغىمىزنىڭ
ئېتىزلىرىنى، ئۆكۈزلىرىنى تەقسىم قىلىۋاتىدۇ.

— ئۆزىچە ئادەم بولۇپ قاپتۇ !

— ئاغىمىزنىڭ ئىشىكىدە ئىتتەك شۈمىشىپ يۈرەتتى.

— تېخى تۈنۈگۈنكى كۈنگىچىلىك دېگەنە.

— ۋاي ئىبراھىم گاداينىڭ ھۇرۇن ئوغلىغۇ.

— پوچىلىقىنى دېمەمدىغان !

— يارىماس توڭگۇز.

— باشقىلارنىڭ قىزى ئۇنىڭ كاساپىتىدىن چىرىپ ياتىدۇ.

— تۈرمىدە چىرىپ كېتىدۇ ...

— خەدىچە تۈگىشىدىغان بولدى.

— كۆرىمىز تېخى !

— چېقىرتىمكەنلىكىنى كۆيدۈرگۈزدى، قوش ھەيدىگەنلەرنىڭ

پۇتلىرىنى تىكەن تىلىۋەتمىسۇن دەپتۇمىش تېخى !

— ئاغرىتىۋەتمىسۇن دەپتۇ تېخى !

— قاراپ تۇر، تېخى كۆرىمىز.

— يېزىغا كېلىپ ئابدىنى ئۆلتۈرۈۋەتتىم دەپ چوڭ
سۆزلەيدۇ.

— ئاغىمىزنى ...

— ئاغىمىز ئۇنىڭدەك يۈز ھارىمىنى بىر پاي ئوق بىلەن
جايللايدۇ ...

— بىزنىڭ ئاغىمىز ...

شۇنىڭدىن كېيىن كىشىلەر زور بىر توپقا ئايلىنىپ ئابدى
ئاغىنىڭ ھويلىسىغا يىغىلدى، ئابدى ئاغىنىڭ خوتۇنلىرىنى،
بالىلىرىنى قۇتراتتى. غەيۋەت - شىكايەت يېرىم كېچىگىچە داۋام
قىلدى. ئادەملەرنىڭ بىر قىسمى يەنىلا ئابدىنىڭ ئۆلمەي
قالغانلىقىغا غەزەپلىنەتتى، ئۇنداقلار ئۆيلىرىدىن
چىقىشىمىغاندى. دۈرمۈش ئەلى ئۆلۈكتەك بولۇپ قالغاندى.
ئۇنىڭ خوتۇنىمۇ ئورۇن تۇتۇپ يېتىپ قالغاندى. لام - جىم
دېيىشىمەيتتى. مەمەتمۇ گەپ قىلمايتتى. پەقەت جاپپارلا
ئوتتۇرىغا چۈشۈپ توختىماي سۆزلەيتتى، دېھقانلارنى بەزلەشكە
تىرىشاتتى.

— ئابدى ئاغا ئىككىنچىلەپ بۇ يېزىغا ئاياغ باسالمايدۇ،
زادىلا قورقماڭلار، نېمە بولسۇن پات يېقىندا ئۆلىدۇ، چوقۇم
ئۆلىدۇ. خۇدا ھەققى، ئۆلىدۇ، ئىللا - بىللا ئۆلىدۇ. ئۇنداق بولۇپ
كەتمەڭلار، ئۆلىدۇ دېدىممۇ، ئۆلىدۇ.

بۇ سۆزلەرنى ھېچكىم ئاڭلىمايتتى.

مەمەت بىلەن جاپپار كۈن چىقماستىن دۈرمۈش ئەلىنىڭ
ئۆيىدىن چىقىشتى، مەمەت بېشىنى كۆتۈرەلمەيتتى، بېشى روھى
چىقىپ كەتكەن ئادەمدەك ساڭگىلاپ تۇراتتى. جاپپارمۇ يىقىلىپ
كېتىدىغاندەك مەمەتنىڭ يېنىدا روھسىز كېتىۋاتاتتى. يېزىدىن
چىققاندا بىر - ئىككى ئىت ئۇلارغا قاراپ ھاۋشىدى، بۇنى مەمەت
تۇيىمىدى، جاپپار ئىتلارغا تاش ئاتتى.

چېقىرىشكەنلىك كۆيۈپ تۈگىگەندى، يېرىلىپ كەتكەن يەرلەر قاپقارا كۈللەر بىلەن تولغان. مەمەت تۈزلەڭنىڭ ئوتتۇرىسىدا تۇرۇپلا قالدى، جاپپارمۇ ئۇنىڭغا بىر نەرسە دېيىشكە جۈرئەت قىلالمىدى، ئۇنى كۈتۈپ تۇردى. لېكىن، مەمەت بىر ئاز ماڭدى، ئاندىن ئۇمۇ بىر تاشنىڭ ئۈستىدە مىلتىقىنى قۇچاقلاپ ئولتۇردى.

كۈن چىقتى. مەمەت تېخىچە تىك تۇراتتى، مىدىرلىمايتتى، ئۇنىڭ سايىسى يېزىغا قاراپ سوزۇلغانىدى. چاشكا ۋاقتى بولدى، مەمەت يەنىلا قىمىرلىمىدى، ئەمدى جاپپار چىدىيالىمىدى، مەمەتنىڭ يېنىغا باردى، ئۇنى تۇتتى:

— نېمە بولدۇڭ، مەمەت، ھەي قېرىندىشىم؟
مەمەت بىردىنلا ئېسىگە كەلدى، خۇددى ئۇيقۇدىن ئويغانغان ئادەمدەك كۆزلىرىنى چىمىلدىتىپ:

— كېرەك يوق، ئاغىنە، — دېدى جاپپار، — ئادەم بالىسى خام سۈت ئەمگەن، ئابدىنىمۇ قانداقلا بولسۇن ...
— قانداقلا بولسۇن، — دېدى مەمەت چىشىنى چىشىغا بېسىپ تۇرۇپ كۆيۈپ بولغان چەكسىز تۈزلەڭنىڭ نېرىقى تەرىپىگە كۆز تىكتى.

19

بۈككىدە مەرسىنلەر ئادەمگە قويۇق، مەست قىلغۇچى، كۆڭۈلدىكىدەك مەست قىلغۇچى بىر خىل شارابنى ئەسلىتىدۇ. سۆلەمىش تۈپىلىكى شاخلىرى غۇزمەكلىنىپ، دىققەت غوللىرى يەرگە يېپىشىپ ئۆسكەن مەرسىنلەر بىلەن قاپلانغان. چىغىر يوللاردىن ئۆتكەنلەرنىڭ دىققىتىغا ئۆتكۈر ۋە ئېغىر بىر خىل پۇراق ئۇرۇپ تۇرىدۇ. بۇ پۇراق ئادەمنى ئېغىرلاشتۇرۇپ گاراڭ قىلىپ قويىدۇ.

سۆلەمىش تۈپىلىكىنىڭ ئاستى تەرىپى تۈزلەڭلىك، بىر تال تاشمۇ تاپقىلى بولمايدۇ، توپىسى قۇمدەك ئۇۋاق ۋە يۇمشاق. بۇ يەرگە ئۇ باشتىن — بۇ باشقىچە ئانار تىكىلگەن. بۇ ئانارلارنىڭ قاچان تىكىلگەنلىكىنى ھېچكىم بىلمەيدۇ. بۇ ئانارلار قىيىقىزىل چېچەكلەيدۇ. قىيىقىزىل ئانار گۈلى ھەممە يەرنى قاپلاپ كېتىدۇ. ھەرلەر چېچەكتىن — چېچەككە قونۇشىدۇ. بۇ يەرنى ئانارلىق باغچە دەپ ئاتايدۇ. ئانارلىق باغچىنىڭ تۆۋەنكى قىسمىدىن ساۋرۇن دەرياسى ئېقىپ ئۆتىدۇ. ساۋرۇن دەرياسىنىڭ يۇقىرى ئېقىنى توروس تاغلىرىدىن نوردىن چۈشكەندەك ئىنچىكە، لېكىن دەھشەتلىك ئېتىلىپ چۈشىدۇ، بۇ يەرگە كەلگەندە سۈرئىتى ئاستىلىشىپ، تۈزلەڭلىككە خۇددى بىر كۆلدەك يېپىلىپ كېتىدۇ. ئاران تىزغا چىقىدۇ ... يېپىلىپ ئاققان سۇ بىر مۇنچە كىچىك — كىچىك ئارالنى ھاسىل قىلىدۇ. بۇ ئاراللارنىڭ كۆپ قىسمى چاتقاللىق ... چاتقاللار خۇددى تامدەك زىچ ئۆسكەن ... ئاراللارنىڭ بىر قىسمى بولسا يېرىم يالىڭاچ. بۇ يەرلەردە ئىللىق پۇراق چېچىپ تۇرىدىغان يىڭنە يوپۇرماقلىق، قوڭۇر غوللۇق ئىلگىن ئۆسىدۇ. سۇ بويلىرىدىكى ئاغىن دەرىخلىرىدىمۇ ھال رەڭ يوغان گۈللەر ئېچىلىدۇ. بۇ ئاراللارنىڭ ئەڭ چوڭى ھېسابلانغان بوستان ئارىلىغا ئۇزاق يىللاردىن بېرى قوغۇن — تاۋۇزلار تېرىلىپ كەلمەكتە. بۇ يەرنى كۆردىمەمۇ بىر زېمىنداردىن ئىجارىگە ئالغان. چۇفۇر ئوۋانىڭ ئەڭ چوڭ قوغۇن — تاۋۇزلىرى مەمۇنىڭ قوغۇنلۇقىدىن چىقىدۇ.

بوستاننىڭ كۆزەتچىسى ھۇرالى ئىدى، خېلى يىللاردىن بېرى بوستان ئارىلىنىڭ قوغۇن — تاۋۇزلىرىنى كۆزەت قىلىپ كېلەتتى. باراڭنىڭ ئەتراپى شاپاقلار بىلەن تولغان، شاپاقلارنىڭ ئۈستى ھەرە ئۆۋىسىدەك بولۇپ كەتكەندى. ھەرلەر شۇنچىلىك كۆپ ئىدىكى، شاپاقلارنى كۆرگىلى بولمايتتى. ھەرلەر ھەر خىل ئىدى، ھەسەل ھەرىسى، قارا ھەرە، مونچاقلىق ھەرە ... ھەرلەر كۈن نۇرىدا پارلىداپ يېشىلغا مايىل كۆرۈنەتتى. باراڭ

ئەتراپىنىڭ شۇنچىلىك شاپاقلارغا توشۇپ كېتىشى ھۇرالىنىڭ سېخىلىكىنى كۆرسىتىدۇ. ھۇرالى بەكمۇ مەرد ئادەم ئىدى. قوغۇنلۇققا كىم كەلسە قوغۇن - تاۋۇز تىلىپ مېھمان قىلاتتى، قوغۇنلۇققا كەلگەن كىشىلەر قوغۇن - تاۋۇزغا ئېغىز تەگمەي كېتەلمەيتتى.

ھۇرالىنىڭ قەيەردىن كەلگەنلىكىنى ھېچكىم بىلمەيتتى. ئۇ بوستانغا كۆنۈپ كەتكەندى. ئىلگىنلار بوستاننى ياتسىرماي قانداق ئۇنۇپ كەتكەن بولسا، ھۇرالىمۇ شۇنداق ياشايتتى.

ھۇرالى بوستاننى زادى ياخشى كۆرەمدۇ - كۆرمەمدۇ؟ بۇنى بىلىپ بولمايتتى، ئۆزىمۇ بىلىندۈرمەيتتى. بوستاندا ئۆسكەن ئىلگىننىڭ ئۆسكەن يېرىنى يارىتىش - ياراتماسلىقىنى بىلگىلى بولمايتتى، ھۇرالىنىمۇ خۇددى شۇنداق بىلىپ بولمايتتى.

ئۇ بوستاندىن ياخشى كىرىم قىلاتتى. قوغۇنلۇقنىڭ كىرىمىدىن باشقا ياخشى تەرەپلىرىمۇ بار ئىدى. ياز كېچىلىرى باشقىلار ئىسسىقتا تەرلەپ - پىشىپ يۈرگەن چاغلاردا ئۇنىڭ چېدىرىنىڭ ئالدىدىن ساۋرۇن دەرياسى شارلىداپ ئاقاتتى. ئاي يورۇقىدا شېغىل تاشلار پارقىراپ كۆرۈنەتتى.

بىر ئەتىياز كۈنى قوغۇن تېرىش ئۈچۈن بوستانغا كەلگەن كىشىلەر نېمە كۆردى دېمەسلىرى؟ قوغۇنلۇق يوق، ئورنىدا سۇ ئېقىپ تۇرۇپتۇ، قوغۇنلۇقنى قىيان ئەكەتكەنكەن. شۇنىڭدىن كېيىن بىر - ئىككى يىل ھۇرالى بۇ يەردىن يوقاپ كەتتى ... ئۇ زامانلاردا قاراقچى بولۇش بىر مودىغا ئايلىنىپ قالغانىدى. بىر كېلىشمەسلىككە دۇچ كەلگەن، خوتۇنغا خاپا بولۇپ قالغان ئادەملەر بىر مىلتىقنى تېپىپلا تاغقا چىقاتتى. كېيىنچە «ھۇرالى قاراقچى بولۇپ كېتىپتۇ» دېگەن خەۋەرلەر تارقالغان. بۇ خەۋەرنى ئاڭلىغانلار قولىنى چىشلەپ قالغانىدى.

بۇ، ئەنە شۇ ھۇرالى.

ھۇرالى مەمەت ئاۋاقنى تۇزاققا چۈشۈرۈش ئۈچۈن ئۇياقتىن - بۇياققا چېپىپ يۈردى. لېكىن، بىر نەرسىدىن

كۆڭلى بىئارام بولاتتى، يۈرىكىنىڭ چوڭقۇر بىر يېرى ئېچىشاتتى، بىراق بۇنىڭ سەۋەبىنى بىلمەيتتى.

ئالدى بىلەن دەگىرمەن ئولۇكلۇقلاردىن سورىدى. ئۇ يەردىكىلەر «ئەلى تېغىدا ماكان تۇتتى» دېيىشتى. ھۇرالى ئەلى تېغىغا چىقىپ بىرنەچچە كۈن ئايلىنىپ يۈردى، تاپالماي ساراڭ بولاي دېدى. دىكەنلى تۈزلەڭلىكىدىن ئۆتۈپ مازىلىك تۈزلەڭلىكىگىچە چىقتى، يەنە تاپالمىدى. كىمدىن، قايسى يېزىلىقتىن سورىسۇن، ئۇلار ئالدى بىلەن ئۇنىڭ چىرايىغا ئالاق - جالاق بولۇپ قارايتتى - دە، كېيىن «مەمەت ئاۋاقمۇ؟» دەپ سورايىتى. «مەمەت ئاۋاقمۇ، بىز ئۇنى كۆرۈپ باققىنىمىز يوق، بىلمەيمىز» دېيىشەتتى.

تاغلىق يېزىلاردا مەمەت ئاۋاقنىڭ ئىسمىنى ئاڭلىمىغان، ئۇنىڭغا مۇھەببەت باغلىمىغان ئادەم قالمىغانىدى. شۇڭلاشقا، مەمەتنىڭ تۇرغان يېرىنى بىلىشمۇ ئېيتىپ بەرمەيتتى، ھەرگىز ئېيتىپ بەرمەيتتى، بۇ قەدىمدىن داۋام قىلىپ كېلىۋاتقان ئەنئەنە ئىدى. شۇڭلاشقا، كىشىلەرنىڭ دىلىغا ياققان قاراقچىنىڭ ماكانىنى ھېچكىم ئاسان تاپالمايتتى.

ھۇرالى ئۈمىد ئۈزۈلمىدى. ئۇ تاغۇتاغ: باغۇباغ يۈرۈپ ھەممە يەرنى ئىزدەپ قېزىۋەتتى. ئاخىر بىر ئامال ئويلاپ تاپتى، ئالدىغا ئۇچرىغانلا ئادەمگە:

— مەن مەمەت ئاۋاقنىڭ ئەترىتىدە ئىدىم، — دەيتتى، — مەمەت ئاۋاقنىڭ ... يېزا كۆيۈپ كەتكەندىن كېيىن ئۇلارنى يوقىتىپ قويدۇم.

تاپقان بۇ ئۇسۇلى ئاستا - ئاستا ئەسقىتىشقا باشلىدى. ھۇرالى مەمەتنىڭ تۇرغان يېرىنى بىلىۋالدى. مەمەت ساۋرۇن يېزىسىدا ئىدى، ئۇ شۇ يەرنى ماكان تۇتقانىدى.

بەزى - بەزىدە يېزىغا كېلەتتى، شۇ يەردە قونۇپ قالاتتى، بەزىدە ساۋرۇن دەرياسىنىڭ بېشىدىكى قارىغايزارلىقتا ...

ساۋرۇن دەرياسىنىڭ بېشىدا كىچىك - كىچىك قاراقچىلار

ئەترىتى ۋە بۇلاڭچىلار كۆپ ئىدى. مەمەت ئۇلارغا ئارىلاشمايتتى ۋە ھېچقايسىسى بىلەن سۆزلەشمەيتتى. شۇڭا، قاراقچىلار ئۇنىڭغا ئۆچ ئىدى. يەنە بىر تەرەپتىن، ئۇنىڭدىن قورقۇشاتتى. ساۋرۇن دەرياسى ۋادىسىدا مەمەت ئاۋاق قاپقارا بىر ۋەھىمە كەبى كېزىپ يۈرەتتى.

يېزىدا قونمىغان كۈنلەردە ئۇ يوغان قارىغاي شاخلىرىنى قونالغۇ قىلاتتى، شۇ يەردە ئۇخلايتتى، جاپپار بولسا توۋەندە كۆزەتچىلىك قىلاتتى.

نۆۋەت مەمەتكە كەلگەندە مىلتىقىنى قۇچىقىغا ئېلىپ دەرەختىن چۈشمەي ئولتۇراتتى، جاپپار زادىلا دەرەخكە چىقمايتتى، مەمەت شاخ ئۈستىنى ئۆيدەك ياساپ، ئاستىنى يۇمشاق قىلىۋالغانىدى. جاپپارغا: «ماۋۇ يەرگە كېلىپ كۆرۈپ باق» دېسە، ئۇ ئونمايتتى، ئونمىغىنى بىلەن يەنىلا يۇقىرىدا ئۇخلاشنى ھەۋەس قىلاتتى.

ھۇرالنى بۇ چوڭ قارىغاي يېنىغا ئۆز ۋاقتىدا مەمەتنى ئۆيىدە قوندۇرغان بىر دېھقان ئەكەلدى.

جاپپار ھۇرالنى كۆرۈپ خۇشال بولدى، بوينىغا ئېسىلدى. — يارىدىن قۇتۇلغىنىڭغا خۇشالمەن، — دېدى جاپپار، — ھۇرالى، شۇنچىلىك خۇشالمەنكى، ئۇنى بىر دېمە! ... ھازىر نەدە تۇرۇۋاتسەن!

مەمەت ئۇ قارىغايدىن ئىتتىك پەسكە چۈشتى.

— سالامەت كەلدىڭمۇ ھۇرالى قېرىنداش؟ سەندىن بەكمۇ ئەنسىرىگەندۇق، — دېدى مەمەت.

بۇ خىل يېقىنچىلىقلار ئالدىدا ھۇرالى تەمتىرەپ قالدى.

ھۇرالى نېمە دېگەنلىكىنى ئۆزىمۇ بىلمەي، «ھېچ يەردە» دېدى — دە، كېيىن ئېسىنى يىغۋالدى.

— قەلەيچىنىڭ ئەترىتىدەمەن. تۇردى تەلۋە ئۆلتۈرۈلگەندىن كېيىن شۇلارغا قوشۇلدۇم، كېزىپ يۈرمىز. قانداق قىلىمىز، ئەھۋال شۇنداق، پېشانىمىزگە شۇنداق پۈتۈلگەنكەن ...

— ھە، ھۇرالى، بەكمۇ دەردمەندەك كۆرۈنسىنغۇ، نېمە بولدى؟ — دېدى جاپپار كۈلۈپ تۇرۇپ.

— سورىمايلا قوي! — دېدى ھۇرالى ئۇھ تارتىپ.

ئۇلار دەرەخكە يۆلىنىپ ئولتۇرۇشاتتى.

— رەجەپ چاۋۇش قېنى؟ — دەپ تۆت تەرەپكە قارىدى ھۇرالى.

— ئۇ دۇنياغا كەتتى، — دەپ جاۋاب بەردى جاپپار، — ھېلىقى يارىسى ئۇنىڭ جېنىنى ئالدى.

— ۋاي رەجەپ چاۋۇش! — دەپ ئېچىندى ھۇرالى، — دۇنيا بىۋاپا، ئاخىرى قارا يەر! ...

مەمەت ئويغا چۆمگەندى، ئۇ سەل ئېسىنى يىغدى:

— تۇردى تەلۋىنىڭ ئىشلىرىنى ئاڭلىدۇق، سۆزلەپ بەرگەن، سەن ئۇلارنىڭ ئىچىدە ئىدىڭغۇ!

— بۇنى سورىمايلا قوي، قېرىندىشىم مەمەت، زادىلا سورىما! — دەپ زارلاندى ھۇرالى، — يامانلىقنىڭ قۇربانى بولدى. بەك بىچارە ...

— قېنى سۆزلىگەن كىشىنى تەقەززا قىلماي، — دېدى جاپپار.

ھۇرالى سۆز باشلىدى:

— سىلەردىن ئايرىلغاندىن كېيىن تۇردى تەلۋە تېخىمۇ ھەددىدىن ئېشىپ كەتتى. يېزىلاردىن خوتۇنلارنىمۇ ئېلىپ قاچىدىغان بولدۇق، ئۇلارنى ئاپىرىپ تاغلاردا ئوينىدۇق.

— قاراقچى بولغان كىشى شۇنداق ئىش قىلسا، پوق يېگەنلىك بولىدۇ، ئۇنىڭغا ئامانلىق بولمايدۇ، — دېدى جاپپار.

— مۇشۇلا بولسىغۇ مەيلى، ئۇنى بېشىڭغا تاج قىلىپ قىسساڭمۇ ئەرزىيدۇ، بىرلا مۇشۇ ئىش بولسا، — دېدى ھۇرالى.

— يەنە نېمىلەرنى قىلدى؟ — دەپ سورىدى جاپپار.

جاپپار بارغانسېرى جىددىيلىشىپ كەتتى.

— يېزىلارنى سېلىققا بوغۇۋەتتى. يېزىلاردىكى ھەربىر ئۆي

باي، كەمبەغەللىكىگە قاراپ ئاز بولسۇن، كۆپ بولسۇن، ئۇنىڭغا سېلىق بېرىدىغان بولدى ...

— يەنە نېمە قىلدى؟ — دېدى جاپپار.

— تېخى بار.

— يەنجۇ؟ — دەپ كۆزلىرىنى پارقراتتى جاپپار.

— ئۇ، تۆگە بوينى كېچىكىنىڭ يۇقىرىسىدا ئولتۇراتتى. ئۇ يەردىن ئۆتكەن جانلىقلارنىڭ ھەممىسىگە، ھايۋانلارنىڭ ئالدى ئوڭ پۇتىغا، ئادەملەرنىڭ ئوڭ قولىغا چەنلەپ ئوق ئاتاتتى.

— پۈتۈنلەي ئەقىلدىن ئېزىپتۇ، — دېدى جاپپار.

— ئوڭ قولىنى ئېتىپ چولاق قىلىپ قويغان ئادەم يۈزدىن ئارتۇق، ئۇلارنىڭ بەزىسى ئۆلۈپ كەتتى، — دېدى ھۇرالى.

— نېمىدېگەن قەبىھلىك — ھە! كېيىنچۇ؟ — دېدى جاپپار.

— كېيىن، قېرىندىشىم، سۆزلەپ بېرەي، — دېدى

ھۇرالى، — بىر كۈنى ئاقسۆڭەت يېزىسىغا كىردۇق، ئۆي —

ئۆيدىن ھەممە ئايالنى ئاچىقتۇق. ھەممىسىنى مەيداننىڭ

ئوتتۇرىسىغا يىغدۇق، قېرى مومايلارغىچە دېگىنە. ۋاي بۇرادەر،

ساڭا ئېيتسام، ئۇلارنى ئويۇنغا سالدۇق. بىچارلەر قويلاردەك بىر —

بىرىگە يېپىشىپ ئىتتىرىشەتتى، بەزىلىرى قورققىنىدىن

بىرنەچچە پىرقىراپلا كۆپچىلىكنىڭ ئىچىگە كىرىپ كېتەتتى.

ئۇنىڭدىن كېيىن تۇردى تەلۋە دېھقانلارنىڭ ئانىسىدىن تارتىپ

خوتۇنغىچە تىللايتتى، ئاغزىغا كەلگەننى تىللايتتى. ئەرلەر

ئۆيلىرىگە كىرىۋېلىپ تالاغا چىقالمايتتى. ئۇشتۇمتۇت يۈز

بەرگەن ۋەقەنى ھازىرمۇ ئېنىق ئەسلىيەلمەيمەن. بىردىنلا

ئەتراپنى چاڭ — توزان قاپلىدى. چاڭ — توزان ئىچىدە قالدۇق،

توزان، تەلۋىمۇ غايىب بولدى، ئۆزۈمنىمۇ بىر تامنىڭ ئۈستىدە

كۆرۈپتەمەن، قولۇمدا مىلتىقمۇ يوق. بىر يېرىم سائەتچە ھەممە

يەرنى چاڭ — توزان قاپلاپ كەتتى، كېيىن ئېچىلدى. مەيداندا توپ —

توپ ئادەم قايناشماقتا ئىدى. بۇ ئادەملەر خۇددى ئۆلۈكلەردەك

ھارغىن ئىدى... تامدىن چۈشتۈم، قورققىنىمدىن دىر — دىر

تترەيتتىم، نېمە ئۈچۈن تامدىن چۈشكەنلىكىمنى ئۆزۈممۇ

بىلمەيتتىم، نېمىشقا چۈشكەن بولغىدىم! ئۇ يەردە كۆپچىلىككە

قاراپ تۇردۇم. ئادەملەر ئاستا — ئاستا تارقىلىشقا باشلىدى،

مېنى ھېچكىم كۆرمىدى، بەلكى كۆرگەندۇ، لېكىن پىسەنت

قىلىشىمدى، ماڭا قارىغۇدەكمۇ ماجالى قالمىغانىدى. مەيدانغا

قارىسام ھېچكىم يوق، پۈتۈن ئۆلۈكمۇ كۆرۈنمەيدۇ، تۇردى

تەلۈنىمۇ، باشقا قاراقچىلارنىمۇ پارچە — پارچە قىلىۋېتىپتۇ.

توپىغا مىللىنىپ ياتقان بىرنەچچە مىلتىق قوندىقىنى، كېيىن

تۇردى تەلۈنىڭ بىر پاي ئۆتۈكىنى كۆردۈم ... باشقا ھېچ نەرسە

كۆرۈنمەيتتى، ئەھۋال مانا مۇشۇنداق ... ئېسىمگە كېلىپلا ئۇ

يەردىن قاچتىم.

— دېمەك، شۇنداق دېگىن؟ دېمەك ... باشقىلار مۇنداق

دېمىگەنىدى، — دېدى جاپپار.

— مۇشۇنداق بولماقچىدى، ئۇمۇ شۇنى كۈتەتتى، ئۆزۈممۇ

شۇنداق بولۇشىنى بىلەتتى ۋە بېشىغا بىر پالاكەت كېلىشىنى

بىلەتتى. شۇڭا، بولۇۋالغانىدى، — دېدى مەمەت.

— سېنىڭ قەلەيچىڭمۇ شۇنىڭ بىر تۈرى، بەلكىم

ئۇمۇ ... — دېدى جاپپار.

— ئۇ تۇردى تەلۈنگە ئوخشىمايدۇ، — دېدى ھۇرالى، —

قورقۇنچاق، پوخۇر، ئىككى يۈزلىمە بىر نەرسە، ئۇ ئوڭايلىقچە

قولغا چۈشمەيدۇ.

— ساڭا قېرىنداشلارچە دەپ قوياي، — دېدى جاپپار، —

ئۇمۇ ئاخىر يوقىلىدۇ، ئۇنىڭ ئاقىۋىتى ياخشى بولمايدۇ. سەن

ئۇنىڭدىن يىراقلاش، بالا — قازالاردىن خالىي بولسەن، ساڭا

ئېچىنىپ دەۋاتىمەن.

مەمەت بۇ گەپلەرگە ئارىلاشمىغاندەك، گويا بۇ سۆزلەرنى

ئاڭلىمىغاندەك تۇراتتى، بىردىنلا ھۇرالىغا قاراپ:

— ھۇرالى، ساڭا ئېچىنىمەن، — دېدى. كېيىن ھۇرالىنىڭ

قولىنى تۇتۇپ، — كۆڭلۈڭدىكىنى ئېيتقىنا، سەن نېمىشقا

بىزنى ئىزدەپ قالدىڭ؟ بىرەر ئىشنىڭ چىقتمۇ، يا بىر خەۋەر ئەكەلدىڭمۇ؟ — دەپ سورىدى.

— سىلەرنى قەلەيچى چاقىرتتى، كۆرۈشمەكچى، مەمەت ئاۋاققا بەكمۇ ھەۋەس قىلىدىكەن، بىر كۆرۈشنى خالايدىكەن. مېنىڭدىن سورىغانىدى، تونۇيمەن دېدىم، سېنى ماختىدىم. «ئۇ ياخشى سەپىدىشىم بولىدۇ، ئۇ مېنىڭ قېرىندىشىم، بېرىپلا تاپمەن، يېنىڭغا ئەكەلمەن» دېدىم — دە، سىلەرنى تازىمۇ ئىزدىدىم.

مەمەت بىلەن جاپپار «بۇنىڭ ئىچىدە بىر سىر بار» دېگەندەك قىلىپ بىر — بىرىگە قاراشتى.

— ھە، شۇنداق ئىكەن — دە؟ — دېدى مەمەت.

— شۇنداق! — دېدى ھۇرالى دۇدۇقلاپ.

— دېمەك، بىزنى جىق ئىزدىدىڭ؟ — دېدى جاپپار.

— جىق ئىزدىدىم.

— قەلەيچى بىزنى نېمە قىلغۇدەك؟ — دەپ سورىدى جاپپار.

— مەن قېرىندىشىم مەمەتنى قالتىس ماختاپ بەردىم ئەمەسمۇ؟ ... شۇڭا ئۇ «سەن ماختىغان مەمەتنى تېپىپ كەل» دەپ ئەۋەتتى.

— ناھايىتى ياخشى قىپسەن، قېرىندىشىم ھۇرالى، رەھمەت ساڭا، — دېدى مەمەت.

جاپپار ئاللىبى قويدى.

— بارايلى، مەنمۇ ئۇنى كۆرۈشنى ئارزۇ قىلىپ يۈرەتتىم، ھازىرلا بارايلى، بىزنى نەدە كۈتمەكچى بولغان؟ — دېدى مەمەت.

— قونۇر تاغدا.

— ماقۇل، ئۇنىڭ تەكلىپىنى قوبۇل قىلماستىن كىمىڭنى قوبۇل قىلاتتىم؟ — دېدى مەمەت.

جاپپار خېلىلا ھودۇقتى.

— قەلەيچى تەكلىپ قىتۇ ... — دېدى مەمەت.

— مەن قالتىس ماختىۋەتكەندىم، — دېدى ھۇرالى.

جاپپار ھۇرالىنى ئەكەلگەن ئادەمنى بىر چەتكە تارتىپ سورىدى.

— ئۇ قاراچى سېنى قانداق تاپتى؟

— ئالدىغا ئۇچرىغاندا ئادەمدىن سوراپ يۈرۈپتىمەن، — دېدى ئۇ كىشى، — باشقىلار ئالدىمغا باشلاپ كەلدى. ئۇ: «مەن مەمەت ئاۋاقنىڭ ئەترىتىدە ئىدىم، مېنى شۇ يەرگە ئاپارغىن، ئۇلاردىن ئايرىلىپ قالدىم، ئىككىنچىلەپ تېپىشالمىدۇق، مېنى ئاپارغىن» دەپ يالۋۇرۇپ تۇرۇۋالدى، ئاندىن باشلاپ كەلدىم.

— چۈشىنىشلىك، — دېدى جاپپار، — ئەمدى سەن كېتىۋەر.

قونۇر تاغ بۇ يەردىن خېلى يىراق ئىدى، بىر كۈندىن كۆپرەك يول ماڭسا بولاتتى.

ھۇرالى باشلاپ كەلگەن ئادەم كېتىۋېتىپ ئارقىسىغا قاراپ — قاراپ قويانتى.

— ھۈسەيىن ئاكا! — دەپ ئۇنىڭ ئارقىسىدىن ۋارقىرىدى مەمەت، — بىرنەچچە كۈندىن كېيىن قايتىمىز، سالامەت بول،

سەپىدىشىمىزنى باشلاپ كەلگەنلىكىڭ ئۈچۈن رەھمەت!

— خوش، ئامان بولۇڭلار!

مەمەتلەر چۈشكە يېقىن سىيرىنغاچ دېگەن يەرگە يېتىپ كەلدى، قاراڭغۇ چۈشكەندە كەشىش دەرياسىغا كەلدى. ئۇ يەردىكى

بىر يېزىدىن نان ئېلىپ يېيىشتى. بۇ يەردە بىر — ئىككى ساڭەتچە دەم ئالغاندىن كېيىن يەنە يولغا چۈشۈشتى. كۈن چىققان

چاغدا ئاققەلئە دېگەن يەرگە يېتىپ كېلىشتى. مۇخ بېسىپ كەتكەن بۇلاقتىن سۇ ئىچىشتى. ھەر دائىم مەمەت ئالدىدا،

ھۇرالى ئوتتۇرىدا، جاپپار ئارقىدا ماڭاتتى. ئاققەلئەنىڭ ئۈستىدىكى ئاق توپىلىق دۆڭگە چىقىشتى، شۇ يەردە ئۇخلىماقچى

بولۇشتى. دۆڭگە چىقىۋاتقاندا نېمە ئۈچۈندۇر ھۇرالى ئارقىدا قالغانىدى، جاپپار بۇنىڭدىن پايدىلىنىپ:

— مەمەت، جېنىم مەمەت، بىلىۋاتامسەن؟ — دېدى.

— بىلىمەن، — دەپ كۈلۈپ قويدى مەمەت.

— ئۇنداق بولسا نېمىشقا بارىمىز؟ — دېدى جاپپار ئىچىگە پاتماستىن.

— تېخى چۈشەنمىدىڭ، بۇرادەر؟ — دەپ سورىدى مەمەت، — مېنى تۇزاققا چۈشۈرۈش ئۈچۈن ئارقامدىن ئادەم ئەۋەتىپتۇ، مېنى تونۇيدىغان بىرىنى تاللاپتۇ... مېنى تەكلىپ قىپتۇ، بارمىسام بولامدۇ؟ قورقۇپ كەلمىدى دېمەمدۇ، ئۆزلىرىچە ماڭا تۇزاق قۇرۇپتۇ... —

— بىلىپ تۇرۇپ تۇزاققا چۈشەمدۇق؟ ئۇلار ئونغا يېقىن ئادەم، — دېدى جاپپار.

— يۈز كىشى بولسىمۇ ئەمدى باشقا ئاماللىرىم يوق.

— ئۇنداق بولسا ھۇرالنى ئۆلتۈرۈۋېتىلى، — دېدى جاپپار.

— ياق، بولمايدۇ، قەلەيچىنى كۆرۈشۈم كېرەك، قانداقراق

ئادەم ئىكەن، كۆرۈشۈم كېرەك، — دېدى مەمەت.

— كۆرەيلى، لېكىن... — قېنى كۆرۈپ باقايلى... — دېدى

جاپپار.

— ھۇرالنىڭ چىرايىغا بىر قارىغىنا، ھەر مىنۇتتا بىر خىل

ئۆزگىرىپ تۇرىدۇ، چىرايىدىن پۇشايمان چىقىپ تۇرىدۇ... —

قىلغان ئىشىدىن پۇشايمان يەۋاتسا كېرەك... ئۇ بىردىنلا

بوشىشىپ ھەممىنى بىزگە دەپ بېرىدىغاندەكلا قىلىدۇ،

قارىغىنا، بىرەر قېتىمىمۇ كۆزىمىزنىڭ ئىچىگە قارىيالىمىدىغۇ؟

كىم بىلىدۇ، قەلەيچىنىڭ يېنىغا بارماسلىقىمىز ئۈچۈن چىن

قەلبىدىن دۇئالار ئوقۇۋاتقانمۇ؟ كەلگەندە كۆزلىرىگە قاراپ باق... —

دەل شۇ چاغدا ھۇرالنى يېتىپ كەلدى، ئۇلارمۇ سۆزىنى

كېسىپ قويۇشتى.

— ھە، ھۇرالنى، — دەپ ئۇنىڭ مۇرىسىنى سىلاپ قويدى

مەمەت، — دېمەك، شۇنداق دېگىن؟

ھۇرالنى كالىپۇكلىرى تىترىگەن ھالدا جاۋاب بەردى:

— ھەئە، شۇنداق!

ھۇرالنى مەستلەردەك دەلدەڭشىپ، مەڭدەپ ماڭاتتى.

دۆڭنىڭ ئۈستىدە بىرنەچچە يوغان ياڭاق دەرىخى بار ئىدى.

ئۇنىڭ دالدىسىغا كېلىپ ئولتۇرۇشتى.

— سىلەر يېتىپ ئۇخلاڭلار، مەن كۆزەتتە تۇرۇپ تۇراي، —

دېدى جاپپار.

ئۇلار يېتىپ ئۇخلاپ قېلىشتى، نۆۋەتلىشىپ ئۇخلاپ كەچكە

يېقىن ھەممىسى ئويغىنىشتى. ئاققەلئەدىن ئاندىرىنىڭ شەرقىگە

قاراپ مېڭىشتى، ئۇ يەر قىيالىق ئىدى. بۇ يەردىن ئېشىپ

قارىغايلىققا كېلىشتى، قارىغايلىرى ئارىسىدىن قاپلانمۇ

ئۆتەلمەيتتى. ھەر تەرەپتىن قارىغاي، ياۋا ئالما، يالپۇز پۇراقلىرى

كېلەتتى، ھەممە ياقىدىن سۇنىڭ شارقىرىشى ئاڭلىناتتى.

سوپىسوپىيالىق تۇرۇپ — تۇرۇپ سايىراپ قوياتتى.

— شاھىن قىيالىققا كەلگەندەك تۇرىمىز، — دېدى جاپپار.

— شۇنداق، — دېدى ھۇرالنى، — ئەتە ئەتىگەندە قەلەيچىنىڭ

ئالدىغا بارىمىز، قونۇر تاغدا كۆكچە بۇلىقىنىڭ بېشىدا بىزنى

ساقلاپ تۇرىدۇ.

مەمەت چىشلىرىنى چىشلەپ تۇرۇپ:

— شۇنداق قىلىپ؟ — دېدى — دە، كېيىن ئۆزىنى

تۇتۇۋالدى. مەمەت قەلەيچىنىڭ ئۆزىگە تۇزاق قۇرۇشنىڭ

سەۋەبىنى زادىلا ئويلاپ تاپالمايتتى. قارىمۇقارشىلىقلار بىلەن

تولغانىدى. كۆڭلىگە ئابدى ئاغا كېلەتتى، ئابدى ئاغا بىلەن

قەلەيچىنى بىر يەرگە كەلتۈرەلمەيتتى.

قايرانىلى چوققىسىدا كۈن قىزىرىپ چىقتى، ئۇلار يەردىن،

دەل — دەرەخلەر ئۈستىدىن تۇمان ئاستا — ئاستا كۆتۈرۈلگەن

چاغدا قونۇر تاغقا يېتىپ كېلىشتى.

— سىلەر دەم ئېلىپ تۇرۇڭلار، مەن بېرىپ ئالدىن خەۋەر

قىلاي، — دېدى ھۇرالنى.

— بارغىن، — دېيىشتى ئىككىسى ۋە دەرەخكە يۆلىنىپ

ئولتۇرۇشتى.

— ئۇلار بىزگە چاچما ئوق ئاتارمۇ؟ قانداق دەيسەن، جاپپار؟ —
دەپ سورىدى مەمەت.

— ياق، جېنىم ئاداش، ئۇلار بىزنى قوزا گۆشى بىلەن مېھمان قىلماستىن ئۆلتۈرمەيدۇ.

— راست دەيسەن، ئۇلار بىز بىلەن سوقۇشۇشقا جۈرئەت قىلالمايدۇ. بىز ئاڭلىغان، بىلگەن قەلەيچى شۇ بولىدىغانلا بولسا مىلتىقلىرىمىزنى ئېلىۋېلىپ، بىزنى داستىخان ئۈستىدە ئوڭايلا ئۆلتۈرۈشنى خالايدۇ. بىراق، بىزنى نېمە ئۈچۈن ئۆلتۈرمەكچى بولغانلىقىنى زادىلا چۈشەنمىدىم.

— بۇنى چۈشىنىش ئوڭاي، ئۇ، ئەلى ساپا باينىڭ ئادىمى، —
دېدى جاپپار.

— ھە؟... — دېدى مەمەت.

— ئەلى ساپا باي دېگەن... — دېدى جاپپار.

— ياق، جېنىم ئاداش، — دېدى مەمەت.

— ئەقلىڭگە ھەيرانمەن، مەمەت، — دېدى جاپپار، — ئۇلار
بىر — بىرىنىڭ ئىتلىرى، چۈشەندىڭمۇ؟

— چۈشەندىم. دېمەك، ئابدى — ھە؟ — دېدى مەمەت.

— باشقىچە بولۇشى مۇمكىن ئەمەس، — دېدى جاپپار.

چۈشكە يېقىن ھۇرالى قايتىپ كەلدى.

ئۇلار ئورۇنلىرىدىن تۇرۇشۇپ كۆكچە بۇلاقنىڭ بېشىغا قاراپ
مېڭىشتى.

كۆكچە بۇلاقنىڭ تۆۋەن قىسمىغا يېتىپ كېلىش بىلەن
يىراقتىن قەلەيچى كۆرۈندى ۋە يېقىنلاشتى، قەلەيچىنىڭ قارىغا
ئېلىپ تۇرغانلىقى ئېنىق ئىدى.

مەمەت ئۆزىنى يەرگە ئاتتى، يەرگە ياتار — ياتماستىنلا
قەلەيچىگە قارىتىپ ئوق ئاتتى.

«ۋايىجان، ۋاي ئانام!» دېگەن ئاۋاز ئاڭلاندى، مەمەت قارىسا
ھۇرالى قان ئىچىدە تېپىرلاپ ياتاتتى.

— ياخشى قىلدىم! — دەپ ۋارقىردى جاپپار، — ئۆزى

يالۋۇرسۇن، شېرىن جېنىنى قۇتقۇزۇپ قالسۇن دەپ ئاخىرغىچە
ساقلىدىم...

— قەلەيچى يوقاپ كەتتى، — دەپ خاپا بولدى مەمەت، —
ئالدىراپ قالدىم، تەڭكۈزەلمىگەندەك قىلىمەن.

مەمەت ئۇنىنىڭ بارىچە ۋارقىردى:

— قەلەيچى! خۇمىسلىق قىلما، سەندە زەررىچىلىك
ئەركەكلىك بولىدىغان بولسا ئالدىمغا چىق! قورقما. ھەي ئەلى

ساپانىڭ ئىتى! كاززاپ! پەس خۇمىسى! چىق قېنى!

جاپپارمۇ ۋارقىرايتتى:

— بىزنى قېچىپ كېتىدۇ دەپ ئويلىغانىدىڭ؟ ئەركەك
بولساڭ چىقمايسەن؟

قارشى تەرەپتىن سادا چىقمايتتى.

ئۇلار بىر ئازدىن كېيىن تۆت تەرەپتىن ئېتىلغان ئوق ئىچىدە
قالدى.

مەمەت كۈلۈپ تۇرۇپ:

— قەلەيچى غەيرەتكە كەلدى. ئۇنىڭغا ئەمدى
كۆرسىتىمەن، — دېدى.

بۇ جەڭ يېرىم كېچىگىچە داۋام قىلدى.

20

ئابدى ئاغا بىلەن ئەلى ساپا باينىڭ ئىستىكى بويىچە
قەلەيچىنىڭ مەمەتكە ھىيلىگەرلىك بىلەن تۇزاق قۇرغانلىقى،
مەمەت ئاۋاقىنىڭ بۇ تۇزاقنى بۇرۇنمۇ قانىماستىن
قۇتۇلغانلىقى، ئۇنىڭ ئۈستىگە قەلەيچىنى يارىدار قىلىپ ئىككى
ئادىمىنى ئېتىپ تاشلىغانلىقى ھەققىدىكى خەۋەرلەر قەدىرلىدىن
كوزانغىچە، جەيھاندىن ئاداناغىچە، ھەتتا ئوسمانىيەگىچە پۈتۈن
چۇقۇر ئوۋاغا تارالدى.

چۇقۇر ئوۋادا، تۇروس تاغلىرىدا مەمەت ئاۋاقنىڭ ئىشلىرى

كۆپتۈرۈلۈپ، ئېغىزدىن - ئېغىزغا كۆچۈپ يۈرەتتى. ھەممە ئادەم مەمەت ئاۋاق تەرىپىدە ئىدى. تاغلىقلار مەمەتنىڭ تىللاردا داستان بولۇپ يۈرگەن ئىشلىرىنى ئاڭلىغاندىن كېيىن، ھەر قانداق تەھلىكىگە قارىماستىن ئۇنى دۈشمەنلىرىدىن قوغداپ قالالايتتى، نېمە بولسۇن ئۇنى ساقلاپ قالالايتتى.

«مەمەت ئاۋاقمۇ؟ مەمەت ئاۋاق دېگەن بىر كىچىك بالا، بىراق، ئۇنىڭ يۈرىكى قايتەك... ئابدۇ ئاغىدىن ئانىسىنىڭ ئىنتىقامىنى ئالىدۇ، ئەلى ساپا بايدىن ۋايۋاي يېزىسىنىڭ ئۆچىنى ئېلىپ بېرىدۇ» دېيىشەتتى.

مەمەت ئاۋاق بىلەن قەلەيچى ئوتتۇرىسىدىكى ماجىرا ھەممىدىن بەكرەك ۋايۋاي يېزىسىغا تەسىر قىلدى. بۇ خەۋەر بۇ يېزىغا يېتىپ كەلگەندە كەچ كىرىپ قالغانىدى. ھەممە ئادەم ئىشلىرىنى تاشلاپ مەيدانغا توپلاندى. دېھقانلار خۇشال ئىدى. چۈنكى، ئۇلار مەمەت ئاۋاقتەك كۈچلۈك بىر تايانچقا ئىگە بولۇشقانىدى. دېھقانلار تولۇپ تاشقان خۇشاللىق ئىچىدە، ھەممە ئادەم مەمەت ئاۋاق ھەققىدە بىر نەرسىلەرنى ئويدۇرۇپ چىقاراتتى، ئاز ئۆتمەستىن مەمەت ئاۋاق تىللاردا داستان بولۇپ كەتتى. ئۇنىڭ ئۈستىدە شۇنچىلىك كۆپ قەھرىمانلىق، شۇنچىلىك كۆپ ۋەقە توقۇپ چىقىرىلدىكى، بۇ ئىشلارنى قىلىش ئۈچۈن ئون ئادەمنىڭ ئۆمرىمۇ يېتىشمەيتتى، ئەمما دېھقانلار بۇنى چۈشەنگۈدەك ھالدا ئەمەس ئىدى. ئۇلارنىڭ دۈشمەنلىرىنىڭ، قەلەيچىنىڭ ئالدىدا مەمەت ئاۋاق پەيدا بولغانىدى. قەلەيچىدىن قورقۇپ ئىككى يىلدىن بېرى ئۇلار ئۆز يېزىلىرىدىن سىرتقا چىقالمىغانىدى. ئەلى ساپا باي ئۇلارنىڭ يەرلىرىنى ھە دەپ ئۆز قولىغا كىرگۈزەتتى. شەھەرگە بېرىپ ئەرز قىلالمايتتى. ئەگەر يەنە بىرەر ئايلا مۇشۇنداق داۋام قىلىدىغان بولسا، ھەممە يەر ئەلى ساپا باينىڭ بولۇپ كېتەتتى، دېھقانلار ئۇنىڭغا قۇل بولۇپ قالاتتى.

ئوسمان چوڭ مەيداننىڭ ئوتتۇرىسىدىكى مەرمەر تاشنىڭ ئۈستىدە ئولتۇرۇپ:

«مەمەت ئاۋاق شۇڭقارم، مەمەت ئاۋاق مېنىڭ جېنىم» دەيتتى، باشقا بىرەر ئېغىزمۇ سۆز قىلمايتتى، يەنە تۇرۇپ - تۇرۇپلا «مەمەت ئاۋاق بىر بۈركۈت» دەپ قوياتتى.

ئوسمان چوڭ ئورۇققىنا، پاكار، ئېڭىكىدە ئارانلا ئون - ئون بەش تالچە ساقىلى بار، كوسا، پىخسىق، كۆك كۆزلۈك، سەكسەنلەرگە بېرىپ قالغان ئاقساقال ئىدى. ئۇنىڭ قاتارغا قېتىلغان ئون ئوغلى بار ئىدى.

ئوغۇللىرى ۋە دېھقانلار ئۇنىڭ ئەتراپىغا توپلىنىپ بىرەر نەرسە دېيىشنى كۈتەتتى. ئوسمان چوڭ يەنە بىر قېتىم «مەمەت ئاۋاق مېنىڭ شۇڭقارم!» دېدى - دە، ئورنىدىن تۇردى ۋە:

— شۇڭقارم بۇلاڭچىلىق قىلماسمىش، شۇنداقمۇ؟ — دەپ سورىدى.

— مەمەت ئاۋاق بۇلاڭچىلىق قىلاتتىمۇ؟ — دەپ جاۋاب بېرىشتى دېھقانلار.

— بالىلىرىم، ئېتىمنى ئەكېلىڭلار، دېھقانلار، سىلەرمۇ پۇل يىغىش قىلىڭلار، مەن شۇڭقارمىنىڭ قېشىغا بارمەن، شۇڭقارمغا تاغدا پۇل لازىم بولىدۇ، كىم قانچىلىك بېرەلسە، شۇنچىلىك بەرسۇن! — دېدى ئوسمان چوڭ.

ئوسمان چوڭ كۈن چىقىپ، چۇقۇر ئوۋادا شەبنەملەردىن ھور كۆتۈرۈلگەن چاغدا كۆكۈچ تۇمانلار ئىچىدىكى توروس تاغلىرىغا قاراپ ئات چاپتۇردى.

— مەمەت ئاۋاق شۇڭقارم!

ئوسمان چوڭ ئۈچ كۈن دېگەندە ئاران دەگىرمەن ئولۇك يېزىسىغا يېتىپ كەلدى. ئۇ ئېتىدىن چۈشكەندە ھوشىدىن كەتكۈدەك دەرىجىدە چارچىغانىدى. ئۇ ئېتىنى يېتىلەپ ئاقسىغان يېتى يېزىغا كىردى، كېيىن ئېتى بىلەن تۇرۇپ قالدى، تەرگە چۆمگەن ئېتى يېزىنىڭ ئوتتۇرىسىدا توختىدى.

ئۇ چوڭقۇر نەپەس ئېلىپ ھودۇققاندا قىلاتتى.

يېزا بالىلىرى ئويىناۋاتقان ئويۇنلىرىنى تاشلاپ مەيداننىڭ

ئوتتۇرسىدا ھاسىراپ تۇرۇپلا قالغان قېرى ئادەمگە ھەيرانلىق بىلەن تىكىلىشتى. ئوسمان چوڭ بېشىنى كۆتۈرۈپ بالىلارغا ۋارقىردى:

— بالىلار، مەيەرگە كېلىڭلارچۇ!

بالىلار يۈگۈرۈپ كېلىشتى.

بۇ قېرى ئادەمنىڭ تەرلەپ كۆپۈكلىنىپ كەتكەن ئېتى ئوڭ پۈتىنى كۆتۈرۈۋالغانىدى، بالىلار كېلىشى بىلەن ئايىغىنى رۇسلىدى.

— گۈل ئەلىنىڭ ئۆيى قەيەردە؟

بالىلارنىڭ چوڭراقى جاۋاب بەردى:

— ئاللىقاچان ئۆلۈپ كەتكەن، ئۇ ئۆلگەندە مەن تېخى ...

— مەمەت ئاۋاقتىڭ ئۆيچۈ؟

— ھەي تاغا، سەن ئاجايىپ ئىكەنسىن — دە؟ — دېدى ھېلىقى

بالا.

ئوسمان چوڭنىڭ ئاچچىقى كېلىپ ۋارقىردى:

— ھەي ئوغلۇم! مەن قانداق ئىكەنمەن؟

— مەمەت ئاۋاق قاراقچى بولۇپ كەتكەن، ئاڭلىمىدىڭمۇ؟

— مەن نەدىن بىلەي، بالام، مەن چۇقۇر ئوۋادىن كەلدىم.

— مەمەت ئاۋاقتىڭ ئاتا — ئانىسى، ئۇرۇق — تۇغقانلىرى يوقمۇ؟

— ھېلىقى بالا «يوق» دەپ تاڭلىيىنى چەكتى.

— ئۇ بۇ يېزىغا كەلگەندە كىمنىڭ ئۆيىگە چۈشىدۇ؟

— دۇرمۇش ئەلى تاغامنىڭكىگە!

— دېمەك، مەمەت ئاۋاق قاراقچى بولۇپ كېتىپتۇ — دە؟

— قاراقچى بولۇپ كەتتى! ئاغىمىزنى ئۆلتۈرۈۋەتتىم دەپ

يېزىغا كېلىپلا ئاغىمىزنىڭ ئېتىزلىرىنى دادىسىنىڭ مىراسىنى

بۆلگەندەك دېھقانلارغا بۆلۈپ بەردى. قارا، تاغا، ئۇ تېخى چېقىر

تىكەنلىككە ئوت قويۇۋەتتى. ئاغىمىز ئۇنى ئۆلتۈرگۈزۈۋېتىدۇ.

ئۇنى بۇ يەردە ھېچكىم ياخشى كۆرمەيدۇ، بىرلا دۇرمۇش ئەلى

تاغىنىڭ خوتۇنى ياخشى كۆرىدۇ، ئاغىمىز ئۇنىمۇ بۇ يېزىدىن

قوغلىۋېتىدۇ.

— دۇرمۇش ئەلىنىڭ ئۆيى قەيەردە، ئوغلۇم؟

— ئەنە ئاۋۇ! — دەپ بېشى بىلەن ئىشارەت قىلدى بالا.

ئوسمان چوڭ ئېتىنىڭ بېشىنى بۇراپ دۇرمۇش ئەلىنىڭ

ئىشىكى ئالدىغا كەلدى — دە:

— خۇدا يولىدا مېھمان كەلدى! — دەپ ۋارقىردى.

دۇرمۇش ئەلى كۆڭلەكچان، ئالدى ئوچۇق ھالدا دۈمچەيگەن

پېتى سىرتقا چىقتى، سۈتتەك ئاپپاق ساقىلى تىزلىرىغىچە

چۈشۈپ تۇرغاندەك كۆرۈنەتتى.

— خۇدانىڭ مېھمىنى خۇش كەپتۇ، بېشىمغا ئېلىپ قارشى

ئالىمەن!

دۇرمۇش ئەلى مېھماننىڭ ئېتىنى ئوقۇرغا تارتتى.

ئۆيىنىڭ ئوتتۇرسىدا ئوت يېنىۋاتاتتى، ئويىدىن سامان،

خېمىر ۋە تېزەكنىڭ پۇرىقى كېلەتتى.

دۇرمۇش ئەلى كېلىپ ئوسمان چوڭنىڭ ئالدىدا ئولتۇردى ۋە:

— خۇش كەپسەن، قېنى، — دەپلا يوغان، داتلىشىپ كەتكەن

چىلىمىنى ئوسمان چوڭنىڭ ئالدىغا قويدى.

— بېرى كەل، يېقىن كەل، قۇلىقىڭنى يېقىن تۇت، —

ئوسمان چوڭ ئېگىلدى ۋە بويۇنلىرىنى دۇرمۇش ئەلى تەرەپكە

ئۇزارتتى، — مەمەت ئاۋاقتىن خەۋىرنىڭ بارمۇ؟ ئۇ قەيەردە؟ —

دەپ پەس ئاۋازدا قورقۇپراق سورىدى.

دۇرمۇش ئەلى قاققلاپ كۈلۈپ كەتتى.

— مەمەت ئاۋاقتىنى سۈرۈشتۈرۈشتىن نېمانچە قورقسەن؟

— ھېچ گەپ يوق.

— مەمەت ئاۋاق مېنىڭ شۇڭقارم، قەيەردىلىكىنى مەن نەدىن

بىلەي؟ مەن ئۇنى ئىزدەپ كەلدىم.

ئوسمان چوڭ ئۇنى نېمە ئۈچۈن ئىزدىگەنلىكىنى، نېمىنى

تەلەپ قىلىدىغانلىقىنى ئۇزۇندىن — ئۇزۇن سۆزلىدى، دۇرمۇش

ئەلىنىڭ خوتۇنىمۇ قۇلاقلىرىنى دىڭ تۇتۇپ گېپىنى

تىڭشاۋاتتى.

— مەمەت ئاۋاق مېنىڭ شۇڭقارم! — دەپ سۆزىنى تۈگەتتى
ئوسمان چوڭ، بۇ سۆز ئۇنىڭ تىلىغا رام بولۇپ قالغانىدى.

— مەمەت ئاۋاق بىزنىڭ شۇڭقارمىز! — دەپ دۈرمۈش
ئەلنىڭ خوتۇنى سۆزلەپلا كەتتى، — كۆرۈپ قالارسىلەر، پات
ئارىدا ئۇ ئابدى تازىنى ئۆلتۈرىدۇ، كېلىپ ئېتىزلارنى بۆلۈپ
بېرىدۇ. بۇ نومۇسىز دېھقانلار شۇ بالامغا نېمىلەرنى قىلمىدى؟
مېنىڭ مەمەت بالامنى نېمىلەر دېمىدى؟ قېرىندىشىم، شۇ
كۈنلەرمۇ كېلەر، ئۇ چاغدا مانا مەن مەيدانغا چىقمەن، كۆزۈمنى
يۇمۇپ، ئاغزىنى ئاچمەن — دە، ئۇ نومۇسىز دېھقانلارغا نېمە
دېيىشىمنى ئۆزۈم بىلىمەن، ۋاقتى كەلسۇن قېنى، ئۆزۈم
بىلىمەن. قېرىندىشىم، سەن بېرىپ مەمەت ئاۋاققا دېگىن،
مەندىن سالام ئېيتىپ، ئەلى ساپا باينىمۇ، ھېلىقى كاپىرنىمۇ
ئۆلتۈرسۇن، قەلەيچىنىڭمۇ كاللىسىنى ئېلىپ چۇقۇر ئوۋاغا
ئەۋەتسۇن. يەڭگەڭ شۇنداق دېدى، دەپ بار، ئاڭلىدىڭمۇ؟

— يائاللا خوتۇن، — دېدى دۈرمۈش ئەلى، — سەل توختاپ
تۇر، نېمە بولدۇڭ شۇنچە، بۇ قېرىندىشىمنىڭ ئىشى ھەققىدە
سۆزلىشەيلى.

— سەنمۇزە! ... — دېدى خوتۇنى.

— يەنە نېمە دېمەكچىسەن؟ — دەپ سورىدى دۈرمۈش ئەلى.

— ئەلى توكۇر مەمەتنىڭ يېنىغا بارىدۇ، مەمەت چېچەكلى
جىلغىسىدا ئىكەن، بۇ قېرىندىشىمىزنى ئۇنىڭغا تونۇشتۇرۇپ
قويايلى، — دېدى خوتۇنى.

— ئۇ يەر يىراقمۇ؟ — دەپ قورقۇش بىلەن سورىدى ئوسمان
چوڭ.

— خېلى ئۇزۇن، — دېدى ئايال.

— ئۇنداق بولسا، — دېدى ئوسمان چوڭ، — بۈگۈن ئاخشام

بۇ يەردە قونۇپ قالاي، ئەتە باراي.

— بۇ ئاخشام بىزنىڭكىدە قونۇپ قال، تۇغقىنىم، — دېدى
ئايال، — مەن ئەلى توكۇرنى تاپقۇزۇپ كېلىمەن، ئۇ ئابدىنىڭ
ئادىمى ئىدى، ئەمدى بىزنىڭ بولدى، مەيلى بولۇپ تۇرسۇن!
دۈرمۈش ئەلى كۆزلىرىنى پارقىرتىپ خوتۇنغا قارىدى،
خوتۇنى جىم بولدى.

بىردەمنىڭ ئىچىدىلا ئوسمان چوڭ تامغا يۆلىنىپ، بېشىنى
بىر يانغا ساڭگىلىتىپ ئۇخلاپ قالدى.

دۈرمۈش ئەلى كۈلۈپ قويدى، خوتۇنمۇ كۈلۈمسىردى.

— بۇ بىچارە ياشىنىپ قاپتۇ، — دېدى ئايال، — نەچچە
كۈنلەپ ئات ئۈستىدە يۈرگەنلىكىنى كىم بىلىدۇ دەيسەن!
— كىم بىلىدۇ؟! — دېدى دۈرمۈش ئەلى.

21

ئۇلار چېچەكلى جىلغىسىغا بارىدىغان تار بىر چېغىر يولىدىن
كېتىۋاتتى. ئەتىگەندىن بېرى ئوسمان چوڭ ئەلى توكۇردىن
سوئال سوراپ كېلىۋاتتى:

— مېنىڭ شۇڭقارم زادى قانداق ئادەم؟

ئۇنىڭ ھەربىر سوئالىغا ئەلى توكۇر جاۋاب قايتۇراتتى:

— كۆزلىرى يوغان، چاچلىرى تىكەندەك تىك — تىك، چىرايى
غەمكىن، ئېڭىكى ئۇچلۇق، رەڭگى قارامتۇل، ئوتتۇرا بوي،
يىڭىنىڭ تۆشۈكىدىن ئوق ئۆتكۈزەلەيدۇ، چاققان، باتۇر،
قورقماس، ئۆلدىغىنىنى بىلىپ تۇرسىمۇ ئالدىغا ماڭىدۇ.

— شۇنداق — دە؟! — دەپلا ئوسمان چوڭ خىيالغا چۆمەتتى.

— خوپ، مېنىڭ شۇڭقارم دائىم مۇشۇ تاغنىڭ تۆپىسىدە
مۆكۈنۈپ ياتامدۇ؟

— ياق، بەلكى بۇ يىل مۇشۇ يەردە تۇرۇپ قالار، چېچەكلى
جىلغىسى شەھەرگە يېقىن، — دېدى ئەلى توكۇر.

— شۇنداق دېگىن، — دېدى ئوسمان چوڭ.

— ھېلىقى خەدىچە ھازىر تۇرمىدە، گۇۋاھچىلار بېرىپ كەلدى، ھۆكۈمەت يەنىلا ئۇنى قويۇپ بەرمىدى، — دېدى ئەلى توكۇر.

— ۋاي بىچارە شۇڭقارم!

— ئىشلار ئەنە شۇنداق، — دېدى ئەلى توكۇر.

ئۇلار يايىپىشىل بىر دالاغا يېتىپ كېلىشتى. بۇ يەرنىڭ ئوتلىرى قىرقىپ قويغاندەك قىسقا ئىدى. ئاسماندا كۈزنىڭ ئاق — قارا بۇلۇتلىرى ئۈزۈپ يۈرەتتى.

— شۇڭقارنىڭ قېشىغا يەنە قانچىلىك ۋاقىتتا بارىمىز؟ — دېدى ئوسمان چوڭ.

ئەلى توكۇر بىر تاغنىڭ يامزىلىنى كۆرسەتتى. بۇ تاغ يامزىلى قىيالىق ۋە ئورمانلىق ئىدى.

— ئەنە، ئاشۇ يەردە!

— شۇڭقارمىنى ئۆز كۆزۈم بىلەن بىر كۆرەي — دە!

— كۆرگىن!

كەچقۇرۇن ئۇلار ئورماننى بېرىپ ئۆتۈپ بىر دۆڭگە كەلدى، ئەلى توكۇر ئىسقىرتتى، جاپپار دۆڭنىڭ ئۈستىدە كۆرۈندى.

— جاپپار! — دەپ ۋارقىردى ئەلى توكۇر.

— مەمەت، ۋاي ئاغىنە، قارىغىنا كىم كەلدى؟ — دەپ ۋارقىرىۋەتتى جاپپار.

مەمەتمۇ دۆڭنىڭ ئۈستىگە چىقتى:

— ئوھۇي! ... ئەلى ئاغا! خۇش كەپسەن؟

ئۇلار قۇچاقلاشتى.

— خاپا بولما، مەمەت! — دېدى ئەلى توكۇر، — سېنى كۆپ ئىزدىدىم، ساڭا يەتكۈزىدىغان خەت بار ئىدى، ۋاقتىدا يەتكۈزەلمىدىم، خۇداغا شۈكۈر، قەلەپچىنىڭ قاپقىنىدىن قۇتۇلۇپ چىقىپسەن. دېمەك، ئۇ ھارامدىن بولغان ھۇرالى ... ئۇنى مۇنداق قىلار دەپ ئويلىمىغانىدىم. ئۇنى قوغۇنلۇققا قارايدىغان چېغىدىن تارتىپلا بىلەتتىم ئەمەسمۇ؟

ئۇلار سۆزلىشىۋاتقاندا ئوسمان چوڭ ئارقىدا كۈلۈمسىرەپ قاراپ تۇراتتى، ئېتى ئارقىسىدا ئىدى، ئات ھەر دائىمقىدەك ئوڭ پۈتىنى كۆتۈرۈپ قوياتتى، ئاتنىڭ تۈكلىرى تەردىن تۈگۈر — تۈگۈر بولۇپ كەتكەنىدى.

— بۇ كىم؟ — دەپ سورىدى مەمەت.

— بۇ كىشى تۆۋەن تەرەپتىن — ۋايۋاي يېزىسىدىن ئىكەن ... سېنى شۇڭقارم دەپلا تۇرىدۇ، — دېدى ئەلى توكۇر.

مەمەت ئاستا ئۇنىڭ ئالدىغا كەلدى ۋە قولىنى ئۇزارتتى.

— خۇش كەپسەن، تاغا!

— كۆرۈشكىنىمگە خۇرسەنمەن، بالام، سەن شۇڭقارم بولامسەن؟

— كىم؟

— مەمەت ئاۋاق!

مەمەت سەل خىجالەت بولۇپ كۈلۈمسىرىدى.

— مەن بولىمەن.

ئوسمان چوڭ كۈتۈلمىگەن بىر خىل چاققانلىق بىلەن مەمەتنىڭ بويىغا ئېسىلىپ سۆيۈشكە باشلىدى.

— مەمەت ئاۋاق، مېنىڭ شۇڭقارم!

ئوسمان چوڭ مەمەتنى يىغلاپ تۇرۇپ سۆيەتتى.

جاپپار كېلىپ بوۋاينى مەمەتتىن ئايرىدى، بوۋاي شۇ يەردىلا بىر تاشنىڭ ئۈستىگە ئولتۇردى، يۈزىنى قوللىرىنىڭ ئارىسىغا ئالدى: «مەمەت ئاۋاق مېنىڭ شۇڭقارم!» جاپپار بوۋاينى يۆلەپ ئورنىدىن تۇرغۇزدى ۋە غارغا ئەكىردى. غارغا باشتىن — ئاياغ ئېيىق تېرىلىرى سېلىنغانىدى، تاملاردا ئوقدانلار، بومبىلار، تاپانچىلار ئېسىقلىق تۇراتتى.

ئۇلار ئولتۇرۇشتى، بوۋاي تۇرۇپ — تۇرۇپلا:

— ئىشىنىپ كېتەلمەيۋاتىمەن، بالام، كۆزلىرىمگە ئىشىنەلمەيۋاتىمەن، راستتىنلا سەن شۇڭقارمۇ سەن؟ — دەيتتى.

بوۋاي ھەربىر شۇنداق دېگەندە مەمەت قىزىرىپ كېتەتتى.
— راستتىنلا سەنمۇ؟

— ئەيىبەكە بۇيرۇما، تاغا، تاغ يېرى، قەھۋەيىمىز يوق، —
دېدى مەمەت.

— شۇڭقارم ئامان بولسىلا بولدى.

مەمەت سەمرىپ قالغان، مەڭزىلىرى قىزارغان، قارا،
ئىنچىكە بۇرۇتلىرى ئۆسۈپ قالغانىدى، چىرايى تېخىمۇ
جىددىيلەشكەن، ھەرقاچان سوقۇشۇشقا، ھە دېسىلا ئېتىلىشقا
تەييار تۇرغاندەك قىياپەتتە كۆرۈنەتتى، ئاپتاپتا كۆيۈپ قارايدىغان
ۋە پىشقاندى، بويىمۇ بۇرۇنقىدىن ئېگىز كۆرۈنەتتى.

— مەن كۆرمىگەندىن بېرى ... — دېدى ئەلى توكۇر.

— خۇدايىم چېچەكلى جىلغىسىنى يوق قىلمىسۇن، — دېدى
جايپار، — بىزنى ياخشى بېقىپ كەلدى، مەمەت چېچەكلى
جىلغىسىنىڭ ھەم ئاغىسى، ھەم ھاكىمى، ھەم ھۆكۈمىتى بولۇپ
قالدى. چېچەكلىلىكلەر بىرەر ئىش چىقسا ھۆكۈمەتنى
ئىزدەستىن مەمەتنى ئىزدەيدىغان بولدى. مەمەتمۇ شۇنچىلىك
ئادىلىكى، دېمەك، سەن كېلىپ كەتكەندىن بېرى ئىشلار مۇشۇنداق
بولۇپ كەتتى.

توكۇر كۈلۈمسىرەپ قويدى:

— شۇ قەلەيچىدىن قۇتۇلغىنىڭلار بەك ياخشى بوپتۇ. مەن
ھەممىنى بىلىپ كەلدىم. ئابدىنىڭ ئەلى ساپا باينىڭ ئالدىغا
بېرىپ يالۋۇرغانلىقىنى، ئەلى ساپا باينىڭ سېنى ئۆلتۈرگۈزۈش
ئۈچۈن قەلەيچىنى شەھەرگە چاقىرتقانلىقىنى ۋە ھەممىنى
ئوقتۇم. قېشىڭغا كەلسەم، سەن يوق، ئاپلا دەپلا قالدىم. ئەمدى
مەمەتنى قەلەيچى يوق قىلىدىغان بولدى دەپ ئويلىدىم — دە،
ئارقاڭدىن ماڭدىم، ئاققەلئەگە كەلگەندە قەلەيچى بىلەن
ئۇچرىشىپسەن، قەلەيچىنى يارىدار قىپسەن، يەنە ئىككى ئادىمىنى
ئۆلتۈرۈپسەن. بۆكۈمنى ئاسمانغا ئېتىپ يېزىغا قايتىپ كەلدىم.

سېنى بىر ئايدىن كۆپ ۋاقىت ساقلىدىم، تاقىتىم تاق بولدى.
دەل شۇ چاغدا چېچەكلى جىلغىسىدا ئىكەنلىكىڭنى ئاڭلىدىم. بۇ
خەۋەرنى ماڭا گودە تۇران ئېيتتى ...

— شۇڭقارم، — دېدى ئوسمان چوڭ، — مەن ۋايۋاي
دېھقانلىرىنىڭ ئەلچىسىمەن. قەلەيچى بولسا ئەلى ساپا باينىڭ
كۈچۈكى، ئۇنىڭ يېزىمىزدا ئاتمىغان ئادىمى قالدى. ئەلى ساپا
باي يەرلىرىمىزنى ئېلىۋالدى. بىز دەۋا قىلساق قەلەيچىگە
ئاتقۇزىدۇ. ئاڭلىساق ...

مەمەت ئەلى توكۇرغا قاراپ:

— دېمەك، بۇلارنىڭ ھەممىسى ئابدى ئاغىنىڭ مەسلىھەتى
بىلەن بولۇۋېتىپتۇ! مۇشۇنداق بولۇشنى بىلگەندىم، — دېدى.
— ھەي شۇڭقارم، — دېدى ئوسمان چوڭ تاقەتسىز —
لىنىپ، — ئاڭلىساق، سەن قەلەيچى كاپىرنى يارىدار قىپسەن،
كاشكى، ئېتىپلا ئۆلتۈرۈۋەتكەن بولساڭ ئىدى.

مەمەت ئۆزىنى تۇتقان ھالدا ئالدىرىماي دېدى:

— تۈنۈگۈن بىر خەۋەر كەلدى، كاپىرنىڭ يارىسى
ساقايماستىن بىرنەچچە كۈن بۇرۇن جەھەننەمگە سەپەر قىپتۇ.
ئوسمان چوڭ ئورنىدىن تۇرۇپ مەمەتكە ئېتىلدى ۋە ئۇنىڭ
قوللىرىنى سۆيۈشكە باشلىدى.

— بۇ گەپ راستمۇ؟ راست دەۋاتامسەن، شۇڭقارم؟ ئەمدى
يەرلىرىمىز ئۆزىمىزنىڭكى بولىدۇ، ئېتىزلار ئۆزىمىزنىڭ ...
راستمۇ؟ ... شۇڭقارم؟

— راست! — دېدى مەمەت، — بۇ ئوق قانداق قىلىپ
قەلەيچىنى ئۆلتۈرەلمەي قالدى، دەپ ئويلىدىم، مەنخۇ توغرا
نشانغا ئېلىۋىدىم.

— خۇدايىم نېمە ئارزۇيۇڭ بولسا شۇنىڭغا يەتكۈزسۇن،
ئامىن! — دېدى ئوسمان چوڭ ۋە بېرىپ خۇرجۇنىنى ئاچتى.
ئىچىدىن يوغان بىر تۈگۈننى چىقىرىپ مەمەتكە سۈندى.

— بۇنى دېھقانلار ساڭا ئەۋەتتى، شۇڭقارم! خۇدايىمغا مىڭ

شۈكۈر، ئەمدى ماڭا رۇخسەت قىل، مەن يولغا چىقاي، دېھقانلارغا خۇش خەۋەر يەتكۈزەي ... ئۇلار توي - بايرام قىلىشسۇن!
ئوسمان چوڭ ئىتتىك سىرتقا چىقتى، دەرەخكە باغلاقلق ئېتىنى يەشتى ۋە ئېتىغا مىنىپ ئىشىك ئالدىغا كەلدى.

— ئامان بول، شۇڭقارم! مەن بۇ خەۋەرنى بىردەم بولسىمۇ بالدۇرراق يەتكۈزەي ... كېيىن ئوسمان تاغالڭ چوقۇم سېنى ئىزدەپ كېلىدۇ، ئامان بول، شۇڭقارم!
بوۋاي ئېتىنى چاپتۇرۇپ كەتتى.

مەمەت ئوسمان چوڭغا سەل ھەيران بولدى:

— ئاجايىپ!

— ئاجايىپ ئادەم ئىكەن! — دېدى جاپپار.

— ھەي بالىلار، سىلەرگە ھەيرانمەن، بۇ چېچەكلى جىلغىسىنى نەدىن تاپتىڭلار، خۇدا ھەققى؟ — دېدى ئەلى توكۇر.

— تاپمىز! — دېدى مەمەت كۈلۈمسىرەپ.

— تاپمىز - دە! — قوشۇپ قويدى جاپپار.

— بىزنىڭ يېزا نەدە - يۇ، بۇ يەر نەدە؟ — دېدى ئەلى توكۇر.

— بۇ يەر مەشەدە! — دېدى جاپپار.

— ئېيتىڭلارچۇ، بۇ يەرگە قانداق كېلىپ قالدىڭلار؟ — دەپ سورىدى ئەلى توكۇر.

مەمەت تامنى كۆرسەتتى، ئۇ كۆرسەتكەن تامدا بىر ساز ئېسىقلىق تۇراتتى.

— ھە، — دېدى توكۇر، — بۇنىڭدىن نېمە چىقىدۇ؟

— ھەر خىل ئاۋاز چىقىدۇ، — دېدى جاپپار.

— ئادەمنى زاڭلىق قىلما، جاپپار، — دېدى توكۇر.

— ئەلى ئاغا، — دېدى مەمەت، — بۇ سازنىڭ ئىگىسىنى

سەپىل ئەلى دەيدۇ، ئاشىق سەپىل ئەلى. ئۇنىڭ بىلەن مازگاچ دېگەن يەردە ئۇچرىشىپ قالدۇق، بىر خادا تاشنىڭ ئۈستىگە چىقىۋېلىپ ساز چېلىۋاتاتتى، يېنىدا مىلتىقمۇ بار ئىدى. ئۇ

بىزگە قېتىلدى، خېلى زاماندىن بېرى قاراقچى ئىكەن.

— قولىدىن نېمە ئىش كېلىدىكەن؟ — دېدى ئەلى توكۇر.

— سەپىل ئەلى ياخشى بىر ناخشىچى! ئۇنىڭدا ئاۋاز بار، كارامەت بىر ئاۋاز.

— چۈشەندۈق، — دېدى ئەلى توكۇر، — سەپىل ئەلى

قاراقچى ... ياخشى قوشاقچى ئىكەن ... بۇ يەردە نېمە قىلىدۇ؟

— بۇ يەر سەپىل ئەلىنىڭ يېزىسى، ئۇنىڭ تاغلىرى بولسا

مۇشۇ يېزىنىڭ باتۇرلىرى، ئەمدى چۈشەندىڭمۇ؟ — دېدى مەمەت.

— چۈشەندىم!

— قانداقلا بولسۇن ھازىر سەپىل ئەلى يېتىپ كېلىدۇ، — دېدى

جاپپار، — ھازىر ئۇ دۆڭنىڭ ئەڭ چوققىسىدا بولۇشى مۇمكىن.

كىم بىلىدۇ، نېمىلەر ھەققىدە ناخشا ئېيتىۋاتىدىغاندۇ؟! تاغدىن

كېلەر - كەلمەيلا ھاسىراپ - ھۆمۈدەپ سازنى قولغا ئالىدۇ،

بېشىنى سېلىپ ئېيتىدۇ. مانا بىزدىكى ھايات شۇنداق، توي، خۇشاللىق.

جاپپار مەمەتكە قاراپ:

— ھەي مەمەت، ھېلىقى بوۋاي ئەكەلگەن تۈگۈننى ئاچقىنا،

ۋايۋايلىقلار بىزگە قانچىلىك پۇل ئەۋەتتىكىن، كۆرۈپ باقايلى، —

دېدى.

مەمەت تۈگۈننى ئاستا ئاچتى، دەستە - دەستە پۇل ئىدى.

— ھەممىسى پۇلمۇ؟ — دېدى جاپپار.

— ھەئە، — دېدى مەمەت.

— باي بولۇپ كەتتۇق، — دېدى جاپپار.

— شۇنداق، — دېدى مەمەت.

— ياشاپ كەت، ھەي بوۋاي! — دېدى جاپپار.

— بۇنىڭ بىلەنلا تۈگىسە ياخشىغۇ؟ — دېدى ئەلى توكۇر، —

تېخى كۆرۈپ قالارسىلەر، ئۇ قېرى سىلەرنىڭ پېشىڭلارنى قويۇپ

بەرمەيدۇ، ئىككى ئايدا بىر قېتىم بولسىمۇ پۇل توپلاپ سىلەرگە

ئەكېلىپ بېرىدۇ. قالتىس ئادەم ئۇ!

— بۇ ئادەمنىڭ يۈرىكى ئېزىلىپ كەتكەن، ئەلى ساپا باي، قەلەبىچى ئۇنىڭغا قانچىلىك زۇلۇم سالغان — ھە! — دېدى مەمەت.

— سىلەر پۇلدىن غەم يېمەڭلار، ئارقاڭلاردا تاغدەك بىر ۋايىۋاي يېزىسى بار، — دېدى ئەلى توكۇر.

— شۇنداق، ئۇ بىزگە تاغدەك مەدەتكار، — دېدى جاپپار.
— ئوسمان چوڭ ساڭا ئامراق بولۇپ قالدى، قەلەبىچى زۇلۇم قىلمىغان بولسىمۇ، يەنە پۇلنى ئەكەلەتتى ... — دېدى ئەلى توكۇر، — بۇلار شۇنداق خەلق، سېنى شۇڭقارم دېدىمۇ، بولدى، ئۆيىگە بېرىپ كۆز ئالدىدا بالىلىرىنى ئۇرۇپ ئۆلتۈرۈۋەتسەڭمۇ ساڭا ھېچقانداق گەپ قىلمايدۇ، بۇلار شۇنداق.

— مۇشۇنداقلا بولسا، قىيامەتكىچە قاراقچىلىق قىلساڭمۇ بۇرنۇڭ قانمايدۇ، — دېدى جاپپار.

— ئۇنداق دېمە، جاپپار، — دېدى توكۇر، — ئەلى ساپا باي جىم ياتامدۇ؟ قەلەبىچى ئۇنىڭ جېنى ئىدى، سىلەر ئۇنىڭ جېنىنى ئالدىڭلار، بۇنىڭ ئۆچىنى ئالىدۇ.

— ئۆچ ئېلىشقا ھەرىكەت قىلىدۇ، — دېدى مەمەت.

— قولىدىن كەلسە قىلىپ باقسۇن، — دېدى جاپپار.

— ئۇنداق دېمە، جاپپار ئاغىنە، — دېدى مەمەت، — سەپىل ئەلىنىڭ دېگىنىدەك ... ئولتۇرمايدىغان كۈن بولمايدۇ.

شۇ چاغدا مىلتىقىنى ئاسقان سەپىل ئەلى ئىرغاڭلاپ كىرىپ كەلدى، ئۇدۇل بېرىپ تامدىكى سازنى ئالدى — دە، شۇ يەردىلا ئولتۇرۇپ سازنى تەڭشەشكە باشلىدى ۋە بىردىنلا ناخشىنى باشلىۋەتتى. ئۇنىڭ ئاۋازى بوم، جاراڭلىق ئىدى. بۇ ئاۋاز سەپىل ئەلىنىڭ ئاغزىدىن چىقىۋاتقانداك ئەمەس، مىڭ چاقىرىم يىراقتىن كېلىۋاتقانداك تۇيۇلاتتى ... ئۇزاقلاردىن، تاغلاردىن، چۇقۇر ئوۋادىن، دېڭىزدىن كېلىۋاتقانداك، ئۇنىڭ بۇ ناخشىسىنى دېڭىزنىڭ شورى، قارىغايىنىڭ سېغىزى، يالپۇزنىڭ پۇرىقى بىلەن ئەكەلىۋاتقانداك ئىدى. بۇ شۇنداق بىر ناخشا ئىدىكى: «كەل،

مېنىڭ دەردىمگە دەرمان ئەيلە، ئالەمنىڭ دەردىگە دەرمان بولغانسەن!»

سەپىل ئەلىنىڭ ناخشىسى بىردەم توختايدۇ، بۇ چاغدا ساز يۇقىرى پەللىگە كۆتۈرۈلىدۇ، يەنە «دەرمان بولغانسەن» دەپ تەكرارلايدۇ، كېيىن ناخشىسىنى «نەگە قارىساممۇ يارىمنى كۆردۈم» دەپ داۋاملاشتۇرىدۇ، ئۆزى خۇددى ئۇخلاپ قالغاندەك قوللىرى سازنىڭ ئۈستىدە يۇمۇلۇپ قالىدۇ. كېيىن بىردىنلا بېشىنى كۆتۈرىدۇ، بۇ چاغدا قولى ساز ئۈستىدە ئۇچقانداك ھەرىكەتلىنىدۇ، خۇددى بوراندەك كۈيلەشكە باشلايدۇ:

«تاغلار، تاشلار، ئۇچقان قۇشلار!

ئېتىمنى سورىساڭ سەپىل ئەلىمەن.

بىر كۈن ئەقىللىك بولسام، يۈزكۈن ساراڭمەن،

دولقۇنلاپ ئاققان باھار سەلىمەن،

بېشى پارە قارلىق تاغدىن كېلىمەن!»

بەزىدە توختاپ قالىدۇ.

سەپىل ئەلى ئولتۇرغان يېرىدە تۈگۈلۈپ جىمىيلا قالدى ۋە تاشتەك قېتىپلا قالدى، كېيىن سازنى ئاستا بىر تەرەپكە يۆلەپ قويدى.

مەمەتمۇ قېتىپلا قالغانىدى. مەلۇم ۋاقىت ئۇنىڭ كۆزىگە ھېلىقى پارقىراق ئۇچقۇن كېلىپ قوندى، كېيىن مېڭىسىدە بىر توپ سېرىق ئۇچقۇن ئۇچۇپ ياندى. يالقۇنچىغان چۇقۇر ئوۋا تۈزلەڭلىكى دولقۇنلاندى. ئەلى توكۇرنىڭ يېنىغا كېلىپ:

— ئەلى ئاغا! ... — دېدى مەمەت پەس ئاۋازدا.

— نېمە بولدى؟

مەمەت ئۇنىڭغا سىرتقا چىق دېگەن ئىشارەتنى قىلدى. توكۇر ئورنىدىن تۇرۇپ سىرتقا ماڭدى، ئارقىسىدىن مەمەتمۇ ماڭدى. ئۇلار سىرتقا چىقىپ كەتكەندىن كېيىن جاپپار سەپىل ئەلىنىڭ

يېنىغا كەلدى - دە، ئۇنى نوقۇپ قويدى:

— قارىغىنا سەپىل ئەلى، — دېدى جاپپار.

— نېمە بولدى؟

— مەمەت ئەلى توكۇرنى چاقىرىپ تالاغا ئاچقىپ كەتتى،

ئۇقتۇڭمۇ؟ — دېدى جاپپار.

— ئۇقتۇم! — دەپ كۈلۈپ قويدى ئەلى.

— ئۇ ساراڭ بولۇپ قاپتۇ، ئەقلىدىن ئېزىپتۇ. ھازىر بۇ

توكۇرغا نېمىلەرنى دەيدىغىنىنى بىلەمسەن؟ ئۇ شەھەرگە

كىرىشنى تەلەپ قىلىدۇ، — دېدى جاپپار.

— ئۇنىڭدىن باشقا نېمە دەيتتى؟ ئالدىغا كەلگەنلا ئادەمگە

سۆزلەپ يۈرۈپتۇ، چېچەكلى جىلغىسىغا پۇر كېتىپتۇ.

دېھقانلارنىڭ ئاغزىدا: «مەمەت خەدىچەمنى ئۆز كۆزۈم بىلەن بىر

كۆرۈۋالغاندىن كېيىن خۇدايىم جېنىمنى ئالسا رازىمەن، دەپتۇ.

تۈرمىگە بېرىپ كۆرمىەن، شەھەردە ئوت كۆيۈۋاتسىمۇ، شەھەر

ئىچىگە كىرمەن دەپتۇ» دېگەن سۆزلەر تارقىلىپ كېتىپتۇ.

— بۇ ئادەم جېنىدىن تويۇپتۇ، ئۇنى بۇ ئىشتىن قايتۇرماقچى

بولسام، ماڭا خۇددى دۈشمىنىگە ئوخشاش قارايدىغان

بولۇۋالدى، — دېدى جاپپار.

— مەستنى قويۇپ بېرىڭلار، يىقىلغۇچە ماڭسۇن!

— مەستنى قويۇپ بېرىش كېرەك. بىراق، مەمەت باتۇر

ئادەم، ياخشى ئادەم. بۇ تاغلار بىنا بولۇپ مەمەتتەك ئادەمنى

كۆرۈپ باقمىغان، ئەمدى تېخىمۇ كۆرەلمەيدۇ، چاقناپ تۇرغان

نۇرنىڭ ئۆزى، بىر ئەۋلىيا، — دېدى جاپپار.

سىرتتا شىۋىرغان چىقىۋاتاتتى، دەھشەتلىك شىۋىرغان ...

ھېلىلا قار يېغىشى مۇمكىن. سەللا بۇرۇن بىر توپ تۇرنا تاغلارنى

ئېشىپ ئۇچۇپ كەتتى، دېمەك، قىش يېتىپ كەلدى دېگەن سۆز.

ھاۋادىن قىشنىڭ پۇرىقى كېلىپ تۇرىدۇ.

قارىغاي شاخلىرى شامالدا ئىرغاڭلايتتى. مەمەت ئەلى

توكۇرنى قارىغايىنىڭ تۇۋىگە تارتىپ ئاپاردى.

— شۇ يەردە ئولتۇرغىن!

ئەلى توكۇر مەمەتنىڭ چىرايىغا قاراپ ھەيران قالدى،

كالىپۇكلىرى تىترەيتتى، تاقەتسىزلىك بىلەن كۈتتى.

مەمەت كېلىپ يېنىدا ئولتۇردى.

— ئەلى ئاغا! — دەپ سۆزىنى باشلىدى ئۇ، — سەن

ئەقىللىك ئادەمسەن، بېشىمغا كەلگەن ھەممە بالا - قازا سېنىڭ

كاساپىتىڭدىن بولدى، بۇلارنىڭ ھەممىسىنى ئۆزۈڭمۇ بىلىسەن.

لېكىن، بۇ ئىشلاردا گۇناھنىڭ يوقلۇقىنى چۈشەندىم، سەن ياخشى

ئادەمسەن.

— لېكىن، جېنىم مەمەت ...

— لېكىن - لېكىن دېمىگىن، ئەلى ئاغا!

— ئۇنداق بولسا دەيدىغىنىڭنى دېگىن ...

مەمەت بىر پەس جىم بولۇپ ئويلىنىپ قالدى، يۈزى

تارتىشىپ كەتتى، چوڭقۇر ئازاب ئىچىدە تولغىنىۋاتقاندەك ئىدى.

— مەن، — دېدى مەمەت، — ئەتىلىككە خەدىچەنى كۆرۈشكە

بارمەن.

ئەلى توكۇر قورقۇپ كەتتى:

— نېمە؟ نېمە دېدىڭ؟

— ئەتىلىككە خەدىچەنى كۆرۈشكە بارمەن! — دېدى مەمەت

بوم ۋە قوپال ئاۋازدا.

— ھە؟ ...

— ھە - پە ... نىڭ ھاجىتى يوق! بارمەن!

توكۇر ئېشىكىنى تۇتۇپ ئولتۇرۇپلا قالدى، خېلى ۋاقىت

ئويلىغاندىن كېيىن:

— تەس، ئىنتايىن تەس گەپ، بۇ توپتوغرا ئۆلۈمگە مېڭىش

دېگەن سۆز، — دېدى.

— ئۆلۈمگە بەل باغلاپ قويدۇم، — دېدى مەمەت. ئۇنىڭ يۈزى

تارتىشىپ، قايغۇ ئىچىدە تىترەيتتى، — ئۆلۈمگە بەل باغلىدىم!

مەشەدە، دەل يۈرىكىمنىڭ ئوتتۇرىسىدا بىر ئوت بار، ئۇ ئوت

يۈرىكىمنى كۆيدۈرۈپ كېتىۋاتىدۇ، چوقۇم بېرىشىم كېرەك.
چىدىيالىمدىم، ئەتە تاڭ سەھەردە شەھەرگە قاراپ يولغا چىقىمەن ...
توكۇر ئۇنىڭ سۆزىنى كېسىپلا:

— ئەگەر سېنى تۇتۇۋالسىچۇ؟ بارلىق ئۈمىدىم، بىر يېزىنىڭ
ئۈمىدى سەندە! — دېدى.

يېزا دېگەن سۆزنى ئاڭلاش بىلەن مەمەتنىڭ چىرايى قارىداپ
كەتتى.

— يېزىنىڭ پۈتۈن ئۈمىدى دېدىڭما؟ پۈتۈن بىر يېزىنىڭ
ھە؟ ... قايسى يېزىنىڭ؟ — دېدى — دە، يەرگە غەزەپ بىلەن
تۈكۈردى.

ئەلى توكۇر ئالدىرىماستىن:

— قىزىپ كەتمە، قېرىندىشىم. ئىچى مېنى، تېشى ئەلنى
كۆيدۈرىدۇ! سەن دېھقانلاردىن رەنجىمە، ئۇلار قورققىنىدىن
ئاغىلارنى ياقلىغاندەك قىلىدۇ، ئەسلىدە كۆڭلىدە سەن بار ...
پۈتۈن يېزىنىڭ، بەش يېزىنىڭ ئۈمىدى سەندە، — دېدى.

— مەن بارىمەن! — دەپلا ئەلنىڭ سۆزىنى كېسىۋەتتى
مەمەت.

مەمەت ئەلى توكۇرنىڭ يېنىدىن تۇردى، مەستلەردەك تاغقا
قاراپ دەلدەڭشىپ ماڭدى. شامالنىڭ پۇرىقى، قۇرۇپ كەتكەن
قارىغىنىڭ پۇرىقى تاغلارنى قاپلىغانىدى.

ئەلى توكۇر ئېسىنى يوقاتقان ھالدا ئورنىدىن تۇرۇپ ئۆيگە
كىردى.

— مەمەت ساڭا نېمە دېدى؟ دېگىنە ئەلى ئاغىنە؟ — دەپ
سورىدى جاپپار قىزىقىش بىلەن.

— ئەتە تاڭ ئاتماستا شەھەرگە بارىدىكەن.

— ئۇ ساراڭ بوپتۇ! ... — دەپ ۋارقىرىدى جاپپار، — ئۇنى
ھازىر باغلاپ قويۇش كېرەك، ئۇنى تۇتۇپ ئۆلتۈرۈۋېتىدۇ. باغلاپ
قويايلى. ھازىر ئۆزى نەگە كەتتى؟

— تاغقا قاراپ ماڭدى، دەلدەڭشىپ كېتىۋاتىدۇ ...

جاپپار مەمەتنىڭ ئارقىسىدىن تاغقا قاراپ يۈگۈردى.
شۆبىرىغان ئورمانلىقتىكى دەرەخلەرنىڭ شاخلىرىنى سۇندۇراتتى،
ھاۋادا قار ياغدىغاندەك بىر خىل ئەلپاز بار ئىدى، ئاسماندا قارا
بۇلۇتلار ئۆرلىگەنىدى. بىردىنلا ئەتراپ قاراڭغۇلاشتى، چوڭ —
چوڭ تامچىلار چۈشۈشكە باشلىدى.

جاپپار مەمەتنى چوڭ شاخلىرى سۇنۇپ كەتكەن بىر
قارىغىنىڭ ئاستىدا، چىرىگەن كۆتەك ئۈستىدە ئولتۇرغان
يېرىدىن تاپتى، ئۇنىڭ يېنىغا كېلىپ ئولتۇردى. ئويغا چۆمگەن
مەمەت جاپپارنىڭ يېنىغا كەلگەنلىكىنىمۇ سەزمەي قالدى.

جاپپار ئاستا مەمەتنىڭ يېنىغا كېلىپ ئولتۇردى:

— ئاغىنە، ئۇنداق قىلما! ھەممە ئادەمگە دەپ يۈردۈڭ،
چېچەكلىدە ئاڭلىمىغان ئادەم قالماپتۇ، شەھەرگىمۇ ئاڭلانغاندۇ،
سېنى چوقۇم تۇتۇۋالىدۇ، ئۇنداق قىلما! —
مەمەت بېشىنى كۆتۈرۈپ جاپپارغا تىك قارىدى.

— راست دەيسەن، جاپپار، سەن ھەقلىق. ئەمما، سەن كېلىپ
مېنىڭدىن، يۈرىكىمدىن سوراپ باق، يۈرىكىمنى ئىككى قول چىڭ
قاماللاپ ھالىمنى قويمىدى، چىدىيالىمدىم. خەدىچەنى كۆرمىي
تۇرالمايمەن، كۆرمىسەم ئۆلۈپ قالسام، ئۇنداق ئۆلگەندىن
بۇنداق ئۆلگىنىم تۈزۈك ... سەن ماڭا ئاخىرقى بىر قېتىم
قېرىنداشلىق قىلالامسەن؟

— مەمەت، سەن ئۈچۈن قىلمايدىغان ئىشىم يوق، بىر —
بىرىمىزگە قېرىنداش بولدۇق، بىر — بىرىمىز بىلەن جان دوست
بولۇشقانىدۇققۇ؟

— ئۇنداق بولسا ماڭا بىر قۇر ئەسكى — تۈسكى كىيىم
تېپىپ بەرگىن، سەندىن تەلەپ قىلىدىغىنىم شۇ.
جاپپار بېشىنى ساڭگىلىتىپ جىم بولۇپ قالدى.

كەلدى، ئېتىنىڭ ئېغىز دۇرۇقى كۆپۈككە توشقاندى. بازارنىڭ ئوتتۇرىسىغا كېلىپ ئاتتىن چۈشتى، ئېتىنىڭ تىزگىنىنى قولغا ئوردى - دە، بازارنىڭ بۇ بېشىدىن ئۇ بېشىغىچە يېتىلەپ ماڭدى، ئالدىغا ئۇچرىغانلا ئادەمگە يۇقىرى ئاۋازدا «مەرھابا» دەيتتى.

بازار خەلقى قەلەيچىنىڭ ئۆلگەنلىكىنى ئۇققاندى. ئوسمان چوڭنىڭ مۇشۇنداق ئىچىگە پاتماي ئايلىنىپ يۈرۈشىنىڭ سەۋەبىنى بىلەتتى.

ئوسمان چوڭ بازارنىڭ ئۇ بېشىدىن بۇ بېشىغا نەچچە قېتىم بېرىپ كەلدى. ئۇنىڭ كۆزلىرى بىرىنى ئىزدەيتتى، بىراق تاپالمايتتى. ئاخىر بازارنى تاشلاپ ئۆستەڭ تەرەپكە قاراپ ماڭدى ۋە تەۋپىقىنىڭ چايخانىسىغا كېلىپ توختىدى. ئۇ ئېتىنىڭ ئالدىدا بۇرنى قىزارغان، قوللىرى تىترىگەن ھالدا ھەيكەلدەك تىك تۇرۇپلا قالدى، كېيىن پېشانىسىنى پەنجىرىنىڭ ئەينىكىگە تىرەپ ئۇزاق ۋاقىت ئىچكىرىسىگە قارىدى، كۆزىگە بىر بۇلۇڭدا ئولتۇرغان ئابدى ئاغا چېلىقتى، ئۇ خۇشال بولۇپ كەتتى. ئېتىنى مەيداندىكى ئاكاتسىيە دەرىخىگە باغلىدى - دە، ئىچكىرىگە كىردى، توپتوغرا ئابدى ئاغىنىڭ باش ئۈستىگە كېلىپ تۇردى. ئابدى ئاغا بېشىنى كۆتۈرۈپ يۈزى قىزارغان، قوللىرى تىترىگەن ئوسماننى كۆرۈپ قالدى. كۆزلىرى ئۇچرىشىش بىلەنلا ئوسمان چوڭ كۈلۈمسىردى، ئابدى ئاغىنىڭ رەڭگى ئۆڭدى، ئوسمان چوڭ يۇقىرى ئاۋاز بىلەن «مەرھابا!» دېدى. ئابدى ئاغا ئۇنىڭ سالىمغا جاۋاب قايتۇرغۇچە، ئوسمان چوڭ كەينىگە بۇرۇلۇپلا كېتىپ قالدى، ئابدى ئاغىنىڭ ئاغىزى ئېچىلىپ، قاراپلا قالدى.

ئوسمان چوڭ ئېتىنى ئاكاتسىيە دەرىخىدىن يېشىپ مىنىدى - دە، ۋايىۋاي يېزىسىغا قاراپ چاپتۇردى. ۋايىۋاي يېزىسى شەھەرگە ئىككى سائەتلىك يول ئىدى. ئوسمان چوڭ چايخانىدىن چىقىپ كېتىش بىلەن ئابدى ئاغى -

نى بىر خىل ۋەھىمە باستى. ئۇ قورقاتتى، قورققىنىدىن بىر يەردە تۇرالمايتتى. ئاق پايىنەكلىك تاپانچىسى ئوڭ يېنىدا كەمدى. رىنىڭ تېگىگە قىستۇرۇقلۇق ئىدى، ئوڭ قولى ھەر دائىم تاپانچىسىنىڭ ئۈستىدە تۇراتتى. دامكا ئوينىغاندا، پۇل سانىغاندا، تاماق يېگەندە ۋە ھەر ۋاقىت قولى تاپانچىدىن نېرى بارمايتتى. دائىم كۆرۈنمەس بىر دۈشمەن بىلەن ئۇچرىشىدىغاندەك قىلاتتى. ئابدى ئاغا ئورنىدىن ئىتتىك تۇردى - دە، توپتوغرا ئەر زىيازغۇچى سىياسەتچى ئەخمەتنىڭ ئالدىغا باردى.

سىياسەتچى ئەخمەت غەلىمە بىر ئادەم ئىدى. خۇددى ئاغىزغا ياڭاق سېلىۋېلىپ شاراقلىتىۋاتقاندەك كۈلكىلىك گەپ قىلاتتى. بۇ سىياسەتچى پەخرى تەلۋىنىڭ جان دۈشمىنى، ئەلى ساپا باينىڭ مەخسۇس ئادىمى ئىدى. ئۇمۇ شەھەردە قەلەيچىنىڭ ھەققى - ھۆرمىتى ئۈچۈن ھۈنەر ئىشلىتەتتى، قەلەيچى ئۈچۈن ھەر خىل ھىيلىنى ئويدۇرۇپ چىقىراتتى، قەلەيچىنىڭ ئۆلگەن خەۋىرىدىن ئۇ قايغۇغا چۆمگەنىدى.

ئابدى ئاغا تېزلىكتە دۇكانغا كىرىپ كەلدى - دە، سۆزلەپ كەتتى:

— قېنى ئەخمەت ئەپەندى، يازغىن، ئەگەر ھۆكۈمەت ھۆكۈمەت بولىدىغان بولسا، ھۆكۈمەتلىكىنى كۆرسەتسۇن، دەل شۇنداق دەپ ياز. تاغ - داۋانلارنى قاراقچىلار ئىگىلەپ بولدى، ھەربىر چاتقانىڭ تۈۋىدە بىر ھۆكۈمەت بار، شۇنداق دەپ ياز. ئون بەش ياشلىق بالىلارمۇ تاغدا قاراقچى، مۇشۇنداق ياز، تولۇق ياز. يېزىلارنى كۆيدۈرمەكتە، شەھەرلەرگىمۇ باستۇرۇپ كىرىۋاتىدۇ، ماللىرىمىزدىن، جېنىمىزدىن خاتىرجەم ئەمەسمىز، ياز! خوتۇنلارمۇ قولغا قورال ئالدى، ئىسيان كۆتۈرمەكچى، شەھەرلىك ھۆكۈمەت ئۆزىنى ئېلان قىلدى، بىراق قانۇنلىرى قەغەز يۈزىدە قالدى، شۇنداق ياز. مانا شۇنداق دېگىن، مۇنتىزىم ئەسكەرلەر كەلسۇن، بۇلارنىڭ يىلتىزىنى قومۇرسۇن!

سىياسەتچى ئەخمەت ئەپەندىنىڭ قارا چىرايى تېخىمۇ قارىيىپ

كەتتى، بېشىدىن قارا خۇرۇم شەپكىسىنى ئېلىپ ئۈستەل ئۈستىگە قويدى، يانچۇقىدىن قول ياغلىقىنى چىقىرىپ بېشانىسىنى سۈرتۈشكە باشلىدى.

— بۇ دېگەنلىرىڭنى يازامدىمەن؟ — دەپ سورىدى.

— دېگەنلىرىمنىڭ ھەممىسىنى سۆزمۈسۈز، ھەرپمۇھەرپ ياز، — دېدى ئابدۇ ئاغا، — بۇلارغا ژاندارمىلار تەڭ كېلەلمەيدۇ، ئۇلارنى بىر تەرەپ قىلالمايدۇ، چۈشەندىڭمۇ؟ بىر تەرەپ قىلالمايدۇ! بۇ ژاندارمىلارنىڭ بىر ئىسكادرونىمۇ مەمەت ئاۋاققا تەڭ كېلەلمىگەن يەردە، ئاخىرى نېمە بولاتتى! ... ياز، ھۆكۈمەت رەسمىي ئەسكەرلىرىنى ئەۋەتسۇن، دەپ ياز. ئىسيان كۆتۈرۈلمەكچى، دەپ ياز. بىر قاراقچى، يىگىرمە ياشلىق بىر بالا، مېنىڭ مالىيىم ... ئىسمى مەمەت ئاۋاق ... مۇشۇنداق ياز، مەن دېگەندەك قىلىپ ياز ... مەمەت ئاۋاق يەرلىرىمنى دېھقانلارغا بۆلۈپ بەرمەكتە، مېنى يېزىدىن قوغلاپ چىقاردى، ئېتىزلىرىمنى دېھقانلارغا، مالايلىرىمغا بۆلۈپ بەردى. بىراقلا بەش يېزىنى! ... مەن قورقۇپ شەھەردىمۇ يۈرەلمەس بولۇپ كەتتىم، ساقچى ئىدارىسىنىڭ ئالدىدا ئۆي تۇتۇم، ئوق ئۆتمىسۇن دەپ ئۆيۈمنىڭ دېرىزىلىرىگە قۇم خالتىلىرىنى دۆۋىلەپ قويدۇم. بومبا چۈشمىسۇن دەپ مورىلارنى ئەتكۈزۈۋەتتىم. ئۆتكەن كۈن ئۇلار مېنى ساقچى ئىدارىسىنىڭ ئالدىدىكى ئۆيۈمنىڭ ئىچىگە كىرىپ ئەكەتمەكچى بويتۇ. ئالدىن خەۋەردار بولمىغان بولسا ۋە نۆۋەتچى بولمىغان بولسا ئۆيىنى پارىتلىتىپ تاشلايتتى. مەمەت ئاۋاق تېخى «شەھەرنى پارىتلىتىپ تاشلايمەن» دېگۈدەك، ئەنە شۇنداق دەپ ياز.

— مەن، — دېدى سىياسەتچى يىغلامسىراپ، — مەن بۇلارنى قانداق يازمەن؟ ئۇلار قولۇمنى كېسىپ تاشلايدۇ، يازدۇقمۇ دەيلى، شەھەرنىڭ ئۆز ئالدىغا نام — شەرىپى بار. شەھەرنىڭ ياخشى نامىنى بىر تىيىن قىلمايلى. ئۇنىڭدىن باشقا، قەلەپچى ئۆلگەن بولسىمۇ، ئەلى ساپا باينىڭ جېنى ئامان بولسۇن. يەنە بىر گەترەتنى قۇرۇپ چىقىدۇ، ھۆكۈمەتكە مۇنداق ئەرر

يازغىنىڭغا ئەلى ساپا باي رازى بولمايدۇ.

ئابدۇ ئاغانىڭ تاقىتى تاق بولدى:

— دېگىنىمنى ياز! — دېدى.

— يازالمايمەن!

— ساڭا ياز دەۋاتىمەن، بۇرادەر! ياز!

— يازالمايمەن!

ئابدۇ ئاغا غەزەپ بىلەن ئورنىدىن تۇردى:

— مەن بېرىپ پەخرى ئەپەندىگە يازدۇرمەن، — دېدى.

— نەگە بېرىپ يازدۇرساڭ يازدۇر، بىراق، ساڭا ياخشىلىق

كەلمەيدۇ، — دېدى سىياسەتچى.

ئابدۇ ئاغا بۇ يەردىن چىقىپ توپتوغرا پەخرى تەلۈنىڭ

ئالدىغا باردى، پەخرى تەلۈ يىراقتىن ئۇنىڭ ئاياغ تاۋۇشلىرىنى

ئاڭلاپلا ئۈستەلدىن بېشىنى ئاستا كۆتۈردى.

23

چېچەكلى جىلغىسىنىڭ بېرىقى تەرىپى بۈركۈت قىيالىقى دەپ ئاتىلىدۇ ... بۈركۈت قىيالىقى تىك، سىلىق، كۆككە تاقاشقۇدەك ئېگىز. بۈركۈت قىيالىقى ھەققىدە ئەپسانىلەر مەيدانغا كەلگەن. داستانلار قېتىلغان. قىيالىق يۈزىدىن تۆۋەنگە قاراپ بىر بۇلاق قايناپ چىقىدۇ. بۇنى بۈركۈت قىياسى بۇلىقى دېيىشىدۇ ... بۇ بۇلاقنىڭ ئەتراپى كىچىك يېشىل دەرەخلەر، پۇراقلىق يالپۇزلار بىلەن ئورالغان. ئۈچ تېرەك بويى ئېگىزلىكتىن، قىيالىقنىڭ تامىدەك سىلىق يۈزىدىن پۇراقلار كېلىپ تۇرىدۇ ۋە كۆپۈكلۈك سۇلار ئېقىپ چۈشىدۇ.

ئۆتكەن زامانلاردا ياش بىر بۈركۈت ھەۋەسكارى ئۆتكەنكىن، قىيا يۈزىدىكى تۆشۈكلەرگە بۈركۈت ئۇۋا سالىدىكەن. بۈركۈت چۈجە چىقىرىدىغان ۋاقتىدا ئۇ يىگىت بۈركۈت چۈجىسىنى ئالماق بولۇپ بۇ يەرگە كەپتۇ. بۈركۈت ئۇۋىسى خۇددى تامدەك

سلىق قىيانىڭ ئوتتۇرىسىدا ئىكەن، ئاستىدىن چىققىلىمۇ، ئۈستىدىن چۈشكىلىمۇ بولمىغاچقا، يىگىت ئۇزۇن، توم بىر ئارغامچا تېپىپ قىيانىڭ ئۈستىدىكى چوڭ بىر دەرەخكە باغلايدىكەن - دە، سىيرىلىپ بۈركۈتنىڭ ئۇۋىسىغا چۈشىدىكەن ۋە بۈركۈت چۈجىسىنى ئېلىپ قوينىغا سالىدىكەن. دەل شۇ چاغدا ئانا بۈركۈت كېلىپ قالدىكەن - دە، غەزەپ بىلەن قاننىنى ئارغامچىغا ئۇرىدىكەن، ئارغامچىنى قىلىچ كەسكەندەك كېسىۋېتىدىكەن، يىگىت قوينىدىكى بۈركۈت چۈجىسى بىلەن بىللە ھاڭغا چۈشۈپ پارە - پارە بولۇپ كېتىدىكەن.

شۇ سەۋەبتىن بۇ قىيا بۈركۈت قىيالىقى دەپ ئاتالغان.

كېچىدىلا يولغا چىققان مەمەت بۈركۈت قىيالىقى تۇۋىدە دەم ئېلىۋاتقاندا، ئارقىسىدىن شىلدىرلىغان ئاۋازلار ئاڭلاندى. بۇرۇلۇپ قاراش بىلەنلا جاپپارنىڭ ئۆزىگە تىكىلىپ تۇرغانلىقىنى كۆردى. ئۇنىڭ تۈك باسقان مەيدىسىدىن تەرلەر چىپىلداپ ئاقتى.

جاپپار خېلىغىچە تۇرغان يېرىدىن قىمىرلىمىدى، مەمەتمۇ ئالدىغا قاراپ يەرگە قاراپلا ئولتۇردى.

كېيىن جاپپار مەمەتنىڭ يېنىغا كېلىپ ئولتۇرۇپ، ئاستاغىنا قولىنى ئۇزارتىپ مەمەتنىڭ قولىنى تۇتتى. بىرنەچچە قېتىم سىقىپ قويدى، مەمەت پىسەنت قىلماستىن يەرگە قاراپلا ئولتۇرۇۋەردى.

جاپپار بوغۇق، تىترىگەن ئاۋازدا:

— قېرىنداش! — دېدى

بۇ سۆزنى ئۇ شۇنچىلىك چىن قەلبىدىن، شۇنچىلىك دوستانە ھالدا دېدىكى، مەمەت بېشىنى جاپپار تەرەپكە بۇراشقا مەجبۇر بولدى.

جاپپار مەمەتنىڭ قولىنى قولىرىنىڭ ئىچىگە ئېلىپ:

— قېرىندىشىم، ئۇنداق قىلما! — دېدى.

— جاپپار، قېرىندىشىم، دەردىمنى سەنمۇ چۈشەنمىسەڭ،

ئەمدى ئۆلگىنىم ياخشى، — دېدى مەمەت.

— جېنىم مەمەت، — دېدى جاپپار، — دەردىڭنى چۈشىنىمەن، ئەمما بۇ ئىشنىڭ ۋاقتى كەلمىدى، دەرد ئىككىمىزنىڭ.

— ئۇنداق بولسا جاپپار ئاغىنە، يولۇمنى توسما، مەن خەدىچەنىڭ يېنىغا باراي، تۇتۇلۇپ قالسام تەقدىردىن كۆرمىمەن، تۇتۇلمىسام... — خاپا بولۇپ رەڭگى ئۆزگەردى، — ھېچكىم مېنى توسۇيالمىدۇ!

— بۇ قىلىقنىڭ ئۆز قولىڭنى توپتوغرا كىشەنگە تۇتۇپ بېرىشتىن باشقا نەرسە ئەمەس. سېنى بىرى كۆرۈپ تونۇپ قالسا قانداق قىلىسەن؟ تېخى ئابدى ئاغىچۇ؟ شەھەرنىڭ ئىچىدە نېمە قىلىسەن؟

— تەقدىرگە تەن بېرىمەن، — دېدى مەمەت. بۇ چاغدا ئۇنىڭ كۆزلىرىدىكى ئۇچقۇن چاقناپ كەتتى، — تۇتۇلمايمەن!
— بارغىن، كەتكىن، ئاغىنە، ئۇنداق بولسا ساڭا ئاقىيول تىلەيمەن، يولۇڭ ئوچۇق بولسۇن، — دېدى جاپپار.
— رەھمەت! — دېدى مەمەت.

— سېنى مۇشۇ يەردە ئۈچ كۈن كۈتمەن، كۈرد تېمىرنىڭ ئۆيىدە، ئۈچ كۈنگىچە كەلمىسەڭ، تۇتۇلۇپ قالدى، دەپ بىلىمىز، — دېدى جاپپار.

— تۇتۇلۇپ قالدى، دەپ بىلىڭلار!

مەمەت ئورنىدىن تۇردى - دە، مېڭىپ كەتتى.

كۆزدىن غايىب بولغۇچە جاپپار ئارقىسىدىن قاراپ تۇردى ۋە ئۆز - ئۆزىگە: «ھەي مەمەت ئاۋاق، ئەمدى سېنىمۇ قولىدىن چىقىرىپ قويدۇق، سېنىمۇ... بۇ تاغلار يەنە بىر مەمەت ئاۋاقنى زادى كۆرەلمەيدۇ، ئاھ!» دېدى.

مەمەت ئاۋاق چېچەكلى يېزىسىدىن يىرتىلىپ كەتكەن بىر جۈپ چورۇق، ئون بەش ياشلىق بالىنىڭ بىر قۇر كىيىمىنى تاپتۇرغانىدى. بۇ كىيىملەر قولدا توقۇلغان پاختا رەختتىن

تەكىلگەن بولۇپ، جىلتىكىسى ئانار پوستىدا بويالغان، تامبىلى يىرتىق، كىرلەشكەن، ئاق رەڭدە ئىدى. كىيىملەر ئۇنىڭغا تار كەلگەچكە ئۇنى بىر ھەسسە كىچىكلىتىپ كۆرسىتەتتى. قولغا پادىچى تايىقى تۇتقان، بېشىغا چۆرىسى يىرتىلىپ، ياغلىشىپ كەتكەن قالپاق كىيگەنىدى. تاپانچىسىنى، ئوقلىرىنى ئىچىدىن يوتسىغا باغلاپ، يىپلىرىنى بېلىگە ئورۇۋالغانىدى.

مەمەت ئۇچقاندەك ماڭاتتى، ئەتراپقا سەپمۇ سالمايتتى، بېشى ئايلانغاندەك قىلاتتى، خۇددى بىر بوشلۇقتا دومىلاۋاتقاندا، دۇنيا كۆزىگە پىرقىراۋاتقاندا كۆرۈنەتتى.

يېرىم كېچىگە يېقىن شەھەرنىڭ چېتىگە يېتىپ كەلدى. شەھەر ئەتراپىدىكى مەھەللىلەردە ئىتلار ھاۋشىيتتى، قانداق قىلىش كېرەك؟ بۇ چاغدا شەھەرگە كىرگەن بىلەن ياتىدىغان دەڭ تاپقىلى بولمايتتى. بەلكى تۇتۇۋېلىشلىرىمۇ مۇمكىن ئىدى. تۆۋەندىن تۈگمەننىڭ گۈرۈلدىگەن ئاۋازى ئاڭلاندى. تۈگمەن تەرەپكە قاراپ ماڭدى. تۈگمەننىڭ گۈرۈلدىگەن ئاۋازى قۇلاقنى پالڭ قىلىۋەتكۈدەك كۈچلۈك ئىدى. يىراقتىنلا يېڭى تارتىلغان ئىسسىق ئۇنىنىڭ ھىدى دىمىقىغا ئۇرۇلدى.

ئەتە جۈمە، تۈرمىدىكىلەرنى يوقلاشقا رۇخسەت قىلىنغان كۈن. چوڭ بىر بالا بار، ئۇ بولسىمۇ خەدپەننىڭ ئانىسى ... ئابدۇ ئاغا شەھەرگە كېلىپ ئولتۇراقلاشقاندىن بېرى خەدپەننىڭ ئانىسى ھەر جۈمە كۈنى قىزىنى كۆرگىلى كېلەتتى، ھەتتا مەمەتنىڭ خەۋىرىنىمۇ ئەكېلەتتى. مەمەت ھەققىدە ئادەمنىڭ ئەقلىگە كەلمەيدىغان ھېكايىلەرنى توقۇپتتى. كېيىنچە ئۇ مەمەتنىڭ يامانلىقى ئەمەس، ياخشىلىقى ھەققىدە خەۋەرلەر ئەكەلگەنىدى. يەرلەرنى بۆلۈپ بەرگەنلىكى، چېقىرتىكەنلىكىنى كۆيدۈرۈۋەتكەنلىكى ھەققىدىكى ئىشلارنى بىرگە بەشنى قوشۇپ سۆزلەپ بەرگەنىدى: «مەمەت شۇنچىلىك ئۆسۈپ يوغىناپ كېتىپتۇكى، خۇددى مۇنارغا ئوخشايدۇ» دەيتتى ئانا. بۇ سۆزلەرنى ئاڭلاپ خۇشاللىقىدىن خەدپەننىڭ بېشى ئاسمانغا

تاقاشقۇدەك بولاتتى. گويىا تۈرمە ئۇنىڭ ئۈچۈن جەننەتكە ئايلانغاندەك تۇيۇلاتتى. ھەر سائەتتە بىر قېتىم ئىرازنىڭ بويىنىغا ئېسىلىپ ئۇنى سۆيەتتى، ئىرازمۇ خۇددى خەدپەندەك خۇشال بولاتتى.

مەمەت چېچەكلى يېزىسىغا يەرلەشكەندىن بېرى ئىككى كۈندە بىر خەۋەر ۋە پۇل يەتكۈزۈپ تۇراتتى.

تۈگمەندە چاڭ - توزان باسقان ئۇن خالتىلىرى قاتار - قاتار تىزىلغانىدى. تۆت دانە ئېغىر تۈگمەن تېشى ئۇنلارنى چاچرىتىپ ئايلىناتتى. ئۇرۇلۇپ شارقىرىغان سۇنىڭ ئاۋازى كېلەتتى. تۈگمەنچى چار ساقال، كۆك كۆز ئادەم ئىدى. ئۈستىبېشى ئۇنغا مىلەنگەن ئون بەشكە يېقىن دېھقان تۈگمەننىڭ ئوتتۇرىسىغا يېقىلغان ئوتنى ھالقىسىمان چۆرىدەپ ئولتۇرۇشاتتى. مەمەت ئۇلارنىڭ يېنىغا كېلىپ: «ئەسسالامۇئەلەيكمۇ» دېدى، ئولتۇرغانلار ئورۇن بېرىشتى، مەمەتمۇ ھالقىغا قېتىلدى. ئولتۇرغانلار يەنە قىزغىن پاراڭغا چۈشتى. بىر پەستىن كېيىن مەمەتنىمۇ ئۇنتۇپ كېتىشتى. يەر - ئېتىز ھەققىدە، مەھسۇلات ھەققىدە سۆزلىشەتتى، يوقسۇزلۇقتىن، ئۆلۈمدىن شىكايەت قىلىشاتتى. تۈگمەننى دېگەن يەردە بىر سودىگەرنىڭ بۇلاڭ - تالاڭغا ئۇچرىغانلىقىنى سۆزلەپ كېلىپ، بىرنەچچىسى بۇنى مەمەت ئاۋاقنىڭ قىلغانلىقىنى ئېيتىشتى. مەمەت ئاۋاقنىڭ نامى تىلغا ئېلىنسىلا، يەر بۆلۈش مەسىلىسى كىشىلەرنىڭ يادىغا كېلەتتى. ھازىرمۇ شۇنداق بولدى. قېرى بىر دېھقان: «يەرنى بۆلۈپ بېرىشىڭمۇ بۆلۈپ بېرىپتۇ، چېقىرتىكەنلىككە نېمىشقا ئوت قويدۇرغاندۇ بۇ تەلۋە، ئىتنىڭ بالىسى؟» دەپ ھەيرانلىق بىلەن سورىدى. باشقىلار چېقىرتىكەنلىكنىڭ كۆيدۈرۈلۈشى ھەققىدە ئەقلىگە سىغمايدىغان سۆزلەرنى قىلىشتى، مەمەتنىڭ ئاچچىقى كېلىپ غەزەپلەندى ۋە ئىچىدە مىڭنى تىللىدى. ئاساسىي مەسىلىنى ۋە تۈپ سەۋەبىنى ھېچكىم سۆزلىمىدى. بۇ ئەقلىگە كەلمىدى. مەمەتنىڭ ئاچچىقى يېنىپ، ئىچىدە كۈلۈپ

كەتتى. راستلا، چۇقۇر ئوۋا دېھقانلىرى چېقىرىمىنى نەدىن بىلسۇن؟ ئۇنىڭ قانداق بالا - قازا ئىكەنلىكىنى نەدىن بىلسۇن! كېيىن ئادەملەر ئولتۇرۇشقان يەرلىرىدىلا قىڭغىيىشتى. مەمەتمۇ قىڭغىيىپ ئۇخلاپ قالدى. ئوۋ ئويغانغان چاغدا كۈن چىققاندى. بىر دېھقان مەمەتنىڭ بېشىغا كېلىپ: «ھەي بالا، كۈن پېشىن بولاي دېدى، قوپقىن، ئات - ئېشەكنىڭ ئاستىدا قالدىڭ، تۇر ئورنۇڭدىن!» دېدى.

ئەمدىلىكتە ئويغانغان مەمەت ئىتتىك ئورنىدىن تۇردى - دە، شەھەرگە قاراپ يۈگۈرگەندەك مېڭىپ كەتتى. ئۇ تېزلىكتە شەھەرگە كىردى. بازارنىڭ ئوتتۇرىسىدىن ئۆتتى. بازار بۇرۇنقىدەكلا ئىدى، سېرىق مىس تۇڭدا مۇراببا ساتقۇچى ئايلىنىپ يۈرەتتى، ھاجى قارىغۇ تەرلەپ - پىشىپ تاقا سوقاتتى، بولسا ئاۋازغا «كوزان ئوغلى» ناخشىسىنى تەڭكەش قىلاتتى. مەمەت ئۇلارنىڭ يېنىدىن ئۆتۈپ كېلىۋاتقاندا دۇكانلاردىن كاۋاپ پۇراقلىرى سىرتقا ئۇرۇلاتتى، قارا تامبال كىيگەن يېزا ئاياللىرى دۇكانمۇ دۇكان ئارىلاپ يۈرەتتى.

مەمەت شەھەر باغچىسىنىڭ يېنىدا يۇقىرىغا چىقىپ كېتىۋاتقان بىر دېھقاننى توختاتتى ۋە قورقۇپ ئېھتىيات بىلەن: — تۈرمىگە قانداق بارىدۇ؟ — دەپ سورىدى.

دېھقان: «مۇشۇ كوچىدىن ئۇدۇل مېڭىپ، ئالدىڭدىكى تاش دەرۋازىنىڭ ئىچىگە كىرگىن» دېدى - دە، كېتىپ قالدى.

مەمەت دەرۋازىدىن كىردى، ژاندارمىلار سەپكە تىزىلىپ دىققەتتە چاۋۇشنى كۈتۈۋاتاتتى. مەمەت شۇنچە كۆپ ژاندارمىنى بىر يەردە كۆرۈپ ئاجايىپ بىر خىل ھېسسىياتقا كەلدى، ئارقىسىغا بۇرۇلۇپلا تاغلارغا قېچىپ كەتكۈسى كەلدى، ئۆز ئىچىدە ھېچقاچان، ھېچقانداق يەردە ھازىرقىدەك بېسىم ھېس قىلمىغان، يۈرىكى سالمىغانىدى. ژاندارمىلاردىن ئۆتكەندىن كېيىن ئوڭ تەرەپتە پەس، پەنجىرىسى يوق بىنا كۆرۈندى. بىنانىڭ تاملىرىنى مۇخ بېسىپ كەتكەنىدى. بىنانىڭ ئالدىدا

ئىككى - ئۈچ دېھقان ئايال ساقلاپ ئولتۇرۇشاتتى.

مەمەت بېلىنى چىڭ باغلىدى، قورۇلۇپ كىچىكلەپ قالدى. بۇ بىنانىڭ تۈرمە ئىكەنلىكىنى ئۆگزىسىدە بىرنەچچە كۆزەتچىنىڭ ئايلىنىپ يۈرگەنلىكىدىن بىلىۋالدى. ئۇ تۈرمە ھەققىدە تولىمۇ كۆپ ھېكايە ئاڭلىغانىدى. مانا بۇ شۇ ئاڭلىغانلىرىغا ئوخشايتتى، ئاستا مېڭىپ بىناغا يېقىن كەلدى.

قايقى يامان، تەلەتتىن مۇز يېغىپ تۇرىدىغان بىر گۈندىپاي ئالدىغا كېلىپ قوپاللىق بىلەن:

— نېمە ئىشنىڭ بار، ھەي بالا؟ — دەپ سورىدى.

— مەمەت يىغلامسىراپ تۇرۇپ:

— ئاچام مۇشۇ تۈرمىدە ... — دېدى.

— كىم؟ خەدىچەمۇ؟ — دەپ قاتتىق ۋارقىرىدى گۈندىپاي.

مەمەت بېشىنى تۆۋەن سېلىپ:

— ھەئە! — دەپ جاۋاب بەردى.

— خەدىچە! ھەي خەدىچە، ئۇكاڭ كەپتۇ، — دەپ ۋارقىرىدى گۈندىپاي.

«ئۇكاڭ» دېگەن سۆزنى ئاڭلاپ خەدىچە ھودۇقۇپ قالدى، قورقۇپراق سىرتقا چىقتى - دە، ئۇدۇل مەمەتكە قاراپ ماڭدى. مەمەت چىرايى تاتارغان قىياپەتتە تام تۈۋىدە ئولتۇراتتى.

— مانا بۇ يەردە! — دېدى گۈندىپاي.

خەدىچە مەمەتنى كۆرەر - كۆرمەي ئورنىدا قېتىپلا قالدى، ئاغزىدىن زۇۋان چىقمىدى، سەنتۇرۇلۇپ تامغا يۆلىنىپ ئولتۇردى. ئۇ ئۆزىنى يوقىتىپ قويغانىدى. خېلى ئۇزاققىچە يانمۇيان ئولتۇرۇشتى، گويا تىلسىزلاردەك ئىدى، بىر - بىرىنىڭ كۆزىگە تىكىلىشەتتى. ئىرازمۇ يېتىپ كەلدى. خەدىچەنىڭ ھالىنى كۆرۈپ ھودۇقۇپ قالدى. ئۇلارنىڭ سۆزلەشمەستىن ئولتۇرۇشلىرىنىڭ سەۋەبىنى بىلەلمىدى. مەمەتكە يېقىن كېلىپ:

— سالامەت كەلدىڭمۇ، ئوغلۇم؟ — دېدى.

مەمەت بىلىنەر - بىلىنمەس بىرنېمىلەرنى پىچىرلىدى،
بىراق ئىراز ھېچ نەرسىنى چۈشىنەلمىدى.

چۈشكە يېقىن گۈندىپاي كېلىپ:
— ۋاقىت توشتى، ئورنۇڭلارغا قايتىڭلار! — دەپ
ۋارقىردى.

مەمەت ئاستا ئېھتىيات بىلەن ئورنىدىن تۇردى - دە،
يانچۇقىدىن پۇل خالتىسىنى ئېلىپ خەدىچەنىڭ قۇچقىغا
تاشلىدى ۋە ئارقىسىغا بۇرۇلۇپلا كېتىپ قالدى. مەمەت چوڭ تاش
دەرۋازىدىن چىقىپ كەتكۈچە خەدىچە ئورنىدا قىمىرلىماستىن
قاراپ قالدى.

— ھەي قىز، نېمە ئىش بۇ؟ ئۇ كىم؟ — دەپ سورىدى ئىراز.
— ئىچكىرىگە كىر، ئىزار ھامماچا! كەل، ئىچكىرىگە
كىرەيلى، — دەپ پىچىرلىدى خەدىچە.
ئۇلار ئىچكىرىگە كىرىشتى، خەدىچە ئۆزىنى ئورنىغا
ئېتىۋەتتى.

ئىراز ھەيران بولۇپ:

— ساڭا نېمە بولدى؟ — دېدى.

— مەمەت ئاۋاق! — دېدى خەدىچە.

— نېمە؟! — دەپ ھەيرانلىق بىلەن ۋارقىرىۋەتتى ئىراز.

— ئەنە شۇ بالا مەمەت ئاۋاق.

— ۋاي كۆزلىرىم كور بولۇپ كەتسۇن! — دەپ ئوۋۇلىنىپ
كەتتى ئىراز، — ۋاي كۆزلىرىم ... بۇ ئارسلاننىڭ چىرايىغا
ياخشىراق قارىمىغىنىمغا قارا، كۆزلىرىم ئېقىپ كەتسۇن!

ئۇلار جىم بولۇشتى. بىر ئازدىن كېيىن كۆزلىرى ياشقا
تولغان ئىككى ئايال بىردىنلا بىر - بىرىگە ئېسىلىشىپ
ئىرغىلاشقا باشلىدى.

— بىزنىڭ مەھىتىمىز!

ئۇلار ئورۇننىڭ ئۈستىدە يانمۇيان ئولتۇرۇشتى، بىر -
بىرىگە قاراپ كۈلۈمسەرەشتى.

— يۈرەڭىز تۈزلەڭلىكى ... — دېدى خەدىچە.

— ئۆيىمىز ... — دېدى ئىراز.

— تاملىرىنى قىزىل توپا بىلەن سۇۋايىمەن، ئوتتۇز دۆنۈم
يېرىمىز بولىدۇ ... ئىراز ھامماچاننىڭ قولىنى سوغۇق سۇغا
تىققۇزمايمەن.

— ئۆي ھەممىمىزنىڭ ئۆيى، ھەممىمىز تۆت قوللاپ
ئىشلەيمىز، — دېدى ئىراز.

تۈرمىدە ئەمدى يېڭى بىر ئۈمىد ئىشىكى ئېچىلغانىدى. خېلى
كۈنلەردىن بېرى تۈرمىدە كەچۈرۈم قىلىش مەسلىسى ئۈستىدە
گەپ - سۆزلەر بولۇۋاتاتتى. ئەنقەرەدىن كەلگەن بىر مەھبۇس
كەچۈرۈم ئېلان قىلىنىدىغانلىقىنى ئېيتىپتۇ، دەل مۇشۇ
كۈنلەردە ئېلان قىلىنارمىش. تۈرمىدە كەچۈرۈم ھەققىدە
ناخشىلار توقۇلغانىدى. كېچە - كۈندۈز كەچۈرۈم ناخشىلىرى
ئاڭلىنىپ تۇراتتى. تۈرمىدە مۇستافا تاغا دېگەن بىر قېرى بوۋاي
بار ئىدى، ئۇ ھەممىگە ئەقىل كۆرسىتەتتى، ئەقىل كۆرسەتكۈدەك
ئەقىللىك، بىلىملىك ئادەم ئىدى. خەدىچە خۇدانىڭ قۇتۇق كۈنى
ئۇنىڭدىن:

— مۇستافا تاغا، تۈرمىدىكىلەر بوشانغاندىن كېيىن مەمەتمۇ
كەچۈرۈم قىلىنارمۇ؟ — دەپ سوراپتتى.

— يالغۇز مەمەتلا ئەمەس، تاغدىكى بۆرىلەر، قۇشلارمۇ
كەچۈرۈم قىلىنىدۇ.

خەدىچە بۇ گەپكە ئىنتايىن خۇشال بولاتتى، خۇشاللىقى
كۈنبويى، ھەتتا كېچىچە داۋام قىلاتتى.

يۈرەڭىز تۈزلەڭلىكى ئىسسىق، يېرى مۇنبەت ئىدى.

خەدىچە يۈرەڭىزنى بىلىدىغان تۈرمىداشلىرىدىن ئۇنىڭ
ھەربىر يېزىسىنى بۇلۇڭ - پۇچقاقلرىغىچە سوراپ
بىلىۋالغانىدى.

— بىز قاراتاش يېزىسىغا ئورۇنلىشىمىز، شۇنداقمۇ ئىراز
ھامماچا؟ — دەيتتى خەدىچە.

— ھەئە، شۇ يەرگە، قارا تاشقا! ... — دەيتتى ئىراز.
خەدىچە سىرتقا چىقتى، ئەرلەر كامپىرنىڭ ئالدىغا بېرىپ
ۋارقىردى:

— مۇستافا تاغا!
مۇستافا تاغا خەدىچەنى ئىككىلىتىپ:
— ھە، ساراڭ قىز، نېمە دەيسەن؟ — دەپ ئىتتىك ئالدىغا
كەلدى.

خەدىچەنىڭ نېمە دەيدىغانلىقىنى بىلىپ تۇرۇپ يەنە
سورايتتى.

— مەمەتمۇ كەچۈرۈم قىلىنمىدۇ؟ — دەپ خەدىچە.
— تاغدىكى بۇرىلەر، قۇشلارغىچە ... بۇ قېتىم كەچۈرۈم
ئېلان قىلىنسا شۇنداق ئېلان قىلىدۇكى، ھۆكۈمەتنىڭ شەرىپى
ئۈچۈن بولىدۇ.

— قوللىرىڭنى سۆيۈپ قويماي، تاغا!
مۇستافا تاغا ھەر قېتىم «ساراڭ قىز» دەپ كۈلگىنىچە
كامپىرىغا كىرىپ كېتەتتى. بۇ قېتىم شۇنداق قىلدى.
— كەچۈرۈم قىلىش ئېلانى چىقىدۇ، — دەپ ئىراز، —
بىزنى چارشەنبە كۈنى كوزانغا ئەكېتىدىكەن، بۇ يەردە بىزگە
ھۆكۈم چىقارمايدىكەن، سوت شۇنداق قارار چىقىرىپتۇ.
— كەچۈرۈم ھازىرلا ئېلان قىلىنىدىغان بولسا بىزنى كوزانغا
ئەكەتمەس ئىدى. شۇنچىلىك بىئارام بولۇۋاتمەنكى ...
خەدىچە بۇنىڭغا بەكمۇ قايغۇردى.

— كاشكى، شۇنداق بولسا ... مەمەت كوزانغا بارالمايدۇ. توۋا،
شۇ چاغدا مەمەت بىلەن سۆزلىشىۋالغان بولسامچۇ؟ تىلىم
تۇتۇلۇپ، سۆزلىشەلمىدىم.

— ئۇنىڭ مەمەت ئىكەنلىكىنى بىلگەن بولسام ... — دەيتتى
ئىراز.

— كەچۈرۈم يېقىندا ... — دەپ خەدىچە.
— مۇستافا تاغا ئەقىللىك ئادەم، ئۇ بىلىدۇ، ئۇنىڭ ئەنقەرەدە

ئادىمى بار، — دەپ ئىراز.
— بۈگۈن جۈمە، چارشەنبىگىچە قانچە كۈن بار؟ — دەپ
خەدىچە بارماقلىرىنى ساناشقا باشلىدى، — شەنبە، يەكشەنبە ...
چارشەنبىگىچە بەش كۈن بار ئىكەن، كوزانغا يۆتكىلىدىغانلىقىدا
مىزنى مەمەتكە ئۇقتۇرغان بولسام ياخشى بولاتتى، ئېيتىپ
قويغان بولسام ئىدىم...

— ئۇنىڭ مەمەت ئىكەنلىكىنى بىلگەن بولسام، شۇ زامانلا
ئېيتقان بولاتتىم، — دەپ ئىراز.
— كەچۈرۈم ئېلان قىلىنارمۇ، ھامماچا؟
— مۇستافا تاغا ئەقىللىك ئادەم، ئەنقەرەدە ئادىمى بار،
چوقۇم ئېلان قىلىنىدۇ. ئۇ بىلمەي، كىم بىلىدۇ.

— ئۆيىمىزنىڭ ئالدىدىكى مەجنۇتالنىڭ شاخلىرى يەرگە
تېگىدۇ، — دەپ خەدىچە.

— يەرگە تېگىدۇ، — دەپ ئىراز.
— قوڭۇر موزايلىرىمىز بولىدۇ، — دەپ خەدىچە.

مەمەت خەدىچە بىلەن خوشلىشىپ تۇرمىدىن چىققاندا ئۆزىنى
ئاسماندا ئۇچۇۋاتقاندا ھېس قىلاتتى، بېشى ئايلىنىپ، يەرگە
يېقىلىپ چۈشىدىغاندەك كۆزلىرى قاراڭغۇلاشتى. ئۇ شۇ ھالەتتە
بازار ئىچىگە يېتىپ كەلدى. ئۆزىنى ئوتتۇرىدا تۇرغان ئاق
تاشنىڭ ئۈستىگە تاشلىدى. بىر ئازدىن كېيىن ئېسىگە كەلدى.
بازاردا ئاپپىلىسىنلار دۆۋىلەنگەن، كاپۇستىلار تاغدەك دۆۋىلىنىپ
تۇراتتى. ئۇ تاشنىڭ ئۈستىدىن تۇردى - دە، بازارنىڭ
ئوتتۇرىسىغا كەلدى. تەۋپىقىنىڭ چايخانىسى ئالدىدا بىر توپ
ئادەم تۇراتتى، ئۇلار پەرىجە كىيگەن، مۇرىلىرىگە كەتمەن
ئارتقاندى. بويى پاكىر، يىپەك گالىستۇك تاقىغان بىر ئادەم
ئۇلارنى توختىماستىن تىللايتتى. مەمەت بۇنىڭغا ھەيران بولۇپ
ئىچىدە: «بۇ يەردىمۇ ئابدى ئاغدەك بىرى بار ئىكەن» دەپ
ئويلىدى ۋە ئۇلارغا قاراپ تۇردى. پاكىر ئادەم تىللاۋەردى،

ئادەملەردىن سادا چىقمىدى، باشلىرىنى يەرگە ئېگىشىپ
مىدىرلىماي تۇرۇشاتتى. كېيىن تىللاۋاتقان ئادەم بىردىنلا يۇمشاپ
قالدى، «قېرىنداشلار! سىلەر مېنىڭ جېنىمدىنمۇ ئەزىز»
دېيىشكە باشلىدى. مەمەت بۇنى ئاڭلاپ تېخىمۇ ھەيران قالدى.
ھېچ نەرسىنى چۈشەنمىدى. مۇرىسىگە كەتمەن ئارتقان ئادەملەر
يەرگە قاراپ قىمىرلاشقا باشلىدى ۋە ئاستا ئۆستەڭ بويىغا قاراپ
مېڭىشتى. بىرنەچچە ئادەم: «بۇلار شاللىققا كېتىۋاتىدۇ» دېدى.
مەمەت بۇ ئىشلارغا تېخىمۇ ھەيران بولدى. مەمەت بازارنىڭ تازا
قايىنغان يېرىگە باردى. دەسلەپ شەھەرگە كىرگەندە كاۋاپ يېگەن
دۇكاننىڭ ئىشىكىدىن كاۋاپ پۇرىقى كېلىپ تۇراتتى. دۇكانغا
كىرىپلا كاۋاپنىڭ پۇرىقىدىن مەست بولاي دېدى.

— كەلسىلە! — دېدى دۇكانچى.

— بۇرادەر، تېز رەك، — دېدى مەمەت.

— مانا ھازىر، ھازىرلا كېلىدۇ.

مەمەت ئارقىسىغا بۇرۇلۇپ كۆزلىرىگە ئىشەنمەي قالدى، ئۇنى
قورقۇش چۇلغىۋالدى ۋە كۆزلىرىنى چىمىلداتتى. ئۇنىڭ
ئارقىسىدا ئەلى توكۇر ئولتۇراتتى! بۇ خىيال ئەمەس، ئەلى
توكۇر ئۇنىڭغا قاراپ ھىجىيىپ قويدى، مەمەت ھېچ نەرسە
دېمىدى. بىراق، مېڭىسىگە مەڭ خىل يامان ئېھتىماللىق
كەچتى. ئەلى توكۇر ئورنىدىن تۇردى — دە، گەپ — سۆز قىلماي
كۈلۈمسىرەپ قويدى، كېيىن مەمەتنىڭ يېنىدىكى بوش
ئورۇندۇققا كېلىپ ئولتۇردى ۋە قۇلىقىغا ئېگىلىپ:

— ھودۇقما، قېرىنداش، ھېچ گەپ يوق، قېنى
سۆزلىشىلى، — دېدى.

كاۋاپلار كەلتۈرۈلدى، كاۋاپنى يېيىشتى، كېيىن سىرتقا
چىقىشتى. شەربەتچى كوچىنىڭ ئۇ يېشىدىن بۇ بېشىغا مېڭىپ
ۋارقىرايتتى.

— شەربەتچى، بىر قاچا شەربەت، — دېدى مەمەت.

شەربەتچى قاچىنى تولدۇرۇۋاتقاندا، مەمەت ئۇنىڭ تۇڭغا

قولنى تەگكۈزۈپ قويدى، شەربەتچى كۈلدى:

— ئالتۇندىن ياسالغان، ئوغلۇم، ئالتۇندىن! — دېدى.

— سېنىڭ شەھەرگە ماڭغانلىقىڭنى جاپپار ئېيتقاندى، —

دېدى ئەلى توكۇر، — ئاتقا مىنىدىم — دە ئارقاڭدىن قوغلىدىم،

بېشىڭغا بىرەر ئىش كېلىپ قېلىشىدىن قورقتۇم ... تۈرمە

دەرۋازىسى ئالدىدا ئۇزاق كۈتتۇم. خەدىچەنىڭ ئەھۋالى قانداق

ئىكەن؟ ياخشى تۇرۇپتۇمۇ؟ ھەي ساراڭ بالا، ئات مىنمەستىن

شەھەرگە كىرگەن بارمۇ؟ بېشىڭغا بىر بالا كېلىپ قالسا،

قاچماقچى بولۇپ قالساڭ تۇتۇلۇپ قالسىن، شۇڭا ئاتنى يېتىلەپ

ئارقاڭدىن ماڭدىم. تونۇيدىغان بىرەر ئۇچراپ قېلىشى

مۇمكىن. بىرەر ئىش بولۇپ قالسا، ئاتقا مىنىپلا تاغقا چىقىپ

كېتىسەن ...

مەمەتنىڭ كۆزلىرىگە ياش كەلدى.

— ئامان بول، ئەلى ئاغا!

— سەن دېگەن مەمەت ئاۋاق، سەن ئامان بول،

قېرىندىشىم! — دېدى ئەلى.

— ساڭا بىر نەرسە دەيمۇ، ئەلى ئاغا؟

— دېگىن.

— خەدىچە بىلەن ئۇدۇلمۇ ئۇدۇل ئولتۇرۇشتۇق، ھەر

ئىككىمىزنىڭ تىلى تۇتۇلۇپ قالدى، بىر ئېغىزمۇ

گەپلەشمىدۇق. ئۇنى ئاشۇ يەردە كۆرۈشكە كۆڭلۈم ئۇنىمايۋاتىدۇ،

ئەمدى ھەرگىز ئۇ يەرگە بارالمايمەن، بارغان ھالەتتىمۇ تىلىم

يەنىلا تۇتۇلۇپ قالىدۇ ... سەن ئۇنىڭ يېنىغا بېرىپ باققىن،

خەدىچەنىڭ نېمە گېپى بار، سوراپ كۆر.

— ماقۇل! — دېدى ئەلى، — سەن مېنى بازاردىكى

چايخانىدا ساقلاپ تۇر، ئات بازارنىڭ نېرىقى چېتىدىكى ئۈجمىگە

باغلاقلىق، بىرەر ئىش بولسىلا ئاتلان!

— شۇنداق قىلىمەن! — دېدى مەمەت.

مەمەت غەلىتە بولۇپ قالغاندى، كۆڭلىدە چۈشىنىكسىز بىر

خىل بىئاراملىق بار ئىدى، دۈمبىسىدە مۇزدەك بىر نەرسىلەر ماڭغاندەك بولاتتى، خاتىرجەمسىزلىك ھېس قىلاتتى، دۇنياغا سىغمايۋاتقاندەك قىلاتتى. قېچىپ بېرىپ بىر نەرسىلەرنى چېقىشنى، پارچىلاشنى خالايتتى. قايغۇغا، قورقۇشقا ئوخشاش بىر تۇيغۇ ئىچىدە تولغىناتتى. مەمەت ئىتتىك قەدەم تاشلاپ ئاتنىڭ يېنىغا كەلدى. بۇنى كۆرگەنلەر تەلۋىلەردەك ماڭغان بۇ بالغا ھەيران بولۇشاتتى. ئاتنىڭ تۇمشۇقىغا سامانلار يېپىشىپ قالغانىدى. مەمەت يەردىن بىر تۇتام يېشىل ئوتنى يۇلۇۋېلىپ ئاتنىڭ تۇمشۇقىنى سۈرتتى. دۈمبىسىدىكى كۆكۈچ چىپارلىرى ساغرىسىغىچە چۈشكەن كۈل رەڭ ئات ئىدى. مەمەت ئاتنىڭ بېشىنى سىلدى، كېيىن چايخانغا كىرىپ چاي بۇيرۇدى. مەمەت چاي ئىچىۋېتىپ خەدىچەنى كۆز ئالدىغا كەلتۈردى. خەدىچە بەكمۇ ئۆزگىرىپ كەتكەن، چىرايى سارغىيىپ، تۆۋەن قاپىقى قارايدىغانىدى، يۈزى تولۇپ قالغاندەك كۆرۈنىمۇ، ھالسىزلىقى، روھسىزلىقى بىلىنىپ تۇراتتى، مەمەتنىڭ يۈرىكى ئېچىشىپ، كۆز ياشلىرى ئۈستەل ئۈستىگە تامچىلاشقا باشلىدى. ئۇ ئىككىلەنگەن، ئىزا تارتقان بىر قىياپەتتە ئولتۇراتتى، چېيىنى ئىچىپ تۈگەتتى. ئۇ ئەلنىڭ كېلىشىنى تاقەتسىزلىك بىلەن كۈتمەكتە. ئۇنىڭ كۆزلىرى ئەلنىڭ يولىغا تىكلەنگەنىدى. كوچىنىڭ بېشىدا ئەلى كۆرۈندى، ئۇنىڭ قاپاقلىرى چۈشۈپ كەتكەنىدى، مەمەت ئۇنىڭ ئالدىغا چىقتى، ئىككىسى ئاتنىڭ قېشىغا بېرىشتى.

— نېمە دېدى؟

— سورىما!

— يامان خەۋەرمۇ؟

— ياخشى دېگىلى بولمايدۇ.

مەمەت تاقەتسىزلىنىپ:

— قېنى سۆزلە، شۇنداق بولۇشنى بىلەتتىم، ئىچىدە بىر

دەرد بارلىقىنى سەزگەندىم، ماڭا ئارام بەرمەيتتى، قېنى سۆزلە!

— بۇ چارشەنبىدە خەدىچەلەرنى كوزان تۈرمىسىگە يۆتكەيدىكەن. خەدىچە: مەمەت مەندىن رازى بولسۇن، دېدى. خەدىچەنىڭ گۇناھى ئېغىر ئىكەن، بۇ يەردىكى سوت شۇنداق قارار چىقىرىپتۇ، ئىرازىمۇ بىللە ئەكەتتىدەكەن.

بۇنى ئاڭلاپ مەمەتنىڭ بېشىغا چاقماق چۈشكەندەك بولدى، بىر ئازدىن كېيىن ئېسىگە كەلدى، ئۇ ئەلنىمۇ ئۇنتۇغانىدى. ئۇ ئۆزىچە كۈلۈمسىرەيتتى، ئۇنىڭ كاللىسىدا پۈتكۈل چۇقۇر ئوۋا دەرەخلىرى، ئوت - چۆپلىرى بىلەن تاشلىرى، توپىلىرى، شەھەرلىرى سېرىق يالقۇنغا ئايلانغانىدى، ئۇ يەنىلا كۈلۈمسىرەيتتى. كېيىن بىردىنلا ئانقا مىنىدى - دە، بىردەمنىڭ ئىچىدە تامامەن ئۆزگىرىپ، باشقىچە بىر مەمەت ئاۋاق بولۇپ قالدى.

— ئالدىمغا ئولتۇر، ئەلى ئاغا، ئەمدى بولدى، — دېدى مەمەت.

ئەلى ئاتنىڭ ئالدىغا ئولتۇردى، ئۇلار شەھەردىن تېزلىكتە چىقىپ كېتىشتى. ئۇلار مىڭبۇغىدىن ئۆتتى، دىكىرلىنىڭ ئۈستۈنكى قىسمىغا، ھازىرقى ئوسمان قارىنىڭ ئاپپىلىسىن باغچىسى بار يەرگە يېتىپ كېلىشتى.

ئەلى ئاتنىڭ تىزگىنىنى تارتىپ توختاتتى - دە، مەمەتنىڭ كۆزىنىڭ ئىچىگە قاراپ:

— نېمە بولدى؟ نېمە ئىش بولدى، ماڭا ئېيتقىن؟ — دېدى.

مەمەت ئاتتىن چۈشتى، كۈلۈمسىرەپ ئەلنىڭ قولىنى تۇتتى:

— ئۇلارنىڭ يولىنى توسۇيمەن، خەدىچەنى ژاندارمىلارنىڭ قولىدىن ئەپچاقىمەن.

— ساراڭ بولدۇڭمۇ؟ — دەپ خاپا بولدى ئەلى، — چۇقۇر ئوۋاننىڭ ئوتتۇرىسىدا، كۈپكۈندۈزدە ژاندارمىلارنىڭ قولىدىن قىزنى ئەپچاقماقچى؟ ... ساراڭمۇ سەن؟

مەمەت غارغا خۇشال كىرىپ كەلدى. جاپپارمۇ، سەپىل ئەلىمۇ مەمەتنى تونۇغاندىن بېرى بۇنداق خۇشال ھالەتتە كۆرمىگەندى. مەمەتنى خۇشاللىقىدىن قاناتلانغان ھالەتتە كۆرۈش ئۇلارنىمۇ شادلاندىرۇۋەتتى، مەمەت غارنىڭ ئىچىدە مېڭىپ يۈرۈپ شوخ ناخشىلارنى ئېيتاتتى:

ئامۇت شاختا پىشىپتۇ،
قۇياشمۇ نۇر چېچىپتۇ.
ئانىسى يوتقان بەرمىگەچ
ئاق ئەمچەكلەر ئۇششۇپتۇ.

مۇشۇنداق بىر ناخشىنى مەمەتنىڭ ئاغزىدىن ئاڭلايدىغانلىقىنى سەللا بۇرۇن بىرى دېگەن بولسا، ھېچكىم ئىشەنمىگەن بولاتتى.

— سەپىل ئەلى! — دەپ ۋارقىرىدى مەمەت. ئۇ ھەر دائىم ئويچان يۈرەتتى، ئاز سۆزلەيتتى. بىراق، ھازىر، — سەپىل ئەلى، ئال سازىڭنى، شوخ نەغمىلەرگە چال! — دېدى.

سەپىل ئەلى ھېچ نەرسە دېمەستىن بېرىپ تامدىكى سازنى ئالدى. دە، شوخ بىر كۈيگە چالدى، ئۇ ساز چېلىپ ناخشا ئېيتاتتى.

«بېرىپ باقتىم تۆمۈر ئىشك ئېتىكىلىك،
قارا چاچقا كۈمۈش تەڭگە ئېسىقلىق.»

مەمەتمۇ سەپىل ئەلىگە قوشۇلۇپ ئېيتاتتى.
شۇ ئارىدا ئىشك ئالدىدا تۇرغان ئەلى توكۇرنى كۆرۈپ قالدى، قولىدىن تارتتى ۋە سەپىل ئەلىگە قاراپ:

— بىر ئۇسسۇل نەغمىسىنى چال! — دېدى.

سەپىل ئەلى نەغمە باشلىشى بىلەن ئۇسسۇلغا چۈشۈشتى. ئاخىر مەمەت ھاسىراپ ئويناشتىن توختىدى، تامغا يۆلىنىپ ئولتۇردى. ئۇ ھېچ تىنچ تۇرالمايتتى، بارماقلىرىنى مېدىرلىتىپ ئويناييتتى.

— جاپپار! — دېدى مەمەت.

— خوش، ئاغام! — دېدى جاپپار.

— بۈگۈنكى كۈندە قېرىندىشىم، — دېدى مەمەت.

— نېمە ئىش؟ — بىر ئىش بولدىمۇ؟ — دېدى جاپپار.

— بۈگۈن يىگىتلىكنى كۆرسىتىدىغان كۈن ...

— ئادەمنى ھودۇقتۇرما، خۇدا ھەققى ...

مەمەت ئورنىدىن تۇرۇپ ئۈستىدىكى بالىلار كىيىمىنى يەشتى - دە، تامنىڭ بىر بۆلۈكىگە ئاتتى، ئۆزىنىڭ كىيىملىرىنى كىيىدى.

ئايىغىنىڭ باشلىقى ماراش خۇرۇمىدىن بولۇپ، قېنىق قىزىل رەڭدە، چەمى ماشىنا چاقدىن ئېلىنغان رېزىنكە ئىدى، شالۋۇرى كەرىشىنۋاي يۇڭدىن ئىدى. بۇ كىيىملەرنى بىر سودىگەردىن بۇلىۋالغانىدى. مەمەت بىلەن جاپپار قەلەبىچى بىلەن بولغان جەڭدىن قايتقاندىن كېيىن بىرنەچچە ھەپتە ماراش يولىنى توسۇپ ئادەم بۇلىغانىدى. پۇللارنى، كىيىملەرنى، قورال - ياراغلارنى شۇلاردىن تارتىۋالغان. ئۇلار شۇ قېتىمقى بۇلاڭچىلىقىدىن مەمنۇن ئىدى. شۇڭا، يەنە بىر قېتىم ماراش يولىنى توسۇشقا بارماقچى بولۇشقانىدى. شۇ سەۋەبتىن كەمەرلىرى، مىللىق تاسمىلىرى كۈمۈش بىلەن چىرايلىق بېزەلگەن، بېشىدىكى فەسىنى ئېلىپ تاشلاپ، ئورنىغا ھاۋا رەڭ يىپەك ياغلىق چىڭگۈلغان. تەڭگە - تەڭگە گۈللۈك يۇڭ رەختىن تىكىلگەن شالۋۇر كىيىۋالغانىدى. تاپانچىسىنى قېپى بىلەن بىللە كۆچمەنلەرنىڭ بېگى ئەۋەتكەندى. قېپى ئىنتايىن گۈزەل، زەر يىپ بىلەن ئىشلەنگەندى. ئوقدانلار كۆكسىگە ئىككى قۇردىن چەپرەس باغلانغانىدى. ئۇلارمۇ زەر يىپلار بىلەن ئىشلەنگەن

بولۇپ، كۆچمەنلەر بېگىنىڭ ھەدىيەسى ئىدى.

جاپپار ھەيران بولۇپ سورىدى:

— مەمەت، ئېيتقىنا، نېمە بولدى؟

— بۈگۈنكىدەك بىر كۈندە ...

ئەلى توكۇر بوسۇغىدا تامغا يۆلىنىپ كۈلۈمسىرەپ تۇراتتى.

— توكۇر، بۇ زادى نېمە ئىش؟ — دېدى جاپپار.

توكۇر دېدى:

— چارشەنبە كۈنى خەدىچەنى شەھەردىن كوزانغا ئېلىپ ماڭىدىكەن، يولدا ژاندارمىلاردىن ئەپقاچماقچى بولۇۋاتىدۇ، شۇ ئىشقا خۇشال بولۇۋاتىدۇ.

جاپپاردىن ئۇن - تىن چىقىمىدى، چىرايى تۈرۈلدى، سەپىل ئەلىمۇ گەپ قىلمىدى. ئۇلارنىڭ بۇ ئىشقا ئارىلاشقۇسى كەلمەيتتى.

مەمەت بۇ ئىشنى قارار قىلغانىدى، باشقىلارغا پەرۋا قىلىپمۇ كەتمىدى، مەيلى، جاپپارنىڭ چىرايى تۈرۈلسە تۈرۈلسۇن. مەمەت ھېچكىمدىن ياردەم كۈتمەيتتى. يا چىككا، يا پۈككا بولار، دېگەندى.

سەپىل ئەلى مەمەت بىلەن تونۇشقان دەسلەپكى كۈنلەردە گۆر ئوغلى توغرىسىدىكى بىر ھېكايىنى سۆزلەپ بەرگەندى. گۆر ئوغلىنىڭ زاھىر بولۇشى ... خېلىدىن بېرى مەمەتنىڭ كاللىسىدا ئەنە شۇ گۆر ئوغلى ئايلىنىپ يۈرەتتى.

— شۇنداق رىۋايەت قىلىۋالدىمكى، قەدىم زاماندا بولۇ شەھىرىدە، — دەپ باشلىناتتى، — گۆر ئوغلى كوچىدا كىچىك بىر كۈچۈكنى كۆرۈپ قاپتۇ، مۇشتۇمدەكلا كىچىك كۈچۈك ئىكەن. تۆت - بەش يوغان ئىت شۇ كىچىك كۈچۈكنى ئوتتۇرىغا ئېلىپ ئۇنىڭغا ھۇجۇم قىپتۇ. كۈچۈك قاچماستىن ئۆزىنى قوغداپتۇ. ئۆزىنى قوغدىشى نەتىجىسىدە ئۇلارنى يېڭىپتۇ. ئۇلارنىڭ قورشاۋىنى يېرىپ چىقىپ ئۆز يولىغا كېتىپتۇ. گۆر ئوغلى مانا بۇ مەنزىرىنى كۆرۈپ، بۇ سوقۇشنى تاماشا قىپتۇ. دېمەك، گۆر ئوغلى بىر كىچىككىنە كۈچۈك ئىكەن! ...

يۈرەكلىك بولغىنى ئۈچۈن ... ئۇ، گۆر ئوغلى، قورقماس گۆر ئوغلى بولۇپ يېتىشىپتۇ. دادىسىنىڭ بېشىغا كۈلپەت چۈشكەندە تاغقا چىقىپتۇ ...

گۆر ئوغلى ھېكايىسىنى ئاڭلىغاندىن بېرى، گۆر ئوغلى مەمەتنى ئۆزىگە جەلپ قىلىۋالغانىدى. گۆر ئوغلىنى ئاڭلىغاندىن كېيىن ئابدۇ ئاغىنى ئۆلتۈرۈشكە يەنە بىر قېتىم قەسەم ئىچكەندى.

— نېمىدەپ چىرايىڭنى تۇرسەن، جاپپار ئاغىنە؟

— ھېچ!

— نېمە ھېچ؟

— ھېچ!

— ھە!

— ساڭا ئېچىنمەن.

— ھەي جاپپار، — دەپ خاپا بولدى مەمەت، — سەن ھەر دائىم ماڭا ئېچىنمەن.

— سەن باتۇر يىگىتسەن، شۇڭا ئېچىنمەن.

— نېمە ئۈچۈن؟

— ئېچىنمەن شۇ.

— سەۋەبىنى سۆزلىگىن.

بۇ قېتىم جاپپار قاتتىق رەنجىپ ۋارقىراشقا باشلىدى:

— چۇقۇر ئوۋانىڭ ئوتتۇرىسىدا، تۈزلەڭلىكتە،

كۈپكۈندۈزدە، شۇنچىلىك چوڭ يېزىنىڭ ئىچىدە ژاندارمىلارنىڭ

قولدىن ئادەم ئېلىپ قاچماقچىسەن؛ شۇنداقمۇ؟ چۇقۇر ئوۋا

قايقان دېگەن سۆز. قاراقچىلار ئۈچۈن بىر قاپقان، چۇقۇر ئوۋاغا

چۈشكەنلەر ئۇنىڭدىن قۇتۇلۇپ چىققىنى يوق. ساڭا ئېچىنمەن.

ئۇنىڭ ئۈستىگە چۇقۇر ئوۋانىڭ يولىنى بىلمەيسەن. ئەگەر

يېنىڭدا رەجەپ چاۋۇشتەك بىرى بولغان بولسىدى، مەيلى ئىدى.

قۇرۇق قولغا تايىنىپ چۇقۇر ئوۋاغا چۈشكىلى بولامدۇ؟

مەمەت تاتىرىپ كەتتى. خۇددى بىر خادا ئاشتەك تىك تۇرۇپ

قالدى.

— سەن ھازىر مەن بىلەن بىللە بارامسەن؟ شۇنى ئېيت؟ —
دېدى.

— مەن بېرىپ ئۆزۈڭدىن قايقانغا چۈشمەيمەن.

— گەپنىڭ ئوچۇقىنى قىل، زادى مەن بىلەن بارامسەن، يوق؟

— بارالمايمەن.

— خوپ، ئەمدى سەن گەپ قىل، سەپىل ئەلى، مەن بىلەن

بارامسەن؟

— مەن چوقۇر ئوۋانى بىلمەيمەن، قېرىندىشىم، مەن چوقۇر

ئوۋادىن قورقمەن. ساڭا ھېچقانداق پايدام تەگمەيدۇ... زىيىنىم

تېگىدۇ. خالساڭ بىللە بارمەن، پەقەت دوستلۇق ھۆرمىتى

ئوچۇنلا.

جاپپار سەپىل ئەلگە دەھشەت بىلەن قارىدى.

— دېمەك، شۇنداق! — دېدى — دە، جىم بولدى مەمەت.

شۇ كېچىسى بىللە تاماق يېيىشىمىدى. ھەربىرى ھەر تەرەپتە

باتناپ يۈرۈشتى. بۇلارنىڭ ئىچىدە ئەڭ خۇشال بولغىنى ئەلى

توكۇر ئىدى. ئۇخلاش ۋاقتىدا جاپپار:

— سىلەر ئۇخلاڭلار، مەن كۆزەتتە تۇрай، — دېدى

باشقىلار، مەمەت ئۇخلاشقا ياتتى.

بېرىم كېچىدە جاپپار مەمەتنىڭ قېشىغا كېلىپ ئۇنى

تۇرتتى. مەمەت ئاچچىقى بىلەن ئورنىدىن تۇردى. ئۇ

ئۇخلىيالمىغاندى. قوپاللىق بىلەن:

— جاپپار، مەندىن بىرەر نەرسە تەلەپ قىلامسەن؟

دوستلۇقۇڭنى كۆرسەتتىڭ! يەنە مەندىن نېمە تەلەپ

قىلىسەن؟ — دېدى.

— ئاغىنە، — دېدى جاپپار ۋە مەمەتنىڭ قولىنى قوللىرىنىڭ

ئارىسىغا ئالدى، — قېرىندىشىم.

— دوستلۇقنى يەتكۈزدۈڭ، — دەپ كۈلدى مەمەت.

— بۇ ئىشتىن ۋاز كەچ. قانداقلا بولسۇن خەدىچەنى قويۇپ

بېرىدۇ. گۇۋاھچىلارمۇ شۇ چاغدىكى سۆزلىرىدىن يېنىۋالدىغۇ؟

ھەممىسى خەدىچە تەرەپدارى بولۇشتىغۇ؟ ھاكىمغا ۋەلىنى مەمەت

ئېتىۋەتتى، دېمىدىمۇ؟ چوقۇم قويۇپ بېرىدۇ.

— سۆزلىرىدىن يانغان بىلەن نېمە پايدا چىقتى؟ ئەگەر بىرەر

پايدىسى بولغان بولسا، خەدىچەنى تېخىمۇ چوڭ سوت

مەھكىمىسىگە ئەۋەتمىگەن بولاتتى؟ چوڭ جازاغا تارتىپ يۇقىرىغا

ئەۋەتتى؛ كوزانغا، چۈشەندىڭمۇ؟ ئۇ مېنىڭ كاساپىتىمدىن

تۈرمىلەردە سۆزلىنىپ يۈرىدۇ، يا ئۆلمەن، يا ئۇنى قۇتۇلدۇرمەن!

سېنى بىللە بار، دېمەيمەن. بارمىساڭ تېخى ياخشى. بۇ، يۈزدە

توقسان ئۆلۈم دېگەن سۆز، ھوش — كاللىسى جايدا ئادەم ئۆزىنى

ئۆلۈمگە ئاتمايدۇ.

— مەمەت، سەن ئۈچۈن ھەممىنى قىلىشقا تەييارمەن، لېكىن

بۇ ئوچۇق ساراڭلىق، كۆرۈپ تۇرۇپ ئۆزىنى ئوتقا ئاتقانلىق.

بىزگە ئۇۋال بولىدۇ، ساڭمۇ ئۇۋال بولىدۇ، قېرىندىشىم...

بولدى، گېپىمنى ئاڭلا، مېنى رەنجىتمە، نېمە ئۈچۈن شۇنداق

قىلىسەن؟ مەمەت، مېنى رەنجىتمە، سەن ئەنە شۇنداق يامان يولغا

ماڭساڭ يۈرىكىم دەردكە توشىدۇ. ئۇنداق قىلما، ئاغىنە!

— گەپ قىلما، جاپپار ئاغىنە، ساڭا تىك كېلىۋاتامدۇ؟

سۆزلىمەيلا قوي، ئۆلىدىغانلىقىمنى يۈزدەيۈز بىلىپ تۇرساممۇ

بارمەن. مەن مۇشۇنداق ياشاپ نېمە قىلمەن! كۆپ سۆزلەپ

ئۆزۈڭنى ئاۋارە قىلما!

— ئۆزۈڭ بىل، — دېدى جاپپار، — ئۆزۈ يىقىلغان

يىغلىماس دەپتىكەن!

جاپپار قولىنى مەمەتنىڭ قولىدىن ئاجرىتىپ بىر چەتكە

كەتتى.

شەنبە، يەكشەنبە، دۈشەنبە كۈنلىرى مەمەت بىلەن جاپپار

بىر — بىرنىڭ چىرايىغا قارىمىدى، قېچىپ يۈرۈشتى. مەمەت

بەك ئەتىگەن تۇرۇپ تاغقا چىقىپ كېتەتتى — دە، قاراڭغۇ

چۈشكەندە قايتىپ كېلەتتى.

سەيشەنبە ئەتىگەندە تېخى كۈن چىقماي تۇرۇپ مەمەت ئورنىدىن تۇردى، ئەلى توكۇرنى ئويغاتتى ۋە:

— مەن ماڭدىم، ئەلى ئاغا! — دېدى.

ئەلى ئورنىدىن چاچراپ تۇردى.

— بۇ ئىشنىڭ ھۆددىسىدىن يالغۇز چىققىلى بولمايدۇ، ئۇنىڭ ئۈستىگە سەن چۇقۇر ئوۋانى بىلمەيسەن، مەنمۇ سەن بىلەن بىللە بارىمەن، — دېدى — دە، كۈلۈپ قويدى، — مېنى ئوق ئاتالايدۇ دەپ ھېسابلىما. سەن ئاتىسەن، مەن يىراقتا تۇرۇپ تاماشا قىلىمەن. بىر يەرگە مۆكۈنۈۋالمەن — دە، كۆزىتىپ تۇرىمەن. ساڭا چېچەكلى يېزىسىدىن ياخشى بىر ئات تاپمەن. ئۆزۈممۇ بىر ئاتقا مىنىمەن، ساڭا خەۋەر يەتكۈزۈپ بېرىمەن. ژاندارمىلارغا تاغقا يېقىن بىر يەردە، يەنى سىتىرىن قومۇشلۇقىدا پىستىرما قۇرىسەن ... سەن تۇرۇپ تۇر، مەن چېچەكلى يېزىسىغا باراي، بولامدۇ؟

خۇشاللىقىدىن مەمەتنىڭ كۆزلىرى چاقتاپ كەتتى، ئەلى توكۇرنىڭ بويىغا ئېسىلىپ سۆيدى.

— سېنىڭ بۇ ياخشىلىقلىرىڭنى قانداقمۇ قايتۇرارمەن، ئەلى ئاغا!

— نېمە ياخشىلىق قىلدىم، قېرىندىشىم، — دەپ بېشىنى قايقۇلۇق ھالدا لىڭشىتىپ قويدى ئەلى توكۇر، — دەزنى قاداشقا تىرىشۋاتمەن.

ئەلى كېتىپ قالدى.

بىر — ئىككى سائەتتىن كېيىن — كۈن چىققان چاغدا غارنىڭ ئۈستىدە دۈكۈرلىگەن ئاۋاز ئاڭلاندى ۋە ئاتنىڭ ھاسىرىغان تاۋۇشى كەلدى، مەمەت سىرتقا چىقتى.

— ئەلى ئاغا! — دېدى، — ياشاپ كەت!

— بۇ، تويىنىڭ ئېتى! قارا، ئاتنى راسا بېزىدىم.

ئاتنىڭ بويىغا كۆك مونچاقلار، رەڭگارەڭ لېنىتلار ئېسىلغان. ئېگىرى، تىزگىنى زەر بىلەن زىننەتلەنگەنىدى.

— راستلا توي ئېتى ئىكەن!

— يەنە بىر يامغۇرلۇقمۇ ئەكەلدىم، ھەم يامغۇر ئۈچۈن، ئەڭ مۇھىمى ...

— نېمە گەپ؟ — دەپ سىرتقا چىقتى جاپپار.

— ئۈستۈڭگە يېپىنىۋالساڭ قورالنىڭنى ھېچكىم كۆرمەيدۇ، بېشىڭلا كۆرۈنىدۇ. قېنى، ۋاقىتنى ئۆتكۈزمەيلى، — دېدى ئەلى توكۇر.

مەمەت ئاتقا مىندى، ئارقىدىن ئەلىمۇ ئاتلاندى.

جاپپار بوسۇغىدا مىدىرلىماستىن ئۇلارغا قارايتتى، سەپىل ئەلىمۇ تۇرۇپ قالدى. جاپپارنىڭ يۈزى ئۆلۈكنىڭ يۈزىدەك سارغىيىپ كەتكەن، خۇددى ھىتت ھەيكىلى^① دەك قېتىپلا قالدى.

مەمەت ئاتنى ئىشىك تەرەپكە بۇرىدى، جاپپارنىڭ يۈزىگە قارىماستىن:

— جاپپار ئاغىنە، مەندىن رازى بول، — دېدى تىتىرىگەن ئاۋازدا، — سەنمۇ رازى بولغىن، سەپىل ئەلى!

جاپپار تۇرقىنى ئۆزگەرتىدى، راستتىنلا ھىتت ھەيكىلىگە ئوخشاش قىمىر قىلماستىن تۇرۇپ قالدى.

— رازىمەن، قېرىندىشىم! — دېدى سەپىل ئەلى.

ئۇلار ئاتلىرىنى تۆۋەنگە قاراپ چاپتۇردى.

جاپپار ئۇزاققىچە تۇرغان يېرىدىن مىدىرلىماستىن تۇرۇپلا قالدى.

25

يامغۇ يېغىۋاتاتتى. بۇ قۇياشلىق كۈندە يېغىۋاتقان يامغۇر ئىدى. ھاۋا بىردەم ئېچىلاتتى، بىردەم سىمىلداپ يامغۇر

① ھىتت — ئاناتولىيەنىڭ قەدىمكى خەلقلىرى، ئاناتولىيەدە ئۇلارنىڭ ياسىغان ھەيكەللىرى تېپىلغان.

چۈشەتتى. قومۇشلار ھۆللەنگەن، ئۈستىدىن سۇلار سرغىپ تۇراتتى. يوپۇرماقلاردىكى سۇ تامچىلىرى مونچاق - مونچاق بولۇپ، كۈن نۇرىدا پارقرايتتى.

ئۇ زامانلاردا سىتىرنىڭ ئاستى تەرىپىدە كەڭ قومۇشلۇق بار ئىدى. يول مۇشۇ قومۇشلۇقنىڭ ئۈستۈنكى قىسمىدىن، مەرسىنلەر بىلەن قاپلانغان تاغ ئېتەكلىرىدىن ئۆتەتتى.

ئۇلار كىچىكچىنار يېزىسىدىن ئۆتۈپ بۇ قومۇشلۇققا چۈشۈشتى. كۈن پاتقان چاغدا يامغۇرمۇ توختىدى.

— يامغۇرلۇقنى ئېلىپ ياخشى قىلغاندەمەن؟ — دەپ سورىدى ئەلى.

— ياخشى قىپسەن! — دېدى مەمەت.

— يامغۇرمۇ توختاپ قالدى.

— يەنە ياغدۇ.

— چۇقۇر ئوۋادا پىستىرما قۇرۇشقا بۇ قومۇشلۇقتىن ئەپلىك جاي يوق.

— ھەي ئەلى ئاغا، سەن شۇنچىلىك ئىشلارنى قانداق پەملىدىڭ؟ چۇقۇر ئوۋانى بەش قولىدەك بىلىدىكەنەن.

— ياش ۋاقتىمدا چۇقۇر ئوۋادىن ئات ئوغرىلاپ تاغلارغا ئاچىقتىم، چۇقۇر ئوۋانى نېمىشقا بىلىۋالغانلىقىمنى ئەمدى چۈشەندىڭمۇ؟

— چۈشەندىم. ئۇلارنىڭ مۇشۇ يولدىن ئۆتۈشى ئېنىققۇ؟ — دەپ سورىدى مەمەت.

— كوزانغا بارىدىغان ئىككىلا يول بار، بىرى چۇقۇر كوپروننىڭ يولى، يەنە بىرى مۇشۇ. يامغۇر ياغقىنى بەك ياخشى بولدى. پاتقاقتا چۇقۇر كوپرو يولىدىن ماڭغىلى بولمايدۇ. پېتىپ قالىدۇ، شۇڭا ئۇلار چوقۇم مۇشۇ يولدىن ماڭىدۇ. بۇ يەر بەك ياخشى، پىستىرما ئۈچۈن بۇ يەردىن ياخشى يەرنى تاپقىلى بولمايدۇ. ئىشنى تۈگىتىپلا تاغقا چىقىپ كېتىسەن. جاپپار مۇشۇنداق بولۇشنى بىلگەندە ئىدى، بىللە كەلگەن بولاتتى.

جاپپارنىڭ ئېتىنى ئاڭلاش بىلەن مەمەتنىڭ يۈزى تارتىشىپ كەتتى.

— خۇدا ھەققى، ئۇ كېلەتتى، قورقتى، كۈپكۈندۈزدە، تۈزلەڭلىك ئوتتۇرىسىدا تۇتۇلۇشىمىزدىن قورقتى، — دېدى ئەلى توكۇر.

مەمەت يەنە جىم بولدى.

— جاپپار قورقتى، — دېدى ئەلى، — ئۇ شۇنچىلىك قورقتىكى ... ئۇ قانداق قۇۋ - ھە؟ چۇقۇر ئوۋاغا چۈشكەن قاراچىلارنىڭ ھەممىسىنىڭ ئۆلتۈرۈلگەنلىكىنى، بىرەرنىڭمۇ تاغقا قايتىپ چىقالمىغانلىقىنى ئۇ ياخشى بىلىدۇ.

— بىرەرمۇ قۇتۇلمىدىمۇ؟ — دەپ ھەيرانلىق بىلەن سورىدى مەمەت.

— ھەئە، بىرىمۇ! — دېدى ئەلى توكۇر.

ئۇلار يېمەك تۈگۈننى ئېچىپ، يېمەكلىكلىرىنى يېيىشكە باشلىدى. يېمەكلىرىنى ئاستا - ئاستا چايناپ يۇتاتتى.

— مەن شەھەر يولىغا قاراپ ماڭاي، — دېدى ئەلى توكۇر، — ئۇلارنىڭ ئارقىسىدىن ئەگىشىپ كېلەي، سەن تاغقا چىقىپ ئۇخلىۋال. سەھەرلىكى قومۇشلۇققا كىر، ئاتنى قومۇشلۇقنىڭ ئوتتۇرىسىدىكى بىر يەرگە باغلاپ قوي، كۆرۈنمىسۇن، ئۆزۈڭ يولىنىڭ ئاغزىدا ساقلان. مەن ماڭاي، ئۇلار ئەتىلىككە نامازدىگەرلەردە مۇشۇ يەردە بولىدۇ.

ئەلى توكۇر ئېتىغا مىنىپ شەھەرگە قاراپ چاپتۇردى.

توكۇر كۆزدىن يوقىلىش بىلەنلا مەمەتمۇ ئېتىغا مىندى، تاغقا چىقىپ كەتتى. تاشتىن قوپۇرۇلغان ئوچاقنىڭ ئىچىگە چۈشۈۋالدى. ئوچاققا سۇلار يىغىلىپ قاپتۇ، بىراق بۇ يەر ساغلىنىشقا ئەپلىك ئىدى، يامغۇر ياغسىمۇ ئادەمنىڭ ئۈستىگە چۈشمەيتتى، خۇددى ئۆڭكۈرگە ئوخشايتتى. ئوچاقنىڭ ئىچى سۇغا توشۇپ كەتكەنلىكى ئۈچۈن، ئۇ يەرگە تاش يىغىپ تاشلىدى. ئاتنى ئوچاق بېشىدىكى توۋا دەرەخىگە باغلاپ قويدى،

ئۆزى يامغۇرلۇققا ئورلىنىپ، تاشلىغان تاشلىرىنىڭ ئۈستىدە تۈگۈلۈپ ياتتى. بىردەم ئۇخلايتتى، بىردەم جۆيلۈپ ئويغىنىپ كېتەتتى. شۇنداق قىلىپ تاغنى ئاتقۇزدى.

تاڭ ئېتىش بىلەن ئاتقا مىنىپ قومۇشلۇققا كەلدى، ئېتىنى قومۇشلۇقنىڭ ئىچكىرىسىگە يېتىلەپ كىرىپ، بىر قومۇشنىڭ يىلتىزغا ياخشىلاپ باغلىدى.

مەمەت ئاخشامدىن بېرى خۇشال ئىدى. ئۇنىڭ پۈتۈن ئەزايى - بەدىنى سىرقىراپ ئاغرىيتتى. ئۇ بىر تۈپ قومۇشقا يۆلىنىپ ئولتۇردى. قومۇشقا توپ - توپ سېرىق ھەرە قونۇشاتتى. قومۇشلارغا ئۆمۈچۈكلەر تور باغلىغانىدى. قومۇش پۈيۈك چىقارغان، پۈيۈكلىرىنى بولسا چاڭ - توزانلار باسقانىدى. قومۇشلارنىڭ پۈيۈكلىرىدە كۈن نۇرى پارقىرايتتى.

دۇنيادا ئادەم ساقلاشتىن قىيىن ئىش يوق! ساقلىدى، قانچە ۋاقىت ئۆتتىكىن؟ ... چۈش بولدى، تۈزلەڭنى نەم ئىسسىق قاپلىدى. نامازدىگەر بولدى، ئۇدۇلدىكى تاغلارنىڭ سايىلىرى شەرققە قاراپ ئۇزاردى. بۇ چاغدا مەمەت بىر قومۇشنىڭ يىلتىزغا يۆلەكلىك مىلتىقىنى ئالدى. يول ياقىسىغا يېقىن يوغان بىر قومۇشنىڭ يىلتىزى تۈۋىدىكى چوڭقۇرلۇققا چۈشتى. بىردەم - بىردەم يولنىڭ ئوتتۇرىسىغا چىقىپ شەھەر تەرەپكە قاراپ قويايتتى، ھېچكىم كۆرۈنمەيتتى. چىشىنى چىشلەپ تۇراتتى. بىكاردىنلا تۈزلەڭگە ئوق ياغدۇرغۇسى كېلەتتى، نەگە بولسىمۇ مەيلى، قومۇشلۇققا، يوللارغا قارىتىپ ئاتقۇسى كېلەتتى، غەزىپىدىن ئۆزىنى قويدىغان جاي تاپالمايتتى، ھەر مىنۇت بىر يىلدىن ئارتۇق تۇيولاتتى.

ئاخىر خەنجىرىنى چىقىرىپ ئازگالىنى كولاشقا باشلىدى. بارلىق كۈچى بىلەن كولايتتى. توپلارنى ئوچۇمى بىلەن سىرتقا ئاتاتتى. مەمەت ھاسىرىغان پېتى يولغا چىقتى، ھېچكىم يوق، قوللىرىنى ساڭگىلاتقان پېتى تۇرۇپ قالدى. يە كېلىۋاتقان، يە كېتىۋاتقان بىرەرى كۆرۈنمەيتتى. ئۈمىدىنى ئۈزۈپ ئازگالدىن

مىلتىقىنى ئالدى - دە، يولنىڭ ئوتتۇرىسىغا كېلىپ تۇردى. كۈن ئولتۇراي دەپ قالغانىدى. يولنىڭ ئۇ بېشىدا قىمىرلىغان قارا كۆلەڭگە كۆرۈندى. قارا كۆلەڭگە بارغانسېرى يېقىنلىشىۋاتاتتى. يۈرىكى سېلىپ كەتتى، شۇنداق بولسىمۇ قومۇشلۇققا كىرمىدى. قارا كۆلەڭگىلەر يېقىنلىشىپ، تۆت زاندارمىنىڭ ئالدىدا ئىككى خوتۇن كېلىۋاتقانلىقىنى ئېنىق پەرق ئەتكەندىن كېيىنلا مەمەت قومۇشلۇققا كىردى. ئۇدۇلدىكى تاغنىڭ ئۈستىدىن كۈننىڭ يېرىمىلا كۆرۈنۈپ تۇراتتى. مەمەت زاندارمىلارنىڭ ئەڭ ئارقىسىدىكى ئېگىز بويلىقنىڭ پۇتلىرىغا قارىتىپ ئوق ئاتتى. زاندارما ۋارقىرىغان پېتى تولغىنىپ يەرگە ياتتى. مەمەت ئوڭ ۋە سولغا ئاپتوماتىك ئوق ئاتاتتى. زاندارمىلار ئېسىنى يوقىتىپ قويۇشتى.

— ھەي، ئالدىڭلاردا مەمەت ئاۋاق تۇرىدۇ! ئاياللارنى تاشلاپ قېچىڭلار! — دەپ ۋارقىردى مەمەت.

يەنە بىر زاندارما چىرقىراپ يەرگە يىقىلدى، قالغان ئىككىسى ئۆزلىرىنى يولنىڭ چېتىدىكى سۇلۇق خەندەككە ئاتتى ۋە مەمەتكە قارشىلىق بىلدۈرمەك بولدى. قاراڭغۇ چۈشتى، يامغۇر يەنە سىم - سىم يېغىشقا باشلىدى. ئاياللار يولنىڭ ئوتتۇرىسىدا قېتىپ قالغانىدى. ئىككىسىمۇ قورققىنىدىن دىر - دىر تىترەيتتى. كېيىن يولنىڭ ئوتتۇرىسىدىكى پاتقاقلىقتا ئولتۇرۇپ قېلىشتى.

— ھەي زاندارمىلار، بېرىپ ئۆز ئىشىڭلارنى قىلىڭلار! بىز بىلەن ئېتىشىڭلار! سىلەر توپۇڭلار بىلەن كەلسەڭلارمۇ تەڭ كېلەلمەيسىلەر!

ئوق تەگكەنلەرنىڭ داد - پەريادى، ئىغراشلىرى كۆككە يېتەتتى.

— يارىدار بولغانلارنى ئەكېتىڭلار! ئۇلارنى ئېلىپ يولۇڭلارغا مېڭىڭلار!

زاندارمىلار ئوق ئېتىشىنى توختاتتى. ئاياللارمۇ سەل - پەل

ئېسىنى يىغىۋېلىشتى.

ئىراز خەدىچەنى تۇرتتۇپ:

— ۋاي كۆزى كور بولۇپ كەتكۈرلەرەي، قېنى، ئاستا —
ئاستا مەمەتنىڭ قېشىغا بارايلى، — دېدى.

— بېشىمغا كەلمىگەن مۇشۇ ئىش قالغانمىدى؟ — دېدى
خەدىچە، — بوپتۇ، بارايلى.

ئۇلار يول بويى گەپ — سۆزسىز مېڭىشتى.

— مەمەت! — دېدى خەدىچە.

— كەلدىڭلارمۇ؟

ئۇلار قاراڭغۇدا بىر — بىرىنى كۆرمەيتتى. مەمەت
چوڭقۇرلۇقتىن يولغا چىقتى. قاراڭغۇدا سايىدەك كۆرۈنگەن

ئاياللار تەرەپكە ماڭدى، ئۇلارنى يېتىلەپ قومۇشلۇققا — ئاتنىڭ
يېنىغا ئەكەلدى. ژاندارمىلار تېخىچە ئۇ يەر — بۇ يەرگە ئوق

ئاتاتتى. ئات ئاياغ تاۋۇشلىرىنى ئاڭلاش بىلەن ئۇزۇن — ئۇزۇن
كشىندى، مەمەت ئاتنى يەشتى:

— بۇنىڭغا مىنىڭلار، ئارقامدىن مېڭىڭلار! — دېدى مەمەت.

ئۇلار قومۇشلۇقتىن چىققان چاغدا ژاندارمىلار ئېتىشتىن
توختىغانىدى. ئەمدى ئۇلار يارىدار سەپداشلىرى بىلەن

گەپلىشىۋاتاتتى.

تاغ ئېتىكىگە قاراپ تاقىلىرىدىن ئوت چاچرىتىپ، تاشلارنى
شاراقتىتىپ بولۇشچە ئات چاپتۇرۇپ كېلىۋاتقان بىر ئادەم

ئۇلارنىڭ ئالدىدىن ئۆتۈپ كەتتى — دە، بىر ئازدىن كېيىن
كەينىگە ياندى. مەمەت بۇ ئەلى توكۇر بولسا كېرەك، دەپ

ئويلىدى.

— مەمەت ئاۋاق، ھەي مەمەت ئاۋاق! — دېگەن پەس ئاۋاز

ئاڭلاندى.

— بىز بۇ يەردە، مەيەرگە كەل، ئەلى! — دەپ ۋارقىردى

مەمەت.

ئەلى ھاسىرغان يېتى ئۇلارنىڭ يېنىغا يېتىپ كەلدى ۋە

ئاتتىن چۈشتى.

— ئۇكام مەمەت، بۇ ئاتنى مەن، چېچەكلى يېزىسىدىكىلەرگە

تاپشۇرۇپ بەرسەڭ بولدى. بۇ يەردە تۇرما، ئاقچەتاغقا چىقىپ
كەت. ئەتىلىككە ئاسىم چاۋۇش ھەممە ژاندارمىسىنى باشلاپ

كېلىدۇ، تۇتۇلۇپ قالما. مەن ساڭا يېتىشىۋالمەن. بۇ كېچە
قانداق قىلىپ بولسۇن چېچەكلى جىلغىسىغا بېرىۋال. ئۇ يەردىن

ئاقچەتاغقا چىقىپ كەت! ... تۇرمىغىن، ئېتىڭنى بولۇشچە
چاپتۇر، خەير، خۇدايىمغا ئامانەت!

ئەلى ئارقىسىغا بۇرۇلۇپ قاراڭغۇلۇققا كىرىپ كەتتى.

— قىلغان بۇ ياخشىلىقنىڭ زادى ئۈنۈملىمەن، ئەلى
ئاغا! — دېدى مەمەت.

مەمەت ئەلى توكۇر قالدۇرۇپ كەتكەن ئاتقا مىندى.

— خەدىچە، كېلە، ئارقامغا مىنگىن!

خەدىچە ئۆز ئېتىدىن چۈشۈپ مەمەتكە مىنگەشتى.

ئۇلار قاراڭغۇدا تاغقا قاراپ ئات چاپتۇرۇشتى. بىرنەچچە
قېتىم يولدىن ئېزىپ، كېيىن يەنە تېپىۋېلىشتى. كۈن

چىقماستىن چېچەكلى يېزىسىغا كەلدى. توپتوغرا يېزىنىڭ
ئىچىگە كىرىپ ئۆتتۈر كەلگەن بىر ئۆيىنىڭ ئالدىدا توختىدى.

— تاشقىرىغا چىقىڭلار! — دەپ ۋارقىردى مەمەت.

ئون سەككىز ياشلاردىكى بىر يىگىت ئىشكىنى ئاچتى. يىگىت
مېھمانلارنى كۆرۈپ خۇشال بولدى. كۈلۈمسىرىگەن يېتى كېلىپ

ئاتلارنى ئالدى — دە، ئېغىلغا ئەكىردى. ئاتلار كۆپۈكلەشىپ
كەتكەنىدى.

خەدىچە بىلەن ئىراز ئىككى پۈكلەنىپ قالغانىدى.
تېتىرىگەندەك قىلاتتى. يۈزلىرى قاراڭغۇدا بىئارام، تەشۋىش

ئىچىدە تۇرغاندەك كۆرۈنەتتى.

ئۇلار ئىچكىرىگە كىرىشتى. بۇ ئۆيىنىڭ ئاياللىرى ئوچاققا ئوت
يېقىپ، ئوچاق بېشىغا ئورۇن راسلاپ قويۇشقانىدى. مېھمانلار

ھارغىنلىق بىلەن ئولتۇرۇشتى.

— ساھىبخانلار! — دېدى مەمەت، — مەن ئىككى كۈندىن بېرى ئاچمەن.
— مانا ھازىرلا، مەمەت ئاۋىقىمىز! — دېيىشتى ساھىبخانلار.

26

ئابدۇ مۇكچەيگەن، ئورۇقلاپ قوۋۇزى ئىچىگە كىرىپ كەتكەنىدى. ئەتىگەندىمۇ، كەچقۇرۇنلىرىمۇ مەمەت ئاۋاق توغرىسىدىكى گەپلەردىن قۇلىقى خالىي بولمايتتى، بۇنىڭغا غەزىپى تاشاتتى، بىراق نېمە ئىلاج؟ ئادەملەرنىڭ ئاغزى بوغۇپ قويدىغان تاغار ئەمەس — دە!

ئابدۇ غەزىپىدىن بازارغا سىغماي يۈرەتتى. ماراشلىق مۇستافا ئەپەندىنىڭ دۈكىنىدىن تەۋپىقىنىڭ قەھۋەخانىسىغا، تەۋپىقىنىڭ قەھۋەخانىسىدىن رەمىزى خورازنىڭ باققاللىق دۈكىنىغا، ئۇ يەردىن ئەرز يازغۇچى سىياسەتچى ئەخمەتنىڭ ئالدىغا بېرىپ — كېلىپ يۈرەتتى. بارغانلا يېرىدە باشقىلارنىڭ ئاغزىنى ئاچتۇرماستىن ساڭەتلەپ سۆز قىلاتتى.

— مانا كۆردۈڭلارمۇ، كۆردۈڭلارمۇ ئۇنىڭ قانداقلىقىنى؟ تېخى ئۇنى كىچىك بالا دەيسىلەر، مەن ئۇنى بىلمەيتتىممۇ؟ ئۇ كاپىرنىڭ ئوغلى، دۆيۈز، شۇنى ياخشى بىلىپ قويۇڭلاركى، يەنە ئابدۇ ئېيتىمىغان دېمەڭلار. ئۇ، تاغلاردا ھۆكۈمەت قۇرىدۇ، جەزمەن قۇرىدۇ. مېنىڭ يەرلىرىمنى، دادامدىن قالغان ھۆججىتى بار يەرلىرىمنى دېھقانلارغا توي قىلىپ تارقىتىپ بەرگەن ئادەم ھۆكۈمەت بولماي نېمە؟ ئۇ ھۆكۈمىتىنى ئېلان قىلىدۇ. ئەنقەرەگە مىڭ قېتىمدىن ئارتۇق تېلېگرامما ئەۋەتتىم، يا بىرەرى جاۋاب بەرمىدى، يا ھال سوراپ قويمىدى ... بۇ ھۆكۈمەتنىڭ ئىشى ئاجايىپ بىر ئىش، بىلسەڭلار قېرىنداشلار! بىر قاراقچىنىڭ قولىغا تاشلاپ قويغانمۇ بارمۇ؟ بىر پولىك ئەسكەر

ئەۋەتسۇن، ئۇلارنىڭ يىلتىزىنى قىرقىسۇن! ياشا دەيمىز ياشا! ھۆكۈمىتىمىزگىمۇ تىل تەگكۈزمەيمەن، تەگكۈزەلمەيمەن، ئەپەندىم. لېكىن، نېمە ئۈچۈن بىزنى بىرقانچە قاراقچىغا قۇل قىلىپ بېرىدۇ؟ ئۇۋال ئەمەسمۇ؟ گۇناھ ئەمەسمۇ؟ ئىككىنچى كۈنى ئەتىگەندە يارىدار ژاندارمىلارنى شەھەرگە ئەكېلىشتى ... بۇ ئىش ئېغىزدىن — ئېغىزغا كۆچۈپ يۈردى. ھەممە ئادەم مەمەتنى قوللايتتى.

ئابدۇ ئاغىمۇ بازارنىڭ ئوتتۇرىسىغا كېلىپ ئۇيان — بۇيان ماڭاتتى. پەشلىرىنى تۇتۇپ ھېچكىم بىلەن پاراڭلاشمايتتى، بىراق، ئۇچرىغانلا ئادەمگە:

— سىلەرگە دېمىدىممۇ؟ — دەيتتى.
مەيلى تونۇسۇن، تونۇمسۇن ھەممىلا ئادەمگە:
— مەن دېمىگەنمىدىم؟ — دەپ ئۆتۈپ كېتەتتى.

ئاخىر تەۋپىقىنىڭ قەھۋەخانىسىغا كىردى، بېشىنى ئۈستەل ئۈستىگە قويدى ۋە قىمىرلىماستىن ئولتۇرۇپ قالدى. ئۇ چۈشلۈك تاماق يېيىشىنىمۇ ئۇنتۇپ قالغانىدى. ئۇ شۇنداق مۈگدەپ ئولتۇرغاندا بىر خىزمەتكار كېلىپ:

— ئاغام سىزنى كېلىپ كەتسۇن دېگەندى، — دېدى.
ئابدۇ بېشىنى ئېغىر كۆتۈرۈپ خۇشياقماستىن سورىدى.
— نېمە؟

— ئاغام سىزنى كەلسۇن دېگەندى.
ئابدۇ ئورنىدىن تۇردى، بېشى يېرىلغۇدەك قاتتىق ئاغرىۋاتاتتى.

ئەلى ساپا باي ئابدۇ ئاغىنى ئىشىك ئالدىغا چىقىپ قارشى ئالدى ۋە ئۇنى قولتۇقلاپ تۇرۇپ:

— ئۆيگە كىر، ئاغام، قېنى ئۆيگە، بىزنى ئۇنتۇپلا كەتتىڭ! — دېدى.

ئابدۇ ئاغام بېشىنى كۆتۈردى، ئۇنىڭ كۆز چاناقلىرىغا قان تولغانىدى. ئۇ ئەلى ساپا باينىڭ كۆزىنىڭ ئىچىگە ئۇزاققىچە

قاراپ تۇرغاندىن كېيىن:

— دېمىدىممۇ؟ — دېدى.

ئەلى ساپا باي كۈلۈمسەرەپ قويدى:

— ئالدى بىلەن ئۆيگە كىر! كېيىن سۆزلىشىمىز.

— مەن دېمىگەنمىدىم؟

ئابدۇ ئاغا پەلەمپەيدىن ھاسراپ، ئوتتۇرىدا تۇرۇۋېلىپ ئاران

چىقتى ۋە ئۆيگە كىرىپلا ئۆزىنى كارىۋاتقا ئاتتى:

— ئوھ، مەن دېمىدىممۇ؟

قەھۋە كەلتۈرۈلدى، قولىدىن چىنە چۈشۈپ كېتىدىغاندەك،

ئاغزىدىن قەھۋە تۈكۈلىدىغاندەك قىلاتتى ...

ئەلى ساپا باي ئۇنىڭ يېنىغا كېلىپ ئولتۇردى ۋە ساقىلىنى

سىلاپ تۇرۇپ سۆز باشلىدى:

— يائىلا، ئابدۇ ئاغا! سەن بۇ شەھەرنى ئوق ئاستىدا

قالدۇرىدىغان بولدۇڭ. شۇنچە ئەر زىياز دۇرغىنىڭ نېمىسى؟

ھۆكۈمەت ئەمدى ئارمىيەنى ئەۋەتكۈدەك، شەھىرىمىز ئۈچۈن

ئەيىب ئەمەسمۇ؟ نومۇس — دە؟ ئىككى شۈمتەكنىڭ تاغقا چىقىشى

بىلەن شەھىرىمىزنىڭ يامان ئاتىقى چىقسۇنمۇ؟

ئابدۇ ئاغا چوڭقۇر نەپەس ئېلىپ ئىنجىقلىدى ۋە بېشىنى

چايقىدى:

— ھەي ئوغلۇم ئەلى ساپا باي، ئابدۇ ئۆزىنىڭ نېمە

قىلىشىنى بىلەتتىممۇ؟ نېمە قىلىپ قويۇشنى بىلەلەيتتىممۇ؟ ئۇ

مېنى ئۆلتۈرۈۋېتىدۇ، تىرىك قويمايدۇ ئۇ! نېمە قىلىشىمنى

بىلەلمىدىم، پۈت — قولۇم ئىختىيارىمدا ئەمەس. ماڭا ئۆلۈم

ئېغىر كېلىۋاتقىنى يوق، ئېغىر كېلىۋاتقىنى مۇشتۇمدەك بالغا

يوغان بىر ھۆكۈمەتنىڭ كۈچى يەتمەيۋاتقانلىقى! ماڭا ئەلەم

قىلغىنى بۇلا ئەمەس، ئەلى ساپا باي، دەردىمنى سورىمايلا قوي،

ئەھۋالىمنى سورىما! بۇلارغۇ ئانچە ئەلەم قىلىپمۇ كەتمىدى،

يامىنى ئۇ يېزىلارغا بېرىپ يەرلىرىمنى دېھقانلارغا بۆلۈپ

بېرىپتۇ. ئابدۇنى ئۆلتۈرۈۋەتتىم، كۆيدۈرۈۋەتتىم، دەپتۇ. مۇشۇ ئىش

چىشىمغا تېگىدۇ، جېنىمنى چىقىرىدۇ. ئۇ بىزنى قورقۇتۇۋاتىدۇ!

ئەلى ساپا باي، مەن ئۆلۈمۈمگە ئېچىنىۋاتقىنىم يوق. مەن بىر

ئايىغى گۆرگە ساڭگىلىغان ئادەممەن، بۈگۈن بولمىسا ئەتە

ئۆلمەن، دۇنياغا تۇۋرۇك بولمايمەن. ئەتىلا يەنە بىرى چىقىدۇ،

ئۇ سېنىڭ يەرلىرىڭنى بۆلۈپ بېرىدۇ، ئۆگۈنلۈككە بىرى ...

ئىندىلىققا بىرى، يەنە بىرى ... مەن شۇنىڭدىن ئەنسىرەيمەن!

ئەلى ساپا باي ئابدۇ ئاغىنىڭ مۇرىسىگە قېقىپ قويدى:

— ياق، ئابدۇ ئاغا، ئۇنداق قىلالمايدۇ، خاتىرجەم بول. ئۇلار

جاجىسىنى يەيدۇ، خاتىرجەم بول!

ئابدۇ ئاغىنىڭ كۆزلىرى پارقىراپ، ساقاللىرى كېرىلىدى ۋە

يۈزلىرىگە قان يۈگۈردى.

— بۈگۈن ماڭا كەلگەن بولسا، ئەتە ساڭا كېلىدۇ. مەن

مۇشۇنىڭدىن قورقىمەن. تاغلاردا قاراچى بولسا نېمە بوپتۇ،

خالغانچە يۈرۈۋەرسۇن، قاراچى دېگەن نېمە ئىدى شۇنچە؟ ...

ئەمما مېنى قورقۇتۇۋاتقىنى يەر مەسىلىسى ... دېھقانلارنىڭ

مېڭىسىگە بىرنەرسە كىرىۋالدىمۇ، بولدى، ئۇلارنى توسقىلى

بولمايدۇ، ئۆلتۈرۈلۈشۈمدىن ئەمەس، ئەنە شۇنىڭدىن قورقىمەن!

ئەلى ساپا باي، سىلەرغۇ بىلىسىلەر، مېنىڭچە بولسا بۇ بالا

ھازىرلا، بىر كۈنمۇ كېچىكتۈرۈلمەي ئۆلتۈرۈلۈشى كېرەك. بۇ

بالا ئېشەكنىڭ ئەقلىگە ناۋۇز شاپىقىنى كەلتۈرۈپ قويدى. كۈن

ئۆتسىلا ئۇنىڭغا پۇرسەت تېپىلىدۇ. يائىلا ئوغلۇم، بۇ تاۋۇز

مەسىلىسىنى ئېسىڭدىن چىقىرىپ قويما! ۋايۋايلىقلارمۇ

ئۇنىڭدىن مەدەت كۈتمەكتە!

ئەلى ساپا باي ئۇنىڭ سۆزلىرىگە پىسەنت قىلماستىن

كۈلەتتى.

— چۈشىنىۋاتمەن، ئاغام! دېگەنلىرىڭنى بىلىۋاتمەن.

بىراق، سەن قورقما، بۈگۈن بولمىسا ئەتە ئۇنىڭ كاللىسىنى

ئەكېلىپ ئىشكىنىڭ ئالدىغا ئاسىدۇ، زادى قورقما! ئاسىم

چاۋۇش بىر پولك ژاندارما بىلەن ئەللىك پىدائىينى قارا

ئىبراھىمغا قوشۇپ قوغلاشقا ئەۋەتتى. ژاندارما دېگەن ژاندارمىغۇ، ئىبراھىم قارا كونا قاراچى، قاراچىلىقنىڭ يولىنى، قائىدىسىنى ۋە تاغ يولىنى ياخشى بىلىدۇ. ئۇلارغا «مەمەت ئاۋاقنىڭ كاللىسىنى كېسىپ بىر خادىغا ئىلىڭلار، ئابدۇ ئاغىنىڭ ئۆيىنىڭ ئالدىغا تىكىڭلار» دېدىم. ئۇلار ئۇنى ئورۇنلايدۇ.

— ئۇ بىر كۈنمۇ ئارتۇق ياشىيالماسلىقى كېرەك، بىر كۈن تىرىك قالسا بولمايدۇ. ئىنشائاللا، شۇنداق بولار، دېگىنىڭ كەلسۇن! — دېدى ئابدۇ ئاغا.

— ئىنشائاللا نېمىسى؟ چوقۇم شۇنداق بولىدۇ، سەن ئىبراھىم قارىنى بىلمەسەن؟

— ھە، ئەنە شۇ!

ئابدۇ ئاغا بىر ئاز ئۆزىنى تۇتۇۋالدى، ئۇنىڭ ئۈچۈن ئۈمىد ئىشىكلىرى ئېچىلىۋاتاتتى.

— ئىبراھىم قارا ئۇنىڭ ئەدىپىنى بېرەلەيدۇ، ئۇنىڭغا ئىشىنىمەن. سەن ھېلىقى ۋايۋاينىڭ ئىشىنى ...

ئەلى ساپا باي سۆزىنى شۇ يەردە توختىتىپ قويدى.

— قەلەپچى ئۆلگەندىن بېرى ئىشلار يامانلىشىپ كەتتى. ئۇلار قورقمايدىغان بولۇۋالدى. مۇشۇنداقلا كېتۈرسە ...

— ئالدى بىلەن شۇ ھارمى بىر يوقىتىلسۇن! ...

— يوقىتىلىدۇ.

27

دېھقانلار ژاندارمىلاردىن زار - زار قاقشايتتى. مەمەتنىڭ ئارقىسىدىن قوغلاپ چىققان ژاندارمىلار ناھايىتى جىددىي بۇيرۇق ئالغانىدى: «مەمەت ئاۋاقنىڭ مەيلى ئۆلۈكىنى، مەيلى تىرىكىنى چوقۇم ئەكېلىسىلەر، بولمىسا! ...» بۇيرۇقنىڭ «بولمىسا» سىمۇ بار ئىدى. مۇنداق بۇيرۇقنى ئالغانلار قايسى تاغلىق يېزىغا بارسا،

ئۇ يەردە بىر قىيامەت كۆتۈرەتتى. تاياق يېمىگەن ھېچكىم قالمايتتى. بالىچاقىلاردىن تارتىپ پۈتۈن يېزىلىقلارنى داد - پەرياد دېگۈزۈۋېتەتتى. بىراق، ھېچكىم مەمەت ئاۋاقنىڭ تۇرغان يېرىنى بىلمەيتتى. ھېچكىم ئۇنى ئىزدەشكە چىقمايتتى. يول باشلىغۇچىلارمۇ خاتا يولغا باشلاپ قويايتتى. مەمەتنىڭ گۇناھسىز بىر قىزى تۈرمىدىن قۇتۇلدۇرۇپ چىقىشى تاغلىق يېزىلاردا، دەگىرمەن ئۆلۈكتا تىللاردا داستان بولۇپ كەتكەنىدى. ھەممە ئادەم ئىشلىرىنى تاشلاپ، ھەممە يەردە مەمەت ئاۋاقنىڭ گېپىنى قىلىشاتتى ... خەدىچەنىڭ ژاندارمىلارنىڭ قولىدىن تارتىۋېلىنىشى ھەققىدە كۈندە ئۇلارچە قوشاق توقۇلاتتى.

قۇمۇشلۇق ۋەقەسى بولۇپ ئىككى كۈندىن كېيىن ژاندارمىلار دەگىرمەن ئۆلۈككە كەلدى. ئۇلارنىڭ تەلەتى يۈزلىرىگە قونغان چۈش قىرىق پارچە بولۇپ كەتكۈدەك دەرىجىدە تۈرۈلگەنىدى. ئۇلار توپتوغرا دۈرمۈش ئەلىنىڭ ئۆيىگە باردى. بۇ قېرىنى ئىشىك ئالدىدا تۇتۇۋېلىپ پالاققا تارتتى. ئاغزىدىن بىر ئېغىز سۆز چىقمىدى. سوراق قىلدى، قورقۇتتى، ھېچ نەرسە چىقمىدى. كېيىن مىلتىقنىڭ پايىكى بىلەن ئۇرۇشقا باشلىدى. بوۋاينىڭ خوتۇنى ھۆرى-موماي تاياق يەۋاتقان بوۋاينىڭ بېشىدا قۇشتەك ئايلىنىپ ۋېچىرلايتتى. ئاغزىغا نېمە كەلسە شۇنى دەيتتى. بىر ژاندارمىنىڭ مىلتىق پايىكى ئۈنمۇ ئۇچۇقتۇرۇپ قويدى.

ژاندارمىلار ئىككى قېرىنى قان ئىچىدە ھويلىغا تاشلاپ باشقا ئۆيلەرگە كېتىشتى. كەچ كىرگۈچە بىرمۇنچە ئادەمنى تايماقتىن ئۆتكۈزدى. كېچىسى ئابدۇ ئاغىنىڭ ئۆيىدە قونۇپ قېلىشتى. ئەتىگەندە تۇرۇپ يەنە ئۇرۇشنى باشلىشى كېرەك ئىدى. بىراق، ئۇلار ئۇرۇۋېرىشتىن بىزار بولغان ۋە مادارىمۇ قالمىغانىدى. ھەر قانداق ئىشنىڭ بىر ئىلاجى تېپىلاتتى. ئەمدى ئۇلار دېھقانلارنى بىر - بىرىنى ئۇرۇشقا سالدى.

شۇنداق قىلىپ، مەمەت ئاۋاقنىڭ سەۋەبىدىن تاغلىق دېھقانلار ئىسكەنجىگە چۈشكەن، ژاندارمىلارنىڭ تايىقى سۆڭەك -

سۆڭىكىدىن ئۆتكەندى.

مەمەت ئاۋاق ئەلى تېغىغا بېرىۋالغانىدى. ئەلى تېغى قورقۇنچلۇق تىك قىيالىق بولۇپ، ئۇزۇن مۇڭگۈزلۈك بوز بۇغلارنىڭ ماكانى ئىدى. قىيا تاشلار پىچاقتەك ئۇچلۇق، ئۈستىدە ماڭغىلى بولمايتتى، تىلىۋېتەتتى. چاقماق تېشىدىن بىنا بولغان تاغ دېگەن گەپ بارغۇ؟ مانا بۇ شۇنداق تاغ ئىدى. تاغ ئېتىكىدە ئۆسكەن دەرەخلەر يۇقىرى ئۆرلىگەنسېرى شالاڭلىشىپ باراتتى. تاغ چوققىسى تاپتاقىر ئىدى. يىلىنىڭ تۆت پەسلىدە قار ئۆكسۈمەيتتى.

«ئاپپاق قارلىق ئەلى تېغىنىڭ چوققىسى، سوغۇق چۈشتى يېتىپ بولماس كېچىسى.»

مەمەت ئەلى تېغىنى بۇغا ئوۋلاپ يۈرگەن چاغلىرىدا ياخشى كۆرۈۋالغانىدى، تاشقىرىدىن تارتىپ ئۆڭكۈرلىرىگىچە بىلەتتى. تاغنىڭ چوققىسىدا بىر غار بار ئىدى. بىراق، ئۇ يەرگە بارىدىغان يول يوق ئىدى. بەش يۈز مېتىر ئېگىزلىكتىكى قىيانىڭ ئۈستىگە ئېسىلىپ، يامىشىپ، تىرىشىپ چىقىش كېرەك ئىدى.

چېچەكلى جىلغىسىدىن چىققاندىن كېيىن ئۇلار قورشاشقا قالغان، تۆت تەرىپىدىن ژاندارمىلار قىستاپ كەلگەندى. ئىبراھىم قارىنىڭ قوغلاپ كېلىۋاتقانلىقى ھەققىدىكى خەۋەرمۇ يېتىپ كەلدى، بۇ يەرنىڭ پادىچىسى، دېھقنى، ياغاچچىسى ھەممىسى مەمەتكە خەۋەر يەتكۈزۈپ تۇراتتى. مەمەت ھەر كۈندىكى ئىشنى شۇ كۈنىلا بىلىۋالالايتتى. ئىراز بىلەن خەدىچە قانتىق چارچىغان، ئاياغلىرى ئىشىشىپ كەتكەن، شۇڭا ئۇلار چېچەكلى تېغىدا قالغانىدى. ئىبراھىم قارا ۋە ژاندارمىلار چېچەكلى تاغلىرىنى تىنتىپ بولۇپ، يۇقىرىغا قاراپ كېلىۋاتاتتى. سەپىل گەلىنىڭ تاغىسىنىڭ پادىچىسى مەمەتكە: «پۈتۈنلەي قورشىۋېلىنىدىڭلار، قېچىڭلار، بولمىسا ئۆلتۈرۈلسىلەر!» دەپ خەۋەر ئەكەلدى. قېچىشقا ئۈلگۈرەلمىدى. بىر كۈنى تاڭ يورۇش

بىلەنلا توقۇنۇش باشلاندى. ژاندارمىلار تۆت تەرەپتىن ھۇجۇم قىلاتتى. مەمەت ئوقلىرىنى ئاياپ ئىشلىتەتتى. پەقەت ئالدىغا چىققانلارنىلا قارىغا ئېلىپ ئاتاتتى. ئاسىم چاۋۇش ھە دېسە: «تەسلىم بول!» دەپ ۋارقىرايتتى. مەمەت: «ماقۇل!» دەيتتى - دە، ئارقىسىدىنلا ئوق چىقىراتتى.

تاغنىڭ يامزىلىغا قۇمدەك ژاندارما يېپىشقانىدى. ئۇلار قىمىر قىلالمايتتى. مەمەتنىڭ مىلتىقى قىزىپ كېتىپ ئىچىدە ئوق تۇرۇپ قالدى. مىلتىقنى سوۋۇتۇش ئۈچۈن توپىغا سۈركىدى، تاپانچىسىنى ئىشقا سالدى. خەدىچە قورققىنىدىن دىر - دىر تىترەيتتى، بۇنىڭغا مەمەت كۈلەتتى. مەمەت قارا تەرگە چۆمۈلگەندى، قولتۇقىدىن، دۈمبىسىدىن تەر ئاقاتتى. تەر قۇرۇغان يەرلەردە ئاپپاق شور ئۆرلەپ قالغانىدى.

ئىراز مەمەتكە ياردەم قىلاتتى. بىردەمنىڭ ئىچىدە مىلتىقنى سوۋۇتۇپ، ئىچىدىكى ئوقنى چىقاردى. مەمەت مىلتىقنىڭ قايتا قولىغا تەگكەنلىكىدىن خۇشال بولدى. كەچ كىرەي دېگەندە ژاندارمىلار نېمە ئۈچۈندۇر ئېتىشىنى توختاتتى. بۇ، ئىبراھىم قارىنىڭ ھىيلىسى ئىدى. ئۇلار ئۆزلىرىنى چېكىنگەندەك، سوقۇشۇشتىن ۋاز كەچكەندەك قىلىپ كۆرسىتىپ، قورشاشقا ئىچىدىكىلەر بېكىنگەن جايىنى تاشلاپ قېچىشقا باشلىغاندا، ئارقىسىدىن قوغلاپ بېرىپ يوق قىلىشماقچى بولغانىدى. مەمەت بۇنى بايقاپ قالدى.

ژاندارمىلار چېكىنىشكە باشلىدى. ئۇلارنىڭ سىيرىلىپ تۆۋەنگە چۈشۈشلىرى كۆرۈنۈپ تۇراتتى. ئەمدى ئۇلارنى چىقىمغا ئۇچرىتىش لازىم ئىدى، چېكىنىۋاتقاندا ھۇجۇم قىلىش قارشى تەرەپنى چىقىمغا ئۇچرىتىشنىڭ يېگانە چارىسى. مەمەت تۇرغان يېرىدىن ئېتىلىپ چىقىپ ئۇلارنىڭ ئۈستىگە يۈگۈردى. خەدىچە ئۇنىڭ ئارقىسىدىن پەرياد ئۇرۇپ قالدى. مەمەت پىسەنت قىلمىدى. مەمەتنىڭ ئارقىسىدىن قوغلاپ كېلىۋاتقانلىقىنى، توختىماي ئوق ئېتىۋاتقانلىقىنى كۆرگەن ژاندارمىلار تېڭىرقاپ

قېلىشتى ۋە تۆۋەنگە قاراپ قېچىشقا باشلىدى. كۈن ئولتۇرغۇچە مەمەت ئۇلارنىڭ ئارقىسىدىن قوغلاپ ماڭدى. مەمەت قايتقاندا تۈن تەڭ بولغانىدى. مەمەت كېلىشى بىلەنلا خەدىچە يىغلاپ ئۇنىڭ بويىغا ئېسىلدى، ئۇ يىغىسىنى توختىتالمايتتى.

ئىراز ئۇنى تۇتۇپ تارتتى:

— نېمە دېمەكچىسەن، كور بولۇپ كەتكۈر؟ قىيامەت قايم بولدىمۇ! نېمە بولدى؟ قاراقچىلىق مۇشۇنداق بولىدۇ. قاراقچىنىڭ خوتۇنى ھەرقانداق ئىشقا كۆنۈشى كېرەك. ئۇنىڭنى چىقارما! ھەي كۆزى كور بولۇپ كەتكۈر، بۇ بالا سېنى قۇتقۇزۇۋېلىپ بېشىغا بالا تېرىغان ئوخشىمامدۇ؟

مەمەت ھاسىراپ تۇرۇپ:

— سىلەرگە بىر نەرسە دەي، — دېدى.

— دېگىن! — دېدى ئىراز.

— بۇ يەردە تۇرساق ئىشىمىز چاتاق. قېچىشىمىز، ئىزىمىزنى يوقىتىشىمىز لازىم. چىشىڭلارنى چىشلەڭلار. ئەلى تېغىغا چىقايلى. ئەتراپىمىز ژاندارمىلار بىلەن تولغان، باشقا ئىلاج يوق. بىر ھەپتىلىك ئوزۇقىمىز بار، ئىككى كۈندە ئەلى تېغىغا يېتىپ بارىمىز. ئۆيىمىزمۇ بولىدۇ. مەن ياخشى بىر يەرنى بىلىمەن. ئۇ يەرنى ھېچكىم تاپالمايدۇ. بۇغا ئوۋلاپ يۈرگىنىمدە بىر يارىدار بۇغا شۇ يەرگە كىرىۋالغانىدى. شۇنىڭدىن بىلىۋالغانىدىم، ئۇ يەردە ئۆمرىمىزنىڭ ئاخىرىغىچە ياشايمىز.

— ئۆمرىمىزنىڭ ئاخىرىغىچە ئەمەس، كەچۈرۈم ئېلان قىلىنغۇچە ياشايمىز. كېلەر يىلى ئومۇمىي كەچۈرۈم قارارى چىققۇدەك، ھۆكۈمىتىمىزنىڭ قۇرۇلغان كۈنى ئېلان قىلغۇدەك، شۇ چاغقىچە ياشايمىز، — دېدى خەدىچە.

— كەچۈرۈمۇ؟ — دېدى مەمەت، — يۈرەڭدىكى يەر... شۇ ئىشنى قىلماستىن بولمايدۇ... ئۇلار شۇك بولۇپ قېلىشتى. كېچە جىمجىت ئىدى.

— كەچۈرۈم ئېلان قىلىنغۇچە ئۆز ئىشىمىزنى قىلايلى، —

دېدى مەمەت.

— قىلىمىز، قىلماي بولامدۇ؟ چاشقاننىڭ تۆشۈكىگە كىرىپ بولسىمۇ، — دېدى خەدىچە.

— چوقۇم قىلىمىز! تۇرۇڭلار، يولغا چىقايلى!

ئۇلار يولغا چىقىشتى، سوغۇقتىن توڭلايتتى. سۇپسۇزۇك ئايدىڭ كېچە. كۆك يۈزىدە يۇلتۇزلار مۇزدەك توڭلاپ جۇلالىنىۋاتقاندەك ئىدى. ئورمان شاخلىرى ھۆل ئىدى. تېگىپلا كەتسە ئۈستىبېشىنى ھۆل قىلاتتى. خەدىچە بىر قېتىم «ئۇھ» تارتىپلا، كېيىن جىمىپ قالدى. قاراقچىنىڭ خوتۇنى چىشىنى چىڭ چىشلەش كېرەك ئىدى. ئۇلار ئاۋاز چىقارماستىن ئاۋايلاپ قەدەم باساتتى. شاخلار يۈزلىرىنى يىرتاتتى. مەمەت ئالدىدا، ئۇنىڭ كەينىدە ئىراز، ئارقىدا خەدىچە ماڭاتتى... چېچەكلى تېغىدىن چۈشۈشتى، كۈن چىقىۋاتاتتى. مەمەتنىڭ يۈزى غۇۋا كۆرۈنەتتى. كۆزلىرى خەدىچەنىڭ كۆزلىرى بىلەن ئۇچرىشىپ قالدى. ئىراز ئۇلارنى شۇ يەردە تاشلاپ قويدى. ئىتتىك تۆۋەنگە چۈشۈپ كەتتى. ئىراز قىيالارنىڭ ئارقىسىغا ئۆتۈپ يوقاپ كەتتى.

28

ئەلى تېغىنىڭ چوققىسىغا چىقىش قىيىنغا چۈشتى. ئۇچلۇق مۇدۇر - چوقۇر قىيا تاشلار ئۇلارنىڭ پۈت - قوللىرىنى تىلىۋەتكەندى. باشلىرى ئايلىناتتى. تۆۋەن تەرەپ - دىكەنلى تۈزلەڭلىكى بۇلۇتلار ئارىسىدا ئالقانچىلىك كۆرۈنەتتى. دىكەنلى تۈزلەڭلىكىدىكى بەش يېزا كىچىككىنە بەش چېكىتتەك تۇراتتى. ئۇلار غارغا بارىدىغان ھاك تاشنىڭ تۈۋىگە كېلىپ تۇرۇشتى. مەمەت ئۆزىلا بولسا ئۇ يەرگە ئون قېتىم بېرىپ كەلگەن بولاتتى. — سىلەر مۇشۇ يەردە دەم ئېلىپ تۇرۇڭلار، مەن قوللىرىمىزدىكى نەرسىلەرنى ئاپىرىپ غارغا ئورۇنلاشتۇرۇپ

قويۇپ كېلەي، ئاندىن كېيىن سىلەرنى ئاچقاي.
مەمەت كېتىپ قالدى. ئاياللار ئۇنىڭ تامدەك تىك قىيانىڭ
يۈزىدە مېڭىشىغا ھەيران قېلىشتى.

يېرىم سائەتلەردىن كېيىن ئۇ قايتىپ كەلدى. ئۇنىڭ
كۆزلىرى كۈلۈپ تۇراتتى.

— ئۆيدىنمۇ ياخشى، مۇستەھكەم، يېنىدا بۈركۈت ئۇۋىسى
بار، ئەمدى بىز بۈركۈتلەر بىلەن قوشنا بولىمىز.

مەمەت خەدىچەنىڭ قولىنى تۇتۇپ، ئورنىدىن تۇرغۇزدى.
— ئالدى بىلەن سەن چىق، ئىراز ئاچام بۇ يەردە مېنى ساقلاپ
تۇرسۇن، سېنى بۈركۈتكە يەم قىلىپ بېرىمەن، — دېدى مەمەت.

— مۇشۇ تامغا چىقامدەن؟ — قورقۇپراق سورىدى خەدىچە.
— سەن بۇ تامنى تۇتمايسەن، مېنى تۇتسەن، مېڭىۋەر!
ئۇلار ياماشتى. خەدىچەنىڭ كۆزلىرى قاراڭغۇلىشىپ بىر —
ئىككى قېتىم چىرقىرىۋالدى. مەمەت كايىپ قويدى، ئاخىر
ئۈستىگە يېتىپ چىقىشتى.

ئىرازمۇ مەمەتنى كۈتمەستىنلا ئورنىدىن تۇرۇپ قىياغا
ياماشتى، بىراق قورقتى، قوللىرى ھېلىلا سىيرىلىپ چۈشۈپ
كېتىدىغاندەك تېلىپ كەتتى. لېكىن، مەمەت ئارقىسىغا قايتقان
چاغدا ئۇنى قىيانىڭ ئۈستىدە كۆردى.

— ئىراز ئاچا! سەن ئەزەلدىن تارتىپ قاراقچى
ئوخشاماسەن؟

— ھەئە، ئەزەلدىن.

غارنىڭ ئاغزى ئۈنچىلىك چوڭ ئەمەس، ئۈچ ئادەمنىڭ
گەۋدىسى پاتقۇدەك چوڭلۇقتا ئىدى، غارنىڭ ئىچى چوڭقۇر ۋە
ئۇزۇن ئىدى. ئاستى ئۈندەك يۇمشاق، كۆمۈردەك قاپقارا توپا
ئىدى. غارنىڭ ئىچى قۇش مایاقلرى بىلەن تولغان، تاملرى
يول — يول ئاق سىزىقلار بىلەن قاپلانغانىدى.

— بۇ يەرگە ئىنسان بالىسىنىڭ ئايىغى تەگمىگەن، — دېدى
مەمەت.

— بۇ تازىمۇ ياخشى بولغىنى، — دېدى ئىراز.

— بىزنىڭ يېزىمىز! — دېدى خەدىچە.

— بىزنىڭ ئۆيىمىز! — دېدى ئىراز.

خۇشاللىقتىن خەدىچەنىڭ كۆزلىرىگە ياش كەلدى. ئۇ:

— قېنى، ئۆيىمىزنى تازىلايلى، — دېدى.

— مەن يېزىغا بېرىپ كېلىمەن، بۇ تاپانچىنى ئېلىڭلار،
ئۆيىمىزگە نېمە كېرەك؟

— بىر ئەينەك، — دېدى خەدىچە.

ئىراز كۈلۈپ كېتىپ:

— ھەي ئاسلان، ياشلىق — دە، بۇ! — دېدى.

— ئىككى كۆرپە، ئىككى يوتقان، ياغاچ چۆچەك، بىر قازان،
بىر چېلەك ئۇن، ئاندىن قالسا جان ساقلىقى، قالغىنىنى ئۈزۈك
بىل.

— ئامان بولۇڭلار! — دېدى مەمەت.

مەمەت يېرىم كېچىدە دۈرمۈش ئەلىنىڭ ئۆيىگە كەلدى.

ئىشكىنى موماي ئاچتى، مەمەت ئىكەنلىكىنى بىلىپلا:

— جىم! ئۇنۇڭنى چىقارما! — دېدى.

— نېمە ئىش؟ ھۆرى ئانا، نېمە بولدى؟

— جىم...

مەمەت بىرھازاغچە ئېغىز ئاچمىدى.

موماي چىراغنى ياقىتى، دېرىزىلەرنى ھىم قىلىپ ئەتتى،
تاشقىرىغا چىقتى، تامنىڭ ئارقىسىنى ئايلىنىپ كەلدى، ھېچكىم
كۆرۈنمىدى.

— بالام، قانداق قىلىپ كېلىپ قالدىڭ؟ يېزىغا ژاندارمىلار

توشۇپ كەتتى، دۈرمۈش ئەلى تاغنى ئۇرۇپ ھالىنى قويمىدى.

بىچارىنى ساقلىدىن تۇتۇپ سۆرەپ ماڭدى. دېھقانلارنىڭ

ھەممىسىنى كالتەكلىدى، بۇ ئىشلارنىڭ ھەممىسىنى ھېلىقى

ئۆچكە ساقال قىلدۇردى. ئەجەب ئۆلمەسكە قالدى ئۇ! دۈرمۈش

ئەلى تاغنىڭ سېنىڭ تۇرغان يېرىڭنى سورىدى. ئۇ بىلمەيمەن

دېگەندى، بىچارىنى قاتتىق ئازابلىدى، ھازىرغىچە ئورۇن تۇتۇپ ياتىدۇ. شۇ كۈندىن تارتىپ ئورنىدىن تۇرالمىدى. مېنىمۇ ئوردى. ھەممە يېرىمگە كۆك چۈشۈپ كەتتى. شۇ كاپىرنى ئۆلتۈرۈۋەتكىنە بىر!

— ئەلى توكۇردىن خەۋەر بارمۇ؟

مومايىنىڭ ئاچچىقى كەلدى، ئاۋازى كۆتۈرۈلدى:

— سەن ئادەم بولامسەن؟ ئاھ، سېنى نېمە دېسەم بولار؟ سېنى گال پىچاق بىلەن بوغۇزلىسا بولىدۇ. ساڭا، ئۇنى قولغا چۈشۈرۈش بىلەن ئۆلتۈرۈۋەت دېمىدىممۇ؟ ئۇنى ئۆلتۈرۈۋەت. ھازىر ئاغىنىڭ ئادىمى بولۇۋالدى. سىلەرنىڭ ئۆيۈڭلەرنى ئابدى ئاغا ئۇنىڭغا بېرىپتۇ. سەن گېپىمنى ئاڭلاپ ئۇنى ئۆلتۈرۈۋەتكەن بولساڭ، قانداق ياخشى بولاتتى! ئاھ، سېنى قانداقمۇ قىلارمەن؟ ھازىر ژاندارمىلارنىڭ ئالدىغا چۈشۈپ ئۇلارنى ئايلاندۇرۇپ يۈرىدۇ. سېنىڭ ئىزىڭنى ئىزدەۋاتىدۇ. ئابدى ئاغىنىڭ ئالدىغىنىنى ئۇ يىغىپ يۈرىدۇ. دېھقانلارنى ژاندارمىلارغا ئۆلگۈدەك ئۇرغۇزۇۋاتىدۇ. گۇناھ قىلدىڭ، مەمەت، گۇناھ!

— ھازىر نەدە ياتىدۇ ئۇ توكۇر؟ — دېدى مەمەت.

موماي ۋارقىراپ كەتتى:

— نەدە ياتاتتى؟! سىلەرنىڭ ئۆيدە، تۈنۈگۈن ئۆيىنى كۆچۈرۈپ كېلىپ ئورۇنلاشتى. مېنىڭ چىرايلىق دۆنەمنىڭ ئۆيىگە ئىپلاس توكۇرنىڭ پاسكىنا خوتۇنى كېلىپ ئولتۇردى. مەنمۇ قاراپ تۇردۇم، ئىچىمدىن قان كەتتى. ئۆلەي دېدىم، قۇرۇپ قاقشال بولۇپ قالدىم.

مەمەت:

— مەن شۇ يەرگە بارمەن! — دېدى — دە، ئورنىدىن تۇردى.

— ئۇ يەردە ژاندارمىلار كۆپ، ئېھتىيات قىلغىن، بېرىپ ئۇ

كاپىرنى ئۆلتۈر! ئۆزۈڭ قېچىپ كەل!

مەمەت سىرتقا چىقتى، ئۆز ئۆيىگە باردى. بۇرنىغا قويۇق سۈت پۇرىقى بىلەن موزاي پۇرىقى ئۇرۇلدى. باھار مايىسىلىرى پۇراق

چاچاتتى. ئالدىقىنى بىلەن يۇمشاق بىر نەرسىلەرنى سىلاپ قويدى.

— ئەلى ئاغا! ھەي ئەلى ئاغا!

ئاۋازنى ئاڭلاش بىلەن ئەلى ئورنىدىن دەس تۇردى. «بۇ مەمەت ساراڭ بولۇپ قالغان ئوخشايدۇ» دەپ ئويلىدى. «چوقۇم ساراڭ بوپتۇ» دېدى — دە، ئالدىراش تالاغا چىقتى. قولى بىلەن مەمەتنىڭ ئاغزىنى ئېتىپ تۇرۇپ، ئۆزى ۋارقىراپ سۆزلىدى:

— ھېلىمۇ ياخشى، كەلدىڭ، سالامەت بول، قېرىندىشىم، كېلىپ ياخشى قىلدىڭ، مەمەت ئاۋاقنى دەمسەن؟ ئاقچەتاغقا كەتتىمۇ؟ ياخشى كەپسەن، سەن كەلمىگەن بولساڭ، بىز تېخى ئاققەلئەگىچە بارماق بولغاندۇق، ياشاپ كەتسۇن!

مەمەتنىڭ قۇلىقىغا ئېگىلىپ پىچىرلىدى:

— سەن دۇرمۇش ئەلى تاغىنىڭ ئۆيىگە بېرىپ تۇر، مەن ھازىر بارمەن.

ئىچىگە كىرىپ ژاندارمىلارغا شۇنداق دېدى:

— بۇرادەرلەر، ئۇ ھارامزادە ئاقچەتاغقا قېچىپتۇ، ئۇ يەردە ئۇنى كەكلىكىنى ئوۋلىغاندەك ئوۋلىيالايسىلەر. ھازىر بىر ئادەم كەلدى، ئەمدى ئىش ئوڭايلاشتى، ئىزىدىن توغرا تېپىۋالدۇق. ئۇ مەلئۇننى ئاقچەتاغدا ھەر تەرەپتىن چىڭ ئوربۇالساقلا ئىش تامام، ۋەسسالىم. مەن ھازىر بېرىپ ئابدى ئاغىنىڭ خوتۇنىغا خۇش خەۋەر يەتكۈزەي...

ئەلى ئۆيىدىن چىقتى، كېچە قاراڭغۇ ئىدى. مەمەتنىڭ يۈرەكلىكلىكىگە ھەيران قالدى.

توكۇر ئۆيىگە كىرىش بىلەن ھۆرى موماي قورقۇپ كەتتى. مەمەتكە ئاللىيىپ قارىدى، «سەنمۇ بولمايدىغان نەرسە ئىكەنسەن» دېگەندەك قىلاتتى.

— ھۆرى ئانا، بىزنىڭ دېيىشىدىغان گېپىمىز بار، — دېدى مەمەت.

— گەپلىشىڭلار، مەنمۇ بۇ توكۇر چوشقىنىڭ ئىپلاس يۈزىگە

قاراشقا ئاشىق ئەمەسمەن، سۆزلىشىڭلار !

توكۇر كۈلۈپ قويۇپ:

— نېمە ئۈچۈندۇر بۇ ھۆرى خاتۇن مېنى دۈشمەندەك كۆرىدۇ، مەن بۇنىڭغا نېمە قىلغاندىمەن؟

ھۆرى موماي بېشىنى لىڭشىتىپ، چىشلىرىنى غۇچۇراتتى:

— سېنىڭ نېمە قىلغانلىقىڭنى ئۆزۈم بىلىمەن. مەن سېنىڭ نېمە قىلغانلىرىڭنى ئويدان بىلىمەن ... ھەي توكۇر چوشقا ! ھازىر ئەمدى ژاندارمىلار بىلەن بىرلىشىۋالدىڭ، شۇنداقمۇ ! بۇ يەردە شۇ مەمەت بالام بولمىغان بولسا ... مەن سېنى ئۆيۈمگە كىرگۈزەتتىممۇ؟ سېنىڭ ئۇ قاپاق كالاڭنى پارچە - پارچە قىلىۋېتەتتىم، تاش بىلەن ياراتتىم ...

ھۆرى موماي چىقىپ كەتكەندىن كېيىن ئەلى توكۇر:

— يا ئاللا مەمەت، بۇ قىيامەت كېچىدە قانداق كەلدىڭ؟ قانداقچە؟ — دېدى.

— ئىشقىلىپ، كەلدۇق - دە !

— سېنى قاراقچى ئىبراھىم قارا قوغلاپ يۈرىدۇ. ئۇنىمۇ ئابدى ئاغا ئەۋەتپتۇ، ئابدى، ئەلى ساپا بايلار ... ئۇلار مەمەتكە ئىبراھىم قارا تەڭ كېلىدۇ، دەپتۇ. ئۇلار ئىبراھىم قارىغا بەكمۇ ئىشىنىدۇ. ئۇنىڭغا ناھايىتى كۆپ پۇل بېرىپتۇ. لېكىن، ئىبراھىم قارا بۇرۇنقى ئىبراھىم قارا ئەمەس، ئۇ ھازىر گاللىشىپ، چۈشكۈنلىشىپ كېتىپتۇ. ئۇ ئۆزىچە بىر پىلان تۈزۈپتۇ. قول ئاستىدىكى ئادەملەر بىلەن بىللە مەمەت ئاۋاق ئۆتىدىغان يولدا تۇرۇپ، مەمەت ئۆتكەندىلا «پاڭ!» قىلىپ ئاتقۇدەك. دىققەت قىل ھە، ئۇ يولدىن ئۆتۈپ سالما ! ئىبراھىم قارا سېنى ئېتىۋېتىدۇ. قېرىندىشىم، ساڭا دەپ قوياي، مەن ھازىر ئابدى ئاغىنىڭ ئەڭ ياخشى كۆرىدىغان ئادىمىمەن. مەن ئەلى توكۇر بولساممۇ، بولمىساممۇ ھەممە نەرسىنى مەندىن سورايدۇ. ئۇ مەلئۇن ئۆلمەي قالدى - دە، شۇ ئايالنى ئۆيگە كىرگۈزمىگەن بولساڭلار ياخشى بوپتىكەن.

— نەدىن بىلەيلى، ئالدىراقسانلىق ...

— سېنىڭ كالاڭنى كېسىپ، ئابدى ئاغىنىڭ شەھەردىكى ئۆيىنىڭ ئالدىغا ئېسىپ قويارمىش. ئەلى ساپا باي شۇنداق قىلىشقا ۋەدە بېرىپتۇ. ئۇنىڭ ئۆيى ژاندارما قوماندانلىق ئىشتابىغا ئاراتام.

— كېرەك يوق، ھازىر ماڭا ئىككى كۆرپە، ئىككى يوتقان، بىر ئەينەك، بىر چۆچەك، بىر چېپەك ئون لازىم، بۇلارنى ئاتقا ئارتقىن، — يەنە تۈز، سوققان مۇچ، ياغ ...

— چاتاق يوق، بۇ ئىش ئاسان، ئاغامنىڭ جېنى ئامان بولسا ئۆي قولۇمدا، نېمىنى خالىساڭ شۇنى بېرەلەيمەن !

29

ئاسىم چاۋۇشنىڭ قول ئاستىدىكى بىر ئىسكادرون ژاندارما، ئىبراھىم قارا ۋە باشقىلار بىلەن بىر كۈز، بىر قىش تاغلاردا يۈردى. تاغلىق يېزا خەلقىنى زار - زار قاقشاتتى. ھەربىر دېھقان بىر يەردە ئىكەن دەپ خەۋەر قىلاتتى. ئاقچەتاغ، گۆكسۇن تاغلىرى، بارىتتاغ، مىڭبۇغا، ئالاتاغ، قايرانلىتاغ، كۆنۈرلۈتاغ، مەريەمچىل بېلى دېگەندەك ھەممە يەرنى ئىزدەشتى. ئۈستىباشلىرىنىڭ جۇلۇقى چىقتى. ئۇلار ئاختۇرمىغان چاشقان تۆشۈكىمۇ قالمىدى، بىراق مەمەت ئاۋاق يوق، بۇ بالا غايىب بولۇپ كەتكەن. ئۇلار قىشنىڭ يېرىمىنى دەگىرمەن ئولۇكتا ئۆتكۈزۈشتى. ئەلى تېغىدا ئىزدەشمىگەن تۆشۈك قالمىدى. ئەلى تېغىغا بۇغا ئوۋلاشقا چىقىشتى، ھېلىقى غارنىڭ تۈۋىگىچە بېرىشتى، چىقالمىدى.

ئەلى توكۇر ژاندارمىلارنىڭ ئالدىغا چۈشۈپ ماڭاتتى ۋە «ئۇنى چوقۇم تاپمىز» دەپ لاپ ئۇراتتى. ئۇلارنى يەنە مىڭبۇغا سۆرەپ باراتتى. خۇددى ئىز قوغلاۋاتقانداك قىلاتتى. «قېنى سېنىڭ داڭلىق ئىزچى بولغىنىڭ؟» دەپ سورىغانلارغا: «قېرىلىق يەتتى،

پەرق قىلالمايدىغان بولۇپ قالدىم» دەپ ئۇھ تارتىپ جاۋاب بېرەتتى، «قېرىدۇق، ئەمدى ئۇ چاغلار ئۆتۈپ كەتتى!؟» ئەلى توڭۇر قېرىماستىن بەلكى ياشىرىپ كېتىۋاتاتتى. شامالەدەك ئۇچاتتى، كۆڭلىدە بىر خىل ئۈمىد يالقۇنى ياناتتى. ژاندارمىلار پۈتۈن بىر كۈز، بىر قىش تاغلاردا پەرىشان بولۇپ مەمەت ئاۋاقنىڭ ئارقىسىدىن ئىزدەپ - ئىزدەپ ئايلىنىپ يۈرگەندىن كېيىن، ھېرىپ - ئېچىپ شەھەرگە قايتىپ كېلىشتى. شۇ جەرياندا تاغلاردا يۈرگەن ئىككى چوڭ قاراقچىلار ئەترىتىنى يوقاتتى، بىراق مەمەت ئاۋاقنى تاپالمىدى، شەھەر ئىچى ماتەمگە چۆمگەندى.

ئىبراھىم قارا ئون ياش قېرىپ كەتكەندى. «مەن مۇنداق قاراقچىنى كۆرمىگەن» دەيتتى ئۇ: «بۇ ئادەمدە بىر سىر بار، بىر ھېكمەت بار، غايىب بولۇپلا كەتتى. مۇنداق ئادەمنى ئۇچراتمىغاندىم، ئەمما ئۇنى چوقۇم تاپمەن، ئۇنىڭ بىلەن ئۇچرىشىمەن، تاپماي قويمايمەن. ئۇنىڭ بىلەن قىلىشىدىغان ھېساب - كىتابىم بار. ئۇنى قىلىمەن. چېچەكلى جىلغىسىدا تۇتۇشۇپ قالغان چېغىمىزدا مېڭىسىگە قارىتىپ بەلكى ئىككى يۈز پاي ئوق ئاتقاندىمەن، ھېچ نەرسە بولمىدى. ئۇنىڭغا ئوق ئۆتمەيدۇ. بولمىسا ئۇنى بىر ئوق بىلەن تەييار قىلىۋېتەتتىم. ئىشقىلىپ، ئاجايىپ!»

بىردەمنىڭ ئىچىدىلا: «مەمەت ئاۋاققا ئوق ئۆتمەيدىكەن» دېگەن سۆز تارقىلىپ كەتتى. ئېغىزدىن - ئېغىزغا كۆچۈپ يۈردى. ئابدۇ ئاغىنىڭ قۇلقىغا كېلىپ يەتتى. ئابدۇ ئاغا تۈگىشىپ كېتىۋاتاتتى، ئۇ بىر تېرە، بىر سۆڭەك بولۇپ قالغانىدى. مەمەت ئاۋاقنىڭ ئۆلۈم خەۋىرىنى كۈتۈپ تاقىتى تاق بولاتتى. پات - پات ئەلى ساپا باينىڭ يېنىغا بېرىپ: «قېنى، ئەلى ئوغۇلۇم، كۈتە - كۈتە كۆزلىرىم تۆت بولدى، تۆت ئەمەس، سەككىزمۇ بولدى، نېمە بولدى. شۇنداق قىلىپ ...» - دەيتتى. ئەلى ساپا باي بولسا: «سەۋر قىل، تاغا، سەۋر قىلساڭ غورىدىن ھالۋا پۈتسۇ،

سەۋر قىلىپ تۇر. مەن ساڭا ۋەدە بەردىمغۇ، ئۇنىڭ كاللىسىنى ئەكەپلىپ ئويۇڭنىڭ ئالدىغا ئاستۇرىمەن، سەۋر قىل!» دەيتتى. ئابدۇ ئاغا «ئوق ئۆتمەيدىكەن» دېگەن گەپنى ئاڭلىغاندىن كېيىن ساراڭ بولاي دېدى. ئۆيىدىن چىقىپ توپتوغرا سىياسەتچىنىڭ دۇكىنىغا باردى. ئەھۋالنى سۆزلەپ بەردى. ھازىرلا ئەنقەرەگە بىر تېلېگرامما يېزىشنى بۇيرۇدى. سىياسەتچىنىڭ تەلۋىلەرچە چىرايى تېخىمۇ بەتتەر بولدى، تىلى كالۋالىشىپ سۆز قىلالماي قالدى.

— ياز! — دېدى ئابدۇ ئاغا! — ھۆكۈمەتكە شۇنداق دەپ يازغىنىكى: تاغلاردا قان ئىچكۈچى بىر قانخور پەيدا بولۇپ قالدى ... بالىلارنى ئۆلتۈرىدۇ، نارەسىدە قىزلارنى تاغقا ئەپچاچىدۇ، نومۇسىغا تېگىدۇ. تاغلاردا ھۆكۈمەت قۇرۇپتۇ، ئۇلارنىڭ نوپۇزى بارغانسېرى كۆتۈرۈلمەكتە. يەرلەرنى بۆلۈپ بېرىۋاتىدۇ، يەرنى بۆلۈشنى دېھقانلارنىڭ سەمىگە سېلىپ قويدى. مانا مۇشۇلارنى ياخشىلاپ ياز، مېڭىلىرىگە ئورنات! مۇشۇ قۇرلارنىڭ ئاستىغا سىزىپ قوي، ئەپچاچقان قىزلارنىڭ نومۇسىغا تېگىپ بولۇپ پارچىلاپ تاشلايدۇ ۋە ھەربىر پارچىسىنى دەرەخلەرگە ئېسىپ قويدۇ. ماراش - ئادانا يوللىرىنى ئۇنىڭ ئادەملىرى توسۇپ ھېچكىمنى ئۆتكۈزمەيدۇ. مۇشۇلارنى ياز! سىياسەتچى ئەپەندى، قېرىندىشىم، بۇلارنى ياز! قانچىلىك قابىلىيەتنىڭ بولسا، ھەممىنى تۆك قەغەزگە! ئەنقەرەدە بۇنى ئوقۇغانلار بارمىقىنى چىشلەپ قالسۇن! ئارمىيەنى ئەۋەتسۇن، مەن ھازىر ماركا ئەكەلەي، — دەپ ئابدۇ سىرتقا چىقتى.

شەھەر ئىچى قايناپ كەتتى:

«بىر مەمەت ئاۋاققا تەڭ كېلەلمىدى - ھە؟ مۇشتۇمدەك بالىغىمۇ، توۋا! شۇنچە ئىشنى قىلسۇنۇ، قولغا چۈشمسۇن!» بۇنىڭغا ئابدۇ ئاغىنىڭ ئۇچرىغانلا ئادەمگە دەرد تۆكۈشلىرى، ئەلى ساپا باينىڭ ئالدامچىلىقلىرى قوشۇلۇپ ئىش چوڭايماقتا ئىدى. يىغلىغان بالىلارنى: «يىغلىما، مەمەت ئاۋاق كېلىۋاتىدۇ»

دەپ قورقۇتۇپ، يىغىدىن پەس قىلىشاتتى.

ئۇنىڭ ئۈستىگە ژاندارما ئىسكادرونى شەھەرگە كىرىپ ھەپتە ئۆتمەي، كۈچ توپلاپ يەنە ئاسىم چاۋۇشنىڭ قوماندانلىقىدا مەمەت ئاۋاقنى تۇتۇش ئۈچۈن تاغقا چىقىشقا مەجبۇر بولۇشتى. ئىبراھىم قارىمۇ ئالدىن پۇل ئېلىپ، مەمەت ئاۋاقنى تۇتۇش ھەققىدە ئابدۇ ئاغىنىڭ ئالدىدا قەسەم ئۈستىگە قەسەم ئىچىپ تاغقا چىققانىدى.

30

سېرىق شەبنەم گۈللىرىنىڭ غولى ئىنتايىن قىسقا، يەر بېغىرلاپ ئۆسىدۇ. شۇڭلاشقا، قىيالارنىڭ ئارىسىغا قۇياش ساپسىرىق گىلەم سېلىپ قويغاندەك كۆرۈنىدۇ. سۆسۈن رەيوانلار تىزغا كېلىدۇ، ياپراقلىرى ئۈستىدە مونچاق - مونچاق سۇ تامچىلىرى پارقىرىدۇ، قىزىلگۈل ئاچىدۇ. بىراق، بۇ قىزىللىق ھېچقانداق قىزىلارغا ئوخشىمايتتى. خۇددى بىللۈردەك سۈزۈك، نەپىس، چىرايلىق ...

يەردىن قايناپ چىققاندەك ھەممە يەرنى يېشىللىق قاپلىغان. ئەلى تېغىدىن تۆۋەنگە قارىسا، خۇددى يېشىل يامغۇر ياغقانداك بىلىنىدۇ، قىيالارغا پارچە - پارچە نەقىش بېسىلغاندەك كۆرۈنىدۇ. ھاۋادىن گۈپۈلدەپ گۈل - چېچەك پۇرىقى كېلىپ تۇرىدۇ.

ئەلى تېغىنىڭ ئېتەكلىرىگە قاراپ سوزۇلغانسېرى قىياللىقلار قىزىرىشقا باشلايدۇ، ئاخىر سۆسۈن رەڭگە كىرىدۇ. ئاق بۇلۇتلار خۇددى ئەلى تېغىنى ئىرىكلەتكەندەك قىيالارنى سىيپاپ ئۆتىدۇ. تاغ باغرىلىرىدا، مېڭبۇغىغا قارايدىغان يانباغرىدا شالاڭ قارىغايىلار ئىچىدە كۆپكۆك بىر بۇلاق قايناپ تۇرىدۇ. مەمەت سۇنى ئەنە شۇ بۇلاقتىن توشۇيدۇ.

كۈن ئوچۇق، دىكەنلى تۈزلەڭلىكى قۇياش نۇرىغا چۆمگەن،

ھەممە نەرسە — دەرەخلەر، چېقىرتىكەنلەر، تاشلار، قىيالار پارقىراپ تۇراتتى.

خەدىچە غارنىڭ ئاغزىدا بېشىنى ئىرازنىڭ تىزىغا قويۇپ ئولتۇراتتى، ئىراز ئۇنىڭ بېشىنى بېقىۋاتاتتى، باش پىتلاپ كەتكەنىدى.

ئۇلار پۈتۈن قىشنى غاردا ئۆتكۈزدى. غارنى ئۆيگە ئوخشاش ياساپ قويدى. ئۆي باي يېزا ئاقساقلىنىڭ ئۆيىدىنمۇ چىرايلىق ئىدى. يەرگە پىچانلارنى يېيىتىپ، ئۈستىگە گۈللۈك تۈركمەن گىلەملىرىنى سېلىپ قويغان، گىلەملەر باھاردەك ئېچىلىپ تۇراتتى. بۇ گىلەملەرنى ساچىقارالى قەبىلىسىنىڭ ئاغىسى كەرىم ئوغلى سوۋغا قىلغانىدى. غارنىڭ تاملىرى بۇغا تېرىلىرى بىلەن قاپلانغان. بۇ يوغان مۇڭگۈزلۈك بۇغىلار، مۇڭگۈزلەر جۇلالىنىپ، تاملاردىن ساڭگىلاپ تۇراتتى. بۇغىنىڭ تۈكلىرى ئالتۇن زەردەك پارقىرايتتى.

بۇ يەردە قىشلىماق تەس. ئەلى تېغىنىڭ چوققىسىدا بوران چىقىپ، شۇبۇرغان كۆزنى ئاچتۇرمايتتى. غاردا تاڭ ئاتقۇچە ئوت ئۆچمىسىمۇ، ھەر كۈنى كېچىدە توڭلاپ قېلىش خەۋپىگە دۇچ كېلەتتى. مەمەت بىر يېرىم ئاي دېگۈدەك ئاۋارە بولۇپ غارنىڭ ئۈستىدىن تۆشۈك ئېچىپ مورا ياسىغانىدى. بىراق، بۇمۇ جانغا ئەسقاتمىدى. ئىس سىرتقا چىقماستىن ئىچىگە ئۇراتتى. قار - بوراندا، شۇبۇرغان چىقىپ تۇرغاندا غاردىن چىقىپ نەپەس ئېلىشقا مەجبۇر بولۇشاتتى. مۇزلاپ، ئۇششۇپ قالاي دەيتتى. قول - پۇتلىرى توڭلاپ ھېچ نەرسىنى سەزمەس بولۇپ قالغاندا، يەنە ئىس تۈتەپ تۇرغان غارنىڭ ئىچىگە ئۆزلىرىنى ئاتاتتى.

ئۇلار ياتقاندا بارلىق بۇغا تېرىسىنى، يوتقانلارنى، گىلەملەرنى ئۈستىلىرىگە يېپىۋالاتتى ۋە بىر - بىرىگە يېپىشىپ يېتىشتاتتى. كۈن چىققاندا بىر - بىرىدىن ئايرىلىشاتتى. مەمەت بۇغا ئوۋلاشقا كېتەتتى، ئاياللار نان ياقاتتى، پايپاق توقۇيتتى. تامدىكى تېرىلەر مەمەت ئېتىپ كەلگەن بۇغىلارنىڭ تېرىسى

ئىدى. گۆشلىرىنى يەپ، تېرىلىرىنى قورۇتۇپ قويايتتى. ئۇلار قىش بويى بىر كۈنمۇ گۆشسىز قالمىدى.

ئۇن، ياغ، تۇزلىرىنى ئەلى توكۇر ئەكەپ، پەستىكى بىر ئۆڭكۈرگە تىقىپ قويايتتى. مەمەت شۇ يەردىن يۇقىرىغا توشۇپتتى. ئۇلارنىڭ تۇرغان يېرىنى ھەتتا ئەلى توكۇرمۇ بىلمەيتتى. قاردا ئىزلىرى بىلىنىپ قالمىسۇن دەپ ھەر قېتىم چىققىنىدا ئارقىسىدىن بىر توپ يۇلغۇنى سۆرەپ ماڭاتتى. يۇلغۇن قاردا ئىز قالدۇرماسلىق ئۈچۈن قوللىنىلغان ئەڭ ياخشى چارە ئىدى. ئىز قانچىلىك تېرەن بولسىمۇ، يۇلغۇن ئۇنىڭ ئۈستىدىن سۆرەلسە ئىزمۇ يوقىلىپ كېتىدۇ. يۇلغۇن ئىزمۇ يېرىم سائەتكە قالماستىن يوقىلىدۇ. شۇڭلاشقا، ئەلى تېغىنى شۇنچىلىك ئىزدەشسىمۇ ئۇلارنى تاپالمىغانىدى. زاندارمىلار قانداقمۇ گۇمانلانمىسۇن، ھەممە يەر ئىزسىز، تۈپتۈز، قول تەگمىگەن قار ...

ئىرازنىڭ تىزىغا بېشىنى قويۇۋالغان خەدىچە:

— ھامماچا، كەچۈرۈم ئېلان قىلىنماقچىدغۇ؟ مۇستافا ئاغا يالغانچى بولۇپ قالدغۇ؟ — دەپ سورىدى.

— ئېلان قىلىنىدۇ، — دەپ جاۋاب بەردى ئىراز، — سەۋر قىل، قىزىم، سەۋر قىل، ھەر چوققىدىن بىر كۈن چىقىدۇ.

ئۇلار ئورۇقلىغان، قارىيىپ كەتكەنىدى. تېرىلىرى ئۈستىخانلىرىغا يېپىشىپ كەتكەن، كۆزلىرى يوغىناپ، بىر كۆز ئىككى كۆزنىڭ يوغانلىقىدەك ھالەتكە كەلگەنىدى. بۇ كۆزلەر ساغلام، نۇرلۇق ئىدى.

— چىرايلىق ھامماچا! — دېدى خەدىچە، — ھەر چوققىدىن بىر كۈن چىقىسىلا بولاتتى. بىرلا كۈن چىقسۇن ... ئۇنىڭدىن باشقا تىلىكىممۇ يوق ئىدى.

— سەۋر قىل!

— يەنىمۇ؟ — دېدى خەدىچە، — ۋاي خۇدا، بېشىمىزغا كەلگەن شۇ كۈنلەر ... چۈشۈمدە كۆرۈۋاتقاندىك قىلىمەن.

چۈشۈمدە! بىر قىسىملا، ئۆزۈمنىڭ ئۆزۈم ئىكەنلىكىگە ئىشەنمەي قېلىۋاتمەن. مەمەتنىڭمۇ مەمەت ئىكەنلىكىگە ...

بىكار قالغان كۈنلىرىدە مەمەت ئۇلارغا كۈن بويى قارىغا ئېتىشىنى ئۆگىتەتتى. ئىرازنىڭ قوللىرى ئەپلىشىپ ياخشى مەرگەن بولۇپ قالغانىدى. بىراق، خەدىچە تۈزۈك ئاتالمىتتى. مىلتىقتىن، ئوقتىن نەپرەتلىنەتتى. مىلتىقلارغا قارىسا قۇسقۇسى كېلەتتى.

— شۇنىڭدىن بىر قۇتۇلساق ... — دەيتتى.

— ھازىر چۇقۇر ئوۋادا زىرائەتلەر تىزغا كەلدى، باشقۇمۇ چىقىرىۋاتقاندى. چۈمۈلىلەر ئۆۋىلىرىدىن چىقىشىپ يوللاردا ئۆمىلەپ يۈرگەندۇ، ئاپتاپقا قاقلىنىپ يامرىشىپ كەتكەندۇ. چۇقۇر ئوۋانىڭ توپىلىرىمۇ مۇشۇ مەۋسۇمدا ئەتىگەندىن كەچكىچە ئاپتاپ پۇرىقى چېچىپ تۇرىدۇ، — دېدى ئىراز. ئۇنىڭ كۆزلىرىگە ياش كەلدى.

— ئاداجانىڭ يەرلىرىچۇ ... كەچۈرۈم ئېلان قىلىنىشتىن بۇرۇن مەمەت ئوغلۇمنىڭ قاتلىنى ئۆلتۈرسۇن، ياق، ئۇنى ئۆز قولۇم بىلەن ئۆلتۈرۈشۈم كېرەك ... ئاندىن چۇقۇر ئوۋانىڭ يېرىگە ئورۇنلىشىمىز. ئاداجادىكى يېرىمىزنى تېرىمىز، ئورۇيمىز، رىزامنىڭ دادىسى شۇ يەر بىلەن بىزنى گۈلدەك باقاتتى.

— ئاداجادىكى يەر ... — دېدى خەدىچە ۋە كۆزلىرىنى يۇمدى، — ئاداجانىڭ قىيالىقلىرى ئارىسىدا نەرگىس گۈلى توپ - توپ بولۇپ ئۆسىدۇ، شۇنداقمۇ؟ — شۇنداق.

— ئاداجادىكى يەردىن بىرگە قىرىق ھوسۇل ئېلىنىدۇ ... بىر يىلىدىلا ئۆي سېلىۋالغىلى بولىدۇ. راستلا، بېرىپلا ئۆي سالغۇدەكمۇ پۇلىمىز بار، — دېدى خەدىچە.

— يەر خېتىنى مەمەتنىڭ نامىغا يازدۇرىمىز، — دېدى ئىراز، — ئاداجادىكى يەر مەمەتنىڭ بولىدۇ. كەچۈرۈم ئېلان

قىلىنىدۇ. ئەگەر ئېلان قىلىنمىغان ھالەتتەمۇ بېشىمىزنى
ئېلىپ ھېچكىم بىلمەيدىغان بىر يەرگە كېتىمىز، مەمەتنى شۇ
ئابدۇدىن ۋاز كەچتۈرەلسەك ياخشى بولاتتى. ھازىرلا كېتەتتۇق.
ئىسىملىرىمىزنى ئۆزگەرتەتتۇق. بىر كۈنى مەمەت كېلىپلا قاتىل
ئەلىنى ئۆلتۈرۈپ قاچىدۇ. ياق، ياق، ئەلىنى ئۆز قولىم بىلەن
ئۆلتۈرۈشۈم كېرەك. ئوق ئېتىشىنى شۇنىڭ ئۈچۈن ئۆگەندىم
ئەمەسمۇ!

— ۋاي خۇدا، بۇ ئىشلار نېمىدېگەن مۇرەككەپ؟! — دېدى
خەدىچە.

— بەك مۇرەككەپ، بەزىدە راھەتلىنىپ كېتىمەن، رىزانىڭ
ئورنىغا مەمەتتەك بىر ئوغۇل تېپىۋالدىم دەپ ھەممە نەرسىدىن
ۋاز كېچىمەن. بەزىدە تەلۋە - دىۋانە بولۇپ چىقىپ كەتكۈم
كېلىدۇ. جېنىم قىزىم، رىزا ئەمگەن كۆكرەكلىرىم سىرقىراپ
كېتىدۇ. ئىچىمدە بىرنېمە: «تۇر ئورنىڭدىن، مىلىتىڭنى ئېلىپ
يېزىغا بار، ئەلىنى ئۆلتۈرگىن، ئۇ چاغدا نېمە قىلسا قىلسۇن!»
دەيدۇ. توختاپ تۇر، قىزىم، تېخى ئۇ ئەلىنى قىيمىدەك
توغرايدىغان كۈن كېلىدۇ... ھەي كور بولۇپ كەتكۈر ئەلى، شۇ
نوتىدەك بالامنى ئۆلتۈرۈشكە قانداقمۇ كۆزۈڭ قىيغاندۇ؟

— ھەر چوققىدىن بىر كۈن چىقىدۇ، ھامماچا، سەۋر
قىل... مەن ھازىر قورقۇۋاتىمەن، كۈن چىقىدۇ - يۇ، ئەمما...
— يەنە نېمە دېمەكچى بولسىن؟ — دەپ خاپا بولدى ئىراز، —
يەنىلا شۇ گەپمۇ؟ سەن شۇ بالىنىڭ بېشىغا چىقىسىن، قاراپ
تۇرۇپ جېنىغا زامىن بولسىن!

خەدىچە بويىنىنى ئېگىپ سۆزلەپ كەتتى:

— كەتكىلى توپتوغرا بىر ھەپتە بولدى، ئۇ بىر يەرگە بارسا
ئۈچ كۈندىن ئارتۇق تۇرمايتتى. تولۇق بىر ھەپتە... ئاھ، شۇ
قاراقچىلىق! ئاھ، بۇ تاغلار... بۇ قورقۇشلار... جېنىم
ھامماچا، قورقۇۋاتىمەن، بەك قورقۇۋاتىمەن، يۈرىكىم سىقىلىپ
كەتتى. بىر يەردە ئۈچ كۈندىن ئارتۇق قالغانىدى؟ مەمەتنىڭ

بېشىغا چوقۇم بىر ئىش كەلدى، مەن يېزىغا بېرىپ كېلەي،
يوللارغا قاراپ ماڭاي. مەمەتنىڭ بېشىغا بىر ئىش كەلمىگەن
بولسا، ئاللىقاچان كەلگەن بولاتتى.»

خەدىچە ھۆڭرەپ يىغلاپ كەتتى:

— مەن بېرىپ باقاي، ھامماچا!

ئىرازنىڭ قاپقى تۇرۇلدى:

— ئولتۇرغان يېرىڭدە جىم ئولتۇر، ساراڭ! — دەپ
ۋارقىرىدى ئۇ، — بۇ يەردىن بىر قەدەم سىلجىساڭ ئېتىپ
تاشلايمەن. قىمىر قىلما، ئۇ بالىنىڭ بېشىغا بالا تېپىپ بەرمە!
سېنىڭ كاساپىتىڭدىن ئۇ ئېتىلىپ كېتىدۇ. ئۇنىڭغا ھېچ نەرسە
بولغىنى يوق.

خەدىچە ئورنىدىن تۇرۇپ يۈگۈرگەن پېتى غارنىڭ ئىچىگە
كىرىپ كەتتى. يەردە دۈم ياتتى. ئۆكسۈپ يىغلاشقا باشلىدى،
خېلى ۋاقىتقىچە شۇنداق يىغلىدى. سەل - پەل توختايتتى - يۇ،
كېيىن يەنىلا تېلىقىپ - تېلىقىپ يىغلايتتى.

ئىراز كېلىپ بېشىدا ئولتۇردى.

— قىزىم، جېنىم قىزىم، چىرايلىق قىزىم، نېمىشقا
ئۆزۈڭنى شۇنچە بىئارام قىلىسەن؟ ئۆزۈڭنى خاراب قىلىسەن؟
ساڭا ئۇۋال، مەمەتكە ھېچ نەرسە بولمايدۇ. مەمەت يۈز ئادەمگە تەڭ
كېلەلەيدۇ، سەن نېمە ئۈچۈن مۇشۇنداق قىلىسەن؟

خەدىچە كۆز ياشلىرىنى سۈرتۈپ:

— ئاھ، ھامماچا! دېگىنىڭدەك بولسىدى، كاشكى... —

دېدى.

پەستە دىكەنلى تۈزلەڭلىكىدىن تۇمان كۆتۈرۈلۈۋاتاتتى.
ئاسماندا بىر پارچە قارا بۇلۇت ئايلىنىپ يۈرەتتى. يۈز - قولى
قانغا مىلەنگەن، تەرگە پاتقان مەمەت ھاسىرىغان پېتى ئۆزىنى
غارنىڭ ئىچىگە ئاتتى. بۇنى كۆرگەن خەدىچە مەمەتنىڭ بويىغا
ئېسىلىپ يەنە يىغلاشقا باشلىدى. توختىماستىن يىغلايتتى.

— يىغلىما، خەدىچە، بولدى قىل، ساڭا نېمىلەرنى سۆزلەپ

بېرىدىغىنىمنى ئاڭلا! بىردەم توختاپ تۇر، — دېدى مەمەت ۋە خەدىچەنىڭ چاچلىرىنى سىلىدى.

ئىراز خاپا بولدى، خەدىچەنىڭ قولىدىن تۇتۇپ سىلكىپ تارتتى:

— سەندەك قىزنى زادىلا كۆرمىگەندۇق، بۇ نېمە ئىش؟ مۇشۇنداق قىلىپ بالىنىڭ بېشىنى يەيدىغان بولدۇڭ! — دەپ ۋارقىردى.

— توختاپ تۇرۇڭلار، بېشىمغا كەلگەن ئىشلارنى سۆزلەپ بېرەي، — دەپ كۈلۈمسىردى مەمەت، — مەن كەرىم ئوغلىنىڭ ئۆيىدىن چىقىپ سارىجا تۈزلەڭلىكىگە كەلگەندە ئىبراھىم قارا مېنى تۇزاققا چۈشۈردى. بۇ ئىبراھىم قارا بەك يامان ئادەم، ھەم يۈرەكلىك، ھەم بىلىملىك، مېنى تاغنىڭ ئېتىكىگە قەدەر قوغلاپ كەلدى. شۇنداقلا قېچىۋەرگەن بولسام، مۇشۇ يەرگىچە ئارقامدىن كەلگەن بولاتتى. توپتوغرا ئۈچ كۈن مۆكۈشمەك ئوينىدۇق. قېچىپ — قېچىپ ئاخىر ئالدىلىرىدىن ئۆتۈپ كەينىمگە ياناتتىم. يەنە سارىجا تۈزلەڭلىكىگىچە قوغلاپ باراتتىم، يەنە ئارقامغا قاچاتتىم. بۇ چاغدا ئۇلار ئارقامدىن قوغلايتتى. شۇنداق قىزىق ئويۇن ئوينىدۇقكى، سورىماڭلار. ئۇلارنىڭ ئەلى تېغىنى بىلىپ قېلىشىدىن قورقاتتىم. ئاخىر جاپپارنىڭ ياردىمى بىلەن ئۇلارنى تاغ ئېتىكىدە ئادا تۇرۇۋەتتىم، ئاندىن بۇ يەرگە كەلدىم. بىر ھەپتە غاردىن چىقمايمىز. يارامنى تېڭىپ قويۇڭلار.

ئىككى ئايال بىرلىشىپ مەمەتنى يېشىندۈردى. مەمەتنىڭ مۇرىسىگە ئوق تەگكەندى. ئوقنى يارىسىنىڭ ئىچىدىن ئالغۇچە مەمەت ئوت بولۇپ ياندى. تىزلىرىنى قورساققا تىرەپ تىترەشكە باشلىدى. خەدىچە ئېسىدىن كەتتى. پەرىشان بولدى. نېمە قىلارنى بىلمەي قالدى.

مەمەت بىر ھەپتە قىزىپ ياتتى. يارىسى زورۇقۇپ ئىشىشىپ، ئادەم گەۋدىسىدەك يوغىناپ كەتكەندى. بىر ھەپتىدىن كېيىن ئېسىگە كەلدى ۋە بولغان ۋەقەنى تولۇق سۆزلەپ بەردى:

— سارىجا تۈزلەڭلىكىگە يېتىپ بارماستىن زاندارمىلارغا ئۇچراپ قالدىم. ئۇلار ئاسىم چاۋۇشنىڭ يېتەكچىلىكىدە ئۈنچە ئادەم ئىدى. ئېتىشىشقا باشلىدۇق. خۇدايىم بىلىدۇ، بۇ ئاسىم چاۋۇشنىڭ ئۆلۈمى مېنىڭ قولۇمدىن چىقىدىغان ئوخشايدۇ دەپ ئويلىدىم. ئۇ توپتوغرا، ئوچۇق — ئاشكارا ماڭا قاراپ كېلىۋاتاتتى. «ئاسىم چاۋۇش، بۇ نېمە قىلغىنىڭ، جېنىڭدىن توپدۇڭمۇ؟» دېدىم — دە، مىلتىقنى قارىغا ئالدىم. ئۇ مېنى يېنىدىلا مۇشۇ ھالەتتە كۆرۈپ، ۋارقىرىغان پېتى ئۆزىنى يەرگە ئاتتى. «ئاسىم چاۋۇش، قورقما! سېنىڭ گۇناھىڭ يوق. ئەگەر سېنى ئۆلتۈرمەكچى بولسام، بۇ چاغقىچە ئون قېتىم ئاتقان بولاتتىم، ماڭ، يولۇڭغا!» دېدىم. ئۇ شۇ زامان ئورنىدىن تۇرۇپ ماڭا كۈلۈمسىردى ۋە زاندارمىلىرىنى باشلاپ كېتىپ قالدى. ماڭا ھېچ نەرسە دېمىدى. سارىجا تۈزلەڭلىكىدە بىرى ماڭا قورال — ياراغ ئەكېلىپ بەرمەكچى بولغانىدى، ۋەدە قىلغان يەرگە كەلگىنىمدە شۇنچىلىك دەھشەتلىك ئوققا تۇتۇلدۇمكى، سورىمايلا قويۇڭلار، ئىبراھىم قارا يامغۇردەك ئوق ياغدۇردى. دەسلەپكى ئوقتا يارىلاندىم. تاغقا كەلگۈچە ئىككى كۈن ئارقامدىن قوغلىدى. بىر ئارىدا جاپپارنىڭ ئاۋازىدەك بىر ئاۋازنى ئاڭلاپ قالدىم. كېيىن چۈشەندىمكى، نەدىن كەلگەنلىكىنى بىلمەيمەن، جاپپار مېنى قۇتۇلدۇرۇش ئۈچۈن ئۇلارغا ھۇجۇم قىلغانىكەن. ئۇلارنى ئارقىغا چېكىندۈردى. ئەڭ ئاخىر جاپپار ئۇلارنى ئۆزىگە مەلىكە قىلىپ باشقا تەرەپكە ئەكەتتى، مەن قۇتۇلۇپ قالدىم. جاپپارنىڭ چىرايىنىمۇ كۆرمىدىم، بىر نەرسىمۇ دېيەلمىدىم. جاپپار ئۇلارنىڭ ھۆددىسىدىن چىقىدۇ. نېمە بولسۇن، بۇ يەردىن كېتىشىمىز كېرەك. ئۇلار ئۈستىمىزدىن چۈشىدۇ، ھېلىقى ئەلى ساپا باي بارغۇ، بۇ ئىشلارنىڭ ھەممىسىنى ئۇ قىلدۇرۇۋاتىدۇ.

مەمەت يەنە بىر ھەپتە ياتتى. تاغنىڭ ئېتەكلىرىدىن ئىككى كۈندە بىر ئېتىشما ئاۋازلىرى ئاڭلىنىپ تۇراتتى.

مەمەتنىڭ يارىسى ئاستا — ئاستا ياخشىلىنىشقا باشلىدى.

كۈز كەلدى. دىكەنلى تۈزلەڭلىكىنىڭ ئادەملىرى خۇشاللىق ۋە جۇشقۇنلۇق بىلەن ئىشقا كىرىشىپ كەتتى. بۇ يەرلەر ياخشى ھوسۇل بەردى. باشاقلار توق ۋە ئېغىر.

ھۆرى ئانا دىكەنلى تۈزلەڭلىكىدە شامالدىك پىرقىراپ يۈرەتتى. تىنماستىن پاراڭلىشاتتى، تىللايتتى، ئۆزچە سۆزلەيتتى. ژاندارمىلار تايىقىنىڭ زەربىسىدىن ئۇنىڭ قوۋۇرغىلىرى سۇنۇپ كەتكەندەك ئاغرىيتتى. قوۋۇرغىلىرىنىڭ ئۈستىگە سېغىز چاپلىۋالاتتى. ھەربىر نەپەس ئالغىنىدا يۈزى پۈرۈشەتتى، ئېچىنىشلىق ھالغا كېلەتتى.

— كۆزلىرى كور بولغۇرلار، مەندەك بىر قېرى خوتۇندىن نېمە تەلەپ قىلماقچىسىلەر؟ — دەيتتى — دە، ئارقىدىنلا پۈتۈن غەزىپى بىلەن كۆپچىلىككە ۋارقىرايتتى، — ھەي دېھقانلار، ئابدى ئاغا ئەمدى يېزىغا كەلمەيدۇ. ئۇ كەلمىگەندىن كېيىن سىلەر ھوسۇلنىڭ ئۈچتىن ئىككىسىنى ئۇنىڭغا بەرمەيسىلەر، ئەگەر بەرسەڭلار ئەخمەقلىك بولىدۇ. ئەخمەقلىكنىڭ چوڭىنى قىلغان بولسىلەر ... بۇ يىل زىرائەت ياخشى ئوخشىمىدى، دەيسىلەر، شۇنداق ئەمەسمۇ؟ ياخشى بولمىدى، زادىلا پىشمىدى. بىز ئاچلىقتىن ئۆلۈپ قالمىدۇق؟ ھوسۇل بولمىدى. ھېچ نەرسە يوق، جېنىمىزنى ئالامسىلەر؟ مانا ھېچ نەرسىمىز يوق. زىرائەتلەر قۇرغاقچىلىقنىڭ دەستىدىن كۆيۈپ كەتتى، قورۇلۇپ قالدى، دەيسىلەر!

دەگىرمەن ئولۇكتىن نېرىقى يېزىغا، ئۇ يەردىن يەنە بىر يېزىغا بېرىپ كېلەتتى. يولدا كېتىۋېتىپ ئۆزىچە سۆزلەيتتى. تولۇق ھەيدەۋاتقان ياكى بۇغداي ئورۇۋاتقان بىرىنى كۆرۈپ قالسىلا ئالدىغا كېلىپ سۆزلەپ كېتەتتى:

— مەمەت بالامغا دۇئا قىلىڭلار، ئولتۇرساڭلارمۇ،

قوپساڭلارمۇ دۇئا قىلىپ تۇرۇڭلار، ئاڭلىدىڭلارمۇ؟ شۇنداق، دۇئا قىلىڭلار. ئۇ بولمىغان بولسا ئابدى ئاغا بېشىڭلاردا ساردەك ئەگىپ يۈرگەن بولاتتى. خۇدايىمغا شۈكۈر، ئۇ يېزىدا يوق، شۇڭا ئۇنىڭغا بىر تال ئاشلىقنىمۇ بەرمەيسىلەر، چوقۇم بەرمەڭلار. ئۇ تاش ئېتىپ قولى تېلىپ كېتىپتۇمۇ؟ شەھەردە يانپاشلاپ ياتىدۇ. ئادەملەر ئويلىناتتى، باشلىرىنى لىڭشىتاتتى ۋە دوپپىلىرىنى ئېلىپ، باشلىرىنى قاشلايتتى.

— بۇنىڭ ئاخىرى نېمە بولۇپ چىقار، نەگە بېرىپ تاقىلار، قېنى كۆرۈپ باقايلى، — دېيىشەتتى.

ئورما ئورۇلۇپ بولدى، ئاشلىق ئۆيلەرگە توشۇلدى. ئابدى ئاغاغا ھېچكىم بىر تال بۇغدايمۇ بەرمىدى. ئەلى توكۇر بىلەن ئابدى ئاغىنىڭ باشقا يالاقچىلىرى يېزىدا قاتراپ يۈرەتتى. قايسى دېھقاننىڭ ئالدىغا بارسا، شۇنداق دەپ قايتۇراتتى:

— ئاغىمىز ئۈچۈن جېنىمىز قۇربان بولسۇن، ئاغىمىزدەك ئادەم دۇنيادا يوق، بىز ئۇنى ئەل ئىچىدە يوقسۇزلۇقتا قوياتتۇقمۇ؟ ئەمما لېكىن ... يەردىن بىر تال ئورۇقلۇقمۇ ئالالمىدۇق. يوق تۇرسا نېمىنى بېرىمىز؟ ئىنشائاللا، كېلەر يىلى ... خۇدايىم بىزگە بېرىپ قالار، ئۇ چاغدا بىزمۇ ئاغىمىزغا بېرىمىز ... بىزنىڭ ئاغىمىزدەك ئادەم تېپىلامدۇ؟ كاپىر مەمەت ئاۋاق گۈلدەك ئاغىمىزنى يېزىدىن بىزار قىلىۋەتتى. ئاغىمىز ئۇنىڭدىن ئۆچىنى ئالماي قوياتتىمۇ؟ خۇدايىم بۇيرۇسا كېلەر يىلى زىرائەت شۇنداق ئوخشاپ كېتىدۇكى، ئۇ چاغدا ھەممىسى ئاغىمىزنىڭ بولسۇن! بىز ئاچ قالساقمۇ ئاغىمىز ئالسۇن، دىكەنلى تۈزلەڭلىكىدە بەش يېزا بار، بەش يېزىنىڭ ھەممىسى ئاغىمىز ئۈچۈن قۇربان بولسۇن ...

— دىكەنلى تۈزلەڭلىكى پەيدا بولغاندىن بېرى زىرائەت مۇنداق ياخشى بولمىغانىدى. نېمىشقا يالغان سۆزلەيسىلەر؟

ئۇنداق دېگۈچە ئوچۇقلا: بىز قانۇن - قائىدىلەرنى تونۇمايمىز،
دېسەڭلارچۇ؟ بىز ئاغىغا پوقمۇ بەرمەيمىز دېسەڭلار بولمامدۇ؟
دېھقانلار يەنە شۇنداق دەيتتى:

— ئاھ ... بىزنىڭ كۆزىمىز كور بولۇپ كەتسۇن، ئاغىمىز
شەھەردە تەمتىرەپ يۈرسۇنۇ، بىز ئۇنىڭ ھەققىنى بەرمەي
يۈرەيلى، بۇ بولىدىغان ئىشۇمۇ؟ ياق! ئاغىمىز ئۈچۈن جېنىمىز
قۇربان، مەمەت ئاۋاق ئۆلسۇن!

ھۆرى ئانا خۇشاللىقىدىن ئۆزىنى قويايمايتتى. پۈتۈن بىر ياز
ماڭغىنى، كاپشىغىنى بىكارغا كەتمىگەندى. ھېچقانداق دېھقان
ئابدۇ ئاغىغا قىلچە بىر نەرسە بەرمىگەندى، بەرمەيتتى ھەم.

ھۆرى ئانا ئاق چاچلىرىنى خېنە بىلەن بويىۋالغانىدى.
لېچىكىنى تاشلاپ ئۇنىڭ ئورنىغا ياش قىزلار توي - تۆكۈنلەردە،
بايراملاردا چىڭگۈلىدىغان ھال - يېشىل گۈللۈك يىپەك ياغلىق
چىڭگۈلىغانىدى. كۆڭلىكىمۇ يىپەك ئىدى. بويىغا ئۈچ دانە تىللا
ئېسىۋالغانىدى. ياش قىز ۋاقتىدا تاقىغان مارجانلىرىنىمۇ
ساندۇقتىن چىقىرىپ تاقىۋالدى. بېلىگە تىراپلىسىنىڭ يىپەك
بەلبېغىنى باغلىدى. چىرايىدىن كۈلكە يېغىپ تۇراتتى. ئۆيمۇ
ئۆي يۈرۈپ ناخشا ئېيتاتتى. باشقىلار: «ھۆرىنىڭ تويى بولدى»
دېيىشەتتى. ھەر خىل مۇھەببەت ناخشىسىنى ئېيتىپ بېرەتتى ...
ئۇنىڭ ناخشىلىرىنى ئاڭلىغان ياش قىزلار قىزىرىپ كېتەتتى.

دېھقانلارنىڭ ئۆزىگە تېگىشلىك ھەققىنى بەرمىگەنلىكىنى
ئاڭلىغان ئابدۇ ئاغىنىڭ جېنى چىقىپلا كەتتى، سىياسەتچىنىڭ
قىبىشىغا باردى. ئەنقەرەگە ئىنتايىن تەسىرلىك بىر تېلېگرامما
يازدۇردى. يىغلاپ تۇرۇپ دەرد ئېيتتى. شۇنىڭدىن كېيىن
شەھەرنىڭ ئىچىدە ئايلىنىپ يۈرۈپ، كىمنى كۆرسە، بولۇپ
ئۆتكەن ئىشلارنى سۆزلەپ بەردى. ھاكىم ۋە زاندارما
قوماندانىنىڭ ئالدىغا بېرىپ يىغلىدى، قاقشىدى. ئۇلار
دېھقانلارنىڭ بۇ ھەرىكەتلىرىگە ئىنتايىن خاپا بولۇشتى.

دەگىرمەن ئولۇكقا ئۈستى - ئۈستىلەپ زاندارمىلارنى ئەۋەتتى.
زاندارمىلار دېھقانلارنى قىيىندى، ھۆرى ئانىنى بىر ئۆيگە سولاپ
قويدى. ھۆرى ئانا بىلەن دېھقانلارنىڭ ئاغزىدىن بىر ئېغىز سۆز
چىقمايتتى. تاياق يېيىشتى، تىل ئىشتىشتى، قويىلاردەك ئۇ
يەردىن بۇ يەرگە ھەيدەلدى، بىراق ئاغزىلىرىدىن سۆز چىقمىدى.
شۇنچە چوڭ بەش يېزىدىكى چوڭ - كىچىك ھەممىسىنىڭ تىلى
تۇتۇلۇپ كەتكەندى.

— بىزنىڭ ئاغىمىزغا جېنىمىز پىدا، قاراقچى مەمەت ئاۋاق
بىر غېرىچ بويى بىلەن نېمە ئىدى شۇنچە! ئۇنىڭ دېگىنىنى
قىلىدىغان، ئۇ قانچىلىك ئادەم ئىدى؟ ئەگەر يەردىن بىر تال
ئاشلىق ئالغان بولساقمۇ ئاغىمىزغا بەرگەن بولاتتۇق، مەمەت
ئاۋاق دېگەن ئىتنىڭ بالىسى نېمە قىلالايتتى؟ بۇ يىل ئاپەت
بولدى. ھەممىمىز ئاچلىقتىن ئۆلمىسەكلا بولاتتى تېخى ... مانا
مېنى ئېلىڭلار، مەن ئاغامنىڭ خىزمەتچىسىمەن، مەنمۇ بۇ يىل
ئاچ قالمەن. يەردىن بىر تال ئۇرۇقلۇق ئالالغان بولساقلا ئۇنى
ئاغىمىزغا بېرەتتۇق.

توكۇر جىم بولدى. قوي پادىلىرىدەك بىر - بىرىگە
سۈركىلىشىپ تۇرغان كۆپچىلىككە قاراپ قويدى ۋە:

— قېنى سۆزلەپ بېقىڭلار، يەردىن بىر تال ئاشلىق ئالغان
بولساق گۈلدەك ئاغىمىزغا بەرمەسمدۇق؟ — دېدى.

كۆپچىلىك ئاستا قوزغىلىشىپ تىلغا كىردى:
— بېرەتتۇق.

— جېنىمىزنى خالىسا ... — دېدى توكۇر.

— بېرەتتۇق.

— مەمەت ئاۋاق يېزىغا كەلسە ... — دېدى توكۇر.

— كېلەلمەيدۇ.

— كەلسىچۇ ...

— ئۆلتۈرۈۋېتەتتۇق.

ئەلى تېغىنىڭ قىيالىقى، دەرىخى، گۈللىرى ۋە ھەممە يېرىنى قار قاپلاپ كەتكەندى، ھەتتا ئاسمانمۇ سۈتتەك ئاپپاق ئىدى، چەكسىز كەتكەن ئاپپاقچىلىق. ئەلى تېغىدىن دىكەنلى تۈزلەڭلىكىگىچە ئۇ يەردىن ئاقچە تاغقا، چېچەكلى جىلغىسىغا، چوقۇر ئوۋاغىچە سوزۇلۇپ كەتكەن. بۇ خىل ئاپپاقچىلىقنى بۇزۇپ تۇرىدىغان بىرەر داغ، بىرەر چېكىتمۇ يوق ئىدى.

چەكسىز ئاپپاقچىلىق ئۈستىگە كۈن ئۆز نۇرىنى تۆكەتتى. بەزىدە بىرەر پارچە بۇلۇت بۇ چەكسىز، بۇزۇلمىغان ئاپپاقچىلىققا سايە تاشلاپ ئۆتۈپ كېتەتتى. ئاپپاقچىلىق ئۈستىگە قۇياش نۇرى چۈشۈش بىلەن مىليونلاپ ئۇچقۇن يۇقىرىغا چاچراپ، ئادەمنىڭ كۆزىنى قاماشتۇراتتى.

غاردىكى ھايات يامانلاشتى، ئۈنمۇ، ئوتۇنمۇ يوق، يېڭۈدەك ھېچ نەرسە قالمىغانىدى.

مەمەتنىڭ چېچى ساقلىغا قوشۇلۇپ كەتكەندى. ئىراز ئورۇقلاپ قارىيىپ كەتكەن، خەدىچەنىڭ بولسا ھامىلىدار، ئاي - كۈنى توشۇپ قالغانىدى. ئىراز بۈگۈن - ئەتە تۇغىدۇ، دەيتتى. خەدىچەنىڭ چىرايى غېرىب، بوينى ئىنچىكىلەپ كەتكەندى. قاپقارا يالتىراق چاچلىرى چاتقالدەك چىگىچ ۋە خۇنۇك ...

ئاسم چاۋۇش ئۇلارغا ئارام بەرمەيتتى، كۈزدىن بۇيان دەگىرمەن ئولۇك يېزىسىنىڭ ئەتراپىدا، ئەلى تېغىنىڭ ئېتەكلىرىدە ئايلىنىپ يۈرەتتى.

ئىراز مەمەتنى تاشقىرىغا ئاچقىپ:

— بۈگۈن شۇرغان يوق، ئوغلۇم، نېمە قىلماقچى بولساق بۈگۈن قىلايلى. بۇ قىز تۇغاي دەپ قالدى، بىر يېزىغا كېتەمدۇق ياكى بۇ يەردە تەييارلىق كۆرەمدۇق، نېمە قىلساق تېز قىلايلى، — دېدى.

ھاكىم بۇ سۆزلەرگە ئىشەنمىدى. ئۆيمۇ ئۆي يۈرۈپ ئاختۇرۇشقا باشلىدى. ھېچقانداق ئۆيدىن بىر تال بۇغداي تاپالمىدى. دېھقانلار شۇنچىلىك كۆپ ئاشلىقنى نەگىمۇ تىقنۇۋەتكەندۇ؟ نېمە قىلغاندۇ؟ بۇ ھەيران قالارلىق بىر ئىش ئىدى.

دىكەنلى تۈزلەڭلىكىدىكى ۋەقەلەر شۇ كۈنلا شەھەرگە يېتىپ كېلەتتى. دىكەنلى تۈزلەڭلىكى ئۆز ئىشىكىنى دۇنياغا ئېچىۋەتكەندى.

ئابدۇ ئاغا ساراڭ بولاي دېگەندى، بېشىنى تاتلاپ، چېچىنى يۇلاتتى.

بۇ ئىشلارنىڭ ھەممىسى مەمەت ئاۋاقنىڭ دېگىنى بويىچە بولۇۋاتقانلىقى ئېنىق ئىدى. چوقۇم شۇنداق بولۇشى كېرەك ئىدى. ئۇنىڭ ئۈستىگە دەل شۇ كۈنلەردە ئاقتۇز لۇدىكى ھۈسەيىن ئاغىنىڭ كېچىسى ياتقان يېرىدە ئۆلتۈرۈلگەنلىكى بۇ ئىشلارنىڭ ئۈستىگە لازا بولۇپ سېپىلدى. ھۈسەيىن ئاغىنى كىم ئۆلتۈرۈشى مۇمكىن؟ مەمەت ئاۋاق!

ئاسم چاۋۇش باتۇر، ياخشى ئادەم ئىدى، تاغلارنىڭ بۆرىسى ئىدى، لېكىن ئۇنىڭ بارلىق باتۇرلۇقى مەمەت ئاۋاقنى تۇتۇشقا كۇپايە قىلمايۋاتاتتى.

ئۇ، قومانداندىن ئۈستى - ئۈستىلەپ ئازار يەيتتى. ئاسم چاۋۇش بېشىنى كۆتۈرۈپ شەھەر ئىچىدە يۈرەلمەيدىغان ھالەتكە كەلدى. ئۇ ئىزا تارتاتتى. ئۇنى ھاقارەت قىلىدىغان شۇنچە كۆپ غەيۋەتنى ئۆز قۇلقى بىلەن ئاڭلاپ تۇراتتى.

— مەمەت ئاۋاق دېگىنى مۇشتۇمدەك بالا ئىكەن، شۇنچە يوغان ئاسم چاۋۇشنى بارمىقىغا ئىلىۋاپتۇ، لىك - لىك ئوينىتىۋاتىدۇ.

ئاسم چاۋۇش غەزىپىدىن يېرىلىپ كېتەي دەپ قالدى.

مەمەت قورۇلۇپ، كىچىكلەپ كەتكەن، ساقال باسقان يۈزىنى پۈرۈشتۈرۈپ:

— يېزىغا ئېلىپ بارالمايمىز، چۈنكى ئۇلار ئۆيمۇئۆي ئارىلاپ يۈرۈشىدۇ، نېمە بولسا مۇشۇ يەردە بولسۇن، — دېدى.

— تېز بولايلى، ھازىرلا بالا چۈشىدۇ، نېمە قىلساقمۇ قىلايلى، — دېدى ئىراز.

مەمەت بەزىدە تاغدىن يېزىغا چۈشەتتى. ئۇ چاغدا ئارقىسىدىن بىر توپ يۇلغۇن سۆرەپ ماڭاتتى.

ئۇلار ئىچكىرىگە كىردى. خەدىچە بېلىنى تامغا تىرەپ، كۆزلىرىنى بىر نۇقتىغا تىكىپ قىمىر قىلماي ئولتۇراتتى. كۆزلىرى خۇددى قېتىپ قالغاندەك ...

— خەدىچە، — دېدى مەمەت، — بىز ئىراز خاتۇن بىلەن يېزىغا چۈشمىز، سەن مىلتىققا ئوقنى سال، ساقلاپ تۇر، بىز كېچىدە قايتىپ كېلىمىز.

— مەن يالغۇز قالالمايمەن.

— ئۇنداق بولسا قانداق قىلىمىز، خەدىچە؟ — دېدى مەمەت.

— مەنمۇ بارمەن.

— ئۇنداق دېمە، خەدىچە!

— بۇ يەردە ئۆلۈپ قالمەن.

— ئۇنداق بولسا ئىراز خاتۇنمۇ قالسۇن.

— ياق، بولمايدۇ.

— بۇ نېمە تەتۈرلۈك!

— ھە، شۇنداق تەتۈرلۈك!

— قالغىن، قىزىم.

— قالمايمەن.

— سەن تاغقا چىققاندىن بېرى تەتۈر بولۇۋالدىڭ.

— شۇنداق!

— خۇدايىم جاڭنى بەرسۇن! — دېدى مەمەت.

ئۇلار جىم بولۇشتى. مەمەت غارنىڭ ئاغزىدىكى تاشقا بېرىپ

ئولتۇردى، يۈزىنى قولى ئارىسىغا ئېلىپ يامان خىياللارغا پاتاتتى.

ئاسماندا بىر بۈركۈت قاناتلىرىنى كېرىپ ئايلىنىپ يۈرەتتى. مەمەت خاپا ئىدى.

— سىلەر قېلىڭلار! — دەپلا غاردىن تۆۋەنگە قاراپ چۈشۈشكە باشلىدى. ساراڭلاردەك يۈگۈرۈپ چۈشەتتى.

ئىراز خەدىچەگە زەردە قىلىپ:

— كور بولۇپ كەتكۈر! بۇ بالىنى نېمە قىل دېمەكچىسەن؟

ئۇنىڭ ھازىر بېشى ئايلىنىپ كەتتى. ئۇنى ئازدەپ سېنىڭ دەردىڭ! ژاندارمىلار ئىرام بەرمەيۋاتقان چاغدا ئۇ سېنىڭ دەردىڭنى تارتسۇنمۇ؟

خەدىچە ئۈندىمەيتتى.

چۈشتىن كېيىن ئىراز سىرتقا چىقتى، چىقىپلا چۆچۈپ كەتتى. مەمەتنىڭ بىر توپ يۇلغۇنى شۇ يەردە تۇراتتى. پەسكە —

قارلىق تۈزلەڭگە قاراپ ئاۋازىنىڭ بارىچە ساراڭلاردەك ۋارقىرىدى. مەمەت ئۇزاق كەتكەندى. ۋارقىراپ — جارقىراپ ئاخىر ئىچكىرى كىردى ۋە ئۆزىنى يەرگە ئاتتى.

— بىر پالاكەت بار، بىر پالاكەت يۈز بېرىدۇ. پالاكەتنىڭ يۈز بېرىشىدىن قورقۇۋاتمەن. يۇلغۇننى ئۇنتۇپ قاپتۇ. بۈگۈن ئىزىنى يوقىتىدىغان شۇرغانمۇ يوق، ھاۋا ئوچۇق، شۇرغانمۇ يوق. مەن ئارقىدىن مېڭىپ ئىزىنى يوقىتاي دېسەم، ئۇنىڭ ماڭغان يەرلىرىدىن ماڭالمايمەن — دە!

مەمەت ئىككىنچى كۈنى كېچىسى قايتىپ كەلدى. رەڭگى تاتىرىپ كەتكەن، كۆتۈرۈۋالغان يۈكىنىڭ ئاستىدا مۈكچەيگەندى.

— بەك قورقۇپ كەتتىم، پەسكە چۈشۈپ يۇلغۇننى ئۇنتۇپ قالغىنىم ئېسىمگە كەلدى، ئارقىغا يېنىپ ئىزىمنىڭ ئۈستىدىن يۇلغۇننى سۆرىۋېتەي دېسەم قاراڭغۇ چۈشۈپ كېتىۋاتىدۇ ... سىلەردىن ئەنسىرىدىم، تېز قايتىپ كەلدىم. ئاڭلىسام،

ژاندارمىلار ئەلى توكۇرنىڭ ياقىسىنى قويۇپ بەرمەيۋېتىپتۇ. ئىز قوغلاتماقچى بوپتۇ، مېنىڭ ئىزمىنى تاپقۇزماقچى. مەن شۇنىڭدىن قورقۇۋاتمەن. ئەلى توكۇر ئىزنى كۆرۈپ قالسىلا چىدىيالىمايدۇ، قوغلاپ ماڭىدۇ. ماڭا: «ۋاي جېنىم قېرىندىشىم، يۇلغۇننى سۆرەپ يۈر» دېگەندى. دېمەك، ئۇ ئۆزىنى تۇتالمايدىغانلىقىنى بىلەتتى. قورقۇۋاتمەن، بولۇپمۇ مۇشۇنداق چاغدا ... ئىش چاتاق.

— ئەلى توكۇر بۇ كاپىرلىقنى ئەمدى قىلماس، جېنىم بالام، قورقمىغىن، ئۇ توكۇر سەن ئۈچۈن جېنىنى بېرىدۇ.
— جېنىنى بېرىشنى بىلىمەن، بىراق ئۇ ئىزنى كۆرگەندە تۇرالمايدۇ ... ئەسلىدە بۇ توكۇرنى بىرىنچى كۈنلا ئېتىپ تاشلىشىم كېرەك ئىكەندۇق، لېكىن ...

33

ئاسىم چاۋۇش جېنىدىن جاق تويغانىدى. «شۇ مەمەت ئاۋاق دېگەن بېشىمغا بىر بالا بولدى. باشقا ياقىلارغا ئۇرۇشۇشقا كەتسە، مەنمۇ قۇتۇلسام شۇنىڭ قولىدىن، بىر قۇتۇلۇپ كەتسەم ...» دەپ ئويلايتتى.

ژاندارمىلارمۇ ھېرىپ تۈگىشىپ كەتكەندى. ئۇلارمۇ: «بۇ دوزاخ قىشتا، خۇدانىڭ قۇتۇلۇق كۈنى تۇروسىنىڭ يامزىلىنى ئايلىنىپ يۈرگىنىمىز يۈرگەن، شۇمۇ ئىشمۇ؟» دېيىشەتتى. ئۇلار نەدە بىر ئىز شەپسى كۆرۈنسە، نەدە قارلىرى بۇزۇلغان يەرلەرنى كۆرسە، شۇ ئىزنى ئەگىشىپ كۈنبويى يۈرەتتى. مەمەت ئاۋاقنى تۇتمىز دەپ چىقىپ باشقا بىرنەچچە قاراقچى ئەترىتىنى تۇتۇۋالغانىدى. بىر ئايدىن بېرى ئەلى تېغىنىڭ ئەتراپىدا چۆرگۈلەپ يۈرەتتى. چۈنكى، تاغدا تۇتۇۋالغان بىر پادىچى بالىنى قىيىنغاندا، مەمەت ئاۋاقنى ئەلى تېغىدا كۆرۈپ قالغانلىقىنى ئېيتىپ قويغانىدى.

ئەلى تېغىنىڭ ئەتراپىدا كۈزەتچىلەر تۇرۇپ كۆزىتىتتى. مۇشۇ دەھشەتلىك قىش ئايلىرىدا مەمەت ئاۋاقنىڭ ئەلى تېغىدا ياشىشىنى ئاسىم چاۋۇش زادىلا ئەقلىگە سىغدۇرالمىتتى، بىراق پادىچى بالىدىن شۇ گەپنى ئاڭلىغاندىن بېرى ئەلى تېغىنى تاشلاپ كېتەلمەيتتى.

دېكەنلى تۈزلەڭلىكىدىن قارنى يېرىپ كەلگەن بىر ئاتلىق ژاندارما ھاسىراپ - ھۆمۈدەپ شۇنداق دېدى:

— چاۋۇشۇم، ئۇنى تاپتۇق. ئۇ، ئىزىنىڭ ئۈستىگە يۇلغۇن سۆرىگەن پېتى تاغقا قاراپ كېتىۋېتىپتەكەن، بىزنى كۆرۈپلا ئوقمۇ ئاتماستىن تاغقا قاچتى. لېكىن، ئۇنىڭ ئىزى تېخى يوقاپ كەتكىنى يوق. قارنىڭ يۈزى مۇزلاپ كەتكەندى. ئۈستىدە نېمە سۆرىگەن بىلەنمۇ ئىزى يوقالمايدۇ. ئىزغا قارىدۇق، ئىزلار كونا. ئاسىم چاۋۇش خۇشال بولۇپ كەتتى. ئۇ بىرىنچى قېتىم مەمەتنىڭ ئىزىغا راۋۇرۇس دۇچ كەلگەندى.

ئەلى توكۇرنى چاقىرىپ كېلىش ئۈچۈن ئابدى ئاغىنىڭ ئۆيىگە بىر ژاندارمىنى ئەۋەتتى.

ئەلى توكۇر كېلىپ:

— بۇيرۇقۇڭغا تەييارمەن، چاۋۇشۇم — دېدى.
— ئىز بار.

— قاردا كۆزۈم كۆرمەيدۇ، ماڭا قارا يەر كېرەك.

ئۇ يەردە تۇرغان دېھقانلارنىڭ ھەممىسى:

— توكۇرنىڭ قاردا كۆزى كارغا كەلمەيدۇ، قاردىكى ئىزنى تاپالمايدۇ، سىلەرنى خاتا يولغا باشلاپ قويدۇ، — دېيىشتى.

ئاسىم چاۋۇش يەنىلا ئەلى توكۇرنى قويۇپ بەرمىدى.

— ئىزنى قوغلىيالمىسىمۇ بىز بىلەن بىللە بارسۇن.

ئەلى توكۇر بۇ سۆزنى ئاڭلاپ يوپۇرماقتەك تىترەشكە باشلىدى.

— پۇتلىرىڭغا يىقىلاي، چاۋۇشۇم. شۇ سوغۇقتا مېنى

ئاپارمىغىن.

— بولمايدۇ، — دەپلا سۆزنى كېسىۋەتتى چاۋۇش.
ئەلى توكۇر بويىنى قىسىپ، بىر تامغا يۆلەنگىنىچە تۇرۇپ قالدى.

چاۋۇش ژاندارملارنى باشلاپ ئەلى تېغىغا قاراپ ماڭدى. شۇ زامان پۈتۈن يېزا تەۋرەپ كەتتى: «مەمەت ئاۋاقنىڭ ئىزى تېپىلىپتۇ، ئىزىنى تېپىۋاپتۇ!»

يېزىدىكى ئەر - ئايال، قېرى - ياش ھەممىسى ژاندارملارغا ئەگىشىپ ئەلى تېغىنىڭ ئېتىكىگىچە بېرىشتى. تاغ ئېتىكىگە كەلگەندە ئىزنىڭ بېشىدا توپلىنىشتى، ئىزغا تىكىلدى، قاراپ تۇرۇپلا قېلىشتى.

ئىزنى كۆرۈپ ئەلى توكۇرنىڭ يۈرىكى پارە - پارە بولۇپ كەتتى، قورقتى، ھودۇققىنىدىن بىرنېمىلەرنى پىچىرلىدى. بىراق، نېمە دەۋانقانلىقىنى ئۆزىمۇ بىلمەيتتى. «بۇ ئىتنىڭ بالىسى نېمە ئۈچۈن يۇلغۇن سۆرمىگەن بولغىدى؟ نېمە ئۈچۈن ئۈنۈپ قالغاندۇ؟! بۇ ئىز ئاپئاشكارا تۇرىدۇ، چوقۇم تېپىۋالىدۇ.»

ئاسم چاۋۇش توكۇرنىڭ قولىدىن تۇتتى، ئىزنىڭ بېشىغا ئەكەلدى:

— نېمە ئاغزىڭنى مېلىدىتسەن؟ قېنى دېگىنە، بۇ ئىز شۇمۇ؟

— ياق، بۇ ئىز پادىچىنىڭ ئىزى، ئۇنىڭ ئۈستىگە بىر ئاي بولغان ئىز، — دېدى ئەلى توكۇر.

ئاسم چاۋۇش غەزەپلىنىپ توكۇرنىڭ قولىدىن تۇتۇپ قارغا قاتتىق ئىتتىرىۋەتتى.

— ھەي نەس، — دەپ ۋارقىرىدى، — سەن دۆيۈز بىر تەرەپتىن ئاغىنىڭ يالاقچىلىقىنى قىلسەن، نېنىنى يەيسەن، يەنە بىر تەرەپتىن مەمەتنىڭ يېنىنى ئالسەن، ھەربىرىڭلار بىر مەمەت ئاۋاق، خۇدايىم سىلەرگە پۇرسەت بېرىپ قويىمىسۇن! — كېيىن ژاندارملارغا بۇيرۇق بەردى:

— ئىزنى قوغلىشىپ مېڭىڭلار!

ئۇلار قاردا مۇزلاپ، قوللىرى توڭلاپ، ئىككى كۈن ئىز قوغلاپ مېڭىشتى، ئاخىر چوققىغا چىقىپ، بۇ يەرنى قورشۇپلىشتى.

پۈتۈن يېزا ماتەمگە چۆمگەندى.

توكۇر بويىنى قىسىپ يىغلامسىراپ: «تېپىۋېلىشتى، مەمەت ئاۋاقنى تېپىۋېلىشتى» دەيتتى. ئۇ ئەمدى ئېھتىيات قىلىشىنىمۇ قايرىپ قويغانىدى.

ھۆرى ئانا بىر تەرەپتە جاۋىلداپ تۇراتتى:

— مەيلى تاپسۇن، تېپىپ كۆرۈپ بېقىشىسۇن، ئەدەپىنى يېيىشىسۇن... مىڭ ژاندارما بارغان بىلەنمۇ مېنىڭ مەمەتم ئۇ يەردىن بۆسۈپ چىقىپ كېتىدۇ.

كەچكە يېقىن دەسلەپكى توقۇنۇش باشلاندى. ژاندارملار غارغا كىرىدىغان يولنى تېپىۋېلىشقانىدى، ھەتتا غارنىڭ ئاغزىنىمۇ كۆرۈپ قالغانىدى. غارنىڭ ئۈستىدە تۇرۇپ غارنىڭ ئاغزىغا بومبىلارنى ساڭگىلىتىپ تۇراتتى. مەمەت ئۇلارنى غارنىڭ ئاغزىغا يېقىن كەلتۈرمەسلىك ئۈچۈن ئاسم چاۋۇشنى ئوققا تۇتتى.

مەمەتلەر قېچىپ كېتىشىمۇ مۇمكىن ئىدى، بىراق قاچالماي قالدى، چۈنكى خەدىچە تولغاق يەۋاتاتتى، تۇغايلا دەپ قالغانىدى.

ئۇ سىرتتىكى مىلتىق ئاۋازلىرىنى ئاڭلاپ يىغلاشقا باشلىدى.

— دېگىنىمدەك بولدى، يۇلغۇن سۆرەشنى ئۈنۈپ قالغاننىڭ كاساپىتى، — دېدى ئىراز.

— ئۇغۇ شۇنداق، بىراق يۇلغۇننى سۆرمىگەن بىلەنمۇ تاپالمىغان بولاتتى. مېنىڭچە، توكۇر چىداپ تۇرالمىدى، يەنە ئىزىمنى قوغلاپ كەلدى. ئەسلىدە ئۇنى ئۆلتۈرۈۋېتىشىم كېرەك ئىكەندۇق. بىر شۇبىرىغان چىقىدىغان بولسا، ئۇلار بۇ يەردە بىر مىنۇتمۇ تۇرالمىدۇ، بىر ھەپتە دېگەندە ئاران قايتىپ كېلىشى مۇمكىن. ھەي توكۇر! ...

ئاسم چاۋۇش مۇلايىم ئاۋازدا شۇنداق دەيتتى:

— ئوغلۇم مەمەت، تەسلىم بول! ھازىر سەن قاپقانغا چۈشتۈڭ، تۆت تەرىپىڭ قورشۇۋېلىندى، بۇنىڭدىن قۇتۇلۇپ چىقالمايسەن. يېقىندا كەچۈرۈم ئېلان قىلىندۇ، تەسلىم بول! سېنىڭ ئۆلۈشۈڭنى خالىمايمەن!

مەمەت جاۋاب بەرمىدى. ئۇنىڭ بىر تال ئوقى ئاسم چاۋۇشنىڭ ئالدىدا تۇرغان تاشنى چېقىۋەتتى. شۇنىڭدىن كېيىن سوقۇش قىزىپ كەتتى. ئىككى تەرەپ يامغۇردەك ئوق ياغدۇراتتى.

— بىر ھەپتە، بىر ئايغىچە بۇ يەردە ساقلاپ تۇرىمەن، نېمە بولسۇن ئاخىر بىر كۈن ئوقۇڭ تۈگەيدۇ! — دېدى چاۋۇش.

ئەڭ ئاخىرىدا مەمەت چىشىنى چىشلەپ تۇرۇپ جاۋاب بەردى: — بىلىمەن، ھەممىنى بىلىمەن، چاۋۇش، ئاخىر شۇنداق بولىدۇ. ئۇنىڭغىچە بىر ئادىمىڭنىمۇ قويمايمەن، ھەممىڭلارنى ئېتىۋېتىمەن. بىلىپ تۇرۇۋاتىمەن، چاۋۇش، بىراق تەسلىم بولمايمەن! ئاخىرىدا بۇ غاردىن مېنىڭ ئۆلۈكۈمنى ئاچىقىسىلەر، چۈشەندىڭمۇ، چاۋۇش؟

— ساڭا ئۇۋال، سەندەك بىر ئادەمگە ئۇۋال بولۇپ كېتىدۇ، ھەممىمىزنى ئېتىۋەتكىنىڭ بىلەن يەنە ئورنىمىزغا ژاندارما كېلىپ تۇرىدۇ، ئۇ چاغدا قانداق قىلسەن؟ بۇ يىل كەچۈرۈم ئېلان قىلىندۇ، ھەي مەمەت ئاۋاق، ئەڭ ياخشى تەسلىم بول! — گەپ قىلما، چاۋۇش! — دەپ ۋارقىرىدى مەمەت، ئەمدى سېنى ئاتىمەن، ھازىرغىچە ساڭا قارىتىپ ئاتىمىغاندىم، ئەمدى ئاتىمەن، سەن مېنىڭ پېشىمنى قويۇپ بەرمىدىڭ.

ئوقلار شۇنچىلىك قاتتىق ئېتىلىپ تۇرغاچقا سۆزلەر ئاڭلانمايتتى. ئۇلار جىم بولۇپ قېلىشتى.

مەمەتنىڭ گەتراپى مىشەكلەر بىلەن تولغانىدى. ئۇنىڭ يەنە ئىككى خالتا ئوقى بار ئىدى، شۇنداق بولسىمۇ ئەنسىرەيتتى. چۈنكى تېزلا ئېتىپ تۈگىتىش مەجبۇرىيىتى ئاستىدا قالغانىدى.

ئىراز خەدىچە بىلەن ئاۋازە ئىدى، خەدىچە بىردەم — بىردەم چىرقىراپ قويايتتى.

— يائىللا، شۇنداقمۇ يامان كۈندە تۇغامدۇ، مۇشۇنداق يامان كۈندە! — دەپ كوتۇلدايتتى ئىراز ۋە خەدىچەنى بىردەم تاشلاپ قويۇپ مىلىتىنى ئالاتتى، مەمەتكە ياردەملىشەتتى، خەدىچەنىڭ ۋارقىرىغان ئاۋازى ئاڭلانغۇچىلىك مىلىتىنى ئاتاتتى. كېيىن ئۇنىڭ يېنىغا يۈگۈرۈپتتى.

خەدىچەنىڭ پېشانىسىدىن مونچاق — مونچاق تەر ئاقتى. يەردە دومىلايتتى: «ئاھ ئانام، جېنىم ئانام، مېنى تۇغمىغان بولساڭ بولماسمىدى؟» دەپ زارلايتتى.

مەمەت بىلەن ئىرازنىڭ چىرايى قارىيىپ كەتكەنىدى. غارنىڭ ئىچى ئاچچىق نەم تەر پۇرايتتى.

— ۋاي ئۆلدۈم! — دەپ ۋارقىرىۋەتتى مەمەت، كېيىن پۇشايمان قىلىپ كالىپۇكلىرىنى قانستىۋەتكەندەك چىڭ چىشلىۋالدى.

يەردە قىيىنلىق ياتقان خەدىچە «ۋاي ئۆلدۈم!» دېگەن سۆزنى ئاڭلاش بىلەن مەمەتنىڭ يېنىغا ئوقتەك ئېتىلىپ بېرىپ يىقىلدى.

— جېنىم مەمەت، ئوق تەگدىمۇ؟ مەن ئۆزۈمنى ئۆلتۈرۈۋالدىم!

ئىراز كېلىپ مەمەتنىڭ ياقىسىنى ئاچتى:

— مۈرەڭگە ئوق تېگىپتۇ، — دېدى — دە، تېڭىشقا باشلىدى.

مەمەت يارىدار ھالدا ئوق ئېتىشىنى توختاتمايتتى.

ئاسم چاۋۇش بىر ئادەمدە شۇنچىلىك كۆپ ئوقنىڭ بولغانلىقىغا ھەيران ئىدى. ژاندارملاردىن بىرنەچچىسىگە ئوق تەگكەنىدى. ئۇمۇ بارغانسېرى ئۈمىدسىزلەنمەكتە ئىدى.

خەدىچە يەنە قاتتىق چىرقىراپ كەتتى. ئىراز ئۇنى كۆتۈرۈپ بىر چەتكە ئاپىرىپ قويۇپ:

— چىداپ تۇر، ئۆزۈڭنى چىڭ تۇت! — دېدى.

خەدىچەنىڭ چىرايى ئاغرىقتىن تاتىرىپ كەتكەنىدى.

بىردىنلا بالىنىڭ «ئىگە» دېگەن ئاۋازى ئاڭلاندى. مەمەت ئارقىسىغا قاراپ قان ئىچىدە ياتقان بالىنى كۆردى. خەدىچەنىڭ يۈزى قەغەز دەك ئاقىرىپ كەتكەنىدى، كېيىن ئۇ تەتۈر قارىۋالدى. مەمەتنىڭ قوللىرى تىترەيتتى، مىلتىقنى تۇتالمىدى، قولىدىن چۈشۈرۈۋەتتى، ئىراز يۈگۈرۈپ بېرىپ مىلتىقنى ئېلىپلا ئېتىشقا باشلىدى. خەدىچە ئۆلۈكتەك ياتاتتى. مەمەت سەل تۇرۇۋېلىپ ئېسىگە كەلدى، ئاستا ئاۋازدا:

— خانئاچا، ماڭا بەرگىن، — دېدى — دە، قولىنى ئۇزارتتى، ئىراز مىلتىقنى مەمەتكە بەردى، ئۆزى بالىنى ئېرتىپ تۈز سۈيى بىلەن يۈدى.

— ئوغۇل! — دېدى.

مەمەتنىڭ چىرايىدا زەھەردەك بىر خىل ئاچچىق كۈلۈمسىرەش پەيدا بولدى.

— ئوغۇل!

نامازدىگەرگىچە ئېتىشىش داۋام قىلدى. مەمەت ئەمدى بىر قولى بىلەن ئاتاتتى. ئىراز ئوقنى سېلىپ بېرەتتى، ئۇ بىر تاشقا تىرەپ تۇرۇپ بىر قولى بىلەن مىلتىق تەپكەسىنى باساتتى.

نامازدىگەردىن كېيىن ئىراز بوينىنى پۈكۈپ مەيۈس ھالدا:

— ئوق تۈگىدى، — دېدى.

مەمەت ئوقنى ئۇنتۇپ قالغانىدى. ئۇ خۇددى بوغۇزلانغاندەك خىرقىرىدى — دە، مىلتىقنىڭ ئۈستىگە يىقىلدى. كېيىن ئاستا ئورنىدىن تۇردى. كۆزلىرى چانقىدىن چىقىپ كەتكۈدەك ئېچىلغانىدى. بىرھازا ئۆزىنى يوقاتقان ھالدا تېڭىرقاپ تۇرۇپ قالدى، كېيىن دەلدەڭشىگەن پېتى بالىسىنىڭ يېنىغا كەلدى، يۈزىنى ئاچتى، ئۇزاققىچە ھەيرانلىق بىلەن قارىدى، كېيىن غارنىڭ ئاغزىغا قايتىپ كەلدى، ئۇ كۈلۈمسىرەيتتى.

ئۇ، يەردىن مىلتىقنى ئالدى ۋە يانچۇقىدىن قول ياغلىقىنى چىقىرىپ مىلتىقنىڭ ئۇچىغا بايراق تەك قىلىپ باغلىدى.

مەمەت ئىرازغا قارىدى، ئىراز چوڭ ھاڭ تاشنىڭ تۈۋىدە ئولتۇرۇپ ئۆكسۈپ يىغلاۋاتاتتى، ئۇ قورۇلۇپ قالغاندەك ئىدى. — ئىراز ئاچا!

ئىراز بېشىنى كۆتۈردى، مەمەتكە قارىدى.

— خەدىچە! — دېدى، بىراق خەدىچە ھوشسىز ئىدى.

— مېنىڭ سۆزۈمنى ئاڭلاڭلار، بۇلار مېنى ساق قويمايدۇ. ئوغلۇمنىڭ ئېتىنى مەمەت قويۇڭلار!

مەمەت سىرتقا چىقىپ مىلتىقنى يۇقىرى كۆتۈردى.

— تەسلىم! — دەپ ۋارقىرىدى، — ئاسىم چاۋۇش، تەسلىم بولدۇم!

ئاسىم چاۋۇش يوغان يالپا، شاپ بۇرۇت، كۆزى يوغان، مۇلايىم قىياپەتلىك، قېلىن كالىپۇكلۇق، كېلىشكەن ئادەم ئىدى.

مەمەتنىڭ تەسلىم بولغانلىقىغا ھەيران قالدى، ئىشەنمىدى.

تەسلىم بولدىڭمۇ، مەمەت ئاۋاق؟ — دەپ ۋارقىرىدى.

مەمەت جۇشقۇن ئاۋازدا:

— تەسلىم، تەسلىم بولدۇم! مۇرادىڭغا يەتتىڭ، چاۋۇش! — دېدى. چاۋۇش ژاندارمىلارغا قاراپ:

— ئورنۇڭلاردىن تۇرماڭلار، مەن بېرىپ كېلەي، بەلكى يالغاندۇ! — دېدى.

بىر ئازدىن كېيىن چاۋۇش غارنىڭ ئاغزىدا توختىدى، بېرىپ مەمەتنىڭ قولىدىن تۈتتى ۋە كۈلۈپ تۇرۇپ:

— مەمەت ئاۋاق، ئامان بول! — دېدى.

— رەھمەت! — دېدى مەمەت.

ئىراز بىر بۇلۇڭدا تۈگۈلۈپ قالغانىدى.

— مەمەت ئاۋاق، تەسلىم بولغانلىقىڭغا ھازىرغىچە ئىشەنمەيمەن! — دېدى چاۋۇش.

مەمەت جىم بولۇپ قوللىرىنى كوپىزغا ئۇزارتتى.

ئىراز بىر بۇلۇڭغا بېرىپ بوۋاقنىڭ ئۈستىدىكى ئەدىيالىنى تارتىپ ئاچتى، بوۋاق كۆرۈندى. بوۋاقنىڭ كۆزلىرى يۇمۇق

— مانا بۇ، مەمەتنى تەسلىم قىلدۇردى، سىلەر تېخى ئۆزۈڭلارنى بىر ئەركەك دەپ مەغرۇرلىنىسىلەر !
ئاسىم چاۋۇش بۇنى كۈتمىگەنىدى. بىر خەدەپچەگە، بىر ئىرازغا، بىر مەمەتكە قارىدى، كۈلكىسى كالىپۇكلىرىدا قېتىپ قالدى، قولىنى مەمەتكە ئۈزۈپ كويۇپ چىقىرىۋالدى.
— مەمەت ئاۋاق ! — دېدى — دە، جىم بولۇپ قالدى.
ئۇلارنىڭ كۆزلىرى ئۇچرىشىپ قالدى، ھەر ئىككىسى جىم بولۇپ قالدى.

— مەمەت ئاۋاق !

بۇ ئاۋاز جاراڭلاپ چىقتى.

— ھەي مەمەت، مەن مۇشۇ ھالەتتە سېنى قولغا ئالدىغان ئادەم ئەمەسمەن.

بېلىدىن بەش قاتار ئوقداننى يېشىپ يەرگە ئاتتى.

— مەن كېتىمەن ! سەن ئارقامدىن ئوق ئات !

ئاسىم چاۋۇش ۋارقىرىغان پېتى ئۆزىنى سىرتقا ئاتتى.

مەمەت ئارقىسىدىن ئوق ئاتتى.

ئاسىم چاۋۇش سەپداشلىرىنىڭ قېشىغا كېلىپ:

— ئۇ نومۇسىز ئىت تەسلىم بولاتتىمۇ؟ بۇ ئويۇننى مېنى ئۆلتۈرۈش ئۈچۈن ئويناپتىكەن، ئەگەر ئۆزۈمنى يەرگە ئاتمىغان بولسام ئوق يەپ ئۆلەتتىم ! ھېلىمۇ ياخشى ئېھتىيات بىلەن كېتىۋاتتىم. بوران چىققىلىۋاتىدۇ، پەسكە چۈشەيلى، بولمىسا ئۇششۇپ ئۆلىمىز.

زاندارمىلار ھارغان ھالەتتە مەمەتنىڭ غارىغا قاراپ — قاراپ قويۇپ تۆۋەنگە چۈشۈشكە باشلىدى.

قارا بۇلۇتلار ئەلى تېغىنىڭ ئۈستىدە ئايلىنىپ ئۈزۈشەتتى. شۇرغان چىقىش ئالدىدا تۇراتتى، قار يېغىشقا باشلىدى ۋە كۈچەيدى، كېيىن بېرىپ قاتتىق بوران چىقىشقا باشلىدى.

كەچقۇرۇن ئەلى تېغىدا قىيامەت بولۇپ كەتتى، دەھشەتلىك

قارا بوران قىيادىن — قىياغا ئۇرۇلاتتى.

ئەلى تېغى، ئەلى تېغىنىڭ ئەتراپى ۋە ئاسمان سۈتتەك ئاپپاق بولۇپ كەتكەن، جىمى جاھان ئاپپاقچىلىق ئىچىدە ئايلىناتتى.

34

بۇ خەۋەر بىردەمدىلا يېزىغا، كېيىن يېزىدىن شەھەرگە يېپىلدى، «مەمەت ئاۋاق ئۆلۈپتۇ، ئەلى تېغىدا شۇرغان توختاش بىلەن ئۆلۈكى پەسكە ئېلىپ چۈشۈرۈلىدىكەن» دېگەن گەپلەر تارقالدى.

دەگىرمەن ئۆلۈكلۈقلارنىڭ كۆزلىرى ئەلى تېغىنىڭ بورانلىق چوققىسىغا تىكىلگەنىدى. ئەلى تېغى تاغلارنىڭ تېغى ... ئەلى تېغى كارامەت ھەيۋەتلىك بىر تاغ، مەمەت ئاۋاقنى ئەلى تېغى يەپ كەتتى ...

ھەممە ئادەم ئۆيلىرىگە كىرىپ كەتكەنىدى، ئابدى ئاغىنى ساقلىشتاتتى. چۈنكى، ئۇ بۇ خەۋەرنى ئاڭلىسا نەدىن بولسىمۇ يېتىپ كېلەتتى.

ۋايۋاي يېزىسىدىكى دېھقانلار ئۆز يەرلىرىنى ئەلى ساپا بايدىن بۆلۈپ — بۆلۈپ قايتۇرۇۋالغانىدى. ئوسمان چوڭ ئون بەش ياشلىق بالدەك ياشىرىپ كەتكەنىدى. ئۇ ئەلى ساپا بايغا ئۆزىنى كۆرسىتىپ قوياتتى.

— مەمەت ئاۋاق شۇڭقارم ! — دەيتتى ئۇ.

مەمەتنىڭ ئېتىلىپ كەتكەنلىكى ھەققىدىكى خەۋەر ۋايۋاي يېزىسىغا يېتىپ كەلدى. ئوسمان چوڭ بۇ خەۋەرنى ئاڭلاپ يېتىپلا قالدى. قۇرۇپ قاقشال بولۇپ كەتتى. ئاغزىنى ئامبۇر بىلەن تارتىپمۇ گەپ قىلدۇرغىلى بولمايتتى، كۆزلىرىدىن تاراملاپ ياشلار ئاقتى.

ئاخىر بىر كۈن سۆزلەشكە باشلىدى:

— ۋاي شۇڭقارم ! نېمىدېگەن باتۇر يىگىت ئىدى ئۇ

شۇنقىقارم! شۇنداق چىرايلىق چوڭ كۆزلىرى بار ئىدىكى ... قاشلىرىچۇ تېخى، قەلەمدەك ... بويىنى دېسەڭ خۇددى سەرۋى دەرىخىدەك، ۋاي شۇنقىقارم! ئۇ ماڭا: «ئوسمان تاغا، بىر كۈنى ئۆيۈڭگە بارمەن، مېھمان بولمەن» دېگەندى، نېسىپ بولمىدى، ۋاي شۇنقىقارم! خوتۇنى يېنىدا ئىدى، ئۇ بىچارە ھازىر نېمە قىلىۋاتقاندى؟! دېھقانلار، ماڭا قاراڭلار، شۇنقىقارم بىزنى شۇ كاپىرنىڭ قولىدىن قۇتقۇزغانىدى. ئەمدى بىز ئۇنىڭ خوتۇنىنى يېزىغا ئەكىلىپ بەر بېرەيلى، باقايلى، ئەگەر تۈرمىگە ئېلىنسا ئۇ يەردىمۇ بىز باقايلى، بولامدۇ؟

— توغرا دېدىڭ، — دېيىشتى دېھقانلار.

ئۇلار يەنە كۆڭلىدە ئەلى ساپا بايدىن قورقۇشاتتى.

ئابدۇ ئاغا ئالدى بىلەن ئەلى ساپا باينىڭ ئۆيىگە يۈگۈردى.

ئەلى ساپا باينى ئۆيىدىن تاپالمىدى، خوتۇنى بار ئىدى.

— كۆردۈڭمۇ ئابدۇ ئاغا، قىلغانلار ئۆزىگە قىلىدۇ، مۇبارەك

بولسۇن!

— ياخشى كۈن كۆرگىن قىزىم، — دېدى — دە، ئابدۇ ئاغا

مېڭىپ كەتتى، ھاكىمنىڭ ئالدىغا باردى، ئېگىلىپ تەزىم قىلدى:

— خۇدايىم ھۆكۈمەتكە، دۆلەتكە زاۋاللىق بەرمىسۇن، ھاكىم

بەگ، ئاسىم چاۋۇش ئاجايىپ باتۇر، ئاجايىپ ئەركەك جۈمۇ،

ئۇنداقلارغا جېنىڭنى قۇربان قىلساڭمۇ ئەرزىيدۇ.

— مۇبارەك بولسۇن، ئابدۇ ئاغا، ھۆكۈمەت ئۈستىدىن

شۇنچىلىك كۆپ شىكايەت قىلغاندىڭ، ئەلى ساپا باي بولمىغان

بولسا شەھەرنىڭ نامىنى بۇلغىغان بولاتتىڭ، ھېلىمۇ ياخشى

ئەلى ساپا باي تېلېگراممىلىرىڭنى يوللاتمىغانىكەن.

ئابدۇ ئاغىنىڭ كۆزلىرى چەكچىيىپ كەتتى، چانقىدىن

چىقىپ كەتكۈدەك بولدى، ھاكىم كۈلۈپ كېتىپ:

— شۇنداق، يوللىمايتىكەن! — دېدى.

— شۇنداقمۇ؟ بىر پارچىنىمۇ ئەۋەتمەپتىكەنمۇ؟

— ھەئە، يوللانمايتىكەن. ئەگەر ئۇ تېلېگراممىلار يوللانغان

بولسا سېنى دارغا ئاسقان بولاتتى ... مېنىمۇ قوشۇپ ... سەن ساراڭ بولۇپ قالدىڭمۇ؟ ئەنقەرەگىمۇ شۇنداق تېلېگراممىلار يوللامدۇ؟

ئابدۇ ئاغا ئويلىنىپ قالدى، بىردىنلا قاقاقلاپ كۈلۈۋەتتى:

— ھېلىمۇ ياخشى تېلېگراممىلار يوللانمايتتۇ، ھاكىم بەگ. بۇ

بىر ئەسەبىيلىك. شەھەرنىڭ گۈلدەك چىرايلىق نامى بىر تىيىن

بولۇپ كېتەتتىكەن. ھېلىمۇ ياخشى بوپتۇ ... ئادەم خاپا بولغان

چاغدا كۆزىگە ھېچ نەرسە كۆرۈنمەي قالدىكەن. شۇنچە چوڭ

ھۆكۈمەتنىڭ مۇشتۇمدەك بالىغا تەڭ كېلەلمەسلىكى ماڭا ئەلەم

قىلغانىدى. ماڭا ئىشەنگىن، ئىنتايىن جېنىمغا تەگدى. توۋا،

نېمىشقا شۇنداق تېلېگراممىلارنى يازغاندىمەن، بىر ساراڭلىق!

سەن خاپا بولما، ھاكىم بەگ، مېنى كەچۈرگىن!

ئۇ، ھاكىمنىڭ ئالدىدىن چىقىپ زاندارمىلار باشلىقىنىڭ

ئالدىغا باردى. ئۇنىڭغىمۇ خۇشاللىقىنى سۆزلەپ بەردى،

رەھمىتىنى ئېيتتى ۋە ئاسىم چاۋۇشقا بىرەر ھەدىيە بېرەيمۇ؟

دەپ سورىدى. مەمەت ئاۋاقنىڭ بېشىنىڭ بۇ يەردىكى ئۆيىنىڭ

ئالدىغا ئەمەس، يېزىدىكى ئۆيىنىڭ ئالدىغا ئېسىلىشىنى تەلەپ

قىلدى. باشلىق رازى بولدى.

بۇ خەۋەرنى شەھەرگە ئەلى توكۇر ئەكەلگەندى.

ئۇ ئابدۇ ئاغىنىڭ ئالدىغا كېلىپ:

— ئاغا، دۈشمىنىڭ ئۆمرى شۇنچىلىك بولدى. ئەمدى

تۈگىدى. تاغدىن بىر پادىچى كەلدى، ئۇنىڭ ئۆلۈكىنى ئۆز كۆزى

بىلەن كۆرۈپتۇ. ئاسىم چاۋۇش ئۇنىڭ بېشىنى كېسىپ

كېلىۋاتقۇدەك، ئاغامغا بۇ خەۋەرنى تېز يەتكۈزەي دەپ، ئۇلارنى

ساقلاپ تۇرماستىن يۈگۈرۈپ كەلدىم، — دېدى.

ئابدۇ ئاغا دەسلەپ ئىشەنمىدى، كېيىن خۇشاللىقىدىن ساراڭ

بولاي دېدى. ئەلى توكۇر خەۋەرنى ئەكەلگەندىن كېيىنكى ئۈچ

كۈن ئىچىدە تاغدىن كەلگەنلەرنىڭ ھەممىسى بۇ خەۋەرنىڭ

توغرىلىقىنى سۆزلەپ بەردى.

ئابدۇ ئاغا ژاندارمىلار باشلىقىنىڭ ئالدىدىن ئۆيىگە كېلىپ
توكۇرنى ئالدىغا چاقىردى:

— ئاسىم چاۋۇش ساڭا ئازراق يامانلىق قىلىپ قويغان
بولسىمۇ كۆڭلۈڭگە ئالمىغىن، ئۇ باتۇر، مەرد ئادەم. قارىغىنا،
بىزنىڭ دۈشمىنىمىزنى شۇ يوقاتتى، — دېدى. كېيىن قايناپ
كەتتى، — بۇ دېھقانلارنى، خەپ شۇ دېھقانلارنى! شۇ گاداي، تۈز
كور دېھقانلارنى! ... مەن بىر يىل بېشىدا بولماسلىق بىلەنلا
ماڭا بىر تال ئاشلىق بېرىشىمدى. خەپ، ئەتە — ئۆگۈن يېزىغا
بارمەن! «ھەي ۋىجدانىسىز گادايىلار، ئۆتكەن يىل ئاپەت بولدىمۇ؟
ئەمدى دەڭلار، زىرائەتلەر ئوخشىماستىن مېنىڭ ھەققىمنى
بەرمىدىڭلارمۇ؟ مەمەت ئاۋاققا ئىشىنىپ كەتتىڭلارمۇ؟ مانا شۇ
مەمتىڭلارنى ئېلىڭلار، ئۇنىڭ بېشىنى نېمە قىلساڭلار
قىلىڭلار، مانا، مەمەت ئاۋاقنىڭلارنى كۆرگەنسىلەر، ئاپەتنىڭ
قانداق بولىدىغانلىقىنى ئەمدى مەن سىلەرگە كۆرسىتىپ قوياي،
كۆرۈۋېلىڭلار» دەيمەن!

ئابدۇ ئاغا ئەلى توكۇرنىڭ قولىدىن تۇتۇپ:

— ئەلى! — دېدى.

— خوش، ئاغام!

— بۇ يىلقى ھوسۇل ھەر يىلقىدىن ياخشى بولغانىدى،

شۇنداقمۇ؟

— ھەر يىلقىدىن ئىككى ھەسسە ئارتۇق.

— ئەلى!

— خوش، ئاغام!

— مەن دېھقانلارغا قانداق جازا قوللىناي؟

— ئاغا، ئۆزۈڭ بىلىسەن.

ئابدۇ ئەڭ يېڭى كىيىملىرىنى كىيىدى، تەسۋىسىگە ئەتىر

سەپتى. ساتراشخانغا بېرىپ ساقال — بۇرۇتنى ئالدۇردى. ئۇ

ھازىر ئىچ — ئىچىگە سىغمايتتى. ماراشلىق مۇستافا ئەپەندىنىڭ

دۈكىنىنىڭ ئالدىغا كەلدى — دە، كۈلۈپ دۈكانغا كىردى.

بۇنى كۆرگەن مۇستافا:

— دۈشمەن بولغان ھالەتتىمۇ ئۆلۈمگە خۇشال بولغىلى
بولمايدۇ، ئابدۇ ئاغا، تېخى نېمىلەر بولىدۇ، بىلىپ بولمايدۇ! —
دېدى.

ئابدۇ شەھەردە دۈكانمۇدۇكان ئايلىنىپ يۈرۈپ خۇشاللىقىنى
ئىپادە قىلدى. ئۇلاردىن: «مۇبارەك بولسۇن!» دېگەن سۆزنى
ئاڭلىغاندىن كېيىن ئېتىغا مىنىپ يېزىغا كەلدى. دەل شۇ چاغدا
ھەممە ئىش ئاستىن — ئۈستۈن بولۇپ كەتتى. شۇم خەۋەر
كەلدى:

«مەمەت ئاۋاق يارىلىنىپ ئاسىم چاۋۇشنىڭ قولىدىن قېچىپ
قۇتۇلۇپتۇ!»

— كىم دېدى؟

— ئاسىم چاۋۇش دېدى.

— ئۇ كېلىۋاتىدۇ. شايايلى دېگەن يەردە كۆردۈم.

ئابدۇ ئاغا ئېتىنىڭ بېشىنى كەينىگە بۇردى.

ئاسىم چاۋۇش ژاندارمىلار بىلەن بىللە ھېرىپ — ئېچىپ
شەھەرگە كەلدى.

ئابدۇ ئۆز ھويلىسىغا كېلىپ، ئاتتىن يىقىلغاندەك چۈشتى.

جېنى يوق ئادەمدەك مېڭىپ ئەرز يازغۇچى پەخرى ساراڭنىڭ
ئالدىغا كەلدى:

— ياز، قېرىندىشىم، توپتوغرا ئىسمەت پاشانىڭ ئۆزىگە ياز!

ھاكىم، تېلېگراممىچى، ئەلى ساپا باي، ژاندارمىلار باشلىقى،

مەمەت ئاۋاق ھەممىسى بىرلىشىۋاپتۇ، دەپ ياز! پاشايىم، ساڭا

قانچىلىك تېلېگرامما يوللىغان بولسام، بىر تالنىمۇ ساڭا

يەتكۈزمەپتۇ، دەپ ياز!

35

ئوسمان چوڭ شۇنداق دېدى:

— مېنىڭ شۇڭقارم ئاغلارنىڭ بېلىنى پۈكۈۋەتتى. ئەلى

ساپا باي تاغقا يەنە ئادەم چىقىرىشقا ھەرىكەت قىلىۋېتىپتۇ.

چىقارغىنىچە چىقىرىپ باقسۇن! شۇڭقارم ھەممىنى يەپ كېتىدۇ.

دېھقانلار يېزىنىڭ ئوتتۇرىسىدىكى يوغان ئۈجمە دەرىخىنىڭ ئاستىغا توپلانغانىدى. ئۇلار سارغايغان كۈز يوپۇرماقلىرىدەك تېگىپلا كەتسە تۆكۈلۈپ كېتىدىغاندەك كۆرۈنەتتى.

— يەرلىرىمىزنىڭ ھەممىسىنى ئۆزىمىز تېرىدۇق، شۇنداقمۇ؟ — دېدى ئوسمان چوڭ.

— شۇنداق، — دېيىشتى ھەممىسى.

— بۇ كىمنىڭ سەۋەبىدىن.

— مەمەت ئاۋاقنىڭ!

ئوسمان چوڭ ئورنىدىن تۇرۇپ:

— ئەنقەرەدىن ئەلى ساھىب بەگ كەلدى، — دېدى.

دېھقانلار قۇلاقلىرىنى دىڭ تۇتۇشتى.

— ئىسمەت پاشا بىلەن سۆزلىشىپتۇ. بۇ يىل كۈزدە — بايرامدا ... يەنى دۆلەت بايرىمىدا چوڭ كەچۈرۈم ئېلان قىلىنارمىش. ئون بەش كۈن ياكى بىر ئايدىن كېيىن ... ئۇ چاغدا مەمەت ئاۋاقمۇ كەچۈرۈم قىلىنىدۇ. ئۇنىڭ بالىسى بارمىش، ئۇ كەلسە يەر بۆلۈپ بېرەيلى، بىزنىڭ يېزىغا ئورۇنلاشسۇن. قانداق دەيسىلەر؟

دېھقانلار بىر ئېغىزدىن:

— بىزنىڭ يېزىغا كەلسۇن، بېشىمىزدا كۆتۈرىمىز.

يېرىمىزمۇ، جېنىمىزمۇ ئۇنىڭدەك يىگىتكە پىدا بولىسۇن ... — دېيىشتى.

ئوسمان چوڭ يېزىدىكى ئەڭ ئۈنۈملۈك يەردىن يۈز دۆنۈمنى مەمەت ئاۋاق ئۈچۈن بۆلۈپ قويدى. بۇ يۈز دۆنۈم يەر تۈل ئايال ئائىشەنىڭ يېرى ئىدى. ھەممىسى پۇل يىغىش قىلىپ ئائىشەدىن بۇ يەرنى سېتىۋالدى. دېھقانلار بىرلىشىپ بۇ يەرنى ھەيدەپ، تۈزلەپ بۇغداي تېرىدى.

ئوسمان چوڭ ھەيدەلگەن، يۇمشىتىلغان توپىنى قولغا ئېلىپ

سورۇدى. توپىلار بارماقلىرى ئارىسىدىن سۇدەك ئېقىپ چۈشەتتى. ئەلى ساھىب بەگ يالغان ئېيتمايدۇ. ئۇنىڭ دېگىنى چوقۇم بولىدۇ. ئۇ ئىسمەت پاشانىڭ خاس ئادىمى.

دەل مۇشۇ كۈنلەردە شەھەردە يەنە قىيامەت قايم بولۇۋاتاتتى. مەمەت تۇتۇپ كېلىنىمگەنلىكى ئۈچۈن ئەلى ساپا باينىڭ ھاكىم ۋە ژاندارما باشلىقىغا قىلمىغىنى قالمىدى. ئۇلارنى قاراچىلارنى ھىمايە قىلغۇچىلار دەپ قارىلايتتى، ئەنقەرەگە ئۈستى — ئۈستىگە تېلېگرامما ئەۋەتتى. قاراچىلارنى تۇتۇش ئۈچۈن ئەنقەرەدىن ھاكىمغا قاتتىق بۇيرۇقلار كېلەتتى.

ھازىر ژاندارمىلارغا يۈز بېشىنىڭ ئۆزى رەھبەرلىك قىلاتتى. تىرروس يېزىلىرى قاراچىلاردىن ئەمەس، ژاندارمىلاردىن تويۇپ كەتتى. مەمەت ئاۋاق ھېچقانداق يېزىدا كۈن ئۆتكۈزەلمەيتتى. سۇسىز، تاماقسىز بىر بالىسى بىلەن تاغلاردا يۈرەتتى. يۈزبېشى پارۇخنىڭ قاپقىنىغا بىرنەچچە قېتىم چۈشۈپ قېلىپ يەنە قۇتۇلۇپ چىقتى. شۇ كۈنلەردە كەرىم ئوغلى بولمىغان بولسا، مەمەتنىڭ ھالى خاراب ئىدى. بۇ ئادەم نەدىن بولسۇن مەمەتكە ئوق، نان، پۇل يەتكۈزۈپ بېرەتتى. ۋايۇاي يېزىسىدىن كەلگەن پۇللارمۇ كەرىم ئوغلىنىڭ ۋاسىتىسى بىلەن يەتكۈزۈپ بېرىلگەنىدى.

بايرامنى ئوسمان چوڭ بىلەن كەرىم ئوغلى ئوخشاشلا تۆت

كۆز بىلەن كۈتۈشمەكتە ئىدى. ئەمدى قانچىلىك ۋاقىت قالغاندۇ ...

دەگىرمەن ئولۇك ۋە پۈتۈن دىكەنلى تۈزلەڭلىكىدىكى

دېھقانلار كەچۈرۈم ئېلان قىلىنىشتىن خۇشال ئەمەس ئىدى.

ئەگەر مەمەت تاغدىن چۈشىدىغان بولسا، ئابدى ئاغىمۇ يېزىغا

قايتىپ كېلىدۇ. بۇنى ئويلىسا، دېھقانلارنىڭ ئۆتلىرى تاشاتتى.

— كەچۈرۈم دېگىنى نېمىسى! ھەقىقىي قاراچى بولسا

تاغلاردا يۈرىدۇ. مەمەتنىڭ ئورنىدا مەن بولسام زادىلا تاغدىن

چۈشمەيمەن. بىزدەك دېھقان بولۇپ نېمە قىلاتتى؟! ئۇنىڭدىن

ئالەم قورقىدۇ.

— مەمەت ئاۋاق، ئاڭلىدىڭمۇ؟ — دېدى ئەلى توكۇر.
مەمەت كۆزلىرىنى پارقىرىتىپ كۈلدى.

— ياق!

— قانداقچە؟ سەنزە ...

— خۇدا ھەقىقى، ئاڭلىمىدىم.

— ئۇنداق بولسا ئاڭلا!

— قېنى، سۆزلە.

— ساڭا چېچەكلى جىلغىسىدىكى ئوسمان چوڭنى دەپ بەرمىگەنمىدىم؟ ئەلى ساھىب بەگ ئەنقەرەدىن كەپتۇ. چوڭ بايرامدا كەچۈرۈم ئېلان قىلىنغۇدەك. ئۇنىڭ ئۈستىگە ئوسمان چوڭ دېھقانلارنى ئەتراپىغا توپلاپ ئۇنداق دەپتۇ، مۇنداق دەپتۇ، ئاخىر: «مەمەت ئاۋاق بىزنىڭ شۇڭقارمىز، كېلىپ يېزىمىزغا ئورۇنلاشسۇن» دەپتۇ. دېھقانلار: «كەلسە بېشىمىزغا ئېلىپ كۆتۈرىمىز» دېيىشىپتۇ. ساڭا يۈز دۈنۈملۈك يەر سېتىۋاپتۇ، بۇ يەرنى ئوسمان چوڭ ئۆزى تاللاپتۇ. يەنە بىر ئۆي سالدۇرۇۋېتىپتۇ. ئوسمان چوڭ: «ئەلى ساھىب بەگ يالغان سۆزلىمەيدۇ. مەمەت ئۆزىنى ياخشى ئاسراپ تۇرسۇن، ئۇنداق قىلسۇن، مۇنداق قىلسۇن. شۇڭقارمىغا كەچۈرۈم خەۋىرىنى ئۆزۈم ئېلىپ بارىمەن» دەپتۇ. ھە، قانداق ئىكەن؟

— شۇ يۈز بېشى ئارامىنى قويىمىدى. باشقا قاراقچىلارنى، ھەتتا قان تۆككەن قاتىللارنى تاشلاپ قويۇپ، مېنىڭلا پېيىمدا يۈرىدۇ. بەلكى ئون نەچچە قېتىم توقۇنۇشقاندىمىز. ئەمدى دۈچ كېلىپ قالسام، نېمە بولسا بولسۇن، چوقۇم ئېتىۋېتىمەن.

— كەچۈرۈم ئېلان قىلىنىدۇ، مەيلى دەپ يۈرۈۋەر.

— ئۈستۈمگە كۆپ قېتىم باستۇرۇپ كەلدى، ئېتىپ

تاشلايمەن.

— ئۇنداق قىلما، ئاز ۋاقىت تەخىر قىلىپ تۇر، ئۇنى مەلىكە قىلىپ تۇر.

ئەلى توكۇر كېتىپ قالدى.

كەچۈرۈم قىلىنىش خەۋىرىنى ئاڭلىغاندىن كېيىن خۇشاللىقىدىن خەدىچەنىڭ كۆزىگە ئۇيقۇ كەلمەيتتى.

ئالايارنىڭ يەرلىرى قانداق قىپقىزىل، خۇددى قىزىل تاۋۇزنى ئوتتۇرىدىن يېرىپ ئاپتاپقا قاقلاپ قويغاندەك ئىدى.

مەمەتلەر ئۈچ كۈندىن بېرى ئەنە شۇ ئالايارنىڭ قىزىل توپىلىقىدا مۆكۈنۈپ يۈرمەكتە، يۈز بېشى پارۇخ ئۇلارنىڭ بېشىدا ساردەك ئايلىنىپ يۈرگەن بولسىمۇ، ئۇلار يەنىلا ئۆزلىرىنى بەختلىك ھېس قىلىشاتتى.

خەدىچە بىلەن ئىراز ناخشا ئېيتاتتى. بوۋاقنىڭ ئىسمى مەمەت ئىدى. مەمەت پاقلاندا سېمىز چوڭ بولۇۋاتاتتى. مۇشۇ كۈنلەردە ئەڭ چىرايلىق ئەللىي ناخشىلىرىنى ئاڭلايتتى. خەدىچە مەمەتنى ئاسمانغا ئېتىپ تۇتۇۋالاتتى.

— ئىراز ھامماچا، — دەپتتى خەدىچە، — قارىغىنا شۇ خۇدايىمنىڭ ئىشلىرىغا، بىز ئوتتۇز دۈنۈم يەر تەلەپ قىلغانىدۇق. خۇدايىم بىزگە يۈز دۈنۈم بېرىپتۇ. ئۇنىڭ ئۈستىگە ئۆيۈم بېرىپتۇ.

خەدىچە ئاجايىپ چاقچاقلارنى، ئاجايىپ بالىلىقلارنى، ھەر خىل تەلۋىلىكنى قىلاتتىكى، ئۇنىڭ قىلغان قىلىقلىرىنى ئون ئىككى ياشلىق قىز بالىمۇ قىلمايتتى.

تۈرۈپ - تۈرۈپلا مەمەتكە:

— يائىلا مەمەت، كەچۈرۈم ئېلان قىلىنىدۇ، ئۆيۈمىز، يېرىمىز بار. نېمە ئۈچۈن كۈلمەيسەن؟ گازراق بولسىمۇ كۈلۈپ قويغىنا! — دەپتتى.

مەمەت بۇ سۆزلەرگە ئاچچىق كۈلۈپ قويايتتى.

كۈن چىقماستىن ئالايارنى يۈز بېشى پارۇخ قورشىۋالدى.

— مەمەت ئاۋاق، مەن ئاسىم چاۋۇش ئەمەس، سۆزۈمنى

ئاڭلا! — دەپ ۋارقرايتتى.

مەمەت جاۋاب بەرمەيتتى. ئۇ ژاندارمىلارنىڭ قولىدىن قانداق قۇتۇلۇپ چىقىشىنى بىلەتتى، شۇڭا پەرۋامۇ قىلمايتتى.

ئۇلارنى ئالداپ ئوق ئېتىپ قوياتتى. كەچ كىرگەندە غىپلا قىلىپ ئۇ يەردىن كېتىپ قالاتتى. ئىراز ئەڭ داڭلىق قاراچىدىنمۇ چاققان، ئۇستا مەرگەن ۋە يۈرەكلىك بولۇپ كەتكەندى. يالغۇز ئۆزى ژاندارمىلارنى ئۈچ كۈن مەلىكە قىلىپ تۇرالايتتى. يۈز بېشى پارۇخ ساراڭ بولاي دەپ قالغانىدى. توۋا، يالغۇز بىر ئادەم، بىر ئايال! ئۇنىڭ ئۈستىگە بىر بالا!

— مەمەت ئاۋاق، قولۇمدىن قۇتۇلالمايسەن!

مەمەت ئاۋاقنىڭ نىيىتى بۇزۇلغانىدى. ئوقنى يۈز بېشىنى ئۆلتۈرۈش ئۈچۈن ئاتاتتى. شۇڭلاشقا، ئۇلارغا يېقىن يەرگە بېرىۋالغانىدى. مۇنداق ئېھتىياتسىزلىقنى مەمەت بىرىنچى قېتىم قىلىۋاتاتتى.

ئارقا تەرەپتىن خەدىچەنىڭ «ئۆلدۈم» دېگەن ئاۋازى ئاڭلاندى. مەمەت تۇرغان يېرىدە قېتىپلا قالدى، بىراق ئارقىغا قايتمىدى. يۈزبېشى تۇرغان يەرنى ئوق چەمبىرىكى ئىچىگە ئالدى. بۇنىڭغىمۇ كۆڭلى ئۈنمەستىن ئارقا — ئارقىدىن بومبا ئاتتى. كېيىن غەزەپ بىلەن ئارقىغا ياندى، خەدىچەنىڭ يېنىغا كەلدى. خەدىچە ئۈزىراپ جانسىز ياتاتتى، بوۋاق يېنىدا ئىدى. خەدىچە خۇددى كۈلۈۋاتقان دەك ياتاتتى.

مەمەت ئەقلىدىن ئازغاندەك ئىدى. ئۇ مىلتىقنى پىلىموتتەك توختىماستىن ئاتاتتى. ئارقا — ئارقىدىن قول بومبىلىرىنى تاشلايتتى، ئىرازمۇ بىر تەرەپتىن ئېتىشقا باشلىدى.

يۈزبېشى يارىدار بولدى، ژاندارمىلار بەرداشلىق بېرەلمىدى. ئىراز خەدىچەنىڭ ئۆلۈكى ئۈستىگە يېتىۋېلىپ يىغلايتتى، چىرايى تۈرمىگە كىرگەن كۈندىكىدەك ئۆڭۈپ كەتكەندى.

مەمەت مىلتىقنى قۇچاقلاپ، بېشىنى ساڭگىلىتىپ ئۆلتۈرۈپ يىغلايتتى.

ئىراز بېشىنى كۆتۈرۈپ ئاسمانغا قارىدى. ئاسماننىڭ قەرىدە قاتار تۇرنىلار ئۇچۇپ كېتىۋاتاتتى.

خەدىچەنىڭ قېنى ئالايارنىڭ قىزىل توپىسىغا ئارىلىشىپ كەتتى.

بالا چىرقىراپ يىغلاشقا باشلىدى، مەمەت بېرىپ بالىنى قولغا ئالدى.

— يېزىغا خەۋەر قىلايلى، ئۇلار خەدىچەنى يەرلىككە قويسۇن، — دېدى ئىراز.

ئىراز خەۋەر بېرىشكە ماڭدى، مەمەت بالىسىنى تۇتقان يېتى چىرايى قورقۇنچلۇق ھالغا كىرگەن ھالدا كۆزلىرىنى ئۆلۈككە تىكىپ تاشتەك قېتىپ قالغانىدى.

خەۋەرنى ئاڭلىغان ئەر — ئايال، چوڭ — كىچىك جىمى دېھقان جەسەتنىڭ يېنىغا كېلىشتى.

— ئاھ، ۋاي خۇدايىم، ۋاي مەمەت ئاۋاقنىڭ تەلەيسىز خەدىچەسى!

مەمەت يېزا ئاقساقىلىنى چاقىرىپ ۋە ئۇنىڭ قولىغا پۇل بېرىپ دېدى:

— خەدىچەمنى ھەشەمەت بىلەن دەپنە قىلىڭلار! مەمەت خەدىچەگە ئۇزاق قاراپ تۇردى. خەدىچە كۈلۈمسىرەپ ياتاتتى. مەمەت بالىنى قۇچىقىغا ئالدى: «ماڭ، ئىراز خانئاجا!» دېدى.

مەمەت ئالدىدا، ئىراز كەينىدە تاغقا چىقىپ كېتىشتى. چوققىغا چىقىپ بىر ئۆڭكۈرنى تېپىشتى. ئۇنىڭ ئالدىدىكى تاشتا ئۆلتۈرۈشتى. يېنىدىكى دەرەخنىڭ يوپۇرماقلىرى تۈكۈلمەكتە ئىدى. بىر قۇش سايراۋاتاتتى. ئۇدۇلدىكى قىيادىن بىر توپ ئاق كەپتەر ئۇچۇپ چىقتى. بۇ چاغدا مەمەتنىڭ قۇچىقىدا ئۇخلاپ قالغان بالا ئويغاندى ۋە يىغلاشقا باشلىدى.

ئىراز مەمەتنىڭ يېنىغا كەلدى، ئۇنىڭ قولىنى تۇتتى ۋە كۆزلىرىنىڭ ئىچىگە قارىدى:

— ھەي قېرىندىشىم مەمەت ئاۋاق، ساڭا بىر نەرسە دېمەكچىمەن، — دېدى.

مەمەت قىمىر قىلماستىن ئۇنىڭ نېمە دېيىشىنى كۈتەتتى. — قېرىندىشىم، شۇ بالىنى ماڭا بەرگىن، مەن بۇنى ئېلىپ ئانتەپ يېزىسىغا باراي، بۇ تاغلاردا بالا ئاچلىقتىن ئۆلۈپ قالىدۇ ... رىزامنىڭ خۇندىدىن ۋاز كەچتىم. رىزامنىڭ ئورنىدا ئەمدى بۇ بالا بار. بالىنى بەرگىن، مەن كېتەي، بالىنى مەن چوڭ قىلاي ...

مەمەت قۇچقىدىكى بالىنى ئاستا ئىرازغا ئۇزارتتى. ئىراز بالىنى ئالدى - دە، باغرىغا باستى.

— رىزام، مېنىڭ رىزام. ئىراز قولى بىلەن ئۈستىدىكى ئوقدانلارنى يېشىپ بىر يەرگە يىغدى.

— ئامان بول، مەمەت ئاۋاق! مەمەت ئىرازنىڭ قولىنى تۇتتى. بالا يىغىدىن توختىغانىدى، ئۇزاقچىچە بالىنىڭ يۈزىگە تىكىلىپ قارىدى. — بەختلىك بولسۇن!

37

بۇ ئاتنىڭ ساغرىسى دىقماق ئەمەس. بېلى ئۇزۇن، ئۆزى توخۇمدەك سېمىز، قۇلاقلىرى قەلەمدەك، پېشانىسى دۆڭ، پاچاقلىرى بېلىنىڭ ئۇزۇنلۇقىغا نىسبەتەن قىسقا ئىدى، رەڭگى چېپار ئارىلاش قوڭۇرغا مايىل ئىدى.

بۇ ئات ئوسمان چوڭنىڭ ئىشىكى ئالدىدا كۈتمەكتە! توختىماستىن كىشىنەيتتى، يەرنى تېپەتتى. بېلى ئىنچىكە، كۆزلىرى قىزىنىڭ كۆزلىرىدەك نۇرلۇق، ئەمما غەمكىن كۆرۈنەتتى، قۇيرۇقى تۇيۇقچىغا چۈشەتتى، يالى ئوڭ تەرەپكە يانتقان، يۈگۈرگەن ۋاقىتلىرىدا تىك كۆتۈرۈلۈپ، نەيگە ئوخشاپ

قاتتى.

چوڭ بايرام بىلەن كەچۈرۈم ئېلان قىلىنغانىدى. تاغدىكى بىرقانچە قاراقچىدىن باشقىلارنىڭ ھەممىسى دېگۈدەك تاغدىن چۈشۈپ قوراللىرىنى تاپشۇرغانىدى. ژاندارما ئىدارىسىنىڭ قورۇسىدا ھەر خىل، ھەر قىسىم قاراقچىلار كۈتۈشمەكتە ئىدى.

ئوسمان چوڭ ئاتنىڭ يالىنى سىلاپ تۇرۇپ: — بۇ ئات مەمەت ئاۋاققا، شۇڭقارمغا لايىق، ئوغلۇمغا لايىق! — دېدى.

— شۇنداق، شۇنىڭغا لايىق، — دېيىشتى دېھقانلار. — مەن شۇڭقارم بىلەن بىللە ئىككى كۈنگە قالماستىن كېلىمەن، — دېدى ئوسمان چوڭ ئاتقا مىنىپ تۇرۇپ، — سىلەر ئەندەلەن يېزىسىغا بېرىپ ناغرىچىلارنى چاقىرىپ كېلىڭلار، قوش ناغرىلار چېلىنسۇن، ۋايىۋاي يېزىسىدىكىلەر مەمەت ئاۋاقنى شەھەرگە كىرىپ ئەنە شۇنداق كۈتۈۋېلىشى كېرەك. باشقىلارنىڭ قاراقچىلىرى يايلاق كەلسە، بىزنىڭ مەمىتىمىز ئەرەب ئارغىمىقىغا مىنىپ كېلىدۇ! ...

ئوسمان چوڭ ئېتىنىڭ تىزگىنىنى سىلكىدى. توروس تاغلىرى ھاۋا رەڭ تۈسكە كىرگەن، تۇرۇپلا سۆسۈنگە ئۆزگەرەتتى.

مەمەت ئاۋاققا كەچۈرۈم خەۋىرىنى جاپپار ئەكەلدى. ئىككى كونا دوست ئۇزاقچىچە قۇچاقلىشىپ، گەپ - سۆز قىلماستىن يانمۇيان ئولتۇرۇشتى.

— مەن بېرىپ تەسلىم بولىمەن، — دېدى جاپپار ئايرىلىش ئالدىدا.

مەمەت ئېغىز ئاچمىدى. مەمەت بىر كۈنى چۈشتىن كېيىن دەڭرىمەن ئولۇققا كىرىپ كەلدى. ئۇنىڭ يۈزى قارايدىغان، كۆزلىرى ئولتۇرۇشقان، پېشانىسىگە قورۇق چۈشكەنىدى. ئۇ خۇددى قىيا تاش پارچىسىدەك ئىدى. كىچىكلەپ كەتكەن كۆزلىرى تەرسالق بىلەن

پىلدىرلايتتى. ئۇ تۇنجى قېتىم مۇشۇنداق كۆپكۈندۈزدە يېزىغا كىرىپ كېلىۋاتاتتى. مەست ئادەمدەك دەلدەڭشىپ ماڭاتتى. ئۆزىنى يوقىتىپ قويغاندەك ئىدى. ئاياللار باشلىرىنى چىقىرىپ ھودۇقۇش، قورقۇش بىلەن قارىشاتتى. بالىلار قورقۇپ، گەپ - سۆز قىلماستىن ئۇنىڭ ئارقىسىدىن ئەگىشىپ مېڭىشاتتى. مەمەت ئاۋاقنىڭ يېزىغا كىرگەنلىكىنى ھۆرى ئانىغا خەۋەر قىلىشتى. ھۆرى ئانا يۈگۈرگەن پېتى مەيدانغا كېلىپ ئۇنى قارشى ئالدى ۋە غەزەپ بىلەن ئۇنىڭ ياقىسىدىن تۇتتى.

— مەمەت، ھەي مەمەت! — دەپ بار ئاۋازى بىلەن ۋارقىرىدى، — خەدىچەنى ئۇلارغا يېگۈزدۈڭ، ئەمدى تەسلىم بولۇشقا كېتىۋاتامسەن؟ ئەمدى ئابدى ئانا يەنە يېزىغا قايتىپ كېلىپ پادىشاھدەك ياشايدۇ، سەن تەسلىم بولۇشقا كېتىۋاتامسەن؟ ۋاي توخۇ يۈرەك! دىكەنلى تۈزلەڭلىكىدىكىلەر پەقەت بۇ يىل بىر يىللا ئاچ قالمىدى، توپغۇچە نان يېيىشتى. يەنە ئابدى ئانىنى بېشىمىزغا بالا قىلىپ قويماقچىمۇ سەن؟ ئەمدى نەگە بارماقچىسەن؟

— ھەي توخۇ يۈرەك! تەسلىم بولۇشقا كېتىۋاتامسەن؟ بۇ چاغدا پۈتۈن يېزا خەلقى مەيدانغا توپلانغان، ئۆلۈكتەك ئۇن - تىن چىقارماي، قىمىر قىلماي تۇرۇشاتتى.

— ھەي توخۇ يۈرەك مەمەت! قاراپ باققىنا، شۇنچىلىك كۆپ دېھقان، شۇنچىلىك كۆپ ئىنسان كۆزلىرىڭنىڭ ئىچىگە قاراپ تۇرىدۇ، سەن تېخى تەسلىم بولماقچىسەن؟ ئابدىنى يەنە يەلكىمىزگە مىندۈرمەكچىمۇ سەن؟ چىرايلىقىم دۈنەمنىڭ ئۈستىخانلىرى سىرقىرايدۇ گۆردە، چىرايلىق قىزىم خەدىچەنىڭ ئۈستىخانلىرىمۇ ...

مەمەت ساپسىرىق سارغىيىپ تىترەيتتى ۋە بېشىنى يەردىن ئالمايتتى، ھۆرى ئانا ئۇنىڭ ياقىسىنى سىلكىپ قويۇۋەتتى.

— ماڭ، توخۇ يۈرەك، بېرىپ تەسلىم بول! كەچۈرۈم ئېلان قىلىنىپتۇ!

دەل شۇ چاغ ئوسمان چوڭ ئات چاپتۇرۇپ كۆپچىلىكنىڭ ئارقىسىغا كىرىپ كەلدى.

— مەمەت ئاۋاق — شۇڭقارم! — دەپتى — دە، كۆپچىلىكنى يېرىپ ئۆتۈپ مەمەتنىڭ يېنىغا كەلدى ۋە بوينىغا ئېسىلدى.

— شۇڭقارم، ئۆيۈڭ پۈتتى، ئېتىزلىرىڭغا بۇغداي تەرگۈزۈپ قويدۇم، بۇ ئاتنى دېھقانلار سەن ئۈچۈن ئېلىپ قويدى. ۋايۋايلىقلار سەن شۇڭقارمىنى باشقا قاراقچىلاردەك ئەمەس، ئالاھىدە سۇناي - ناغرىلار بىلەن قارشى ئالدى، ئەلى ساپا باي، ئابدى ئاغىلار يېرىلىپ كەتسۇن! كېلە، ئاتقا مىن، كېتەيلى! ... مەيداندىكى كىشىلەر غوتۇلداشقا باشلىدى، غوتۇلداش بىردەمدە پۈتۈن مەيداننى بىر ئالدى.

— كور بولۇپ كەتكۈر قېرى، كور بولغۇر ... مەمەت ئوسمان چوڭنىڭ قولىدىن ئاتنىڭ تىزگىنىنى ئالدى - دە، ئاتقا مىندى. توپنىڭ چېتىدە ئەلى توكۇر تۇراتتى. مەمەت توپتوغرا ئۇنىڭ ئالدىغا باردى. پۈتۈن ئادەمنىڭ بېشى شۇ تەرەپكە بۇرالدى. مەمەت توكۇرغا قاراپ: «ئالدىمدا ماڭ!» دەپ ئىشارەت قىلدى. توكۇر ماڭدى. مەمەت ئېتىنى چاپتۇردى. ئۇلار تېزلا تۇمان ئىچىدە يېزىدىن چىقىپ كەتتى. غودۇڭشىپ تۇرغان كۆپچىلىك ئۇلارنىڭ ئارقىسىدىن قاراپ، قېتىپلا قالغانىدى. ئەگەر شۇ چاغدا بوغۇزلاشسىمۇ ھىچقايسىسىدىن بىر تامچە قان چىقمىغان بولاتتى.

شاھىن قىيالىققا كەلگەندە مەمەت ئېتىنىڭ تىزگىنىنى تارتتى ۋە ئاتتىن چۈشتى. ئېتىنى بىر چىنارغا باغلىدى. چىنارنىڭ يوپۇرماقلىرى تۆكۈلگەن، دەرەخ يېرىمىغىچە ئالتۇندەك سېرىق قىزىل تومۇرلۇق يوپۇرماقلار بىلەن كۆمۈلگەندى.

شاھىن قىيالىقى بۇلىقنىڭ ئەتراپى ياپېشىل، بىللۈردەك بولۇپ كەتكەندى ... مەمەت بىر تاشنىڭ ئۈستىگە ئولتۇردى، بېشىنى قوللىرىنىڭ ئارىسىغا ئالدى.

خېلىدىن كېيىن ئەلى توكۇر يېتىپ كەلدى. ئۇ ھاسىرغان، ھودۇققاندى. مەمەتنىڭ يېنىغا كېلىپ ئولتۇرۇپ، پېشانىسىنىڭ تەرلىرىنى قولى بىلەن سىيرىپ چۈشۈردى.

— ئاھ، قېرىندىشىم، ھېرىپ ئۆلەي دېدىم، دېمىم كېسىلىپ كەتتى، — ئەلى توكۇر دېمىنى ئېلىۋېلىش ئۈچۈن بىرھازاغچە جىم بولدى.

مەمەت بېشىنى ئاستا كۆتۈردى، كۆزلىرىدە يەنە ھېلىقى نۇر چاقنايتتى، مېڭىسىدە سېرىق ئۇچقۇنلار ئۇچاتتى.

— ئەلى بۇرادەر، ئۇ يېرىم كېچىدە ئۆيىدە بولۇشى مۇمكىنمۇ؟ بېرىپ تاپالايمەنمۇ؟

— تاپالايسەن، ئوز قولۇڭ بىلەن ئاپىرىپ قويغاندەك تاپسەن. ئۇ قورققىنىدىن كېچىلەردە بىر قەدەم نېرىغا چىقمايدۇ.

— تۇرغان ئۆيىنى يەنە بىر قېتىم ماڭا دەپ بەرگىنە.

— ھېلىقى تۈرمە بارغۇ، ئۇنى بىلىسەن، ھە، شۇنىڭ ئوڭ تەرىپىدە ژاندارما ئىدارىسى بار، ئۇنىڭدىن سەل ئۆتكەندە كوچىنىڭ نېرىقى چېتىدە سېنىڭدا ئاقارتىلغان بىرلا ئۆي بار. سەن كېچىدە بارسەن — دە، بويىقى بىلىنمەيدۇ پەقەت. يالغۇزلا بىر ئۆي، ئېگىز مۇناردەك تۇرخۇنى بار، شۇنىڭدىن تونۇۋالسەن. بارساڭلا كۆزۈڭگە چېلىقىدۇ، ئىككى قەۋەت ئۆي. باشقا ئۆيلەرنىڭ ھەممىسى بىر قەۋەت. ئابدۇ ئاغا كۈنپېتىش تەرىپىدىكى ئۆيدە ئۆزى يالغۇز ياتىدۇ. ئاستىدىكى چوڭ ئىشىك ئىچىدىن تاقاقلق، كىچىككىنە بىر يېرىقى بار، شۇ يەردىن خەنجىرىڭنى تىقىپ ئىلگەكنى يۇقىرى كۆتۈرسەن، ئېچىلىدۇ.

مەمەت ھېچ نەرسە دېمەستىن ئورنىدىن تۇرۇپ ئاتقا قاراپ ماڭدى. ئېتىنى يېشىپ مىندى — دە، چاپتۇرۇپ كەتتى. ئېتى شامالەك ئۇچاتتى، يالى يەلپۈنەتتى.

مەمەتنىڭ قولىغا تۆۋەن تەرەپتىكى تۈگمەننىڭ گۈرۈلدىگەن ئاۋازى ئاڭلىنىش بىلەن ئۆزىگە كەلدى. ئېتىنى توختاتتى.

ئازراق ۋاقىت توختاپ قۇلاق سالىدى ۋە ئاستا مېڭىشقا باشلىدى. مىلتىقى ۋە تاپانچىسىغا ئوق سالىدى ... تۈگمەننىڭ ئالدىغا كەلگەندە ئات ئۈزكۈگەندەك قىلدى. ئېتىنى دېۋىتتى. بازارنىڭ ئوتتۇرىسىدىن ئۆتتى. قەھۋەخانلارنىڭ ئاجايىپ رەڭلىك چىراغلىرى يېنىپ تۇراتتى. بىرنەچچە ئادەم مەمەتكە ئەجەبلىنىپ قاراشتى. شۇ كۈنلەردە كىشىلەر قوراللىق ئادەملەردىن ئانچە قورقۇپ كېتىشمەيتتى. بۇ ئادەتتىكى ئىشلاردىن ئىدى. پەرۋامۇ قىلىشمىدى. مەمەت ئۇ ئادەملەرنى كۆرمىگەندەك ئىدى. ئۇ مەسچىتنىڭ يېنىدىكى كوچىغا كىرىپ يۇقىرىغا قاراپ ماڭدى. ئېگىز تۇرخۇنلۇق ئۆي سول تەرەپتە ئىدى. ئۆينىڭ ئالدىغا كېلىپ ئاتتىن چۈشتى. ئېتىنى ھويلىدىكى قارىيىپ تۇرغان چوڭ ئۈجمىنىڭ ساڭگىلىغان شېخىغا باغلىدى. خەنجىرىنى تىقىپ ئۆينىڭ ئىشىكىنى ئاچتى. يۇقىرىدا چىراغ يېنىق ئىدى. پەلەمپەيلەرنىڭ نەچچىسىنى بىر ئاتلاپ يۇقىرىغا چىقتى. ئاياللار، بالىلار مەمەتنى كۆرۈش بىلەن چىرقىرىشىپ كەتتى. كۈنپېتىش تەرەپتىكى ئۆيگە قاراپ ماڭدى. ئابدۇ ئاغا ئۇيقۇلۇق ھالدا قوللىرىنى ئېچىپ كېرىلەتتى. «نېمە بولدى، نېمە ئىش؟» دەپ سوراپتتى. مەمەت يېنىغا باردى، قولىدىن تۇتۇپ سىلكىدى.

— ئاغا، مەن كەلدىم، ئاغا!

ئابدۇ ئاغا كۆزلىرىنى ئاچتى، دەسلەپ ئىشەنمىدى، كېيىن كۆزلىرىنى چەكچەيتكەن يېتى قېتىپلا قالدى. كۆزلىرىنىڭ قارىسىمۇ ئاقىرىپ كەتتى.

تاشقىرىدا قىيامەت بولۇۋاتاتتى.

مەمەت مىلتىقىنى توغرىلىدى. ئابدۇ ئاغىنىڭ كۆكسىگە ئۈچ پاي ئوق ئاتتى. ئوقلارنىڭ شامىلىدىن ئۆيدىكى لامپا ئۆچۈپ قالدى.

مەمەت چاقماق تېزلىكىدە پەلەمپەيلەردىن چۈشتى — دە، ئېتىغا مىندى. بۇ چاغدا ژاندارملار خەۋەر تېپىپ ئۆيىنى ئوققا

نۇتۇۋاتاتتى. ئېتىنى تۈرۈس تېغىغا قاراپ چاپتۇردى. ئۇنىڭ ئارقىسىدىن ئوقلار يامغۇردەك ياغاتتى. ئۇ تېزلىكتە شەھەردىن چىقىپ كەتتى.

كۈن چىققاندا ئۇ يېزىغا كىردى، يېزىنىڭ ئوتتۇرىسىغا كېلىپ ئېتىنى توختاتتى. ئات قارا تەرگە چۆمۈلگەن، كۆكسى كۆرۈكتەك بىر كۆتۈرۈلۈپ، بىر پەسىيەتتى، بويىنى، ساغرىسى كۆپۈكلىنىپ كەتكەندى. مەمەتمۇ تەرگە چۆمگەندى، تەر مەيدىسىدىن تامچىلايتتى. يۈزى، چاچلىرى ھۆل ئىدى.

كۈن ئادەم بويى كۆتۈرۈلدى، سايىلەر غەربگە قاراپ ئۇزاردى. تەرگە چۆمگەن ئات باشتىن - ئاياغ نۇرغا چۆمۈلدى، پار - پار پارلىدايتتى.

دېھقانلار ئۇنى يېزىنىڭ ئوتتۇرىسىدا، ئات ئۈستىدە تىك تۇرغان خادا تاشتەك ئۇچرىتىشتى. ئۇلۇغ - ئۇششاق ھەممىسى ئاۋازلىرىنى چىقارماستىن ئاستا ئۇنىڭ ئەتراپىنى ئوربۇپلىشتى. چوڭ دائىرە ھاسىل بولدى. شىۋىر قىلغان ئاۋاز ئاڭلانمايتتى. ھەتتا نەپەس ئېلىشلارمۇ بىلىنمەيتتى. يۈزلەپ كۆز ئۇنىڭغا تىكىلگەن، يۈزلەپ كۆز ئۇنىڭدا ئىدى. ھەممە جىمجىت.

ئوتتۇرىدا تىك قىيادەك تۇرغان ئاتلىق ئاستاغىنا قىمىرلىدى. ئات ئىككى قەدەم مېڭىپ توختىدى. ئاتلىق بېشىنى كۆتۈردى، كۆپچىلىككە قارىدى. ھۆرى ئانا سارغىيىپ، قېنى قېچىپ قورۇلۇپلا قالغانىدى. ئۇ يوغان كۆزلىرىنى پارقىرىتىپ ئۇنىڭ بىر سۆز، بىر ھەرىكەت قىلىشىنى كۈتەتتى.

ئات يەنە قىمىرلىدى. مەمەت ئېتىنى ھۆرى ئانا تەرەپكە بۇردى، ئالدىغا كېلىپ تىزگىنىنى تارتتى.

— ھۆرى ئانا! ھۆرى ئانا! ئىش پۈتتى، مەندىن رازى بول!
مەمەت ئەلى تېغى تەرەپكە قاراپ قۇيۇندەك چاپقان پېتى يېزىدىن چىقىپ غايىب بولدى.

× × ×

قوش ھەيدەش مەزگىلى ئىدى. دىكەنلى تۈزلەڭلىكىدىكى بەش يېزىنىڭ خەلقى بىر يەرگە توپلاندى. ياش قىزلار ئەڭ ئېسىل كىيىملىرىنى كىيىشتى. قېرى مومايلار سۈتتەك ئاق، سېغىزدەك پارقىراق ياغلىقلىرىنى سېلىشتى. ناغرا - سۇنايلار چېلىندى ... چوڭ توي بولدى. دۈرمۈش ئەلى ئاغرىقىغا قارماستىن ئۇسسۇل ئوينىدى.

يەنە بىر كۈنى ئەتىگەنلىكى ھەممىسى بىللە چېقىر تىكەنلىككە بېرىپ ئوت قويۇشتى.
شۇنىڭدىن كېيىن مەمەت ئاۋاقتىن ھېچقانداق خەۋەر ئالالمىدى. ئۇن - تىنسىز يوقاپلا كەتتى.

شۇ كۈندىن تارتىپ دىكەنلى تۈزلەڭلىكىدىكى دېھقانلار ھەر يىلى ئۆكۈزلەرنى قوشقا قاتماي تۇرۇپ، ئالدى بىلەن چېقىر تىكەنلىككە توي - تاماشا بىلەن ئوت قويىدىغان بولدى. ئوت ئۈچ كېچە - كۈندۈز تۈزلەڭدە ئايلىنىپ ياندى، چېقىرتىكەنلەرنى يالقۇنچىتىدۇ. يېنىۋاتقان تىكەنلىكتىن ۋارقىراش - جارقىراشلار ئاڭلىنىدۇ. بۇ ئوت بىلەن بىرلىكتە ئەلى تېغىنىڭ چوققىسىدا بىر توپ نۇر چاقىنايدۇ. تاغنىڭ ئۈستى ئۈچ كېچە ئاقىرىدۇ، كۈندۈزدەك بولۇپ كېتىدۇ.

بۇ كىتاب 1984 - يىلى 8 - ئايدا ئىستانبۇل «توروس نەشرىياتى» تەرىپىدىن نەشر قىلىنغان تۈركچە نۇسخىسىغا ئاساسەن تەرجىمە ۋە نەشر قىلىندى.

本书根据伊斯坦布尔《图如斯出版社》1984年8月土耳其文版翻译出版。

مەمەت ئاۋاق (I)

ئاپتورى: ياشار كامال (تۈركىيە)

تۈركچىدىن تەرجىمە قىلغۇچى: تۇرسۇنئاي ساقىم

مەسئۇل مۇھەررىرى: ئابدۇراخمان ئەبەي

مۇھەررىرلىرى: توختى باقى، قۇربان مامۇت

مەسئۇل كوررېكتورى: ۋەلى زەيدۇن

مۇقاۋىسىنى لايىھەلىگۈچى: مۇقەددەس دىلشات

نەشر قىلىپ تارقاتقۇچى: شىنجاڭ خەلق نەشرىياتى

تېلېفون: 0991-2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باسقۇچى: بېيجىڭ شېنگوڭ مەتبەئەچىلىك پاي چەكلىك شىركىتى

سائقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880 × 1230 مىللىمېتىر 1/32

باسما تاۋىقى: 17.125

نەشرى: 2011 - يىلى 8 - ئاي 2 - نەشرى

باسىمىسى: 2011 - يىلى 8 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 14415 - 0

باھاسى: 47.00 يۈەن



مەدەنىيەت ئاۋازى



ISBN 978-7-228-14415-0



9 787228 144150 >

定价：47.00元